



# حیات قدسی

از

ابوالبرکات مولانا غلام رسول قدسی راجیکی



حضرت مولانا غلام رسول راجپوتیؒ

## فہرست عنوانات

صفحہ نمبر	عنوان	صفحہ نمبر	عنوان
			<b>جلد اول</b>
۲۵	موضع دھور رہا کا واقعہ	۳	پیش لفظ
۲۷	موضع جاسوں بولا کا واقعہ	۵	خاندانی حالات
۲۸	موضع سعد اللہ پور کا واقعہ	۵	ہمارے چچا امجد کے مسلمان ہونے کی تقریب
۲۹	الہی بشارت اور موضع خوجیا نوالی کا واقعہ	۷	حضرت میاں نور صاحب چٹا جی
۳۱	میرے گاہوں موضع راجکی وڑاکیاں کے بعض واقعات	۸	میری چچا ایش اور عہد طفولیت
۳۲	اعجاز نرا واقعہ صداقت	۹	آنحضرت صلی اللہ علیہ وسلم کی دیکھیری
۳۵	الہی تصدیق	۱۰	دربار سید المرسلین صلی اللہ علیہ وسلم
۳۷	کرشمہ قدرت اور غیبی ضیافت	۱۰	لفظ آنحضرت صلی اللہ علیہ وسلم میں شمولیت
۳۹	تائید پر دی	۱۲	گمراہ دنیا کے کرامت علیہم السلام کی دیکھیری
۴۰	داؤد مہشر	۱۲	نزول جبریل علیہ السلام
۴۰	عذائشی کی پردہ پوشی	۱۳	حضرت سید عبدالقادر جیلانی علیہ الرحمۃ کی فریادری
۴۰	موضع رنیل کا واقعہ	۱۳	پروانہ روحانی اور لقاے محبوب سبحانی
۴۲	موضع راجکی کا واقعہ	۱۵	حضرت مولانا روم علیہ الرحمۃ سے استفادہ
۴۳	عمر بی بی	۱۶	میری بیعت کی تقریب
۴۴	اعجاز احمدیت	۱۹	بارگاہ ہدایت مسیح موعود علیہ السلام اور ایک عجیب نشان
۴۵	دست غیب	۱۹	قادیان مقدس میں وہابی
۴۶	دست شفاء	۲۰	تبلیغ احمدیت اور فتویٰ تکفیر
۴۷	تاخیر دعا	۲۱	مولوی غلام رسول جون صاحب کراماتی
۴۹	کرشمہ قدرت	۲۲	بعض انڈیائی و بھیری کرامتوں کا ذکر
۵۱	دعاے مستجاب	۲۲	موضع گدھو کا واقعہ
۵۲	دیگر		
۵۳	علاج بے روزگاری		
۵۳	ایک لطیفہ		

صفحہ نمبر	عنوان	صفحہ نمبر	عنوان
۷۴	اچھی نیت کا پھل	۵۷	حوالہ جات
۷۵	طریق اصلاح		جلد دوم
۷۵	وہ کون ہے جسے اللہ تعالیٰ کے ساتھ ہمارے دل میں ہے	۶۱	عرض حال
۷۶	نماز عشاء کی ادائیگی	۶۳	بیعت روحانی
۷۷	تزکیہ نفس اور ظاہری اصلاح	۶۳	تعلیم قرآن مجید
۷۸	لیکھ دو روزی ہے	۶۳	تفسیر قرآن مجید
۷۸	سائپوں سے بچنے کا علاج	۶۴	تین طہریں
۷۹	فیض روحانی	۶۴	سراج الاسرار
۸۰	مواہب الرحمن	۶۵	دوہریں
۸۲	مدرسہ احمدیہ میں	۶۵	چشمہ مسیح
۸۲	فتنہ شمس ضاحکہ	۶۵	حاصل دماغ
۸۳	الہامی دعا	۶۷	بشارت النبی
۸۳	دیگر الہامی دعائیں	۶۸	عشق الہی اور رضا بقضاء
۸۴	ایک عجیب کشف	۶۹	محمد یس۔ احمد یس
۸۵	آپ بھی کبھی ملا کریں	۶۹	میری نسبت ایک الہام
۸۶	الم نشرح لک صدرک	۷۰	قادیان میں رسول کریم
۸۷	ہمارے مرزا نے تو کئی نور الدین پیدا کر دیے ہیں	۷۱	خوش نصیب
۸۸	فیضان رسالت	۷۱	دعوت بطعام
۸۹	الوسیلة الفضيلة	۷۲	دو آنس کے پتائے
۹۰	علاج بالتسلخ	۷۲	دم عیسیٰ
۹۲	والرجز فاهججوه	۷۲	آب حیات
۹۲	درس تقویٰ	۷۳	خواہ کوئی بھی ہو آپ میرے پاس بیٹھ جائیں کریں
۹۳	لک الاولیٰ وعلیک الثانی	۷۳	جی تو بے گناہ محاف ہو جائے ہیں



صفحہ نمبر	عنوان	صفحہ نمبر	عنوان
۱۲۱	تفہیم ارشاد	۹۳	درس طہارت
۱۲۱	اقرباء پروری	۹۳	اعجاز احمدیت
۱۲۲	دعاے مستجاب	۹۳	ہاتھی کی تعبیر
۱۲۲	اطاعت والدین	۹۷	طاہون کا علاج
۱۲۳	بہرہ ریزی قلوب	۹۸	بیٹگیں کی ممانعت
۱۲۳	براہ راست حضرت مسیح موعود علیہ الصلوٰۃ والسلام	۹۸	طاہون کا دوسرا علاج
۱۲۳	اکرام ضیف	۹۹	لگان کی وصولی
۱۲۵	تبلیغ احمدیت	۹۹	لاحول کی دوسری خاصیت
۱۲۵	صاحبزادگان حضرت مولوی صاحب	۹۹	سر درد کا علاج
۱۲۵	دیگر احمدی صحابی رشتہ داروں کے نام	۱۰۰	جذبہ عشق
۱۲۵	موضع پیر کوٹ کے دیگر صحابہؒ	۱۰۱	ایک عجیب واقعہ موضع دھدرہ کا
۱۲۶	موضع حافظ آباد کے صحابہؒ	۱۰۲	موضع پیر کوٹ ٹانی کا واقعہ
۱۲۶	موضع مانگٹ اونچے کے صحابہؒ	۱۰۳	موضع سہاوا کا ایک واقعہ سہرت
۱۲۶	موضع کولونا رڈ کے صحابہؒ	۱۰۳	موضع چھوڑا نوالی کا ایک واقعہ اور ایک طبعی بحث
۱۲۶	موضع ٹھنڈہ کمر لاں کے صحابی	۱۰۶	ولی اللہ اور رسول اللہ کے الفاظ کی تشریح
۱۲۶	موضع بھڑی شاہ رحمان کے صحابی	۱۰۷	الفصیحة العربیة بالصیغة المنضادة
۱۲۷	موضع رجوع میں بحث	۱۰۹	موضع کھانا نوالی کا ایک واقعہ اور کرشمہ قدرت
۱۲۹	شاہد ولہ ولی صاحب کے ایک مرید سے مکالمہ	۱۱۰	دل کی نواز
۱۳۰	سیدنا حضرت مولانا نور الدین صاحب کی شفقت	۱۱۲	جام وحدت
۱۳۲	ایک روحانی تھنہ	۱۱۵	میری شادی کی تقریب
۱۳۲	بہشتی مقبرہ	۱۱۹	ایک عجیب اتفاق
۱۳۳	حضرت خواجہ فرمائش	۱۲۰	حضرت مولوی جلال الدین صاحبؒ
۱۳۳	وہاب قرآن	۱۲۱	تقدیر مسیح

صفحہ نمبر	عنوان	صفحہ نمبر	عنوان
۱۵۹	شراب نوشی سے توبہ	۱۳۴	تکلیف معرفت
۱۶۱	حضرت مسیح موعود علیہ السلام سے ملاقات	۱۳۴	متحد انبیاء علیہم السلام
۱۶۱	ایک دلچسپ حکایت	۱۳۵	ایم اعظم
۱۶۵	نصرت الہی کے کرشمے	۱۳۶	موضع کوثر یا لہ کا واقعہ عبرت
۱۶۵	جھنگ شہر میں حد فانی نشان	۱۳۷	گالیوں کا انجام
۱۶۸	بھدرک میں سلسلہ حق کی تائید	۱۳۷	ناخیر دعا
۱۶۹	بھاگلپور میں تائید الہی کا کرشمہ	۱۳۸	ایک روحانی بشارت
۱۷۰	غازی کوٹ ضلع گورداسپور میں ایک نشان	۱۳۹	الہام الہی سے محرومی کی وجہ
۱۷۱	کلام قدسی	۱۴۰	جھوک مہدی والی
۱۷۲	بینارنہ مسیح کا سنگ بنیاد	۱۴۱	نظر کرم
۱۷۲	مباہشت دھرنجا ضلع شاہ پور	۱۴۱	مکتوبات گرامی
۱۷۷	ایک رشتہ کے متعلق اعجازی کرشمہ	۱۴۲	حوالہ جات
۱۷۹	دعا کی قبولیت		<b>جلد سوم</b>
۱۸۰	دعا کے متعلق کچھ	۱۴۷	عرض حال
۱۸۰	حضرت مسیح موعود کا دعا کے متعلق ارشاد	۱۴۹	باصحیہ تالیف کتاب ہذا
۱۸۱	سعد اللہ پور کا ایک اور واقعہ	۱۴۹	ایک رویہ کا ذکر
۱۸۲	کلام قدسی	۱۵۱	جذبہ تشکر
۱۸۳	سیدنا حضرت خلیفۃ المسیحؑ کی شاگردی میں	۱۵۳	معیار صداقت
۱۸۵	علم کی قدر و منزلت	۱۵۴	مسئلہ حیات و وفات مسیح کا تکرار
۱۸۵	تصفوف کا ایک نکتہ	۱۵۵	وفات مسیح علیہ السلام کے ذکر کی اہمیت
۱۸۶	ایک طبعی لطیفہ	۱۵۶	کلام قدسی
۱۸۷	حیدرآباد دکن میں احمدیہ کی اعجازی برکت کا نشان	۱۵۷	آٹھ سو وقت کی دعا
۱۹۰	مذراہ	۱۵۸	منظوم دعا
۱۹۰	حضرت خلیفہ اول کا ایک دھیلہ کو قبول کرنا	۱۵۹	دعا کے سیدنا حضرت علی کرم اللہ وجہہ

صفحہ نمبر	عنوان	صفحہ نمبر	عنوان
۲۱۳	خمس العارفين	۱۹۱	متواضع شخص کا بلند مقام
۲۱۳	رویت الہی اور رویت آنحضرت صلی اللہ علیہ وسلم	۱۹۱	کلام قدسی
۲۱۵	رویت الہی کا آٹھواں واقعہ	۱۹۲	عصائے سوسی
۲۱۶	بدظنی کے متعلق ایک واقعہ	۱۹۳	مبا دے مونکھیر
۲۱۹	رویت باری تعالیٰ	۱۹۳	حضرت خلیفہ اول کی عظیم الشان کرامت
۲۲۰	خلافت حق کے متعلق آخری وصیت	۱۹۷	مولوی ابراہیم صاحب سیالکوٹی کی تذلیل
۲۲۱	سراپوں سے حفاظت کی دعا	۱۹۸	رویت حضرت باری تعالیٰ فراموش
۲۲۲	مالی مشکلات سے نجات	۱۹۸	لاہور میں اللہ تعالیٰ کی رویت کا ایک واقعہ
۲۲۳	مختصر دعائے استخارہ	۲۰۱	شیخ محمود احمد صاحب عرفانی کے متعلق روایہ
۲۲۳	سیدنا حضرت مسیح موعود علیہ السلام کے وظائف	۲۰۱	میری شدید علالت اور رویت الہی
۲۲۴	پولس نبی کی دعا	۲۰۲	ایک اور بڑا رت کا ذکر
۲۲۴	میر واقعہ اور پولس نبی علیہ السلام کی تسبیح	۲۰۳	اسماء کی تشریح
۲۲۵	سفر و روحانی زندگی	۲۰۳	زیارت حضرت باری تعالیٰ
۲۲۶	ایک نادیدہ واقعہ	۲۰۵	ایک اور نظارہ
۲۲۷	مبا دے مانگٹ و نچے	۲۰۵	قادیان میں علاج
۲۲۷	آخری صحابی	۲۰۶	سیدنا حضرت خلیفۃ المسیح اولیٰ کی وفات
۲۲۸	مولوی ابراہیم سیالکوٹی سے مناظرہ	۲۰۷	سیدنا حضرت خلیفۃ المسیح الثانی کی طرف سے تسلی
۲۲۲	چک لوہٹ صلح لدھیانہ میں مبا دے	۲۰۷	خاموشی کا روزہ
۲۲۶	موجودہ زمانہ میں مناظروں کا طریقہ اور ان کی قباحت	۲۰۸	شہد کا تحفہ
۲۲۸	نبوت کا عہد سعادت	۲۰۹	سیدنا حضرت مسیح موعود علیہ السلام کی زیارت
۲۲۹	سلام کا تحفہ	۲۱۰	جنگ عظیم کے متعلق رویت الہی کا واقعہ
۲۲۹	کلام قدسی	۲۱۱	رویت الہی اور عرش الہی
۲۲۹	حضرت اقدس علیہ السلام کی نوٹ بک	۲۱۱	رویت الہی اورنا چوٹھی
۲۳۱	احمدیہ مساجد کی بنیاد	۲۱۲	سلطان العارفين

صفحہ نمبر	عنوان	صفحہ نمبر	عنوان
۲۷۳	دعاے مستجاب	۲۳۲	بالاکوٹ میں ورود
۲۷۴	آنکھوں کا علاج	۲۳۳	خیر المرسل کے اعضاء
۲۷۴	دو کامیابیاں	۲۳۳	سیدنا حضرت ابراہیم علیہ السلام کی بعض اعجازی کمالات
۲۷۴	اہانت کی پاداش	۲۳۵	میری شدید علالت اور غیر مباحی کی خواہشات
۲۷۷	اہانت کا نتیجہ	۲۳۶	میری لاہور میں آمد
۲۷۷	جماعت احمدیہ کا مقام	۲۳۸	میری ایک کوتاہی
۲۷۹	گورنر انوار میں ایک واقعہ	۲۳۸	پچانوے فی صدی
۲۸۰	دعا کے قبول نہ ہونے میں حکمت	۲۵۰	ایک کشفی منظر
۲۸۲	حکومت عجیبہ	۲۵۰	ایک دوسرا کشفی منظر
۲۸۳	کوئٹہ کا ایک واقعہ	۲۵۱	کشفی نظارہ کی تعبیر
۲۸۳	مجلس صوفیاء میں	۲۵۱	سترہویں صدی ہجری میں
۲۸۵	زندگی کا رستہ	۲۵۲	درویشان قادیان (کلام قدسی)
۲۸۶	حافظ آبادی	۲۵۵	حوالہ جات
۲۸۷	ایک عجیب مشابہت		
۲۸۷	مناظرہ موضع تہال	۲۵۷	ارشاد سیدنا حضرت خلیفۃ المسیح الثانی
۲۸۸	بناری کا حملہ	۲۶۱	عرض حال
۲۸۹	نریہ اولاد	۲۶۳	خوارق کا وجود
۲۸۹	دیگر	۲۶۳	درست غیب
۲۹۰	بابر کت چوغہ	۲۶۶	غیبی امداد
۲۹۰	مکتوب گرامی	۲۶۷	قادیان میں مکان کی تعمیر
۲۹۱	ایک خواب	۲۷۱	کرشمہ قدرت
۲۹۱	ذوالفقار علی	۲۷۲	شیخ فضل احمد صاحب ٹالوی کے متعلق ایک واقعہ
۲۹۲	مشیل ابراہیم علیہ السلام	۲۷۲	موضع پریم کوٹ کا ایک واقعہ

### جلد چہارم

صفحہ نمبر	عنوان	صفحہ نمبر	عنوان
۳۱۹	بٹال کا تبلیغی سفر	۲۹۳	لا حول کا نسخہ
۳۲۳	تحصیل زیرہ جلع فرور پور کا ایک واقعہ	۲۹۳	سوئی جڑ ایوں پر سح
۳۲۵	مبادیہ تصور	۲۹۳	حضرت سید عبداللطیف صاحب شہید گادیان میں
۳۲۷	املی حدیث کا وفد ہماری قیام گاہ پر	۲۹۵	ایک عجیب نظارہ
۳۳۲	انصار اللہ میں شمولیت	۲۹۵	قوت قدسیہ
۳۳۲	مجلس انصار اللہ میں ایک علمی سوال	۲۹۶	احمدیہ کی شہرت
۳۳۳	نزدہا شق رنج و غم جلوہ بود	۲۹۷	درویش شریف کا اثر
۳۳۳	مالابار رو کا پور میں	۲۹۸	انجیاس طمٹ کا علاج
۳۳۵	کانپور میں تبلیغی سرگرمیاں	۲۹۹	الاثم ما حاك في صدرك
۳۳۵	پنڈت کالی چمن کا چیلنج	۳۰۰	ایک عبرتناک واقعہ
۳۳۶	روح کے متعلق سوال	۳۰۰	استہزاء کا نتیجہ
۳۳۹	وما اوبسم من العلم الا قلبلا کی تشریح	۳۰۱	موضع خون کا عجیب واقعہ
۳۳۲	روح کے متعلق نیا انکشاف	۳۰۲	پادری غلام مسیح کے سوالات کا جواب
۳۳۲	روح حق	۳۰۹	جنوبی ہند کے تبلیغی سفر کے بعض واقعات
۳۳۳	کانپور میں مولوی ثناء اللہ صاحب امرتسری کے ساتھ مباحثہ	۳۱۰	جلسہ بنگلو میں میری تقریر
۳۳۶	خلافت بڑکی کی امداد کے لئے اجتماع	۳۱۱	سونے کا پہاڑ
۳۳۷	مولوی آزاد بھائی سے ملاقات	۳۱۱	روونتی دوتی
۳۳۸	مالابار کو رو انگی	۳۱۲	بسمی میں ورود
۳۳۹	کشتی طوفان میں	۳۱۲	محمد ہاشم صاحب بھائی سے گفتگو
۳۳۹	سرزمینی مالابار میں ورود	۳۱۵	خواجہ کمال الدین صاحب کے سفر لندن کی تقریر کا پچھا ہوا
۳۳۹	چین گاڈی کے مخلصین	۳۱۶	ایک عجیب کشتی نظارہ
۳۵۰	شہر کنانور میں	۳۱۷	کرشن کے متعلق نظارہ
۳۵۰	مالابار کے بعض حالات	۳۱۸	حضرت میٹھ جاجی عبدالرحمن صاحب مدد راجی

صفحہ نمبر	عنوان	صفحہ نمبر	عنوان
۳۷۲	قلندر وراس کی تشریح	۳۵۱	کنا نور میں تبلیغ
۳۷۳	ملائی فرقہ	۳۵۲	مالا بار میں درس القرآن
۳۷۳	حضرت خلیفۃ المسیح الاولؑ کا بلند مقام	۳۵۲	میری علامت
۳۷۵	سیدنا حضرت خلیفۃ المسیح الاولؑ کے متعلق ایک روایہ	۳۵۳	لوچ مزار
۳۷۵	غیر مبائع لیڈروں کی بعض خواتین	۳۵۳	ایک خواب
۳۷۶	منہ سے چھٹکنا، ریل گاڑی چلنا	۳۵۴	خواب کی تعبیر
۳۷۶	گاڑی کا کامیاب ڈرائیور	۳۵۴	ایک طبی سوال
۳۷۸	ایک اہم واقعہ	۳۵۸	پٹھانکوٹ میں یہی سوال
۳۷۹	تعلیم الاسلام ہائی سکول میں	۳۵۸	مدراں کو روانگی
۳۷۹	بیج کعبہ	۳۵۹	مسح پاک کے نام اور بیجا مہی برکت
۳۸۰	علاج بالامثال	۳۶۲	بہمنی سے پانی پیت کو روانگی
۳۸۱	علاج بالامثال کے متعلق ایک عجیب واقعہ	۳۶۲	علاج کی روحانی فیس
۳۸۲	بعض نسخہ جات حضرت اقدس مسیح موعودؑ	۳۶۳	حضرت ام المؤمنینؑ کی طرف سے خیانت
۳۸۵	دخت کرام حضرت سیدہ ام الحنفیہؑ بیگم صاحبہ کا نکاح	۳۶۳	ایک عجیب روایہ
۳۸۶	جلسہ سالانہ کے موقع پر امامت	۳۶۵	روحانی علاج
۳۸۸	اصحابی کالنجوم	۳۶۵	رسالہ اب یارب
۳۸۸	عہد شباب اور خدمت دین	۳۶۵	وفد علماء شام
۳۸۹	ایک دلچسپ گفتگو	۳۶۷	سہارنپور میں
۳۹۰	علماء کی طرف سے افسوسناک تحریف	۳۶۷	ہلالی صاحب کا چیلنج مناظرہ منظور
۳۹۱	تحریف اور ضد اکی گرفت	۳۶۹	رسالہ تصدیق المسیح
۳۹۲	بعض متبرک خطوط	۳۶۹	آگیا ہادی اُمتاں دا
۳۹۷	اعلان مسعود اور میر احمدؒ نہایت	۳۷۰	راضیہ مرضیہ کے متعلق ایک لطیفہ
۴۰۰	نصرت الہی	۳۷۱	وصال الہی



صفحہ نمبر	عنوان	صفحہ نمبر	عنوان
۲۴۵	ایک عجیب منظر	۲۰۲	چھوک مہدی والی
۲۴۶	خاتمہ کتاب	۲۱۲	ایک رویا
۲۴۷	کلام حضرت اقدس مسیح موعود	۲۱۳	ایک استخارہ
۲۴۸	حوالہ جات	۲۱۴	قبول احمدیت
	<b>جلد پنجم</b>	۲۱۴	ایک قابل قدر طبی تذکرہ
۲۵۵	غیر مطبوعہ مرقعات کلام	۲۱۶	مجموع القرآن
۲۵۷	عرض حال	۲۱۶	بنارس میں ایک لکچر
۲۶۱	احسانات خداوندی	۲۱۷	علمِ تعبیر
۲۶۳	دعائیں	۲۱۸	عشق مجازی و حقیقی
۲۶۷	کلام والہام الہی سے بخروئی کا سبب	۲۲۰	دو عاشقوں کا افسانہ
۲۶۸	فردوس کی آگ	۲۲۹	خدا کی اوصاف
۲۷۰	ایک خواب کی تعبیر	۲۳۱	فریفتگی تارک
۲۷۱	خواجہ کمال الدین مرحوم کی ایک رویا	۲۳۲	نصیر اکسیری
۲۷۲	اصحاب الیمین والشمال	۲۳۶	خوش بختی
۲۷۳	سکرم قاضی اکمل صاحب کی رویا	۲۳۷	برکت کا نشان
۲۷۵	ایک عجیب واقعہ	۲۳۸	ایک اور واقعہ
۲۷۶	امراض خبیثہ کا علاج	۲۳۸	عیدی
۲۷۶	نسخہ جات برائے آنکھ و سوزاک	۲۳۹	ایک مندرالہام
	محترم نواب اکبر یار جنگ مرحوم کی طرف سے خیانت۔	۲۴۲	ہمارا محبوب
۲۷۷	وزراء، امراء اور رؤسائے حیدرآباد کا اجتماع	۲۴۲	گچی مرگ (کشمیر) میں
۲۸۳	محترم چوہدری محمد عبدالغنی صاحب کے متعلق ایک واقعہ	۲۴۳	سفید و سیاہ بھنگرہ
۲۸۴	ایک مندرکشفی نظارہ	۲۴۳	گچی مرگ کو روایتی
۲۸۶	سکرم خادم صاحب کجراتی کے متعلق ایک کشفی نظارہ	۲۴۴	نسخہ برائے زیر سانپ

صفحہ نمبر	عنوان	صفحہ نمبر	عنوان
۵۱۶	مبارک دوشنبہ	۳۸۷	نواب احمد نواز جنگ مرحوم کے متعلق واقعہ
۵۱۸	دعوت مقابلہ (ایک معرکہ الآراء عربی نظم)	۳۸۸	قبولیت دہا کے متعلق میرا تجربہ
۵۲۲	ذکر ماضی حضرت ڈاکٹر میر محمد طلیعی رضی اللہ عنہ بہ نظم فارسی	۳۸۹	فیضانِ خداوندی
۵۲۳	عرش الہی	۳۹۱	ڈاکٹر سید محمد حسین شاہ صاحب کے بچہ کو معجزانہ شفاء
۵۲۵	بیٹا اور ملازم	۳۹۳	کامیابی کے گر
۵۲۶	لاہور کی ایک مجلس میں سورہ کوثر کی تفسیر	۳۹۴	بیعت حضرت اقدس علیہ السلام
۵۳۲	صبر اور صلوة	۳۹۵	ہمدہ بہرام میں توحید الہی پر تقریر
۵۳۳	بعض طبی لطائف بطور الفاظ	۳۹۶	شہراناوہ میں
۵۳۵	مذہب کی تعریف اور اس کی ضرورت	۳۹۹	مسل شیطان سے حفاظت
۵۶۰	سوانح یوگندر پال سے مناظرہ	۳۹۴	فیروز پور میں عیسائیوں سے بحث۔
۵۶۱	حضرت خلیفۃ المسیح الثانی امیرہ اللہ تعالیٰ کی مجلس میں	۳۹۳	سری کرشن جی کے سوانح پر تقریر
۵۶۲	جناب چوہدری سر محمد ظفر اللہ خاں کا واقعہ انقاء	۳۹۷	ایک نمودہ
۵۶۲	ایک عجیب رویا	۳۹۹	حضرت اقدس علیہ السلام کی بارگاہ میں نظم خوانی
۵۶۳	ایک تشریحی الہام	۵۰۰	خدا تعالیٰ کے الہام
۵۶۵	ایک طبی اشکال کا حل	۵۰۲	ہم کون ہیں؟ نظم فارسی
۵۶۶	امام زمانہ کے اخلاق کریمانہ	۵۰۳	سورج کا سسٹم بدل گیا
۵۶۷	ظہیر الدین اروپی	۵۰۴	ملٹری اور رسول
۵۶۸	دورویا	۵۰۵	ہوشیار پور کے کمرچلہ کشی میں دہا
۵۷۱	بنارس کا نیپالی مندر	۵۰۶	عزیز اقبال احمد صاحب کے متعلق ایک واقعہ
۵۷۲	اللہ بخش صاحب ضیاء پٹاوری کے متعلق رویا	۵۰۷	ایک اور واقعہ قبولیت دہا و شفا
۵۷۳	صوفی عبدالرحیم صاحب امرتسری کے متعلق رویا	۵۰۸	عزیز اقبال احمد کے متعلق تیسرا واقعہ
۵۷۴	پیرا پھاڑیا	۵۰۹	سہارنپور میں ایک کشتی فٹارہ
۵۷۵	رگ جان کے متعلق میری رویا	۵۱۰	لکھنؤ میں ایک عیسائی مشنری عورت سے گفتگو
۵۷۷	النساء منع من اخبث (الحدیث)	۵۱۳	ریکا ریڈنگ مشین

صفحہ نمبر	عنوان	صفحہ نمبر	عنوان
۶۰۹	رسول کریم کی نبوت کے برکات	۵۷۷	تہذیبہ لامیۃ الہند
۶۱۰	درویش ریف اور حضرت مسیح موعودؑ	۵۸۵	میر انجمنہ نسب
۶۱۰	مسیح موعود میں شان محمدیت کا جلوہ	۵۸۶	کوئٹہ کا ہولناک زلزلہ
۶۱۱	درویش ریف کے متعلق حضرت مسیح موعودؑ کی وحی	۵۸۶	حدیث نزول ابن مریم
۶۱۲	درویش ریف کے برکات	۵۹۲	جلسہ لائل پور میں تقریر
۶۱۳	قرب الہی کا عجیب و غریب ذریعہ	۵۹۲	تصفیہ قلب
۶۱۳	ایضاً النبی کے خطاب میں ایک خاص نکتہ	۵۹۳	مہر سے فائدہ نہ اٹھانے دیا ہمیں
۶۱۵	قرآن کریم کی اعجازی شان	۵۹۳	مدرسہ چٹھہ میں ایک شیعہ مجتہد انصر سے مناظرہ
۶۱۵	واؤرتیب	۵۹۵	رضائے الہی
	آسیب زدگان کے متعلق بعض واقعات - حضرت سیدی	۵۹۶	صدر انجمن احمدیہ کی بھری
	مرزا بشیر احمد صاحب ایم۔ اے سلمہ اللہ تعالیٰ کا	۵۹۷	ایک مفید مثال
۶۱۶	تشریحی نوٹ	۵۹۸	سیدۃ النساء حضرت ام المؤمنین رضی اللہ عنہا کا وصال
۶۲۰	موضع سعد اللہ پور کا واقعہ	۵۹۸	ایک عربی نظم
۶۲۱	موضع راجپلی کا ایک واقعہ	۶۰۱	آنحضرت صلی اللہ علیہ وسلم پر درود بھیجنے کا فلسفہ
۶۲۲	لاہور شہر کے دو واقعات	۶۰۱	حقیقت درود شریف
	جناب چوہدری سر محمد ظفر اللہ خان صاحب کا تقریر بطور	۶۰۲	درویش ریف کا ماحصل
۶۲۳	حج عالمی عدالت	۶۰۲	صلوٰۃ اور سلام کی چار قسمیں
	حضرت ام المؤمنین رضی اللہ تعالیٰ عنہا کے وصال کے متعلق	۶۰۲	درویش ریف سے صفات الہیہ کا ظہور
۶۲۳	الہام	۶۰۲	آنحضرت صلی اللہ علیہ وسلم کے اغراض و مقاصد
۶۲۵	استغفار کے متعلق عجیب نکتہ معرفت	۶۰۵	صلوٰۃ نرک، حیات و ممات
۶۲۵	ایک عجیب کشف	۶۰۶	اللہ تعالیٰ اور ملائکہ کا درود
۶۲۶	ایک اور کشفی منظر اور اللہ تعالیٰ کی رؤیت	۶۰۶	افہی اور آل کا لفظ
۶۲۷	لوح محفوظ	۶۰۷	ایک سوال کا جواب
۶۲۸	قی والقوآن النجید	۶۰۸	درویش ریف کے پاک اثرات

صفحہ نمبر	عنوان	صفحہ نمبر	عنوان
۶۲۹	خدا کے قدموں کی رویت	۶۲۹	بارش سے حفاظت
۶۳۰	روح اطاعت	۶۳۰	خدا تعالیٰ کی طرف سے نادمی
۶۳۱	جاؤ جا کر بیعت کر لو	۶۳۱	خود جات
۶۳۳	اللہ اکبر	۶۳۳	اشاریہ
۶۳۵	ضمیمہ کتاب حیات قدمی حرم عجم	۶۳۵	آیات قرآنی
۶۳۵	قبولیت دہا کا نظارہ	۶۳۵	احادیث مبارکہ
۶۳۶	امتحان میں خارق حادث کامیابی	۶۳۶	الہامات حضرت مسیح موعود علیہ السلام
۶۳۷	سب و شتم اور عناد کا انجام	۶۳۷	اسماء
۶۳۹	معجزانہ شغلیابی	۶۳۹	نقائات
			☆☆☆☆☆

بِسْمِ اللَّهِ الرَّحْمَنِ الرَّحِيمِ      نَحْمَدُهُ وَنُصَلِّي عَلَى رَسُولِهِ الْكَرِيمِ  
وَعَلَى عِبَادِهِ الْمَسِيحِ الْمَوْعُودِ

# حیاتِ قدسی

مع

## برکاتِ احمدیہ

حصہ اول

۲۰ جنوری ۱۹۵۱ء

باہتمام: سیٹھ علی محمد اے الہ دین سکندر آباد

مطبوعہ رفیق مشین پریس حیدر آباد دکن






### پیش لفظ

حضرت مولانا غلام رسول صاحب قدسی فاضل راجیکی مبلغ سلسلہ عالیہ احمدیہ نے اپنے سوانح حیات کسی قدر تفصیل کے ساتھ خود تحریر فرمائے ہیں۔ اس وقت حالات کی مجبوری کی وجہ سے ان مفصل حالات کو شائع نہیں کیا جاسکتا۔ لہذا صرف پہلے حصہ کو خلاصہ شائع کیا جاتا ہے۔ تفصیلی حالات جن میں قرآن کریم کے سینکڑوں معارف اور قریباً نصف صدی کی تبلیغی مہمات کا تذکرہ ہے۔ انشاء اللہ مناسب موقع پر شائع کئے جاسکیں گے۔ اس حصہ میں حضرت مولوی صاحب کے خاندانی حالات اور عہد طفولیت اور قبول احمدیت کے بہت سے ایمان افروز واقعات شامل ہیں۔ جو امید ہے احباب کے لئے باعث ازدیاد ایمان ہوں گے۔

”الناشر“

۲۰ جنوری ۱۹۵۱ء

$r$



## خاندانی حالات

میرا نام غلام رسول ہے اور میرے والد مرحوم کا نام میاں کرم الدین صاحب اور والدہ مرحومہ کا نام آمنہ بی بی تھا۔ میرے گاؤں کا نام راجیکی ہے جو کجرات (پنجاب) کے شہر سے تقریباً ۱۴ میل کے فاصلہ پر مغرب کی جانب آباد ہے۔

میری قوم ہمارے مورثہ اعلیٰ بھڑاچ کے نام کی وجہ سے پنجاب اور قندھار وغیرہ علاقوں میں وڑاچ یا بھڑاچ کہلاتی ہے۔ ضلع کجرات میں ہماری قوم کے تقریباً پچاسی گاؤں ہیں جو مشرق سے مغرب کی طرف پچاس کوس میں آباد ہیں۔ علاوہ ازیں ہماری قوم پنجاب کے اکثر اضلاع میں اور صوبہ اودھ اور قندھار وغیرہ علاقوں میں بھی بود و باش رکھتی ہے۔ چنانچہ صوبہ اودھ کا شہر بھڑاچ اور کجرات کا ٹھیاواڑ کا علاقہ بھڑوچ اسی قوم کا جنم بھوم خیال کئے جاتے ہیں۔ واللہ اعلم بالصواب

ہمارے ضلع کجرات کے وڑاچ جیسا کہ ہماری قوم کے تحریری ریکارڈوں، زبانی نسب ناموں اور ایک انگریز کی تاریخ سے ظاہر ہے، راجہ جیتو جو بھڑاچ کی نسل میں سے ایک راجہ تھا، اس کی اولاد ہیں۔ کسی زمانہ میں اس راجہ کے بڑے بیٹے ہری نے کجرات شہر کے قریب ایک گاؤں بسایا تھا اور اس کا نام اپنے نام پر ہریئے والا رکھا تھا۔ ایسا ہی اس کے بیٹے گونامی نے گونوال اور پھر اس کے بیٹے راجہ نے موضع راجیکی آباد کیا تھا۔ چنانچہ ہمارا خاندان اور راجیکی کے تقریباً تمام زمیندار اسی راجہ کی اولاد ہیں جو راجہ جیتو کے سب سے بڑے بیٹے ہری کا پوتا تھا۔

## ہمارے جد امجد کے مسلمان ہونے کی تقریب

موضع راجیکی میں ایک قادری طریقہ کے صوفی منس بزرگ بود و باش رکھتے تھے۔ ان کا نام نامی محمود تھا اور جانوں کی سمرقوم سے تعلق رکھتے تھے۔ ان کے مسلمان ہونے کی وجہ سے راجہ صاحب کے پوتے سارنگ نے جو اس وقت گرد و نواح میں بڑے دبدبہ کا رئیس تھا، انہیں مار پیٹ کر اپنے گاؤں سے نکال دیا۔ چنانچہ وہ بزرگ راجیکی سے لاہور چلے گئے اور وہاں اندرون مستی دروازہ میں رہائش اختیار کر لی۔ آخر ان کی مظلومیت رنگ لائی اور ہمارا جد سارنگ زمانہ کی آفات کا بُری

طرح شکار ہو گیا۔ اس دوران میں اس کا بیٹا جو ظلم و ستم کا انجامِ پختہ خود دیکھ چکا تھا، اپنے باپ کے مرنے کے بعد مسلمان ہو گیا اور حسنِ تقاول کے طور سے یا فریضہ حج کے ادا کرنے کی وجہ سے حاجی کے نام سے مشہور ہوا۔

دنیا تیرے حوادثِ پیہم کا شکر یہ  
پہنچا دیا ہے منزلِ عرفاں کے آس پاس

اس کے بعد ہمارا یہ جد بزرگوار اپنے ہندو باپ کے گناہ کی معافی طلب کرنے کے لئے خود حضرت محمود صاحب قادری کی خدمت عالیہ میں حاضر ہوا۔ حضرت محمود صاحب نے جب ان کو دیکھا تو اپنی مسند سے اٹھ کھڑے ہوئے۔ ہمارے جد بزرگوار نے عرض کیا کہ حضرت میں تو اپنے باپ کے ظلم و ستم کی معافی کے لئے حاضر ہوا ہوں اور آپ میری تعظیم کے لئے کھڑے ہو رہے ہیں۔ آپ نے فرمایا کہ میں تیرے لئے کھڑا نہیں ہوا بلکہ تیری پشت میں ایک قطب پیدا ہونے والا ہے اُس کے احترام کے لئے کھڑا ہوا ہوں۔ پھر آپ نے فرمایا کہ تیرے باپ کا قصور اس صورت میں معاف کر سکتا ہوں کہ آئندہ جو لڑکا بھی تمہارے یہاں پیدا ہوا اسے میری تحویل میں دے دیا کرو۔ چنانچہ وہ اس بات پر رضامند ہو گئے اور اپنے صاحبزادہ کو ہوش سنبھالنے پر آپ کے سپرد کر آئے۔ حضرت محمود صاحب نے حسن تربیت اور حسن تعلیم سے اس بچے کو ایسا باکمال بنا دیا کہ وہ اس وقت لاہور کے صوفیاء و علماء میں خلیفہ عبدالرحیم کے نام سے مشہور ہوئے۔ پھر حضرت محمود صاحب نے خلیفہ عبدالرحیم صاحب سے اپنی صاحبزادی کی شادی کر دی اور آپ ہمیشہ کے لئے لاہور ہی میں اقامت گزریں ہو گئے اور پھر زندگی بھر اپنے آبائی گاؤں راجیکی واپس نہیں آئے اور فوت ہونے کے بعد انہیں اپنے خسر بزرگوار اور پیر طریقت حضرت محمود قادری علیہ الرحمۃ کے پہلو میں امارکلی بازار لاہور کے پیچھے پرانی جگی کے بڑے درختوں کے نیچے دفن کر دیا گیا۔

حاصلِ عمر ثارِ رہ یارے کردم

شادم از زندگی خویش کہ کارے کردم

آپ کے متعلق آپ کے صاحبزادہ والا تبار حضرت محمد تکی عرف میاں نور صاحب چنابی علیہ الرحمۃ نے اپنی کتاب وسیلۃ الایمان کے شروع میں تحریر فرمایا ہے کہ میرے والد ہمیشہ دن کو درس

و تد ریس اور رات کو یاد الہی میں مصروف رہا کرتے تھے۔

## حضرت میاں نور صاحب چنابی علیہ الرحمۃ

حضرت میاں نور صاحب اپنے والد ماجد حضرت خلیفہ عبد الرحیم صاحب علیہ الرحمۃ کے وصال کے بعد اپنی برادری کے لوگوں کے اصرار پر اپنے وطن مالوف راجیکی تشریف لے آئے۔ اور گردونواح کے لوگوں کو اپنے علمی و روحانی فیضان سے شاد کام کرتے رہے۔ ہمارے بزرگوں اور اس علاقہ کے عام لوگوں کا کہنا ہے کہ ہمارے جد امجد کی اولاد میں سے جس قطب کی تکریم کے لئے حضرت محمود صاحب قادری اٹھے تھے وہ قطب میاں نور صاحب ہی ہیں۔ بہر حال آپ اپنے زمانہ کے بہت بڑے عالم اور واصل باللہ بزرگ تھے۔ آپ نے اس زمانہ میں ایک فارسی کتاب وسیلۃ الایمان اور دوسری اپنے صاحبزادہ حافظ عبدالغفور صاحب کی تعلیم کے لئے قصیدہ آمالی کی عربی شرح تحریر فرمائی تھی۔ ان ہر دو کتب کے مطالعہ سے آپ کے فارسی و عربی تبحر کا اندازہ ہو سکتا ہے۔ افسوس ہے کہ ہمارے یہ بزرگ سکھوں کی طوائف الملوکی کے زمانہ میں عین نماز پڑھتے ہوئے مسجد میں شہید کر دیئے گئے۔ اور ان کا مادر کتب خانہ بھی جلا دیا گیا۔ میں نے ایک دفعہ رویا میں دیکھا تھا کہ آپ کی لوح مزار پر جو بالکل سبز رنگ کی معلوم ہوتی ہے، یہ شعر لکھا ہوا ہے۔

جہاں اے برادر نہ ماند بکس

دل اندر جہاں آفریں بند و بس

میرا مقصود یہاں ان بزرگوں اور ان کی اولاد میں سے بعض مستجاب الدعوات لوگوں کی کرامتیں بیان کرنا نہیں ہے۔ اس لئے میں فقط اسی پر اکتفاء کرتا ہوں کہ یہ محض خدا تعالیٰ کا فضل و احسان تھا کہ اس نے میری پیدائش کے لئے ایک ایسا پاکیزہ خاندان انتخاب فرمایا جس کی خدا پرستی اور بے نفسی کی وجہ سے لوگ آج تک اُسے سات پیہڑینے (سات پشتوں والا) ولیوں کا خاندان کہتے ہیں۔ قرآن مجید کے ساتھ تو اس خاندان کو اتنا شغف تھا کہ بعض پشتوں میں اس کے نو نو دس دس حفاظ ایک وقت میں مل جاتے تھے۔ پھر اس خاندان کی خواتین میں سے بعض کا یہ دستور العمل چلا آتا تھا کہ وہ ہمیشہ اپنے بچوں کو وضو کر کے دودھ پلایا کرتی تھیں۔ ذالک فضل اللہ یوتیہ من یشاء۔

## میری پیدائش اور عہد طفولیت

میری والدہ ماجدہ کے بیان کے مطابق میں غالباً ۱۸۷۷ء اور ۱۸۷۹ء کے بین بین بھادوں کے مہینہ میں پیدا ہوا تھا۔ میری پیدائش پر میرے بڑے بھائی میاں تاج محمود صاحب نے اصرار کیا کہ اس کا نام غلام رسول رکھا جائے۔ چنانچہ والد صاحب محترم نے بھائی صاحب کی خاطر یہی نام تجویز فرمادیا۔ حسن اتفاق سے میرے بھائی صاحب مرحوم کا رکھا ہوا یہ نام میری زندگی کے لئے ایک پیشگوئی ثابت ہوا اور واقعی میرے مولا کریم نے مجھے مرسل وقت علیہ السلام کی غلامی سے نوازا لیا۔ میری والدہ ماجدہ نے بھی میری پیدائش سے پہلے رویا میں دیکھا تھا کہ ہمارے گھر میں ایک چراغ روشن ہوا ہے جس کی روشنی سے تمام گھر جگمگا اٹھا ہے۔

طفولیت کے کچھ سال گزارنے کے بعد میرے والد صاحب محترم نے مجھے قرآن مجید پڑھنے کے لئے گاؤں کے ایک مکتب میں بٹھا دیا اور اس کے بعد قصبہ گلووال کے پرائمری اسکول میں داخل کر دیا۔ یہاں کی تعلیم سے فراغت پانے کے بعد میں قصبہ کنجاہ کے مڈل اسکول میں داخل ہوا مگر ہنوز تعلیم پوری نہ ہوئی تھی کہ میرے بڑے بھائی میاں تاج محمود صاحب کا عمر ۲۳ سال انتقال ہو گیا۔ والد محترم جو پہلے ہی اپنے دو بیٹوں میاں حسام الدین اور میاں نجم الدین کے فوت ہو جانے کی وجہ سے کبیدہ خاطر اور دردمند رہتے تھے، اس جوان عمر بیٹے کی فوتیدگی پر نہایت غمزہ ہوئے اور مجھے ارشاد فرمایا کہ بیٹا! اب تم ہمارے پاس ہی رہا کرو۔ چنانچہ میں نے اسکول کی پڑھائی چھوڑ دی اور اپنے گاؤں میں ہی میاں محمد الدین صاحب کشمیری کے پاس پڑھنا شروع کر دیا۔ چونکہ میاں محمد الدین صاحب سکندر نامہ اور ابوالفضل تک فارسی زبان سے اچھی طرح واقف تھے اس لئے مجھے ان کتابوں کے پڑھنے میں آسانی ہوئی۔ اس کے بعد میرے دل میں مثنوی مولانا روم پڑھنے کا اشتیاق پیدا ہوا اور میں والدین سے اجازت حاصل کر کے موضع گولیکی جو ہمارے گاؤں سے تخمیناً چار کوس کے فاصلہ پر واقع ہے مولوی امام الدین صاحب کی خدمت میں حاضر ہوا۔ مولوی صاحب موصوف نے پہلے تو پڑھانے سے کچھ تامل فرمایا مگر بعد میں یہ کہتے ہوئے کہ آپ بزرگوں کی اولاد ہیں مجھے مثنوی پڑھانے پر رضا مند ہو گئے۔ تعلیم کے دوران میں آپ ہمارے بعض بزرگوں کی کرامتوں کا ذکر بھی فرمایا کرتے تھے اور بعض اہم امور کے لئے مجھے دعا کی تحریک بھی کیا کرتے تھے۔ میں ان دنوں اکثر



صوم الوصال کے روزے رکھا کرتا اور شام کی نماز کے بعد سورہ یٰسین۔ سورہ ملک۔ سورہ مزمل۔ درود اکبر۔ درود مستغاث۔ درود وصال اور حضرت شیخ عبدالقادر صاحب جیلانی علیہ الرحمۃ کے درود کبریت احرار کا وظیفہ بالالتزام کیا کرتا تھا۔ علاوہ ازیں موضع کولیکی اور موضع خوجیانوالی کے درمیان ریگستانی ٹیلوں پر محاسبہ و مراقبہ کی غرض سے جایا کرتا اور گھنٹوں یا دالہی میں تڑپ تڑپ کر روتا اور دعائیں کرتا رہتا تھا۔ اس زمانہ میں خلوت گزینی اور صحرانشینی میرا بہت ہی محبوب مشغلہ تھا اور مجھے اس میں انتہائی لطف محسوس ہوتا تھا۔ مگر تاہم ایک ماحول اور بچپن کی عمر کی وجہ سے میں اس وقت کسی کامل انسان کی دستگیری سے محروم تھا۔ کیونکہ اس زمانہ میں جس قدر صوفی اور سجادہ نشین لوگ ہمارے علاقہ میں پائے جاتے تھے ان کے بیشتر مشاغل ہندو جوگیوں کی طرح کشف القبور، کشف القلوب اور سلب امراض تک محدود تھی۔ ایسا ہی اس زمانہ میں چشتی اور نقشبندی خاندانوں کی ریاضتیں بھی تصویر شیخ کی شرکانہ زنجیروں میں جکڑی ہوئی تھیں۔ ایسے حالات میں جبکہ میرے آس پاس کے لوگ صراطِ مستقیم سے ہٹکے ہوئے تھے میرے لئے یہی چارہ کار تھا کہ خداوند کریم کی ازلی رحمتیں اور شفقتیں میری دستگیری فرمائیں اور ان فیج اموج کی گراہیوں سے مجھے محفوظ رکھیں۔ چنانچہ یہ خدا تعالیٰ کا سراسر فضل و احسان ہے کہ اس نے اپنی مخفی و مخفی حکمتوں کے ماتحت مجھے بچپن ہی سے ایسی راہوں پر چلا یا جو آخر مجھے آستانہ سرمدی پر لانے کا موجب ہوئیں۔

مابداں منزل عالی نتوانیم رسید

ہاں مگر لطف شاپیش نہد گامے چند

## ۲۔ آنحضرت صلی اللہ علیہ وسلم کی دستگیری

انہی ایام میں جبکہ میں روز و شب روحانی مجاہدات میں مصروف تھا۔ میں نے ایک رات رؤیا میں دیکھا کہ میں ایک شاہراہ پر جنوب سے شمال کی طرف جا رہا ہوں کہ راستہ میں ایک ہندو آنہ شکل کا آدمی سیاہ رنگ کا کتا پکڑے ہوئے کھڑا ہے۔ جب میں آگے بڑھنے لگا تو وہ کتا مزاحم ہوا اور وہ شخص مجھے کہنے لگا کہ اگر تم آگے گزرنا چاہتے ہو تو مجھے سجدہ کر کے آگے گزر سکتے ہو۔ میں نے کہا کہ سجدہ تو فقط خدا تعالیٰ کی ذات کے لئے ہے اور میں خدا تعالیٰ کے سوا کسی اور کو سجدہ نہیں کر سکتا۔ اس پر وہ کہنے لگا اگر تم مجھے سجدہ نہیں کر سکتے تو آگے بھی نہیں گزر سکتے۔ چنانچہ اس جواب پر جب میں آگے قدم

بڑھانے لگا تو وہ کتاب پھر مزاحم ہوا۔ اسی پس و پیش کی حالت میں جب میں بے حد پریشان تھا تو اچانک میرے پیچھے سے حضرت سرور کائنات صلی اللہ علیہ وسلم (فداہ نفسی) گھوڑے کو سر پٹ دوڑاتے ہوئے میرے پاس پہنچے اور مجھے فرمانے لگے کہ آپ میرے پیچھے پیچھے چلے آئیے۔ چنانچہ میں ارشاد گرامی کی تعمیل میں حضور انورؐ کے پیچھے ہولیا اور آپؐ مجھے اس شاہراہ سے نکال کر ایک پگڈنڈی پر ساتھ لئے ہوئے اس ہندو اور کتے سے کچھ فاصلہ پر پھر اسی شاہراہ میں لے آئے اور فرمانے لگے اب اس شاہراہ پر چلے جاؤ یہ کتاب مزاحم نہیں ہوگا۔ اللّٰهُمَّ صَلِّ عَلٰی سَيِّدِنَا مُحَمَّدٍ الَّذِیْ عَزِيزٌ عَلَیْهِ مَا عَنِتْنَا وَ بِالْمُؤْمِنِیْنَ رَوْفٌ رَّحِیْمٌ۔

### دربارِ سید المرسلین صلی اللہ علیہ وسلم

انہیں ایام میں میں نے خواب میں دیکھا کہ میں اپنے گاؤں موضع راجیکی میں مسجد کے اندرون دروازہ کے باہر شمال کی جانب بیٹھا ہوں کہ ایک سبز پوش بزرگ اس دروازہ پر بطورِ دربان کے کھڑے نظر آئے۔ میں نے قریب ہی بیٹھے ہوئے ایک شخص سے پوچھا کہ یہ سبز پوش بزرگ کون ہیں اور اس دروازہ پر کیسے کھڑے ہیں۔ اس نے بتایا کہ یہ حضرت میاں نور صاحب چنابی علیہ الرحمۃ ہیں جو بطورِ دربان کے کھڑے ہیں اور مسجد کے اندر آنحضرت صلی اللہ علیہ وسلم تشریف فرما ہیں۔ اس شخص کی اس بات پر حضرت میاں نور صاحب نے پوچھا کہ یہ لڑکا کون ہے میں نے عرض کیا کہ حضور آپ کی اولاد میں سے ہوں۔ تب آپ آگے بڑھے اور مجھے کود میں اٹھالیا۔ (عجیب بات ہے کہ میں اس وقت اپنے آپ کو معصوم بچے کی شکل میں دیکھتا ہوں) اس کے بعد حضرت میاں نور صاحب نے مجھے آنحضرت صلی اللہ علیہ وسلم کی بارگاہ اقدس میں پیش کیا اور میں خواب سے بیدار ہو گیا۔

### لشکرِ آنحضرت صلی اللہ علیہ وسلم میں شمولیت

ایسا ہی حضرت مسیح موعود علیہ السلام کی بیعت راشدہ سے قبل میں نے خواب میں دیکھا کہ میں اپنے گاؤں موضع راجیکی میں اپنے گھر سے باہر نکلا ہوں اور اس کوچہ میں جو ہمارے گھر سے مغرب کی جانب شمالاً جنوباً چلا گیا ہے کیا دیکھتا ہوں کہ مسلمان اللہ جوایا اور نظام الدین بافندوں کی کھڈیوں کے پاس لوگ بڑی کثرت سے جمع ہیں۔ میں نے اس وقت سامنے سے آنے والے ایک شخص سے پوچھا

کہ یہ جہوم کیسا ہے تو اس نے بتایا کہ یہ آنحضرت صلی اللہ علیہ وسلم کا لشکر ہے۔ میں نے دریافت کیا کہ آنحضرت صلی اللہ علیہ وسلم بھی اس لشکر میں موجود ہیں تو اس نے کہا کہ ہاں حضور بھی موجود ہیں۔ یہ سنتے ہی میں نے اپنی جوتیاں وہیں پھینکیں اور بھاگتے ہوئے آنحضورؐ کے لشکر میں جا ملا۔ وہاں دیکھا تو مشرقی جانب آنحضرت صلی اللہ علیہ وسلم نہایت شانہ ٹھاٹھ سے ایک ہاتھی کی عماری پر جلوہ فرما ہیں۔ اور اس لشکر میں جس کے متعلق یہ معلوم ہوتا ہے کہ ہندوستان پر چڑھائی کرنے والا ہے۔ حضور انور صلی اللہ علیہ وسلم لوگوں کو بھرتی فرما رہے ہیں۔ چنانچہ اپنے گاؤں کے لوگوں میں سے اس وقت میں ہی حضور اقدس کی خدمت عالیہ میں آگے بڑھا اور تسلیمات عرض کرنے کے بعد اس لشکر میں بھرتی ہو گیا۔ اس کے بعد ہم تمام فوجیوں کو برچھیاں دی گئیں اور حکم ملا کہ تم نے خنزیروں کو قتل کرنا ہے۔ ازاں بعد اچانک نظارہ بدلا اور ہم کیا دیکھتے ہیں کہ ہمارے چاروں طرف بڑے بڑے فر بہ خنزیر ہیں جنہیں ہم نے قتل کرنا شروع کر دیا ہے اور جو خنزیر کسی سے قتل نہیں ہوتا میں برچھی کے ایک وار سے اسے وہیں ڈھیر کر دیتا ہوں۔ اس رؤیائے صادقہ کے بعد خدا تعالیٰ نے مجھے ہندوستان کے گوشہ گوشہ میں تبلیغ ہدایت کا موقع عطا فرمایا اور اس مسیح موعود علیہ السلام کے طفیل جس کی علامت آنحضرت صلی اللہ علیہ وسلم نے یقتل الخنزیر و یکسر الصلیب [۱] قرار دی ہے مجھے ہزاروں مرتبہ ایسے خنزیر صفت لوگوں کے مقابلہ میں اپنے فضل سے نمایاں فتح نصیب فرمائی ہے۔ اس رؤیا میں آنحضرت صلی اللہ علیہ وسلم کے ہندوستان پر چڑھائی کرنے سے اس طرف بھی اشارہ ہے کہ حضور کی بعثت ثانیہ اور اسلام کی نشاۃ ثانیہ کے لئے ہندوستان کا ملک ہی مقدر ہے اور دوسرے اس رباعی کی بھی تصدیق ہوتی ہے۔ جو کسی گذشتہ بزرگ نے مرقوم فرمائی ہے ۔

كَانَتْ لَادَمَ اَرْضُ الْهِنْدِ مِنْهَبَطاً  
وَفِيهِ نَوْرُ رَسُولِ اللّٰهِ مَشْعُوْلاً  
مِنْ هِهْنَا مُسْتَبِيْنٌ اَنْ مَّهْدِيْنَا  
مَهْنَدٌ مِنْ سَيُوفِ اللّٰهِ مَسْلُوْلاً

## گیارہ انبیائے کرام علیہم السلام کی دستگیری

انہی ایام کا ذکر ہے کہ میں نے خواب میں دیکھا کہ میں ایک اندھے کنویں میں گرا ہوا ہوں اور حیران و ششدر کھڑا ہوں کہ اچانک اوپر سے میری طرف گیارہ ہاتھ بڑھائے گئے مگر عجیب بات یہ ہے کہ ان گیارہ ہاتھوں کا ہنچہ ایک ہی تھا اس ہنچہ نے مجھے پکڑا اور اس کے ذریعہ سے میں اس اندھے کنویں سے باہر نکال لیا گیا۔ باہر آ کر جب میں نے گیارہ اشخاص کو دیکھا تو ان کی تعریف پوچھی اس پر حضرت آدم علیہ السلام نے فرمایا کہ ہم گیارہ نبی ہیں جو آپ کو اس اندھے کنویں سے نکالنے کے لئے آئے تھے۔ چنانچہ ان میں سے حضرت آدم علیہ السلام کے علاوہ حضرت نوح۔ حضرت ہود۔ حضرت صالح۔ حضرت ابراہیم۔ حضرت اسماعیل۔ حضرت اسحاق۔ حضرت یوسف۔ حضرت موسیٰ۔ حضرت عیسیٰ علیہم السلام اور ہمارے سید و مولیٰ آنحضرت صلی اللہ علیہ وسلم بھی تھے۔ کنویں سے نکلنے کے بعد جب میں نے دوسری جانب نظر اٹھائی تو گیارہ آدمیوں کو جاتے ہوئے دیکھا میں نے پوچھا کہ یہ لوگ کون ہیں تو انہی انبیاء علیہم السلام میں سے کسی نے فرمایا کہ یہ لوگ یوسف کے گیارہ بھائی ہیں۔ ممکن ہے کہ مذکورہ بالا مقدس ہستیوں کے اسماء گرامی میں اب میرے حافظہ کے عدم ضبط کی وجہ سے کچھ فرق آ گیا ہو مگر ظن غالب یہی ہے کہ یہی گیارہ انبیاء کرام میرے دستگیر ہوئے تھے۔ ذالک فضل اللہ یوتیہ من یشاء۔

اس روئے صادق کی تعبیر بھی مجھے سیدنا حضرت اقدس مسیح موعود علیہ الصلوٰۃ والسلام کی بیعت راشدہ کے بعد ہی معلوم ہوئی کہ اندھا کنواں دراصل وہ فوج اعوج کے بگڑے ہوئے عقائد و اعمال تھے جن میں اس وقت کے ہر اور ان طریقہ فطرت اسلامی کو دھکیل رہے تھے۔ ایسا ہی گیارہ ہاتھوں کے ایک ہنچہ کی حقیقت بھی مجھے حضرت مسیح موعود علیہ السلام کے جری اللہ فی حلل الانبیاء ہونے کی وجہ سے معلوم ہوئی اور وہ گیارہ آدمی بھی جو ہر اور ان یوسف تھے وہ بھی مجھے احمدی ہونے کے بعد ہی معلوم ہوئے کہ دراصل یہ لوگ ہمارے ہی خاندان کے گیارہ گھر تھے جو میرے احمدی ہونے کی وجہ سے میرے بے حد معاند ہو گئے۔

## نزول جبرائیل علیہ السلام

اسی سلسلہ میں بیعت سے قبل میں نے خواب میں یہ بھی دیکھا کہ میں ایک چھت والے مکان

کے نیچے کھڑا ہوں اور مجھے اس کے چاروں طرف کھلے ہوئے دروں میں سے آسمان نظر آرہا ہے۔ اس اثنا میں اچانک آسمان پھٹا اور اس میں سے ایک نوجوان اتر کر اسی مکان کی چھت پر آ بیٹھا اور مجھے مخاطب کر کے فرمانے لگا کہ نیچے کون ہے میں نے کہا میں غلام رسول ہوں تو اس نے کہا کہ غلام رسول جھولی کر (یعنی دامن پھیلا) چنانچہ جب میں نے دامن پھیلا یا تو اس نے میرے دامن میں چودس کا چاند ڈال دیا۔ میں نے جب اس چاند کو اپنے سینہ سے لگایا تو عجیب بات ہوئی کہ وہ میرے وجود میں سا گیا اس کے بعد جب میں نے اس نوجوان کو دیکھنے کے لئے نگاہ اٹھائی تو کیا دیکھتا ہوں کہ ایک بے نظیر حسن و جمال کا مجسمہ میرے سامنے کھڑا ہے تب میں نے اس سے دریافت کیا کہ آپ کا اسم شریف کیا ہے تو اس نے جواب میں فرمایا کہ میرا نام

جبرائیل ہے

اس روئے صادق کی تعبیر بھی مجھے سیدنا حضرت اقدس مسیح موعود علیہ الصلوٰۃ والسلام کی بیعت راشدہ کے بعد معلوم ہوئی کہ اس چودھویں کے چاند سے مراد فی الاصل چودھویں صدی کے مجدد اعظم مسیح محمدی علیہ السلام ہی ہیں۔

### حضرت سید عبدالقادر جیلانی علیہ الرحمۃ کی فریادری

ہمارے جد امجد حضرت خلیفہ عبدالرحیم صاحب علیہ الرحمۃ اور ان کے صاحبزادہ والاقتدار حضرت میاں نور صاحب چنابی چونکہ قادری طریقہ سے منسلک تھے اس لئے ان کے بعد ہمارے خاندان کی اکثر مقدس ہستیاں اور اہل حال بزرگ حضرت سید عبدالقادر صاحب جیلانی علیہ الرحمۃ کی تصانیف غنیۃ الطالبین - فتوح الغیب - فیض سبحانی - اسبوع شریف - درود کبریت امر وغیرہ کے اوراد و وظائف کو خاص وقعت دیتے تھے۔ چنانچہ میں بھی اپنی اکثر روحانی ریاضتوں میں انہی تصانیف کو چراغ راہ سمجھتے ہوئے ان کے وظائف پر کار بند تھا۔

عنفوان شباب میں جب کہ میری عمر کوئی چودہ پندرہ سال کی ہوگی مجھے اس قسم کے اوراد کی خاص لگن تھی اور میں نے آپ کی بعض دعائیں اور درود کبریت امر زبانی یاد کر رکھے تھے جن کا وظیفہ میں ہر روز بلا ناغہ کیا کرتا تھا۔ بلکہ ان کی بعض مرغوب خاطر دعائیں تو میں فی زمانہ بھی اکثر پڑھتا رہتا

ہوں جن میں سے

اللہم احييني حيوة طيبة واسقني من شراب محبتك اعذبه واطيبه

اور

اللہم اجذبني اليك بجذبات محبتك الشديدة واشغفني محبت و آتني حبا لا يزيد  
عليه احد من العلمين

خاص قابل ذکر دعائیں ہیں۔ اس محویت کے زمانہ میں میں نے ایک رات خواب میں دیکھا کہ ایک بہت بڑا اژدہا ہے جس کے جسم کی اونچائی دوش انسانی تک پہنچتی ہے۔ وہ تقریباً دو تین قدم کے فاصلہ پر مجھے چاروں طرف سے گھیرے ہوئے ہے۔ اس وقت میں نہایت ہی افسردہ خاطر ہو کر بغداد شریف کی طرف منہ کئے ہوئے خیال کرتا ہوں کہ اگر اس وقت غوث اعظم میری فریاد رسی فرمائیں تو اس بلائے عظیم سے نجات مل سکتی ہے۔ چنانچہ میں اسی خیال میں تھا کہ اچانک حضرت سید عبدالقادر صاحب جیلانی تشریف لائے اور اس اژدہا کے کندل سے باہر کھڑے ہو کر مجھے دونوں بازوؤں سے پکڑا اور باہر نکال لیا۔

اس خواب کی تعبیر مجھے یہ معلوم ہوئی کہ خداوند کریم کی قادرانہ تجلی مجھے دنیا کے اژدہا سے بچانے کا موجب ہوگی۔ چنانچہ سیدنا حضرت اقدس مسیح موعود علیہ الصلوٰۃ والسلام جن کا ایک نام الہی بشارتوں میں عبدالقادر بھی ہے مجھے اس دنیا کے اژدہائے عظیم سے بچانے کا موجب ہوئے۔ اور آنحضور اقدس علیہ السلام نے وقت پر میری فریاد رسی فرمائی۔

قربان تست جان من اے یار محسوم

با من کدام فرق تو کردی کہ من کنم

### پرواز روحانی اور لقائے محبوب سبحانی

انہی دنوں میں مجھے ایک مرتبہ موضع سعد اللہ پور جانے کا اتفاق ہوا۔ چونکہ اس موضع میں کئی لوگ والد صاحب محترم کے ارادتمندوں میں سے تھے اس لئے مجھے رات وہاں ہی قیام کرنا پڑا۔ مگر جب شام کا جھپٹا ہوا تو مجھ پر ایک روحانی کیفیت طاری ہوئی جس کے غلبہ و استیلا کی وجہ سے میں نے اپنے آپ کو بے خود سا پایا اور شام کی نماز سے فارغ ہونے کے بعد میں نے اس کیفیت کی بناء پر جس



جگہ دعوتِ طعام تھی وہاں جانے سے معذرت کر دی اور عشاء کی نماز پڑھ کر مسجد میں ہی سو گیا۔ رات کو میں نے خواب میں دیکھا کہ میں پرواز کرتے کرتے سات آسمانوں سے بھی اوپر ایک ایسے مقام پر پہنچا ہوں جس کے متعلق مجھے محسوس کرایا گیا کہ یہ مقام لامکان ہے اور اس وقت میں یہ بھی محسوس کر رہا ہوں کہ میری اس پرواز کی جائے فرار عین بغداد شریف کے محاذ میں واقع ہے اور حضرت سید عبدالقادر صاحب جیلانی بنفَسِ قنیس بغداد میں موجود ہیں۔ چنانچہ میں اسی وقت ان کی زیارت کے خیال سے بغداد میں اُتر اور ان کی خدمت میں حاضر ہوا۔ آپ اس وقت ایک پلنگ پر مشرق کی طرف منہ کئے ہوئے جلوہ فرما تھے جس پر نہایت ہی خوبصورت بچھونا لگا ہوا تھا۔ جب میں آپ کے پلنگ سے نیچے پاپوش کی جگہ پر بیٹھ گیا تو آپ نے دونوں ہاتھ میری پشت پر رکھے اور فرمایا پڑھ

حَقِّ سُبْحَانَهُ سُبْحَانَ نُورِهِ

اور اُڑ جا۔ چنانچہ میں نے حسب ارشاد حق سبحانہ سبحان نورہ پڑھتے ہوئے دوبارہ پرواز شروع کر دی اور اُڑتا ہوا مشرق کی طرف چلا گیا۔

اس خواب میں تعبیر پر واز تو آنحضرت صلی اللہ علیہ وسلم کے ارشاد گرامی الصلوٰۃ معراج المومن [2] سے ظاہر ہی ہے مگر اس کے بعد حضرت سید عبدالقادر جیلانی علیہ الرحمۃ کا حق سبحانہ سبحان نورہ پڑھا کر دوبارہ پرواز کا حکم دینا اور میرا اُڑتے ہوئے مشرق کی طرف چلے جانا اس امر کی طرف اشارہ کرتا ہے کہ میری روحانی تکمیل کے لئے مجھے وہ قادر و توانا خدا اپنے جمال و جلال کی ایک ایسی جلوہ گاہ نصیب فرمائے گا جو اپنی صوفشانی اور جائے وقوع کے لحاظ سے بغداد سے مشرق کی طرف واقع ہوگی۔ چنانچہ حضرت مسیح موعود علیہ السلام کے اس ارشاد گرامی کے مطابق کہ ۔

از کلمہ منارہ شرقی عجب مدار

چوں خود بہ مشرق است تجلی نیرم [3]

مجھے مشرق کی طرف سے خدا تعالیٰ نے اس فیضانِ نبوت سے مستفیض فرمایا جو انافات و لائت سے کہیں بڑھ کر تھا۔ الحمد للہ علی ذالک۔

### حضرت مولانا روم علیہ الرحمۃ سے استفادہ

میں جن ایام میں موضع کولیکی میں مولانا امام الدین صاحب سے مثنوی مولانا روم پڑھا کرتا تھا

اس زمانہ کا ذکر ہے کہ مثنوی کے بعض مشکل مقامات جن کی تفہیم مجھے مولوی صاحب موصوف سے نہ ہو سکتی وہ مقامات حضرت مولانا روم علیہ الرحمۃ مجھے خود آ کر سمجھا جاتے۔ چنانچہ ایسے ہی مواقع پر تقریباً سات آٹھ مرتبہ رویا و کشوف میں مجھے آپ سے استفادہ کرنے کا موقع ملا ہے۔

مجھے اچھی طرح یاد ہے ان مقامات میں سے ایک مقام مثنوی کے سب سے ابتدائی شعر کا بھی تھا جس میں مولانا روم علیہ الرحمۃ نے فرمایا ہے کہ ۔

بشنو از نے چوں حکایت مے کند

و از جدا بیہا شکایت مے کند

اس شعر کے لفظ ”نے“ کی تشریح سے جب میری مولوی امام الدین صاحب سے تشفی نہ ہوئی تو مولانا روم علیہ الرحمۃ نے خود تشریف لا کر مجھے سمجھایا کہ ”نے“ سے واصل باللہ انسان مراد ہوتا ہے جو وصال الہی کے بعد نبی و رسول کا مرتبہ حاصل کر کے مخلوق کی طرف مامور کیا جاتا ہے تاکہ بھگتی ہوئی روحیں جن کی خدا سے جدائی کا وہ شاکہ ہے انہیں وصال الہی کی منزل مقصود تک پہنچائے۔ پس ”نے“ سے مراد ہر ایک واصل باللہ انسان نہیں بلکہ نبی و رسول ہے جسے ایک طرف وصال الہی بھی حاصل ہوتا ہے اور جو دوسری طرف وہ مخلوق کی خدا سے جدائی میں لعلک باسع نفسک الا یكونوا مؤمنین 4 کا مقام بھی رکھتا ہے۔

## میری بیعت کی تقریب

موضع کولہی میں مثنوی مولانا روم پڑھتے ہوئے جب میں چوتھے دفتر تک پہنچا تو ایک دن ظہر کی نماز کے بعد میں اور مولوی امام الدین صاحب رضی اللہ تعالیٰ عنہ مسجد میں بیٹھے ہوئے کسی مسئلہ کے متعلق گفتگو کر رہے تھے کہ حسن اتفاق سے پولیس کا ایک سپاہی نماز کے لئے اس مسجد میں آ نکلا۔ مولوی صاحب نے جب اس کے صافہ میں بندھی ہوئی ایک کتاب دیکھی تو آپ نے پڑھنے کے لئے اسے لیا چاہا مگر اس سپاہی نے آپ کو روک دیا۔ مولوی صاحب نے وجہ دریافت کی تو اس نے کہا کہ یہ کتاب جس بزرگ ہستی کی ہے وہ میرا پیشوا ہے۔ ہو سکتا ہے کہ تم لوگ اسے پڑھ کر میرے پیشوا کو برا بھلا کہنے لگ جاؤ جسے میری غیرت برداشت نہیں کر سکے گی۔ مولوی صاحب نے کہا کہ آپ بے فکر رہئے ہم آپ کے پیشوا کے متعلق کوئی بُر لفظ زبان پر نہیں لائیں گے۔ تب اس سپاہی نے کہا کہ اگر یہ

بات ہے تو آپ بڑی خوشی سے اس کتاب کو دیکھ سکتے ہیں بلکہ تین چار روز کے لئے اپنے پاس رکھ سکتے ہیں کیونکہ اس وقت میں تعمیرات کے لئے بعض دوسرے دیہات کے دورہ پر جا رہا ہوں واپسی پر یہ کتاب آپ سے لے لوں گا۔ چنانچہ مولوی صاحبؒ نے وہ کتاب سنبھال لی اور جاتے ہوئے گھر ساتھ لے گئے۔ دوسرے دن جب میرا کسی کام سے مولوی صاحبؒ کے یہاں جانا ہوا تو میں نے وہی کتاب جو سیدنا حضرت اقدس مسیح موعود علیہ الصلوٰۃ والسلام کی تصنیف لطیف آئینہ کمالات اسلام تھی حضور اقدسؑ کی چند نظموں کے اوراق کے ساتھ مولوی صاحب کی بینک میں دیکھی۔ جب میں نے نظموں کے اوراق پڑھنے شروع کئے تو ایک نظم اس مطلع سے شروع پائی۔

عجب ثوریت در جانِ محمدؐ

عجب تعلیت در کانِ محمدؐ

میں اس نظم نعتیہ کو اول سے آخر تک پڑھتا گیا مگر سوز و گداز کا یہ عالم تھا کہ میری آنکھوں سے بے اختیار آنسو جاری ہو رہے تھے۔ جب میں آخری شعر پڑھتا تھا کہ

کرامت گرچہ بے نام و نشان است  
بیا بگر ز غلامِ محمدؐ

تو میرے دل میں تڑپ پیدا ہوئی کہ کاش ہمیں بھی ایسے صاحبِ کرامات بزرگوں کی صحبت سے مستفیض ہونے کا موقع مل جاتا۔ اس کے بعد جب میں نے ورق الٹا تو حضور اقدس علیہ الصلوٰۃ والسلام کا یہ منظومہ گرامی تحریر پایا۔

ہر طرف فکر کو دوڑا کے تھکایا ہم نے

کوئی دیں دینِ محمدؐ سا نہ پایا ہم نے

چنانچہ اسے پڑھتے ہوئے جب میں اس شعر پڑھتا تھا کہ

کافر و ملحد و دجال ہمیں کہتے ہیں

نام کیا کیا غمِ ملت میں رکھایا ہم نے

تو اس وقت میرے دل میں ان لوگوں کے متعلق جو حضور اقدس علیہ السلام کا نام ملحد و دجال وغیرہ رکھتے تھے بے حد تاسف پیدا ہوا۔ اب مجھے انتظار تھا کہ مولوی امام الدین صاحبؒ اندرون خانہ سے بینک میں آئیں تو میں آپؒ سے اس پاکیزہ سرشت بزرگ کا حال دریافت کروں۔ چنانچہ

جب مولوی صاحب بیٹھک میں آئے تو میں نے آتے ہی دریافت کیا کہ یہ منظومات عالیہ کس بزرگ کے ہیں اور آپ کس زمانہ میں ہوئے ہیں۔ مولوی صاحب نے مجھے بتایا کہ یہ شخص مولوی غلام احمد ہے جو مسیح اور مہدی ہونے کا دعویٰ کرتا ہے۔ اور قادیان ضلع کورداسپور میں اب بھی موجود ہے۔ اس پر سب سے پہلا فقرہ جو میری زبان سے حضور اقدس علیہ السلام کے متعلق نکلا وہ یہ تھا کہ

دنیا بھر میں اس شخص کے برابر کوئی رسول اللہ صلی اللہ علیہ وسلم کا عاشق نہیں ہوا ہوگا۔

اس کے بعد پھر میں نے حضور اقدس کے مطائبات و منظومات پڑھنے شروع کر دیئے تو ایک صفحہ پر حضور انور کے یہ اشعار میرے سامنے آئے۔

چوں مرا نورے پئے قوم مسیحی دادہ اند

مصلحت را ابن مریم نام من بہادہ اند

مے درخشم چوں قمر تا بم چوں قرص آفتاب

کور چشم آمانکہ در انکار ہا افتادہ اند

صادق و از طرف مولا بانثا نہا آدم

صدر علم و ہدی بروئے من یکسٹادہ اند

آسمان بار و نشان الوقت میگوئد زمیں  
ایں دو شاہد از پئے تصدیق من استادہ اند

ان ارشادات عالیہ کے پڑھتے ہی مجھے حضور اقدس کے دعویٰ عیسویت اور مہدویت کی حقیقت معلوم ہو گئی اور میں نے ۱۸۹۷ء میں غالباً ماہ ستمبر یا ماہ اکتوبر میں بیعت کا خط لکھ دیا۔ چنانچہ حضور اقدس علیہ السلام کی طرف سے حضرت مولانا عبدالکریم صاحب کا نوشتہ خط جو میری قبولیت بیعت کے متعلق تھا مجھے پہنچ گیا۔ میں نے جب یہ خط مولوی امام الدین صاحب کو دکھایا تو انہوں نے کہا کہ آپ نے بیعت کرنے میں جلدی کی ہے مناسب ہوتا اگر آپ تسلی کے لئے پوری پوری تحقیق کر لیتے۔ میں نے کہا میری تسلی تو خدا کے فضل سے ہو گئی ہے۔ اس کے بعد مولوی صاحب نے وہ مرسلہ رسائل جو حضور اقدس نے قادیان سے میرے نام ارسال فرمائے تھے پڑھنا شروع کر دیئے۔ ان رسالوں کے مطالعہ سے مولوی صاحب کو تو اس قدر فائدہ ہوا یا نہیں مگر مجھے ان کے مطالعہ سے یوں معلوم ہوا کہ جیسے میں ایک تاریک دنیا سے نکل کر روشنی کے عالم میں آ گیا ہوں۔

آخر مولوی صاحبؒ کو بھی خدا تعالیٰ نے حضور اقدس کی کتابوں کے مطالعہ سے ہدایت بخشی اور آپ ۱۸۹۹ء میں میرے ساتھ حضور اقدس علیہ السلام کی دینی بیعت کے لئے قادیان روانہ ہو گئے۔

## بارگاہ سیدنا مسیح موعود علیہ السلام اور ایک عجیب نشان

جب میں اور مولوی امام الدین صاحبؒ قادیان مقدس پہنچے اور مسجد مبارک پر جانے کے لئے اس کے اندرونی زینہ پر چڑھنے لگے تو میں وہیں کھڑے کھڑے حضور اقدس علیہ السلام کی خدمت میں پیش کرنے کے لئے کچھ نذرانہ کی رقم نکالنے لگ گیا اور مولوی صاحبؒ اتنی دیر میں مسجد کے اوپر بارگاہ نبوت میں جا پہنچے حضور اقدسؑ نے مولوی صاحبؒ کو مصافحہ کا شرف بخشے ہی فرمایا:۔

”وہ لڑکا جو آپ کے پیچھے آ رہا تھا اس کو بلاؤ۔“

چنانچہ مولوی صاحبؒ واپس لوٹے اور زینہ پر آ کر کہنے لگے میاں غلام رسول آپ کو حضرت صاحب یا دفرما رہے ہیں۔ میں یہ سنتے ہی حضور کی خدمت عالیہ میں جا پہنچا اور جب مصافحہ اور دیدار مسیح سے مشرف ہوا تو اس وقت مجھ پر کچھ ایسی رقت طاری ہوئی کہ میں بے ساختہ حضورؑ کے قدموں پر گر گیا اور روتے روتے میری ہچکی بندھ گئی۔ حضور انورؑ اس وقت نہایت ہی شفقت سے میرے سر اور میری پیٹھ پر دست مسیحائی پھیرتے جاتے تھے اور مجھے دلاسا دیئے جاتے تھے۔ جب میری طبیعت کچھ سنبھلی تو میں نے اپنے سر نیاز کو حضورؑ کے پائے عالی سے اٹھایا اور مولوی امام الدین صاحبؒ اور بعض دیگر اصحاب کی معیت میں حضورؑ کے دست بیعت سے شاد کام ہوا۔ اس دوران میں یہ عجیب واقعہ رونما ہوا کہ حضور اقدس علیہ السلام نے مجھے دیکھے بغیر ہی اور مولوی امام الدین صاحبؒ سے بے پوچھے ہی یہ ارشاد فرما دیا کہ مولوی صاحب وہ لڑکا جو آپ کے پیچھے آ رہا تھا اس کو بلاؤ۔ یقیناً یہ بات حضور اقدس علیہ السلام کے متعلق لا نہ یری بنور اللہ ۵ کی ایک دلیل ہے اور میرے لئے ایک نشان ہے۔ الحمد للہ الذی شرفنی ببقائه و نورہ۔

## قادیان مقدس سے واپسی

میں جب ۱۸۹۹ء میں حضور اقدس علیہ السلام کی دینی بیعت سے مشرف ہو کر مولوی امام الدین

صاحبؔ کے ہمراہ قادیان سے واپس لوٹا تو مولوی صاحبؔ موصوف اپنی ہمیشہ سے ملنے کے لئے امرتسر اتر گئے اور میں سیدھا لاہور چلا آیا۔ یہاں پہنچ کر مجھے عربی پڑھنے کا شوق پیدا ہوا اور میں مدرسہ رحیمیہ کی مولوی کلاس میں داخل ہو گیا۔ ان دنوں مجھے ایک کتاب معرفۃ السلوک مل گئی جو میرے طبعی رجحان کے مطابق ہونے کی وجہ سے مجھے بہت پسند آئی اور اکثر میرے زیر مطالعہ رہتی۔ جس کی وجہ سے مجھے اس اسکول کے عام طلباء صوفی کے نام سے پکارنے لگ گئے۔ میری تعلیم پر ابھی کوئی چھ ماہ کا عرصہ گزرا ہوگا کہ ہمارا اسکول موسمی تعطیلات کی وجہ سے بند ہو گیا اور میں سیدھا اپنے وطن مالوٹ چلا آیا۔

### تبلیغ احمدیت اور فتویٰ تکفیر!

وطن مالوٹ موضع راجیکی پہنچتے ہی خداوند کریم کی نوازش ازلی نے میرے اندر تبلیغ احمدیت کا ایسا بے پناہ جوش بھر دیا کہ میں شب و روز دیوانہ وار اپنوں اور بیگانوں کی محفل میں جاتا اور سلام و تسلیم کے بعد امام الزمان علیہ السلام کے آنے کی مبارکباد عرض کرتے ہوئے تبلیغ احمدیت شروع کر دیتا۔ جب گرد و نواح کے دیہات میں میری تبلیغ اور احمدی ہونے کا چرچا ہوا تو اکثر لوگ جو ہمارے خاندان کو پشتہا پشت سے ولیوں کا خاندان سمجھتے تھے مجھے اپنے خاندان کے لئے باعثِ ننگ خیال کرنے لگے اور میرے والد محترم اور میرے چچاؤں کی خدمت میں حاضر ہو کر میرے متعلق طعن و تشنیع شروع کر دی۔ میرے خاندان کے بزرگوں نے جب ان لوگوں کی باتوں کو سنا اور میرے عقائد کو اپنی آبائی وجاہت اور دنیوی عزت کے منافی پایا تو مجھے خلوت و جلوت میں کوسنا شروع کر دیا۔ آخر ہمارے ان بزرگوں اور دوسرے لوگوں کا یہ جذبہٴ توافریہاں تک پہنچا کہ ایک روز یہ لوگ مولوی شیخ احمد ساکن دھریکاں تحصیل پھالیہ اور بعض دیگر علماء کو ہمارے گاؤں میں لے آئے۔ یہاں پہنچتے ہی ان علماء نے مجھے سینکڑوں آدمیوں کے مجمع میں بلایا اور احمدیت سے توبہ کرنے کے لئے کہا۔ میری عمر اگرچہ اس وقت کوئی اٹھارہ انیس سال کے قریب ہوگی مگر اس روحانی جرأت کی وجہ سے جو محبوب ایزدی نے مجھے مرحمت فرمائی تھی میں نے ان مولویوں کی کوئی پرواہ نہ کی اور اس بھرے مجمع میں جہاں ہمارے علاقہ کے زمیندار اور نمبردار اور ذیلدار وغیرہ جمع تھے ان لوگوں کو سیدنا حضرت

مسیح موعود علیہ السلام کی صداقت کے دلائل سنانے کی کوشش کی لیکن مولوی شیخ احمد اور ان کے ہمراہیوں نے میرے دلائل کو سننے کے بغیر ہی مجھے کافر ٹھہرا دیا اور یہ کہتے ہوئے کہ اس لڑکے نے ایک ایسے خاندان کو بٹہ لگایا ہے جس میں پشتہا پشت سے ولی پیدا ہوتے رہے ہیں اور جس کی بعض خواتین بھی صاحب کرامات و کشف گذری ہیں تمام لوگوں کا میرے ساتھ مقاطعہ کر دیا۔ اس موقع پر میرے بڑے چچا حافظ برخوردار صاحب کے لڑکے حافظ غلام حسین جو بڑے دبدبہ کے آدمی تھے، کھڑے ہوئے اور میری حمایت کرتے ہوئے ان مولویوں اور ذیلداروں کو خوب ڈانٹا۔ لوگوں نے جب ان کی خاندانی عصیت کو دیکھا تو خیال کیا کہ اب یہاں ضرور کوئی فساد ہو جائے گا اس لئے منتشر ہو کر ہمارے گاؤں سے چلے گئے۔

جب مولوی شیخ احمد میرے دلائل کو سننے کے بغیر ہی اپنے گاؤں چلا گیا تو میں نے اسے ایک عربی خط لکھا جس میں سید عبدالقادر صاحب جیلانی علیہ الرحمۃ - بایزید بسطامی علیہ الرحمۃ - محی الدین صاحب ابن عربی علیہ الرحمۃ اور جنید صاحب بغدادی علیہ الرحمۃ وغیرہم بزرگوں کے مخالفین کے فتاویٰ تکفیر کی مثال دیکر سمجھایا کہ تم نے ہمارے معاملہ میں بھی یقیناً انہی مخالفین کی طرح ٹھوکر کھائی ہے۔ اس کے جواب میں اس نے دو شعر فارسی کے لکھے اور پھر خاموش ہو گیا وہ اشعار یہ ہیں۔

رفتی بہ بزم غیر کو نامی تو رفت ناموس صد قبیلہ بیک خامی تو رفت  
اکنون اگر فرشتہ بگویم تاچہ سود در شہرہا حکایت بدنامی تو رفت

### مولوی غلام رسول جوان صالح کراماتی

اس فتویٰ تکفیر کے بعد مجھے لا الہ الا اللہ کی خالص توحید کا وہ سبق جو ہزار ہا مجاہدات اور ریاضتوں سے حاصل نہیں ہو سکتا تھا ان علماء کی آشوب کاری اور رشتہ داروں کی بے اعتنائی نے پڑھا دیا اور وہ خدا جو صدیوں سے عنقا اور ہما کی طرح لوگوں کے وہم و گمان میں تھا سیدنا حضرت مسیح موعود علیہ الصلوٰۃ والسلام کے عہد نبوت کے توسط سے اپنی یقینی تجلیات کے ساتھ مجھ ذرۂ حقیر پر ظاہر ہوا۔ چنانچہ اس ابتدائی زمانہ میں جبکہ یہ علماء سوء گاؤں گاؤں میری کم علمی اور کفر کا چرچا کر رہے تھے، مجھے میرے خدا نے الہام کے ذریعہ سے یہ بشارت دی۔

## ”مولوی غلام رسول جوان صالح کراماتی“

چنانچہ اس الہام الہی کے بعد جہاں اللہ تعالیٰ نے مجھے بڑے بڑے مولویوں کے ساتھ مباحثات کرنے میں نمایاں فتح دی ہے وہاں میرے ذریعہ سیدنا حضرت امام الزمان علیہ السلام کی برکت سے اندازی اور تبشیری کرامتوں کا اظہار بھی فرمایا ہے جن کا ایک زمانہ گواہ ہے۔

## بعض اندازی و تبشیری کرامتوں کا ذکر

### موضع گڈ ہو کا واقعہ

انہی ایام کا ذکر ہے کہ میں ایک مرتبہ موضع گڈ ہو جو ہمارے گاؤں سے قریباً ڈیڑھ کوس کے فاصلہ پر واقع ہے، گیا۔ چونکہ اس گاؤں کے اکثر لوگ ہمارے خاندان کے حلقہ ارادت میں داخل تھے اس لئے میں نے یہاں کے بعض آدمیوں کو احمدیت کی تبلیغ کی اور واپسی پر اس موضع کی ایک مسجد کے برآمدہ میں اپنی ایک پنجابی نظم کے کچھ اشعار جو سیدنا حضرت مسیح موعود علیہ الصلوٰۃ والسلام کی آمد سے متعلق تھے لکھ دیئے۔ اتفاق کی بات ہے کہ اس موضع کا نمبردار چوہدری اللہ بخش اس وقت کہیں مسجد میں طہارت کر رہا تھا اس نے مجھے مسجد سے باہر نکلتے ہوئے دیکھ لیا۔ ادھر راستہ میں یہاں کے امام مسجد مولوی کلیم اللہ نے بھی مجھے دیکھا۔ جب یہ دونو آپس میں ملے تو انہوں نے میرے جنون احمدیت کا تذکرہ کرتے ہوئے مسجد کے برآمدہ میں ان اشعار کو پڑھا اور یہ خیال کرتے ہوئے کہ اب ہماری مسجد اس مرزائی نے پلید کر دی ہے۔ یہ تجویز کیا کہ سات مضبوط جوانوں کو میرے پیچھے دوڑایا جائے جو میری مشکلیں باندھ کر مجھے ان کے پاس لے آئیں اور پھر میرے ہاتھوں سے ہی میرے لکھے ہوئے اشعار کو مٹوا کر مجھے قتل کر دیا جائے۔ چنانچہ انہوں نے اس منصوبہ کو عملی جامہ پہنانے کے لئے سات جوانوں کو میرے پیچھے دوڑا دیا۔ مگر اس زمانہ میں میں بہت تیز چلنے والا تھا اس لئے میں ان جوانوں کے پہنچنے سے پہلے ہی اپنے گاؤں آگیا اور وہ خائب و خاسر واپس لوٹ گئے۔ دوسرے دن اسی گاؤں کا ایک باشندہ جو والد صاحب کا مرید تھا اور ان لوگوں کے بد ارادوں سے واقف تھا، صبح ہوتے ہی ان کی خدمت میں حاضر ہوا اور سارا ماجرا کہہ سنایا۔ والد صاحب نے اس کی باتیں سنتے ہی مجھے فرمایا کہ جب ان لوگوں کے تیرے متعلق ایسے ارادے ہیں تو احتیاط کرنی



چاہئے۔ میں نے جب یہ واقعہ اور محترم والد صاحب کا فرمان سنا تو وضو کر کے نماز شروع کر دی اور اپنے مولا کریم کے حضور عرض کیا کہ اے میرے مولا کریم کیا یہ لوگ مجھے تیرے پیارے مسیح کی تبلیغ سے روک دیں گے اور کیا میں اس طرح تبلیغ کرنے سے محروم رہوں گا۔ یہ دعا میں بڑے اضطراب اور قلق سے مانگ رہا تھا کہ مجھے جائے نماز پر ہی غنودگی سی محسوس ہوئی اور میں سو گیا۔ سونے کے ساتھ ہی میرا غریب نواز خدا مجھ سے ہمکلام ہوا اور نہایت رافت و رحمت سے فرمانے لگا۔ ”وہ کون ہے جو تجھے تبلیغ سے روکنے والا ہے اللہ بخش نمبردار کو میں آج سے گیارہویں دن قبر میں ڈال دوں گا۔“ صبح میں ناشتہ کرتے ہی موضع گڈ ہو پہنچا اور جاتے ہی اللہ بخش نمبردار کا پتہ پوچھا۔ لوگوں نے کہا کیا بات ہے۔ میں نے کہا اس کے لئے میں ایک الہی پیغام لایا ہوں اور وہ یہ ہے کہ اللہ بخش آج سے گیارہویں دن قبر میں ڈالا جائے گا۔ کہنے لگے وہ تو موضع لالہ چک جو کجرات سے مشرق کی طرف چند کوس کے فاصلہ پر ایک گاؤں ہے وہاں چلا گیا ہے۔ میں نے کہا کہ پھر تم لوگ کواہ رہنا کہ وہ گیارہویں دن قبر میں ڈال دیا جائے گا۔ اور کوئی نہیں جو اس خدائی تقدیر کو ٹال سکے۔ میرا یہ پیغام سنتے ہی اہل محفل پر ایک سناٹا سا چھا گیا۔ اب وہ تقدیر مبرم اس طرح ظہور میں آئی کہ چوہدری اللہ بخش ذات الجذب اور خونی اسہالوں سے لالہ چک میں بیمار ہو گیا۔ مرض چند دنوں میں ہی اتنا بڑھا کہ اس کے رشتہ دار اسے لالہ چک سے اٹھا کر کجرات کے ہسپتال میں لے گئے اور وہاں وہ ٹھیک گیارہویں دن اس دنیا سے فانی ہو کر گیا اور اسے اپنے وطن موضع گڈ ہو کا قبرستان بھی نصیب نہ ہوا۔ فاعتبروا یا اولی الابصار۔ اس پیشگوئی کی اطلاع چونکہ موضع گڈ ہو موضع سعد اللہ پور اور بعض دیگر دیہات کے آدمیوں کو پہلے سے پہنچا دی گئی تھی اس کے عین وقت پر پورا ہونے سے اکثر لوگوں پر دہشت سی طاری ہو گئی۔ وہ چند پنجابی اشعار جو میں نے مسجد کے برآمدہ میں لکھے تھے مندرجہ ذیل ہیں۔

الف۔ ایہہ جہان مکان فانی فانی مال محبتاں لایئے نہ  
سرتے بولدی سٹ پئی کوچ والی فکر موت دامنوں چکائیئے نہ  
دنیا خواب خیال مثال اینویں غافل ہو کے عمر گنوائیئے نہ  
نام رب دا دلاندی کیما اے یاد رب دی دلوں بھلائیئے نہ

ب۔ بخت جاگے دلاں ستیاندرے مہدی پاک جاں وچ جہاں آئے  
 مرتے بنہ دستار رسول والی ساڈے مُترے بھاگ جگان آئے  
 ہوئے باغ محمدی فیر تازے مالی خاص جاں وچ بستان آئے  
 دور پرتیا فیر اسلام والا جس وچ آخری شاہ دوران آئے  
 تاج مہدی سب اولیاندے چلے پہن رسولاندی شان آئے  
 ت۔ قسم رب دی ایہو امام مہدی جیڑے قادیان وچ سلطان آئے  
 من بد نصیب نہ اونہاں تائیں غالب جہاں تے نفس شیطان آئے  
 من والیاں رب رسول راضی آتے مکران بہت زیان پائے

خلاصہ ترجمہ اشعار پنجابی:-

- (۱) یہ دنیا فنا ہونے والا مقام ہے اس سے محبت نہیں لگانی چاہئے۔
- (۲) کوچ کا غمار ہر وقت بچ رہا ہے اس لئے موت کا فکر دل سے فراموش نہ کرنا چاہئے۔
- (۳) دنیا کی ہر چیز محض خیال اور مثال ہے اس لئے غفلت میں عمر کو ضائع نہ کرنا چاہئے۔
- (۴) خدا تعالیٰ کا ذکر ہی دلوں کے لئے کیمیا ہے اس لئے اس حُسنِ حقیقی کی یاد سے غافل نہ ہونا چاہئے۔
- (۵) سوئے ہوئے لوگوں کے خفتہ بخت بیدار ہو گئے جب مہدی دوران اس جہان میں مبعوث ہوئے۔
- (۶) آپ نبیوں کا درجہ حاصل کر کے ہمارے سوئے ہوئے نصیبوں کو بیدار کرنے کے لئے آئے ہیں۔
- (۷) امت محمدیہ کا باغ خاص باغباں کی آمد سے تر و تازہ ہو گیا ہے۔
- (۸) اسلام کی تر و تازگی کا دور پھر لوٹ آیا ہے کیونکہ اس میں آخری روحانی بادشاہ کی آمد ہوئی ہے۔
- (۹) مہدی دوران تمام اولیائے امت کے سر تاج ہیں اور تمام رسولوں کے لباس میں مبعوث

ہوئے ہیں۔

(۱۰) خدا کی قسم جو نادیان میں روحانی بادشاہ بن کر آئے ہیں وہی امام مہدی ہیں۔

(۱۱) جو بد نصیب ہیں اور ان پر نفسانی اور شیطانی خواہشیں غالب ہیں وہ ان کو قبول نہیں کرتے۔

(۱۲) جو امام مہدی کو مانتے ہیں ان پر خدا اور اس کا رسول راضی ہے لیکن جو منکر ہیں وہ سخت خسارہ میں ہیں۔

## موضع دُھدرہا کا واقعہ

ایسا ہی موضع دُھدرہا میں جو ہمارے گاؤں سے جانب جنوب مغرب ایک کوس کے فاصلہ پر واقع ہے جب میں تبلیغ کے لئے جاتا تو وہاں کاملاً محمد عالم لوگوں کو میری باتیں سننے سے روکتا اور اس فتویٰ کفر کی جو مجھ پر لگایا گیا تھا جا بجا تشہیر کرتا آخر اس نے موضع مذکور کے ایک مضبوط نوجوان جیون خاں نامی کو جس کا گھر انہ جتھے کے لحاظ سے بھی گاؤں کے تمام زمینداروں پر غالب تھا میرے خلاف ایسا بھڑکایا کہ وہ میرے قتل کے درپے ہو گیا اور مجھے پیغام بھجوایا کہ اگر تم اپنی زندگی چاہتے ہو تو ہمارے گاؤں کا رخ نہ کرنا ورنہ پچھتا پڑے گا۔ میں نے جب یہ پیغام سنا تو دعا کے لئے نماز میں کھڑا ہو گیا اور خدا کے حضور گڑ گڑا کر دعا کی تب اللہ تعالیٰ نے جیون خاں اور ملاں محمد عالم کے متعلق مجھے الہاماً بتایا کہ:-

تبت یذا ابی لہب و تب . ما اغنیٰ عنہ مالہ وما کسب .

اس القاء ربانی کے بعد مجھے دوسرے ہی دن اطلاع ملی کہ جیون خاں شدید قتلخ میں مبتلا ہو گیا ہے اور ملاں محمد عالم ایک بد اخلاقی کی بناء پر مسجد کی امامت سے علیحدہ کر دیا گیا ہے۔ پھر قتلخ کے دورہ کی وجہ سے جیون خاں کی حالت تو یہاں تک پہنچی کہ چند دنوں کے اندر وہ قوی ہیکل جو ان مشیت استخوان ہو کر رہ گیا۔ اور اس کے گھر والے جب ہر طرح کی چارہ جوئی کر کے اس کی زندگی سے مایوس ہو گئے تو اس نے کہا کہ میرے اندر یہ وہی چھریاں اور کلہاڑیاں چل رہی ہیں جن کے متعلق میں نے میاں غلام رسول راجیکی والے کو پیغام دیا تھا۔ اگر تم میری زندگی چاہتے ہو تو خدا کے لئے اسے راضی کرو اور میرا گناہ معاف کر او ورنہ کوئی صورت میرے بچنے کی نہیں۔ آخر اس کے نو دس رشتہ دار

باوجود ملاں محمد عالم کے روکنے کے ہمارے گاؤں کے نمبردار کے پاس آئے اور اسے میرے راضی کرنے کے لئے کہا۔ اس نے جواب دیا کہ میاں صاحب اگرچہ ہماری برادری کے آدمی ہیں مگر ان کے گھرانے کی بزرگی کی وجہ سے آج تک ہمارا کوئی فرد ان کی چارپائی پر بیٹھنے کی جرأت نہیں کرتا۔ میں تو ڈرتا ہوں کہ کہیں اس قسم کی باتوں میں ان کی کوئی بے ادبی نہ ہو جائے۔ بالآخر وہ ہمارے نمبردار کو لے کر میرے والد صاحب محترم اور میرے چچا میاں علم الدین صاحب اور حافظ نظام الدین صاحب کے ہمراہ میرے پاس آئے اور اپنے سروں سے پگڑیاں اتار کر میرے پاؤں پر رکھ دیں اور چیخیں مار مار کر رونے لگے اور کہنے لگے اب یہ پگڑیاں آپ ہمارے سر پر رکھیں گے تو ہم جائیں گے ورنہ یہ آپ کے قدموں پر ہی دھری رہیں گی۔ ان کی اس حالت کو دیکھ کر میرے والد صاحب اور میرے چچوں نے ان کو معاف کرنے کی سفارش کی جسے بالآخر میں مان کر اپنے بزرگوں کی معیت میں ان لوگوں کے ساتھ دھدرہ پہنچا۔ جیون خاں نے جب مجھے آتے ہوئے دیکھا تو میری توبہ میری توبہ کہتے ہوئے میرے سامنے ہاتھ جوڑ دیئے اور اتنا رویا اور چلایا کہ اس کی اس گریہ وزاری سے اس کے تمام گھر والوں نے بھی رونا اور اپنا شروع کر دیا۔ اس وقت عجیب بات یہ ہوئی کہ وہ جیون خاں جسے علاقہ کے طبیب لا علاج سمجھ کر چھوڑ گئے تھے ہمارے پہنچتے ہی اتفاقاً محسوس کرنے لگا اور جب تک ہم وہاں بیٹھے رہے وہ آرام سے پڑا رہا مگر جب ہم اپنے گاؤں کی طرف لوٹے تو پھر کچھ دیر کے بعد اس کے درد و کرب کی وہی حالت ہو گئی جس کی وجہ سے پھر اس کے رشتہ داروں نے مجھے بلانے کے لئے آدمی بھیجا۔ اور میں والد صاحب اور اپنے چچوں کے فرمانے پر اس آدمی کے ہمراہ جیون خاں کے گھر چلا آیا۔ یہاں پہنچتے ہی اس گھر کی تمام عورتوں اور مردوں نے نہایت منت وزاری سے مجھے کہا کہ جب تک جیون خاں کو صحت نہ ہو جائے آپ ہمارے گھر ہی تشریف رکھیں اور اپنے گاؤں نہ جائیں۔ ادھر ملاں محمد عالم اور اس کے ہمنواؤں نے جب میری دوبارہ آمد کی خبر سنی تو جا بجا اس بات کا ڈھنڈورا پیٹنا شروع کر دیا کہ وہ مریض جسے علاقہ بھر کے اچھے اچھے طبیب لا علاج بنا چکے ہیں اور اب اب کورپڑا ہوا ہے یہ مرزائی اسے کیا صحت بخشنے گا۔

یہ باتیں جب میرے کانوں میں پہنچیں تو میں نے جوش غیرت کے ساتھ خدا کے حضور جیون خاں کی صحت کے لئے نہایت الحاح اور توجہ سے دعا شروع کر دی۔ چنانچہ ابھی ہفتہ عشرہ بھی نہیں گزرا تھا کہ جیون خاں کو خدا تعالیٰ نے سیدنا حضرت مسیح موعود علیہ السلام کی اعجازی برکتوں کی وجہ

سے دوبارہ زندگی عطا فرمادی اور وہ بالکل صحت یاب ہو گیا۔ اس کرشمہ قدرت کا ظاہر ہونا تھا کہ اس گاؤں کے علاوہ گرد و نواح کے اکثر لوگ بھی حیرت زدہ ہو گئے اور جا بجا اس بات کا چہ چا کرنے لگ گئے کہ آخر مرزا صاحب کوئی بہت بڑی ہستی ہیں جن کے مریدوں کی دعا میں اتنا اثر پایا جاتا ہے۔ اس کے بعد خدا تعالیٰ کے جلالی وقہری ہاتھ نے ملاں محمد عالم کو پکڑا اور اس کی روسیاهی اور رسوائی کے بعد اسے ایسے بھیا نک مرض میں مبتلا کیا کہ اس کے جسم کا آدھا طولانی حصہ بالکل سیاہ ہو گیا اور وہ اسی مرض میں اس جہان سے کوچ کر گیا۔

اِنَّ السَّمُومَ كَثُرَ مَا فِی الْعَالَمِ

شَرُّ السَّمُومِ عِدَاوَةُ الصِّلَحَاءِ

### موضع جاموں بولا کا واقعہ

موضع جاموں بولا جو ہمارے گاؤں سے جا ب شمال دو کوس کے فاصلہ پر واقع ہے۔ وہاں کے اکثر زمیندار ہمارے بزرگوں کے ارادتمند تھے۔ جب انہوں نے جیون خاں ساکن دھدرہا کی معجزانہ بیماری اور معجزانہ صحت یابی کا حال سنا تو ان میں سے خان محمد زمیندار میرے والد صاحب بزرگوں کی خدمت میں حاضر ہوا اور عرض کیا کہ میرا چھوٹا بھائی جان محمد عرصہ سے تپ دق کے عارضہ میں مبتلا ہے آپ ازراہ نوازش میاں غلام رسول صاحب سے فرمائیں کہ وہ کچھ روز ہمارے گھر پر ٹھہریں اور جان محمد کے لئے دعا کریں تاکہ اللہ تعالیٰ اسے بھی صحت عطا فرمادے۔ چنانچہ اس کی اس درخواست پر والد صاحب کے ارشاد کے ماتحت میں ان کے یہاں چلا آیا اور آتے ہی وضو کر کے نماز میں اس کے بھائی کے لئے دعا شروع کر دی۔ سلام پھیرتے ہی میں نے ان سے دریافت کیا کہ اب جان محمد کی حالت کیسی ہے۔ گھر والوں نے جواب دیا کہ بخار بالکل اتر گیا ہے اور کچھ بھوک بھی محسوس ہوتی ہے۔ چنانچہ اس کے بعد چند دنوں کے اندر ہی اس کے نحیف و ناتواں جسم میں اتنی طاقت آ گئی کہ وہ چلنے پھرنے لگ گیا۔ اس نشان کو دیکھ کر اگرچہ ان لوگوں کے اندر احمدیت کے متعلق کچھ حسن ظنی پیدا ہوئی مگر سیدنا حضرت مسیح موعود علیہ السلام کے حلقہ بیعت میں کوئی شخص نہ آیا۔ جس کا نتیجہ یہ ہوا کہ اللہ تعالیٰ نے مجھے فرمایا کہ اس مریض کو جو صحت دی گئی ہے وہ ان لوگوں پر اتمام حجت کی غرض سے ہے اور اگر انہوں نے احمدیت کو قبول نہ کیا تو یہ مریض اسی شعبان کے مہینہ کی اٹھائیسویں تاریخ کی

درمیانی شب قبر میں ڈالا جائے گا۔ چنانچہ میں نے بیدار ہوتے ہی قلم اور دوات منگوائی اور یہ الہام الہی ایک کاغذ پر لکھا اور اسی گاؤں کے بعض غیر احمدیوں کو دے دیا اور انہیں تلقین کی کہ اس پیشگوئی کو تعین موت کے عرصہ سے پہلے ظاہر نہ کریں۔ اس کے بعد میں سیدنا حضرت مسیح موعود علیہ السلام کی بارگاہ اقدس میں چلا آیا اور یہیں رمضان المبارک کا مہینہ گزارا۔ خدا تعالیٰ کی حکمت ہے کہ جب جان محمد بظاہر صحت یاب ہو گیا اور جا بجا اس معجزہ کا چرچا ہونے لگا تو اس مرض نے دوبارہ حملہ کیا اور وہ ٹھیک شعبان کی انیسویں رات اس دنیائے فانی سے کوچ کر گیا۔ اس کے مرنے کے بعد جب ان غیر احمدیوں نے میری تحریر لوگوں کے سامنے رکھی تو ان کی حیرت کی کوئی انتہا نہ رہی مگر افسوس ہے کہ پھر بھی ان لوگوں نے احمدیت کو قبول نہ کیا۔

تہی دستانِ قسمت را چہ سود از رہبر کامل  
کہ خضر از آبِ حیواں نشہ مے آرد سکندر را

### موضع سعد اللہ پور کا واقعہ

موضع سعد اللہ پور جو ہمارے گاؤں سے جانب جنوب کوئی تین کوس کے فاصلہ پر واقع ہے۔ یہاں کے اکثر حنفی لوگ بھی ہمارے بزرگوں کے ارادتمند تھے۔ اس لئے میں کبھی کبھار اس موضع میں تبلیغ کی غرض سے جایا کرتا تھا۔ اور ان لوگوں کو سیدنا حضرت مسیح موعود علیہ السلام کی صداقت سمجھانے کی کوشش کرتا رہتا تھا۔ اس موضع میں مولوی غوث محمد صاحب ایک اہل حدیث عالم تھے اور امر ترس کے غزنوی خاندان سے نسبت تلمذ رکھنے کی وجہ سے احمدیت کے سخت معاند اور مخالف تھے۔ میں نے ایک روز ان کی موجودگی میں ظہر کے وقت مسجد میں لوگوں کو احمدیت کی تبلیغ کی اور انہیں بھی سیدنا حضرت مسیح موعود علیہ السلام کی کچھ کتابیں اور رسالے مطالعہ کے لئے دیئے۔ جب انہیں اس تبلیغ اور حضور اقدس کی کتابوں سے یہ علم ہوا کہ میں حضرت مرزا صاحب کو مسیح موعود اور امام مہدی تسلیم کرتا ہوں تو انہوں نے میرے حق میں بے تحاشہ فحش کوئی شروع کر دی اور سیدنا حضرت مسیح موعود علیہ السلام کی ذات والا صفات کے متعلق بھی بہت گند اچھالا۔ میں نے انہیں بہتیرا سمجھایا کہ آپ جتنی گالیاں چاہیں مجھے دے لیں لیکن حضرت اقدس علیہ السلام کی توہین نہ کریں مگر وہ اس سے باز نہ آئے۔ آخر چاروں چار میں تخیلہ میں جا کر سجدہ میں گر پڑا اور رو کر بارگاہ ایزدی میں دعا مانگی اور

رات کو بغیر کھانا کھائے ہی مسجد میں آ کے سو گیا۔ جب سحری کے قریب وقت ہوا تو مولوی غوث محمد صاحب مسجد میں میرے پاس پہنچے اور معافی مانگتے ہوئے مجھے کہنے لگے۔ خدا کے لئے ابھی حضرت مرزا صاحب کو میری بیعت کا خط لکھو ورنہ میں ابھی مرجاؤں گا اور دوزخ میں ڈالا جاؤں گا۔ میں نے جب ان کا احمدیت کی طرف رجوع دیکھا تو حیران ہو کر اس کی وجہ دریافت کی۔ مولوی صاحب نے بتایا کہ رات میں نے خواب میں دیکھا ہے کہ قیامت کا دن ہے اور مجھے دوزخ میں ڈالے جانے کا حکم صادر ہوا ہے اور اس کی تعمیل کرانے کے لئے میرے پاس بڑی بھیانک شعل کے فرشتے آئے ہیں۔ اور ان کے پاس آگ کی بنی ہوئی اتنی بڑی بڑی گریزیں ہیں جو بلندی میں آسمان تک پہنچتی ہیں۔ انہوں نے مجھے پکڑا ہے اور کہتے ہیں کہ تم نے مسیح موعود اور امام زمانہ کی شان میں گستاخی کی ہے اس لئے اب دوزخ کی طرف چلو اور اس کی سزا بھگتو۔ میں نے ڈرتے ہوئے ان کی خدمت میں عرض کیا کہ میں توبہ کرتا ہوں آپ مجھے چھوڑ دیجئے۔ انہوں نے کہا اب توبہ کرتا ہے اور مجھے مارنے کے لئے اپنا گرز اٹھایا جس کی دہشت سے میں بیدار ہو گیا اور اب آپ کی خدمت میں حاضر ہوا ہوں کہ خدا کے لئے آپ میرا قصور معاف فرمائیں اور حضرت مرزا صاحب کی خدمت میں میری بیعت کا خط لکھ دیں۔ چنانچہ اس خواب کی بناء پر آپ احمدی ہو گئے اور اس کے بعد ہم دونوں کی تبلیغ سے اس گاؤں کے بیسیوں مرد اور عورتیں سلسلہ احمدیہ میں داخل ہو گئیں۔ فالحمد للہ علی ذالک

### الہی بشارت اور موضع خوجیا نوالی کا واقعہ

انہی ایام کا ذکر ہے کہ میں نے رویا میں دیکھا کہ موضع راجیکی میں ہمارے مکان کی چھت پر اللہ تعالیٰ میری والدہ ماجدہ کے تمثیل میں جلوہ فرما ہے اور مجھے مخاطب کرتے ہوئے فرماتا ہے

إِنَّا فَتَحْنَا لَكَ فَتْحًا مُبِينًا

اس بشارت الہی کے بعد موضع پادشہانی ضلع جہلم کا مولوی احمد دین جو احمدیوں کے خلاف لوگوں کو اشتعال دلانے میں حد درجہ زبان شر رکھتا تھا موضع خوجیا نوالی جو ہمارے گاؤں سے تقریباً چار کوس کے فاصلہ پر واقع ہے آیا اور آتے ہی اس نے اپنی تقریر میں کہا کہ جن دیہات میں مرزائی پائے جاتے ہیں وہ اس کنویں کی طرح ہیں جس میں خنزیر پڑا ہوا ہو۔ پس اگر گاؤں والے گاؤں کو اور اپنے آپ کو پاک رکھنا چاہتے ہیں تو ان مرزائیوں کو نکال باہر دیں۔ اس قسم کی تقریروں کا سلسلہ جب

کچھ روز جاری رہا تو لوگوں میں ہر طرف ہماری عداوت کے شعلے بھڑک اٹھے اور ایک جمعہ کے دن جبکہ لوگ جمعہ پڑھنے کے لئے باہر سے بھی آئے ہوئے تھے اور اس طرح سے موضع خوجیا نوالی میں گرد و نواح کے ہزار ہا لوگوں کا اجتماع ہو گیا تھا۔ اس مولوی نے لوگوں کو احمدیوں کے خلاف بہت اشتعال دلایا۔ میں ان دنوں چونکہ تبلیغ کی غرض سے موضع رجوعہ اور موضع ہیلان تحصیل پھالیہ گیا ہوا تھا۔ اس لئے میرے بعد احمدی احباب اس مولوی کی فتنہ پرداز یوں سے سخت خائف ہو گئے۔ آخر بعض مولویوں کے یقین دلانے پر کہ مرزائیوں میں سے کوئی بھی مجمع میں تقریر کرنے کی جرأت نہیں رکھتا۔ جب مولوی احمد دین نے ہمارے احمدیوں کو مقابلہ کا چیلنج دیا تو اس علاقہ کے احمدیوں میں سے مولوی امام الدین صاحب اور مولوی غوث محمد صاحب وغیرہا نے ہمارے چوہدری مولا دادوڑا کیج احمدی ساکن لنگھ کو میرے بلانے کے لئے موضع ہیلان بھیجا۔ چنانچہ میں اطلاع پاتے ہی گھوڑی پر سوار ہو کر موضع خوجیا نوالی پہنچ گیا۔ اور آتے ہی ایک عربی خط لکھ کر مولوی احمد دین کے پاس بھیجا۔ جسے وہ اپنی کم علمی کی وجہ سے پڑھنے سے قاصر رہا اور جیب میں ڈالتے ہوئے میری طرف پیغام بھیجا کہ آپ یہاں آ کر منبر پر چڑھ کر تقریر کریں۔ چنانچہ میں بمع احباب وہاں پہنچتے ہی منبر کے قریب گیا اور اسے کہا کہ آپ منبر سے نیچے اتریں میں تقریر کرتا ہوں تو اس نے انکار کیا اور کہا کہ رسول کی منبر پر میں کافر کو تقریر نہیں کرنے دوں گا۔ اور اس طرح اس نے مجھے تقریر کرنے سے روک دیا۔ اور حضور اقدس علیہ السلام کی کتاب ازالہ اوہام نکال کر انا انزلناہ قریباً من القادیان کے الہام پر اعتراضات شروع کر دیئے اور اس کی جہالت کا نمونہ یہ تھا کہ لفظ دائیں کو دائیں بنون موقوف پڑھا۔ جب میں نے جوابات دے کر لوگوں پر اس کی بے علمی کو واضح کیا تو اس نے اپنی خفت مٹانے کے لئے مجھے ایک تھپڑ مارا جو میرے منہ کی بجائے میرے عمامہ پر لگا اور وہ میرے سر سے کچھ سرک گیا۔ اس بدتمیزی کو دیکھ کر حاضرین میں سے چوہدری جان محمد نمبر داروڑا کیج اور چوہدری ہست خاں مانگٹ اٹھے اور اس مولوی کو بہت ہی ڈانٹا اور ملامت کی اور جتنا مجمع تھا منتشر ہو گیا۔ اس موقع پر خدا تعالیٰ کے فضل سے چند منٹوں میں ہی سیدنا حضرت مسیح موعود علیہ السلام کا نام اور دعویٰ کا اعلان ہزار ہا لوگوں تک پہنچ گیا اور اس مولوی کی بے علمی اور بدتمیزی واضح ہو گئی۔ دوسرے دن جب مجھے معلوم ہوا کہ مولوی احمد دین ابھی اسی گاؤں کی ایک مسجد میں ہے تو میں نے یہاں کے نمبر دار چوہدری جان محمد کو کہا کہ میں سیدنا حضرت مسیح موعود علیہ السلام کے دعویٰ کو قرآن مجید اور احادیث اور اسلام کی رو سے تسلیم کر کے



اپنی ساری قوم اور آپ لوگوں سے مذہب کی بناء پر علیحدہ ہوا ہوں، اس لئے بہتر ہے کہ آپ لوگ مولوی احمد دین کو بلا کر میرے ساتھ گفتگو کرائیں تاکہ جس شخص کے پاس بھی سچائی ہے لوگوں کو معلوم ہو جائے۔ چوہدری جان محمد نے کہا بات تو معقول ہے ہم ابھی مولوی احمد دین کو کہتے ہیں۔ چنانچہ انہوں نے جب مولوی احمد دین کو میرا یہ پیغام سنایا تو وہ کہنے لگا مجھے معلوم ہوا ہے کہ اس موضع کے تمام زمیندار مولوی غلام رسول راجیکی کی قوم کے ہیں اس لئے میں ڈرتا ہوں کہ یہاں کوئی فساد نہ ہو جائے۔ میں نے کہلا بھیجا کہ مولوی احمد دین جیسا بھی چاہیں اپنے امن و تحفظ کے متعلق تسلی کر لیں مگر میرے ساتھ گفتگو ضرور کریں۔ اس کے بعد مولوی احمد دین نے گھوڑی منگوائی اور موضع گڈ ہو بھاگ گیا۔ جہاں چند روز کے قیام کے بعد لوگوں کو معلوم ہوا کہ اسے آتشک ہو گئی ہے۔ پھر وہاں سے وہ اپنے وطن ضلع جہلم چلا گیا اور دوبارہ ہمارے علاقہ میں آنے کی اسے جرأت نہ ہو سکی اور سنا کہ وہ وہاں وطن میں جلد ہی مر گیا اور دنیا میں اسے رہنے کے لئے زیادہ مہلت نہ مل سکی۔ مولوی احمد دین کی اس شکست فاش کو دیکھ کر بھی جب موضع خوجیانوالی کے لوگوں کی آنکھیں نہ کھلیں تو میں نے چند روز موضع مذکور میں قیام کیا اور ان لوگوں کو سمجھایا۔ مگر پھر بھی ان لوگوں پر کوئی اثر نہ ہوا تو میں نے رات خواب میں دیکھا کہ اس گاؤں پر طاعون نے ایسا حملہ کیا ہے کہ گھروں کے گھر ویران ہو گئے ہیں۔ چنانچہ ابھی کچھ دن ہی گزرے ہوں گے کہ اس خواب کی تعبیر وقوع میں آئی اور یہاں کے تقریباً گیارہ سو آدمی طاعون کا شکار ہو گئے۔ لوگوں نے جب دیکھا کہ گرد و نواح کے دیہات میں بالکل امن ہے اور یہاں ایک قیامت برپا ہے تو ان میں سر اسیمگی پیدا ہوئی اور آپس میں کہنے لگے آخر اس عذاب کی کیا وجہ ہو سکتی ہے۔ اس وقت ایک آدمی نے بتایا کہ میں نے رات خواب میں دیکھا ہے کہ لوگ اس بتائی کے متعلق چہ میگوئیاں کر رہے ہیں تو ایک بزرگ انسان یا فرشتہ ظاہر ہوا ہے اور اس نے بتایا ہے کہ اس عذاب کا موجب وہ تھپڑ ہے جو خدا کے ایک بندے کو خدا کا حکم سناتے ہوئے اس گاؤں میں مارا گیا تھا۔ فاعتبروا یا اولی الابصار۔

## میرے گاؤں موضع راجیکی وڑائچاں کے بعض واقعات

گذشتہ رویا و کشوف میں سے ایک رویا جس میں گیارہ انبیاء علیہم السلام نے مجھے اندھے کنویں سے نکالا تھا اس کا بقیہ حصہ یہ ہے کہ میں نے کنویں میں سے نکلنے کے بعد دوسری جانب نظر اٹھائی تو

گیا رہ آدمیوں کو جاتے ہوئے دیکھا۔ میں نے پوچھا کہ یہ کون لوگ ہیں۔ تو انہی انبیاء علیہم السلام میں سے کسی نے فرمایا کہ یہ لوگ یوسف کے گیارہ بھائی ہیں۔ مذکورہ بالا رویا کے اس حصہ کی تعبیر جو بعد میں ظاہر ہوئی یہ تھی کہ میرے احمدی ہونے کے بعد میرے جد امجد حضرت میاں نور صاحب چنابی علیہ الرحمۃ کی اولاد کے گیارہ گھرانے جو اس وقت موجود تھے انہی کے بعض افراد یوسف کے بھائیوں کی طرح میری مخالفت و عداوت پر کمر بستہ ہو گئے۔ اور دور دور سے علماء کو بلا کر میری تکفیر کا موجب ہوئے۔ پھر یہ بغض و عناد یہاں تک پہنچا کہ میرے ان قریب و اقاربوں میں سے بعض نے مجھ پر نقص امن اور اقدام قتل کا جھوٹا الزام لگا کر عدالت میں دعویٰ دائر کر دیا۔ مگر وہ خدا جزمین و آسمان کا خدا ہے اور وہ خدا جس کی رضا کے لئے میں نے ان لوگوں کے مسلک کو چھوڑا تھا وہ میری فریاد رسی کے لئے پہنچا اور ان کے منصوبوں کو اس نے خاک میں ملا دیا مگر افسوس صد افسوس کہ پھر بھی ہمارے بعض قریبی رشتہ داروں اور ہمارے گاؤں کی وڈانچہ برادری کو میرے سید و مولا حضرت مسیح قادیانی کی صداقت کو قبول کرنے کی توفیق نہ ملی۔ اور اکثر اس ماندہ آسمانی سے فائدہ اٹھانے سے محروم رہ گئے۔

### اعجاز نما واقعہ صداقت (قُم باذن اللہ)

اسی زمانہ میں جبکہ میں اپنے گاؤں اور علاقہ کے لوگوں کو احمدیت کی تبلیغ کیا کرتا تھا۔ بعض بڑی عمر کے بوڑھے مجھے کہا کرتے تھے کہ تم تو بچے ہو اگر مرزا صاحب کے دعوے میں کوئی صداقت ہوتی تو آپ کے تایا حضرت میاں علم الدین صاحب جو اس زمانہ کے غوث اور قطب ہیں اور چالیس سیپارے قرآن مجید کے ہر روز پڑھتے ہیں اور صاحب مکاشفات ہونے کے علاوہ آنحضرت صلی اللہ علیہ وسلم کے حضوری بھی ہیں وہ نہ مرزا صاحب کے دعویٰ کو تسلیم کر لیتے۔ میں انہیں اس قسم کے عذرات لنگ پر بہتیرا سمجھاتا مگر وہ ایک وقت تک یہی رٹ لگاتے رہے۔ آخر میں نے انہیں کہا کہ بتاؤ اگر حضرت میاں صاحب میرے سید و مولا حضرت مسیح قادیانی علیہ السلام کو نبی اور امام مہدی تسلیم کر لیں تو کیا تم لوگ ان پر بدگمانی کرتے ہوئے حضور اقدس علیہ السلام کی بیعت سے انحراف تو نہیں کرو گے۔ اس وقت ان لوگوں میں سے بعض نے جواب دیا کہ یہ کس طرح ہو سکتا ہے کہ حضرت میاں صاحب مرزا صاحب پر ایمان لے آئیں اور ہمارا سارا علاقہ ان کے پیچھے ایمان نہ لائے۔ احمدیت

کے متعلق ان کی یہ آمادگی دیکھ کر میں نے حضرت تایا صاحب کی خدمت میں حاضر ہو کر درخواست کی کہ آپ حضور اقدس علیہ السلام کی صداقت کے متعلق دعا کریں اور استخارہ بھی فرمائیں۔ چنانچہ آپ نے میری درخواست پر استخارہ شروع کر دیا اور میں نے آپ کے لئے دعا شروع کر دی۔ مجھے دعا کرتے ہوئے ابھی چند روز ہی گزرے تھے کہ میں نے خواب میں دیکھا کہ ہمارے گاؤں سے شمال کی جانب بہت سے لوگوں کا ہجوم ہے۔ جب میں وہاں پہنچا تو کیا دیکھتا ہوں کہ ایک چارپائی پر حضرت میاں علم الدین صاحب کی لاش پڑی ہوئی ہے اور لوگ اس کے گرد اگر حلقہ باندھے ہوئے کھڑے ہیں ان لوگوں نے جب مجھے دیکھا تو کہنے لگے کہ آپ ہمیشہ مرزا صاحب کے متعلق کہا کرتے ہیں کہ وہ امام مہدی اور مسیح موعود ہیں اگر واقعی وہ اپنے دعویٰ میں سچے ہیں تو آپ کوئی نشان دکھائیں۔ میں نے پوچھا کہ آپ کیسا نشان دیکھنا چاہتے ہیں۔ انہوں نے کہا کہ یہ میت جو ہمارے سامنے پڑی ہے اسے آپ زندہ کر دیں۔ چنانچہ میں نے اسی وقت لاش کے سامنے کھڑے ہو کر نہایت جلال سے کہا:-

### قُمْ بِاِذْنِ اللّٰهِ

میرا یہ کہنا تھا کہ حضرت میاں صاحب زندہ ہو کر بیٹھ گئے اور مجھے دیکھتے ہی السلام علیکم کہا۔ جب میں بیدار ہوا تو مجھے یقین ہو گیا کہ حضرت میاں صاحب کو خدا تعالیٰ ضرور حضرت سیدنا مسیح موعود علیہ السلام پر ایمان لانے کی سعادت نصیب کرے گا اور ایک نئی زندگی مرحمت فرمائے گا۔ اتفاق کی بات ہے کہ میں ایک دن مسجد میں بیٹھا ہوا لوگوں کو تبلیغ کر رہا تھا اور وہ اپنے سابقہ دستور کے مطابق حضرت میاں صاحب مدوح کی آڑ لے رہے تھے کہ اچانک آپ میری تلاش میں ادھر آ نکلے اور دریافت فرمایا کہ میاں غلام رسول یہاں ہے۔ میں نے عرض کیا کہ حضرت میں حاضر ہوں ارشاد فرمائیے۔ فرمانے لگے:-

”مجھے خدا اور اس کے رسول کی طرف سے اس بات کا نہایت صفائی کے ساتھ علم

دیا گیا ہے کہ حضرت مرزا صاحب خدا تعالیٰ کے سچے مامور اور امام مہدی اور مسیح موعود

ہیں۔ اور آپ سب لوگ گواہ رہیں کہ میں ان پر ایمان لے آیا ہوں۔“

پھر آپ نے مجھے ارشاد فرمایا کہ میری بیعت کا خط حضرت صاحب کی خدمت میں لکھ دیں۔

حضرت میاں صاحب کے ارشاد گرامی کے بعد جب میں نے لوگوں سے پوچھا کہ بتاؤ اب تمہاری کیا مرضی ہے۔ تو اسی وقت بعض بد بختوں نے کہا کہ شیطان نے بلم با عور ایسے ولی کا ایمان چھین لیا تھا۔ حضرت میاں علم الدین صاحب کس شمار میں ہیں۔ اس کے بعد میں نے حضرت میاں صاحب موصوف کی بیعت کا خط لکھ دیا اور وہ بزرگ جو لوگوں کے زعم میں اپنے زمانہ کا غوث تھا حضور اقدس علیہ السلام کے سلسلہ بیعت میں داخل ہو گیا۔ پھر اس کے بعد خدا تعالیٰ کے فضل سے میرے والد بزرگوار کے چھوٹے بھائی حضرت حافظ نظام الدین صاحب بھی احمدی ہو گئے۔ چنانچہ یہ دونوں بھائی یکے بعد دیگرے قادیان بھی تشریف لے گئے اور حضرت مسیح موعود علیہ الصلوٰۃ والسلام کی دستی بیعت سے مشرف ہوئے۔ الحمد للہ علی ذالک

ہمارے ان بزرگوں کی بیعت سے پہلے میرے ایک عم زاد بھائی میاں غلام حیدر صاحب جو میرے شاگرد بھی تھے احمدی ہو چکے تھے۔ اگرچہ ان کی احمدیت پر ہماری برادری کے لوگ ہمیشہ انہیں گزند پہنچایا کرتے تھے اور ان کی فصلیں وغیرہ کاٹ لیتے یا ان کے کھیتوں میں اپنے مویشی چھوڑ دیا کرتے تھے۔ مگر یہ صالح نوجوان عمر بھر احمدیت کا فدائی اور جاں نثار رہا۔ افسوس ہے کہ اس کی عمر نے زیادہ عرصہ وفاتہ کی اور وہ ۱۳۲۳ھ میں اس دنیائے فانی سے کوچ کر گیا۔ ایسا ہی عموی صاحب حضرت حافظ نظام الدین صاحب بھی جلد ہی ۱۳۱۷ھ میں اپنے مولائے حقیقی سے جا ملے۔ ان کی فوتیدگی پر بعض لوگوں کو مندر خواہیں آئی تھیں اور میں نے بھی خواب میں دیکھا تھا کہ سیدنا حضرت مسیح موعود علیہ السلام ہمارے گاؤں میں تشریف لائے ہیں اور حضور کے ساتھ ایک جماعت ہے۔ میں نے حاضر ہو کر جب تشریف آوری کی وجہ دریافت کی تو حضور اقدس نے فرمایا کہ ہم حافظ نظام الدین صاحب کا جنازہ پڑھنے کے لئے آئے ہیں۔ انا للہ وانا الیہ راجعون۔ خدا کا شکر ہے کہ حضرت حافظ نظام الدین صاحب رضی اللہ عنہ کی اولاد میں خدا تعالیٰ نے عزیز القدر میاں غلام علی صاحب سابق صدر جماعت احمدیہ سعد اللہ پور کو بھی حضرت مسیح موعود علیہ السلام کی صحابیت سے نوازا اور وہ اپنے بزرگ اور خدایا دو والد کے نعم الخلف ثابت ہوئے۔ اب وہ تقریباً تین سال کا عرصہ ہوا فوت ہو چکے ہیں مگر اپنے حین حیات تک تقویٰ و طہارت اور احمدیت میں نمونہ کے انسان تھے۔ اپنی زندگی کا اکثر حصہ محکمہ تعلیم کی ملازمت کے سلسلہ میں موضع سعد اللہ پور میں ہی گزارا ہے مگر کبھی کبھار آپ

اپنی زمین کی بٹائی کے لئے یا تبلیغ کی غرض سے موضع راجیکی بھی تشریف لے جاتے تھے۔ اور یہ انہی کا حوصلہ تھا کہ وہ راجیکی ایسی سنگلاخ زمین میں خدائی پیغام سنانے سے کبھی نہ ہچکچاتے تھے۔ ایک مرتبہ ہمارے سب سے بڑے چچا حافظ برخوردار صاحب کے بڑے بیٹے حافظ غلام حسین صاحب نے انہیں احمدیت کی تبلیغ پر مارا بھی تھا۔ مگر آپ نے اس توہین کو خندہ پیشانی سے برداشت کیا اور جیتے جی احمدیت کی تبلیغ سے نہ رکے۔ خدا تعالیٰ ان کی روح پر ازلی وابدی رحمتیں نازل کرے اور ان کی اولاد کو دینی و دنیاوی نعمتوں اور برکتوں سے نوازے۔ آمین

## الہی تصدیق

عزیزم میاں غلام علی صاحب رضی اللہ عنہ کے تذکرہ میں یہ بات بھی قابل ذکر ہے کہ جب میاں صاحب موصوف بھی احمدی ہو گئے تو ہم دونوں مل کر متحدہ طور پر تبلیغ شروع کر دی جس کی وجہ سے عام لوگ ہمیں بُرا بھلا کہتے تھے۔ چنانچہ ایک روز بعض لوگوں نے ہمارے گاؤں کے ایک بااثر آدمی حاکم الدین ولد خنجر کے پاس ہماری برائی کرتے ہوئے کہا کہ ان مرزائیوں نے ہمارے گاؤں کو اور اپنے بزرگوں کو بدنام کر دیا ہے۔ اس نے جب ان خرافات کو سنا تو رات خواب میں دیکھا کہ ہمارے گذشتہ بزرگوں میں سے ایک بزرگ اسے ملے ہیں اور فرماتے ہیں کہ یہ لوگ انہیں (احمدیوں کو) کیوں برا کہتے ہیں دراصل مومن تو یہی ہیں۔ اس خواب کے بعد حاکم الدین نے مرنے تک اپنی زبان سے کوئی بُرا کلمہ احمدیوں کے متعلق نہ نکالا۔ مگر احمدیت سے پھر بھی محروم اور بے نصیب رہا۔

اس جگہ یہ بتا دینا بھی مناسب معلوم ہوتا ہے کہ میرے دادا صاحب مرحوم حضرت میاں پیر بخش صاحب کے پانچ صاحبزادے تھے جن میں سب سے بڑے حافظ برخوردار صاحب اور ان سے چھوٹے میاں علم الدین صاحب اور ان سے چھوٹے میرے والد میاں کرم الدین صاحب اور ان سے چھوٹے میاں شمس الدین صاحب اور ان سے چھوٹے حافظ نظام الدین صاحب تھے۔ ان میں سے حافظ برخوردار صاحب اور میاں شمس الدین صاحب تو سیدنا حضرت مسیح موعود علیہ السلام کی تبلیغ رسالت پہنچنے سے پہلے ہی فوت ہو گئے تھے اور حضرت میاں علم الدین صاحب اور حضرت حافظ نظام الدین صاحب رضی اللہ عنہم حضور اقدس پر ایمان لے آئے تھے اور حضور کے صحابہؓ میں داخل تھے۔ ان میں سے میرے والد صاحب مرحوم اگرچہ حضرت مسیح موعود علیہ السلام کے سلسلہ بیعت میں

داخل نہیں ہوئے مگر نمازیں عموماً ہمارے ساتھ ہی پڑھا کرتے تھے اور غیر احمدیوں کے اعتراضوں اور مخالفت کے موقع پر بھی وہ ہمیشہ ہماری ہی تائید کیا کرتے تھے۔ خدا تعالیٰ ان کی روح پر نظرِ رحم فرمائے اور ان کی تائید اور تصدیق کو ان کی مغفرت کا باعث اور جنت الفردوس کا موجب بنادے۔ آمین یا ارحم الراحمین

ایسا ہی میری والدہ ماجدہ بھی باوجود اپنی بے حد سادگی کے میرے والد صاحب کی طرح حضرت اقدس کی مصدق تھیں اور سیدنا حضرت مسیح موعود علیہ السلام اور سلسلہ حقہ کے بارہ میں کبھی کوئی استخفاف کا کلمہ ان کی زبان سے نہ نکلا تھا۔ بلکہ اس زمانہ میں جب کبھی میں بیمار ہو جاتا تھا تو وہ غائبانہ طور سے سیدنا حضرت مسیح موعود علیہ السلام کو مخاطب کر کے فرمایا کرتی تھیں۔ کہ حضرت مرزا صاحب جی! ہے بھاگی بھریا میرے پُتر لیے دعا کر ایہہ چھیتی ول ہووے۔ یعنی مرزا صاحب میرے بیٹے کے لئے دعا فرمائیں کہ خدا تعالیٰ اسے جلدی صحت عطا فرمائے۔

مجھے افسوس ہے کہ یہ دونوں شفیق ہستیاں میری غریب الوطنی کے زمانہ میں ہی اس دنیائے فانی سے رحلت فرما گئیں اور میں آخری لحات میں ان کی کوئی خدمت نہ کر سکا۔

میرے والد بزرگوار میرے بچپن کے زمانہ میں مجھے گود میں بٹھا کر اکثر یہ دعائیں مانگا کرتے تھے کہ اے میرے مولا کریم میرے اس بچے کو اپنا عشق اور محبت عطا کر اور اسے غوث اور قطب بنا دے میں سمجھتا ہوں کہ میرے احمدی ہونے اور سیدنا حضرت اقدس مسیح موعود علیہ السلام کے صحابہ میں شامل ہونے میں والد صاحب مرحوم کی یہ دعائیں بھی میرے لئے مؤثر ثابت ہوئی ہیں۔ خدا تعالیٰ ان کو ان دعوات خاصہ کا بہترین اجر عطا فرمائے۔ آمین۔

پھر باوجودیکہ وہ اپنے بھائیوں میں سب سے مفلس تھے اور آپ کا جدی زمین کی آمد کے علاوہ کوئی اور خاص ذریعہ معاش نہیں تھا۔ لیکن ہمیں علم پڑھانے کا انتہائی شوق رکھتے تھے۔ اور جب بھی ہم اسکول جانے سے گریز کرتے آپ ہمیں مناسب تلقین فرماتے تھے۔ آپ کے اس زمانہ کی حالت کے پیش نظر مجھے آج تک وہ شعریاد ہیں جو آپ کبھی کبھی پڑھا کرتے تھے اور خداوند کریم کی عنایات کا شکر یہ ادا کیا کرتے تھے۔ ایک شعر تو یہ ہے۔

میں جیہاں بیکاراں نوں رب روزی دیوچ گھر دے

جے ہند ارزق کمائیاں اُتے میں چھنے رُل مردے

یعنی میرے ایسے بیکار لوگوں کو خداوند کریم گھر بیٹھے بٹھائے روزی پہنچا رہا ہے۔ اگر کمانے پر روزی ہوتی تو میرے جیسے انسان دنیا میں بحالت بیکسی و بے بسی ہی مر جاتے۔ اسی طرح ایک شعر یہ ہے جو آپ اکثر اس وقت پڑھا کرتے تھے جبکہ آپ کے ارادتمند آپ کے پاس حاضر ہو کر دعا کی درخواست کیا کرتے تھے۔

خلق وساعی تیری دے آسی خبر نہ کا

سن فریاد انہاندی ربّا دل دی آس پُچا

یعنی اے میرے مولا کریم یہ مخلوق تیری ہی تحریک پر یہاں آئی ہے ہمیں تو کوئی خبر نہیں ہے۔ اب تو ہی ان کی فریادرسی کر اور ان کی امیدوں کو پورا فرما۔

پھر قرآن مجید کے ساتھ تو آپ کو اتنا عشق تھا کہ زمیندارہ کام سے فارغ ہوتے ہی قرآن مجید پڑھنا شروع کر دیتے تھے اور اگر کبھی پڑھتے پڑھتے نیند آ جاتی تو قرآن مجید کو اپنے سینہ سے لگا کر لیٹ جاتے تھے۔ اپنی زندگی کے آخری رمضان المبارک میں بھی آپ نے سات مرتبہ قرآن مجید کا دور کیا تھا۔ خدا تعالیٰ آپ پر رحم فرمائے۔ آمین۔ رَبِّ ارْحَمْهُمَا کَمَا رَبَّیْنِی صَغِيرًا 6۔ آمین

## کرشمہ قدرت اور غیبی ضیافت

برادر عزیز میاں غلام حیدر صاحب رضی اللہ عنہ اور میں ایک دفعہ لاہور اپنے بعض رشتہ داروں سے ملنے کے لئے گئے۔ چند دنوں کے قیام کے بعد جب ہم نے گاؤں آنے کا ارادہ کیا تو ان لوگوں نے ازراہ محبت یہ اصرار کیا کہ آپ ایک مہینہ اور ٹھہریں۔ مگر ہم دونوں کی طبیعت کچھ ایسی اچاٹ ہوئی کہ ہم نے مزید ٹھہرنا گوارا نہ کیا اور ان سے اپنا سامان اور دی ہوئی نقدی واپس مانگی۔ انہوں نے اس خیال سے کہ اگر ہم انہیں سامان اور نقدی نہ دیں گے تو شاید یہ گاؤں جانے سے رک جائیں۔ ہمارا سامان ہمیں دینے سے انکار کر دیا۔ اور نقدی بھی نہ دی۔ لیکن ہم نے صبح کا ناشتہ کرتے ہی گاؤں لوٹنے کا ارادہ کر لیا اور لاہور سے پیدل چل پڑے۔ نوپیسے ہمارے پاس تھے۔ دریائے راوی کے پتن پر آئے تو کشتی میں دو پیسے چراغی کے دے کر دریا کو عبور کیا۔ چلتے چلتے جب موضع کامونکے

سے کوئی چار میل کے فاصلہ پر پہنچے تو سورج غروب ہو گیا۔ ادھر میاں غلام حیدر صاحب کو سفر کی تھکان اور سردی کی شدت سے بخار سا محسوس ہونے لگا۔ پاس ہی ایک سکھوں کا گاؤں منیس نام تھا۔ ہم نے چاہا کہ رات وہاں بسر کر لیں مگر کوئی صورت نہ بنی۔ آخر افقان و خیزاں رات کے دس بجے موضع کا مونکے پہنچے اور وہاں ایک ویران مسجد میں قیام کے لئے ڈیرے ڈال دیئے۔ مسجد کا ایک ہی کمرہ تھا جس میں کچھ کسیر بچھی ہوئی تھی اور اس کے ایک گوشہ میں ایک مسافر لیٹا ہوا تھا۔ میں نے میاں صاحب موصوف کو وہاں لٹا دیا اور اپنا کھیس اتار کر ان کے اوپر دے دیا اور خود باقی نقدی لے کر کھانا وغیرہ مہیا کرنے کے لئے بازار کی طرف چل پڑا۔ جب بازار پہنچا تو دیکھا کہ تمام دکانیں بند تھیں اور سارے گلی کو بچے سنان پڑے تھے۔ کوشش کے باوجود جب کوئی سہیل نہ بنی تو میں مسجد میں واپس آ گیا۔ دیکھا تو میاں غلام حیدر صاحب کا بخار بہت ہی تیز ہو چکا تھا۔ اب میں حیران ہوا کہ اس غریب الوطنی میں اگر خدا نخواستہ میاں غلام حیدر کی حالت زیادہ خراب ہو گئی تو کیا ہوگا۔ یہ خیال کر کے میرا دل بھر آیا اور میں خدا کے حضور سجدہ میں گر گر کر اگر خوب رویا اور بہت دعا کی۔ خدا کی قدرت ہے کہ دعا کے بعد جب میں تاک صاف کرنے کے لئے مسجد کا دروازہ کھول کر باہر نکلا تو کیا دیکھتا ہوں کہ ایک اجنبی آدمی ایک ہاتھ میں گرم گرم روٹیوں اور حلوے کا ایک طشت اٹھائے ہوئے اور دوسرے ہاتھ میں گوشت کے گرم گرم سالن کا پیالہ اٹھائے ہوئے کھڑا ہے۔ میں اسے دیکھ کر حیران رہ گیا کہ رات کے دو بجے کے قریب یہ شخص کھانا اٹھائے ہوئے یہاں کیسے کھڑا ہے۔ خیر میں نے پوچھا کہ آپ کس سے ملنا چاہتے ہیں۔ اس نے کہا کہ میں آپ ہی سے ملنا چاہتا ہوں آپ میرے ہاتھ سے یہ کھانے کے برتن لے لیں۔ میں نے پوچھا کہ کھانا کھانے کے بعد ان برتنوں کو کہاں رکھوں۔ کہنے لگا وہیں رکھ دینا۔ میں نے مسجد کے اندر آ کر جب اس کھانے میں سے کچھ میاں غلام حیدر کو کھلایا تو ان کی طبیعت سنبھل گئی۔ اس کے بعد وہ کھانا میں نے بھی سیر ہو کر کھایا مگر پھر بھی ایک آدمی کا کھانا بچ گیا۔ وہ مسافر جو ہمارے ساتھ مسجد میں لیٹا ہوا تھا اس نے کہا میں نے بھی ابھی تک کھانا نہیں کھایا۔ چنانچہ وہ کھانا اسے دے دیا گیا اور اس نے بھی پیٹ بھر لیا تو اس کے بعد ہم نے برتنوں کو وہیں ایک طرف رکھ دیا اور خود اس کمرہ کی کنڈی چڑھا کر سو گئے۔ صبح دیکھا تو اس کمرہ کی زنجیر اسی طرح لگی ہوئی تھی اور وہ مسافر پڑا خراٹے لے رہا تھا مگر وہ برتن غائب تھے۔ بچ ہے جو



خدائے ذوالجلال نے حضرت مسیح پاک کو فرمایا۔ ”اگر تمام لوگ منہ پھیر لیں تو میں زمین کے نیچے سے یا آسمان کے اوپر سے مدد کر سکتا ہوں“

ہ کار ساز ما بفکر کارما فکر ما در بہ ما آزار ما

## تاسید ایز دی

میری برادری میں سے میرے ایک چچا زاد بھائی میاں غلام احمد تھے ان کی کچھ جائیداد موضع لنگہ ضلع کجرات میں بھی تھی۔ ایک مرتبہ انہوں نے مجھے ایک تحریر کے کام کے لئے فرمائش کی جس کی تعمیل کے لئے میں ان کے ہمراہ موضع لنگہ چلا آیا۔ گرمیوں کا موسم تھا اس لئے میں دوپہر کا وقت اکثر ان کے دالان کے پیچھے ایک کوٹھڑی میں گزارا کرتا تھا۔ ایک دن حسب معمول میں دوپہر کو اس کوٹھڑی میں سو رہا تھا۔ میری آنکھ کھلی تو میں نے سنا کہ غلام احمد کی خالہ اور والدہ کہہ رہی تھیں کہ اس رسول (غلام رسول) کا ہمیں بڑا افسوس ہے کہ گاؤں گاؤں اور گھر گھر میں لوگ اس کی برائی کرتے ہیں۔ اس نے تو مرزائی ہو کر ہمارے خاندان کی ناک کاٹ دی ہے۔ اتفاق کی بات ہے کہ اس روز برادر کی کوٹھڑی میں بھائی غلام احمد بھی سویا ہوا تھا اس نے بیدار ہوتے ہی ان کی یہ مغلظات سنیں تو کہنے لگا تم کیا کہو اس کر رہی ہو۔ میں نے تو ابھی ابھی خواب میں دیکھا ہے کہ

غلام رسول پر آسمان سے اتنا نور برس رہا ہے کہ اس نے چاروں طرف سے اس کو گھیر لیا ہے۔ تمہیں کیا معلوم ہے کہ تم جسے برا سمجھتی ہو وہ خدا کے نزدیک بُرا نہ ہو۔ اتنے میں میں بھی کوٹھڑی سے باہر نکل آیا اور ان کو احمدیت کے متعلق سمجھاتا رہا مگر ان پر کوئی اثر نہ ہوا۔ بلکہ یہی میاں غلام احمد جس پر اللہ تعالیٰ نے رؤیا کے ذریعہ سے اتمام حجت کر دی تھی میرا اتنا مخالف اور دشمن ہو گیا کہ علماء کو بلا کر بھی احمدیت پر حملے کرانا اور مجھے ذلیل کرنے کی کوشش میں لگا رہتا۔ آخر میرے مولا کریم نے میری نصرت کے لئے موضع راجیکی میں طاعون کے عذاب کو مسلط کیا اور غلام احمد اور اس کے ہمنواؤں کا صفایا کر دیا۔ وہائے طاعون کے دوران میں تقویٰ و طہارت کو اختیار کرنے کی بجائے جب ان لوگوں نے یہ منصوبہ سوچا کہ اگر کوئی احمدی مر جائے تو نہ اس کی قبر کھودی جائے اور نہ اسے اپنے قبرستان میں دفن ہونے دیا جائے تو میں نے خواب میں دیکھا کہ سیدنا حضرت مسیح موعود

علیہ السلام ہمارے مکان کے اوپر کھڑے ہیں اور حفاظت فرما رہے ہیں۔ چنانچہ ہمارا گھر تو حضور اقدس علیہ السلام کی برکت سے محفوظ رہا مگر ان بدخواہوں کے گھر طاعون سے ماتم کدے بن گئے۔  
فَهَلْ مِنْ مُدْكِرٍ ۚ

### داورِ محشر

غلام احمد کے فوت ہو جانے کے بعد میں نے خواب میں دیکھا کہ قیامت کا روز ہے اور اللہ تعالیٰ نہایت ہی جلال کے ساتھ عدالت کی کرسی پر جلوہ فرما ہے۔ اتنے میں غلام احمد کو اور مجھے اللہ تعالیٰ کے حضور بلایا گیا تو اللہ تعالیٰ نے غلام احمد سے پوچھا کہ تو نے مسیح موعود کی تکذیب اور انکار کیوں کیا۔ کیا تجھے ان کے متعلق علم نہیں ہوا تھا۔ اس کے جواب میں غلام احمد نے کچھ عذر کیا تو میں نے کہا کہ کیا میں نے بار بار سیدنا حضرت مسیح موعود علیہ السلام کے ظہور اور آمد کے متعلق اطلاع نہیں دی تھی۔ اور کیا میں نے تبلیغ کے ذریعہ سے حضرت اقدس کے دعویٰ اور دلائل کو نہیں سمجھا دیا تھا۔

جب میں خواب سے بیدار ہوا تو مجھے معلوم ہوا کہ قیامت کے روز سیدنا حضرت مسیح موعود علیہ السلام کی تصدیق اور تکذیب کے متعلق بھی ضرور بازپرس ہوگی۔

### خدا تعالیٰ کی پردہ پوشی

۱۹۰۵ء عیسوی میں جب حضور اقدس علیہ السلام نے زلزلہ کے بارہ میں بہت سے اشتہارات شائع فرمائے تھے تو میں ان دنوں حضور عالی کی بارگاہ اقدس میں قادیان میں ہی موجود تھا۔ اس لئے جب گاؤں واپس لوٹا تو اپنے ساتھ یہ اشتہارات بھی لیتا آیا۔ جن میں سے کچھ تو میں نے آتے ہوئے گاڑی میں تقسیم کر دیئے اور کچھ اپنے ساتھ گاؤں لے آیا۔

ان دنوں موضع گڈھو کا ایک زمیندار خوشی محمد نامی جو احمدیت کی تبلیغ کی وجہ سے میرا بے حد مخالف تھا مجھے ملا تو میں نے زلزلہ کا ایک اشتہار اسے بھی دے دیا اور بتایا کہ جو پہلے زلزلہ آچکا ہے اب اس سے بھی زیادہ شدید زلزلہ آئے گا۔ اس لئے آپ کو چاہیے کہ آپ پہلے زلزلہ سے عبرت حاصل کریں اور خدا کے مرسل کی تکذیب سے باز آجائیں۔ اس وقت خوشی محمد کے ساتھ ہمارے گاؤں کا ایک زمیندار مولاداد ولد غلام محمد بھی کھڑا تھا۔ یہ شخص بھی احمدیت کی وجہ سے میرا برا سخت معاند تھا۔

ان دونوں نے جب زلزلہ کی پیشگوئی کے بارہ میں یہ اشتہار دیکھا اور میری باتیں بھی سنیں تو مجھے پوچھا کہ یہ موعودہ زلزلہ کب آئے گا۔ میں نے انہیں از روزئے قرآن مجید سمجھایا کہ معین وقت تو خدا تعالیٰ ہی جانتا ہے ہاں یہ یقینی بات ہے کہ یہ پیشگوئی ضرور وقوع میں آئے گی۔ انہوں نے پھر اس پیشگوئی کا مقررہ وقت دریافت کرنے میں کفار مکہ کی طرح يَقُولُونَ مَتَىٰ هَٰذَا الْوَعْدُ إِن كُنتُمْ صَادِقِينَ [8] پر اصرار کیا اور میں نے پھر قُلْ إِنَّمَا الْعِلْمُ عِنْدَ اللَّهِ وَإِنَّمَا أَنَا نَذِيرٌ مُّبِينٌ [9] کے مطابق جواب دیا۔ آخر جب وہ پیچھے ہی پڑ گئے تو میں نے کم علمی کی بنا پر حضور اقدس علیہ السلام کے اشتہار السنداء من الوحى السماء کے اس شعر سے کہ۔

زلزلہ سے دیکھتا ہوں میں زمیں زیر وزبر

وقت اب نزدیک ہے آیا کھڑا سیلاب ہے

غلط اجتہاد کرتے ہوئے ان سے کہہ دیا کہ حضور اقدس علیہ السلام کے اس ارشاد سے کہ ”وقت اب نزدیک ہے آیا کھڑا سیلاب ہے“ یہی معلوم ہوتا ہے کہ یہ پیشگوئی سال کے اندر اندر پوری ہو جائے گی۔ انہوں نے کہا اگر ایسا نہ ہوا تو آپ کو مرزا صاحب کا دعویٰ جھٹلانا ہوگا۔ میں نے کہا یہ تو کبھی نہیں ہو سکتا البتہ اپنے اجتہاد کو غلط سمجھ لوں گا۔ چنانچہ اس کے بعد ان دونوں نے مجھ سے اس میعاد کے متعلق تحریر لے لی اور چلے گئے۔

خدا تعالیٰ کی حکمت ہے کہ یہ تحریر انہوں نے اپنے پاس ہی رکھی اور کسی کو نہ دکھائی تھی کہ ان میں سے ایک شخص اس میعاد کے تیسرے مہینے مر گیا اور دوسرا ساتویں مہینے اس جہان سے کوچ کر گیا۔ اور ان کی وہ باتیں کہ ہم اس پیشگوئی کے میعاد کے اندر پورا نہ ہونے پر آپ کی گاؤں گاؤں بدنامی کریں گے خدا تعالیٰ نے پوری نہ ہونے دیں اور ان کے شر سے محفوظ رکھا۔ اور میری اجتہاد دی غلطی کے متعلق چشم پوشی فرمائی۔

## موضع نمل کا واقعہ

سیدنا حضرت مسیح موعود علیہ السلام کے زمانہ کی بات ہے کہ ایک دفعہ میں اور حضرت حافظ روشن علی صاحب اور مولوی غوث محمد صاحب اور حکیم علی احمد صاحب رضی اللہ عنہم ضلع کجرات کا تبلیغی دورہ کرتے ہوئے حافظ صاحب کے گاؤں موضع نمل تحصیل پھالیہ گئے۔ برسات کا موسم تھا اور آپ

کا گاؤں بالکل دریائے چناب کے پاس میل ڈیڑھ پر واقع تھا۔ رات جب ہم آپ کی بیٹھک میں سوئے تو مجھے خواب میں دکھایا گیا کہ آسمان پر سورج کے گرداگرد ایک ہالہ سا پڑ گیا ہے۔ اور سورج بالکل گرنے کے قریب ہے۔ جب میں اس خواب کی دہشت سے بیدار ہوا تو کیا دیکھتا ہوں کہ موسلا دھار بارش ہو رہی ہے اور بیٹھک کو چاروں طرف سے پانی نے گھیرا ہوا ہے۔ اسی وقت میں نے سب دوستوں کو جگایا اور باہر نکالا۔ خدا کی حکمت ہے کہ جب ہم سب دوست باہر آ گئے اور کچھ سامان بھی نکال لیا تو وہ بیٹھک دھڑام سے گر گئی۔ اس کے بعد ہم کوچہ سے ہو کر پاس ہی ایک ماچھی (سُتھ) کے مکان میں آ گئے۔ اتفاق کی بات ہے کہ یہاں پہنچتے ہی مجھے پھر غنودگی سی محسوس ہوئی اور ایک غیبی آواز آئی کہ یہاں سے بھی جلدی نکلو۔ چنانچہ جب ہم اس گھر سے نکلے تو وہ بھی سیلاب کی نظر ہو گیا۔ اس کے بعد ہم نے ایک مسجد میں پناہ لی تو وہاں جاتے ہی مجھے پھر نیند آ گئی تو خدا تعالیٰ کی طرف سے پھر حکم ملا کہ یہاں سے بھی جلدی نکلو۔ چنانچہ وہاں سے بھی ہم نکلے تو اس مسجد کی ایک دیوار گر گئی اور سیلاب کا پانی اس کے اندر امنڈ آیا۔ ادھر حضرت حافظ صاحبؒ نے جو اپنے گھر میں سوئے ہوئے تھے جب سیلاب کا زور اور بارش کا طوفان دیکھا تو لالٹین لے کر ہماری تلاش میں نکل پڑے اور ہمیں ڈھونڈ کر اپنے گھر لے گئے۔ آخر خدا خدا کر کے یہ رات گزری اور ہم تبلیغی لیکچر دے کر اپنے گاؤں واپس آ گئے۔ اور اس موقع پر حضرت اقدس سیدنا مسیح الموعود علیہ الصلوٰۃ والسلام کی اعجازی برکات اور معجزانہ حفاظت اور بار بار کی الہامی تحریک اور ملائکہ کی تائید کے ذریعے ہمیں خدا تعالیٰ نے محفوظ رکھنے کا عجیب نشان دکھایا۔

## موضع راجیکی کا واقعہ

میاں محمد الدین صاحب کشمیری جن سے میں نے سکندر نامہ تک فارسی کی تعلیم حاصل کی تھی۔ ان کے والد ماجد میاں کریم بخش صاحب تھے جو کشمیر سے کسی حادثہ کی بناء پر ہمارے گاؤں آ بیٹھے تھے اور یہیں ہمارے بزرگوں کی خدمت میں مستقل رہائش اختیار کر لی تھی۔ ایک دفعہ میاں محمد الدین صاحب کا چھوٹا بھائی میاں سلطان محمود سخت بیمار ہوا اور طبیبوں نے اس کی بیماری کو لا علاج قرار دے دیا تو اس کی بیوی مسماۃ زینب بی بی میرے پاس آئی۔ اور بڑی لجاجت سے دعا کے لئے کہا۔ اس وقت

اگرچہ میاں سلطان محمود کی عمر کوئی پچپن سال کے قریب تھی مگر اس کی بیوی کی درخواست پر میں نے دعا کی تو اللہ تعالیٰ نے مجھے بتایا کہ میاں سلطان محمود کی عمر اسی (۸۰) سال ہوگی۔ چنانچہ اس بشارت کے بعد اللہ تعالیٰ نے اسے صحت بھی دی اور اسی سال تک زندہ بھی رہا۔ الحمد للہ علیٰ ذالک

## عمر بی بی

میری احمدیت کے ابتدائی زمانہ میں جبکہ میری مخالفت بہت زوروں پر تھی اور مخالف لوگ میری عداوت میں طرح طرح کے شاخسانے کھڑے کرتے رہتے تھے۔ اس زمانہ میں موضع دھدرہ ہا کا ایک ماچھی (سٹھ) مستی اللہ دتا میری باتیں سن کر لوگوں کی مخالفت پر بہت افسوس کرتا تھا۔ اس نے ایک دن میری دعوت طعام کی اور مجھے اپنے گھر لے گیا میں نے اس کی بیوی عمر بی بی کو بھی احمدیت کی باتیں سنائیں۔ اس نے جب یہ باتیں سنیں تو کہنے لگی یہ تو بڑی اچھی اور بھلی باتیں ہیں، معلوم نہیں یہ لوگ کیوں ان باتوں کو بُرا سمجھتے ہیں۔ اس کے بعد اس نے اپنے جوان عمر لڑکوں کو بلایا اور انہیں نصیحت کی کہ دیکھو اگر تم میرے بچے ہو تو حضرت مرزا صاحب اور میاں غلام رسول صاحب کی کبھی مخالفت نہ کرنا۔ ان لڑکوں نے اور اس کے خاوند اللہ دتا نے جب اس کی یہ نصیحت سنی تو وہ کہنے لگے کہ ہم نے تو جب سے میاں صاحب کے منہ سے حضرت مرزا صاحب کی باتیں سنی ہیں مرزا صاحب کو بزرگ اور پاک انسان سمجھتے ہیں۔ خدا کی حکمت ہے کہ کچھ عرصہ بعد عمر بی بی بیمار ہو گئی اور اس نے اپنے لڑکے حسن محمد کو میری طرف کھلا بھیجا کہ میرا آخری وقت ہے آپ ضرور آئیں۔ چنانچہ میں یہ پیغام سنتے ہی موضع دھدرہ ہا پہنچا تو عمر بی بی کی حالت سکرات موت کی پائی۔ اس وقت مجھے اس کی ہمدردی اور احمدیت کی تائید یاد آئی تو دل بھر آیا اور میں نے دعا شروع کر دی ابھی دعا کرتے ہوئے کوئی دس منٹ ہی گزرے تھے کہ عمر بی بی نے آنکھیں کھول دیں اور مجھے کہنے لگی کہ میرا یہ آخری وقت ہے میرا جنازہ آپ نے پڑھانا ہوگا۔ پھر خاوند اور بیٹوں کو بھی مخاطب کر کے کہا کہ میرا جنازہ ان کے بغیر کسی سے نہ پڑھایا جائے۔ اس ہوش کے لحات میں میں نے اسے کہا کہ اگر تو پسند کرے تو میں تجھے کلمہ شریف کے معنی اور سورہ یسین سناؤں کہنے لگی کہ ہاں ضرور سنائیے۔ چنانچہ جب میں نے اسے کلمہ کے معنی اور خدا تعالیٰ کے احسانات کا ذکر سنایا تو وہ آبدیدہ ہو گئی۔ اس کے بعد جب میں سورہ یسین بھی سنا چکا تو کہنے لگی آپ مجھے اجازت دیں کہ میں اپنی لڑکی اور لڑکوں کو بھی مل لوں۔ میں

نے کہا بڑی خوشی سے مل لو۔ جب وہ اپنے بچوں سے مل چکی تو اس کے بعد پھر چارپائی پر لیٹ گئی اور کہنے لگی اب آپ سب مجھ سے کلمہ شریف سن لیں۔ چنانچہ دو تین مرتبہ اس نے کلمہ شریف کو دہرایا اور کہنے لگی آپ سب میرے کلمہ کے گواہ رہیں اور فوت ہو گئی۔ اس کے فوت ہونے کے بعد میں نے اس کا جنازہ پڑھایا تو اسی رات میں نے خواب میں دیکھا کہ وہ ہنستی ہوئی آئی ہے۔ میں نے پوچھا کہ عمر بی بی تیرا کیا حال ہے۔ کہنے لگی آخری وقت پر آپ کے آجانے سے اور کلمہ شریف کے معنے اور سورہ یسین سنانے اور دعا کرنے سے میں ایمان ساتھ لے آئی ہوں۔ یہ سن کر مجھے بے حد مسرت ہوئی اور میں بیدار ہو گیا۔ الحمد للہ علی ذالک

### اعجازِ احمدیت

فیضانِ ایزدی نے سیدنا حضرت مسیح موعود علیہ الصلوٰۃ والسلام کی بیعت راشدہ کے طفیل اور تبلیغِ احمدیت کی برکت سے میرے اندر ایک ایسی روحانی کیفیت پیدا کر دی تھی کہ بعض اوقات جو کلمہ بھی میں منہ سے نکالتا تھا اور مریضوں اور حاجتمندوں کے لئے دعا کرتا تھا مولیٰ کریم اسی وقت میرے معروضات کو شرفِ قبولت بخش کر لوگوں کی مشکل کشائی فرما دیتا تھا۔ چنانچہ ایک موقع پر جب میں موضع سعد اللہ پور گیا تو میں نے چوہدری اللہ داد صاحب کو جو چوہدری عبداللہ خاں نمبردار کے برادرزادہ تھے اور ابھی احمدیت سے مشرف نہ ہوئے تھے۔ مسجد کی ایک دیوار کے ساتھ بیٹھے ہوئے دیکھا کہ وہ بے طرح دمہ کے شدید دورے میں مبتلا تھے اور سخت تکلیف کی وجہ سے مڈھال ہو رہے تھے۔ میں نے وجہ دریافت کی تو انہوں نے بتایا کہ مجھے پچیس سال سے پرانا دمہ ہے جس کی وجہ سے زندگی دُبھر ہو گئی ہے۔ میں نے علاجِ معالجہ کی نسبت پوچھا تو انہوں نے کہا کہ دور دور کے قابلِ طبیبوں اور ڈاکٹروں سے علاج کروا چکا ہوں مگر انہوں نے اس بیماری کو موروثی اور مزمن ہونے کی وجہ سے لا علاج قرار دے دیا ہے۔ اس لئے میں اب اس کے علاج سے مایوس ہو چکا ہوں۔ میں نے کہا کہ آنحضرت صلی اللہ علیہ وسلم نے تو کسی بیماری کو لکل داءِ دواء **10** کے فرمان سے لا علاج قرار نہیں دیا۔ آپ اسے لا علاج سمجھ کر مایوس کیوں ہوتے ہیں۔ کہنے لگے کہ اب مایوسی کے سوا اور کیا چارہ ہے۔ میں نے کہا کہ ہمارا خدا تو فعال **لما یرید** ہے اور اس نے فرمایا ہے کہ لَا تَایْسُؤْا مِنْ رُوحِ اللّٰهِ مَا نَسَّ لَا یَایْسُ مِنْ رُوحِ اللّٰهِ اِلَّا الْقَوْمُ الْکَافِرُونَ **11**۔ یعنی یاس اور کفر تو اکٹھے ہو

سکتے ہیں لیکن ایمان اور یاس اکٹھے نہیں ہو سکتے۔ اس لئے آپ نا امید نہ ہوں اور ابھی پیالہ میں تھوڑا سا پانی منگائیں میں آپ کو دم کر دیتا ہوں۔ چنانچہ اسی وقت انہوں نے پانی منگایا اور میں نے خدا تعالیٰ کی صفت ثانی سے استفادہ کرتے ہوئے اتنی توجہ سے اس پانی پر دم کیا کہ مجھے خدا تعالیٰ کی اس صفت کے فیوض سورج کی کرنوں کی طرح اس پانی میں برستے ہوئے نظر آئے۔ اس وقت مجھے یقین ہو گیا کہ اب یہ پانی انضال ایزدی اور حضرت مسیح پاک علیہ السلام کی برکت سے مجسم شفا بن چکا ہے۔ چنانچہ جب میں نے یہ پانی چوہدری اللہ داد کو پلایا تو آن کی آن میں دمہ کا دورہ رک گیا اور پھر اس کے بعد کبھی انہیں یہ عارضہ نہیں ہوا حالانکہ اس واقعہ کے بعد چوہدری اللہ داد تقریباً پندرہ سولہ سال تک زندہ رہے۔ اس قسم کے نشانات سے اللہ تعالیٰ نے چوہدری صاحب موصوف کو احمدیت بھی نصیب فرمائی اور آپ خدا کے فضل سے مخلص اور مبلغ احمدی بن گئے۔ الحمد للہ علی ذالک

### دستِ غیب

ایسا ہی ایک موقع پر چوہدری اللہ داد صاحب نے مجھ سے دریافت کیا کہ یہ جو دستِ غیب کے متعلق مشہور ہے کہ بعض وظائف یا برکوں کی دعا سے انسان کی مالی امداد ہو جاتی ہے کیا یہ صحیح بات ہے۔ میں نے کہا کہ ہاں بعض خاص گھڑیوں میں جب انسان پر ایک خاص روحانی کیفیت طاری ہوتی ہے تو اس وقت کی اس کی تحریری یا تقریری دعا باذن اللہ یقیناً حاجت روائی کا موجب ہو جاتی ہے۔ میری یہ بات سن کر چوہدری اللہ داد کہنے لگے تو پھر آپ مجھے کوئی ایسی دعا یا عمل لکھ دیں جس سے میری مالی مشکلات دور ہو جائیں۔ میں نے کہا کہ اچھا اگر کسی دن کوئی خاص وقت اور گھڑی میسر آگئی تو انشاء اللہ میں آپ کو کوئی دعا لکھ دوں گا۔ چنانچہ ایک دن جب انضال ایزدی اور سیدنا حضرت مسیح موعود علیہ السلام کی برکت سے مجھے روحانی قوت کا احساس اور قوت مؤثرہ کی کیفیت کا جذبہ محسوس ہوا تو میں نے حسب وعدہ چوہدری اللہ داد کو ایک دعا لکھ دی جس کے الفاظ غالباً اللہم اکفنی بحلالک عن حرامک و اغثنی بفضلک عمن سواک تھے اور تلقین کی کہ وہ اس دعا کو ہمیشہ اپنے پاس رکھیں۔ چنانچہ انہوں نے اسی وقت اس دعا کو اپنی پگڑی کے ایک گوشہ میں باندھ کر محفوظ کر لیا۔ خدا کی حکمت ہے کہ میرے مولا کریم نے سیدنا حضرت مسیح موعود علیہ السلام کے طفیل اس وقت اس ماجیز

کی دعا کو ایسا قبول فرمایا کہ ایک سال تک چوہدری اللہ داد فیہی امداد اور مالی فتوحات کے کرشمے اور عجائبات ملاحظہ کرتے رہے۔ اس کے بعد سوء اتفاق سے یہ دعا چوہدری اللہ داد صاحب سے ضائع ہو گئی اور وہ دستِ غیب کا سلسلہ ختم ہو گیا۔

### دستِ شفاء

میں ایک دفعہ تبلیغ کی غرض سے موضع رجوع اور ہیلان تحصیل پھالیہ کی طرف گیا ہوا تھا کہ میرے ایک دوست چوہدری کرم داد ولد چوہدری راجہ خاں وڑائچ ساکن خوجیانوالی بعارضہ بخار بیمار ہو گئے اور بخار کی حالت میں انہیں سر درد کا ایسا شدید دورہ پڑا کہ آں موصوف نے اس کی شدت کی وجہ سے اپنا سر دیواروں سے ٹکراتا شروع کر دیا۔ ان کے گھر والوں نے جب ان کی یہاں گفتہ بہ حالت دیکھی تو انہوں نے اس علاقہ کے مشہور طبیب حکیم غلام حسین کو بطور معالج کے منگایا اور ساتھ ہی قرآن مجید کے بعض حقاظ کو دم کرنے کے لئے بلا بھیجا۔ چوہدری کرم داد کی حالت جب پھر بھی نہ سنبھلی تو ان کے اصرار پر ان کا بھائی چوہدری حسن محمد مجھے بلانے کے لئے موضع راجیکی سے ہو کر موضع رجوع اور پھر ہیلان پہنچا اور میرے پاس چوہدری کرم داد کی ساری کیفیت بیان کی۔ میں یہ سنتے ہی جب موضع خوجیانوالی پہنچا تو حکیم غلام حسین جو احمدیت کے متعلق کسی قدر مخالف اور معتزضانہ صورت میں باتیں کر رہا تھا مجھے دیکھتے ہی کہنے لگا کہ مولانا صاحب آپ بھی کٹر مرزائی ہیں اور یہ مرض بھی ہم اطباء کے نزدیک مایوس العلاج ہو چکا ہے۔ اب اگر آپ کوئی مرزا صاحب کی برکت کا معجزہ دکھائیں تو معلوم ہو کہ آپ کا مرزائی ہونا اور مرزا صاحب کا مہدی و مسیح ہونا کیا وزن رکھتا ہے۔ حکیم غلام حسین کا یہ کہنا تھا کہ اللہ تعالیٰ نے میرے اندر ایک بجلی کی سی رو چلا دی اور میں لوگوں میں سے گذر کر چوہدری کرم داد کے پاس پہنچا اور السلام علیکم کہا۔ انہوں نے جب میری آواز سنی تو کہنے لگے خدا کا شکر ہے کہ آپ تشریف لے آئے ہیں اب میں خدا کے فضل سے اچھا ہو جاؤں گا۔ چنانچہ اسی وقت میں نے ان کے بندھے ہوئے سر سے پٹکا اتارا اور اپنا ہاتھ ان کے ماتھے پر رکھا۔ ابھی کوئی دس منٹ ہی گزرے ہوں گے کہ ان کا بخار اور سر درد غائب ہو گیا۔ میں نے ان سے حالت دریافت کی تو کہنے لگے اب تو بالکل اچھا ہوں میں نے اسی وقت حکیم غلام حسین کو بلایا اور کہا اب آپ بھی مریض کو دیکھ لیں۔ چنانچہ حکیم غلام حسین نے جب چوہدری کرم داد کو بیٹھے ہوئے دیکھا اور اس کی نبض پر ہاتھ رکھا تو حیرت زدہ



ہو گیا۔ اور کہنے لگا کہ بھائی مان لیا ہے کہ مرزائی پکے جادوگر ہیں اور اس فن میں کمال رکھتے ہیں۔ اس کے بعد میں نے حکیم غلام حسین کو کہا کہ جس بات کو آپ نے حضرت مرزا صاحب کی صداقت کا معیار ٹھہرا کر معجزہ طلب کیا تھا اس کے متعلق اللہ تعالیٰ نے اس وقت آپ پر اتمام حجت کر دی ہے اور علمی رنگ میں تو پہلے بھی آپ بارہا سیدنا حضرت اقدس مسیح موعود علیہ الصلوٰۃ والسلام کے نشانات اور علامات ملاحظہ کر چکے ہیں اس لئے اب بھی اگر آپ نے احمدیت قبول کرنے سے اعراض کیا تو یاد رکھئے پھر آپ خدا تعالیٰ کے مواخذہ اور گرفت سے نہیں بچ سکیں گے۔ چنانچہ ایسا ہی ہوا اور وہ چند روز کے بعد اس دنیا سے کوچ کر کے حضرت مسیح موعود علیہ السلام کی سچائی کو اپنی موت سے ثابت کر گیا۔

### تاثیر دعا

موضع راجیکی میں ہمارا ایک حجام محمد الدین مائی رہتا تھا۔ اس کی شادی پر تقریباً بیس سال کا عرصہ گزر چکا تھا مگر اولاد کی نعمت سے محروم تھا۔ چونکہ اس کے گھرانے کو ہمارے چچا زاد بھائی حافظ غلام حسین صاحب اور ہمارے چچا صاحب حضرت میاں علم الدین صاحب کے ساتھ بے حد عقیدت تھی اس لئے یہ حجام اور اس کی بیوی مسماۃ سیداں اکثر ان دونوں بزرگوں کی خدمت میں حاضر ہوتے اور اولاد کے لئے دعائیں اور تعویذات کراتے رہتے تھے۔ ایک لمبا عرصہ کے بعد جب ان کی دعاؤں اور تعویذوں سے کوئی فائدہ حاصل نہ ہوا تو یہ لوگ اولاد سے مایوس ہو گئے۔ اس زمانہ میں اگرچہ احمدیت کی برکت سے اور سیدنا حضرت مسیح موعود علیہ السلام کے فیضان سے میری دعاؤں اور ان کے اثرات کا عام چرچا تھا۔ مگر علماء کے فتاویٰ تکفیر اور مقاطعہ کی وجہ سے ان لوگوں کو میرے پاس آنے کی جرأت نہیں ہوتی تھی۔ پھر محمد الدین حجام اور اس کی بیوی سیداں میرے پاس آنے سے اس وجہ سے بھی گریز کرتے تھے کہ اگر حافظ صاحب کو پتہ چل گیا تو وہ ناراض ہو جائیں گے۔ آخر ان میاں بیوی کی حالت یہاں تک پہنچی کہ ایک دن سیداں نے ان دونوں بزرگوں کی خدمت میں کہا کہ اگر لڑکا نہیں ہو سکتا تو نہ سہی میرے گھر میں لڑکی ہی پیدا ہو جائے یہی غنیمت ہے۔ تو ایک دن میرے چچا حضرت میاں علم الدین نے اس کو کہا کہ تم میاں غلام رسول کے پاس جاؤ اور اس سے دعا کراؤ کیونکہ خدا تعالیٰ اس کی دعائیں قبول بھی کرتا ہے اور پھر بذریعہ بشارات اسے اطلاع بھی دے دیتا ہے۔ سیداں نے جب یہ بات سنی تو اس نے کہا کہ میاں غلام رسول صاحب سے ایک تو مجھے شرم آتی

ہے اور دوسرے اگر حافظ صاحب کو معلوم ہو گیا تو وہ ضرور مجھے ڈانٹیں گے کہ تم نے اس مرزائی سے کیوں دعا کرائی ہے اس لئے میرے لئے آپ ہی انہیں دعا کے لئے فرمائیں اور میری سفارش بھی کر دیں۔ حضرت میاں صاحب نے فرمایا کہ میں بھی ان سے کہوں گا مگر تمہارا ان کے پاس جانا نہایت ضروری ہے۔ اس کے بعد حضرت میاں صاحب سیداں کو لے کر میرے پاس تشریف لائے اور یہ فرماتے ہوئے کہ اس نے بارہا مجھے آپ سے دعا کرانے کے لئے کہا ہے مجھے دعا کرنے کے لئے ارشاد فرمایا۔ میں نے کہا کہ آپ ایسے ولیوں اور حافظ صاحب ایسے بزرگوں کی موجودگی میں اسے میرے ایسے کافروں سے دعا کرانے کی کیا ضرورت ہے۔ سیداں نے کہا اگر مولویوں نے آپ پر کفر کا فتویٰ لگایا ہے تو اس میں ہمارا کیا قصور ہے اگر ہم آپ کو کافر سمجھتے تو آپ کی خدمت میں دعا کے لئے کیوں حاضر ہوتے۔ میں نے کہا اگر یہ بات ہے تو میری دعا تو احمدیت کی سچائی کے اظہار کے لئے ہو سکتی ہے تاکہ اس دعا کے ذریعہ آپ لوگوں پر اتمام حجت ہو جائے۔ اور اس موقع پر جبکہ تمہارے پیر اور بزرگ سالہا سال سے دعاؤں اور تعویذوں میں لگے ہوئے ہیں میری دعا کے نتائج کیسے واضح ہو سکتے ہیں۔ ہو سکتا ہے کہ مولا کریم سیدنا حضرت مسیح موعود علیہ السلام کی برکت سے اس ناچیز کی دعا کوسن کر تمہیں کوئی بچہ عطا فرمائے اور تم اسے بجائے حضرت مسیح موعود علیہ السلام کی صداقت کا نشان سمجھنے کے پھر انہی پیروں فقیروں کی دعا کا نتیجہ خیال کرنے لگ جاؤ۔ اس بات کوسن کر حضرت چچا علم الدین صاحب نے فرمایا کہ ہماری دعاؤں اور عملوں کے اثرات تو لوگ سالہا سال سے دیکھ چکے ہیں کہ ان سے کوئی فائدہ حاصل نہیں ہوا۔ اس لئے اگر تمہیں کسی اشتباہ کا خیال ہے تو ہم تمہیں اس قسم کی تحریر دینے کے لئے تیار ہیں جس میں اپنی دعاؤں اور عملیات کی ناکامی کا اقرار ہوگا۔ میں نے کہا اگر آپ اس بات کا اقرار کرتے ہیں تو پھر آج کی تاریخ سے ایک سال کے اندر اندر اگر سیداں اور محمد الدین کے ہاں کوئی بچہ یا بچی پیدا ہو تو وہ احمدیت کا نشان ہوگا۔ انہوں نے اس بات کو تسلیم کر لیا اور میں نے خدا کے حضور دعا شروع کر دی۔ خدا کی قدرت ہے کہ سال کے اندر ہی میرے خیر الراحمین خدا کی رحمت اور میرے مسیح قادیانی کی برکت سے اس حجام کے گھر لڑکی پیدا ہو گئی۔ گاؤں والوں نے اور گردنواح کے لوگوں نے جب اس نشان کو دیکھا کہ بعد شادی سالہا سال کے عرصہ کے بعد احمدیت کی برکت سے اس حجام کو خدا تعالیٰ نے اولاد دی ہے تو انگشت بدنداں ہو گئے۔ مگر پھر بھی یہ بد بخت لوگ احمدیت کے قریب نہ ہوئے۔ آخر جب اس لڑکی عمر چند سال کی ہوئی تو ان

لوگوں نے اس کرامت کو اپنے جث باطن اور انتہائی شرارت سے پھر اپنے پیروں کی طرف منسوب کرنا شروع کر دیا اور جابجا حافظ صاحب کا چرچا شروع ہو گیا۔ میں نے جب یہ حق پوشی کا مظاہرہ دیکھا تو مجھے بے حد تکلیف ہوئی اور میں نے اپنے چچا صاحب کی خدمت میں حاضر ہو کر کہا کہ یہ کیا معاملہ ہے آپ نے فرمایا کہ میں تو مانتا ہوں کہ یہ آپ کی متحد یا نہ دعاؤں کا نشان ہے مگر یہ جہلاء کا طبقہ احمدیت کے انتہائی بغض و عناد کی وجہ سے اسے حافظ غلام حسین کا کرشمہ اور معجزہ قرار دے رہا ہے۔ ایسا ہی میں نے سیداں سے کہا کہ تم نے احمدیت کا ایک نشان دیکھا ہے اور پھر اس کے خلاف ان لوگوں کی باتیں بھی سنی ہیں مگر تو نے سچی کو اسی کو چھپایا ہے اس لئے میں احمدیت کی غیرت کی وجہ سے اب یہ کہتا ہوں کہ اگر اس لڑکی کے بعد بھی تیرے یہاں کوئی اولاد پیدا ہوئی تو یہ سمجھنا کہ یہ لڑکی میری دعا سے پیدا نہیں ہوئی بلکہ کسی غیر احمدی کی دعا سے پیدا ہوئی ہے اور پھر اگر یہ لڑکی آج کے دن سے ایک سال تک زندہ رہی تو پھر بھی یہی سمجھنا کہ یہ میری دعا کا نتیجہ نہیں بلکہ کسی غیر احمدی کی دعا کا نتیجہ ہے۔ پس اب احمدی اور غیر احمدی کی دعا میں یہی ایک ماہہ الاتیاز ہے۔ خدا کی قدرت ہے کہ سیداں میری یہ بات سن کر گھر پہنچی ہی تھی کہ اس کی یہ لڑکی بیمار ہو گئی اور پھر ایک سال کے اندر اندر فوت ہو گئی اور اس کے بعد دونوں میاں بیوی بغیر اولاد کے ہی اس دنیا سے کوچ کر گئے۔ فاعتبروا یا اولی الابصار۔

## کرشمہ قدرت

سیدنا حضرت مسیح موعود علیہ الصلوٰۃ والسلام کے عہد ہمایوں میں جب غیر احمدیوں کے ہمراہ نماز پڑھنے سے جماعت احمدیہ کو ممانعت ہو گئی اور ہم نے مسجد میں علیحدہ نماز پڑھنی شروع کر دی تو غیر احمدیوں نے میری ذات کو تفرقہ کا موجب سمجھتے ہوئے میری بے حد مخالفت کی۔ چنانچہ انہی مخالفت کے ایام میں یہ واقعہ رونما ہوا کہ موضع سعد اللہ پور میں ارائیں قوم کے دو بھائی مہر شرف دین اور مہر غلام محمد جو بڑے بارسوخ آدمی تھے ان میں سے مہر غلام محمد جو خوبصورت اور پہلوان اور جوان تھا اس نے دوسری شادی کرنے کے لئے ارائیں قوم کی ایک بیوہ لڑکی کے رشتہ کے متعلق اس کی والدہ اور بھائیوں کو بار بار تحریک کی۔ مگر انہوں نے سوتا پے کی وجہ سے یا کسی اور بناء پر اس لڑکی کا رشتہ دینے سے انکار کر دیا۔ مہر غلام محمد نے جب اپنی کوشش کو ناکام ہوتے ہوئے دیکھا تو

دوروزدیک کے بعض رشتہ داروں سے تحریک کروائی لیکن پھر بھی یہ قیل منڈھے نہ چڑھی اور لڑکی والوں نے صاف انکار کر دیا۔ مہر غلام محمد نے جب یہ محرومی دیکھی تو اس نے ملتان سے لے کر راولپنڈی تک کے تمام سجادہ نشینوں اور پیروں فقیروں سے تعویذات اور عملیات اور دعائیں کرانا شروع کر دیں۔ یہاں تک کہ جب اسی دوڑ و دھوپ میں سات سال کا عرصہ گزر گیا اور پیروں فقیروں کے عملیات اور دعاؤں کا کوئی نتیجہ نہ نکلا تو وہ بے حد مایوس ہو گیا۔ اسی دوران میں جب میں ایک دن موضع سعد اللہ پور کی مسجد میں عام غیر احمدیوں کو احمدیت کی تبلیغ کر رہا تھا تو مہر غلام محمد کا ایک حمایتی کہنے لگا کہ اس زمانہ میں مسیح اور مہدی ہونے کا دعویٰ تو لوگ کرتے ہیں مگر نور اور یمن کسی میں نہیں پایا جاتا۔ میں نے اسے سمجھایا کہ نور اور یمن اور معجزات تو ہمیشہ سے خدا تعالیٰ کے انبیاء اور اولیاء دکھاتے چلے آئے ہیں مگر دشمنوں کی اندھی آنکھیں انہیں دیکھنے سے قاصر رہی ہیں۔ چنانچہ آنحضرت صلی اللہ علیہ وسلم نے ہزاروں لاکھوں نور اور یمن سے بھرے ہوئے معجزات دنیا کو دکھائے مگر کفار مکہ نے پھر بھی کہا کہ لَوْلَا اَنْزَلَ عَلَيْهِ آيَةٌ 12۔ کہ کاش اس پر کوئی نشان ہی خدا کی طرف سے اتارا جاتا۔ مگر خدا تعالیٰ اس کے جواب میں فرماتا ہے مَا سَأَلْتِهِمْ مِنْ آيَةٍ اِلَّا كَانُوا عَنْهَا مُعْرِضِينَ 13۔ کہ جب بھی خدا کے نشانوں میں سے کوئی نشان کافروں کو دکھایا گیا انہوں نے اس سے اعراض ہی کیا ہے۔ ایسا ہی فی زمانہ سیدنا حضرت مسیح موعود علیہ الصلوٰۃ والسلام نے بھی ہزاروں اور لاکھوں نشانات منکروں کو دکھائے ہیں اور ماننے والی سعید روحوں نے ان کو دیکھ کر حضرت اقدس علیہ السلام کی بیعت بھی کر لی ہے۔ مگر دشمن اب بھی اسی طرح لَوْلَا اَنْزَلَ عَلَيْهِ آيَةٌ کے الفاظ کو دہرا رہے ہیں۔ میری یہ بات سن کر اسی غیر احمدی نے کہا کہ مہر غلام محمد سات سال سے ایک بیوہ عورت کے لئے ملتان سے لے کر راولپنڈی تک پیروں فقیروں اور عالموں کے پاس ٹھوکریں کھا رہا ہے مگر آج تک اس کی حاجت روائی نہیں ہوئی۔ اب آپ ہی بتائیے کہ جب مہر غلام محمد کی اتنی سی گنتی نہیں سلجھ سکی تو مہدی و مسیح ہونے کا دعویٰ کس کام کا ہے۔ میں نے کہا ہم تو جب ہی اس اعتراض کو صحیح مان سکتے ہیں کہ مہر غلام محمد نے ہمارے سید و مولا مسیح قادیانی علیہ الصلوٰۃ والسلام سے کسی امر کے متعلق دعا کروائی ہو اور وہ پوری نہ ہوئی ہو۔ ورنہ اس صورت میں تو ہم پر اعتراض نہیں آتا بلکہ آپ کے غیر احمدی پیروں اور فقیروں اور مرشدوں پر آتا ہے۔ وہ غیر احمدی کہنے لگا اچھا اگر مہر غلام محمد مرزا

صاحب کے پاس نہیں گیا تو کیا ہوا آپ جو مرزا صاحب کے مرید یہاں موجود ہیں آپ ہی کوئی کرشمہ دکھائیں۔ میں نے کہا کہ مجھے تو کسی اعجاز نمائی کا دعویٰ نہیں میں تو سیدنا حضرت مسیح موعود علیہ السلام کے خادموں میں سے ایک مایہ ناز آدمی ہوں۔ البتہ مہر غلام محمد اگر مجھ سے اس امر کی عقدہ کشائی کی درخواست کرے گا تو احمدیت کی تبلیغ کی غرض سے اور اتمام حجت کے لئے میں ضرور اس معاملہ میں دعا کروں گا۔ ان لوگوں نے جب میری یہ بات سنی تو مہر غلام محمد کو میری طرف بھیجا۔ اس نے آتے ہی اپنی تمام داستان ماکامی کی روند اوسنائی اور ان پیروں فقیروں کے عملیات کی ماکامی کا ذکر کیا اور بتایا کہ جب بھی میں ان لوگوں کی ہدایت کے مطابق تعویذ لے کر لڑکی والے کوچہ سے گزرا ہوں تو ہمیشہ ہی مجھے اس لڑکی نے اور اس کے خاندان والوں نے انتہائی طور پر ذلیل کیا ہے اور گالیاں دی ہیں۔ اس لئے اب میں سمجھ گیا ہوں کہ ان پیروں فقیروں میں کوئی تاثیر اور یمن باقی نہیں رہا۔ میں نے کہا اچھا اب میں ایک عمل بتاتا ہوں اگر اس کی تاثیر سے یہ لڑکی اور اس کی ماں خود تمہارے پاس پہنچیں اور نکاح کی درخواست کریں تو سمجھنا یہ احمدیت کی برکت ہے اور ہماری صداقت کا ایک نشان ہے۔ چنانچہ اس کے بعد میں نے اسے ایک روحانی عمل بتایا۔ خدا کی حکمت ہے کہ مہر غلام محمد نے وہ عمل شروع کیا اور جلد ہی وہ لڑکی اور اس کی ماں گھر سے نکلیں اور مہر غلام محمد کو گاؤں میں تلاش کرتی ہوئیں اس کے پیچھے جنگل میں پہنچیں اور نہایت زاری کے ساتھ کہنے لگیں کہ آپ ہم دونوں میں سے جس کے ساتھ چاہیں شادی کر لیں ہم راضی ہیں۔ چنانچہ اسی وقت وہ مہر غلام محمد کو اپنے ساتھ گھر لے آئیں اور دن کے گیارہ بجے کے قریب اس لڑکی کے ساتھ مہر غلام محمد کا عقد (نکاح) ہو گیا۔ اس کرشمہ قدرت کا ظاہر ہونا تھا کہ اس گاؤں کے مردوزن اور گردنواح کے لوگ حیرت زدہ ہو گئے اور مہر شرف دین اور مہر غلام محمد اور ان کے گھرانے کے افراد نے احمدیت کو قبول کر لیا اور سیدنا حضرت مسیح موعود علیہ السلام پر آپ کی اس اعجازی برکت کا مشاہدہ کر کے ایمان لے آئے۔ الحمد للہ علی ذالک

## دعائے مستجاب

مثنوی مولانا روم علیہ الرحمۃ کی تعلیم کے دوران میں جب میں موضع کولہکی میں اقامت گزریں

تھا۔ تو ان دنوں میں اکثر صوم الوصال کے روزے رکھا کرتا تھا۔ ایک دن روزے کی وجہ سے مجھے دودھ پینے کی خواہش محسوس ہوئی تو اسی وقت موضع مذکورہ کا ایک زمیندار مسمی اللہ دتا میرے لئے دودھ کا ایک بدھنا لے آیا۔ اور اسی طرح تقریباً ہفتہ بھر وہ کسی تحریک کے بغیر ہی میری خدمت کرتا رہا۔ چونکہ اس سے قبل میری اس شخص سے کوئی شناسائی نہ تھی۔ اس لئے میں نے ایک روز اس سے اس مدارات کا سبب پوچھا تو اس نے بتایا کہ آپ چونکہ راجیکی والے بزرگوں کی اولاد سے ہیں اور پھر ہر روز آٹھ پہرہ روزہ رکھتے ہیں اس لئے مجھے خیال آیا کہ میں آپ ایسے بزرگوں کی کوئی خدمت کروں۔ میں نے کہا کہ اگر آج تم اس خدمتگذاری کی اصل وجہ بیان نہیں کرو گے تو میں یہ دودھ ہرگز نہیں پیوں گا۔ وہ کہنے لگا یہ خدمت تو میں فقط ثواب کے حصول کی غرض سے بجالا رہا ہوں۔ مگر ویسے آپ کی دعاؤں کا ضرور حاجتمند ہوں۔ کیونکہ میرے سات بچے بڑے خوبصورت پیدا ہوئے تھے۔ مگر ان میں سے ہر ایک سال دو سال کی عمر پا کر فوت ہو گیا ہے۔ ان بچوں کے متواتر فوت ہو جانے کی وجہ سے بعض لوگ کہتے ہیں کہ یہ اٹھرا کا مرض ہے۔ مگر بعض لوگوں کا خیال ہے کہ یہ مصیبت کسی جادو کے نتیجے میں آئی ہے یا کسی بزرگ کی سوءادبی کی سزا ہے۔ اس لئے اب اس کو ٹلانے کے لئے کسی ایسے کامل فقیر کی ضرورت ہے جو نوشتہ قسمت کو بدل دے۔ جب اس نے لوگوں کی اس قسم کی باتیں سنائیں اور چند دن کے بعد اس کا آخری لڑکا بھی فوت ہو گیا تو وہ پھر میرے پاس آیا اور کہنے لگا کہ آپ میرے لئے دعا فرمائیں کہ خدا تعالیٰ مجھ گنہگار کو بخشے اور آئندہ ان صدمات سے محفوظ رکھے۔ میں نے جب اس کی یہ دست بستہ التجائیں سنیں تو میرا دل اس کی حالت پر پکھل گیا اور میں نے اسے کہا کہ میں انشاء اللہ تمہارے لئے دعا کروں گا اور جب تک میرا مولا کریم تمہارے بارہ میں میری تسلی نہ فرماوے میں انشاء اللہ دعا کا سلسلہ جاری رکھوں گا۔ چنانچہ اس کے بعد متواتر ایک عرصہ تک جب میں نے اس کے لئے دعا کی تو آخر خیر الرامین خدا نے مجھے یہ بشارت دی اور مجھے مطمئن فرمایا کہ اب اللہ دتا کا کوئی بچہ بچپن میں فوت نہیں ہوگا۔ چنانچہ میں نے یہ بشارت قبل از وقت اللہ دتا اور بعض دوستوں کو اس وقت سنا دی اور اس کے بعد جیسا کہ مولا کریم نے فرمایا تھا اس کے یہاں دو لڑکے اور ایک لڑکی پیدا ہوئی جو خدا کے فضل سے بڑے ہوئے اور اب صاحب اولاد بھی ہیں۔

الحمد لله على ذلك

## دیگر

ایسای موضع مذکور میں ایک دفعہ چوہدری اللہ داؤد خاں ولد چوہدری عالم خاں صاحب کا تین چار سال کا بچہ شدید بیمار ہو گیا اور اس کی حالت مایوس العلاج ہو گئی۔ اس وقت چوہدری اللہ داؤد خاں نے مجھے بلا کر وہ بچہ دکھایا (وہ بچہ بالکل مُشتِ استخوان نظر آتا تھا) اور دعا کی درخواست کی۔ میں نے اس وقت دعا بھی کی اور ایک نسخہ بھی بتایا جو اسے استعمال کرایا گیا۔ اس کے بعد میں نے چوہدری اللہ داؤد خاں سے کہا کہ جب میں سال کے بعد آؤں گا تو یہ لڑکا اتنا تندرست ہوگا کہ میں اسے پہچان بھی نہ سکوں گا۔ چنانچہ خدا تعالیٰ کے فضل سے ایسای وقوع میں آیا۔

## دیگر

ایسای موضع مذکور میں چوہدری محمد الدین جو نہایت ہی مخلص احمدی تھے انہوں نے مجھے اپنے لڑکے چوہدری محمد نواب کے متعلق کہا کہ اس کے پہلے بچے فوت ہو چکے ہیں اور اب کافی عرصہ سے اس کے گھر کوئی اولاد نہیں ہوئی۔ اس لئے آپ دعا فرمائیں کہ اللہ تعالیٰ اسے اولاد دے۔ میں نے اس کے متعلق بھی دعا کی اور خدا تعالیٰ سے خبر پا کر کہا کہ میں جب دوبارہ آؤں گا تو خدا کے فضل سے محمد نواب کے یہاں لڑکا کھیلتا ہوگا۔

اس کے فضلوں کی بات ہے کہ جب میں دوسرے یا تیسرے سال موضع کو لہکی آیا تو چوہدری اللہ داؤد خاں نے مجھے ایک بالکل تندرست لڑکا دکھایا اور کہا کہ آپ نے پہچانا ہے کہ یہ لڑکا کون ہے میں نے کہا معلوم نہیں کہنے لگے یہ وہی لڑکا تو ہے جس کے متعلق آپ نے دعا فرمائی تھی اور کہا تھا کہ میں جب دوبارہ کو لہکی آؤں گا تو اسے پہچان بھی نہ سکوں گا۔ اس کے بعد چوہدری محمد الدین آئے اور مجھے اپنے یہاں لے گئے جب میں وہاں پہنچا تو انہوں نے مجھے اپنا پوتا دکھایا جس کے متعلق میں انہیں ایک دو سال پہلے خوشخبری سنا چکا تھا۔ الحمد للہ علی ذالک

## علاج بے روزگاری

موضع مذکور کی ایک احمدی خاتون جو بعد میں ہجرت کر کے قادیان مقدس چلی گئی تھی۔ اس نے

ایک دفعہ مجھے خط لکھا کہ میرے دولڑکے باوجود اچھی تعلیم رکھنے کے ابھی تک بیکار ہیں آپ ان کے لئے دعا فرمائیں کہ اللہ تعالیٰ ان کے لئے کوئی روزگار کی صورت پیدا کر دے۔ چونکہ میں اس خاتون کے خسر کا احسان مند تھا۔ اس لئے میں نے اس کے لڑکوں کے لئے متواتر کئی روز تک دعا کی یہاں تک کہ اللہ تعالیٰ کی طرف سے رویا کے ذریعہ مجھے بتایا گیا کہ اگر اس کے لڑکے تین لاکھ مرتبہ درود شریف کا ورد کریں گے تو ان کی تین سو روپیہ تنخواہ لگ جائے گی اور اگر ڈیڑھ لاکھ مرتبہ درود شریف کا ورد کریں گے تو ڈیڑھ سو روپیہ ان کی تنخواہ لگ جائے گی۔ چنانچہ میں نے اسی دن اس رویا کی اطلاع اس کو دے دی تھی۔ معلوم نہیں کہ اس کے لڑکوں نے یہ عمل کیا تھا یا نہیں۔

### ایک لطیفہ

موضع کولیکی کی رہائش کے دوران میں وہاں کے دوستوں میں چوہدری محمد الدین، چوہدری شمس الدین، چوہدری قاسم الدین، نمبردار، چوہدری امام بخش، چوہدری غلام محمد ولد بہرام، چوہدری ولی محمد، میاں قطب الدین، میاں امام الدین بڑھئی، میاں خوشی محمد، پیر شمس الدین، پیر غلام غوث وغیرہم اکثر احباب مجھ سے محبت رکھتے تھے اور میرے پاس ملاقات کے لئے آتے رہتے تھے۔ الحمد للہ کہ بعد میں ان دوستوں میں سے اکثر دوست میری اور مولوی امام الدین صاحب کی تبلیغ سے احمدی ہو گئے تھے۔

ان دنوں چونکہ میری عمر بھی کوئی سترہ اٹھارہ سال کی تھی اس لئے ان دوستوں میں کئی نوجوان دوست میرے تعلق کی وجہ سے رات کو عموماً میرے پاس ہی مسجد کے ایک حجرہ میں سو جایا کرتے تھے۔ اور چوہدری ولی محمد اور چوہدری قاسم الدین نمبردار تو اکثر رات گئے تک میرے پاس ہی بیٹھے رہتے تھے۔ چوہدری ولی محمد چونکہ بالکل عنفوان شباب میں تھا اس لئے وہ کئی دفعہ مجھے اپنے معاشقہ کی داستان سنا کر اپنی محرومی کا ذکر کرتا رہتا تھا اور بار بار مجھ سے دعا کے لئے بھی درخواست کرتا تھا۔ میں اس کے جواب میں اُسے اکثر مولانا روم کا یہ شعر سنا کر کہ۔

ایں نہ عشق است آنکہ بامردم بود

ایں فساد خوردن گندم بود



یہ سمجھایا کرتا تھا کہ عشق مجازی دراصل نفسانی جوش اور جنسی رجحان کا نام ہے جو پُر خوری اور فارغ البالی کے نتیجے میں پیدا ہوتا ہے اور اصل محبت اور عشق وہی ہے جو انسان وَالَّذِينَ آمَنُوا اَشَدُّ حُبًّا لِلّٰہ 14 کے مطابق اللہ تعالیٰ سے استوار کرے۔ اسی طرح سمجھاتے ہوئے میں نے ایک دن ولی محمد سے کہا کہ تمہارا عشق تو ایسا ہے کہ اگر تمہیں ایک مرتبہ بخار چڑھے اور سر میں درد شروع ہو جائے تو یہ عشق اسی وقت کا نور ہو جائے گا۔ ولی محمد کہنے لگا ایسا ہرگز نہیں ہو سکتا۔ بھلا وہ عشق جو میری ہڈیوں اور جسم کے ذرے ذرے میں سا چکا ہے وہ درد اور بخار کو کیا سمجھتا ہے۔ آپ بے شک اس کا تجربہ کر کے دیکھ لیں۔ میں نے کہا تجربہ کرنا بھی کوئی ناممکن نہیں۔ خدا چاہے تو تمہارے اندر سے ہی اس کا سامان پیدا کر دے۔ خدا کی حکمت ہے کہ ولی محمد میرے پاس سے گیا تو گھر پہنچتے ہی اسے شدید بخار اور سر درد شروع ہو گیا۔ جب اس کی علالت پر تین دن گزر چکے اور وہ اپنے گھر سے باہر نہیں نکلا تو میں نے خیال کیا کہ شاید وہ گاؤں سے باہر کسی اور گاؤں میں کام کے لئے چلا گیا ہے۔ اتنے میں اس کی والدہ اور ہمیشہ کیے بعد دیگرے میرے پاس آئیں اور ولی محمد کے متعلق بتایا کہ اسے تین روز سے شدید بخار اور سر درد ہے اور وہ آپ کو یاد کر رہا ہے۔ میں نے اسے کہلا بھیجا کہ مجھے وہاں آنے کی چنداں ضرورت نہیں تم اپنا مدعا کہلا بھیجو۔ اس کی والدہ اور ہمیشہ نے جب میرا یہ پیغام دیا تو کہنے لگا اگر وہ اب نہیں آتے تو کیا میرے جنازہ پر آئیں گے۔ پھر اپنے والد اور بھائیوں کے ذریعے کہلا بھیجا کہ مجھے مرنے سے پہلے ایک مرتبہ اپنا منہ ضرور دکھا جاؤ۔ چنانچہ میں ان کے اصرار پر ان کے گھر پہنچا اور ولی محمد سے دریافت کیا کہ کہیے اب حالت کیسی ہے۔ کہنے لگا اب تو آپ یہ دعا کریں کہ اللہ تعالیٰ مجھے اس بیماری سے نجات دے دے۔ میں نے کہا تو کیا اب یہ دعا نہ کروں کہ تمہارے جذبہ محبت کی تسکین ہو جائے۔ کہنے لگا کہ جان سکھ جہان سکھ، اس وقت تو آپ میری صحت کے لئے دعا فرمائیں مجھے اور کسی چیز کی ضرورت نہیں۔ میں نے کہا دعا تو کروں گا مگر اس شرط پر کہ تم آئندہ میرے سامنے کبھی اپنے معاشقہ کا ذکر نہ کرنا۔ ولی محمد کہنے لگا آپ میرا گناہ معاف فرمائیں آئندہ میری توبہ! میری توبہ! چنانچہ اسی وقت میں نے دعا کے لئے ہاتھ اٹھائے اور سب حاضرین کو بھی دعا کی تحریک کی۔ مجھے دعا کرتے ہوئے ابھی کوئی آدھ گھنٹہ ہوا تھا کہ ولی محمد خدا کے فضل سے رو بصحت ہونا شروع ہو گیا اور جلدی بالکل تندرست ہو گیا۔

اس کے بعد چوہدری ولی محمد جب مجھ سے ملتے تو کہتے آپ نے مجھے مجبور کر کے توبہ کرائی ہے

اور یہ سرور و اور بخار تو آپ کی بددعا سے ہوا۔ میں نے کہا بددعا دینا تو مومن کا شیوہ نہیں ہے البتہ خدا تعالیٰ کسی کی ہدایت کا سامان محض اپنی رحمت سے پیدا کر دیتا ہے۔ جیسے بعض چور اور ڈاکو چوری اور ڈاکے کے لئے تیار ہوں تو اس گناہ اور معصیت کے ارادہ پر کسی سانپ کے ڈسنے سے رُک جائیں یا فالج یا کسی دوسری شدید بیماری کے باعث گناہ سے بچ جائیں۔ پس دراصل غسلی اَنْ تَكْرَهُوا شَيْنًا وَهُوَ خَيْرٌ لَّكُمْ<sup>15</sup> کے فرمان کے مطابق بعض دفعہ ماکو اور واتعات اپنے اندر بلحاظ نتیجہ کے خیر کی صورت بھی کر سکتے ہیں۔

وَاٰخِرُ كَلِمٰتُنَا حَمْدٌ وَشُكْرٌ لِّرَبِّ مُحْسِنٍ ذِی الْاَمْتِنَانِ

خاتمہ

حیات قدسی حصہ اول

## حواله جات

- 1- صحيح البخارى كتاب البيوع باب قتل الخنزير - صحيح البخارى كتاب احاديث الانبياء باب نزول عيسى ابن مريم -
- 2- تفسير الكبير لامام الفخر الدين الرازى . تفسير سورة الفاتحه القسم الثانى . الفصل الاول .
- 3- ازالة اوهام - روحاني خزائن جلد ٣ ص ١٨٠
- 4- الشعراء : ٢
- 5- ابجد العلوم الجزء الثانى ص ٣٤٣
- 6- الاسراء : ٢٥
- 7- القمر : ١٦
- 8- الملك : ٢٦
- 9- الملك : ٢٤
- 10- سنن ابوداؤد كتاب الطب باب فى الادوية المكروهة .
- 11- يوسف : ٨٨
- 12- العنكبوت : ٥١
- 13- الانعام : ٥
- 14- البقره : ١٦٦
- 15- البقره : ٢١٤



بسم اللہ الرحمن الرحیم نحمدہ و نصلی علی رسولہ الکریم  
و علی عبدہ المسیح الموعود

# حیات قدسی

حصہ دوم


جس کا دوسرا نام

المقالات القدسیہ فی

البرکات الاحمدیہ

ہے

شائع کردہ: سیٹھ علی محمد اے الہ دین ایم۔ اے سکندر آباد دکن یکم ستمبر ۱۹۵۱ء



## عرض حال

حیات قدسی یعنی سوانح حیات حضرت مولانا غلام رسول صاحب فاضل راجیکی مبلغ سلسلہ عالیہ احمدیہ کا پہلا حصہ ماہ جنوری ۱۹۵۱ء میں شائع ہوا تھا۔ خدا تعالیٰ کے فضل سے اس میں تحریر کردہ حالات بہت سے احباب کے لئے باعث دلچسپی اور ازدیاد ایمان ہوئے اور قمر الانبیاء حضرت صاحبزادہ مرزا بشیر احمد صاحب ایم۔ اے مدظلہ العالی نے اس کے متعلق بعد ملاحظہ اپنے ایک خط بنام مکرم مولوی برکات احمد صاحب بی۔ اے میں تحریر فرمایا کہ:-

”واقعات بہت دلچسپ ہیں اور جماعت میں روحانیت اور تصوف کی چاشنی پیدا کرنے کیلئے خدا کے فضل سے بہت مفید ہو سکتے ہیں۔ یہ کتاب اس انداز کی ہے کہ جیسا کہ حضرت خلیفہ اول رضی اللہ عنہ نے اکبر خاں صاحب نجیب آبادی کو اپنے سوانح املاء کرائے تھے۔“

”حیات قدسی“ کا دوسرا حصہ اب شائع کیا جا رہا ہے۔ یہ حالات بھی حضرت مولوی صاحب نے خود بیان کئے ہیں۔ اور مکرم مولوی مصلح الدین صاحب مولوی فاضل ابن حضرت مولوی صاحب موصوف نے مرتب کئے ہیں۔ خدا تعالیٰ کتاب کے اس حصہ کو بھی سلسلہ کیلئے مفید اور بابرکت کرے اور بقیہ حصص کی تکمیل و اشاعت کی بھی توفیق عطا فرمائے۔

خاکسار

(سیٹھ) علی محمد۔ اے الہ دین

سکندر آباد۔ دکن





بسم اللہ الرحمن الرحیم

## بیعت روحانی

قادیان مقدس میں جب میں سیدنا حضرت اقدس مسیح موعود علیہ الصلوٰۃ والسلام کی بیعتِ راشدہ سے مشرف ہوا تو حضور اقدس علیہ السلام نے ازراہ نصیحت فرمایا کہ نمازوں کو سنوار کر پڑھنا چاہئے اور مسنونہ دعاؤں کے علاوہ اپنی مادری زبان میں بھی دعا کرنی چاہیئے۔ مولوی امام الدین صاحب رضی اللہ تعالیٰ عنہ نے عرض کیا کہ حضور کیا مادری زبان میں دعا کرنے سے نماز ٹوٹ تو نہ جائے گی؟ حضور اقدس فدائے نفسی علیہ الصلوٰۃ والسلام نے فرمایا نماز ٹوٹی ہوئی تو پہلے ہی ہے ہم نے تو نماز جوڑنے کے لئے یہ بات کہی ہے۔ اس کے بعد حضرت اقدس علیہ الصلوٰۃ والسلام نے ہمیں کثرت سے درود شریف اور استغفار پڑھنے کا ارشاد فرمایا۔ مجھے ایک عرصہ تک درود و استغفار کی کثرت کے متعلق خلجان رہا کہ کثرت سے نہ معلوم کتنی تعداد مراد ہے۔ تب سیدنا حضرت مسیح موعود علیہ الصلوٰۃ والسلام مجھے بحالت کشفی ملے اور میری بیعت لی اور فرمایا کہو استغفر اللہ ربی من کل ذنب و اتوب الیہ۔  
مائتہ مرۃ۔

یعنی سو مرتبہ استغفار پڑھو۔ اس سے مجھے معلوم ہو گیا کہ کثرت سے مراد عام حالات میں کم از کم سو مرتبہ استغفار کا ورد ہے۔ واللہ اعلم بالصواب

## تعلیمِ قرآن مجید

انہی ایام مبارکہ میں میں نے خواب میں دیکھا کہ ایک اونچا سا درخت ہے جس کے نیچے سے لے کر اوپر تک تمام قرآن مجید لکھا ہوا ہے اور میں ایک فیہی تحریک کے ماتحت اس درخت پر چڑھتا اور قرآن مجید پڑھتا جاتا ہوں یہاں تک کہ جب میں نے اس درخت کی چوٹی پر پہنچ کر تمام قرآن مجید ختم کر لیا تو پھر میں نے لوگوں کو اس کی طرف دعوت دینا شروع کر دیا۔ الحمد للہ علی ذالک

## تفسیر قرآن مجید

اس کے کچھ عرصہ بعد میں نے خواب میں دیکھا کہ میرے سامنے ایک کتاب ہے۔ جسے میں

کھولتا ہوں تو وہ مشرق سے مغرب تک پھیل جاتی ہے اور جب بند کرتا ہوں تو وہ زمین سے آسمان تک پہنچتی ہے مجھے بتایا گیا کہ یہ قرآن مجید کی تفسیر ہے۔ چنانچہ میں نے اسے پڑھنا شروع کیا اور پڑھتے پڑھتے بیدار ہو گیا۔ الحمد للہ علیٰ ذالک

## تین سطریں

ایسا ہی ایک مرتبہ میں نے سیدنا حضرت اقدس علیہ الصلوٰۃ والسلام کے عہد مبارک میں بحالت کشف دیکھا کہ ایک فرشتہ میرے جد امجد حضرت میاں نور صاحب چنابی علیہ الرحمۃ کی شکل میں ظاہر ہوا اور مجھ سے کہنے لگا کہ اگر آپ عربی علوم بھی حاصل کر لیتے تو اچھا ہوتا۔ میں نے کہا کہ وہ رسمی علوم جن کی تحصیل علماء کرتے ہیں ان سے تو مجھے نفرت ہے۔ تب اس نے اپنی بغل سے ایک رسالہ نکال کر میرے سامنے رکھا اور مجھے پڑھنے کو کہا جب میں تین سطریں پڑھ چکا تو اس فرشتہ نے وہ رسالہ اٹھا لیا اور فرمایا:-

”تیرے لئے تین سطریں ہی کافی ہیں“

اس کشف کی تعبیر مجھے یہ معلوم ہوئی کہ ان تین سطروں سے مراد سیدنا حضرت مسیح موعود علیہ الصلوٰۃ والسلام، حضرت خلیفۃ المسیح اول رضی اللہ تعالیٰ عنہ اور حضرت خلیفۃ المسیح الثانی علیہ السلام تین دوروں کے ذریعے دینی علوم کی تکمیل کی طرف اشارہ تھا۔ جن کی بدولت خدا تعالیٰ نے مجھے دینی علوم میں خارق عادت طور پر ترقی عطا فرمائی۔ الحمد للہ علیٰ ذالک

## سراج الاسرار

ایسا ہی حضرت اقدس علیہ الصلوٰۃ والسلام کے زمانہ میں مجھے ایک رات خواب میں شیخ سعدی علیہ الرحمۃ ملے اور فرمایا آپ کتنے خوش نصیب لوگ ہیں جنہوں نے حضرت امام مہدی کا زمانہ پایا ہے آپ میری طرف سے بھی حضرت امام مہدی علیہ السلام کی خدمت میں سلام عرض کر دیں۔ چنانچہ جب میں صبح اٹھا تو میں نے ایک معروضہ سیدنا حضرت اقدس مسیح موعود علیہ الصلوٰۃ والسلام کی خدمت عالیہ میں تحریر کیا اور شیخ سعدی علیہ الرحمۃ کا سلام پہنچا دیا۔ چند روز کے بعد پھر شیخ سعدی خواب میں ملے اور نہایت ہی مسرت کا اظہار کرتے ہوئے آپ نے مجھے ایک کتاب بطور ہدیہ کے

عنایت کی۔ جب میں نے اس کا سر ورق پڑھا تو اس پر لکھا ہوا تھا  
”سراج الاسرار“

### دومہریں

انہی ایام میں ایک مرتبہ میں نے خواب میں دیکھا کہ ایک فرشتہ احمدیت قبول کرنے والوں پر کوئی نشان لگاتا جاتا ہے جب وہ فرشتہ میرے پاس آیا تو اس نے میرے ایک کندھے پر فضل الدین کی اور دوسرے کندھے پر شرف الدین کی مہر لگائی۔ اس کی تعبیر مجھے یہ سمجھ آئی کہ فضل الدین سے مراد احمدیت کی فضیلت ہے اور شرف الدین سے مراد تبلیغ کی سعادت اور شرف ہے جو کہ اب تک مجھے نصیب ہو رہا ہے۔

### چشمہ مسیح

ایک مرتبہ میں نے خواب میں دیکھا کہ سیدنا حضرت اقدس مسیح موعود علیہ الصلوٰۃ والسلام کے گھر میں ایک چشمہ ہے جو باؤلی کی صورت میں ہے۔ میں اور حضرت میر محمد اسحاق صاحب اور حافظ روشن علی صاحب رضی اللہ تعالیٰ عنہما زینہ سے نیچے اترے اور خوب سیر ہو کر پانی پیا۔ پھر جب ہم اس چشمہ سے سیر ہو کر اوپر آئے تو راستہ میں عزیزم مولوی جلال الدین صاحب شمس کو میں نے دیکھا کہ وہ اس چشمہ سے پانی پینے کے لئے جا رہے ہیں۔

### غسل دماغ

سیدنا حضرت اقدس مسیح موعود علیہ الصلوٰۃ والسلام کی بیعت راشدہ کے بعد میں نے ایک رات خواب میں دیکھا کہ حضرت اقدس علیہ السلام نے میرے سر کی کھوپڑی کو اپنے دست مبارک سے کسی تیز ہتھیار سے اتارا ہے اور ایسا معلوم ہوتا ہے کہ اس وقت حضرت مولوی نور الدین صاحب خلیفۃ المسیح اول رضی اللہ عنہ بھی پاس ہی کھڑے ہیں اور ان کے پاس ایک بہت بڑی لوح مرلج شکل کی جو آئینہ کی بنی ہوئی ہے رکھی ہے جس پر عربی فارسی کے حروف خانہ دار لکھے ہوئے ہیں اس کی

شکل جیسا کہ مجھے یاد پڑتا ہے قریباً قریباً اس نقشہ کے مطابق معلوم ہوتی ہے۔

ا	ب	پ	ت	ث	ج	چ
ح	خ	د	ذ	ر	ز	ژ
س	ش	ص	ض	ط	ظ	ع
غ	ف	ق	ک	گ	ل	م
ن	و	ہ	ل	لا	ء	ی

اس خواب میں حضور اقدس علیہ الصلوٰۃ والسلام نے حضرت خلیفۃ المسیح اولؑ سے فرمایا کہ اس کھوپڑی کو ان حروف پر رکھو تا کہ دیکھا جائے کہ یہ کس کس حرف پر منطبق ہوتی ہے۔ چنانچہ حضرت خلیفۃ المسیح اولؑ نے وہ کھوپڑی حضرت اقدس علیہ الصلوٰۃ والسلام کے ہاتھ سے لے کر ان حروف پر رکھی اور اس کو حضرت کے حضور پیش کر کے عرض کیا کہ یہ کھوپڑی اس جدول کے حروف ب۔ج۔چ پر منطبق ہوئی ہے۔ اس کے بعد حضور اقدس نے میرے دماغ کا حصہ جو اس کھوپڑی کے نیچے تھا شیر گرم پانی سے خوب دھویا اور بار بار غسل دیا اور پھر اس کھوپڑی کو میرے سر پر منطبق کر دیا۔ اس بھید کو میں اس وقت تو نہ سمجھ سکا مگر یہ عجیب بات تھی کہ میں اس وقت اپنی کھوپڑی کو خود بھی ساتھ ساتھ دیکھ رہا تھا۔ جب میں بیدار ہوا تو میں حیران تھا کہ اس خواب کا کیا مطلب ہے مگر حضرت مسیح موعود علیہ السلام کے حضور عرض نہ کر سکا۔ حضرت اقدس کے وصال کے بعد جب حضرت مولانا صاحب خلیفہ ہوئے تو ایک روز میں نے اس کے متعلق آپ سے دریافت کیا آپ نے فرمایا حرف ب کی تعبیر تو بہت اچھی ہے کیونکہ قرآن کریم کی ابتداء بسم اللہ کی ب سے ہوتی ہے۔ اس کے بعد آپ خاموش ہو گئے اور میں نے مزید سوال کرنا مناسب خیال نہ کیا۔ اس کے بعد دور نبوت اور دور خلافت اولیٰ اور خلافت ثانیہ کے زمانہ میں جو سلسلہ حقہ احمدیہ کی تبلیغی خدمات کا موقع مجھے نصیب ہوا اور آج خدا کے فضل سے ۱۸۹۷ء سے لے کر ۱۹۵۱ء کا سال اور مدت گزری ہے میرے خیال میں حرف ب سے دور نبوت حضرت مسیح موعود علیہ الصلوٰۃ والسلام کی طرف اشارہ پایا جاتا ہے اور حرف ج سے حضرت خلیفہ اول رضی اللہ عنہ کے دور کی طرف اور حرف چ سے دور حضرت مصلح موعود ایدہ اللہ بنصرہ العزیز کی طرف نیز اس رویا میں یہ بھی اشارہ تھا کہ خدا کے فضل و کرم سے مجھے یہ

سعادت نصیب ہوگی کہ ان ہر سہ دوروں تک زندگی نصیب ہونے کے علاوہ ان دوروں میں خدمات سلسلہ کی بھی سعادت عطا فرمائی جائے گی۔ چنانچہ اللہ تعالیٰ کے فضل سے ایسا ہی ظہور میں آیا۔  
والحمد للہ علیٰ ذالک

## بشارت الہی

سیدنا حضرت اقدس علیہ الصلوٰۃ والسلام کے عہد ہمایوں میں ایک مرتبہ میں قادیان مقدس میں حاضر ہوا تو منشی ظفر احمد صاحب کپورتھلوی سے ملاقات ہوئی۔ حضرت منشی صاحب ان دنوں مہمان خانہ کی بجائے سیدنا حضرت مسیح موعود علیہ الصلوٰۃ والسلام کے بیت الفکر میں سویا کرتے تھے۔ ایک رات عشاء کی نماز کے بعد مختلف مسائل کے متعلق گفتگو کرتے کرتے آپ نے مجھے کہا کہ میں آج کل بیت الفکر میں سویا کرتا ہوں آئیے! وہاں ہی چل کر بیٹھیں اور گفتگو کریں۔ چنانچہ میں آپ کے ساتھ ہولیا اور ہم دونوں دیر تک بیت الفکر میں باتیں کرتے رہے۔ یہاں تک کہ جب دس گیارہ بجے کا وقت ہو گیا تو آپ نے مجھے کہا آپ آج یہاں میرے پاس ہی سو رہیں۔ میں نے بھی مناسب سمجھا مگر آپ تو سو گئے اور میرے دل پر قیامت کا ہولناک تصور کچھ ایسے رنگ میں مستولی ہوا کہ میں تقریباً رات کے دو بجے جبکہ میری حالت قوت ضبط سے باہر ہونے لگی آہستہ سے بیت الفکر سے باہر نکلا اور قادیان سے مشرق کی طرف ایک پیری کے درخت کے پاس صبح کی اذان تک روتا رہا۔ نماز کے وقت مسجد مبارک میں آیا اور حضرت مولوی عبدالکریم صاحب کے پیچھے نماز ادا کی۔ نماز کے بعد منشی صاحب فرمانے لگے آپ مجھے سویا ہوا چھوڑ کر خود مسجد میں تشریف لے آئے ہیں مجھے بھی جگا لیتے تو میں بھی آپ کے ساتھ مسجد میں آجاتا۔ میں نے کہا آپ آرام سے سوئے ہوئے تھے میں نے آپ کو جگانا مناسب نہیں سمجھا۔ اس کے بعد جب کچھ روز تک میں اسی طرح قیامت کے ہولناک تصور سے خوفزدہ رہا تو میں نے خواب میں دیکھا کہ سیدنا حضرت مسیح موعود علیہ السلام مسجد مبارک کی دوسری چھت پر بہشتی مقبرہ کی طرف منہ کئے ہوئے تشریف فرما ہیں اور حضور کے پاس ایک رجسٹر ہے جس میں جنتی لوگوں کے نام لکھے ہوئے ہیں۔ میں حضور اقدس کے پیچھے کھڑا ہوں اور خیال کرتا ہوں کہ نہ معلوم اس رجسٹر میں میرا نام بھی موجود ہے یا نہیں۔ میرا یہ خیال کرنا ہی تھا کہ حضور اقدس نے اس رجسٹر کے اوراق اُلٹنے شروع کئے یہاں تک کہ ایک صفحہ پر یہ لکھا ہوا میں نے پڑھا۔

”مولوی غلام رسول راجیکی“

اور اس کے بعد میں بیدار ہو گیا۔ الحمد للہ علی ذالک

## عشق الہی اور رضا بالقضاء

ایسا ہی ۱۹۰۲ء میں جبکہ میں کجرات میں چوہدری نواب خاں صاحب تحصیلدار کے پاس قیام رکھتا تھا۔ مولوی الہی بخش صاحب تاجر کتب رضی اللہ عنہ مجھے کچھ عرصہ کے لئے اپنے یہاں لے آئے۔ وہاں پر ایک رات میں نے خواب میں دیکھا کہ سیدنا حضرت مسیح موعود علیہ الصلوٰۃ والسلام تشریف لائے ہیں اور حضور اقدس کے پاس ایک کاغذ ہے جس میں جماعت کے بعض مخلصین کے نام درج ہیں اور ہر ایک نام کے سامنے اس کاغذ پر اغراض و مقاصد کے خانے بنے ہوئے ہیں جو حضور اقدس دوستوں سے دریافت کر کے تحریر فرماتے ہیں۔ اس اثناء میں جب حضور اقدس نے وہ فہرست میرے سامنے رکھی تو میں نے بھی اس میں اپنا نام تحریر پایا اس کے بعد حضور اقدس نے مجھ سے دریافت فرمایا کہ بتائیے میں آپ کے کس مدعا کے لئے دعا کروں۔ میں نے عرض کیا کہ حضور میرا مدد عا یہ ہے کہ خدا تعالیٰ مجھے اپنی محبت اور عشق عطا فرمائے اور رضا بالقضاء کامرتبہ نصیب ہو۔ تب اسی وقت حضور اقدس نے میرے نام کے سامنے خانہ میں میرا یہ مقصد درج فرمالیا اور میں بیدار ہو گیا۔ اس کے بعد حضور اقدس کے وصال تک جو بھی خطوط میں حضور کی خدمت میں لکھتا، ان میں عموماً انہی مقاصد کا ذکر کرتا رہا۔ ان خطوط میں سے بعض خط نظموں میں بھی تھے مگر اس وقت ان کی نقل میرے پاس موجود نہیں۔ البتہ ان نظموں میں سے بعض کے اشعار یاد ہیں جو مندرجہ ذیل ہیں۔

حبیبؑ	سیدؑ	حضرت	پناہ
شہنشاہ	و	عالی	بارگاہ
زہے	جاہ	و	جلالت طمطراق
چہ	عالی	منزلت	ظلی الہا
محمدؐ	را	توئی	احمد یگانہ
جم	اے	منظر	یلسین و طہ
نگاہ	لفظ	تو	خواہم بصد لطف
ک	مستم	بتلا	در صد بلاہ

ایک خط کے ابتدائی شعر یہ ہیں۔

کن نظر بر حال زارم یا حبیبی، سیدی  
زانکہ من در اضطرام یا حبیبی، سیدی  
بارہا توبہ شکستم بارہا تائب شدم  
ایں چنین است حال زارم یا حبیبی سیدی  
تو دعا کن تا خدا بخشد مرا پائے ثبات  
ہم مرا ضبط و قرارم یا حبیبی سیدی

یہ نظمیں لمبی لمبی تھیں اور عرصہ دراز گزرنے کی وجہ سے اب بھول چکی ہیں۔ ایسا ہی حضور کی بارگاہ اقدس میں مجھے عربی قصائد سنانے کا بھی بارہا موقع ملتا رہا۔

### محمدؐین احمدؐین

سیدنا حضرت اقدس مسیح موعود علیہ الصلوٰۃ والسلام کے زمانہ حیات میں ایک مرتبہ خاکسار قادیان مقدس ہی قیام رکھتا تھا کہ مسجد مبارک میں مجھے یہ الہام ہوا۔  
”محمدؐین احمدؐین“

جس کی تفہیم یہ ہوئی کہ آج دراصل محمدی وہی شخص ہے جو احمدی ہے کیونکہ قرآن مجید کی رو سے محمدؐین سے مراد آنحضرت صلی اللہ علیہ وسلم کی بعثتِ اولیٰ کی جماعت ہے جو ثلثہ من الاولین ہے اور احمدؐین سے مراد بعثتِ ثانیہ کی جماعت ہے جو ثلثہ من الآخرین ہے۔

### میری نسبت ایک الہام

اسی طرح سیدنا حضرت مسیح موعود علیہ السلام کے زمانہ حیات میں جب میں ایک دفعہ قادیان میں مقیم تھا تو مسجد مبارک میں صبح کی نماز کی سنتوں کے بعد مجھے یہ الہام ہوا۔

الحمد لله جعلني من امة نبيه خاتم النبيين والصلوة على خاتم النبيين وآله المتطهرين.  
حسن اتفاق ہے کہ جس دن مجھے یہ الہام ہوا اسی صبح حضرت اقدس علیہ السلام نے نماز فجر کے

بعد اپنے کئی الہامات سنائے جو اسی رات ہوئے تھے ان میں سے ایک الہام

”مجموعہ فتوحات“ 1

بھی تھا۔

ایسا ہی ایک دن چاشت کے وقت حضور اقدس علیہ السلام مسجد مبارک میں باہر کے دروازہ کے قریب کچھ فاصلہ پر تشریف فرما ہوئے اور احباب کرام بھی نوراً جمع ہو گئے تو اس وقت حضور اقدس نے اپنا یہ الہام سنایا

لَكَ دَرَجَةٌ فِي السَّمَاءِ وَ فِي الْبَلَدِ هُمْ يَبْصُرُونَ 2

ایسا ہی حضور اقدس علیہ السلام نداء نفسی جب کتاب اعجاز المسیح تصنیف فرما رہے تھے اور ستر دنوں تک عموماً نماز ظہر و عصر اور شام و عشاء جمع ہوتی رہیں۔ ان دنوں یہ خاکسار بھی بارگاہ عالی میں ہی حاضر تھا۔ چنانچہ ایک دن جب حضور اقدس صبح کی سیر کے لئے تشریف لے گئے اور چلتے چلتے اپنی یہ وحی مقدس سنائی کہ ”مَنْعَهُ مَانِعٌ مِنَ السَّمَاءِ 3“ اس وقت میں بھی حضور کے ہمراہ تھا وہ دن منگل کا روز تھا اور آپ نے فرمایا آج رات کو یہ الہام ہوا۔ بفضلہ تعالیٰ میں نے بھی اپنے کانوں سے اس وحی مقدس کو سنا۔ الحمد للہ الذی شرفنی بقاء النبی علیہ الصلوٰۃ والسلام۔

## قادیان میں رسول کریمؐ

انہی دنوں جبکہ میں قادیان مقدس میں تھا ایک رات خواب میں دیکھا کہ کوئی شخص کہہ رہا ہے کہ قادیان میں رسول کریم صلی اللہ علیہ وسلم تشریف لائے ہوئے ہیں۔ میں نے اسے کہا تو پھر ہمارے امام مسیح موعود کہاں ہیں۔ اس نے جواب دیا کہ وہ عرب کی طرف چلے گئے ہیں۔ میں نے پھر اس شخص سے دریافت کیا کہ رسول کریم کہاں ہیں تو وہ شخص جو دراصل فرشتہ تھا مجھے اپنے ساتھ حضرت مولوی نور الدین صاحب خلیفہ اولؒ کے مطب میں لے آیا۔ جہاں میں نے دیکھا تو آنحضرت صلی اللہ علیہ وسلم ایک چٹائی پر تشریف فرما تھے اور آپ کی شکل حضرت خلیفہ اول مولانا نور الدین صاحبؒ سے ملتی تھی۔ اس وقت حضور انور کے پاس ایک صحابی بھی بیٹھے ہوئے تھے جو اس وقت حضرت



مفتی محمد صادق صاحب کے ہم شکل معلوم ہوتے تھے۔ خاکسار نے جب آنحضرت صلی اللہ علیہ وسلم کو دیکھا تو بجد بہ اشتیاق ”یا رسول اللہ یا رسول اللہ“ کا نعرہ لگاتے ہوئے حضورؐ کے قریب بیٹھ گیا۔ حضور صلی اللہ علیہ وسلم کے ارشاد پر اس صحابی نے ایک کاغذ پر کچھ لکھ کر مجھے دیا۔ جب میں نے وہ کاغذ لے کر پڑھا تو اس پر آنحضرت صلی اللہ علیہ وسلم کی طرف سے یہ لکھا ہوا تھا کہ ”آپ درود پڑھا کریں“۔ اس کے بعد میں بیدار ہو گیا۔ کچھ عرصہ بعد میں نے حضرت مسیح موعود علیہ السلام کو بھی رویا میں یہ فرماتے ہوئے سنا کہ درود شریف کثرت سے پڑھنا چاہئے۔“

## خوش نصیب

ایسا ہی حضور اقدس علیہ السلام کے مبارک زمانہ میں ایک مرتبہ میں نے خواب میں دیکھا کہ آنحضرت صلی اللہ علیہ وسلم اور حضرت مسیح موعود علیہ السلام اور خاکسار تینوں کھڑے ہیں۔ اس وقت آنحضرت صلی اللہ علیہ وسلم کا روئے مبارک مشرق کی طرف ہے اور حضرت مسیح موعود علیہ السلام کا رخ مبارک مغرب کی جانب ہے اور خاکسار دونوں مقدس ہستیوں سے شمال کی طرف جنوب کی سمت کومنہ کئے ہوئے کھڑا ہے اور اپنی خوش قسمتی پر مازاں ہو کر بڑی مسرت سے کہہ رہا ہے:-

ہم کس قدر خوش نصیب اور بلند بخت ہیں کہ ہم نے حضرت محمد رسول اللہ کو بھی پایا اور حضرت امام مہدی کو بھی پایا۔ اس کے بعد جو نبی میں نے ان مقدس ہستیوں کے چہرہ کی طرف دیکھا تو مجھے ایسا معلوم ہوا کہ آنحضرت صلی اللہ علیہ وسلم کا روئے مبارک سورج کی طرح درخشاں ہے اور حضرت مسیح پاک علیہ السلام کا چہرہ چودس کے چاند کی طرح تاباں ہے اور حضرت نبی کریمؐ کے روئے مبارک کے عکس سے حضرت مسیح موعود علیہ السلام کا چہرہ روشن ہو رہا ہے۔ الحمد للہ علیٰ ذالک

## دعوتِ طعام

جب میں اور مولوی امام الدین صاحبؒ پہلی مرتبہ حضور اقدس علیہ الصلوٰۃ والسلام کی دستی بیعت کرنے کے لئے قادیان حاضر ہوئے تو ان دنوں حضور اقدس علیہ السلام اپنے خدام کے ساتھ ہی کھانا تناول فرمایا کرتے تھے۔ چنانچہ خدا تعالیٰ کے فضل سے ہمیں بھی حضور اقدس علیہ السلام کے ساتھ کھانا کھانے کا شرف حاصل ہوا۔ جب ہم حضور اقدسؐ کی معیت میں کھانا کھا چکے تو مولوی امام الدین

صاحبؑ نے حضور اقدس علیہ السلام کی اجازت سے آپ کا پس خوردہ سنبھال لیا۔ ان دنوں چونکہ مولوی صاحب کا بڑا لڑکا بیمار تھا اس لئے آپ اس حدیث کے مطابق کہ **سُورَةُ الْمُؤْمِنِينَ شِفَاءٌ** [یعنی مؤمن کا پس خوردہ شفا ہے۔ وہ تبرک اپنے ساتھ موضع کو لے گئے۔ راستہ میں کچھ تو یہ تبرک میں نے کھالیا اور جو باقی بچا وہ آپ کے لڑکے کو کھلا دیا گیا۔ الحمد للہ علیٰ ذالک

## دوآنہ کے پتاشے

ایک مرتبہ میں قادیان میں حضور اقدس علیہ الصلوٰۃ والسلام کی بارگاہ عالیہ میں حاضر ہوا۔ اتفاق سے اس وقت میرے پاس کافی رقم نہ تھی کہ خدمت عالیہ میں مناسب نذرانہ پیش کرتا۔ اس لئے جذبہٴ محبت و عقیدت سے دوآنہ کے پتاشے ہی لے کر حضورؐ کی خدمت میں حاضر ہو گیا اور نماز عصر کے بعد پیش کر دیئے۔ حضور اقدس علیہ السلام نے بڑی مسرت سے انہیں قبول فرمایا اور ایک خادم کے ذریعہ اندرون خانہ بھجوادیئے۔

## دم عیسیٰ

جن دنوں حضور اقدس علیہ الصلوٰۃ والسلام باغ میں تشریف فرما تھے میں ایک دن حضور کی خدمت عالیہ میں حاضر ہوا اور اپنے کرتہ کے بٹن کھول کر عرض کیا کہ حضور میرے سینہ پر پھونک ماریں اور دست مبارک بھی پھیریں۔ چنانچہ حضور اقدس علیہ السلام نے اس غلام حقیر کی اس خواہش کو شرف قبولت بخشا اور میرے سینہ پر پھونک مارا اور اپنا دست مبارک بھی پھیرا۔ الحمد للہ علیٰ ذالک

## آبِ حیات

ایسا ہی ایک دن میں ایک گلاس میں پانی لے کر بارگاہِ نبوت میں حاضر ہوا اور عرض کیا کہ حضور اس پانی پر دم فرماویں اور تبرک کر دیں۔ چنانچہ اسی وقت حضور اقدس علیہ السلام نے اس پانی پر دم فرمایا اور کچھ نوش فرما کے مجھے تبرک کر کے دیدیا۔ اس آبِ حیات کو میں پی رہا تھا کہ ایک اور صحابی

جذبہ شوق کی فراوانی کی وجہ سے مجھ پر جھپٹ پڑے۔ جس سے کچھ تو وہ پانی چھینا جھپٹی میں ضائع ہو گیا اور باقی انہوں نے پی لیا۔

## خواہ کوئی بھی ہو آپ میرے پاس آ کر بیٹھ جایا کریں

ایک مرتبہ میں اپنے گاؤں سے قادیان مقدس حاضر ہوا مگر دو تین دن تک حضور اقدس کی ملاقات کا شرف حاصل نہ ہو سکا۔ کیونکہ جب بھی حضور اقدس علیہ السلام مسجد میں تشریف لاتے تو حضرت مولانا نور الدین صاحب اور مولانا عبدالکریم صاحب اور ایسے ہی دوسرے بلند پایہ بزرگ آپ کے پاس بیٹھ جاتے۔ میری عمر چونکہ ان دنوں چھوٹی تھی اور طبیعت بھی زیادہ شرمیلی تھی اس لئے میں ان بزرگوں کی وجہ سے کچھ حجاب کرتا رہا۔ آخر میں نے حضور اقدس علیہ السلام کی خدمت میں ایک رقعہ لکھا جس میں اس کیفیت کو بیان کر دیا۔ اتفاق کی بات ہے کہ اس کے بعد جب میں مسجد مبارک میں آیا تو حضور اقدس اس وقت اندرون خانہ سے تشریف لارہے تھے۔ حضور عالی نے مجھے دیکھتے ہی فرمایا

کیوں جی آپ اتنے دنوں سے آئے ہوئے ہیں اور ابھی تک ملے نہیں۔ میں نے وہی بات جو خط میں عرض کی تھی دہرا دی۔ حضور اقدس فداۃ نفسی نے فرمایا

”خواہ کوئی بھی ہو آپ میرے پاس آ کر بیٹھ جایا کریں“

حضور اقدس علیہ السلام نے جب مجھے یہ ارشاد فرمایا تو اس وقت بھی مسجد میں حضرت مولانا نور الدین صاحب اور مولانا عبدالکریم صاحب اور بعض دیگر بزرگ موجود تھے۔ چنانچہ انہوں نے بھی اس ارشاد گرامی کو سنا۔ اس کے بعد مجھے جرأت ہو گئی اور میں عموماً جب حضور اقدس علیہ السلام شاہ نشین پر جلوہ فرما ہوتے تو حضور اقدس کے پاس بیٹھ جاتا اور حضور کے جسم کو دبانے لگ جاتا۔ الحمد للہ علیٰ ذالک

## پچی توبہ سے گناہ معاف ہو جاتے ہیں

جن ایام میں حضور اقدس علیہ الصلوٰۃ والسلام اعجاز المسیح تصنیف فرما رہے تھے خاکسار بھی حضور اقدس کی خدمت میں قادیان حاضر تھا۔ ایک دن شام کی نماز کے بعد حکیم احمد دین صاحب

ساکن سیو کی تحصیل حافظ آباد ضلع کو جر انوالہ حضور کی بارگاہ اقدس میں حاضر ہوئے اور بیعت سے مشرف ہونے کے بعد زار و قطار روپڑے اور عرض کیا کہ حضرت! میری عمر اب مقرر سال کی ہوگئی ہے جو ساری کی ساری گناہوں اور غفلت میں گزری ہے کیا میرے لئے بھی کوئی بخشش کی صورت ہو جائے گی؟ حضور اقدس نے ازراہ شفقت فرمایا۔ ”جو شخص سچے دل سے میرے ہاتھ پر پچھلے گناہوں سے توبہ کر لیتا ہے خواہ وہ کیسے بھی ہوں خدا تعالیٰ انہیں بخش دیتا ہے۔“ حکیم صاحب نے پھر عرض کیا کہ حضور میرے گناہ تو بہت بڑے ہیں کیا ان کو بھی خدا تعالیٰ بخش دے گا۔ حضور اقدس نے دوبارہ فرمایا ہاں سچے دل سے توبہ کرنے سے بڑے بڑے گناہ بھی خدا تعالیٰ بخش دیتا ہے۔ حکیم صاحب نے تیسری مرتبہ پھر روتے ہوئے عرض کیا حضرت! میرے گناہ تو پہاڑوں اور آسمانوں سے بھی بڑے ہیں۔ حضور اقدس علیہ السلام نے فرمایا اللہ تعالیٰ کی مغفرت ان سے بھی بڑھ کر ہے۔

ربنا اغفر لنا ذنوبنا و کفر عنا سئیاتنا

### اچھی نیت کا پھل

حافظ امام الدین صاحب رضی اللہ عنہ ساکن قلعہ دیدار سنگھ ضلع کو جر انوالہ جو عرصہ تک کو جر انوالہ شہر میں ہی قیام پذیر رہے۔ پہلے حنفی تھے۔ پھر وہابی ہوئے اور وہابی ہونے کے بعد چکڑ الوی یعنی اہل قرآن فرقہ میں داخل ہو گئے۔ اس کے بعد جب انہیں احمدی احباب سے گفتگو کرنے کا موقع ملا اور سیدنا حضرت مسیح موعود علیہ السلام کی صداقت کے متعلق یقین ہو گیا تو حضور اقدس علیہ السلام کی بیعت کرنے کے لئے قادیان آئے۔ ان دنوں میں بھی قادیان میں ہی تھا۔ چنانچہ حافظ صاحب نے حضور اقدس کی بیعت کی اور بعد میں حضور علیہ السلام کی اجازت سے اپنی تمام سرگذشت جو تبدیلی مذہب کی تھی سنا کر عرض کیا کہ حضور کیا میری وہ نمازیں جو میں نے اہل قرآن ہونے کی حالت میں مولوی عبد اللہ چکڑ الوی کے پیچھے ادا کی ہیں ضائع ہو چکی ہیں یا ان کی قبولیت کی کوئی صورت باقی ہے۔ حضور اقدس علیہ السلام نے فرمایا حافظ صاحب! ہماری بیعت سے ان نمازوں کی قبولیت کا سرٹیفکیٹ آپ کو مل گیا ہے۔ اللہ تعالیٰ کی رضا کے لئے اخلاص کے ساتھ ان نمازوں کے ادا کرنے کی وجہ سے ہی اللہ تعالیٰ نے آپ کو بیعت کی توفیق بخشی ہے۔ اب جو کچھ پہلے کمی یا غلطی رہ گئی تھی وہ ہماری تعلیم پر عمل کرنے سے دور ہو جائے گی۔ اور بیعت کرنے والوں کی

بیعت سے پہلے کوئی عمل جو محض اللہ تعالیٰ کی رضا کے حصول کے لئے کیا گیا ہو اس روایت کے رُوسے اللہ تعالیٰ سچے مذہب و ملت کو قبول کرنے کی بھی توفیق عطا فرمادیتا ہے۔ جیسا کہ حدیث اسلمت بما اسلفت [5] انہی معنوں میں مذکور ہوئی۔

## طریق اصلاح

ایک دن سیدنا حضرت مسیح موعود علیہ السلام نے فرمایا کہ جس طرح ہم اللہ تعالیٰ کے رسول کی حیثیت سے لوگوں تک اس کا پیغام پہنچاتے ہیں اسی طرح اللہ تعالیٰ بھی کبھی ہمارا رسول بن کر خواب میں ہماری شکل کے ذریعہ لوگوں کو نیکی اور اصلاح کی تحریک فرمادیتا ہے۔ چنانچہ اس ارشاد گرامی کے مطابق کئی دفعہ اللہ تعالیٰ نے خواب میں سیدنا حضرت اقدس مسیح علیہ السلام کے ذریعہ میری اصلاح و تزکیہ فرمایا ہے۔

## وہ کون ہے جو خدا تعالیٰ کے سوا تمہارے دل میں ہے

ایک دفعہ میں اپنے علاقہ میں تبلیغ کے لئے گیا تو ایک گاؤں میں ایک نوجوان لڑکی مجھے کہنے لگی کہ کیا آپ کی شادی ہو چکی ہے۔ میں نے کہا ابھی تو نہیں ہوئی۔ کہنے لگی اگر کوئی میرے جیسی عورت آپ سے شادی کرنا چاہے تو کیا آپ پسند کریں گے۔ میں نے کہا میں تو احمدی ہوں۔ وہ کہنے لگی تو مجھے بھی احمدی ہی سمجھ لیجئے۔ میں نے کہا احمدیت شادی اور نکاح سے تو منع نہیں کرتی لیکن شریعت کی مقرر کردہ شرائط کے خلاف اگر اس طرح کا اقدام کیا جائے تو ممنوع ہے۔ کیونکہ آنحضرت صلی اللہ علیہ وسلم نے فرمایا ہے کہ نکاح ولی کے بغیر نہیں ہو سکتا اس پر وہ لڑکی زار و قطار رو کر کہنے لگی کہ آپ دعا فرمائیں کہ اللہ تعالیٰ میرے رشتہ داروں کو شادی کے لئے رضا مند کر دے۔ اس کے بعد میں اس گاؤں سے واپس آ کر اپنے چچا زاد بھائی میاں غلام حیدر رضی اللہ عنہ کے ہمراہ قادیان مقدس چلا آیا۔ راستہ میں ہم ایک دو دن کے لئے لاہور میں بھی ٹھہرے اور میاں صاحب کی خواہش پر میاں وڈے کی درسگاہ جولاہور سے ایک دو میل کے فاصلے پر بڑی مشہور جگہ تھی دیکھنے کے لئے گئے۔ اس وقت یہاں کے سجادہ نشین سائیں محمد الدین تھے انہوں نے اپنی زندگی میں ہی اپنی قبر کھدوا رکھی تھی۔ جب ہم اس قبر پر آئے تو اس کے ارد گرد بڑے بڑے جلی خط کے قرآن مجید اور قصیدہ بردہ جو سید وارث شاہ صاحب پنجابی کے مشہور شاعر کا ترجمہ کیا ہوا تھا رکھا ہوا پایا۔ اس قصیدہ کے جب

مندرجہ ذیل ابتدائی دو شعر میں نے پڑھے کہ ۔

أَمِنْ تَذَكُّرِ جِيرَانٍ بِذِي سَلَمٍ  
مَزَجَتْ وَمَعَا جَرَى مِنْ مَقْلَةٍ بِدَمٍ  
مَا يَعْينُكَ إِذْ قُلْتَ اكْفُفْ مَا هَمَّتَا  
وَمَا لِقَلْبِكَ إِذْ قُلْتَ اسْتَفِيقْ يَهُم

ترجمہ: جاں چت آون میرے تائیں ساتھی ذی سلم دے

نمین میرے بھر بنجوں روون مارے دردالم دے

اکھیں نوں میں منع کراں نہ روو ڈھانیں ڈھانیں

دل نوں صبر قرار دیاں پردوویں سمجھن ماہیں

تو اس وقت اس لڑکی کی شکل میرے سامنے آئی جو بحالت اشکبار میرے سامنے کھڑی تھی۔ اس

حالت نے مجھ پر اس وقت ایسا اثر کیا کہ مجھے بھی اس کی محبت محسوس ہونے لگ گئی اور میں نے اس کے لئے دعا کا سلسلہ جاری کر دیا۔ جب ہم دونوں بھائی قادیان پہنچے اور مجھے اکثر اس لڑکی کا خیال دامنگیر رہا تو ایک دن میں نے خواب میں دیکھا کہ سیدنا حضرت مسیح موعود علیہ الصلوٰۃ والسلام تشریف لائے ہیں اور مجھے مخاطب کر کے فرماتے ہیں

”وہ کون ہے جو خدا تعالیٰ کے سوا تمہارے دل میں ہے۔“

حضور علیہ السلام کا یہ فرمانا تھا کہ وہ لڑکی میرے سامنے آئی اور اس کی شکل اتنی مکروہ دکھائی دی کہ میری طبیعت کراہت اور نفرت سے بھر گئی اور میرا دل اس وقت غیر اللہ کی باطل محبت سے بالکل پاک و صاف ہو گیا۔

## نماز عشاء کی ادائیگی

ایک دفعہ مغرب کی نماز کے بعد میں ایک مجلس میں احمدیت کی تبلیغ کرتا رہا اور یہ سلسلہ کچھ اتنا لمبا ہوا کہ رات کے بارہ بج گئے۔ سامعین نے کہا کہ آپ کی باتیں تو بڑی دلچسپ اور معلومات سے پُر ہیں۔ مگر رات چونکہ زیادہ گزر چکی ہے اس لئے اگر مناسب ہو تو بقیہ مضمون کسی دوسری مجلس میں بیان فرمایا جائے۔ میں نے بھی ان کی تائید کی اور سلسلہ تقریر موقوف کر دیا مگر اس کے بعد مجھ پر نیند نے

کچھ ایسا غلبہ کیا کہ میں عشاء کی نماز پڑھے بغیر ہی سو گیا۔ سوتے ہی میں نے خواب میں دیکھا کہ حضور اقدس علیہ السلام تشریف لائے ہیں اور مجھ سے فرماتے ہیں ”آپ نے تبلیغ تو خوب کی ہے اور یہ بات باعث مسرت ہے لیکن نماز عشاء کو سونے سے پہلے ادا کرنا چاہیئے“ چنانچہ میں نے فوراً اٹھ کر نماز ادا کی۔

## تزکیہ نفس اور ظاہری اصلاح

جیسا کہ میں نے ذکر کیا ہے حضرت اقدس علیہ السلام کی بیعت راشدہ سے قبل میں پندرہ سولہ سال کی عمر میں اکثر روحانی ریاضتیں بجالایا کرتا تھا۔ ان ریاضتوں میں صوم الوصال کے روزوں کے علاوہ شاہ ولی اللہ صاحب محدث دہلوی کی کتاب الذکر الجلیل کے مطابق لا الہ الا اللہ کا ذکر جو نفی اثبات کے معنوں میں عام شہرت رکھتا ہے اور ایک ضربی، دو ضربی اور سہ ضربی کہلاتا ہے وہ بھی کرتا اور علاوہ ازیں سورہ نیسین، درود مستغاث، درود وصال، درود کبریت احمر اور درود اکبر بھی التزام سے پڑھا کرتا تھا۔ حضور علیہ السلام کی بیعت راشدہ کے بعد بھی حسب معمول میں نے ان وظائف کو جاری رکھا اور مزید برآں نقش بندی طریق پر فانی الشیخ کی منزل طے کرنے کے لئے میں نے حضرت اقدس مسیح موعود علیہ السلام کا تصور بھی پکارنا شروع کر دیا۔ جب حضرت اقدس کا تصور پکارتے ہوئے دس دن گزر گئے تو اچانک میرے دل میں یہ خیال ڈالا گیا کہ میں نے یہ وظائف اور حضور کا تصور جو از خود شروع کر دیا ہے، ہو سکتا ہے کہ یہ حضور اقدس کے منشاء کے خلاف ہو۔ اس لئے بذریعہ خط حضور سے دریافت کرنا ضروری ہے۔ چنانچہ میں نے اسی وقت ایک خط حضور کو لکھا جس میں ان وظائف اور تصور کے متعلق استفسار کیا اس خط کے جواب میں حضور اقدس کی طرف سے مندرجہ ذیل جوابات موصول ہوئے۔

اول: تصور مخلوق سے بجز شرک کے اور کوئی نتیجہ نہیں۔

دوم: اللہ تعالیٰ کے ذکر کے لئے اللہ کا اسم ہی کافی ہے۔

سوم: درود وہ پڑھنا چاہیئے جس پر رسول اللہ صلی اللہ علیہ وسلم کی سنت کی مہر ہو اور سب سے بہتر

وہ درود ہے جو اپنی فضیلت کی وجہ سے نماز میں شامل ہے۔

حضور علیہ السلام کا یہ مکتوب گرامی جب مجھے موصول ہوا تو اس کے بعد میں نے ان وظائف اور

اعمال اور حضور عالی کے تصور کو ترک کر دیا اور اس خط کی برکت سے میرے قوی و حواس اور دل و دماغ پر اللہ تعالیٰ کی عظمت کا وہ نقش بیٹھا کہ اب میں جس حال میں بھی ہوں اللہ تعالیٰ کے ذکر سے غافل نہیں رہتا۔ اور حضور اقدس کے اس ارشاد سے کہ ”تصور مخلوق سے بجز شرک اور کوئی نتیجہ نہیں“ میرے دل میں حضور اقدس علیہ السلام کی عظمت اور بھی زیادہ بڑھ گئی۔ میرے پڑھنے کے بعد یہ خط مجھ سے مولوی امام الدین صاحبؒ نے لیا تھا اور پھر انہی کے پاس رہا۔ غالباً اس خط کے مضمون کا ذکر مولوی صاحب کے لڑکے قاضی محمد ظہور الدین صاحب اکمل نے بھی اپنے کسی مضمون میں کیا تھا۔

## یابد و ح دوزخی ہے

ہمارے خاندان کے اکثر بزرگ چونکہ پشہنہ پشت سے مرجع خاص و عام بنے ہوئے تھے اور لوگ دور دور سے آکر ان سے دعائیں اور تعویذات کرایا کرتے تھے۔ اس لئے میں نے بھی بچپن ہی سے تعویذات لکھنے شروع کر دیئے تھے۔ ان تعویذات میں سے کئی ایسے تعویذات بھی تھے۔ جن میں ”حق یابد و ح“ کا اسم لکھا جاتا تھا۔ احمدی ہونے کے بعد ایک مرتبہ اس اسم کے متعلق گفتگو ہوئی کہ آیا یہ اسماء الہی سے ہے یا نہیں۔ اور پھر میں نے اس کا تعویذ بھی لکھ کر کسی کو دیا تو سیدنا حضرت مسیح موعود علیہ الصلوٰۃ والسلام مجھے خواب میں ملے اور فرمایا: ”یابد و ح دوزخی ہے“۔ جس کا مطلب میری سمجھ میں یہ آیا کہ یہ بدعت ہے۔ اور جیسا کہ آنحضرت صلی اللہ علیہ وسلم نے فرمایا ہے

كُلُّ بَدْعَةٍ ضَلَالَةٌ وَ كُلُّ ضَلَالَةٍ فِي النَّارِ 6

یابد و ح بھی دوزخی ہے۔ چنانچہ اس خواب کے بعد میں نے یہ اسم لکھنا بالکل چھوڑ دیا۔

## سانپوں سے بچنے کا علاج

ایک دفعہ میں قادیان مقدس ہی میں تھا کہ سیدنا حضرت مسیح موعود علیہ الصلوٰۃ والسلام کی بارگاہ اقدس میں افریقہ کے ایک احمدی دوست کا خط موصول ہوا جس میں انہوں نے حضور اقدس کی خدمت عالیہ میں لکھا تھا کہ حضور اس علاقہ میں سانپ بہت زیادہ ہیں کیا کیا جائے۔ حضور اقدس علیہ السلام نے اس کے جواب میں فرمایا کہ آخری تین قل پڑھ کر رات کے وقت جسم پر پھونک لئے جائیں۔



## فیض روحانی

سیدنا حضرت مسیح موعود علیہ الصلوٰۃ والسلام کے زمانہ مبارک میں ایک دفعہ میں اپنے گاؤں کی مسجد میں رمضان شریف کا سارا مہینہ اعتکاف بیٹھا اور ایک عربی قصیدہ لکھا جس کے تین سو ساٹھ اشعار تھے۔ اس اعتکاف میں خدا تعالیٰ نے مجھ پر یہ فضل فرمایا کہ جب میری آنکھ لگتی تو حضور اقدس کی زیارت ہو جاتی اور بسا اوقات حضور اقدس علیہ السلام کے ساتھ ایک برتن میں کھانا کھانے کی سعادت بھی نصیب ہوتی۔ اسی دوران میں میں نے خواب میں یہ بھی دیکھا کہ سیدنا حضرت مسیح موعود علیہ الصلوٰۃ والسلام ہمارے گاؤں میں تشریف لائے ہیں اور ایک مجمع میں جلوہ افروز ہیں۔ اس وقت مجھے خیال آیا کہ حضور اقدس کو کوئی قصیدہ سنایا جائے۔ پھر میں نے سوچا کہ اس وقت کونسا قصیدہ سنایا جائے تو اسی وقت آسمان سے یہ کوئی ہوتی آواز آئی کہ وہ قصیدہ سنایا جائے جس کا مطلع یہ ہے

قَلْبِي يُرْوَمُ بِجِيشِهِ مُسْتَرْشِدًا

أَنْ أَحْمَدَ اللَّهَ الْحَمِيدَ الْمُرْشِدَ

چنانچہ میں نے اسی وقت رویا میں یہ قصیدہ حضور انور علیہ السلام کی خدمت میں سنایا اور یہی وہ قصیدہ تھا جو میں نے اعتکاف میں لکھا تھا۔ اس کے دو اشعار یہ بھی ہیں۔

وَهُوَ الَّذِي فِي ذَاتِهِ وَصَفَاتُهُ

فَرْدٌ وَلَيْسَ كَمِثْلِهِ شَيْءٌ بَدَا

يُعْبَى الْقُلُوبَ كَمَالُ حُسْنِ بَيَانِهِ

سُبْحَانَ مَنْ أَوْحَى وَانْطَقَ أَحْمَدًا

اور اللہ ہی وہ ہستی ہے جو اپنی ذات اور صفات میں یگانہ ہے اور اس جیسی کوئی چیز منصہ شہود پر نہیں آئی۔

اس کے حسن بیان کا کمال دل کو موہ لیتا ہے وہی پاک ذات ہے جس نے حضرت احمد علیہ السلام کی طرف وحی کی اور ہمکلامی کا شرف بخشا۔

اس کے بعد جب میں قادیان گیا تو اس زمانہ میں حضور اقدس علیہ السلام باغ میں قیام فرما تھے۔ چنانچہ میں نے ایک روز تقریباً صبح کے نو دس بجے یہ قصیدہ حضور کی بارگاہ عالی میں پڑھ کر سنایا

جسے سن کر حضور نے فرمایا ”یہ قصیدہ کوئی دوسو شعر کا ہوگا“۔ میں نے عرض کیا حضور تین سو ساٹھ اشعار کا ہے۔ اس وقت اس مجلس میں حضرت مولانا نور الدین صاحب خلیفۃ المسیح اولؒ اور مولانا عبدالکریم صاحب بھی تشریف رکھتے تھے۔

ایک تقریب پر جب میں نے یہ واقعہ حضرت میر محمد اسحاق صاحب رضی اللہ عنہ کو سنایا تو انہوں نے کہا کہ اس سے معلوم ہوتا ہے کہ حضور اقدس کو یہ قصیدہ بہت پسند آیا ہوگا جس کی وجہ سے آپ نے تین سو ساٹھ اشعار کو دوسو کے قریب خیال فرمایا۔

علاوہ ازیں میں نے ایک تائید قصیدہ جس کے تقریباً ایک سو تینتیس اشعار تھے وہ بھی مسجد مبارک میں حضور کی بارگاہ نبوت میں سنایا جس کے ایک شعر کو حضور اقدس نے بہت ہی پسند فرمایا اور دوبارہ پڑھنے کی فرمائش کی وہ شعر یہ تھا۔

أَتُؤَيِّدُونُ بِحُفْمِكُمْ دَجَّالَكُمْ  
بِحَيَاتِ عِيسَى سَيِّدِ الْأُمَمَاتِ

افسوس ہے کہ یہ ہر دو قصائد اور حضرت اقدس علیہ السلام کے تبرکات میں سے ایک ریشمی رومال اور جائے نماز اور حضور علیہ الصلوٰۃ والسلام کے موعئے مبارک ایک دفعہ لاہور میں مجھ سے مولوی محمد کنجی صاحب مالاباری نے بڑی گریہ وزاری کرتے ہوئے لے لئے۔ مولوی محمد کنجی صاحب جن کے اخلاص کی اس وقت یہ حالت تھی کہ وہ مجھ سے ان تبرکات اور قصائد کو حاصل کرنے کے لئے زار و قطار روتے تھے اور حضرت مسیح موعود کا واسطہ دیتے تھے۔ بعد میں مرتد ہو گئے اور یہ سب قیمتی متاع ضائع ہو گئی۔ ایک مرتبہ میں نے ان تبرکات کی واپسی کی کوشش بھی کی مگر وہ بے سود ثابت ہوئی۔

### مواہب الرحمن

ایک دفعہ خاکسار نے سیدنا حضرت اقدس مسیح موعود علیہ الصلوٰۃ والسلام کی خدمت عالیہ میں جبکہ حضور اقدس علیہ السلام شام کی نماز کے بعد مسجد مبارک میں تشریف فرما تھے ایک بائیسہ قصیدہ سنایا جس کے چند اشعار مندرجہ ذیل ہیں۔

حَامِدًا لِلْحَمِيدِ ذِي الْعَجَبِ  
خَالِقِ الْخَلْقِ أَوَّلِ السَّبَبِ

كل شئ يعلمه معلوم  
قدرة الحق اعجب العجب  
واحد لا اله الا هو  
مرسل الرسل منزل الكتب

اس قصیدہ کے سننے کے بعد دوسرے دن صبح نو دس بجے کے قریب حضور اقدس نے مجھے یاد فرمایا مگر میں اس وقت کہیں ادھر ادھر بازار میں گیا ہوا تھا اس لئے حاضر نہ ہو سکا غالباً تیسری مرتبہ جب حضور اقدس علیہ السلام نے حضرت سیدنا محمود ایدہ الودود کو میرے بلانے کے لئے بھیجا تو آپ مجھے آتے ہوئے مسجد مبارک کی اندرونی سیڑھیوں میں مل گئے اور میں حضور کا پیغام سنتے ہی حاضر خدمت ہو گیا۔ حضور اقدس اس وقت دروازے میں کھڑے تھے۔ مجھے دیکھتے ہی فرمایا کیا آپ کے پاس میری کتاب مواہب الرحمن ہے۔ میں نے عرض کیا حضور نہیں۔ چنانچہ حضور نے اسی وقت مجھے اپنی یہ تصنیف مدیف عطا فرمائی اور اس کے بعد مجھ سے دریافت فرمایا کیا آپ کے پاس اعجاز احمدی ہے میں نے عرض کیا حضور نہیں چنانچہ وہ بھی مجھے حضور اقدس نے عطا فرمائی۔ اس کے بعد حضور نے فرمایا کہ کیا آپ کے پاس ”نسیم دعوت“ ہے۔ میں نے عرض کیا حضور نہیں چنانچہ یہ کتاب بھی حضور نے اسی وقت مرحمت فرمائی اور ساتھ یہ بھی ارشاد فرمایا کہ یہ کتابیں میں نے اپنے لئے جلد کروائی تھیں مگر اب آپ انہیں اپنے پاس رکھیں اور مطالعہ کریں۔ اور جو میری دوسری شائع شدہ کتابیں ہیں ان کے متعلق بھی میں ابھی کہہ دیتا ہوں وہ بھی آپ کو مل جائیں گی۔ چنانچہ وہ کتابیں بھی مجھے حضور اقدس کے ارشاد پر حکیم مولوی فضل الدین صاحب بھیروی سے مل گئیں۔ الحمد للہ علی ذالک

اس واقعہ میں خصوصیت سے حضور اقدس علیہ السلام کا مجھے بلا کر مواہب الرحمن، اعجاز احمدی اور نسیم دعوت مرحمت فرمانا اور یہ ارشاد فرمانا کہ یہ کتابیں میں نے اپنے لئے جلد کروائی تھیں مگر آپ کو دیتا ہوں۔ درحقیقت اس طرف اشارہ تھا کہ حضور کے فیضانِ اقدس سے مجھے تین خصوصیات میسر ہوں گی ایک تو خدا تعالیٰ کے رحمانی فیوض اور دوسرے تبلیغِ احمدیت میں اعجازی برکتیں اور تیسرے قبولیتِ دعوات کا نشان۔ چنانچہ خدا کے فضل سے ان ہر سہ نشانات کو میں نے آج تک اپنی زندگی کے لئے ماہِ امتیاز پایا ہے۔ میں تقریباً سولہ سترہ سال کی عمر میں احمدی ہوا تھا اور آج خدا کے فضل سے میری عمر پچھتر سال کے قریب پہنچ چکی ہے اور اس دوران میں مجھے سارے ہندوستان میں ہزاروں

مناظروں اور لیکچروں کی توفیق ملی ہے اور باوجود ادھوری اور ناقص تعلیم کے اللہ تعالیٰ نے میرے ذریعہ مسیح پاک کی برکت سے وہ نشانات ظاہر فرمائے ہیں کہ دشمن سے دشمن بھی ان کا اعتراف کرنے پر مجبور ہو جاتا ہے۔ میری اس روحانی توجیہ کی یہ بات بھی تائید کرتی ہے کہ جب حضور اقدس نے اپنی دوسری کتابوں کے لئے مجھے یہ ارشاد فرمایا تھا کہ میں ابھی کہہ دیتا ہوں آپ کو دوسری کتابیں بھی مل جائیں گی تو لامحالہ میرے لئے ان ہر سہ کتب کا انتظام بھی حضور اقدس اپنے کسی خادم کے ذریعہ فرما سکتے تھے مگر حضور نے ایسا نہیں کیا۔ بلکہ خصوصیت سے حضور اقدس نے بنفس نفیس مجھے یہ ہر سہ کتب جو حضور کی ذاتی ملکیت تھیں مرحمت فرمائیں۔ الحمد للہ علی ذالک

### مدرسہ احمدیہ میں

مولوی مبارک علی صاحب سیالکوٹی جو بعد میں پیغامیوں میں شامل ہو گئے تھے، بھی اس رات جب میں نے بارگاہ نبوت میں یہ قصیدہ سنایا مجلس میں موجود تھے۔ انہیں کسی وجہ سے قریباً دو ماہ کی رخصتوں پر مدرسہ احمدیہ سے جانا پڑا تو انہوں نے اپنی جگہ استاد کے لئے میری سفارش کی۔ چنانچہ میں ان کی جگہ قائم مقام معلم لگایا گیا اور اس طرح حضور اقدس علیہ السلام کے زمانہ میں مجھے بھی مدرسہ احمدیہ میں پڑھانے کی سعادت نصیب ہو گئی۔ اس زمانہ کے طلباء میں سے جو مجھ سے تعلیم حاصل کیا کرتے تھے ایک حافظ روشن علی صاحب رضی اللہ عنہ بھی تھے۔ حافظ صاحب ان دنوں مجھ سے حدیث کی کتاب صحیح مسلم اور نحو کی ایک مصری کتاب دروس النحو یہ حصہ سوئم پڑھا کرتے تھے۔

### فَتَبَسَّمَ ضَاحِكًا

سیدنا حضرت اقدس مسیح موعود علیہ الصلوٰۃ والسلام سے میری پہلی ملاقات کے دنوں کا ذکر ہے کہ ایک دفعہ مفتی محمد صادق صاحب بھیروی حضور اقدس علیہ الصلوٰۃ والسلام کو ایک انگریزی اخبار ترجمہ کر کے سنار ہے تھے۔ اس میں حضرت مریم کے متعلق کوئی ایسا لطیفہ لکھا ہوا تھا جسے سن کر حضور علیہ السلام بہت ہنسے۔ میں نے اس وقت بچپن کی بے سمجھی کی وجہ سے اور غلط تصوف کے ضلالت آلود ماحول کی بناء پر خیال کیا کہ اتنی ہنسی شاید مقدس منصب کے منافی ہو۔ رات میں جب اسی فکر میں سویا تو مجھے الہام ہوا

### فَتَبَسَّمَ ضَاحِكًا

چنانچہ صبح اُٹھتے ہی میں نے اس الہام کی تعبیر بعض بزرگوں سے دریافت کی مگر کوئی تشفی نہ ہوئی آخر دعا کی تو اللہ تعالیٰ نے دوبارہ راہ نمائی فرمائی کہ یہ اس خلش کا جواب ہے جو تیرے دل میں حضور علیہ السلام کے تبسم کے متعلق پیدا ہوئی تھی۔ کیا تو نے قرآن مجید میں سلیمان نبی کے متعلق فَتَبَسَّمَ ضَاحِكًا 7 نہیں پڑھا جب سلیمان نبی بھی تبسم اور خٹک فرما سکتے ہیں اور ان کے تبسم اور خٹک فرمانے کے باوجود انہیں نبی ہی تسلیم کیا جاتا ہے تو یہ امر شان نبوت کے منافی کس طرح ہوا۔ اس پر میں سمجھ گیا کہ اس الہامی فقرہ سے مجھے ایک نئے علم اور نئی معرفت سے نوازا گیا ہے جس سے میں بالکل بے خبر تھا۔

### الہامی دعا

حضرت اقدس علیہ السلام کے حین حیات میں ایک مرتبہ مجھے اللہ تعالیٰ نے الہاماً ایک دعا سکھائی جس کے مندرجہ ذیل پانچ فقرات ہیں۔

- اول۔ اَللّٰهُمَّ اجْعَلْنِيْ كَمَنْ اَسْلَمَ وَجْهَهُ لِلّٰهِ وَهُوَ مُحْسِنٌ۔
  - دوم۔ اَللّٰهُمَّ اجْعَلْنِيْ كَمَنْ يَشْرِيْ نَفْسَهُ ابْتِغَاءَ مَرْضَاتِ اللّٰهِ۔
  - سوم۔ اَللّٰهُمَّ اجْعَلْنِيْ كَمَنْ خَافَ مَقَامَ رَبِّهِ وَنَهَى النَّفْسَ عَنِ الْهَوٰى۔
  - چہارم۔ اَللّٰهُمَّ اجْعَلْنِيْ كَمَنْ يُوقِ شُحَّ نَفْسِهِ فَاَوْلٰئِكَ هُمُ الْمُفْلِحُوْنَ۔
  - پنجم۔ اَللّٰهُمَّ اجْعَلْنِيْ كَمَنْ اَتَاكَ بِقَلْبٍ سَلِيْمٍ۔
- آمین یا رب العلمین۔

### دیگر الہامی دعائیں

مذکورہ بالا دعوات کے علاوہ اللہ تعالیٰ نے اور بھی کئی دعائیں مجھے الہاماً اور اشاراتِ قدس سے تعلیم فرمائی ہیں جن میں سے بعض قرآن پاک کے الفاظ سے مقتبس ہیں اور بعض آنحضرت صلی اللہ علیہ وسلم کے ماثوراتِ مبارکہ ہیں اور بعض ان کے علاوہ ہیں۔ الحمد للہ علی ذالک۔ ان میں

سے بعض ذیل میں لکھی جاتی ہیں۔

- اول۔ اَللّٰهُمَّ اجْعَلْنِيْ مِنَ الَّذِيْنَ اٰمَنُوْا وَهُمْ اَشَدُّ حُبًّا لِلّٰهِ.
- دوئم۔ اَللّٰهُمَّ اجْعَلْنِيْ مِنَ الَّذِيْنَ اٰمَنُوْا وَهُمْ اَشَدُّ خَشْيَةً لِلّٰهِ.
- سوئم۔ اَللّٰهُمَّ اجْعَلْنِيْ مِنَ الَّذِيْنَ اٰمَنُوْا وَهُمْ اَشَدُّ ذِكْرًا لِلّٰهِ.
- چہارم۔ اَللّٰهُمَّ اجْعَلْنِيْ مِنَ الَّذِيْنَ اٰمَنُوْا وَهُمْ رَضُوْا عَنْكَ وَاَنْتَ رَضِيْتَ عَنْهُمْ رَضُوْا نَا تَامًا كَامِلًا اَبَدًا يَا ذَا الْجَلَالِ وَالْاِكْرَامِ.
- پنجم۔ اَللّٰهُمَّ اَسْأَلُكَ الْخَيْرَ كُلَّهُ وَاَعُوْذُ بِكَ مِنَ الشَّرِّ كُلِّهِ.
- ششم۔ اَللّٰهُمَّ زَكِّ نَفْسِيْ اَنْتَ خَيْرُ مَنْ زَكَّاهَا وَاَنْتَ نَفْسِيْ تَقْوَاهَا.
- ہفتم۔ رَبِّ تَعَالٰی اِلَيَّ مِنْ كُلِّ بَابٍ وَخَلِّصْنِيْ مِنْ كُلِّ حِجَابٍ وَاَسْقِنِيْ مِنْ كُلِّ شَرَابٍ وَاَجْعَلْ اِلَيْكَ رَفْعِيْ وَصَعُوْدِيْ وَاَدْخُلْ فِيْ كُلِّ ذَرَّةٍ مِنْ ذَرَاتِ وَجُوْدِيْ.
- ہشتم۔ اَللّٰهُمَّ اَحْيِنِيْ حَيٰوَةً طَيِّبَةً وَاَسْقِنِيْ مِنْ شَرَابٍ مَّحَبَّتِكَ اَعْمَلْهُ وَاَطِيْبَهُ بِرَحْمَةِ مَنْكَ يَا ذَا الْفَضْلِ الْعَظِيْمِ.
- نہم۔ اَللّٰهُمَّ اجْلِدْنِيْ اِلَيْكَ بِجَلْبَابِ مَحَبَّتِكَ الشَّدِيْدَةِ وَاَجْنِحَةِ الْاَسْوَاقِ الْعَلِيَّةِ الْفَرِيْدَةِ.
- دہم۔ اَللّٰهُمَّ اَشْفُقْنِيْ مَحَبَّةً وَاَتْنِيْ مَحَبَّةً لَا يَزِيْدُ عَلَيْهِ اَحَدٌ مِنَ الْعَلَمِيْنَ.
- یازدہم۔ اَللّٰهُمَّ ارْزُقْنِيْ لَذَّةَ النَّظَرِ اِلَى حُسْنِ وَجْهِكَ الْاَزَلِيِّ وَجَمَالَ وَجْهِكَ الْاَبَدِيِّ وَاِحْسَاسَ لَذَّةِ الرُّوحِ بِوَصَالِكَ السَّرْمَدِيْ وَكَمَالَ اتِّحَادِ الْمَظْهَرِ الْمَحْمَدِيِّ وَالْاِحْمَدِيِّ.
- دوازدہم۔ اَللّٰهُمَّ اجْعَلْ وَجْهَكَ اَحَبَّ اِلَيَّ مِنْ كُلِّ وَجْهِ لِسِوَاكَ.
- آمین یا رب العلمین۔

## ایک عجیب کشف

حضرت اقدس مسیح موعود علیہ الصلوٰۃ والسلام کے وصال کے بعد جبکہ میں لاہور شہر میں بغرض تبلیغ

قیام رکھتا تھا۔ ان دنوں ایک دفعہ میں مسجد احمدیہ کے قریب کے کوچہ میں سے جا رہا تھا کہ اچانک مجھ پر کشفی حالت طاری ہوئی اور میں نے دیکھا کہ میری گردن پر ایک تیز ہتھیار چلا کر میرا سر جسم سے جدا کر دیا گیا ہے اور اس وقت میری روح کے اندر ایک اور روح داخل ہوئی ہے جس کے داخل ہونے کے ساتھ ہی میرے اندر ایک عجیب جذبہ اور جوش پیدا ہوا ہے اور میری زبان پر الہامی طور پر یہ تین کلمات طیبات جاری ہوئے ہیں۔

اول۔ لَا إِلَهَ إِلَّا اللَّهُ خَيْرُ الرَّاحِمِينَ

دوئم۔ لَا إِلَهَ إِلَّا اللَّهُ خَيْرُ الْمُحْسِنِينَ

سوئم۔ لَا إِلَهَ إِلَّا اللَّهُ خَيْرُ الْمُحِبِّينَ

ان کلمات مقدسہ کے جاری ہونے کے بعد مجھے ان کے متعلق یہ تفہیم ہوئی کہ جو شخص چاہے کہ اسے خدا تعالیٰ کی محبت کا اعلیٰ مقام حاصل ہو اس کے لئے ضروری ہے کہ وہ پہلے اللہ تعالیٰ کے خیر الراحمین اور خیر المحسنین کی صفات کے فیوض کو ہر وقت اپنے ذہن میں رکھے اور اپنے دل میں ان کا اثر محسوس کرنے کے لئے کوشش کرتا رہے اور دعاؤں سے بھی اس مقصد کے حصول کے لئے استمداد کرانے میں لگا رہے۔

## آپ کبھی کبھی ملا کریں

### اچھا خدا حافظ

جب خاکسار نے حضور اقدس علیہ السلام کی خدمت عالیہ میں قصیدہ تاسیہ پڑھ کر سنایا تو وہ گرمیوں کا موسم تھا چند روز کے قیام کے بعد جب میرا واپس آنے کا ارادہ ہوا تو ہم ضلع کجرات کے چند دوستوں نے چاہا کہ رات ہی رات ہٹالہ پہنچ کر صبح گاڑی میں سوار ہو جائیں۔ چنانچہ جب ہم اجازت لینے کے لئے حضور عالی کی خدمت میں حاضر ہوئے تو حضور اقدس نے مجھے مخاطب کرتے ہوئے فرمایا۔ ”آپ کبھی کبھی ملا کریں“ یہ فقرہ ایسا ہی تھا جیسے آنحضرت صلی اللہ علیہ وسلم نے ذرئی غباً تزدد حبا ۸ ابو ہریرہؓ کو مخاطب کر کے فرمایا یعنی ہر روز ملاقات نہ ہو سکے تو کبھی کبھی تو ملنا چاہیئے تا اس طریق سے تعلق محبت میں ترقی ہو۔ اس کے بعد حضور انور نے ہمیں مصافحہ کا شرف بخشا اور فرمایا

”اچھا خدا حافظ“۔

خدا کی حکمت ہے کہ عشاء کی نماز کے بعد حضور نے ہمیں الوداع کیا اور یہ دعائیہ جملہ فرمایا تو اس کے بعد ہم قادیان مقدس سے نکلتے ہی جب چند قدموں کے فاصلہ پر پتیل کے درختوں کے پاس پہنچے تو ہمارے راستہ کی بائیں جانب ایک بہت بڑا سانپ ملا جو ہمیں دیکھ کر دوسری طرف سرک گیا اور ہم بچ گئے۔ اس سے آگے جب ہم ماتھ پور کے گاؤں کے پاس پہنچے تو پھر ایک سانپ ہمارے سامنے آیا اور قریب ہوتے ہی وہ میرے پاؤں پر چڑھ گیا۔ جسے میں نے جھٹک کر دوڑ پھینک دیا اور ہم بچ گئے۔ اس سے آگے جب ہم نہر پر پہنچے تو پھر ایک سانپ دیکھا جو ہمیں دیکھ کر دوسری طرف چلا گیا۔ آگے بڑھے تو وڈالہ گرنھیاں کے گاؤں کے پاس پھر ایک سانپ دیکھا جس سے پھر خدا تعالیٰ نے ہماری حفاظت فرمائی پھر جب ہم بٹالہ کے قبرستان کے پاس سے گزرنے لگے تو وہاں بھی ایک سانپ راستے میں پایا اور اس سے بھی ہمیں خدا تعالیٰ نے محفوظ رکھا۔ گویا کہ اللہ تعالیٰ نے محض حضور اقدس علیہ السلام کے ”خدا حافظ“ فرمانے کی برکت سے ہمیں پانچ مرتبہ ان زہریلے سانپوں سے حفاظت میں رکھا اور کسی کو کوئی گزند نہ پہنچا۔ الحمد للہ علی ذالک۔

## الم نشرح لك صدرک

حضور اقدس علیہ السلام کی بیعت راشدہ کے بعد ایک دفعہ میں اپنی محبوبانہ زندگی پر افسردہ خاطر ہوا تو میرے خیر الراحمین خدا نے مجھے اپنے کلام پاک سے نوازا اور الہام فرمایا۔

اَلَمْ نَشْرَحْ لَكَ صَدْرَكَ

اس الہام الہی کی مجھے یہ تفہیم ہوئی کہ کیا قرآن کے حقائق و معارف کے لئے ہم نے تیرے سینہ کو انشراح نہیں فرمایا۔ چنانچہ اس الہام کے بعد اللہ تعالیٰ نے مجھے قرآن پاک کی تعلیم و تفہیم کے لئے ایسا انشراح عطا فرمایا ہے کہ ایک زمانہ گواہ ہے۔ حضرت اقدس سیدنا مسیح موعود علیہ السلام کے عہد مبارک سے لے کر آج تک کوئی ایسا موقع نہیں آیا کہ کسی شخص نے قرآن مجید پر اعتراض کیا ہو اور اللہ تعالیٰ نے اسی وقت مجھے اس کے سوال کے کئی جوابات نہ سمجھا دیئے ہوں۔ میرے ساتھ سفر کرنے والے اکثر علماء سلسلہ جانتے ہیں کہ میں سفر میں قرآن مجید کے سوائے دیگر کتابیں رکھنے کا عادی نہیں اور یہ خدا تعالیٰ کا سر اسر فضل و احسان ہے کہ وہ ہمیشہ مجھے اسی کتاب اقدس کے ذریعہ سے ہر ایک



میدان میں فائز و کامران کرتا رہا ہے۔ الحمد للہ علیٰ ذالک

## ہمارے مرزائے تو کئی نورالدین پیدا کر دیئے ہیں!

تحدیثِ نعمت کے طور پر میں یہاں اس واقعہ کا اظہار کر دینا بھی ضروری سمجھتا ہوں کہ جب سیدنا حضرت اقدس مسیح موعود علیہ الصلوٰۃ والسلام سیالکوٹ شہر تشریف لے گئے اور وہاں حضور اقدس نے لیکچر فرمایا تو اس وقت یہ عاجز بھی اس جلسہ میں شریک تھا۔ اس جلسہ کی کاروائی سے ایک دن پہلے کی بات ہے کہ دوپہر کے کھانے کی تیاری میں ابھی گھنٹہ ڈیرا کھکا وقفہ تھا۔ اور چونکہ اس وقت عام لوگ ادھر ادھر گھوم رہے تھے اس لئے بعض منتظمین نے یہ تجویز کی کہ علماء میں سے کوئی تقریر شروع کر دیں تو لوگوں کا شور و شغب بھی دور ہو جائے گا اور احباب کو علمی فائدہ بھی پہنچے گا۔ چنانچہ بعض احباب کے اصرار پر مجھے تقریر کرنے کے لئے کہا گیا۔ اور میں نے کھڑے ہو کر اس مجمع میں سورہ الحمد کے مختلف مطالب بیان کرتے ہوئے یہ بات بھی بیان کی کہ زمانہ کے نبی کے ظہور کے وقت ہر ایک چیز ہی اس کی صداقت پر شاہد ہوتی ہے۔ چنانچہ موجودہ زمانہ میں خدا تعالیٰ نے تمام بنی نوع انسان میں سے سیدنا حضرت مسیح موعود علیہ الصلوٰۃ والسلام کو مہدی کے مقام پر فائز کر کے سارے جہان کے لئے مبعوث کیا ہے اور پھر تمام جہان میں سے ملک بند کو چنا ہے اور پھر ملک بند میں سے پنجاب کو چنا ہے اور پھر پنجاب میں سے علاقہ ماجھی کو چنا ہے اور ان تمام ناموں میں اللہ تعالیٰ نے بحساب ابجد ایسی مناسبت رکھی ہے کہ چشم بصیرت رکھنے والے انسان کے لئے سیدنا حضرت مسیح موعود علیہ السلام کی صداقت کی ایک اتفاقی دلیل بن جاتی ہے۔ چنانچہ ابجد کے لحاظ سے مہدی کے عدد بھی ۵۹ ہیں اور جہان کے عدد بھی ۵۹ ہیں اور ہند کے عدد بھی ۵۹ ہیں اور پنجاب کے عدد بھی ۵۹ ہیں اور ماجھی کے عدد بھی ۵۹ ہیں۔ علاوہ ازیں غلام احمد قادیانی کے اعداد جو پورے ۱۳۰۰ یعنی ایک ہزار اور تین سو بنتے ہیں ان سے بھی حضور کے دعویٰ بعثت اور مہدی کے ظہور کی طرف اشارہ پایا جاتا ہے جو سنہ ہجری کی تاریخ سے متعلق ہے۔ پس اس حساب سے ظاہر ہے کہ زمانہ جس مہدی کے انتظار میں چشم برداہ ہے وہ اپنے نام اور مقام اور جائے ظہور کے لحاظ سے عددی مناسبت بھی رکھتا ہے۔

اس بات کو بیان کرنے کے بعد میں نے سیدنا حضرت اقدس مسیح موعود علیہ الصلوٰۃ والسلام کی کتاب کرامات الصادقین کی تفسیر کے مطابق جہاں حضور علیہ السلام نے سورہ فاتحہ کے اسماء خمسہ کو پانچ

دریاؤں سے تھپیہ دی ہے اس بات کو بھی سورہ فاتحہ سے پیش کیا کہ ان روحانی دریاؤں کے مقابل میں اللہ تعالیٰ نے سیدنا حضرت مسیح موعود علیہ السلام کی بعثت کے لئے ایسے علاقہ کو انتخاب فرمایا ہے جو ظاہری پانچ دریاؤں کی وجہ سے پنجاب کہلاتا ہے اور اس میں حضور علیہ السلام کے ظاہر ہونے سے جہاں خدا تعالیٰ کے اسماء خمسہ کے روحانی دریا چلے ہیں وہاں ظاہری دریا بھی بطور نشان کے بہتے ہوئے نظر آ رہے ہیں۔

میں نے جب یہ تقریر ختم کی تو حضرت مولانا نور الدین صاحب خلیفہ اولؒ بہت خوش ہوئے اور فرمایا۔

”میں تو سمجھا تھا کہ نور الدین دنیا میں ایک ہی ہے مگر اب معلوم ہوا ہے کہ ہمارے مرزا نے تو کئی نور الدین پیدا کر دیئے ہیں۔“

حضرت خلیفہ اول رضی اللہ عنہ نے میرے متعلق جب یہ ارشاد فرمایا تو اس وقت چوہدری عبداللہ خاں صاحب ساکن داتا زید کا ضلع سیالکوٹ جو چوہدری سر ظفر اللہ خاں صاحب بالقابہ کے ماموں ہیں اور شیخ نبی بخش صاحب ساکن ڈیرہ بابا نانک بھی اس مجلس میں موجود تھے ☆ میری اس تقریر کا سردار عبدالرحمن صاحب سابق مہر سنگھ نے اپنے رسالہ میں اور قاضی اکمل صاحب نے اپنی کتاب ظہور المہدی میں بھی ذکر کیا ہے مگر اس میں میرے نام کی تصریح نہیں کی۔

## فیضان رسالت

ایک دفعہ سیدنا حضرت اقدس مسیح موعود علیہ الصلوٰۃ والسلام نے ایک مجلس سے فرمایا کہ:- سورج کے ذریعہ تو چاند دو ہفتہ میں کامل ہوتا ہے لیکن ہماری صحبت میں اگر کوئی شخص صدق نیت اور کامل ارادت سے ایک ہفتہ گزارے تو وہ ایک ہفتہ میں ہی ہمارے روحانی فیض سے کامل ہو سکتا ہے۔ ممکن ہے کہ حضور اقدس کے مذکورہ بالا کلمات کے الفاظ میں کچھ فرق ہو مگر مفہوم یہی تھا۔

اسی مضمون کو حضور اقدس علیہ السلام نے اپنے ایک فارسی شعر میں یوں بیان فرمایا ہے :-  
☆ (مندرجہ ذیل واقعہ کا ذکر جناب چوہدری عبداللہ خاں صاحب نے ایک جلسہ سالانہ کے موقع پر قادیان میں جب وہ مکرم والد صاحب کی ملاقات کے لئے گھر پر تشریف لائے بھی کیا تھا۔ اس مجلس میں برادر مملوئی برکات احمد صاحب بھی موجود تھے۔ خاکسار مرتب)

کسے کہ سایہ بال ہماش سودنداد

بباندش کہ دوروزے ظلّی ما باشد

یعنی جس شخص کو بال ہما کا سایہ بھی فائدہ نہیں پہنچا سکا اسے چاہئے کہ وہ دوروز ہمارے سایہ کے نیچے آکر گزارے۔

### الوسيلة الفضية

ایک دفعہ خاکسار سیدنا حضرت مسیح موعود علیہ الصلوٰۃ والسلام کی زیارت سے مشرف ہو کر اپنے گاؤں واپس آرہا تھا کہ وزیر آباد کے قریب دریائے چناب کے ایک ساحلی گاؤں موضع خانکے پہنچا۔ اس وقت چونکہ تھوڑا ہی دن باقی تھا اور مطلع بھی کچھ گرد آلود تھا اس لئے ملاحوں کے کشتی چلانے کا امکان تو نہیں تھا مگر ایک برات والوں کی منت و سماجت اور مخصوص خدمت نذرانہ کی وجہ سے آخر وہ کشتی چلانے پر رضا مند ہو گئے جس کی وجہ سے مجھے بھی اسی وقت دریا کو پار کرنے کا موقع مل گیا۔ خدا کی حکمت ہے کہ جب ہماری کشتی عین دریا کے وسط میں پہنچی تو ادھر سورج قریب الغروب ہو گیا اور دوسری طرف آندھی چل پڑی۔ جس کی وجہ سے ملاحوں نے کہا اب تو سوائے خدا کے اور کوئی چارہ نہیں ہم نے تو پہلے ہی آپ لوگوں کو کہا تھا کہ شام کے وقت ایسی خطرناک حالت میں جبکہ دریا ٹھانھیں مار رہا ہے اور آندھی کے آثار بھی دکھائی دے رہے ہیں، آپ لوگ ہمیں مجبور نہ کریں مگر اس وقت آپ لوگوں نے ہماری بات قبول نہ کی اب ہم کیا کریں۔ جب کشتی میں سوار تمام لوگوں نے حالات کی مایوسی دیکھی تو اسی وقت تمام لوگوں نے بے اختیار چلانا شروع کر دیا اور پیر بخاری اور خواجہ خضر اور پیر جیلانی کو یاد کرنے لگ گئے۔ مگر کچھ دیر تک جب پھر بھی صورت حال نہ بدلی تو آخر تمام اہل کشتی لا الہ الا اللہ پکار اٹھے اور کہنے لگے کہ اے خدا اب تیرے سوا کون ہے جو اس کشتی کو پار لگائے میں نے جب ان لوگوں کی زاری دیکھی تو اس وقت میں نے بھی دعا شروع کر دی اور چونکہ اس وقت میرے ساتھ حضور اقدس علیہ السلام کی بعض مقدس کتابیں بھی تھیں اس لئے میں نے خدا تعالیٰ کے حضور ان کتابوں کا واسطہ دیتے ہوئے یہ دعا کی کہ

”اے مولا کریم اگر ہم سب لوگ اس قابل ہیں کہ اس دریا میں غرق کر دیئے جائیں اور ہمارا کوئی عمل ایسا نہیں جو ہماری نجات کا موجب ہو سکے تو پھر تو اپنے مقدس اور پیارے مسیح کی ان کتابوں کے طفیل جو انہوں نے لوگوں کی ہدایت اور نجات کے لئے شائع فرمائی ہیں اس آندھی کو چلنے سے روک دے اور ہمیں بخیریت کنارے پر لگا دے۔“

خدا جانتا ہے کہ میں نے ایک دوسرے ہی ان دعائیہ کلمات کو دہرایا تھا کہ آندھی بالکل ختم گئی اور ہم سب لوگ بخیر و عافیت کنارے پر پہنچ گئے۔ الحمد للہ علیٰ ذالک

### علاج بالتبلیغ

مولوی امام الدین صاحب رضی اللہ عنہ ساکن کوٹلی جو میرے استاد بھی تھے ان کا بڑا صاحبزادہ ایک دفعہ سخت بیمار ہو گیا تو مولوی صاحب مجھے کہنے لگے کہ آپ اس کے لئے دعا کریں کہ اللہ تعالیٰ اسے صحت دے۔ چونکہ مولوی صاحب موصوف کے استاد ہونے کے علاوہ ویسے بھی میرے ساتھ بہت اچھے تعلقات تھے۔ اس لئے میں نے ان کے بیٹے قاضی محمد ظہور الدین صاحب اکمل کے لئے دعا شروع کر دی جس کے جواب میں اللہ تعالیٰ نے مجھے الہام فرمایا۔

”اگر محمد ظہور الدین حضرت مسیح موعود علیہ السلام کی تصدیق و تائید میں کوئی تحریری خدمت بجالانے کی کوشش کرے تو اسے صحت ہو جائے گی“

چنانچہ اس الہام الہی کے بعد جب اکمل صاحب نے سلسلہ کی تحریری خدمت شروع کر دی تو اللہ تعالیٰ نے انہیں آج تک لمبی عمر بھی عطا فرمائی اور مرض مایوسہ سے صحت بھی دے دی۔ اور حضور اقدس علیہ السلام کے عہد مبارک کے آخر میں یا شاید اس کے بعد کے زمانہ میں جب انہوں نے ایک کتاب ”ظہور المہدی“ لکھی تو اس وقت مجھے اس کتاب کا الہامی نام

### حجۃ احمدیہ

بھی بتایا گیا جسے اکمل صاحب نے ظہور المہدی کے سرورق پر شائع بھی کروا دیا۔ اس کتاب

میں انہوں نے میری ایک گزشتہ تقریر کے علاوہ میرا ایک واقعہ بھی لکھا ہے جو مندرجہ ذیل ہے۔

### واقعہ

ایک دفعہ میرے گاؤں موضع راجیکی کا ایک زمیندار میرے پاس آیا اور کہنے لگا میرا ایک لڑکا اپنے ایک ساتھی کے ہمراہ کوجرانوالہ کے ضلع میں بیل خریدنے گیا ہوا تھا کہ راستہ میں ان کو چور ملے جو اپنے ساتھ چوری کے بیل لے جا رہے تھے۔ ان لڑکوں نے جب ان کے پاس خوبصورت بیل دیکھے تو انہوں نے ان کے متعلق دریافت کیا اور ان کی قیمت وغیرہ پوچھی۔ چوروں نے جب یہ دیکھا کہ خریدار تو رستے میں ہی مل گئے ہیں تو انہوں نے اپنی جان بچانے کے لئے وہ بیل ان لڑکوں کے پاس کم قیمت پر بیچ دیئے اور چلے گئے۔ اتفاق کی بات ہے کہ ان بیلوں کے اصل مالک جو بیلوں کا کھوج لگاتے ہوئے پیچھے آ رہے تھے انہوں نے بیل بھی ہمارے لڑکوں سے چھین لئے اور انہیں پولیس کے سپرد کر دیا۔

اس واقعہ کو سنانے کے بعد اس زمیندار نے مجھ سے خواہش کی کہ آپ رمل جنر یا نجوم وغیرہ اعمال سے ان کی رہائی کے متعلق پتہ کر دیں کہ وہ کب اس مصیبت سے چھٹکارا پائیں گے۔ میں بیعت سے قبل اگرچہ ان علوم سے اکثر استفادہ کیا کرتا تھا اور ان علوم میں اچھی دسترس بھی تھی یہاں تک کہ بعض دفعہ مایوس کن حالات میں بھی کھوئی ہوئی چیزوں کے متعلق میں نے ان ظنی علوم سے جو نتائج اخذ کئے تھے وہ بسا اوقات صحیح نکلتے تھے۔ مگر احمدیت کے بعد میں نے ان تمام غیر یقینی اور ظنی علوم کی بجائے دعاؤں کو ہی اپنا سرمایہ زندگی سمجھا اور انہی کو سب سے زیادہ مؤثر اور کارگر دیکھا ہے۔ چنانچہ اس وقت بھی میں نے اس زمیندار کو کہا کہ اب رمل نجوم کو تو احمدیت کے باعث ترک کر چکا ہوں اب ان کی جگہ میں تمہارے لئے دعائے استخارہ ہی کروں گا اور جو بات خدا تعالیٰ کی طرف سے مجھے معلوم ہوئی تمہیں بتا دوں گا۔ چنانچہ رات جب میں نے استخارہ کیا اور سو گیا تو خواب میں دیکھا کہ ایک شکاری نے جال لگایا ہے اور اس میں دو بیڑے پھنس گئے ہیں مگر اچانک وہ بیڑے اس جال میں سے اڑ گئے ہیں۔ صبح ہوتے ہی یہ خواب میں نے اس زمیندار کو بتایا اور کہا کہ تم کوئی فکر نہ کرو دونوں لڑکے انشاء اللہ بہت جلد رہا ہو جائیں گے۔ تم فوراً کوجرانوالہ جاؤ اور کوشش کرو۔ چنانچہ وہ زمیندار کوجرانوالہ گیا اور وہ دونوں لڑکے بے قصور ثابت ہونے کی وجہ سے حوالات سے رہا کر دیئے گئے اور جو

اصل مجرم تھے ان کا پتہ چل گیا۔ الحمد للہ علیٰ ذالک

## وَالرُّجْزَ فَاهْجُرْهُ

ہمارے خاندان کے اکثر افراد کو حقہ نوشی کی عادت تھی۔ جب میں دس بارہ سال کا ہوا تو مجھے بھی نفرت کے باوجود ان اقارب کی صحبت سے اس بری عادت کا شکار ہونا پڑا۔ ایک مرتبہ میں سیدنا حضرت مسیح موعود علیہ السلام کی کتاب کرامات الصادقین کے مطالعہ میں مشغول تھا کہ مجھے حقہ پینے کی اشتہا محسوس ہوئی مگر پھر اس خیال سے کہ حضور اقدس کے کلام اطہر کے مطالعہ کے مقابلہ میں حقہ کی طرف توجہ کرنا فعل قبیح ہے میں حقہ پینے سے رک گیا۔ اس کے بعد میں نے خواب میں حضرت اقدس علیہ السلام کو دیکھا کہ حضور سے ایک شخص حقہ نوشی کے متعلق فتویٰ دریافت کر رہا ہے اس وقت الہامی طور پر حضور علیہ السلام کے منشاء مبارک کے اظہار کے لئے میری زبان سے یہ فقرہ نکلا۔

## وَالرُّجْزَ فَاهْجُرْهُ

کہ حقہ نوشی رجز ہے اسے ترک کر دو۔ چنانچہ اس کے بعد اللہ تعالیٰ نے ہمیشہ کے لئے مجھے اس بری عادت سے نجات بخش دی۔ الحمد للہ علیٰ ذالک

## درس تقویٰ

سیدنا حضرت مسیح موعود علیہ السلام کی بیعتِ راشدہ سے مشرف ہونے کے بعد کچھ عرصہ ہی گزرا تھا کہ ایک دوست کسی کام کے لئے مجھے اپنے گاؤں لے گیا اور جب شام ہوئی تو اس نے اصرار کیا کہ آج رات آپ ہمارے یہاں ہی ٹھہریں۔ چنانچہ اس کی خواہش پر رات میں وہیں رہ پڑا۔ اتفاق کی بات ہے کہ اس دوست کو کسی ضروری کام کے لئے رات اپنے گھر سے باہر جانا پڑا۔ مگر جاتے ہوئے اس نے گھر میں میری مہمانداری کے متعلق مناسب تلقین کر دی۔ جب وہ گھر سے باہر چلا گیا تو اس کی بیوی نے جو خوبصورت اور نوجوان عورت تھی مجھے آواز دی کہ میں آپ کے جسم کو دبانے کے لئے اندر آنا چاہتی ہوں کیا اجازت ہے۔ میں نے کہا غیر محرم مرد کو ہاتھ لگانا سخت گناہ ہے اس لئے آپ اپنے کمرہ میں ہی رہیں اور میرے پاس آنے کی جرأت نہ کریں۔ اس پر اس عورت نے پھر اپنی

غلطی پر اصرار کیا اور میں نے پھر وہی جواب دیا۔ آخر جب میں نے یہ محسوس کیا کہ یہ عورت اپنے بد ارادہ سے باز نہیں آئے گی تو میں نے وضو کر کے پاس ہی مصلّا پڑا تھا اس پر نماز پڑھنی شروع کر دی اور نماز کے رکوع و سجود کو اتنا لمبا کیا کہ مجھے اسی حالت میں صبح ہو گئی۔ اس کے بعد میں نے صبح کی نماز ادا کی تو اس وقت مجھے اتنی نیند آئی کہ میں جائے نماز پر ہی سو گیا اور سوتے ہی خواب میں دیکھا کہ میرا منہ چودھویں رات کے چاند کی طرح روشن ہے اور ایک فرشتہ نے مجھے بتایا کہ یہ تمام فضل تیرے اس مجاہدہ نفس اور نشیۃ اللہ کی وجہ سے ہوا ہے اور اس وجہ سے کہ آج رات تو نے تقویٰ شعاری سے گزاری ہے۔

## لک الاولیٰ وعلیک الثانی

ایسا ہی حضور اقدس علیہ السلام کے عہد مبارک میں جب میں ابھی نیا نیا احمدی ہوا تھا میرا گذر ایک شہر میں سے ہوا تو اچانک میری نظر ایک اونچے مکان پر پڑی جہاں ایک خوبصورت عورت بال بکھیرے ہوئے کھڑی تھی۔ میرے دل میں اس کو دوبارہ دیکھنے کی ہوس پیدا ہوئی تو رات کو جب میں سویا تو میں نے خواب میں دو فرشتے اپنے پاس کھڑے ہوئے دیکھے جن میں سے ایک فرشتہ دوسرے فرشتہ کو مخاطب کرتے ہوئے میری نسبت یہ کہتا ہے کہ

”یہ شخص دیانت و امانت میں تو بہت ہی اچھا ہے بشرطیکہ اس کی نظر لک الاولیٰ سے تجاوز کر کے علیک الثانی تک نہ پہنچے۔“

اس کشفی تاویب و تنبیہ سے مجھے محض افاضہ احمدیت کی وجہ سے ہمیشہ کے لئے ایک مفید سبق مل گیا۔ الحمد للہ علی ذالک

## درس طہارت

ایک دفعہ میں نے پیشاب کیا اور اسی جگہ ذرا رخ بدل کر استنجاء بھی کر لیا تو مجھے اللہ تعالیٰ نے الہام کے ذریعہ فرمایا کہ

”جو شخص اس طرح پیشاب کر کے پھر وہاں ہی استنجاء کر لے اس کی دعا قبول نہیں ہوتی۔“

میں نے جب اس واقعہ اور الہام الہی کا ذکر حضرت خلیفۃ المسیح اول رضی اللہ عنہ سے کیا تو آپ بہت خوش ہوئے۔ الحمد للہ علی ذالک

## اعجازِ احمدیت

سیدنا حضرت اقدس مسیح موعود علیہ الصلوٰۃ والسلام کے عہدِ مبارک میں مجھے تبلیغی سلسلہ میں ایک گاؤں جانا پڑا تو وہاں ایک نوجوان عورت جو شادی شدہ تھی مجھے ملی اور میرے سامنے اس بات کا اظہار کیا کہ میں نے جب سے آپ کو دیکھا ہے اور آپ کی باتیں سنی ہیں بس یہی جی چاہتا ہے کہ ایک منٹ کے لئے بھی آپ سے جدا نہ ہوں۔ میں نے اسے سمجھایا کہ ایسی محبت تو اللہ تعالیٰ اور اس کے انبیاء کے لئے ہونی چاہیئے۔ ان کے سوا کسی اور سے مناسب نہیں ہے۔ اس پر وہ عورت رو پڑی اور کہنے لگی تب میں کیا کروں۔ میں نے کہا نمازوں میں دعا کرو اور کثرت سے لا حول ولا قوۃ الا باللہ پڑھتی رہا کرو اور یہ دعا بھی کرو کہ اے اللہ تعالیٰ! تیرے بغیر جس چیز کی محبت میرے دل میں سب سے زیادہ ہے ایسی محبت مجھے اپنے متعلق عطا کر اور میرے دل سے غیر اللہ کے خیال کو مٹا دے۔ اور میں بھی انشاء اللہ تمہارے لئے دعا کروں گا۔ چنانچہ اس کے بعد جب میں قادیان گیا تو وہاں قیام کے دوران میں میں نے اس کے لئے دعا کی۔ پھر جب واپس آیا تو خدا کے فضل سے میں نے اس عورت کو اس باطل خیال سے صحت یاب پایا الحمد للہ۔ ان باتوں کے ذکر سے میرا مقصود یہ ہے کہ اللہ تعالیٰ نے محض سیدنا حضرت مسیح موعود علیہ السلام کی برکت سے مجھے اس زمانہ میں بھی گمراہیوں سے محفوظ رکھا جبکہ میں بالکل عتقوان شباب میں تھا اور میرا ماحول اپنی آبائی وجاہت اور بزرگوں کی وجہ سے ایسے اسباب کے لئے ممد تھا۔ الحمد للہ علی ذالک

## ہاتھی کی تعبیر

غالباً ۱۳۲۳ ہجری کا واقعہ ہے کہ میں حضور علیہ الصلوٰۃ والسلام کی بارگاہِ اقدس میں قادیان میں حاضر ہوا۔ ان دنوں مہمان خانہ میں میرے علاوہ اور بھی بہت سے یارانِ طریقت اترے ہوئے تھے۔ جن میں سے ایک حضرت منشی محمد خاں صاحب کپورتھلوی رضی اللہ عنہ کے خلف الرشید خان صاحب عبدالمجید خاں صاحب بھی تھے۔ آپ چند روز کی ملاقات کے بعد مجھے کہنے لگے آپ بھی میرے ساتھ چلیں۔ میں نے معذرت کی کہ حضور اقدس علیہ السلام کی اجازت کے بغیر میں باہر نہیں جاسکتا تو آپ نے کہا میں ابھی حضور اقدس علیہ السلام سے آپ کو ساتھ لے جانے کے لئے اجازت لے لیتا ہوں



پھر تو آپ کو کوئی عذر نہیں ہوگا۔ چنانچہ آپ نے اسی وقت ایک معروضہ حضور کی خدمت میں لکھا تو حضور علیہ السلام نے جواب فرمایا ”ہاں اگر وہ جانا چاہیں تو میری طرف سے اجازت ہے“۔ جب حضور کی طرف سے یہ جواب آیا تو میں ان کے ساتھ کپورتھلہ جانے پر رضامند ہو گیا۔ جب ہم کپورتھلہ پہنچے تو یہاں کے مخلص صحابہ کرام میں سے منشی اروڑے خاں صاحب اور منشی ظفر احمد صاحب اور بعض دیگر احباب نے مجھ سے قرآن مجید کا درس سننے کی فرمائش کی اور میں تقریباً چھ ماہ تک اسی کارِ خیر میں وہاں مشغول رہا۔ اس دوران میں ایک رات میں نے خواب میں دیکھا کہ میں ہاتھی کے نیچے آ گیا ہوں جس کی وجہ سے مجھے سجد پریشانی ہوئی اور میں خواب سے بیدار ہو کر اس ابتلاء سے بچنے کی دعائیں مانگتا رہا۔ اتفاقاً اسی روز صبح کے آٹھ بجے کے قریب عبد المجید خاں صاحب جو ان دنوں مہاراجہ کپورتھلہ کے بگھی خانہ کے افسر بھی تھے میرے پاس آئے اور کہنے لگے شہر کے پاس ہی ایک برساتی ندی میں بارش کی وجہ سے بہت سیلاب آیا ہے اس لئے بعض دوستوں کا خیال ہے کہ وہاں چل کر اس سیلاب کا نظارہ کیا جائے۔ میں نے دو ہاتھیوں کا انتظام بھی کر لیا ہے آپ بھی تیار ہو جائیں اور ہمارے ساتھ چلیں۔ میں نے جب ان کی یہ بات سنی تو رات کی خواب کے پیش نظر ان کے ساتھ جانے سے انکار کیا مگر باوجود میری اس خواب کے سنانے اور انکار کرنے کے ان کا اصرار اسی طرح قائم رہا۔ یہاں تک کہ سب دوستوں کی متفقہ رائے سے آخر میں ان کے ساتھ جانے پر مجبور ہو گیا اور ہم تمام دوست ہاتھیوں پر سوار ہو کر ندی پر پہنچ گئے۔ وہاں جاتے ہی جب ہم نے دیکھا تو واقعی وہ ندی دریا کی طرح ٹھانھیں مار رہی تھی اور پل کے اوپر سے ایک نوجوان ملاح چھلانگیں مار کر نہا رہا تھا۔ پہلے اس نے پل کے پہلے در سے چھلانگ لگائی پھر دوسرے سے پھر تیسرے سے اور کنارے پر نکل آیا۔ اس وقت بعض دوستوں نے مجھے کہا کہ آپ بھی دریا چناب کے پاس رہنے والے ہیں آپ بھی کوئی تیراکی کا فن دکھائیں۔ میں نے کہا کہ مجھے تیرنے کی اتنی مشق تو نہیں البتہ جس در سے اب اس ملاح نے چھلانگ لگائی ہے میں انشاء اللہ اس سے اگلے در سے کود کر آپ کو دکھلاؤں گا۔ چنانچہ میں نے اس وقت تہبند کی لنگوٹ کس کر پل کے اوپر سے چوتھے در پر سے چھلانگ لگائی اور تیرتے ہوئے کنارے پر آ گیا۔ جب احباب نے اس طوفان کے مقابل میں میری یہ جرأت و ہمت دیکھی تو حیران رہ گئے اور سب نے اس ملاح کو کہا کہ اب آپ دونوں پانچویں در سے چھلانگ لگائیں میں نے کہا میں تو تیار ہوں آپ اس ملاح کو

تیار کریں۔ انہوں نے ملاح کو بہت اُکسایا مگر وہ یہی جواب دیتا رہا کہ وہاں پانی کا زور بہت زیادہ ہے اس لئے مجھے تو ہمت نہیں ہوتی میں نے کہا اچھا اگر اسے ہمت نہیں پڑتی تو میں ہی چھلانگ لگا دیتا ہوں چنانچہ جب میں پانچویں در سے ندی میں کودا تو اسی وقت ایک بھنور میں پھنس گیا اور بڑی کوشش کے باوجود اس سے مخلصی کی سہیل نہ پائی آخر جب مجھے غوطے آنے شروع ہوئے تو تمام دوستوں نے پل پر چلانا شروع کر دیا کہ ہائے مولوی صاحب ڈوب گئے۔ جب میں بھنور میں دو تین مرتبہ غوطے کھا کر بے بس ہو گیا تو اچانک مجھے کسی چیز نے اس طرح زور سے اوپر کواچھالا کہ میں خارق عادت طور پر اس بھنور سے نکل کر کئی قدموں کے فاصلہ پر کنارے کے قریب ایسی جگہ آپڑا جہاں ایک گرے ہوئے درخت کی شاخیں میرے ہاتھ میں آگئیں اور میں نے ان شاخوں کو پکڑ کر آرام کا سانس لیا اور آہستہ آہستہ کنارے پر آپہنچا دوستوں نے جب مجھے بخیریت کنارے پر دیکھا تو اسی وقت سجدہ میں گر گئے اور میں بھی طبیعت سنبھلنے پر سجدہ شکر بجالایا کہ اللہ تعالیٰ نے اس مصیبت سے نجات بخشی الحمد للہ۔ اس کے بعد جب ہم گھر واپس پہنچے تو عبدالمجید خاں صاحب کی والدہ ماجدہ نے شکرانہ کے طور پر ایک پلاؤ کی دیگ پکوا کر غرباء میں تقسیم کروائی۔ فجزاھا اللہ احسن الجزاء

اس واقعہ کے بعد اس خواب کی تعبیر بھی کھلی کہ یہاں ہاتھی سے مراد دراصل وہ مصیبت تھی جو ہاتھی کے سفر کے ذریعہ طوفانِ آب کی صورت میں پیدا ہوئی۔ العیاذ باللہ

اس قیام کے دوران میں عبدالمجید خاں صاحب نے مجھ سے ایک پنجابی سی حرفی بھی لکھوائی تھی اور چونکہ ان کی خواہش تھی کہ ہر ایک بند میں میرا نام بھی آئے اس لئے میں نے اس کا بھی التزام کیا تھا۔ یہ سی حرفی مفتی محمد صادق صاحب نے شائع کرانے کے لئے مجھ سے لی تھی مگر افسوس ہے کہ ان سے کھو گئی اس لئے شائع نہ ہو سکی اس وقت کچھ اشعار مجھے یاد ہیں جو مندرجہ ذیل ہیں

الف۔ اللہ دے نام داورد کرینے اسدے نام داورد سہاونا اوئے

خالص کیمیا اتے اکسیر اعظم اسدا نام نہ دلوں بھلاونا اوئے

دنیا خواب خیال مثال اینویں غفلت وچ نہ وقت گنواونا اوئے

کر لے عمل غلام رسول چنگے وت وت ماہیں اتھے آونا اوئے

ب۔ بالڑی عمر نہ رہے آخر سدا رہن نہ کچھیں تے چا تیرے

- باغ حسن و امانت ویران ہوئی کوئی پلک ایہہ ماز ادا تیرے  
 بھور بھلاں باغ نوں چھڈ ویسں جدوں پھل جاسن کرما تیرے  
 حسرت مال غلام رسول رو سیں جدوں گئے ایہہ وقت و ہاتیرے  
 ثروتاں دولتوں دھن والے کئی لکھ اتھے کاروان آئے  
 کئی ملک حکومتاں دیں والے ایس دیں اندر حکمران آئے  
 کئی وانگ یوسف سندر شکل والے جیہڑے مال محبوبان دی شان آئے  
 کر گئے کوچ غلام رسول آخر او سے طور جنوں وچ جہان آئے  
 جگ جہان مکان فانی سدا رہن دا نہیں مقام اتھے  
 دنیاں نقش فریب ملتیاں دانویں جال وچھنیں صبح شام اتھے  
 کر لو یا د خدا سیدی پلک کوئی چنگا لین خدا سیدا نام اتھے  
 کر کے ہوش غلام رسول چلیں لٹ گئے ونبجارے نے عام اتھے  
 خام حقیقتاں کی جانن ہوئے غرق جو بحر مجاز اندر  
 دفتر حسن محبوباندا دا ویکھ کھلا رمزاں سمجھدے غیر انداز اندر  
 لئی ماز کر شمیاں خلق ساری ورلے یا حقیقت دے راز اندر  
 ڈوبنگی رمز غلام رسول والی مشکل پہنچنا اوس پرواز اندر

### طاعون کا علاج

سیدنا حضرت مسیح موعود علیہ الصلوٰۃ والسلام کے زمانہ میں جبکہ میں شہر کجرات میں مقیم تھا طاعون نے شدید حملہ کیا اور جس محلہ میں ہماری رہائش تھی اس میں سے ہر روز نو نو دس دس مہینے نکلتی شروع ہو گئیں۔ ہمارا مکان چونکہ دو منزلہ تھا اس لئے اوپر کی منزل میں میں اور مولوی الہی بخش صاحب تاجر کتب رضی اللہ عنہ رہتے تھے اور نیچے کی منزل میں مولوی صاحب کے گھر والوں کی رہائش تھی۔ ایک رات میں نے خواب میں دیکھا کہ اوپر کی منزل میں طاعون کے جراثیموں کے انبار لگے ہوئے ہیں جو شکل میں بال کی طرح سیاہ اور کسی قدر لمبے ہیں میرے خوفزدہ ہونے پر ان جراثیم نے مجھے کہا جو شخص استغفار پڑھے ہم اسے کچھ نہیں کہتے۔ چنانچہ جب میں نے استغفار پڑھنا شروع کیا تو وہ کہنے

لگے دیکھا اب ہم کچھ نہیں کہتے۔ اس کے بعد جب میں بیدار ہوا تو صبح کے وقت تمام احمدی دوستوں کو یہ روایا سنائی اور استغفار پڑھنے کی تلقین کی۔ خدا کا فضل ہے کہ اس دعا کی برکت سے سیدنا حضرت مسیح موعود علیہ السلام کے نشان کے ماتحت اللہ تعالیٰ نے شہر کجرات کی تمام جماعت احمدیہ کو اس عذاب شدید سے کُلّی طور پر محفوظ رکھا۔ الحمد للہ علی ذالک

### بینگن کی ممانعت

ایک دفعہ اسی مکان میں میں نے خواب میں دیکھا کہ ایک فرشتہ مجھ سے کہتا ہے کہ آپ بینگن نہ کھایا کریں۔ چنانچہ خواب کے بعد میں نے عرصہ تک بینگن کا استعمال ترک کر دیا مگر ایک عرصہ کے بعد ایک تقریب پر میں نے بینگن کھانے اور خیال کیا کہ شاید یہ ممانعت وقتی ہوگی۔ اس پر خواب میں مجھے وہی فرشتہ پھر ملا اور کہنے لگا آپ کو تو بینگن کھانے سے منع کیا تھا آج آپ نے پھر کھانے ہیں یہ تو آپ کے لئے مضر ہیں اس نصیحت سے میں اپنے خیر الٰہی خدا کی شفقت و رحمت کا ممنون ہوں کہ وہ اپنے اس عبد حقیر کا کس طرح خیال رکھتا ہے۔ الحمد للہ علی ذالک

### طاعون کا دوسرا علاج

کجرات شہر کے قیام کے بعد ایک دفعہ ضلع کو جرنوالہ میں جبکہ میں اپنے سرال موضع پیرکوٹ میں تھا میری بیوی کے بھائی میاں عبد اللہ خان صاحب کو ایک طاعون والے گاؤں میں سے گزرنے سے طاعون ہو گئی۔ جب غیر احمدی لوگوں کو معلوم ہوا تو کہنے لگے مرزائی تو کہا کرتے ہیں کہ طاعون کا عذاب مرزا صاحب کی مخالفت کی وجہ سے پیدا ہوا ہے اب بتائیں کہ پہلے ان کے ہی گھر میں طاعون کیوں پھوٹ پڑی۔ میں نے جب ان کی ہنسی اور تمسخر کو دیکھا اور ثبات اعداء کا خیال کیا تو بہت دعا کی۔ چنانچہ رات میں میں نے خواب میں دیکھا کہ ہمارے مکان کے صحن میں طاعون کے جراثیم بھرے پڑے ہیں مگر ان کی شکل کجرات والے جراثیم سے مختلف ہے یعنی ان کا رنگ بھورا اور شکل دو نقطوں کی طرح ہے۔ اس وقت مجھے کجرات والے جراثیم کی بات یاد آ گئی کہ جو شخص استغفار کرے ہم اسے کچھ نہیں کہتے چنانچہ میں نے ان کے سامنے بھی استغفار پڑھنا شروع کر دیا۔ اس پر یہ جراثیم مجھے کہنے لگے کہ ہماری قسم بہت سخت ہے اس لئے ہم سے استغفار کرنے والے بھی نہیں بچ سکتے۔ تب میں نے

حیران ہو کر دریافت کیا کہ پھر آپ سے بچنے کی کیا صورت ہے تو انہوں نے کہا ہمیں حکم ہے کہ جو شخص  
لا حول ولا قوۃ الا باللہ العلیٰ العظیم

پڑھے اسے ہم کچھ نہ کہیں۔ اس خواب سے بیدار ہو کر صبح میں نے تمام رشتہ داروں اور دیگر  
احمدیوں کو یہ خواب سنایا اور لا حول پڑھنے کی تلقین کی۔ چنانچہ اللہ تعالیٰ نے اس دعا کی برکت سے  
میاں عبد اللہ خاں صاحب کو بھی شفا دی۔ اور دوسرے احمدیوں کو بھی محفوظ رکھا مگر غیر احمدیوں میں  
کثیر التعداد لوگ اس عذاب کا شکار ہو گئے۔

## لگان کی وصولی

انہی دنوں میں نے پیر کوٹ میں ایام طاعون کی تباہی کے جوش کی حالت میں یہ بھی خواب میں  
دیکھا کہ ایک فرشتہ تحصیلدار کے لباس میں آیا ہے اور مجھ سے بھی آکر ملا ہے میں نے پوچھا کہ آپ  
کیسے تشریف لائے ہیں تو اس نے جواب دیا کہ ہم گاؤں سے لگان وصول کر رہے ہیں۔ پھر ایک  
فرشتہ عورت کی شکل میں آیا اور مجھ سے ملا اس کا نام دریافت کیا تو اس نے بتایا کہ میرا نام ”سکینہ“  
ہے۔

چنانچہ اللہ تعالیٰ نے واقعی ہوا لیدی اَنْزَلَ السَّكِينَةَ فِي قُلُوبِ الْمُؤْمِنِينَ ۹ کے مطابق ہمیں  
تو سکون و اطمینان بخشا مگر گاؤں کے لوگوں سے پے در پے موت کے حملوں کے ذریعے خوب لگان  
وصول کیا۔ فاعتبروا یا اولی الابصار۔

## لا حول کی دوسری خاصیت

ایک مرتبہ مجھے خواب میں بتایا گیا کہ جس وقت کتا حملہ کرے تو اس وقت لا حول ولا قوۃ الا  
باللہ العلیٰ العظیم کا پڑھنا نہایت سریع التاثر ہے چنانچہ میں نے اس کا کئی مرتبہ تجربہ کیا ہے اور  
فائدہ اٹھایا ہے۔

## سر درد کا علاج

ایک مرتبہ مجھے خواب میں بتایا گیا کہ جس شخص کے سر میں درد ہو اس کے لئے یوں عمل کیا جائے

کہ اس کی پیٹانی پر لا کا حرف لکھتے جائیں اور درود شریف پڑھتے جائیں تو انشاء اللہ درود دور ہو جائے گا۔ چنانچہ جب میں نے اس خواب کا ذکر ایک مرتبہ موضع پٹی مغلاں میں کیا تو وہاں کے ایک احمدی دوست مرزا افضل بیگ صاحب نے اس کا بارہا تجربہ کیا اور لوگوں کو فائدہ پہنچایا ہے۔

الحمد لله على ذلك

## جذبہ عشق

نو جوانی کے زمانہ میں جبکہ میری عمر کوئی اکیس بائیس سال کی ہوگی خدا کے فضل سے مجھ میں اچھی طاقت تھی اور میں ایک لائٹھی کے دونوں سروں پر چار آدمی بٹھا کر عموماً ایک ہاتھ سے اٹھالیا کرتا تھا۔ ایسا ہی جب بعض چلہ کشیوں کے اثر سے مجھے عسر انفس کی بیماری ہوئی تو میں دو آدمی بغلوں میں دبا کر بے تکلف بھاگ لیا کرتا تھا علاوہ ازیں گھوڑا دوڑانے اور چھلانگ لگانے اور اونچی سے اونچی دیوار پر بھاگ کر چڑھنے کی بھی مجھے مہارت تھی۔ ڈھائی ڈھائی من پنختہ کی موگریاں بھی میں نے پھیری ہیں، ایسا ہی بازو پکڑنے میں بھی مجھے اچھی مشق حاصل تھی۔ چنانچہ خدا تعالیٰ کے فضلوں میں سے ایک فضل یہ بھی مجھے حاصل ہے کہ میں نے پنجاب کے مختلف شہروں اور دیہات میں جہاں غیر احمدی مناظرین کو ہر طرح کا علمی چیلنج دیا ہے وہاں انہیں جسمانی مقابلہ کے لئے بھی کئی مرتبہ لاکارا ہے مگر آج تک ان میں سے کوئی مقابلہ کے لئے تیار نہیں ہوا۔ الحمد لله على ذلك

ان تمہیدی باتوں کے بیان کرنے کی وجہ دراصل یہ ہوئی ہے کہ ۱۹۰۴ء میں جبکہ سیدنا حضرت مسیح موعود علیہ الصلوٰۃ والسلام سیالکوٹ تشریف لائے تو ہم ضلع کجرات کے کچھ دوست بھی حضور اقدس کی زیارت کے لئے سیالکوٹ پہنچے۔ دوسرے دن حضور اقدس کے متعلق ہمیں معلوم ہوا کہ حضور میرحسام الدین صاحب کی مسجد کے ملحقہ مکان میں قیام فرما ہیں اور بعض زائرین کی خاطر حضور مسجد کے برآمدہ کی چھت پر تشریف لائیں گے۔ چنانچہ حضور علیہ السلام کے آنے سے پیشتر ہی باہر کے علاقوں کے زائرین مسجد میں پہنچ گئے اور ہم بھی کبوتر انوالی مسجد سے وہاں پہنچے مگر اس وقت منتظمین نے لوگوں کے زیادہ اثر و صام کی وجہ سے مسجد کا دروازہ اندر سے بند کر لیا تھا۔ ہم نے جس وقت دروازہ کو اندر سے بند پایا تو بہت پریشان ہوئے اور برآمدہ کی پچھلی دیوار جو کوچہ میں جنوب کی طرف تھی وہاں

چلے گئے مگر اس طرف سے دیوار بہت اونچی تھی۔ میرے ساتھ اس وقت چوہدری عبداللہ خاں صاحب بہاولپوری بھی تھے۔ ہم نے سوچا کہ اب کیا کیا جائے چوہدری صاحب نے کہا اس طرف سے چڑھنا تو سیڑھی کے بغیر مشکل ہے میں نے کہا ہم مسافروں کے پاس سیڑھی کہاں اب تو

جذبہٴ عشق کی پرواز ہی کام دے سکتی ہے

چنانچہ میں نے اپنی لوئی چوہدری عبداللہ خاں صاحب کو پکڑائی اور خود چند قدم پیچھے ہٹ کر زور سے اس دیوار پر جست کی تو میرا ہاتھ اس کی منڈیر پر جا پہنچا اور میں اوپر چڑھ گیا چوہدری صاحب نے جب یہ دیکھا تو کہنے لگے آپ نے تو جذبہٴ عشق سے کام لے لیا ہے مگر میں کیا کروں میں نے کہا اب میں آپ کی طرف کپڑا نکالتا ہوں آپ اس کا سرا پکڑ لیں میں آپ کو اوپر کھینچ لوں گا چنانچہ اس کے بعد میں نے انہیں بھی اوپر کھینچ لیا اور ہم دونو اوپر آ گئے۔ میں نے اندر جاتے ہی جہاں حضور اقدس علیہ السلام نے کھڑے ہو کر تقریر فرمائی تھی وہاں اپنی لوئی بچھا دی تاکہ وہ جگہ بھی نرم ہو جائے اور میری لوئی بھی حضور علیہ السلام کے پائے مبارک کی طفیل متبرک ہو جائے۔ اس کے بعد حضور علیہ السلام تشریف لائے اور میری لوئی پر کھڑے ہو کر حضور علیہ السلام نے تقریر فرمائی۔

الحمد لله على ذلك

## ایک عجیب واقعہ موضع دہرہا کا

ایک دفعہ مجھے موضع دہرہا میں جو ہمارے گاؤں موضع راجیکی سے جنوب مغرب کی طرف کوئی ڈیڑھ میل کے فاصلہ پر واقعہ ہے۔ بعض ارادتمندوں کی خواہش پر جانے کا موقع ملا تو وہاں کا ایک موچی مسمیٰ چراغ اور اس کی بیوی اور اس کا ایک بیٹا مسمیٰ محمد امیرے پاس آئے اور بیان کیا کہ ہمارا ایک نوجوان لڑکا تقریباً بارہ سال کے عرصہ سے غائب ہے۔ ہم نے اس کی بہت تلاش کی ہے مگر نہیں ملا۔ بڑے بڑے عالموں اور پیروں فقیروں سے تعویذ بھی کرائے ہیں مگر سب کوششیں بے سود ثابت ہوئی ہیں۔ میں ان دنوں نیا نیا احمدی ہوا تھا اور حضرت مسیح موعود علیہ الصلوٰۃ والسلام کے فیضانِ صحبت سے بعض اوقات مجھے روحانی طور پر اقتداری اثر محسوس ہوتا تھا میں نے اس وقت بھی وہ اثر خاص طور پر محسوس کیا اور میرے دل کو اس وقت ایک غیبی تحریک کی بنا پر محسوس ہوا کہ ان کا بیٹا زندہ بھی ہے

اور انہیں مل بھی جائے گا۔

اس کے بعد میں نے ایک روحانی تحریک کی بناء پر انہیں ایک تعویذ لکھ دیا۔ اور تلقین کی کہ کسی پتھر کی سِل کے نیچے دبا دیا جائے۔ انشاء اللہ تعالیٰ اگر تمہارا لڑکا زندہ ہے تو ضرور چالیس روز کے اندر اندر تمہیں اس کی اطلاع مل جائے گی۔ چنانچہ ابھی اس تعویذ کے لکھنے پر پندرہ دن ہی گزرے تھے کہ ان کے لڑکے کی چٹھی آگئی کہ میں زندہ ہوں اور لاہور کے پاس فلاں جگہ پر مقیم ہوں اور میں عنقریب آ جاؤں گا۔ یہ چٹھی جب ان لوگوں کو ملی تو ان کی خوشی کی کوئی انتہا نہ رہی اور اس تعویذ کے اثر پر وہ حیرت زدہ ہو گئے۔

## موضع پیرکوٹ ثانی کا ایک واقعہ

ایسا ہی موضع پیرکوٹ ثانی تحصیل حافظ آباد ضلع کوہرانوالہ جہاں میرے سرال ہیں وہاں میں ایک دفعہ گھر سے باہر جنگل کی طرف گیا تو وہاں ایک آدمی کو جو کھیت سے چارہ کاٹ رہا تھا میں نے اسے روتے ہوئے اور یہ کہتے ہوئے سنا کہ ہائے میرے خدا بخشا! ہائے میرے خدا بخشا! میں تجھے کہاں ڈھونڈوں اور کہاں تلاش کروں۔ میں نے اس کی یہ چیخ و پکار سنی تو کسی آدمی سے پوچھا کہ یہ کون ہے تو اس نے بتایا کہ یہ علی محمد نیلاری ہے۔ اس کا ایک ہی نوجوان لڑکا ہے جو آٹھ نومبر ہوئے گھر سے بھاگا ہوا ہے اس کی وجہ سے یہ بے چارہ اس طرح پاگلوں کی طرح روتا رہتا ہے۔ میں نے یہ بات سنی تو گھر چلا آیا دوسرے دن یہی علی محمد اور اس کی بیوی میری بیوی کے بڑے بھائی حکیم محمد حیات صاحب کے پاس آئے اور ان سے کہا کہ آپ ہماری سفارش کر دیں کہ مولوی صاحب ہمیں خدا بخش کے لئے کوئی تعویذ کر دیں یا دعا فرما دیں تاکہ ہمارا لڑکا واپس آجائے۔ برادرِ حکیم صاحب نے جب ان کی سفارش کی تو میں نے انہیں بھی ایک تعویذ لکھ دیا اور کہا کہ اس تعویذ کو اپنے مکان کے تاریک گوشہ میں کسی پتھر کے نیچے رکھ دیں انشاء اللہ اگر خدا بخش زندہ ہوا تو چالیس دن کے اندر اندر ضرور اس دعا کی برکت سے آجائے گا ہاں اگر چالیس دن کے بعد آئے تو سمجھنا کہ یہ میری دعا و تعویذ کا اثر نہیں ہے۔ چنانچہ ابھی آٹھ دن ہی گزرے تھے کہ خدا بخش گھر آ گیا اور اس کے بوڑھے ماں باپ نہایت خوش ہو گئے۔ اللہ تعالیٰ کا فضل ہے کہ اب یہ لڑکا میاں خدا بخش مخلص احمدی اور پُر جوش مبلغ ہے۔



## موضع سہاوا کا ایک واقعہ عبرت

ایک دفعہ میاں محمد صدیق صاحب نے جو بابو فخر الدین صاحب مرحوم کے برادر زادہ ہیں مجھ سے اور حافظ غلام رسول صاحب وزیر آبادی رضی اللہ عنہ سے کہا کہ میرے نہال موضع سہاوا تحصیل پھالیہ ضلع کجرات کے اکثر لوگ چونکہ جاٹ قوم کے ہیں۔ اس لئے آپ دونوں بزرگان میرے ساتھ چلیں اور وہاں تبلیغ کریں ہو سکتا ہے کہ اللہ تعالیٰ آپ کے ذریعہ ان لوگوں میں سے کسی کو احمدیت کی توفیق دیدے۔ چنانچہ میں اور حافظ صاحب رضی اللہ عنہ ان کے ساتھ موضع سہاوا پہنچے اور اس گاؤں کے چوپال میں جا بیٹھے وہاں کچھ لوگ پہلے ہی جمع تھے ہمارے جانے پر اچھا مجمع ہو گیا اور وہاں کے ایک غیر احمدی مولوی محمد صدیق سے بحث شروع ہو گئی۔ اس بحث کے دوران میں ان لوگوں نے یہ شرارت کی کہ جب مولوی محمد صدیق باتیں کرنا تو وہ لوگ خاموشی سے سنتے مگر جب ہم گفتگو شروع کرتے تو وہ لوگ شور مچانا اور حضرت مسیح موعود علیہ السلام کی شان اقدس میں گستاخیاں کرنا شروع کر دیتے اور ان شریر لوگوں میں جو شخص اس وقت سب سے پیش پیش تھا اس کا نام ممو ولد شاہو تھا۔ اس شرارت کی روک تھام کے لئے اور طرز گفتگو کو بد لئے کے لئے جب ان لوگوں کو میاں محمد صدیق احمدی اور ان کے مانا صاحب جو شریف غیر احمدی اور اس گاؤں کے پیش امام تھے، نے توجہ دلائی تو اس پر پھر یہی ممو ولد شاہو چمک کر بولا۔ سن او ملاں! اگر تم نے ان مرزائیوں کی حمایت کی تو پھر اس گاؤں میں تم نہیں رہ سکو گے۔ آخر ان کے مولوی سے ہمارے حافظ وزیر آبادی صاحب نے قرآن مجید لے کر جب وفات مسیح کے دلائل سنانے شروع کئے اور حضرت مسیح موعود علیہ السلام کی صداقت کو پیش کرنا چاہا تو پھر وہی شور و شغب پیدا ہو گیا اور ان کے مولوی نے پھر قرآن مجید ہاتھ میں لے کر اس کے ترجمہ کے حاشیہ سے حیات عیسیٰ اور آسمان کی طرف جانا ثابت کرنا شروع کر دیا۔ میں نے جب اس مولوی کے اس ترجمہ کو سنا تو لوگوں کو بتایا کہ یہ ترجمہ کوئی وحی الہی اور الہام کے ماتحت نہیں بلکہ یہ تو کسی مولوی صاحب کا لکھا ہوا ایک حاشیہ ہے۔ مگر ہمارے حافظ صاحب کے دلائل قرآن مجید اور احادیث سے سنائے گئے ہیں۔ چنانچہ اس کے بعد جب میں نے بڑے سے ان دلائل کو پھر دہرایا تو اس پر موضع کلیساں کے ایک ذیلدار نے کہا کہ واقعی جو خدا تعالیٰ اور اس کے رسول کا کلام ہے صحیح تو وہی

ہو سکتا ہے اور مسلمانوں پر بھی یہی فرض ہے کہ وہ اللہ اور رسول کے کلام کو سب کلاموں سے زیادہ سچا سمجھیں اور قبول کریں۔ اس کے بعد میں نے مولوی محمد صدیق کو یہ بھی کہا کہ اگر واقعی آپ قرآن مجید کے اس ترجمہ اور حاشیہ کو وہی مرتبہ دیتے ہیں جو کلام الہی اور حدیث کو حاصل ہے تو یہ بات ہمیں تحریر کر دیں۔ چنانچہ مولوی مذکور کو کاغذ اور قلم دوات بھی دی گئی مگر ان کو یہ بات لکھنے کی جرأت نہ ہوئی جس کی بناء پر پھر میں نے لوگوں کو توجہ دلائی کہ دیکھو یہ ترجمہ خدا اور رسول کے کلام کے مقابلہ میں کوئی وقعت نہیں رکھتا اور اس میں سہو و خطا کا امکان ہے کیونکہ یہ عام انسانوں کا کلام ہے جب اس بات کی عام مجمع کو سمجھ آگئی تو ممو ولد شاہو پھر غضبناک ہو کر اٹھا اور میاں محمد صدیق صاحب احمدی کو مخاطب ہو کر کہنے لگا تو ان مرزائیوں کو ہمارے گاؤں میں کیوں لایا ہے اسی وقت ان کو لے جا اور خود بھی ان کے ساتھ چلا جا۔ میں نے اسے کہا ہم تو پہلے ہی جانے والے ہیں اور ہمیں آپ پر کوئی افسوس نہیں اگر افسوس ہے تو آپ کے علماء پر جنہوں نے آپ لوگوں کو اپنی کھیتی بنایا ہوا ہے اور تربیت نہیں کرتے۔ بتاؤ کیا یہی خلق محمدی کا نمونہ ہے جو آپ لوگوں نے دکھایا ہے اور کیا اسی نمونہ کی بناء پر آپ لوگ اپنے آپ کو مسلمان اور ہمیں کافر سمجھتے ہیں۔ اس پر ذیلدار نے کہا واقعی آپ کی جماعت پر جناب مرزا صاحب کی تعلیم و تربیت اور تنظیم کا بہت ہی گہرا اثر ہے۔ اس کے بعد ہم تو وہاں سے چلے آئے مگر خدا تعالیٰ کی قہری تہکلی نے ممو ولد شاہو کو تیسرے دن ہی اچانک ہیضہ سے پکڑا اور وہ اس جہان سے کوچ کر گیا اور اس کے بعد موضع مذکور پر خدا تعالیٰ نے طاعون کا ایسا عذاب مسلط کیا کہ گھروں کے گھرتباہ و ویران ہو گئے اور وہ جگہ جہاں یہ لوگ کسی احمدی کو دیکھنا نہیں چاہتے تھے وہاں چوہدری علی محمد اور چوہدری محمد صالح وغیرہا مخلص افراد کو اللہ تعالیٰ نے احمدی بنادیا۔ الحمد للہ علی ذالک

### موضع چھوڑا نوالی کا ایک واقعہ اور ایک علمی بحث

حضرت اقدس علیہ الصلوٰۃ والسلام کی بیعت راشدہ کے بعد اللہ تعالیٰ نے مجھے ضلع کجرات کے اکثر دیہات میں دس سال تک آنریری تبلیغ کرنے کا موقع عطا فرمایا ہے جو میرے لئے موجب راحت اور عین سعادت ہے۔ اس زمانہ میں ضلع کجرات اور بعض دیگر علاقوں کے اکثر علماء سے بھی میں نے مباحثات کئے ہیں۔ چنانچہ ان علماء میں سے مولوی شیخ احمد ساکن دھریکاں تحصیل پھالیہ مولوی قطب الدین ساکن چک میانہ مولوی محمد ابراہیم ساکن سیٹھل۔ مولوی محمد الدین ساکن جانو چک۔

مولوی احمد الدین ساکن پادشہاں ضلع جہلم مولوی محمد چراغ چکوڑوی۔ مولوی سید عبدالکریم شاہ  
نگو والیہ میاں محمد عالم ساکن دھدرہ۔ چوہدری الہی بخش ساکن گڈہو۔ مولوی غلام احمد مولوی فاضل  
ساکن جوکالیاں۔ سید عمر شاہ ساکن کجرات۔ مولوی غلام احمد ساکن ڈوگہ تہال۔ مولوی محمود گنجوی۔  
مولوی محمد حسین مولوی فاضل ساکن کولوتا رڈ ضلع کوہاڑا مولوی محمد عظیم ساکن گلکھڑ مولوی قاضی  
سلطان محمود ساکن آبی اعوان ضلع کجرات وغیرہم ہیں جن کے ساتھ میرے مباحثات ہوئے ہیں اور  
اللہ تعالیٰ نے مجھے اپنے فضل و کریم سے ہمیشہ ان لوگوں پر فتح نصیب فرمائی ہے۔

ایک دفعہ میں موضع رجوعہ میں تبلیغ کی غرض سے گیا ہوا تھا تو ایک ہفتہ کے بعد میرے پاس تین  
علماء پہنچے اور مجھے اپنے ساتھ موضع چھوڑا نوالی جانے کے لئے کہا میں نے ان سے وجہ پوچھی تو انہوں  
نے بتایا کہ موضع مذکور میں ایک شخص چوہدری صاحب داد خاں ہے جو کیسر شاعری طریق کارند اور بدعتی فقیر  
ہے وہ مثنوی مولانا روم کو اپنا قرآن سمجھتا ہے اور ولی اللہ کا درجہ نبی اور رسول سے بھی بڑھ کر بتاتا ہے  
اور کئی لوگ اس کے معتقد بھی ہو چکے ہیں اب تمام علاقہ کے علماء اس کے گاؤں میں جمع ہوئے ہیں  
تاکہ اس کو اس زندقہ والحاد سے توبہ کرائیں اور اگر وہ توبہ نہ کرے تو پھر اس پر کفر کا فتویٰ لگا کر لوگوں  
کو اس کے شر سے محفوظ کیا جائے۔ اور ہم آپ کی خدمت میں بھی اس لئے حاضر ہوئے ہیں کہ آپ  
بھی اس اسلامی جہاد میں حصہ لیں اور ہماری امداد فرمائیں۔ ہم نے تو آپ کو لانے کے لئے آپ  
کے گاؤں راجیکی جانا تھا مگر ہمیں کسی سے معلوم ہو گیا کہ آپ رجوعہ آئے ہوئے ہیں اب آپ ہمارے  
ساتھ ضرور تشریف لے چلیں۔ میں نے انہیں بتایا کہ اس جگہ پر اس قدر علماء جمع ہوں گے وہ خفی اور  
سنی ہوں گے جن کے نزدیک ہم اور ہمارا پیشوا پہلے ہی کا فر خیال کئے جاتے ہیں اس لئے اس موقع پر  
آپ کا ایک کافر سے استمداد کرنا اچھا نہیں۔ اس پر انہوں نے کہا کہ ہم تو مرزا صاحب جیسے بزرگ کو  
جس نے تمام عیسائیوں، آریوں اور دیگر فرقہ ہائے ضالہ کا ماطقہ بند کر دیا ہے، اسلام کا سچا خیر خواہ اور  
جاں نثار سمجھتے ہیں اور ایسے تمام خبیث مولویوں کو جنہوں نے آپ پر کفر کا فتویٰ لگایا ہے خود کافر سمجھتے  
ہیں آپ ہمیں ایسا خیال نہ فرمائیں اور براہ مہربانی ہمارے ساتھ تشریف لے چلیں میں نے جب ان  
کی یہ باتیں سنیں تو اسی وقت بعض احمدی احباب کی معیت میں گھوڑیوں پر ان کے ساتھ موضع  
چھوڑا نوالی روانہ ہو گیا۔ جب ہم سب دوست وہاں پہنچے تو وہاں لوگوں کا بہت اڑدھام پایا۔  
چوہدری صاحب داد نے جب ہمیں دیکھا تو اسی وقت اپنے نوکروں کو کہا کہ احمدی صاحبان کی گھوڑیاں

باندھو اور ان کو چارہ دانہ کھلاؤ۔ اور اسی وقت پلنگ بچھا کر ہمیں اپنے ساتھ بیٹھنے کو کہا۔ میں نے چوہدری صاحبزادہ سے پوچھا یہ کیا معاملہ ہے۔ اس نے بتایا کہ بعض علماء نے کسی کے کہنے پر کہ میں ولی اللہ کا درجہ نبی اللہ سے افضل سمجھتا ہوں ان لوگوں کو ہمارے گاؤں میں جمع کیا ہے۔ اور مجھے کہا کہ آپ اس ملحدانہ عقیدہ سے توبہ کریں ورنہ ہم آپ پر کفر کا فتویٰ لگائیں گے۔ میں نے ان کے جواب میں علماء کے سامنے یہ بات پیش کی ہے کہ ولی اللہ کے کیا معنی ہیں اور رسول اللہ کے کیا معنی ہیں انہوں نے کہا ہے کہ ولی اللہ کے معنی خدا کا دوست ہے اور رسول کے معنی خدا کا ایلچی ہے اس کے بعد میں نے تمام لوگوں کے سامنے ان علماء سے پوچھا ہے کہ اب آپ خدا را بتائیں ان دو میں سے مرتبہ کے لحاظ سے کون افضل ہوتا ہے ایلچی یا دوست۔ تب سب لوگوں نے یک زبان ہو کر بتایا ہے کہ واقعی ایلچی کے مقابلہ میں دوست کا مرتبہ بڑا ہوتا ہے۔ اب جبکہ یہ علماء کرام اپنے کئے ہوئے معنوں سے شرمندہ ہو چکے ہیں تو مجھے معلوم ہوا ہے کہ انہوں نے آپ کو بلایا ہے سو آپ تو جانتے ہی ہیں کہ ان علماء نے مجھے تو اب کافر بنایا ہے مگر آپ کے متعلق تو بہت پرانا فتویٰ ہے کہ آپ کافر ہیں۔ ان علماء نے جب چوہدری صاحبزادہ کی یہ بات سنی تو بلند آواز سے کہا کہ یہ بالکل جھوٹ ہے ہم نے کبھی بھی مولوی راجیکی صاحب کو کافر نہیں کہا اور نہ ہی ان کے مرزا صاحب اور ان کی جماعت کے متعلق کبھی کوئی ایسا فقرہ بولا ہے۔ میں نے کہا الحمد للہ کہ آپ لوگوں نے اپنے فتویٰ کفر سے رجوع کر لیا ہے۔ اس کے بعد جب تمام علماء نے یک زبان ہو کر مجھے اپنی نمائندگی کا حق دیا تو چوہدری صاحبزادہ نے کہا کہ اچھا اگر مولوی صاحب ان معنوں کے علاوہ کوئی اور معنی کریں گے تو کیا وہ آپ لوگوں کو منظور ہوں گے۔ سب لوگوں نے یک زبان ہو کر کہا کہ ہاں وہ معنی ہمیں منظور ہیں۔

### ولی اللہ اور رسول اللہ کے الفاظ کی تشریح

جس وقت سب علماء اور حاضرین نے مجھے نمائندگی کا حق دیا تو میں نے چوہدری صاحبزادہ کو بتایا کہ میرے نزدیک رسول اللہ قرآن کریم کی رو سے وہ ہستی ہوتی ہے جو انسان میں سے مستفیض من اللہ بلا واسطہ ہو اور ولی اللہ وہ ہستی ہے جو مستفیض من اللہ بواسطہ الرسول ہو۔ بالفاظ دیگر انسانوں میں سے رسول اللہ وہ ہستی ہے جو جمیع اولیاء ہو اور ولی اللہ وہ ہستی ہے جو تابع الرسول ہو۔ چنانچہ آنحضرت صلی اللہ علیہ وسلم اور حضور کے تبعین اولیاء کے حالات پر نظر ڈالنے سے یہ بات بخوبی سمجھ

میں آ سکتی ہے کیونکہ آنحضرت صلی اللہ علیہ وسلم کے بعد جس قدر بھی اولیاء آپ کی امت میں پائے جاتے ہیں یا پائے جائیں گے وہ نہ آپ کی پیروی کے بغیر ولی ہوئے ہیں اور نہ ہو سکیں گے۔ چنانچہ قرآن مجید میں اللہ تعالیٰ فرماتا ہے کہ وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّالِحِينَ وَالشُّهَدَاءِ وَحَسُنَ أُولَٰئِكَ رَفِيقًا 10۔ اور اس کا بھی یہی مطلب ہے کہ مرتبہ ولایت رسول کی شریعت پر عمل کرنے کے بغیر حاصل نہیں ہو سکتا۔ اور دوسری جگہ اللہ تعالیٰ فرماتا ہے إِلَّا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ. الَّذِينَ آمَنُوا وَكَانُوا يَتَّقُونَ. 11۔ یعنی اس حقیقت سے آگاہ رہنا چاہئے کہ اللہ تعالیٰ کے اولیاء کو کسی قسم کا خوف اور حزن نہیں ہوتا اور ایسے اولیاء کی علامت یہ ہے کہ وہ اللہ اور رسول کی شریعت کے احکام پر سچے دل سے ایمان لاتے ہیں اور تقویٰ شعار ہوتے ہیں۔

میرا یہ تشریح کرنا ہی تھا کہ سب مولوی صاحبان جوش سے اٹھ کھڑے ہوئے اور چوہدری صاحب داد کو کہنے لگے بتاؤ اب تمہیں کوئی اعتراض ہے۔ چوہدری صاحب داد نے جب ان علماء کی یہ تعلیٰ دیکھی تو اونچی آواز سے کہا چپ رہو! مرزائیوں کے فضلہ خوارو! اگر احمدی مولوی صاحب یہ تشریح نہ کرتے تو تمہارا علم تو لوگوں پر ظاہر ہو ہی گیا تھا۔

### القصيدۃ العربیہ بالصنعۃ المتضادۃ

۱۹۲۶ء میں جب میں کراچی میں بسلسلہ تبلیغ مقیم تھا تو دو عربوں کے ساتھ تبلیغی گفتگو کا موقع میسر آیا۔ جب میں نے ان کے سامنے سیدنا حضرت مسیح موعود علیہ الصلوٰۃ والسلام کے معجزانہ عربی کلام کا ذکر کیا تو انہوں نے کہا کہ عام طریق پر منظوم کلام تو اکثر اہل علم کہہ لیتے ہیں۔ کیا حضرت مرزا صاحب نے کوئی غیر منقوطہ یا منقوطہ کلام بھی تحریر فرمایا ہے۔ میں نے اس پر کہا کہ حضرت مسیح موعود علیہ الصلوٰۃ والسلام کا کلام تو اپنی فصاحت و بلاغت میں معجزانہ حیثیت رکھتا ہے اور اہل زبان بھی اس کا مقابلہ نہیں کر سکتے۔ باقی رہا منقوطہ یا غیر منقوطہ کلام تو وہ حضور کے ادنیٰ خدام بھی کہہ سکتے ہیں۔ چنانچہ میں نے مندرجہ ذیل قصیدہ کہہ کر ان کے سامنے پیش کیا جس سے وہ بہت متحیر و متاثر ہوئے۔ اس قصیدہ کے چند اشعار درج ذیل ہیں۔

بِذَا الْفَيْضُ يُغِيثُ بِغِيْثٍ فَيْضُ إِلَهِ الْكُلِّ عَمَّ لَهُ الْعَطَاءُ

بِفَيْضٍ يُبَغِي يُغْنِي فَنُشِي  
غَنِيُّ يُغْنِيَنَّ بِفَيْضٍ غَيْبٍ  
خَزِينَةُ فَيْضٍ ذِي فَيْضٍ نَبِي  
نَبِيُّ يُجَذِّبَنَّ بِجَذْبٍ غَيْبٍ  
نَيْبُجَةُ فَيْضٍ بَيْنَهُ بِجَذْبٍ  
تَقِيٌّ فِي بَنِي غِيٍّ نَقِيٌّ  
بَتْنُظِيفٍ بِتَخْفِيفٍ بِشَيْبَتٍ  
شَفِيقٌ يُشْفِقَنَّ بِذَبِّ شَيْنٍ  
بِفُتْنَةٍ غِيٍّ ذِي نَزْغٍ شَقِيٍّ  
يُجَنِّبُ فُتْنَةً يُنْجِي تَقِيًّا  
يُغِيْتُ بِفَيْضٍ بَيْنَهُ شَفِيقًا  
يَكُتُّ تَكْذُوبًا يَشْفِي يَقِينًا  
شَقِيٌّ ظَنَّ فِي زَيْنٍ بِشَيْنٍ  
شَقِيٌّ تَبَّ فِي بَغِيٍّ بِزَيْغٍ  
خَبِيْتُ يَتَغِي غِيًّا بِخُبُثٍ  
تَقِيٌّ يَتَقِي فِي غَيْبٍ غَيْبٍ  
يُنِيبُ بِخَشْيَةٍ يَتَغِي نَجِيًّا  
بَغِيْظٌ تَخِيْبُ شَيْخٌ غَبِيٌّ  
بُغْضٌ فِي نَبِيٍّ خَزِيٍّ شَيْخٍ  
تَغِيْظُ خَبِيَّةٌ ضَيْقٌ بِضَيْقٍ  
شَقِيٌّ يَبْغِضَنَّ بَنِي نَبِيٍّ  
تَبَيَّنَ زَيْنَةً بِبَنِي نَبِيٍّ  
نَجِيْبٌ نُخْبَةٌ فِي زِيٍّ زَيْنٍ

عَلَى مُعْطِ الْمَرَامِ لَهُ الْوَلَاءُ  
هُوَ الْمَوْلَى وَ سَائِلُهُ الْوَرَاءُ  
لَا رَوَاءَ الصَّدَى كَأْسٌ وَمَاءُ  
أَسَاسُ الْهَيْدَا وَلَهُ الْوَلَاءُ  
رَسُولُ اللَّهِ أَحْمَدُ مُدْعَاءُ  
وَمِمْسِكُ الْهُلْمَا مُلَى الرَّعَاءُ  
مُطَهِّرُهُمْ وَمُصْلِحُ مَا آسَاوْءُ  
لِدَاءِ السُّوْءِ آسٍ وَالْمَوَاءُ  
لِرُوحِ اللَّهِ أَطْرَاءُ مُرَرَاءُ  
دَلَالُهُ سَلَاخٌ وَالْمُدْعَاءُ  
وَلِلْإِسْلَامِ سَلَمٌ لَا مِرَاءُ  
لَهُ عِلْمُ الْهَيْدَا وَلَهُ الْهَمَاءُ  
وَالْحَمَلَمَارِدَا وَهَدَى الْهُوَاءُ  
وَأَرْذَاهُ الْمَهَالِكُ وَالْعَمَاءُ  
وَأكَلِ السَّمِ سَوْءٌ وَالرَّدَاءُ  
هَدَاهُ اللَّهُ سَلَمَهُ الْهَيْدَاءُ  
صِرَاطُ اللَّهِ سَالِكُهُ السُّهَاءُ  
أَسَاءَ مُكَلِّمًا وَرَمَى الْعِدَاءُ  
وَلِلْحُسَّادِ وَالْأَعْمَاءِ صَلَاءُ  
لَهُمْ مِمَّا تِلْهُ الْحَارِ الدَّلَاءُ  
وَرَامُوا آلَ أَحْمَدَهُمْ عِدَاءُ  
وَلِلْمَحْمُودِ حَمْدٌ وَالْعُلَاءُ  
هُوَ الْمَوْلُودُ أَكْرَمُهُ السَّمَاءُ

## موضع کھنانوالی کا ایک واقعہ اور کرشمہ قدرت

ایک دفعہ سید عادل شاہ صاحب رضی اللہ عنہ نے جو سیدنا حضرت مسیح موعود علیہ السلام کے صحابی اور بڑے مخلص احمدی تھے، یہ خواہش ظاہر کی کہ ان کے گاؤں موضع کھنانوالی میں ایک تبلیغی جلسہ کیا جائے جس میں تمام گرد و نواح کے احمدی احباب اکٹھے ہوں تاکہ اس جلسہ کے ذریعہ ایک تو احمدیت کی تبلیغ ہو اور دوسرے احمدی احباب کی ملاقات بھی ہو جائے۔ چنانچہ انہوں نے جلسہ کی تاریخ مقرر کی اور ہم سب احمدی کھنانوالی پہنچ گئے۔ دوران جلسہ میں میری بھی تقریر ہوئی اور سیدنا حضرت مسیح موعود علیہ السلام کے دعویٰ اور دلائل کے متعلق قرآن کریم اور احادیث نبویہ اور اقوالِ ماثورہ میں سے بعض ثبوت پیش کئے گئے۔ ان تقریروں کا اللہ تعالیٰ کے فضل سے یہ اثر ہوا کہ بعض غیر احمدیوں نے حضرت مسیح کی وفات کا مسئلہ تو تسلیم کر لیا اور حضرت اقدس علیہ الصلوٰۃ والسلام کی نسبت بھی انہیں حسن ظنی پیدا ہو گئی اور وہ نفرت اور کراہت جو علماء مکفرین کے فتاویٰ کی وجہ سے ان لوگوں میں پائی جاتی تھی، بہت حد تک دور ہو گئی۔ ہم نے چونکہ ان تقریروں میں حضرت مسیح موعود علیہ السلام کے معجزات اور بعض نشانات کا بھی ذکر کیا تھا اس لئے جلسہ کے برخاست ہونے کے بعد جب ہم سب دوست نماز ادا کرنے کے لئے مسجد میں آئے تو ہمارے پیچھے اس گاؤں کے دو ماچھی سقہ قوم کے فرد بھی آ گئے اور پکار پکار کر کہنے لگے کہ مہدی اور مسیح کا دعویٰ تو کیا جاتا ہے مگر نور اور یمن اتنا بھی نہیں کہ کوئی کرامت دکھاسکیں۔ میں نے انہیں مخاطب کرتے ہوئے پوچھا تمہاری اس سے کیا مراد ہے۔ تب ان میں سے ایک نے کہا کہ میرا بھائی قریباً ڈیڑھ سال سے بچکی کے مرض میں مبتلا ہے۔ طبیبوں اور ڈاکٹروں کے علاج سے بھی اس کو کوئی فائدہ نہیں ہوا۔ میں نے کہا تو اس میں ہمارا کیا قصور ہے۔ اگر آپ لوگ حضرت مسیح موعود علیہ السلام سے دعا کراتے اور اس کو کوئی فائدہ نہ ہوتا تو اعتراض بھی تھا اب ہم پر کیا اعتراض ہے۔ اس نے کہا تو پھر آپ ہی کچھ احمدیت کا اثر دکھائیں تاکہ ہم بھی دیکھ لیں کہ احمدی اور غیر احمدی لوگوں میں کیا فرق ہے۔ میں نے کہا کہ اچھا یہ بات ہے تو لاؤ کہاں ہے تمہارا مریض۔ چنانچہ اسی وقت اس شخص نے اپنے بھائی کو جو پاس ہی بیٹھا کراہ رہا تھا میرے سامنے کھڑا کر دیا۔ خدا کی حکمت ہے کہ اس مریض کا میرے سامنے آنا ہی تھا کہ میں نے ایک

غیبی طاقت اور روحانی اقتدار اپنے اندر محسوس کیا اور مجھے یوں معلوم ہونے لگا کہ میں اس مرض کے ازالہ کے لئے خدا تعالیٰ کی طرف سے ایک اعجاز نما قدرت رکھتا ہوں چنانچہ اسی وقت میں نے اس مریض کو کہا کہ تم میرے سامنے ایک پہلو پر لیٹ جاؤ اور تین چار منٹ تک جلد جلد سانس لینا شروع کر دو (یہ بات میں نے ایک الہامی تحریک سے اسے کہی تھی) چنانچہ اس نے ایسا ہی کیا۔ اس کے بعد میں نے اسے اٹھنے کے لئے کہا۔ جب وہ اٹھا تو اس کی ہچکی بالکل نہ تھی۔ اس کرامت کو جب تمام حاضرین نے دیکھا تو حیرت زدہ ہو گئے اور وہ دونو بھائی بلند آواز سے کہنے لگے کہ ہم تسلیم کرتے ہیں کہ مرزا صاحب واقعی سچے ہیں اور ان کی برکت کے نشان واقعی نرالی ہیں۔ اس کے بعد حکیم علی احمد صاحب احمدی رضی اللہ عنہ جو ایک عرصہ تک اس مریض کا علاج کر کے مایوس ہو چکے تھے مجھے کہنے لگے آپ نے تو کمال کر دیا ہے۔ میں نے کہا یہ تو احمدیت کا کمال ہے جس کی وجہ سے اللہ تعالیٰ نے یہ نشان ظاہر کیا ہے۔ الحمد للہ علی ذالک

## دل کی نماز

سیدنا حضرت مسیح موعود علیہ الصلوٰۃ والسلام کے عہد مبارک میں ایک دفعہ ملا متی فقیروں کی ایک ٹولی موضع سعد اللہ پور ضلع کجرات میں وارد ہوئی۔ لوگوں نے جب ان فقیروں کی بے دینی کے حالات ملاحظہ کئے اور بعض مسائل کے متعلق ان سے گفتگو بھی کی تو ان کے سرگروہ نے جوہڑ اچالاک اور ہوشیار آدمی تھا سب کو لا جواب کر دیا۔ اتفاق سے انہی دنوں میں بھی اس گاؤں میں گیا تو مجھے بھی بعض دوستوں نے ان کے حالات سے آگاہ کرتے ہوئے ان سے گفتگو کرنے کو کہا۔ چنانچہ میں بھی صبح کے وقت چند دوستوں کے ہمراہ ان کے پاس پہنچا اور ان لوگوں سے مسائل مخصوصہ کے متعلق گفتگو کی۔ دوران گفتگو میں جب نماز کے متعلق بات چلی تو ان لوگوں کے سرگروہ نے کہا کہ نماز تو دراصل دل کی ہوتی ہے ورنہ ظاہری نماز تو کافر اور منافق انسان بھی پڑھ سکتا ہے۔ اس کے جواب میں میں نے انہیں بتایا کہ اگر دل کی نماز سے تمہاری مراد یہی ہے کہ اس کی ادائیگی میں ظاہری ارکان کی چنداں ضرورت نہیں تو ایسی نماز ہمارے شارع علیہ الصلوٰۃ والسلام کی شریعت سے تو ثابت نہیں ہوتی کیونکہ آنحضرت صلی اللہ علیہ وسلم نے جہاں نماز کے ساتھ حضور قلب کی شرط لگائی ہے وہاں آنحضرت صلم نے اپنے اسوۂ حسنہ سے اس کے ظاہری ارکان کی پابندی کو بھی ضروری قرار دیا ہے۔



بلکہ حدیث شریف میں تو نماز کے تارک کے متعلق آنحضرت صلی اللہ علیہ وسلم نے یہ فتویٰ دیا ہے کہ  
 مَنْ تَرَكَ الصَّلَاةَ مُتَعَمِّدًا فَقَدْ كَفَرَ 12 یعنی جس نے جان بوجھ کر نماز چھوڑ دی وہ یقیناً  
 کافر ہو گیا۔ اور ایک جگہ فرمایا۔

الفرق بین العبد المؤمن والكافر ترك الصلاة 13 کہ مومن اور کافر انسان کا امتیاز  
 نماز چھوڑنے سے ہو جاتا ہے۔

ایسا ہی قرآن مجید میں اللہ تعالیٰ نے فرمایا ہے کہ قیامت کے روز جب اہل جنت دوزخیوں سے  
 دوزخ میں جانے کی وجہ دریافت کریں گے تو اس کے جواب میں دوزخی اپنا سب سے پہلا جرم یہی  
 بتائیں گے کہ لَمْ نَكُ مِنَ الْمُصَلِّينَ 14 یعنی ہم وہ نماز جو حضور قلب اور ارکان مخصوصہ پر مشتمل  
 تھی ادا نہیں کیا کرتے تھے۔

پس مسلمان ہوتے ہوئے نماز کے متعلق یہ خیال کرنا کہ اس کا تعلق محض دل سے ہے اور  
 قیام و رکوع اور سجود و قعود سے وابستہ نہیں یہ بات صحیح نہیں ہے۔

اس کے بعد میں نے مثال کے طور پر انہیں یہ بھی سمجھایا کہ انسان دراصل محض روح یا محض جسم کا  
 نام نہیں بلکہ روح اور جسم کے مرکب کا نام ہے یہی وجہ ہے کہ انسان کی روح جہاں اس کے جسمانی  
 مؤثرات سے متاثر ہوتی ہے وہاں اس کا جسم بھی اس کے روحانی مؤثرات سے متاثر ہونے پر مجبور  
 ہے۔ پس یہ خیال کرنا کہ دل میں تو اللہ تعالیٰ کی محبت اور عظمت کا جذبہ موجود ہو مگر جسم اور اس کے  
 اعضاء جو ارجح پر اس کا کوئی اثر نہ ہو درست نہیں ہے۔

ان مختصر دلائل کے بعد میں نے ان فقیروں کو سمجھایا کہ فقیری اور تصوف دراصل یہ نہیں جو آپ  
 لوگ سمجھ رہے ہیں بلکہ فقیری تو حقیقت میں یہ ہے کہ انسان اپنے آپ کو شریعت کے قالب میں ڈھال  
 لے اور مجاہدات اور ریاضتوں سے اپنے نفس کے آئینہ کو بالکل صاف کر کے طریقت۔ حقیقت اور  
 معرفت کی منزلوں کو طے کرے اور جس طرح دودھ کو جامن لگانے کے بغیر دہی اور دہی کو بلونے کے  
 بغیر مکھن اور مکھن کو آگ پر تپانے کے بغیر گھی نہیں بنتا اس طرح انسانی فطرت کے دودھ کو بھی جامن  
 لگانے کے بغیر دہی یعنی طریقت اور دہی کو بلونے یعنی اپنے آپ کو مجاہدات اور ریاضتوں میں ڈالنے  
 کے بغیر مکھن یعنی حقیقت اور مکھن کو آگ پر تپانے کے بغیر یعنی اپنے آپ کو خدا تعالیٰ کی آتش عشق میں  
 جلانے کے بغیر گھی یعنی خدا تعالیٰ کی معرفت حاصل نہیں ہوتی۔ اس لئے انسان کو چاہئے کہ وہ ان

مدارجِ اربعہ کو حاصل کرنے کے لئے سب سے اول شریعت پر عمل پیرا ہو کیونکہ اس کے بغیر کوئی روحانی مرتبہ حاصل نہیں ہو سکتا۔ ان مدارجِ اربعہ کے ضمن میں جب میں نے انہیں مومنوں کے مدارجِ اربعہ یعنی نبی، صدیق، شہید اور صالح اور جنت کی چار نہروں کی حقیقت اور اللہ تعالیٰ کی صفات اربعہ رب، رحمن، رحیم اور مالک یوم الدین کا فلسفہ سمجھایا اور یہ بھی بتایا کہ خدا تعالیٰ کی یہ چاروں صفتیں دراصل اس کے اسمِ ذات یعنی اللہ کے چاروں حروف کے قائم مقام ہیں جو سورۃ فاتحہ میں الحمد للہ رب العالمین الرحمن الرحیم مالک یوم الدین کے الفاظ میں پائی جاتی ہیں اور پھر اللہ کے اسمِ ذات میں یہ بھی ایک خوبی ہے کہ اس کے چار حروف یعنی ا، ل، ل، ہ میں اگر پہلا، دوسرا اور تیسرا حذف بھی کر دیا جائے تو پھر بھی اس اسم کی معنویت میں کوئی فرق نہیں آتا۔ چنانچہ الف حذف کرنے کی صورت میں باقی حروف کا تلفظ للہ رہ جائے گا جس کے معنی للہ مافی السموات والارض کی صورت میں یہ ہوئے کہ آسمانوں اور زمین کی تمام چیزیں اللہ ہی کے لئے ہیں۔ ایسا ہی دوسرا حرف حذف کرنے سے باقی لہ رہ جائے گا۔ جس کے معنوں میں پھر خدا تعالیٰ ہی کی طرف اشارہ ہے ایسا ہی تیسرا حرف حذف کرنے سے باقی ہ رہ جائے گا۔ اس صورت میں بھی خدا تعالیٰ کی طرف ہی اشارہ پایا جاتا ہے پس اس سے معلوم ہوا کہ دیگر خوبیوں کے علاوہ اللہ تعالیٰ کے اسمِ ذات میں ایک یہ بھی کمال ہے کہ اس کے جملہ حروف سراسر حکمت اور معرفت پر مبنی ہیں۔ خدا تعالیٰ کی حکمت ہے کہ جب ان فقیروں نے میری یہ باتیں سنیں تو اس وقت ان کے سر گر وہ پر کچھ ایسا اثر ہوا کہ اس نے اسی وقت اپنے تمام کانچ کے کجرے وغیرہ توڑ دیئے اور اپنے تمام چیلوں سے مخاطب ہو کر کہنے لگا کہ مجھے آج اسلام اور فقر کی سمجھ آ گئی اس لئے نہ میں آج سے تمہارا پیر ہوں اور نہ تم میرے مرید ہو اس لئے تم لوگ اسی وقت مجھ سے علیحدہ ہو جاؤ۔ اور یہ تمام ساز و سامان اور چیزیں لے کر چلے جاؤ۔ چنانچہ اس کے بعد واقعی وہ شخص ان سے علیحدہ ہو گیا اور پھر اسی وقت اس نے ظہر و عصر کی نماز ہمارے ساتھ ادا کی اور اس کے بعد گاؤں کے لوگوں نے اسے کچھ رقم اکٹھی کر دی اور وہ کہیں چلا گیا۔

## جامِ وحدت

ایسا ہی سیدنا حضرت مسیح موعود علیہ الصلوٰۃ والسلام کے عہدِ مبارک میں ملا متی فرقہ کا ایک سید مسمیٰ

پیر شاہ ہمارے گاؤں موضع راجیکی میں آیا اور چونکہ ہمارے گاؤں کا نمبر دار اس کا معتقد تھا اس لئے اس نے آتے ہی اس کے گھر میں ڈیرہ جمایا اور شراب اور بھنگ کا دور چلنا شروع ہو گیا۔ علاوہ ازیں اس کے ساتھیوں نے جن میں کچھ مرد اور عورتیں بھی شامل تھیں ڈھولک پر یہ شعر بھی گانا شروع کر دیا کہ۔

کھٹ کے لیاندیاں سلائیاں  
کنجیاں بہشت دیاں تھ پیر شاہ دے آئیاں

اس شعر کا پہلا مصرعہ تو بے تعلق سا ہے مگر دوسرے مصرعہ کا مطلب یہ ہے کہ بہشت کی چابیاں پیر شاہ کو مل گئی ہیں۔ ہمارے گاؤں کے بعض لوگوں نے جب اس سید کی یہ بے راہ روی دیکھی تو انہوں نے اس سے کہا کہ شاہ صاحب آپ اچھے آلِ رسول ہیں کہ نماز بھی نہیں پڑھتے اور شراب اور بھنگ بھی پیتے ہیں۔ کہنے لگے میاں نماز تو خدا تعالیٰ کی درگاہ میں پہنچانے والی ایک سواری ہے اور سواری اس وقت تک کام دیتی ہے۔ جب تک انسان منزلِ مقصود تک نہ پہنچے اب تم ہی بتاؤ کہ جب ہم خدا تعالیٰ کی درگاہ میں پہنچ چکے ہیں تو ہمیں اس سواری کی کیا ضرورت ہے۔ گاؤں کے لوگوں نے جب اس کا یہ جواب سنا تو مجھے اس کے پاس لے گئے۔ چنانچہ میرے ساتھ جب اس کی گفتگو ہوئی تو اس نے میرے سامنے بھی یہی ڈھکوسلا پیش کیا بلکہ مزید برآں یہ بھی کہا کہ قرآن مجید میں اللہ تعالیٰ نے فرمایا ہے کہ **وَاعْبُدْ رَبَّكَ حَتَّىٰ يَأْتِيَكَ الْيَقِينُ** 15 کہ تو اپنے رب کی عبادت کر یہاں تک کہ تجھے یقین حاصل ہو جائے۔ اور اس کے بعد اس نے کہا کہ مجھے کامل یقین حاصل ہو چکا ہے لہذا مجھے عبادت کی ضرورت نہیں۔ اس کے بعد اس نے مجھے اپنی ایک سی حرنی بھی سنائی جو اسی قسم کے خیالات پر مبنی تھی اور پھر یہ بھی کہا کہ میرے ساتھ وہ شخص بات کرنے کا حق رکھتا ہے جو میری اس سی حرنی کا جواب لکھ دے۔ میں نے کہا کہ اس سی حرنی کا جواب تو بعد میں دیکھا جائے گا پہلے آپ اپنی پہلی دو باتوں کا جواب سن لیجئے۔

میں نے کہا کہ شاہ صاحب آپ یہ بتائیے کہ نماز کی یہ سواری جس کے ذریعہ آپ خدا تعالیٰ کی درگاہ میں پہنچ چکے ہیں اور اس کے بعد آپ کو اس سواری کی ضرورت نہیں رہی۔ کیا اس سواری کے ذریعہ آنحضرت صلی اللہ علیہ وسلم بھی خدا تعالیٰ کی درگاہ میں پہنچے تھے یا نہیں اور کیا یقین کا وہ مرتبہ جو

اس نماز کے ذریعہ آپ کو حاصل ہوا ہے اور اس کے بعد آپ کو نماز کی ضرورت نہیں رہی کیا وہ یقین کا مرتبہ آنحضرت صلی اللہ علیہ وسلم کو بھی نماز کے ذریعہ حاصل ہوا تھا یا نہیں۔ اگر اس کے جواب میں آپ یہ کہیں کہ آنحضرت صلی اللہ علیہ وسلم بھی اس نماز کے ذریعہ خدا تعالیٰ کی درگاہ میں پہنچے ہوئے تھے اور یقین کا مرتبہ بھی انہیں حاصل ہو چکا تھا تو پھر اس کی کیا وجہ ہے کہ آنحضرت صلی اللہ علیہ وسلم نے تو اس نماز کو آخری سانس تک نہیں چھوڑا مگر آپ نے اسے ترک کر دیا ہے۔ اس کے بعد میں نے اسے یہ بھی بتایا کہ انسان خواہ عبودیت کے کسی مقام پر پہنچ جائے وہ عبودیت کے دائرہ ہی میں رہتا ہے اس کے لئے یہ ممکن نہیں کہ وہ وحدت الوجود اور ہمہ ادست کے عقیدہ کے مطابق بندہ سے خدا بن جاوے اور انسان سے اللہ کہلا نا شروع کر دے۔ یہی وجہ ہے کہ آنحضرت صلی اللہ علیہ وسلم باوجود یکہ دنیا میں عبودیت کے لحاظ سے کامل و اکمل انسان تھے اَشْهَدُ اَنْ مُحَمَّدًا عَبْدُهُ وَرَسُولُهُ کی شہادت کے مطابق اپنے عبد ہونے کا اعلان فرماتے رہے اور ہر ایک نماز میں اَیَاکَ نَعْبُدُ وَ اَیَاکَ نَسْتَعِیْنُ میں اپنے خدا سے عبد کامل بننے کی دعا فرماتے رہے۔ مزید برآں اللہ تعالیٰ نے قرآن مجید کی اس آیت میں بھی کہ یَاٰیْتُهَا النَّفْسُ الْمُطْمَئِنَّةُ اَرْجِعِیْ اِلَی رَبِّکَ رَاضِیَةً مَّرْضِیَّةً فَادْخُلِیْ فِیْ عِبَادِیْ وَادْخُلِیْ جَنَّتِیْ 16 یہی بات بتائی ہے کہ انسان کا نفس خواہ امارہ سے لوامہ اور لوامہ سے مطمئنہ بھی کیوں نہ بن جائے وہ ”ادخلی فی عبادی“ کی رو سے بندوں میں ہی شامل رہے گا خدا نہیں ہو سکتا۔ میرے ان جوابات کو سن کر شاہ صاحب لا جواب ہو گئے اور لوگوں کو بھی سمجھ آ گئی کہ شاہ صاحب کے یہ فقیرانہ ڈھکوسلے جو وحدۃ الوجود سے تعلق رکھتے ہیں صحیح نہیں۔ اس کے دوسرے تیسرے دن پھر میں نے شاہ صاحب کی سی حرفی کے جواب میں ایک سی حرفی لکھی جس کا نام ”جام وحدت“ رکھا۔ یہ سی حرفی جب میں نے شاہ صاحب کو سنائی تو کہنے لگے واقعی آپ کا حق ہے کہ آپ جس طرح چاہیں مجھ سے گفتگو کریں۔ اس سی حرفی کی اس زمانہ میں ضلع کجرات میں عام شہرت تھی اور اسے سیدنا حضرت مسیح موعود علیہ الصلوٰۃ والسلام کے عہد مبارک میں سید عبدالحی صاحب عرب نے شائع بھی کیا تھا اس کے چند اشعار مندرجہ ذیل ہیں۔

الف۔ اللہ اکبر شانِ الہی برتر وہم خیال کنوں  
ایہ عالم مظہر نکسی شیشہ جسدے عین کمال کنوں

جلوہ ذات صفاتوں ظاہر تے رنگ صفات افعال کنوں  
 ایہہ کنڑا مخفی دا گھنگھٹ پھٹیا قدسی حسن مثال کنوں  
 شہید اندے خون تھیں لکھیا ایہہ قصہ رضا محبوب والا  
 ایہہ مال تصنع سالک تھیوں پر راہ نہ ایہہ مطلوب والا  
 جان نثارن تھیں طے ہووے ایہہ قصہ ابن یعقوب والا  
 پر کون نثارے قدسی جاناں راہ نہ ایہہ محبوب والا  
 صفت تساؤری کی ہووے ساتھوں ایہہ شان کمال تساؤڑا اے  
 دو جگد یوج دھوم ہے جسدی اوہ حسن جمال تساؤڑا اے  
 بحر کرم نت ٹھانھیں جدا اوہ جوش انضال تساؤڑا اے  
 ایہہ دونویں عالم صدتے جس توں اوہ مکھڑالال تساؤڑا اے  
 کرم ہويا اساں غفلت سنتیاں آن کسے بیدار کیتا  
 اکے تے رات اندھیری آئی اکے تے لیل و نہار کیتا  
 اوہ مانی آیا آون واسی جس نے عہد اقرار کیتا  
 قدسی عالم تے اُتے رحمت دا چھکار کیتا

## میری شادی کی تقریب

حضرت اقدس مسیح موعود علیہ الصلوٰۃ والسلام کے عہد مبارک میں ضلع کجرات کے جن دیہات میں میرا اکثر آنا جانا تھا ان میں سے ایک موضع رجوعہ تحصیل پھالیہ بھی تھا۔ اس موضع میں میری قوم یعنی وڑائچ جاٹوں کے علاوہ رائے قوم کے زمیندار بھی آباد ہیں اور خدا کے فضل سے ان میں سے اکثر افراد احمدی ہیں۔ ابتداء میں جب احمدیوں اور غیر احمدیوں میں اکثر مناظرات ہوا کرتے تھے تو یہاں کے احمدی مجھے ہی غیر احمدی علماء کے مقابلہ کے لئے اپنے ساتھ لے جایا کرتے تھے جس کی وجہ سے اللہ تعالیٰ نے میرے ذریعہ سے کئی نئے احمدی بنا کر اس جماعت کو ترقی دی۔ ان احمدیوں میں

سے رائے قوم کے ایک چوہدری سکندر خاں بھی تھے جو نہایت مخلص احمدی اور بڑے قوی ہیکل جوان تھے۔ انہوں نے ایک دن مجھے ایک نو جوان اور خوبصورت لڑکی جو ہمارے پاس سے گزر رہی تھی دکھائی اور کہا اگر آپ کو یہ لڑکی پسند ہو تو اس کے ساتھ آپ کی شادی کر دی جائے۔ میں نے جب ان کی یہ بات سنی تو انہیں سمجھایا کہ لڑکیوں کے متعلق اس طرح کی باتیں کرنا درست نہیں۔ انہوں نے کہا کہ یہ کسی اور کی لڑکی نہیں ہے بلکہ میری اپنی بیٹی ہے اور میں چاہتا ہوں کہ اس کی شادی آپ سے کر دوں۔ میں نے کہا میں اس وقت تو کچھ نہیں کہہ سکتا البتہ استخارہ کرنے کے بعد آپ کو اس کے متعلق بتا سکتا ہوں۔ خدا تعالیٰ کی حکمت ہے جب میں نے اس لڑکی کے متعلق استخارہ کیا تو ایک دن میں نے خواب میں دیکھا کہ ایک فرشتہ عربوں کے لباس میں میرے سامنے آیا ہے اور مجھے کہتا ہے کہ آپ اس لڑکی سے شادی نہ کریں کیونکہ آپ کے لئے مبارک نہیں ہے۔ میں نے کہا اگر میں خدا کے حضور سجدہ میں گر کر دعا کروں تو کیا پھر بھی یہ لڑکی میرے لئے مبارک نہ ہوگی۔ جس کے جواب میں وہ فرشتہ خاموش ہو گیا۔ میں جب خواب سے بیدار ہوا تو اس خیال سے کہ شاید اس خواب کے بیان کرنے سے چوہدری سکندر خاں کو تکلیف ہو خاموش رہا اور جب بھی چوہدری صاحب کی طرف سے مجھے تحریک ہوتی یہی کہتا رہا کہ آپ دعا کرتے رہیں اگر اس لڑکی کا رشتہ میرے لئے بہتر ہے تو میرے ساتھ ہو جائے ورنہ جہاں مناسب ہے وہاں ہو جائے۔ اتفاق کی بات ہے کہ ابھی اس معاملہ پر چھ ماہ ہی گزرے تھے کہ چوہدری سکندر خاں صاحب رضی اللہ عنہ فوت ہو گئے اور اس لڑکی کی والدہ اور لڑکے نے اس کی شادی اسی گاؤں کے ایک غیر احمدی زمیندار کے ساتھ کر دی۔ اس شادی کے بعد جب اس لڑکی کے یہاں دو بچے پیدا ہوئے تو وہ بھی فوت ہو گئی اور مجھے خدا تعالیٰ نے اس ابتلاء سے بچا لیا۔

اس واقعہ کے بعد موضع دھدرہا کے چند اشخاص میرے والد صاحب محترم کی خدمت میں حاضر ہوئے اور اپنے کسی ضروری کام کے لئے آپ سے درخواست کی کہ آپ ان کے ساتھ موضع بہت تشریف لے جائیں اور ان کے کسی کام کے لئے سفارش کریں۔ والد صاحب محترم کی بزرگی کی وجہ سے اکثر لوگ ان کا کہا مان لیا کرتے تھے اس لئے آپ ان لوگوں کے ساتھ جانے پر رضا مند ہو گئے۔ اس موقع پر آپ نے مجھ سے بھی فرمایا کہ میں بھی آپ کے ساتھ چلوں۔ چنانچہ میں بھی آپ

کے ساتھ موضع بہت روانہ ہو گیا۔ جس وقت ہم موضع مذکور میں پہنچے تو وہاں کے ایک شخص میاں ناصر الدین نے والد صاحب کی خدمت میں عرض کیا کہ میری لڑکی جو ان ہو چکی ہے اور میں چاہتا ہوں کہ اس کی شادی آپ کے اس صاحبزادہ سے کر دوں۔ والد صاحب نے اس کی درخواست منظور کر لی۔ مگر کچھ عرصہ کے بعد جب شادی کی تیاری شروع ہوئی تو میں نے دعا شروع کر دی کہ اے خدا اگر یہ رشتہ میرے لئے بہتر ہے تو ہو جائے ورنہ مجھے اس کے ابتلاء سے بچالے۔ خدا کی حکمت ہے کہ میری شادی میں ابھی چند دن ہی باقی تھے کہ اچانک موضع بہت سے اطلاع آئی کہ لڑکی فوت ہو گئی ہے۔ اس طرح اللہ تعالیٰ نے مجھے اس ابتلاء سے بھی بچالیا۔ اس کے بعد موضع خوبیا نوالی میں میرے والد صاحب کی پھوپھی کی پوتی کے ساتھ میرے شادی کی تجویز کی گئی مگر یہ رشتہ بھی ہمارے گھر کے بعض افراد کی ناپسندیدگی کی وجہ سے ہوتے ہوتے رک گیا۔ اور اس کی وجہ یہ ہوئی کہ ہمارے انہی رشتہ داروں میں سے ایک نوجوان لڑکا فوت ہو گیا تو اس کی ماتم پرسی کے لئے میری والدہ ماجدہ اور میرے بڑے بھائی میاں شرف الدین صاحب ان کے یہاں گئے۔ اس موقع پر اگرچہ میری والدہ ماجدہ نے وہی لنگی اور زیور پہنے ہوئے تھے جو وہ اپنے گھر پر ہمیشہ پہنا کرتی تھیں۔ مگر جب ان عورتوں نے ان کے لباس وغیرہ کو دیکھا تو اس موقع کی نزاکت کے لحاظ سے اسے بہت برا منایا اور آپس میں چہ میگوئیاں شروع کر دیں۔ میری والدہ ماجدہ اور بڑے بھائی کو اس وقت تو ان کی ان باتوں کا علم نہ ہوا مگر جب یہ اپنے گاؤں واپس لوٹے تو اڑتے اڑتے یہ باتیں ان کے کانوں میں بھی پہنچیں۔ جنہیں سن کر میرے بھائی صاحب نے بہت برا منایا اور اسی وقت ان رشتہ داروں کے یہاں پیغام بھیج دیا کہ تم لوگوں نے چونکہ ہماری ہتک کی ہے اس لئے اب ہم غلام رسول کا رشتہ تمہارے ہاں کرنے کے لئے ہرگز تیار نہیں۔ خدا تعالیٰ کی حکمت ہے کہ اس لڑکی کی شادی بھی آخر ایک اور جگہ ہو گئی مگر ابھی دو اڑھائی سال ہی گزرے تھے کہ یہ لڑکی بھی فوت ہو گئی اور اللہ تعالیٰ نے میری دعاؤں کے ذریعہ مجھے اس ابتلاء سے بھی بچالیا۔

اس دوران میں اگرچہ مجھے کئی مرتبہ خواب میں دکھایا جاتا کہ میری شادی دریائے چناب کے اس پار ہوئی ہے اور میری برات میرے ساتھ ہے اور میں شادی پر جا رہا ہوں اور یہ بھی بتایا گیا کہ میری شادی ایک ایسی لڑکی سے ہوئی ہے جس کا نام صاحبزادی ہے مگر میں ان خوابوں کی تعبیر کچھ اور

ہی سمجھتا رہا۔ انہی دنوں میں نے لالکپور جانے کا ارادہ کیا تو مولوی غوث محمد صاحب ساکن سعد اللہ پور نے مجھ سے کہا کہ میں اپنے بعض رشتہ داروں کو ملنے کے لئے کوجر انوالہ میں جانا چاہتا ہوں اس لئے دونو پہلے کوجر انوالہ کے ضلع میں چلتے ہیں اور پھر وہاں سے لالکپور ہو آئیں گے۔ چنانچہ میں اور مولوی صاحب موصوف سعد اللہ پور سے روانہ ہو کر پہلے موضع زید کے تحصیل حافظ آباد ضلع کوجر انوالہ پہنچے اور رات وہیں احمدی احباب کے پاس گزاری اور صبح حافظ آباد کے ارادہ سے چل پڑے۔ راستہ سے کچھ فاصلہ پر جب موضع پیرکوٹ ٹانی نظر آیا تو مولوی صاحب موصوف نے کہا کہ اس موضع میں بھی احمدیہ جماعت موجود ہے۔ اگر آپ پسند کریں تو انہیں بھی مل آئیں۔ میں نے کہا مجھے تو کسی کا تعارف حاصل نہیں ہے اس لئے آپ جا کر مل آئیے اور میں اس درخت کے نیچے بیٹھ کر آپ کا انتظار کرتا ہوں۔ چنانچہ مولوی صاحب جب موضع مذکور میں پہنچے تو اتفاق سے اس روز حضرت مولوی جلال الدین صاحب رضی اللہ عنہ کے چھوٹے صاحبزادے میاں عبدالرحمن کی شادی کی تقریب تھی۔ جس کی وجہ سے گرد و نواح کے احمدی احباب وہاں کثرت سے جمع تھے۔ مولوی غوث محمد صاحب نے جب اس مجمع میں میرا ذکر کیا کہ وہ گاؤں سے کچھ فاصلہ پر ایک درخت کے نیچے بیٹھے ہوئے ہیں تو تمام احمدی احباب اسی وقت دوڑتے ہوئے میرے پاس پہنچے اور مجھے اپنے ساتھ گاؤں لے گئے۔ رات ہم نے وہاں ہی گزاری۔ دوسرے دن پھر وہاں کے دوستوں نے ہمیں مجبور کیا کہ ابھی آپ یہاں ہی ٹھہریں۔ چنانچہ دوسرے دن پھر ان کی خواہش پر ہم وہیں رہ پڑے۔ تیسرے دن حضرت مولوی صاحب رضی اللہ عنہ کے بڑے صاحبزادہ حکیم محمد حیات صاحب نے مجھے بتایا کہ ان کی والدہ ماجدہ کو عرق النساء کی وجہ سے بہت تکلیف ہے اور یہ بھی کہا کہ آپ ان کے لئے دعا بھی کریں اور دم بھی کر دیں۔ چنانچہ میں نے اسی وقت ان کی والدہ ماجدہ کے لئے دعا کی اور آخری سورتیں اور رَبِّ كُلِّ شَيْءٍ خَادِمٌ رَبِّ فَاحْفَظْنِي وَاَنْصُرْنِي وَاَرْحَمْنِي پڑھ کر دم بھی کیا۔ جس کے نتیجے میں خدا کے فضل سے ان کی والدہ کو اسی وقت آرام ہو گیا۔ رات کو حکیم صاحب موصوف نے خواب میں دیکھا کہ ان کے گھر میں اچانک ایک بہت بڑا چراغ روشن ہوا ہے جس کے متعلق ایک فرشتہ نے بتایا کہ یہ چراغ مولوی غلام رسول ہیں جو تمہارے گھر میں آئے ہوئے ہیں۔ صبح حکیم



صاحب موصوف مجھے تنہائی میں لے گئے اور اس خواب کا ذکر کرتے ہوئے کہنے لگے میں آپ سے ایک بات کرنا چاہتا ہوں مگر شرط یہ ہے کہ آپ اسے ضرور قبول کریں میں نے کہا آپ فرمائیے اگر وہ ماننے کے قابل ہوئی تو میں کیوں نہ مانوں گا۔ تب انہوں نے بتایا کہ میری ایک چھوٹی ہمشیرہ ہے جس کی عمر ابھی چودہ پندرہ سال کی ہے۔ اس کے لئے ہمارے پاس رشتے تو بہت آتے ہیں مگر میں اس خواب کی بناء پر اب یہی چاہتا ہوں کہ اس رشتہ کو آپ قبول کر لیں۔ میں نے یہ بات سن کر ان کے سامنے عذرات تو بہت کئے مگر انہوں نے اس خواب کی بناء پر پھر اصرار کیا۔ چنانچہ میں نے جب اس رشتہ کے متعلق استخارہ کیا تو میں نے خواب میں قاضی ظہور الدین صاحب اکمل کو دیکھا جس کی تفہیم مجھے یہ ہوئی کہ یہ رشتہ میرے ذریعہ اس علاقہ میں دین کے کامل ظہور کا موجب ہوگا۔ چنانچہ اس کے بعد میں نے اس رشتہ کو قبول کر لیا۔ اور پھر مجھے ان خوابوں کی تعبیر بھی سمجھ آ گئی کہ دریا کے پار شادی ہونے کا مطلب کچھ اور نہیں تھا بلکہ یہی تھا جو مقدر ہو چکا ہے۔ بعد ازاں جب میں اپنے وطن واپس آیا تو معلوم ہوا کہ یہاں بھی میرے رشتہ کے متعلق کئی لوگوں کی طرف سے پیغام پہنچے ہوئے ہیں۔ مگر اب میں نے اپنے بزرگوں سے یہی کہا کہ جَفْتُ الْقَلَمُ بِمَا هُوَ كَائِنٌ لِّعَنِي جہاں میرا رشتہ ہونا مقدر تھا ہو گیا ہے۔ اب آپ لوگ کوئی فکر نہ کریں۔ چنانچہ اس کے بعد میری شادی حضرت مولوی جلال الدین صاحب کی چھوٹی صاحبزادی عزیز بخت صاحبہ سے ہو گئی اور جس طرح میں اکثر خوابوں میں دیکھا کرتا تھا میری دریا کے پار شادی ہوئی ہے اور میری برات بھی میرے ساتھ آئی ہے ویسے ہی ظہور میں آیا۔

## ایک عجیب اتفاق

خدا تعالیٰ کی حکمت ہے کہ جب میرا تولد ہوا تو اس وقت میری والدہ ماجدہ نے خواب میں دیکھا کہ ہمارے گھر میں ایک ایسا چراغ روشن ہوا ہے جس کی روشنی سے ہمارا سارا گھر جگمگا اٹھا ہے۔ پھر جب میری شادی ہونے لگی تو حکیم محمد حیات صاحب نے خواب میں دیکھا کہ ان کے گھر میں اچانک ایک بہت بڑا چراغ روشن ہوا ہے جس کا نام غلام رسول ہے۔

اس کے بعد جب میری شادی ہوئی اور میں سخت بیمار ہو گیا تو میری بیوی کو خدا تعالیٰ نے خواب میں تسلی دیتے ہوئے فرمایا کہ مولوی صاحب دیوے (چراغ) ہیں اگر یہ بجھ بھی جائیں تو خدا تعالیٰ تمہیں کافی ہوگا۔ تب میری بیوی نے خواب میں ہی خدا تعالیٰ سے عرض کیا کہ یہ چراغ بھی روشن رہے اور حضور بھی ہمیں کافی رہیں۔ جس کے بعد اللہ تعالیٰ نے پھر فرمایا کہ جب تک مولوی صاحب کے ہاں دس بچے پیدا نہ ہو لیں یہ فوت نہیں ہوں گے۔ چنانچہ اس خواب کے بعد واقعی اللہ تعالیٰ نے دس بچے بھی دیئے اور پھر آج تک ہمیں زندگی بھی عطا فرمائی ہے حالانکہ میری بیوی نے جس زمانہ میں خواب دیکھا تھا اس زمانہ میں ہمارے صرف دو بچے ہی تھے۔ مگر اس خواب کے بعد اللہ تعالیٰ نے ہمیں پانچ لڑکے اور تین لڑکیاں بھی عطا فرمائیں جن میں سے ایک لڑکا حمید احمد اور دو لڑکیاں امۃ العزیز اور مبارکہ تو بچپن میں ہی فوت ہو گئے تھے مگر باقی اولاد خدا تعالیٰ کے فضل سے زندہ موجود ہے۔ دعا ہے کہ اللہ تعالیٰ ان سب کو دینی و دنیاوی نعمتوں سے بہرہ ور فرمائے اور لمبی عمریں عطا کرے۔ آمین

### حضرت مولوی جلال الدین صاحب رحمہ اللہ

میرے خسر حضرت مولوی جلال الدین صاحب رضی اللہ عنہ اگرچہ میری شادی ہونے سے قبل ہی اس دنیائے فانی سے رحلت فرما گئے تھے۔ مگر اس جسمانی تعلق کی بناء پر جو مجھے آپ سے حاصل ہے میرے لئے ضروری ہے کہ میں آپ کے بعض حالات کے متعلق بھی کچھ عرض کر دوں تاکہ وہ لوگ جو سیدنا حضرت مسیح موعود علیہ الصلوٰۃ والسلام کے صحابہ کرام کے حالات پڑھنے کا شوق رکھتے ہیں وہ آپ کی شخصیت کے متعلق بھی کچھ واقفیت حاصل کر سکیں۔

حضرت مولوی صاحب کھوکھر قوم کے زمیندار تھے اور موضع پیرکوٹ میں تقریباً دو سو ایکڑ زمین کے مالک تھے۔ آپ عربی اور فارسی علوم کے ماہر اور فن طبابت میں ایک حاذق طبیب تھے۔ پھر ذاتی وجاہت اور حسن اخلاق کی وجہ سے آپ اس تمام علاقہ میں بڑے بارسوخ اور عظیم الشان شخصیت کے مالک تھے۔ سب سے بڑی خصوصیت جو اللہ تعالیٰ نے آپ کو عطا فرمائی تھی وہ یہ تھی کہ سیدنا حضرت مسیح موعود علیہ الصلوٰۃ والسلام کے دعویٰ مسیحیت سے بھی پہلے کے دوست تھے۔ اور حضورؐ کے دعویٰ کے بعد مخلص ترین صحابہ میں سے تھے۔ براہین احمدیہ کی اشاعت کے زمانہ میں اللہ تعالیٰ نے آپ کو بھی اس

تصدیقِ لطیف کے خریدار بننے کا شرف عطا فرمایا اور سیدنا حضرت مسیح موعود علیہ الصلوٰۃ والسلام نے خریداروں کی فہرست میں آپ کا نام بھی درج فرمایا۔ اس زمانہ میں چونکہ آپ اور ڈپٹی غلام علی صاحب رہتاسی رضی اللہ عنہ منظرِ گرگڑھ میں ملازم تھے اس لئے حضور اقدس نے آپ کے نام کے ساتھ منظرِ گرگڑھ ہی تحریر فرمایا ہے۔

## تصدیقِ مسیح

دوسری خصوصیت اللہ تعالیٰ نے آپ کو یہ بھی عطا فرمائی تھی کہ آپ نے حضور اقدس علیہ الصلوٰۃ والسلام کے دعویٰ سے پہلے ہی حضور اقدس کو بیعت کے متعلق عرض کر دیا تھا مگر اس وقت چونکہ حضور اقدس علیہ السلام نے دعویٰ نہیں فرمایا تھا۔ اس لئے ارشاد فرمایا کہ مجھے ابھی بیعت لینے کا حکم نہیں ہوا۔

## تعظیمِ ارشاد

حضرت مولوی صاحب موصوف کی نظر جب موتیا کی وجہ سے بعد میں خراب ہو گئی تو آپ نے حضور اقدس علیہ السلام کی خدمت میں دعا کے لئے تحریر فرمایا۔ چنانچہ حضور انور نے آپ کے لئے اور دو اور دوستوں کے لئے جو اسی عارضہ سے اپنی بینائی کھو چکے تھے یا کھورہے تھے دعا فرمائی۔ خدا تعالیٰ کی حکمت ہے کہ حضور اقدس علیہ السلام کو اس دعا کے متعلق خدا تعالیٰ کی طرف سے بتایا گیا کہ یہ دعا مولوی صاحب کے حق میں تو قبول نہیں ہوئی مگر دوسرے دو افراد کے لئے قبول ہو گئی ہے۔ حضور علیہ الصلوٰۃ والسلام نے جب مولوی صاحب موصوف کو اس منشاءِ ایزدی سے مطلع فرمایا اور ساتھ یہ بھی تحریر فرمایا کہ حدیث شریف میں آنحضرت صلی اللہ علیہ وسلم نے فرمایا ہے کہ جس شخص کی دونوں آنکھوں کی بینائی کھو جائے اور وہ خدا تعالیٰ کے لئے صبر کرے تو خدا تعالیٰ اسے جنت کا وارث بناتا ہے **17** تو اس کے بعد اگرچہ مولوی صاحب کے بعض دوستوں اور بعض رشتہ داروں نے کئی دفعہ اپریشن کرانے کے لئے کہا مگر آپ نے حضور انور کے ارشاد اور منشاءِ ایزدی کی تعظیم کے لئے فوت ہونے تک آنکھوں کا علاج نہیں کرایا اور نہایت صبر و استقلال سے اس تکلیف کو برداشت کرتے رہے۔

## اقرباءِ پروری

حضرت مولوی صاحب موصوف کے اخلاقِ فاضلہ میں اقرباءِ پروری کا جذبہ یہاں تک بڑھا ہوا

تھا کہ آپ نے اپنی ذاتی اور زر خرید جائیداد میں اپنے تینوں بھائیوں یعنی میاں عمر الدین صاحب اور میاں فضل الہی صاحب اور میاں کرم الدین صاحب کو بھی برابر کا حصہ دار بنایا ہوا تھا۔ پھر جب آپ کے چھوٹے بھائی میاں عمر الدین صاحب فوت ہو گئے اور آپ کے ایک بھائی نے ان کی جائیداد پر قبضہ کر لیا تو آپ نے اس مرحوم بھائی کے بچوں کا حق دلانے کے لئے اس بھائی کے خلاف ہائیکورٹ تک مقدمہ لڑا اور آخر ان بچوں کا حق دلا کے ہی چھوڑا۔

## دعائے مستجاب

ایک دفعہ آپ کی چھوٹی ہمشیرہ اپنے لڑکے چوہدری محبوب عالم کو لے کر آپ کے پاس آئی اور آپ کی خدمت میں درخواست کی کہ محبوب عالم اب دسویں جماعت پاس کر چکا ہے اس لئے آپ اسے کہیں ملازم کرا دیں۔ آپ اسی وقت اپنے اس بھانجے کو ساتھ لے کر سیدنا حضرت مسیح موعود علیہ الصلوٰۃ والسلام کی بارگاہ اقدس میں قادیان حاضر ہوئے اور حضور سے اس کے متعلق دعا کی درخواست کی۔ چنانچہ حضور علیہ السلام نے چوہدری محبوب عالم کے لئے دعا فرمائی۔ جس کا نتیجہ یہ ہوا کہ اللہ تعالیٰ نے چوہدری محبوب عالم کے لئے ملازمت کا سامان کر دیا اور پھر اس ملازمت میں انہیں اتنی ترقی اور برکت عطا فرمائی کہ وہ ایک اعلیٰ سرکاری عہدہ پر فائز ہو گئے۔

چوہدری محبوب عالم صاحب تو عرصہ ہوا فوت ہو چکے ہیں مگر ان کے لڑکے چوہدری بشیر احمد خاں صاحب اور چوہدری نذیر احمد خاں صاحب پاکستان حکومت کے ممتاز عہدوں پر فائز ہیں جن میں سے مؤخر الذکر اس وقت مرکزی حکومت کی وزارت صنعت و حرفت کے عہدہ پر متمکن ہیں۔

## اطاعت والدین

حضرت مولوی صاحب موصوف کو اپنے والدین کی اطاعت اور خوشنودی کا اتنا خیال تھا کہ بچپن کے زمانہ میں جب آپ کے چھوٹے بھائی میاں فضل الہی صاحب گھر سے بغیر پوچھے کہیں چلے گئے اور آپ کے والدین نے ان کی جدائی کو محسوس کرتے ہوئے آپ سے ان کا پتہ لگانے کے لئے ارشاد فرمایا تو آپ اسی وقت اپنے بھائی کا سراغ لگانے کے لئے گھر سے چل پڑے۔ اس زمانہ میں

چونکہ ریلوں کا انتظام نہیں تھا اس لئے آپ ان کی تلاش میں پایادہ دہلی پہنچے۔ حسن اتفاق سے ایک دن آپ دہلی کے کسی بازار میں سے گزر رہے تھے کہ آپ نے اپنے بھائی کو گھوڑے پر جاتے ہوئے دیکھا آپ بھی اس کے پیچھے ہوئے اور چلتے چلتے اس مکان کے دروازہ پر پہنچ گئے جہاں آپ کا بھائی داخل ہوا تھا۔ صاحب مکان جو بہادر شاہ ظفر کا خاص مصاحب اور سلطنت مغلیہ میں کسی ممتاز عہدہ پر فائز تھا۔ نے جب آپ کو دیکھا تو آنے کا سبب پوچھا۔ آپ نے اسے بتایا کہ اس طرح میں اپنے بھائی کی تلاش میں پنجاب سے آیا ہوں اور اب میں نے اسے دیکھا ہے کہ وہ آپ کے مکان میں داخل ہوا ہے یہ سن کر اس رئیس نے کہا کہ اس میں تو کوئی شبہ نہیں کہ میرے پاس ایک پنجابی لڑکا رہتا ہے مگر اس نے تو مجھے یہ بتایا تھا کہ میرے ماں باپ اور بھائی بہن سب مر چکے ہیں۔ اس پر حضرت مولوی صاحب نے کہا کہ آپ ذرا اسے میرے سامنے بلا دیجئے پھر آپ کو معلوم ہو جائے گا کہ اس کے بھائی بہن اور والدین زندہ ہیں یا مر چکے ہیں۔ چنانچہ اسی وقت جب اس رئیس نے فضل الہی کو مولوی صاحب کے سامنے بلایا اور اس نے اپنے بڑے بھائی کو دیکھا تو سب حقیقت ظاہر ہو گئی۔ اس رئیس نے جب یہ دیکھا کہ واقعی فضل الہی مولوی صاحب کا بھائی ہے تو اس نے آپ سے کہا کہ میں اس لڑکے کو اپنا بیٹا سمجھ کر تعلیم دلا رہا ہوں اگر آپ اس کو ساتھ لے گئے تو اس کی تعلیم میں بہت حرج ہوگا اس لئے یہی مناسب ہے کہ آپ جا کر اپنے والدین کو ہماری طرف سے تسلی دیدیں اور اس لڑکے کو میرے پاس ہی رہنے دیں۔ اس پر مولوی صاحب نے کہا کہ چونکہ میرے والدین اس کی جدائی میں بہت افسردہ خاطر رہتے ہیں اس لئے مناسب یہی ہے کہ آپ ایک دفعہ اسے میرے ساتھ بھیج دیں تاکہ یہ اپنے والدین سے مل آئے اس کے بعد انشاء اللہ پھر یہ آپ کے پاس چلا آئے گا۔ چنانچہ اس رئیس نے اس شرط پر ان کو اجازت دے دی اور والدین کی ملاقات کے بعد وہ پھر دہلی چلے گئے۔ آخر جب ان کی تعلیم مکمل ہو گئی اور انگریزی عملداری کا دور دورہ ہو گیا تو وہ وہیں دہلی میں ملازم ہو گئے۔ اور اس کے بعد امرتسر میں تحصیلدار کے عہدہ پر فائز ہو گئے۔

### ہمدردی مخلوق

حضرت مولوی صاحب کو مخلوق کی ہمدردی کا اتنا خیال تھا کہ ایک دفعہ آپ نے ایک رئیس زمیندار کا علاج کیا تو اس نے اچھا ہونے پر آپ کو کہا کہ اس علاج کے معاوضہ میں آپ مجھ سے پچیس

ایکڑ زمین لے لیں یا میرے پاس سانپ کاٹنے کا ایک مجرب نسخہ ہے وہ لے لیں۔ آپ نے اس وقت اپنے ذاتی فائدہ پر مخلوق کے فائدہ کو ترجیح دی اور اس رئیس سے زمین کی بجائے وہ نسخہ حاصل کر لیا۔ اس نسخہ سے آپ اکثر لوگوں کا علاج کرتے رہے اور مخلوق خدا کو فائدہ پہنچاتے رہے۔

## براتِ حضرت مسیح موعود علیہ الصلوٰۃ والسلام

حضرت اقدس سیدنا مسیح موعود علیہ الصلوٰۃ والسلام جب شادی کے لئے دہلی تشریف لے گئے تو اس موقع پر حضور علیہ السلام نے جن اصحاب کو اپنی برات میں شامل ہونے کی دعوت دی تھی ان میں ایک حضرت مولوی صاحب موصوف بھی تھے۔ اگرچہ کسی معذوری کی وجہ سے آپ اس وقت حضور کی برات میں شامل تو نہیں ہو سکے مگر حضور علیہ الصلوٰۃ والسلام نے اس مبارک تقریب پر اپنے ایک مکتوب گرامی کے ذریعہ آپ کو بھی شامل ہونے کی دعوت دی تھی۔

## اکرامِ ضعیف

جب حضرت مولوی صاحب سیدنا حضرت اقدس علیہ الصلوٰۃ والسلام کی بارگاہ اقدس میں حاضر ہوا کرتے تھے تو حضور انور آپ سے ایسی شفقت اور ذرّہ نوازی کا سلوک فرمایا کرتے کہ ایک مرتبہ ضلع کو جرنوالہ کے ایک احمدی کو جو حضرت مولوی صاحب کے ہمراہ حضور کی بارگاہ اقدس میں حاضر ہوا تھا اس سلوک کو دیکھ کر یہ خیال پیدا ہوا کہ حضور انور بھی امیروں اور غریبوں کے ساتھ جدا جدا معاملہ کرتے ہیں۔ اس میں کوئی شبہ نہیں کہ حضور انور کا یہ معاملہ عین اخلاقِ حسنہ اور اسوۂ رسول کے مطابق تھا۔ مگر پھر بھی اس شخص کو اس بات سے وقتی ابتلاء ضرور آیا۔ خدا کا شکر ہے کہ اس کے بعد وہ احمدی اس نکتہ کو اچھی طرح سمجھ گئے اور پہلے سے بھی زیادہ مخلص احمدی بن گئے۔ علاوہ ازیں حضرت مولوی صاحب موصوف کو یہ سعادت بھی حاصل تھی کہ بعض اوقات جب آپ قادیان سے اپنے گاؤں کو آنا چاہتے تھے تو سیدنا حضرت مسیح موعود علیہ الصلوٰۃ والسلام آپ کو الوداع کہنے کے لئے وڈالہ گرنھیاں کی نہر تک بنفس نفیس آپ کے ساتھ تشریف لاتے اور پھر وہاں سے آپ کو دعا کے ساتھ رخصت فرماتے۔

## تبلیغِ احمدیت

حضرت مولوی صاحب موصوف کے احمدی ہونے کے بعد اللہ تعالیٰ نے آپ کی تبلیغ اور اخلاق

حسنہ کی وجہ سے آپ کے اکثر رشتہ داروں کو اور ضلع کو جر انوالہ کے بہت سے لوگوں کو حلقہ احمدیت میں داخل فرمایا اور پھر سیدنا حضرت مسیح موعود علیہ الصلوٰۃ والسلام کی صحابیت سے نوازا۔ ان صحابہ میں سے آپ کے رشتہ داروں کے نام مندرجہ ذیل ہیں:-

### صاحبزادگان حضرت مولوی صاحب

میاں مہتاب الدین صاحب۔ حکیم محمد حیات صاحب (افسوس حکیم محمد حیات صاحب عہد خلافت ثانیہ میں غیر مبائعین میں شامل ہو گئے) میاں محمد اسحاق صاحب۔ حکیم محمد اسماعیل صاحب۔ میاں عبداللہ خاں صاحب۔ میاں عبدالرحمن صاحب۔

### برادرزادگان حضرت مولوی صاحب

میاں احمد الدین صاحب۔ میاں محمد الدین صاحب۔ میاں امام الدین صاحب۔ میاں فیروز الدین صاحب۔ میاں عنایت اللہ صاحب۔ ان کے علاوہ آپ کے خاندان کی اکثر خواتین بھی اس زمانہ سے احمدی ہیں۔ الحمد للہ علیٰ ذالک

### دیگر احمدی صحابی رشتہ داروں کے نام

منشی احمد دین صاحب اپیل نوپس کو جر انوالہ جو بعد میں حضرت نواب محمد علی خاں صاحب (رئیس مالیر کوٹلہ کی جاگیر پر بحیثیت میئر کام کرتے رہے ہیں۔ چوہدری احمد یار صاحب اور چوہدری محمد یار صاحب اور ان کے والد ماجد جن کا نام غالباً چوہدری روشن الدین تھا ساکن جھلیا نوالہ۔ چوہدری احمد الدین صاحب اور ان کے لڑکے و چوہدری اللہ دتہ صاحب و چوہدری محمد خاں صاحب ساکن نت بوتالہ ضلع کو جر انوالہ۔

### موضع پیرکوٹ کے دیگر صحابہ

چوہدری الہی بخش صاحب۔ چوہدری محمد غوث صاحب۔ چوہدری غلام محمد صاحب۔ چوہدری نور محمد صاحب۔ میاں امام الدین صاحب اور ان کے تین لڑکے میاں نور محمد صاحب۔ میاں پیر محمد صاحب۔

میاں محمد اسحاق صاحب - میاں حامد صاحب بافندہ میاں نظام الدین صاحب بافندہ -

## موضع حافظ آباد کے صحابہ

ملک شہباز خاں صاحب اعوان اور چوہدری عنایت اللہ خاں صاحب بھٹی -

## موضع مانگٹ اونچے کے صحابہ

چوہدری ناصر الدین صاحب - چوہدری چوہڑ خاں صاحب -

نوٹ . اس جماعت میں اگرچہ چوہدری جہان خاں صاحب اور مولوی فضل دین صاحب مبلغ حیدر آباد کن اور بعض دیگر افراد بھی صحابی ہیں - مگر یہ حضرت مولوی صاحب موصوف کے زمانہ کے نہیں ہیں - ہاں ان کے علاوہ موضع مذکورہ میں حضرت مولوی صاحب موصوف کے ذریعہ اور بھی کئی احمدی ہوئے تھے مگر ان کے اسماء اب یاد نہیں رہے -

## موضع کولوتا رڑ کے صحابہ

حافظ مولوی سید احمد صاحب اور ان کے لڑکے مولوی کرم الہی صاحب -

نوٹ . غیر احمدی علماء میں سے مولوی محمد حسین صاحب مولوی فاضل جو مولوی محمد حسین بٹالوی کے داماد ہیں یہ حافظ مولوی سید احمد صاحب احمدی کے ہی لڑکے ہیں -

## موضع ٹھٹھہ کھڑاں کے صحابی

چوہدری بارے خاں صاحب اور ان کے لڑکے -

## موضع بھڑی شاہ رحماں کے صحابی

میاں محمد حیات صاحب - میاں جیون صاحب کشمیری - میاں محمد وارث صاحب حجام - ان صحابہ کرام کے علاوہ بھی حضرت مولوی صاحب کی تبلیغ کے ذریعہ اور آپ کی اولاد کے توسط سے کئی لوگ سلسلہ حقہ میں داخل ہوئے تھے مگر اب ان کے نام یاد نہیں رہے - ہو سکتا ہے کہ حضرت مولوی صاحب موصوف کے صاحبزادہ میاں عبدالرحمن صاحب یا حکیم محمد اسماعیل صاحب نے کچھ حالات اپنے



والد ماجد کے لکھ کر مرکز میں بھیجوائے ہوں اور ان میں دیگر سوانحات کے علاوہ ان احمدیوں کا بھی کچھ ذکر کیا ہو۔ اس لئے اب میں اس مضمون کو یہاں ختم کرتے ہوئے اپنے اصل مضمون کی طرف رجوع کرتا ہوں۔ وما توفیقی الا باللہ العلیٰ العظیم۔

### موضع رجوع میں مباحثہ

سیدنا حضرت مسیح موعود علیہ الصلوٰۃ والسلام کے حین حیات میں ایک دفعہ موضع رجوع تحصیل پھالیہ کے بعض احباب مجھے اپنے ساتھ لے گئے۔ جب میں ان کے گاؤں میں پہنچا تو مجھے معلوم ہوا کہ یہاں کے غیر احمدی لوگ حافظ مولوی قطب الدین ساکن چک میانہ کو جو اس علاقہ میں عام شہرت رکھتے تھے احمدیوں کو بہکانے کے لئے لائے ہوئے ہیں اور یہ بھی سنا گیا کہ انہوں نے ایک مجلس میں قرآن مجید اور احادیث سے غلط استدلال کرتے ہوئے حضرت مسیح موعود علیہ الصلوٰۃ والسلام کے دعاوی اور دلائل کی تردید کرنے کی بھی کوشش کی ہے۔ خیر جب میں وہاں پہنچا اور لوگوں کو بھی میرے آنے کی اطلاع مل گئی تو ایک اجتماع کی صورت میں مولوی صاحب مذکورہ سے مباحثہ شروع ہو گیا۔ اس مباحثہ میں جب خدا تعالیٰ نے مولوی صاحب کو کھلی کھلی شکست دی اور ان کے سب دلائل ٹوٹ گئے تو لوگوں پر خاص اثر ہوا اور چوہدری قطب الدین صاحب اور چوہدری بڈھا صاحب وڑائچ اسی وقت احمدی ہو گئے۔ اس کے بعد مولوی صاحب وہاں سے چلے گئے اور ہم چوہدری سکندر خاں صاحب کی حویلی میں آ گئے۔ اس مباحثہ میں چوہدری صاحب داد خاں صاحب جن کا ذکر موضع چہورانوالی کے واقعہ میں بھی آچکا ہے بھی موجود تھے یہ چونکہ قیصر شاہ ساکن وانیانوالی ضلع کوجرانوالہ کے مرید تھے اس لئے ان کی طبیعت پر ملا متی فرقہ کا بہت کچھ رنگ چڑھا ہوا تھا اور اپنے پیر کی طرح مثنوی مولانا روم کو قرآن مجید سمجھتے تھے۔ انہوں نے جب مباحثہ سنا تو اس کے بعد ہماری قیامگاہ پر چلے آئے۔ اور برہنہیل تذکرہ اس بات کا ذکر کیا کہ میں نے ایک دفعہ مثنوی مولانا روم کے ایک شعر کے متعلق جناب مرزا صاحب اور مولانا نور الدین صاحب کو لکھا تھا کہ وہ اسے حل کر دیں مگر ان دونوں صاحبان نے آج تک میرے اس خط کا جواب نہیں دیا۔ میں نے کہا کہ ہو سکتا ہے کہ آپ کا خط ڈاک میں کھو گیا ہو یا ان بزرگوں کو ملا ہو مگر اس وقت ان کو جواب دینے کی فرصت نہ ہو۔ اس لئے آپ اس شعر کو میرے سامنے پیش کریں اگر ہو سکا تو میں اس شعر کو حل کر دوں گا۔ چنانچہ اس وقت چوہدری

صاحبِ ادو خان صاحب نے مثنوی کا یہ شعر پیش کیا ۔

نیست ز رغباً طریق عاشقان

ہمچو مستقی است حالِ صادقان

اور پھر اس کی تشریح میں انہوں نے بتایا کہ اس شعر میں جو اشکال پیدا ہوتا ہے وہ یہ ہے کہ سچے عاشقوں کی حالت جب محبوب کے بغیر ایک چاہیے انسان یا مچھلی کی طرح ہو جاتی ہے اور وہ چاہتے ہیں کہ اپنے محبوب سے ایک لحظہ کے لئے بھی جدا نہ ہوں تو پھر جیسا کہ اس شعر کے پہلے مصرعہ میں مذکور ہے آنحضرت صلی اللہ علیہ وسلم نے ابو ہریرہ جیسے عاشقِ صادق کو یہ کیوں ارشاد فرمایا تھا کہ زدنِ غباً تزدد حُباً۔ یعنی اے ابو ہریرہ مجھے کبھی کبھی ملا کر اس طرح تو محبت میں ترقی کر جائے گا۔ کیا آنحضرت صلی اللہ علیہ وسلم کے اس ارشادِ گرامی سے حضرت ابو ہریرہ کو تکلیف نہ پہنچی ہوگی اور کیا یہ بات آنحضرت صلی اللہ علیہ وسلم کے اخلاقِ فاضلہ کے منافی نہیں۔

## جواب

چوہدری صاحبِ ادو خان صاحب کے اس سوال کے جواب میں میں نے انہیں بتایا کہ چوہدری صاحب! افسوس ہے کہ آپ اس حدیث کا مطلب صحیح نہیں سمجھے بات اصل میں یہ ہے زدنِ غباً تزدد حُباً کا فقرہ ترغیبِ زیارت و صحبت کے لئے ہے۔ یعنی آنحضرت صلی اللہ علیہ وسلم نے یہ فقرہ ابو ہریرہ کو اس لئے نہیں فرمایا تھا کہ ابو ہریرہ ہمیشہ آنحضرت صلی اللہ علیہ وسلم کے پاس رہا کرتے تھے اور آنحضور ان کی رہائش سے تنگ آ گئے تھے بلکہ اس لئے فرمایا تھا کہ ابو ہریرہ نے آنحضرت کی زندگی کے آخری تین سال تک ہی کا موقع حاصل کیا تھا اور اپنے کاروبار میں مصروف رہتے تھے اور اس طرح وہ آنحضور کی خدمت میں بہت ہی کم آتے تھے اس لئے آنحضرت صلی اللہ علیہ وسلم نے انہیں ترغیب دلانے کے لئے فرمایا۔

## زُرنِ غِبّاً تَزِدُّ حُبّاً

یعنی ہر روز ملنے کا موقع نہیں مل سکتا تو اے ابو ہریرہ کبھی کبھی ہی مل لیا اس سے تیرے اندر محبت ترقی کرے۔ اس لئے کہ صحبت، علم، معرفت اور محبت کا ذریعہ ہے۔ چنانچہ اس ارشاد کے بعد واقعی حضرت ابو ہریرہ اپنا سب کچھ چھوڑ کر ہمیشہ کے لئے آنحضرت صلی اللہ علیہ وسلم کی خدمت عالیہ میں

حاضر ہو گئے اور پھر آنحضور اقدس کی محبت میں آپ نے اتنی ترقی کی کہ تھوڑے ہی عرصہ میں آپ نے آنحضور کی اکثر باتوں کو اس محبت کے جذبہ سے سنا اور یاد رکھا کہ آج تک حدیث کی کتابوں میں جا بجا کثرت سے آپ کی روایات پائی جاتی ہیں میرے اس جواب کو جب چوہدری صاحب دوا خاں صاحب نے سنا تو کہنے لگے آپ کی تشریح تو واقعی معقول ہے مگر یہ معنی پہلے کبھی نہیں سنے گئے۔ اس کے بعد انہوں نے مثنوی کے ایک اور واقعہ کے متعلق بھی استفسار کیا جس کا جواب سن کر آپ بہت خوش ہوئے اور مجھے کہنے لگے میرا جی چاہتا ہے کہ میں آپ سے مثنوی پڑھ لوں۔

### شاہد ولہ ولی صاحب کے ایک مرید سے مکالمہ

سیدنا حضرت مسیح موعود علیہ الصلوٰۃ والسلام کے عہد مبارک میں جب میں ایک دفعہ شہر کجرات میں گیا تو مجھے معلوم ہوا کہ شاہد ولہ ولی صاحب (جو اس شہر میں ایک مشہور بزرگ گذرے ہیں) کے روحانی جانشین قاضی سلطان محمود صاحب ساکن آبی اعوان ہیں (حضرت مسیح موعود علیہ الصلوٰۃ والسلام نے اپنی کتاب انجام آہتم میں جن علماء مخالفین اور سجادہ نشینوں کو مباہلہ کے لئے دعوت دی ہے ان میں قاضی صاحب موصوف کا نام بھی درج ہے) میں جب ان سے ملنے کے لئے گڑھی شاہد ولہ ولی صاحب کے محلہ میں گیا تو مجھے دیکھ کر انہوں نے میرا نام اور پتہ وغیرہ دریافت کیا۔ میرے بتانے پر جب انہیں یہ معلوم ہوا کہ میں موضع راجیکی کا رہنے والا ہوں تو انہوں نے میرے چچا حضرت میاں علم الدین صاحب جو حضرت اقدس مسیح موعود علیہ الصلوٰۃ والسلام کی بیعت راشدہ سے قبل ان کے ہم مشرب اور یارانِ طریقت سے تھے، کے متعلق بھی دریافت کیا اور پھر یہ معلوم ہونے پر کہ میں حضرت میاں صاحب موصوف کا برادر زادہ ہوں اور احمدی بھی ہوں انہوں نے مجھ سے دریافت کیا کہ آپ کو جناب مرزا صاحب کی بیعت سے کیا فائدہ حاصل ہوا ہے۔ میں نے انہیں بتایا کہ مجھے حضرت مرزا صاحب کے ذریعہ سے قرآن مجید کی وہ صحیح تعلیم اور عقائد صحیحہ و اعمالِ صالحہ حاصل ہوئے ہیں جو آنحضرت صلعم کے اسوۂ حسنہ کے عین مطابق ہیں علاوہ ازیں غیر مذاہب کے وہ اعتراضات جو اسلام اور بانی اسلام پر کئے جاتے ہیں اور مسلمان علماء ان کا جواب دینے سے قاصر ہیں۔ حضرت مرزا صاحب علیہ الصلوٰۃ والسلام کی برکت سے ہمیں ان تمام اعتراضات کا جواب دینے اور اسلام کی حقانیت بھی ثابت کرنے کی توفیق بھی حاصل ہے۔

قاضی صاحب موصوف نے جب میری یہ بات سنی تو مجھ سے کہنے لگے کہ آپ قرآن مجید کی کسی آیت کے متعلق کچھ بیان کریں میں نے کہا آپ جس آیت کے متعلق چاہیں میں بیان کرنے کے لئے تیار ہوں۔ یہ سنتے ہی قاضی صاحب نے یُؤْمِنُونَ بِالْغَيْبِ سے وِبِالْآخِرَةِ هُمْ يُوقِنُونَ تک قرآن مجید کے فقرات کے متعلق مجھے تشریح کرنے کے لئے کہا۔ چنانچہ میں نے اسی وقت ان آیات کے متعلق بیان کیا کہ یُؤْمِنُونَ بِالْغَيْبِ کے فقرہ میں اللہ تعالیٰ کے کلام قرآن مجید کے اعجازِ بلاغت کا نمونہ پایا جاتا ہے کیونکہ وہ شخص جو ابھی ابھی مسلمان ہوا ہے اور اس نے صالح، شہید، صدیق اور نبی کا مرتبہ حاصل نہیں کیا وہ بھی اس آیت کی رو سے اسی طرح ایمان بالغیب سے تعلق رکھتا ہے جس طرح ان مدارجِ اربعہ کے رکھنے والے افراد تعلق رکھتے ہیں گویا کہ اللہ تعالیٰ نے اس ایک ہی جملہ میں مبتدی اور منتہی کے مدارجِ ایمان کے اختلاف کے باوجود ایک ایسا جملہ استعمال فرمایا ہے جو ہر ایک کی استعداد و قابلیت پر صادق آتا ہے اور پھر ایمان باللہ، ایمان بالملئکہ، ایمان بالکُتُب، ایمان بالرسل، ایمان بالقدرِ خیرہ وشرہ اور ایمان بالبعث بعد الموت وغیرہ کے مسائل جو سر اسرغیب سے تعلق رکھتے ہیں ان پر بھی مشتمل ہے۔

اس کے بعد میں نے قاضی صاحب کو انہی آیات میں سے علم الیقین، عین الیقین، حق الیقین اور شنید، دید اور رسید کے مدارجِ سہ گانہ کے متعلق بھی کچھ سنایا۔ اور پھر سورہ فاتحہ کی صفاتِ اربعہ کی سیر سے روحانی سلوک کی چار منزلیں جو سیر الی اللہ، سیر من اللہ، سیر فی اللہ اور سیر مع اللہ کے نام سے موسوم ہیں وہ بھی بتائیں۔ قاضی صاحب نے جب میری یہ باتیں سنیں تو حیرت زدہ ہو گئے اور خاموشی سے اٹھ کر چلے گئے۔

### سیدنا حضرت مولانا نور الدین صاحبؒ کی شفقت

سیدنا حضرت مسیح موعود علیہ الصلوٰۃ والسلام کے عہدِ مبارک میں جب بھی میں قادیان مقدس میں حاضر ہوتا تو اکثر حضرت مولانا نور الدین صاحبؒ مجھے طب پڑھنے کی ترغیب دیا کرتے اور یہ بھی فرمایا کرتے کہ آپ ذہین آدمی ہیں اس لئے میں آپ کو جلد ہی طب پڑھا دوں گا۔ اس کے جواب میں میں یہی عرض کرتا رہا کہ مجھے تصوف کے بغیر اور کسی علم سے شغف نہیں اس لئے معذور ہوں آخر جب اسی طرح کئی سال گزر گئے تو ایک دن حضرت مولانا صاحب مہمان خانہ میں تشریف لائے اور ایک طب کی

کتاب میرے ہاتھ میں دے کر فرمایا اب تو میں آپ کو پڑھا کر ہی چھوڑوں گا۔ میں نے جب حضور کی یہ شفقت دیکھی تو پڑھنے پر مجبور ہو گیا اور حضور سے طب کی بعض کتابیں بلا سابق پڑھتا رہا۔ اس کے بعد آپ کی توجہ سے مجھے اس علم کا اتنا شوق پیدا ہوا کہ میں نے بعض نسخے راہ چلتے مسافروں سے بھی پوچھے ہیں اور ان سے فائدہ اٹھایا ہے اور پھر آج تک جو جو مہربات میں نے ہندوستان کے تبلیغی سفروں کے ذریعے اکٹھے کئے ہیں ان کو اگر یکجا کیا جائے تو مجھے امید ہے کہ ان سے سینکڑوں صفحات کی کتاب مرتب ہو سکتی ہے اور ان میں سے اکثر نسخے ایسے صدری مہربات سے ہیں جو بعض خاندانوں میں پشتہا پشت سے مخفی چلے آئے ہیں اور عام لوگ ان سے واقف نہیں ہیں۔ علاوہ ازیں تشخص و علاج کے لحاظ سے بھی اللہ تعالیٰ نے مجھے کئی ایسے مریضوں کے بارہ میں کامیابی عطا فرمائی ہے جو ہندوستان کے بعض مشہور اطباء سے مایوس ہو چکے تھے۔ الحمد للہ علی ذالک

## آپ تو حکیم ہیں

سیدنا حضرت مسیح موعود علیہ الصلوٰۃ والسلام کے حین حیات میں جب اللہ تعالیٰ نے میری تبلیغ کے ذریعہ سے میری برادری کے عام لوگوں پر اور گرد و نواح کے دیہات پر اتمام حجت فرمادی تو ایک رات میں نے خواب میں دیکھا کہ سیدنا حضرت مسیح موعود علیہ الصلوٰۃ والسلام ہمارے گاؤں میں تشریف لائے ہیں اور میرے چچا زاد بھائیوں حافظ غلام حسین صاحب اور حافظ فضل حسین صاحب کی ڈیوڑھی میں کھڑے ہو کر ان کو احمدیت کی مخالفت کی وجہ سے زجر فرما رہے ہیں اور میری طرف متوجہ ہو کر حضور علیہ السلام فرماتے ہیں

”آپ تو حکیم ہیں“

اس وقت خواب میں میں نے یہ بھی دیکھا کہ میرے یہ ہر دو برادران کو بر والی جگہ کھڑے ہیں۔ اس خواب کی تعبیر میں جہاں یہ تفہیم ہوئی کہ یہ لوگ کو بر یعنی دنیا کے مال و منال اور عزت کی وجہ سے احمدیت کی نعمت سے محروم ہیں وہاں حکیم کے لفظ کے متعلق مجھے یہ بھی معلوم ہوا کہ خدا تعالیٰ مجھے مَنِ يُؤْتِ الْحِكْمَةَ فَقَدْ أُوتِيَ خَيْرًا كَثِيرًا 18 کے مطابق قرآن مجید کے اسرار اور حکمت کی باتوں سے نوازے گا اور اس خیر کثیر سے بہرہ ور فرمائے گا۔ چنانچہ واقعی اس رؤیا سے صادقہ کے ماتحت جہاں اللہ تعالیٰ نے مجھے حقائق قرآن سے آگاہ فرمایا وہاں حکیم کے لفظ کے معروف معنوں کی

رو سے مجھے علم طب کی نعمت سے بھی متمتع فرما دیا۔ اور ایک دفعہ ایک کامیاب علاج کرنے پر محض خدا کے فضل سے مجھے ”زبدۃ الحکماء“ کی سند بھی مل گئی اور اس طرح ظاہری لحاظ سے بھی حضرت اقدس کے الفاظ پورے ہو گئے۔ الحمد للہ علیٰ ذالک

## ایک روحانی تشبیہ

ایسا ہی سیدنا حضرت مسیح موعود علیہ الصلوٰۃ والسلام کے عہد مبارک میں ایک دفعہ میں نے خواب میں دیکھا کہ میں موضع گھگے کی (جو میرے گاؤں موضع راجیکی کے پاس ہی ایک گاؤں ہے) کے لوگوں کو مخاطب کر کے یہ کہتا ہوں کہ میں تمہیں اسی طرح ڈرا رہا ہوں جس طرح حضرت لوط علیہ السلام نے اپنی قوم کو ڈرایا تھا۔ اس خواب کی تعبیر مجھے یہی معلوم ہوئی کہ جس طرح حضرت لوط علیہ السلام کی قوم کے لوگ حق کو قبول کرنے اور پیچانے سے محروم رہے اسی طرح یہ لوگ بھی میری تبلیغ سے کوئی خاص اثر قبول نہیں کریں گے۔ چنانچہ ایسا ہی ہوا کہ میں شب و روز ان لوگوں کو حق پر لانے کی کوشش کرتا رہا مگر یہ لوگ اسی طرح محروم کے محروم ہی رہے۔ ہو سکتا ہے کہ یہ خواب کسی اور رنگ میں بھی پوری ہو جائے مگر اس وقت تک تو اس کی یہی تعبیر معلوم ہوتی ہے۔

## بہشتی مقبرہ

سیدنا حضرت مسیح موعود علیہ الصلوٰۃ والسلام کے حین حیات میں ایک دفعہ میں نے یہ بھی خواب میں دیکھا تھا کہ میرے گاؤں موضع راجیکی کے باہر ایک زمین میں کچھ قبریں ہیں جن کے متعلق مجھے خدا تعالیٰ کی طرف سے بتایا گیا کہ یہ بہشتی لوگوں کی قبریں ہیں۔

اس رؤیا والی زمین میں ابھی تک تو کوئی قبرستان نہیں ہے ہو سکتا ہے کہ کسی زمانہ میں موضع مذکور کے لوگوں میں سے یا ان کی اولاد میں سے کچھ ایسے پاکیزہ سرشت اور سیدنا حضرت مسیح موعود علیہ الصلوٰۃ والسلام کے فدائی لوگ پیدا ہو جائیں جن کی قبریں اس جگہ بنائی جائیں۔ ایک دفعہ موضع راجیکی میں میرا لڑکا عزیزم برکات احمد سلمہ بھی میرے ساتھ گیا تھا تو اسے بھی میں نے یہ جگہ دکھائی تھی۔

## حضرت حوّا کی فرمائش

خدا تعالیٰ کے فضل سے مجھے نو جوانی کے زمانہ سے ہی دعائیں کرنے کی عادت ہے اور جب میں دعا شروع کرتا ہوں تو اس میں سب سے اول خدا تعالیٰ کی تو حید و تجمید و تمجید کے قیام اور اس کے انبیاء و اولیاء کے روحانی اغراض و مقاصد کے پورے ہونے کے لئے دعا کرتا ہوں اور پھر ازل سے لے کر اب تک کے تمام معصومین اور خصوصاً آنحضرت صلی اللہ علیہ وسلم اور حضرت مسیح موعود علیہ الصلوٰۃ والسلام اور آپ کی روحانی و جسمانی اولاد کے لئے بھی دعائیں کرتا رہتا ہوں۔

اس ضمن میں ایک دفعہ میں نے خواب میں دیکھا کہ میں جنت کے ایک باغ میں بیٹھا ہوا ہوں کہ اچانک میرے سامنے سے ایک عورت نمودار ہوئی جس کا قد و قامت درختوں کے لگ بھگ اونچا تھا جب میں اسے بلحاظ قامت بالادیکھ کر حیران ہوا تو مجھے خدا تعالیٰ کی طرف سے بتایا گیا کہ یہ عورت تمہاری اماں حوّا ہیں۔ چنانچہ جب آپ میرے پاس پہنچیں تو آپ نے مجھ سے فرمایا کہ آپ سب لوگوں کے لئے دعا کرتے ہیں میرے لئے کیوں نہیں کرتے۔ میں نے کہا بہت اچھا اب آپ کے لئے بھی دعا کیا کروں گا۔ اس کے بعد میں نے آپ سے پوچھا کہ آپ کی اور حضرت آدم علیہ السلام کی عمر میں کتنا فرق ہے۔ اس کے جواب میں آپ نے فرمایا کہ میں حضرت آدم علیہ السلام سے بیس سال بعد پیدا ہوئی ہوں۔

اس خواب کے بعد میں آپ کے ارشاد کی تعمیل تو کرتا رہا مگر آپ کے قد و قامت اور حضرت آدم سے بیس سال بعد پیدا ہونے کی حقیقت معلوم نہیں ہو سکی۔ واللہ اعلم بالصواب

## وقف قرآن

ایک دفعہ میں سورہ بقرہ کا آخری رکوع پڑھ رہا تھا کہ مجھے اللہ تعالیٰ نے الہام کے ذریعہ سے بتایا کہ جب کل امن باللہ و ملتکتمہ و رسلہ کا فقرہ پڑھا جائے تو رسلہ کے لفظ پر وقف کرنا چاہئے۔ ہمارے پنجاب میں اکثر لوگ لا نفروق بین احد من رسلہ پر وقف کر لیتے ہیں مگر پہلے رسلہ پر وقف نہیں کرتے۔ ہاں خلیفۃ المسیح اول رضی اللہ عنہ کے زمانہ میں ایک دفعہ جب میں اور خواجہ کمال الدین صاحب اور ڈاکٹر مرزا یعقوب بیگ صاحب اور لال شاہ صاحب برق پشاوری

ایک وفد کی صورت میں ریاست میسور کے شہر بنگلور میں گئے اور وہاں ایک جلسہ میں سید سلیمان صاحب ندوی اور مولانا شوکت علی صاحب برادر خان صاحب مولوی ذوالفقار علی صاحب احمدی وغیرہ کے علاوہ ہماری بھی تقریریں ہوئیں تو جلسہ کی کاروائی ہونے سے قبل ایک عرب نوجوان نے جب قرآن مجید کی تلاوت کی تو اس نے انہی آیات کو تلاوت کرتے ہوئے رسلہ پر وقف کیا اور دوسرے رسلہ پر بھی اس کے علاوہ قرآن مجید کے بعض نسخوں سے بھی میرے اس الہام کی تائید ہو گئی۔ الحمد للہ علی ذالک

### نکتہ معرفت

غالباً ۱۹۰۱ء کا ذکر ہے کہ ایک دفعہ میں حضور اقدس علیہ الصلوٰۃ والسلام کی بارگاہ اقدس میں حاضر تھا کہ حضور علیہ السلام نے توحید باری تعالیٰ پر ایک تقریر فرمائی اور اس میں ارشاد کیا کہ بعض لوگ کسی کے احسان پر الحمد للہ کہنے کے بغیر ہی جزاک اللہ کہہ دیتے ہیں حالانکہ نظر غائر دیکھا جائے تو از روئے معرفت یہ کلمہ بھی اپنے اندر ایک کونہ شرک کا پہلو رکھتا ہے کیونکہ احسان کرنے والے کی ذات اور وہ چیز جس کے ذریعے وہ محسن بنا ہے وہ بھی درحقیقت اللہ تعالیٰ ہی کی پیدا کی ہوئی چیزیں ہیں۔ اس لئے ممنون احسان کو چاہیے کہ وہ جزاک اللہ کہنے سے قبل اللہ تعالیٰ کی توصیف و تحمید بیان کرے اور احسان ہونے پر الحمد للہ کہے کیونکہ معرفت اور حقیقت کے لحاظ سے یہ ضروری ہے کہ سب سے اول خالق اسباب کا شکر یہ ادا کیا جائے۔ حضور علیہ الصلوٰۃ والسلام کی یہ تقریر غالباً ۱۹۰۱ء کے اخبار الحکم کی ڈائری میں بھی موجود ہے۔

### مقصد انبیاء علیہم السلام

ایسا ہی حضور علیہ الصلوٰۃ والسلام کی بارگاہ عالی میں جب بعض لوگوں کی طرف سے دنیاوی مقاصد کے حصول کے لئے دعا کی درخواست ہوتی اور ان کے خطوط موصول ہوتے تو حضور انور اکثر فرمایا کرتے تھے کہ

”ہم جس دنیا کو چھڑانے کے لئے آئے ہیں یہ لوگ وہی دنیا ہم سے مانگتے ہیں“

کاش ہمارے یہ دوست جو ہم سے دنیا کے متعلق دعا کراتے ہیں یہ اصلاح نفس اور



خدمت اسلام کے متعلق بھی اپنے دلوں میں ایسی ہی تڑپ محسوس کریں جیسا کہ دنیا کے لئے محسوس کرتے ہیں۔

پھر حضور اقدس علیہ الصلوٰۃ والسلام یہ بھی فرمایا کرتے تھے کہ کئی دوستوں کی درخواستیں دعا کے متعلق اس غرض سے ہوتی ہیں کہ ان کا فلاں کام ہو جائے اور مال و دولت مل جائے یا بیوی اور بچے مل جائیں اور بیماروں کو صحت ہو جائے مگر ایسی درخواستیں بہت کم ہوتی ہیں جن میں یہ لکھا ہو کہ آپ میرے لئے دعا کریں کہ مجھے اللہ تعالیٰ کی اور رسول کی محبت نصیب ہو اور خدمت دین کی طرف رغبت پیدا ہو اور فلاں فلاں کمزوری اور بدی جو مجھ میں پائی جاتی ہے اللہ تعالیٰ اسے دور کر دے۔

حضور اقدس علیہ الصلوٰۃ والسلام یہ بھی فرمایا کرتے تھے کہ مومنوں کا کام تو یہ ہے کہ ان کا ہر ایک شغل دین سے تعلق رکھنے والا ہو اور جیسے کافر لوگ دنیا اور دنیا کے مال و دولت اور ہر ایک چیز سے کفر کی بقا و ترقی کے لئے کوشش کرتے ہیں ایسے ہی مومنوں کو چاہیے کہ وہ ان کے مقابل میں غیرت کا ثبوت دیتے ہوئے اپنی جان و مال اور گھر بار کو دین کی خدمت میں لگا کر دین کو دنیا میں قائم کر دیں تاکہ دنیا میں خدا تعالیٰ کا جلال ظاہر ہو اور اسلام پھلے پھولے اور دوسرے تمام ادیان پر غالب آئے۔

پھر حضور علیہ الصلوٰۃ والسلام یہ بھی فرمایا کرتے تھے کہ میں آپ لوگوں کو دنیا کے کاموں سے بالکل منع نہیں کرتا بلکہ میرا اصل مسلک جس پر میں لوگوں کو قائم کرنا چاہتا ہوں یہ ہے کہ لوگ دین کو دنیا پر مقدم رکھتے ہوئے دنیا کا شغل اختیار کریں۔

نوٹ۔ حضور اقدس کے مذکورہ بالا ارشادات کے اصل الفاظ تو شاید ضبط میں نہیں آ سکے مگر جو مطلب اور مفہوم مجھے اب تک یاد ہے وہ یہی تھا۔

### اسمِ اعظم

ایک دفعہ مجھے اللہ تعالیٰ کی طرف سے الہاماً بتایا گیا کہ سورہ یٰسین کی آخری تین آیات میں اسمِ اعظم پایا جاتا ہے وہ آیات مندرجہ ذیل ہیں۔

أَوَلَيْسَ الَّذِي خَلَقَ السَّمٰوٰتِ وَالْاَرْضَ بِقَادِرٍ عَلٰی اَنْ يَّخْلُقَ مِثْلَهُمْ بَلٰی وَهُوَ الْخَلّٰقُ الْعَلِیْمُ ﴿۱۹۰﴾ اِنَّمَا اَمْرُهُ اِذَا اَرَادَ شَيْئًا اَنْ یَّقُوْلَ لَهٗ كُنْ فِیْکُوْنُ ﴿۱۹۱﴾ فَسُبْحٰنَ الَّذِیْ بِيَدِهِ مَلَكُوْتُ كُلِّ شَیْءٍ وَّ اِلَیْهِ تُرْجَعُوْنَ ﴿۱۹۲﴾

## موضع گوڑیالہ کا واقعہ عبرت

سیدنا حضرت مسیح موعود علیہ الصلوٰۃ والسلام کے عہد مبارک میں جبکہ پنجاب کے مختلف علاقوں میں طاعون کے حملے ہو رہے تھے میں تبلیغ کی غرض سے موضع گوڑیالہ تحصیل کھاریاں ضلع کجرات گیا اور وہاں ایک مخلص احمدی چوہدری سلطان عالم صاحب کے پاس چند دن رہا۔ دورانِ قیام میں ہر رات میں ان کے مکان کی چھت پر چڑھ کر تقریریں کرتا رہا اور لوگوں کو احمدیت کے متعلق سمجھاتا رہا۔ چونکہ ان تقریروں میں میں ان لوگوں کو طاعون وغیرہ کے عذابوں سے بھی ڈراتا رہا۔ اس لئے ایک دن صبح کے وقت اس گاؤں کے کچھ افراد میرے پاس آئے اور کہنے لگے آپ نے اپنی تقریروں میں مرزا صاحب کے نہ ماننے والوں کو طاعون وغیرہ سے بہت ڈرایا ہے مگر آپ کو معلوم ہونا چاہیے کہ موضع گوڑیالہ بہت بلندی پر واقع ہے اور پھر اس کی فضا اور آب و ہوا اتنی عمدہ ہے کہ یہاں وبائی جراثیم پہنچ ہی نہیں سکتے میں نے کہا یہ تو بالکل درست ہے مگر آپ لوگ یہ بتائیں کہ مجھ سے پہلے کبھی کوئی احمدی مبلغ اس گاؤں میں آیا ہے جس نے آکر آپ کو سیدنا حضرت مسیح موعود علیہ الصلوٰۃ والسلام کی تبلیغ کی ہو کہنے لگے نہیں آپ سے پہلے تو کوئی مبلغ اس گاؤں میں نہیں آیا۔ میں نے کہا تو بس یہی وجہ ہے کہ آپ کا گاؤں ابھی تک محفوظ ہے۔

اب میری تبلیغ اور آپ لوگوں کے انکار کے بعد بھی اگر یہ گاؤں خدا تعالیٰ کے عذاب سے محفوظ رہا تو پھر میں سمجھوں گا کہ واقعی اس گاؤں کی عمدہ فضا خدا تعالیٰ کے ارشاد وَمَا كُنَّا مُعَذِّبِينَ حَتَّىٰ نَبْعَثَ رَسُولًا 19 کے وعید کو روک سکتی ہے۔

خدا تعالیٰ کی حکمت ہے کہ میں تو ان لوگوں کو یہ بات کہہ کے چلا آیا مگر اس کے چند دن بعد ہی اس گاؤں میں چوہے مرنے شروع ہو گئے اور پھر طاعون نے ایسا شدید حملہ کیا کہ اس گاؤں کے اکثر محلے موت نے خالی کر دیئے۔ اور کئی لوگ بھاگ کر دوسرے دیہات میں چلے گئے۔

بعد ازاں جب چوہدری سلطان عالم صاحب مجھ سے ملے تو انہوں نے بتایا کہ اس طاعون کے بعد جا بجا لوگوں میں یہی چرچا تھا کہ جو کچھ احمدی مولوی صاحب نے کہا تھا وہ بالکل صحیح نکلا ہے۔ مگر افسوس ہے کہ پھر بھی ان لوگوں کی آنکھیں نہ کھلیں اور ہدایت سے محروم ہی رہے۔

## گالیوں کا انجام

ایک دفعہ موضع کولوتا رڑ میں مولوی محمد حسین کولوتا رڑ وی سے میرا مناظرہ ہوا۔ جس میں بھٹی قوم کے ایک معزز زمیندار میاں سردار خان صاحب رئیس بھاکا بھٹیاں تحصیل حافظ آباد ضلع کوجرانوالہ احمدی ہو گئے۔ احمدیت کے بعد میاں صاحب موصوف اس علاقہ میں اخلاص و ایمان کے لحاظ سے نمونہ کے احمدی تھے اور تبلیغ کے اتنے شیدائی تھے کہ شب و روز اپنے علاقہ میں تبلیغ کرتے رہتے تھے۔ اور اکثر مجھے بھی اپنے گاؤں میں لے جاتے اور رات کے وقت اپنے مکان کی چھت پر مجھ سے تقریریں کروایا کرتے تھے۔ ان کے گاؤں کے بھٹی لوگ چونکہ احمدیت کی وجہ سے ان کے بے حد معاند تھے اس لئے جب بھی میں ان کے گاؤں میں جا کے تقریر کرتا تو کوئی نہ کوئی شریر الطبع آدمی ان کے گھر کے پاس آ کر مجھ کو اور سیدنا حضرت مسیح موعود علیہ الصلوٰۃ والسلام کو گالیاں دینا شروع کر دیتا۔ جن کے جواب میں میں تو ان لوگوں کو نرمی سے ہی سمجھاتا رہتا مگر حضرت مسیح موعود علیہ الصلوٰۃ والسلام کی توہین کی وجہ سے خدا تعالیٰ کی غیرت ان لوگوں کو ہمیشہ ہلاک کرتی رہی۔ چنانچہ سب سے پہلے چوہدری خدایا نے جو احمدیت کا بے حد معاند تھا، گالیاں دیں تو وہ چند دنوں میں مر گیا۔ اس کے بعد چوہدری صلاحتی خاں نے گالیاں دیں تو وہ چند دنوں میں مر گیا اس کے بعد ایک اور شدید دشمن نے گالیاں دیں تو وہ مر گیا۔ پھر چوہدری مستی خاں نے گالیاں دیں تو وہ بمع پوتے کے مر گیا۔ مگر پھر بھی افسوس ہے کہ ان لوگوں نے کوئی فائدہ نہ اٹھایا حالانکہ ان واقعات کا ان لوگوں میں اتنا چہرچا تھا کہ اس کے بعد جب بھی میں اس گاؤں میں گیا ہوں مجھے دیکھ کر یہ لوگ یہی کہتے رہے ہیں کہ ہمارے آدمیوں کو مارنے والا آ گیا ہے۔

میاں سردار خان صاحب نے ان لوگوں کو سمجھایا بھی کہ تم لوگوں نے سیدنا حضرت مسیح موعود علیہ الصلوٰۃ والسلام اور مولوی صاحب کی توہین کا انجام بارہا دیکھا ہے اگر اب بھی تم احمدیت کو قبول نہ کرو تو پھر تمہاری کتنی بد قسمتی ہے۔ مگر افسوس ہے کہ پھر بھی ان لوگوں کو حق قبول کرنے کی توفیق نہ ملی۔

## تاثر دعا

ایک دفعہ میری بیوی کے بڑے بھائی حکیم محمد اسماعیل صاحب کی ایک آدمی سے لڑائی ہو گئی جس

میں حکیم صاحب نے اس آدمی کو مار مار کر لہو لہان کر دیا۔ اس مضروب کے وارثوں نے جب اسے قریب الموت پایا تو وہ اسے چار پائی پر ڈال کر حافظ آباد کے تھانے میں لے گئے۔ میری خوشدامن صاحبہ نے جب یہ واقعہ سنا تو مجھے حکیم صاحب موصوف کے لئے دعا کرنے کے لئے کہا میں نے جب ان کے لئے دعا کی تو اللہ تعالیٰ نے مجھے ایسی تسکین دی کہ میں نے دعا کے بعد ہی سب گھروالوں کو بتایا کہ نہ تو وہ مضروب مرے گا اور نہ ہی اس کے وارث اسے حافظ آباد کے تھانے میں لے جائیں گے اور نہ ہی مقدمہ دائر کریں گے۔ چنانچہ اس دعا کے بعد واقعی وہ لوگ جو زخمی کو اٹھا کر حافظ آباد لے جا رہے تھے جب تقریباً ڈیرہ کوس کا فاصلہ طے کر کے حافظ آباد اور اپنے گاؤں کے درمیان ایک نہر کے پل پر پہنچے تو وہاں سے پھر واپس آ گئے اور اس کے بعد وہ مضروب جو بظاہر قریب الموت ہو چکا تھا وہ بھی چند دنوں میں اچھا ہو گیا اور حکیم صاحب کے خلاف مقدمہ بھی کسی نے دائر نہ کیا۔

## ایک روحانی بشارت

جب میرا بڑا لڑکا عزیز میاں اقبال احمد سلمہ ابھی بچہ ہی تھا تو میں نے خواب میں دیکھا کہ میں اور میری اہلیہ اور عزیز موصوف سیدنا حضرت مسیح موعود علیہ الصلوٰۃ والسلام کے گھر میں مقیم ہیں اور اس وقت مجھے یہ بھی محسوس ہوا کہ میری اہلیہ حضرت اقدس علیہ السلام کی لڑکی ہے اور عزیز موصوف حضور کا نواسہ ہے۔ پھر میں نے دیکھا کہ میں اور میرا یہ لڑکا سیدنا حضرت مسیح موعود علیہ الصلوٰۃ والسلام کے پاؤں دبا رہے ہیں کہ حضور علیہ السلام نے مجھے دعا دیتے ہوئے فرمایا:-

”جانتیوں کوئی لوڑ نہ رہے“

یہ پنجابی زبان کا ایک فقرہ ہے جس کے معنی یہ ہیں کہ خدا تعالیٰ تیری سب حاجتیں پوری کرے۔

اس خواب کے بعد واقعی آج تک خدا تعالیٰ میری ہر ایک ضرورت کو مِّنْ حَيْثُ لَا يَحْتَسِبُ پورا فرما رہا ہے اور میرے گھروالے اور میرے پاس رہنے والے اکثر لوگ اس روحانی بشارت کو اپنی آنکھوں سے پورا ہوتے دیکھ رہے ہیں۔ الحمد للہ علی ذالک

## اللہ تعالیٰ تیری اولاد کو وسعت دے گا

ایسا ہی ایک مرتبہ میں نے خواب میں دیکھا کہ ایک فرشتہ جس کا نام عبید اللہ ہے ہمارے گھر آیا ہے اور ہمارے ساتھ ہی دسترخوان پر بیٹھ گیا ہے اور مجھے کہتا ہے

”خدا تعالیٰ تیری اولاد کو وسعت دے گا“

اس خواب میں دسترخوان پر بیٹھے ہوئے فرشتہ کے مذکورہ بالا کلمات فرمانے سے یہی معلوم ہوتا ہے کہ یہ وسعت دنیاوی حسنت سے بھی تعلق رکھتی ہے۔ واللہ اعلم بالصواب

## عبدالمغنی دہریہ

ایک دفعہ اللہ تعالیٰ کی طرف سے مجھے الہام بتایا گیا کہ

”عبدالمغنی دہریہ“

اس الہام الہی کا اگر کسی مخصوص آدمی سے تعلق نہیں تو اس کی تعبیر یہی معلوم ہوتی ہے کہ جب خدا تعالیٰ بعض آدمیوں کو اپنی صفت مغنی کے ماتحت دنیا کے مال و اسباب اور آسائش عطا فرماتا ہے تو وہ بجائے اس کے کہ خدا تعالیٰ کے آستانہ پر جھکیں دہریت کی طرف مائل ہو جاتے ہیں۔ سیدنا حضرت مسیح موعودؑ نے خوب فرمایا ہے ۔

منہ دل درنعمہائے دنیا گر خدا خواہی

کہ می خواہد نگار من تہی دستانِ عشرت را

20

## الہام الہی سے محرومی کی وجہ

ایک دفعہ میں اس مسئلہ پر غور کر رہا تھا کہ انسان کن وجوہات کی بناء پر اللہ تعالیٰ کے الہام اور وحی سے محروم ہو جاتا ہے کہ اچانک مجھ پر کشفی حالت طاری ہوئی اور ایک کاغذ میرے سامنے پیش کیا گیا جس پر جلی حروف میں قرآن مجید کے انیسویں پارہ کی یہ آیت تحریر تھی۔

وَقَالَ الَّذِينَ لَا يَرْجُونَ لِقَاءَ نَا كُولا أَنْزَلَ عَلَيْنَا الْمَلٰٓئِكَةَ اَوْ نُرٰى رَبَّنَا اسْتَكْبَرُوا فِىٓ اَنْفُسِهِمْ

و عتوا عتواً کبیراً۔

یعنی وہ لوگ جو ہماری ملاقات سے ناامید ہو چکے ہیں انہوں نے کہا کہ کاش ہم پر بھی فرشتے اتارے جاتے یا ہم بھی خدا تعالیٰ کو دیکھتے۔ یقیناً ان لوگوں نے اپنے آپ کو تکبر میں مبتلا کر دیا ہے اور بہت بڑی سرکشی کے مرتکب ہوئے ہیں۔

اس کشف کے بعد اس آیہ کریمہ کے ذریعہ اللہ تعالیٰ نے مجھے یہ سمجھایا کہ فرشتوں کے نزول اور دیدار الہی سے محرومی کی وجہ ہمیشہ لوگوں کا تکبر اور احکام الہی سے سرکشی ہوا کرتی ہے نعوذ باللہ من شرور أنفسنا ومن سیئات أعمالنا۔

سیدنا حضرت مسیح موعود علیہ السلام نے خوب فرمایا ہے۔

پسند آتی ہے اس کو خاکساری

تذلل ہے رہ درگاہ باری

21

## جھوک مہدی والی

سیدنا حضرت مسیح موعود علیہ الصلوٰۃ والسلام کے عہد مبارک میں جب میں اپنے سرال موضع پیرکوٹ آیا تو یہاں آکر میں نے برادر مر حکیم محمد حیات صاحب کی فرمائش پر ایک پنجابی نظم (جھوک مہدی والی) کے نام سے لکھی۔ چونکہ اس جھوک میں حضور علیہ الصلوٰۃ والسلام کی صداقت کے دلائل و براہین کے علاوہ میں نے جذبات عقیدت کا اظہار بھی کیا تھا اس لئے یہ جھوک بہت پسند کی گئی اور شائع ہونے کے بعد بعض لوگوں کی ہدایت کا موجب ہوئی اور پنجاب کے اکثر دیہاتی احمدیوں میں اسے اتنی قبولیت حاصل ہوئی کہ آج تک شاید بیسیوں مرتبہ شائع ہو چکی ہے اور اب پھر مولوی عبداللطیف صاحب شاہد کجراتی نے اسے لاہور سے شائع کر کے افضل اخبار میں اشتہار دیا ہے۔

مزید برآں اس جھوک کو یہ شرف بھی حاصل ہے کہ سیدنا حضرت مسیح موعود علیہ الصلوٰۃ والسلام جن دنوں ایک مقدمہ کی وجہ سے کورد اسپور تشریف فرما تھے تو میری بیوی کے بھائی میاں عبداللہ خان صاحب نے اسے حضور کی خدمت عالیہ میں پڑھ کر سنایا تھا۔ علاوہ ازیں حضرت خلیفۃ المسیح اول رضی اللہ عنہ اور حضرت خلیفۃ المسیح الثانی ایدہ اللہ بنصرہ العزیز نے بھی اسے سن کر پسند فرمایا تھا۔

## نظرِ کرم

مہر غلام محمد صاحب ساکن سعد اللہ پور ضلع کجرات جن کا ذکر پہلے بھی آچکا ہے کو عرصہ سے ایک ایسی بیماری لاحق تھی جس کی وجہ سے ان کے سر اور رخسار کی بعض رکوں میں ٹیس اٹھنے سے سخت تکلیف ہوتی تھی۔ انہوں نے اس بیماری کا علاج تو بہت کرایا مگر کوئی فائدہ نہ ہوا۔

ایک دفعہ ہم قادیان مقدس میں حضور اقدس علیہ الصلوٰۃ والسلام کی بارگاہ عالی میں حاضر ہوئے تو میں نے حضور عالی کی خدمت میں پیش کرنے کے لئے مہر غلام محمد صاحب کو دعا کے لئے ایک عریضہ لکھ دیا اور اس کے آخر میں کچھ پنجابی کے اشعار بھی تحریر کر دیئے جن میں سے ایک شعر یہ تھا۔

نام غلام محمد میرا میں تیریاں وچ غلاماں

بھر کے نظر کرم دی میں ول تکیں پاک اماں

ترجمہ۔ میرا نام غلام محمد ہے میں آپ کی غلامی میں ہوں۔ اے میرے پاک امام میری طرف اپنی نگاہ کرم فرمائیں۔

عند الملاقات حضور علیہ السلام نے جب مہر غلام محمد صاحب کے اس عریضہ کو پڑھا تو مجھے مخاطب کر کے فرمایا کیا یہ شعر آپ نے لکھے ہیں میں نے عرض کیا کہ ہاں حضور میں نے ہی لکھے ہیں اس کے بعد حضور علیہ السلام نے مہر غلام محمد صاحب کی طرف دیکھا تو ان کی یہ بیماری اسی وقت دور ہو گئی۔ چنانچہ اس کے بعد مہر غلام محمد صاحب ہمیشہ حضور علیہ السلام کے اس اعجازِ مسیحائی کا ذکر کرتے رہتے تھے۔

## مکتوبات گرامی

سیدنا حضرت مسیح موعود علیہ الصلوٰۃ والسلام کی بیعتِ راشدہ کے بعد خدا کے فضل سے مجھے اکثر حضور علیہ الصلوٰۃ والسلام کی خدمت عالیہ میں خطوط لکھنے کا موقع ملتا رہا ہے مگر افسوس ہے کہ ان مکتوبات گرامی میں سے جو میرے خطوط کے جواب میں حضور علیہ السلام کی طرف سے موصول ہوتے رہے ہں اس وقت صرف تین مکتوبات کی نقل میرے پاس موجود ہے اور باقی مکتوبات ضائع ہو گئے ہیں۔ ان تین مکتوبات میں سے دو مکتوبات تو حضرت مولوی عبدالکریم صاحب سیالکوٹی رضی اللہ عنہ

کے ہاتھ کے لکھے ہوئے ہیں اور ایک مکتوب حضرت پیر سراج الحق صاحب نعمانی سراوی رضی اللہ عنہ کا تحریر کردہ ہے یہ ہر دو بزرگان چونکہ سیدنا حضرت اقدس کے عہد مبارک میں حضور کے پرائیویٹ سیکرٹری کے طور پر خدمات سرانجام دیتے تھے۔ اس لئے حضور علیہ الصلوٰۃ والسلام کے جوابات انہی کے توسط سے موصول ہوئے۔

### مکتوب اول

مورخہ ۷ جولائی ۱۸۹۹ء۔ بسم اللہ الرحمن الرحیم۔

الحمد للولیہ والصلوٰۃ والسلام علی رسولہ ونبیہ وآلہ اما بعد فسلام علیک  
ورحمۃ اللہ وبرکاتہ

یا اخی۔ قد تشرف مکتوبک المنظوم لدی مولانا المسیح الموعود ایدہ  
اللہ فسر بمطالعہ الجناب المذكور غایۃ السرور واثنی علیک بما اودعت  
من وذلک واخلصک۔ فیما لقوم لمعرفۃ امام زمانہم وشد وعلی ایمان بہ  
بالنواجدفہم قوم رضی اللہ عنہم ورضوا عنہ وسوف يجعلہم اللہ فوق الذین  
أصروا علی الانکار وحمدوا بآیاتہ۔ وسلم منا علی اخنا المولوی امام الدین۔

عبد الکریم ۷ جولائی ۱۸۹۹ء

نوٹ۔ مذکورہ بالا خط مجھے موضع کو لیکر موصول ہوا تھا۔

ترجمہ خط۔ سب تعریفیں اللہ تعالیٰ کے لئے ہیں اور درود اور سلام آنحضرت صلی اللہ علیہ وسلم اور  
آپ کی آل پر ہو۔ اس کے بعد آپ پر سلام اور اللہ تعالیٰ کی رحمتیں اور برکتیں ہوں۔

اے میرے بھائی! آپ کا منظوم خط سیدنا حضرت مسیح موعود علیہ السلام کے پاس پہنچا۔ حضور  
اس کے مطالعہ سے بہت خوش ہوئے۔ اور آپ کی محبت اور اخلاص کی وجہ سے آپ کی تعریف کی۔  
اے وہ قوم جس کو امام زمان کی شناخت اور ایمان کی مضبوطی کی توفیق ملی۔ یہی وہ لوگ ہیں جن سے  
خدا راضی ہوا اور وہ خدا سے راضی ہو گئے۔ اللہ تعالیٰ عنقریب ان کو ان لوگوں پر غالب کر دے گا  
جنہوں نے انکار پر اصرار کیا اور خدا تعالیٰ کے نشانوں سے منہ موڑا۔ ہماری طرف سے ہمارے بھائی



مولوی امام الدین صاحب کو السلام علیکم پہنچا دیں۔

(عبدالکریم ۷ جولائی ۱۸۹۹ء)

## مکتوبِ دوم

مندرجہ ذیل خط پیرسراج الحق صاحب کے قلم سے لکھا ہوا حضرت اقدس کی طرف سے مجھے موضع راجیکی میں یکم جنوری ۱۹۰۰ء کو موصول ہوا تھا۔

بسم اللہ الرحمن الرحیم - نحمدہ و نصلی علی رسولہ الکریم  
السلام علیکم۔ حضرت امام الزمان علیہ الصلوٰۃ والسلام نے آپ کا مکتوب عربی جس کی سطر سطر اور  
جس کا جملہ جملہ شوق و ذوق سے بھرا ہوا وجد دلانے والا تھا ملاحظہ فرمایا۔ ارشاد فرمایا کہ گاہ گاہ اور  
بکثرت یہاں آنا چاہیے۔ خدا تعالیٰ ارحم الراحمین ہے وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا 22  
والسلام

از قادیان کتبہ سراج الحق یکم جنوری ۱۹۰۰ء

## مکتوبِ سوم

یہ خط ۱۲ فروری ۱۹۰۰ء کا لکھا ہوا ہے حضرت مولوی عبدالکریم صاحب کی تحریر ہے۔

بسم اللہ الرحمن الرحیم

جناب مولوی صاحب! السلام علیکم

آپ کا منظوم خط کارڈ حضرت اقدس مسیح موعود علیہ السلام کی خدمت میں پہنچا۔ حضرت نے  
پڑھا۔ خدا تعالیٰ آپ کے اخلاص و مودت میں ترقی دے۔ مولوی صاحب! اصل بات یہ ہے کہ  
یہاں بیٹھنے کے بغیر علم صحیح اور عقیدہ صحیح ہاتھ نہیں آسکتے۔

حضرت کی سیرۃ پر میرا سالہ الحکم کی خبروں میں شائع ہوا ہے امید ہے آپ نے پڑھ لیا ہوگا۔

والسلام

عبدالکریم از قادیان ۱۲ فروری ۱۹۰۰ء

## حواله جات

- 1- تذكرة ص ٣٩١ طبع ٢٠٠٢ء
- 2- تذكرة ص ٢٥١-٢٩٨ طبع ٢٠٠٢ء
- 3- تذكرة ص ٣٢٩ طبع ٢٠٠٢ء
- 4- كشف الخفاء جلد ١ ص ٢٥٨
- 5- صحيح مسلم كتاب الايمان. باب بيان حكم عمل الكافر اسلم بعده .
- 6- سنن النسائي كتاب الصلوة العيدين باب كيف الخطبة. تفسير ابن كثير الجزء الاول ص ٥٥٤
- 7- النمل: ٢٥
- 8- متدرک الحاكم مناقب حبيب بن سلمة المبرک جلد ٣ ص ٣٢٤
- 9- الفتح: ٥
- 10- النساء: ٤٠
- 11- يونس: ٦٣-٦٢-
- 12- اتحاف السادة المتقين بشرح احياء العلوم الدين كتاب الاسرار الصلوة باب فضيلة المكتوبة جلد ٣ ص ١٠
- 13- شرح سنن ابن ماجه جلد ١ ص ٤٥
- 14- المدثر: ٢٢
- 15- الحجر: ١٠٠
- 16- الفجر: ٢٩
- 17- سنن الترمذی کتاب الزهد باب ماجاء فی ذهاب البصر.
- 18- البقرة: ٢٤٠
- 19- بنی اسرائیل: ٦١-
- 20- آئینه کمالات اسلام- روحانی خزائن جلد ٥ ص ٥٥
- 21- حقیقة الوحی- روحانی خزائن جلد ٢ ص ٥٥١
- 22- العنکبوت: ٤٠

بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي عَلَى رَسُولِهِ الْكَرِيمِ  
هُوَ الْحَقُّ بِهِ

# حیات قدسی

یعنی

المقالات القدسیہ فی  
الافادات الاحمدیہ

جلد سوم

باہتمام

سیٹھ محمد معین الدین احمدی۔ چنت کنتھ

تاج پریس حیدرآباد دکن

جنوری ۱۹۵۴ء



## عرض حال

حیات قدسی یعنی سوانح حیات حضرت مولانا غلام رسول صاحب فاضل راجیکی مبلغ سلسلہ عالیہ احمدیہ کے پہلے دو حصے ماہ جنوری، ماہ ستمبر ۱۹۵۱ء میں طبع ہو کے ہیں جو جناب سیٹھ علی محمد صاحب الدین ایم۔ اے کے زیر انتظام طبع ہوئے ان میں مندرجہ واقعات اور حالات خدا تعالیٰ کے فضل سے بہت ہی مؤثر اور باعث ازدیاد ایمان ہیں اور بزرگان سلسلہ نے ان کی طباعت و اشاعت پر اظہار خوشنودی فرمایا ہے۔ اگرچہ اس بات کا افسوس ہے کہ بوجہ عجلت میں کام سرانجام دینے کے کتابت کی بعض غلطیاں رہ گئی ہیں۔ امید ہے کہ آئندہ کسی حصہ کی طباعت کے وقت ان کی تصحیح کر دی جائے گی۔ اب خدا تعالیٰ کی توفیق سے تیسرا حصہ شائع کیا جاتا ہے یہ حصہ بھی حسب سابق خلاصہ لکھا گیا ہے کیونکہ حضرت مولوی صاحب کا تحریر کردہ اصل مسودہ بہت ضخیم ہے اور فی الحال اس کی اشاعت کی ضرورت نہیں۔ اصل مسودہ کا خلاصہ نکالتے ہوئے اگرچہ مفہوم عبارت صحیح طور پر پیش کرنے کی کوشش کی گئی ہے۔ لیکن ہو سکتا ہے کہ اس علمی کتاب کے شایان شان خلاصہ میں وہ سلاست و روانی اور عالمانہ جھلک قائم نہ رہی ہو جو اصل مسودہ میں پائی جاتی ہے۔

بہر حال چونکہ اس کتاب کی اشاعت سے اصل غرض سلسلہ حقہ کے تائیدی نشانات اور تاریخی واقعات کو محفوظ کرنا ہے۔ لہذا اس کو طبع کیا جا رہا ہے۔

اللہ تعالیٰ سے دعا ہے کہ وہ اپنے فضل و کرم سے اس کتاب کو بابرکت بنائے اور اس کے دوسرے حصوں کی اشاعت کی بھی توفیق عطا فرمائے۔ آمین

اس حصہ کی تدوین و اشاعت میں مکرم مولوی برکات احمد صاحب راجیکی بی۔ اے واقف زندگی قادیان نے بہت امداد فرمائی ہے اور اسی طرح مکرم مولوی فضل الدین صاحب مبلغ جماعت حیدرآباد شاگرد حضرت مولانا راجیکی صاحب نے اس کا رخیہ میں خاص طور پر دلچسپی لی ہے۔ فجزاھما اللہ احسن العزاء۔

اس مجموعہ میں بھی واقعات کی ترتیب کو ملحوظ نہیں رکھا جاسکا۔ کیونکہ تدوین جلدی میں کی گئی ہے ترتیب کا کام انشاء اللہ آئندہ ایڈیشن میں کر لیا جائے گا۔ فی الحال واقعات کو محفوظ کرنا ضروری سمجھا گیا ہے۔

میں مکرم مولوی محمد اسماعیل صاحب مولوی فاضل وکیل ہائیکورٹ یادگیر کا بھی مشکور ہوں جنہوں نے حیات قدسی جلد اول و جلد دوم کی کاپیوں کی حتی الامکان صحت اور پروف کی صحت و طباعت کے کام کی نگرانی فرمائی اسی طرح موجودہ کتاب جلد سوم کا بھی اسی رنگ کا کام انجام دیا۔ جزاۃ اللہ خیراً۔

بالآخر میں طالب دعا ہوں کہ تارنمین کرام میرے والد محترم جناب سیٹھ محمد حسین صاحب احمدی مرحوم سابق صدر جماعت احمدیہ چنت کٹھ (دکن) کے بلندی درجات کے لئے دعا فرمائیں اور ہم سب کیلئے بھی کہ جو مرحوم کی اولاد ہیں کہ اللہ تعالیٰ ہم سب کو اپنی رضا کی راہوں پر چلائے۔ آمین

خاکسار

خادم سلسلہ احمدیہ

محمد مصین الدین - چنت کٹھ

(علاقہ حیدرآباد دکن)

یکم جنوری ۱۹۵۴ء

بسم اللہ الرحمن الرحیم - نحمدہ ونصلی علی رسولہ الکریم  
وعلیٰ عبدہ المسیح الموعود و آلہما مع التسلیم

### باعث تالیف کتاب ہذا

کتاب ہذا کی تالیف کا باعث و سبب دراصل جلد اول میں درج ہونا ضروری تھا۔ لیکن چونکہ اس جگہ اندارج نہیں پاسکا۔ اس لئے یہاں پر تحریر کیا جاتا ہے (مرتب)

سیدنا حضرت اقدس مسیح موعود علیہ الصلوٰۃ والسلام کی وفات کے بعد سے اب تک اکثر احباب نے جن سے مجھے میل ملاقات و نشست و برخاست کا موقع ملتا رہا، یہ خواہش ظاہر کی کہ ان فیوض و برکات کو جو مجھے حضرت اقدس علیہ الصلوٰۃ والسلام اور آپ کے خلفاء عظام کے تعلق بیعت اور زیارت و صحبت سے حاصل ہوئے ہیں قلمبند کر کے محفوظ کر جاؤں تاکہ ان سے دوسری سعید روحوں کو بھی فائدہ پہنچ سکے۔ بالخصوص آئندہ آنے والی نسلیں ان سے نور و برکت حاصل کر سکیں۔ احباب کی اس خواہش کو پورا کرنے کا کئی دفعہ میں نے ارادہ کیا لیکن تبلیغی مصروفیتوں اور اکثر سفروں کی نقل و حرکت کی وجہ سے مجھے فرصت میسر نہ آئی اور میں اپنے ارادہ کو عملی جامہ نہ پہنا سکا۔

۴۰-۱۹۳۹ء میں جب نوجوانان احمدیت نے یہ دیکھا کہ سیدنا حضرت مسیح موعود علیہ الصلوٰۃ والسلام کے صحابہ دن بدن اس فانی دنیا سے عالم بقا کی طرف رحلت کرتے جا رہے ہیں اور ان کی تعداد یوماً فیوماً کم ہوتی جا رہی ہے تو بعض مخلصین نے موجود الوقت صحابہ کے حالات قلمبند کرنے کا التزام کیا۔ اسی سلسلہ میں میرے کچھ حالات کتاب بشارت رحمانیہ میں بھی طبع ہوئے۔ لیکن وہ بہت ہی نامکمل اور مختصر تھے۔ بعض اور نوجوانوں نے بھی حالات قلمبند کئے لیکن وہ شائع نہ ہو سکے اور معلوم ہوتا ہے کہ ۱۹۴۷ء کے قیامت خیز انقلاب میں جہاں اور بہت سے نو اور ضائع ہوئے۔ وہاں صحابہ کے حالات بھی ضائع ہو گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

### ایک روایا کا ذکر

مارچ ۱۹۴۶ء میں جب میں سیدنا حضرت خلیفۃ المسیح الثانی ایّدہ اللہ تعالیٰ بنصرہ العزیز کے ارشاد کے ماتحت دارالتبلیغ پشاور میں بغرض تبلیغ و درس و تدریس متعین کیا گیا تو بعض احباب نے

تجدیدِ التحریک کی کہ اللہ تعالیٰ کی طرف سے عطا کردہ فیوض و برکات کو ضرور قلمبند کیا جائے۔ چنانچہ میں خاص طور پر اس دعا میں لگ گیا کہ اگر ان فیوض حاصلہ کا قلمبند کرنا خدا تعالیٰ کی رضا کے مطابق ہے اور اس سے اسلام اور احمدیت کی کچھ خدمت ہو سکتی ہے تو اللہ تعالیٰ کی طرف سے اس کی توفیق بخشی جائے۔

اسی اثناء میں جب میں دعاؤں میں لگا ہوا تھا تو مورخہ ۱۲-۱۳ جولائی ۱۹۴۶ء کی درمیانی شب کو رویا میں مجھے سیدنا حضرت اقدس مسیح موعود علیہ الصلوٰۃ والسلام کی زیارت نصیب ہوئی۔ حضور نے مجھے مخاطب کر کے فرمایا۔

اے بیخبر بخد مت قرآن کمر بہ بند  
زاں پیشتر کہ بانگ برآند فلاں نماںد

ترجمہ: اے بے خبر خدمتِ قرآن پر کمر باندھ لے اس سے پیشتر کہ یہ آواز بلند ہو کہ فلاں شخص (زندہ) نہیں رہا۔

جب میں خواب سے بیدار ہوا تو سوچنے پر مجھے معلوم ہوا کہ جہاں تک درس و تدریس اور تقاریر کے ذریعہ خدمتِ قرآن کا تعلق ہے اس کا تو مجھے ایک لمبے عرصہ سے بفضلہ تعالیٰ موقع مل رہا ہے۔ لیکن ہو سکتا ہے کہ اس سے مراد قرآنی معارف و حقائق اور فیوض کو جو حضرت مسیح پاک اور آپ کے مقدس خلفاء کی برکت سے مجھے حاصل ہوئے ہیں ان کو کتابی شکل میں محفوظ کرنا ہو۔ وَاللّٰهُ اَعْلَمُ بالصَّوَابِ

میں نے یہ رویا سیدنا حضرت خلیفۃ المسیح الثانی ایّدہ اللہ تعالیٰ بنصرہ العزیز کی خدمت بابرکت میں تحریر کیا۔ اس کے جواب میں ۵ ستمبر ۱۹۴۶ء کو حضور ایّدہ اللہ تعالیٰ کی طرف سے مندرجہ ذیل الفاظ تحریراً ارشاد ہوئے۔

”اللہ تعالیٰ خوابوں کو مبارک کرے۔ اصل چیز تو قرآن کریم کی اشاعت ہی ہے اللہ تعالیٰ اس کی توفیق بخش دے“

اس رویا اور حضور ایّدہ اللہ تعالیٰ کے ارشاد کے پیش نظر میں نے اس وقت جبکہ میری زندگی کے آخری ایام ہیں۔ اور عمر ستر سال سے متجاوز ہو چکی ہے دعائے استخارہ کے بعد اس کا رخیر کو اعمالِ حسنہ میں سے سمجھتے ہوئے شروع کر دیا ہے۔ اس کے بخیر و خوبی انجام پانے کے لئے میں اپنے موفّق



اور معین مولیٰ کی امداد اور اعانت کا خواستگار ہوں۔ اے میرے محسن حقیقی اور قادر و ذوالجلال خدا تو اپنی بے شمار عنایات اور بے پایاں رحمت سے میرا معین و مددگار ہو۔ آمین

### جذبہ تشکر

اللہ تعالیٰ کی اس حقیر و ناچیز پر بے شمار اور بے حد و حساب رحمتیں ہیں جو بارہاں رحمت کی طرح متواتر اور پیہم مازل ہو رہی ہیں۔ اس محسن حقیقی کے خاص فضل و احسان نے مجھ حقیر و بے نوا باد یہ نشین کو یہ توفیق بخشی کہ مجھے حضرت احمد نبی اللہ مآب و ہر وز حضرت محمد رسول اللہ صلی اللہ علیہ وسلم کی زندگی میں آپ کی بیعت و تصدیق کا شرف ۱۸۹۷ء میں حاصل ہوا اور ۱۸۹۹ء میں آپ کی زیارت و صحبت سے استفادہ کا موقع ملا۔ اس نعمت عظمیٰ کا شکر ادا کرنا میرے بس کی بات نہیں اگر میں قیامت تک بھی بارگاہ قدس کے عتبہ عالیہ پر سر بسجود رہوں تو بھی شکر ادا نہیں کر سکتا بلکہ ایک روزہ فیضان زیارت و صحبت کا بھی مجھ حقیر سے شکر ادا نہیں ہو سکتا۔

اس شکریہ کے اجزاء میں سے ایک جزء میں نے یہ بھی سمجھا ہے کہ میں اپنے آقا و پیشوا حضرت اقدس مسیح موعود علیہ الصلوٰۃ والسلام اور آپ کے مقدس خلفاء کے ان فیوض کا جو وقتاً فوقتاً مجھے روحانی طور پر حاصل ہوئے ہیں۔ کسی قدر ذکر بطور نمونہ کے ذیل کے مقالات میں تحریر کروں۔ تا احباب سلسلہ احمدیہ اور خدام و عشاق حضرت مسیح الاسلام علیہ الف صلوٰۃ والسلام اس سے علمی فیوض اور روحانی حقائق و معارف حاصل کر سکیں۔

وَمَا التَّوْفِيقُ إِلَّا بِاللَّهِ الْمَوْفِقِ الْمُسْتَعَانَ وَ بِهِ الْاسْتِغَانَةُ وَعَلَيْهِ التَّكْلَانِ



بِسْمِ اللّٰهِ الرَّحْمٰنِ الرَّحِیْمِ - نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

# حیات قدسی

جلد سوئم

## معیار صداقت

سیدنا حضرت اقدس مسیح موعود علیہ الصلوٰۃ والسلام کے عہد سعادت کا ذکر ہے کہ حضور اقدس احمدیہ بانڈنگس لاہور میں قیام فرماتے تھے۔ نماز عصر مسجد میں ادا فرما کر جب حضور باہر تشریف لائے تو حضور کی معیت میں بہت سے احباب تھے یہ عاجز بھی بارگاہ قدس میں حاضر تھا۔ آپ جب جنوبی جانب مسجد کی دیوار کے پاس پہنچے تو ایک صاحب نے عرض کیا کہ حضور! مولوی ظفر علی خاں ایڈیٹر اخبار زمیندار ایک مجلس میں بطور اعتراض کے کہہ رہے تھے کہ مہدی، مسیح اور نبی، رسول ہونے کا دعویٰ تو کیا جاتا ہے لیکن صداقت کے ثبوت کے لئے کوئی نشان بھی پیش نہیں کیا جاتا۔ حضور اقدس نے یہ سن کر فرمایا کہ ہماری صداقت کو معلوم کرانے کے لئے خدا تعالیٰ نے ہزار ہا نشانات اور معجزات دکھائے ہیں۔ طالبان ہدایت کی تسلی کے لئے ایک عظیم الشان نشان اِنْسِی مُعِیْنٌ مِّنْ اَرَادَ اِعَاْنَتْکَ وَ اِنْسِی مُہِیْنٌ مِّنْ اَرَادَ اِهَانَتْکَ <sup>1</sup> کا الہام بھی ہے یعنی یہ کہ جو شخص میری اعانت کا ارادہ کرے گا اللہ تعالیٰ اس کی اعانت کرنے والا ہوگا اور جو شخص میری اہانت کا ارادہ کرے گا اللہ تعالیٰ اس کی اہانت کرنے والا ہوگا۔ پس جو چاہے اس معیار کے رُوسے بھی میری سچائی کا کھلا کھلا نشان دیکھ لے۔

میں نے حضور کا یہ کلام معجز التیام اپنے کانوں سے سنا۔ ہو سکتا ہے الفاظ میں کچھ کمی بیشی ہوگئی ہو لیکن مفہوم اور مطلب قریباً قریباً یہی تھا۔ جو عرض کیا گیا ہے۔

خدا تعالیٰ کی شان ہے کہ مولوی ظفر علی صاحب نے اس کے بعد ایک طویل عرصہ احمدیت کی مخالفت میں گزارا اور بہت دفعہ اِنْسِی مُہِیْنٌ مِّنْ اَرَادَ اِهَانَتْکَ کے وعید کی زد میں آئے۔ جس کا ذکر سلسلہ کے اخبارات میں بھی وقتاً فوقتاً آتا رہا ہے وہ خود تو اب بیکار اور معذور ہو چکے ہیں لیکن ان کی اس ذلت اور توہین سے اب ان کی اولاد میں سے بھی بعض حصہ لے رہے ہیں۔ فاعتبروا یا اولی الابصار

## مسئلہ حیات و وفات مسیح علیہ السلام کا تکرار

راہوں ضلع جالندھر کے ایک ڈاکٹر عبدالحکیم صاحب تھے (پٹیا لوی ڈاکٹر عبدالحکیم جو مرتد ہوا وہ اور تھا) وہ ایک دفعہ سیدنا حضرت اقدس مسیح موعود علیہ الصلوٰۃ والسلام کے زمانہ میں میرے ساتھ مہمانخانہ میں ٹھہرے ہوئے تھے۔ دوران گفتگو میں انہوں نے بیان کیا کہ حضرت مسیح موعود علیہ السلام اپنی تقریروں اور تحریروں میں وفات مسیح کا بار بار کیوں ذکر کرتے ہیں؟ سالہا سال سے اس مسئلہ کے متعلق اپنی تقاریر اور کتب میں وضاحت کرتے رہے ہیں۔ میرے خیال میں اس تکرار کی شاید یہ وجہ ہے کہ حضرت صاحب بھول جاتے ہیں اور خیال فرماتے ہیں کہ شاید اس سے پہلے اس مسئلہ کی وضاحت نہیں ہوئی۔ اس لئے دوبارہ ضرورت ہے۔

ڈاکٹر صاحب نے کہا کہ آج میں حضرت صاحب سے اس بارہ میں ضرور دریافت کروں گا۔ اس کے بعد ہم دونوں نماز ادا کرنے کے لئے مسجد مبارک میں آئے بعد نماز حضرت اقدس اندرون خانہ تشریف نہ لے گئے بلکہ مسجد میں ہی حلقہ احباب میں بیٹھ گئے۔ ڈاکٹر صاحب موصوف نے اپنے استفسار کے متعلق ابھی ایک لفظ بھی منہ سے نہ نکالا تھا کہ حضرت اقدس علیہ السلام نے فرمایا کہ بعض آدمیوں کے دل میں یہ خیال بھی پیدا ہوتا ہے کہ ہم جو بار بار وفات مسیح علیہ السلام کا ذکر اپنی تحریروں اور تقریروں میں کرتے ہیں تو شاید یہ اس وجہ سے ہے کہ ہم بھول جاتے ہیں ورنہ اس تکرار کی کیا ضرورت ہے۔ دراصل بات یہ ہے کہ ایسا خیال کرنے والا تو شاید ہماری نسبت یہ خیال کرتا ہوگا کہ ہم بھول جانے سے ایسا کرتے ہیں لیکن ہمارا تکرار سے اس اہم مسئلہ کا ذکر کرنا اس وجہ سے ہوتا ہے کہ پڑھنے والے اس کو نہ بھول جائیں۔ حضور اقدس کے الفاظ کا یہی مفہوم تھا جو میں نے درج کیا ہے جب مجلس ختم ہوئی اور حضور اقدس اندرون خانہ تشریف لے گئے تو ڈاکٹر صاحب اور خاکسار بھی مہمان خانہ میں واپس آ گئے۔ ڈاکٹر صاحب سخت حیرت زدہ ہو کر کہنے لگے کہ آج تو کشف القلوب کا معجزہ ہم نے بھی دیکھ لیا ہے جو کچھ حضور نے وفات مسیح کے مسئلہ کے تکرار کے متعلق بیان فرمایا وہ میرے دل کا خیال تھا۔ جس کا جواب بغیر میرے استفسار کے حضور نے دیدیا۔

## وفات مسیح علیہ السلام کے ذکر کی اہمیت

اسلام کو جس قدر نقصان حیات مسیح کے عقیدہ نے پہنچایا ہے اور اس حربہ کے ذریعہ سے جس طریق پر عیسائی پادری مسلمانوں کو شکست پر شکست دے کر لاکھوں مسلمانوں کو عیسائی بنانے میں کامیاب ہوئے ہیں اس کا اندازہ شاید احباب اس زمانہ میں جب کہ سیدنا حضرت مسیح موعود علیہ السلام کے ذریعہ کس صلیب کے کام کا ایک معتد بہ حصہ پورا ہو چکا ہے نہ لگا سکیں۔ لیکن حضور اقدس کی بعثت سے پہلے پادریوں کے دجل و فریب کو حیات مسیح کے ایک عقیدے سے ہی بہت کچھ تقویت حاصل ہو رہی تھی اور صرف ہندوستان میں ہی ہزار ہا مسلمانوں کو ”زندہ نبی“ اور ”مردہ نبی“ کے چکر میں ڈال کر عیسائیوں نے گمراہ اور مرتد کیا۔ چنانچہ ہندوستان کے دو مسلمان عالم جو عیسائی ہونے کے بعد مشہور پادری بنے۔ حیات مسیح کے عقیدہ سے ہی عیسائیوں کا شکار ہوئے۔ جب یہ دونوں عربی کی سب سے بڑی ڈگری حاصل کر کے فارغ التحصیل ہوئے تو بعض پادری ان سے ملے اور کہا کہ مولوی صاحبان آپ نے عربی کی اعلیٰ درجہ کی ڈگری حاصل کی ہے۔ ہم آپ سے کچھ دریافت کرنا چاہتے ہیں انہوں نے کہا کہ پوچھئے جو پوچھنا چاہتے ہیں۔ چنانچہ ایک پادری نے دریافت کیا کہ اصول موضوعہ و متعارفہ کے رُوسے جس امر کی صداقت ثابت ہو جائے اسے نہ قبول کرنے والا کیسا آدمی ہوتا ہے؟ مولوی صاحبان جواباً کہنے لگے کہ اسے جاہل، بیوقوف اور مردود سمجھنا چاہیئے۔ پھر دوسرے پادری صاحب نے دریافت کیا کہ مولوی صاحبان! اگر دو انسان ایک ہی حیثیت کے ہوں اور ان دونوں میں سے ایک کو زندہ رکھا جائے اور دوسرے کو وفات دے دی جائے تو دونوں میں سے مفید تر، اعلیٰ اور افضل کس کو سمجھنا چاہیئے؟ اور زندہ اور مردہ میں سے کس کی معیت اور رفاقت اختیار کرنی چاہیئے۔ مولوی صاحبان نے زندہ کو مردہ پر ترجیح دی۔ پھر پادریوں نے دریافت کیا کہ دو انسانوں میں سے اگر ایک کو دشمنوں کے حملہ سے بچانے کے لئے کسی بلند مقام پر عزت اور حفاظت سے رکھا جائے اور دوسرے کو حملہ کے وقت کسمپرسی کی حالت میں پہاڑ کی کھوہ میں چھپنا پڑے تو ان دونوں میں سے کس کا درجہ اور شان بڑی ہے۔ مولوی صاحبان نے اس کے جواب میں بھی کہا کہ اصول موضوعہ و متعارفہ کے رُوسے تو اسی کا درجہ اور شان بلند ہے جس کو خطرہ کے وقت اونچی جگہ پر

عزت و احترام سے رکھا گیا۔ اس پر پادری صاحبان نے حضرت مسیح علیہ السلام کے زندہ ہونے اور آنحضرت صلی اللہ علیہ وسلم کے وفات پانے اور حضرت مسیح کے صلیبی واقعہ پیش آنے پر آسمان پر چڑھنے اور آنحضرت صلی اللہ علیہ وسلم کے غارتوں میں پناہ لینے کا ذکر کیا اور کہا کہ اب مولوی صاحبان بتائیں کہ حضرت مسیح علیہ السلام اور آنحضرت صلی اللہ علیہ وسلم میں کون افضل اور بلند مرتبہ والا ہے؟

ساتھ ہی دونوں جوان اور حسین لڑکیاں بھی ان مولوی صاحبان کے سامنے پیش کی گئیں اور کہا گیا کہ اگر آپ ان دلائل کے پیش نظر مسیحی بننے کے لئے آمادہ ہوں تو یہ خوبصورت لڑکیاں آپ کی رفیقہ حیات بننے کے لئے تیار ہیں۔ ان کے علاوہ آپ کو آئندہ زندگی میں فکر معاش سے آزاد و بے فکر کر دیا جائے گا اور آپ کی جملہ ضروریات زندگی بھر مشن کی طرف سے پوری کی جائیں گی۔ چنانچہ ان دونوں مولوی صاحبان نے اس سودے کے عوض اسلام کو چھوڑ کر مسیحیت اختیار کی اور سیدھے گرجے میں جا کر بپتسمہ لے لیا۔ اور پھر مشہور پادری بن کر اسلام کی مخالفت میں تقریریں کرتے اور کتابیں لکھتے رہے ان میں سے ایک کا نام پادری عماد الدین اور دوسرے کا نام عبداللہ آتھم ہے۔ سیدنا حضرت مسیح موعود علیہ السلام نے پادری عماد الدین کے خلاف کتاب نور الحق ہر دو حصے تحریر فرمائی اور ڈپٹی عبداللہ آتھم کے ساتھ امرتسر میں پندرہ دن تک مناظرہ کیا جو ”جنگ مقدس“ کے نام سے شائع شدہ ہے۔

یہ ایک واقعہ بطور مثال کے لکھا گیا ہے ورنہ عیسائیوں کے دجل کے ایسے ہزار ہا واقعات ہوئے حضرت مسیح پاک علیہ الصلوٰۃ والسلام کا یہ ارشاد حقیقت افروز ہے کہ ”عیسیٰ علیہ السلام کو مرنے دو کیونکہ اسی میں اسلام کی زندگی ہے“۔

### کلام قدسی

میں کیا بتاؤں میرے مسیحا نے کیا دیا	میں کیا تھا اور اس نے مجھے کیا بنا دیا
میں بتلا تھا ظلمت اہواء نفس میں	جلوہ دکھا کے نور کا پردہ اٹھا دیا
مجھ پر بھی ایک رات تھی ظلمات جہل کی	اس شمس حق نے مجھ کو بھی نور و ضیاء دیا

تحت اثری کی پستی اسفل کی خاک تھا  
محبوب تھا ، حقائق ہستی سے دور تر  
جو خلق سے بھی پورا شناسا نہ ہو سکا  
مستی عشق یار ازل کی خبر نہ تھی  
سنتے رہے خدا کو، خدا کے کلام کو  
دکھلا دیا ہے یارِ ازل کا جمال بھی  
ہادی میرا ہے احمد مرسل مسیح پاک  
اب آرزو ہے یہ کہ دل و جاں نثار ہے  
صد شکر ہے کہ پالیا مقصد حیات کا  
صحت نبی سے ہونے کا حاصل ہوا شرف

ہاں خاک سے اسی نے ثریا بنا دیا  
اک ہی نظر سے نور کا جلوہ دکھا دیا  
اعجازِ قدس سے اسے خالق ملا دیا  
لفظِ نگاہ ساقی نے ساغر پلا دیا  
ہادی نے ہم کو دونوں تلک ہی پہنچا دیا  
گفتار بھی سنا کے شناسا بنا دیا  
جس نے جہاں کو خواب سے آ کر جگا دیا  
احمد نبی پہ جس نے ہمیں مدعا دیا  
یعنی خدا نے شرک کو دل سے مٹا دیا  
فیضِ مسیح پاک نے رتبہ بڑھا دیا

### آڑے وقت کی دعا

مجھ حقیر اور ناچیز کو خدا تعالیٰ نے محض اپنے فضل و احسان سے کثرت کے ساتھ دعائیں کرنے کی توفیق بخشی ہے اور میری بہت سی عاجزانہ دعاؤں کو محض اپنی ازلی وابدی اور بے پایاں رحمت سے شرف قبولیت بھی بخشا ہے میں نے اپنی التجاؤں میں قرآن کریم اور احادیث کی دعاؤں کے علاوہ سیدنا حضرت مسیح موعود علیہ الصلوٰۃ والسلام کی آڑے وقت کی دعا سے بہت فائدہ اٹھایا ہے۔ یہ دعا حضرت اقدس علیہ السلام کے ایک خط سے جو حضور نے حضرت مولانا نور الدین صاحب خلیفہ اول رضی اللہ تعالیٰ عنہ کے نام تحریر فرمایا خود کی گئی ہے۔ اس کے الفاظ یہ ہیں:-

”اے میرے محسن اور اے میرے خدا میں ایک تیرا کارہ بندہ پُر معصیت اور پُر غفلت ہوں۔  
تو نے مجھ سے ظلم پر ظلم دیکھا اور انعام پر انعام کیا اور گناہ پر گناہ دیکھا اور احسان پر احسان کیا تو نے  
ہمیشہ میری پردہ پوشی کی اور اپنی بے شمار نعمتوں سے متمتع کیا۔ سواب بھی مجھ نالائق اور پُر گناہ پر رحم کر  
اور میری بیباکی اور ناپاسی کو معاف فرما اور مجھ کو میرے اس نعم سے نجات بخش کہ بجز تیرے اور کوئی  
چارہ گر نہیں“ آمین

سیالکوٹ کے ایک احمدی دوست نے حضرت اقدس کی اس نہایت ہی پُر تاثیر اور بابرکت دعا کو نظم بھی کیا تھا جو شائع بھی ہو چکی ہے اس کے اشعار مندرجہ ذیل ہیں۔ یہ حضور کے الفاظ کا آزاد ترجمہ ہے۔

### منظوم دعا

اے میرے محسن اے میرے خدا  
پُر گناہوں سے ہوں اور غفلت سے  
ظلم پر ظلم ہوا مجھ سے سدا  
دیکھے عصیاں پہ عصیاں تو نے  
پردہ پوشی کی ہمیشہ میری  
متمتع کیا ہر نعمت سے بار بار  
رحم کر اب بھی تو مالائک پر  
جسقدر مجھ سے ہوئی بے باکی  
فضل سے کر تو معاف اے مولیٰ  
دے رہائی میرے اس غم سے مجھے  
اسی طرح سیدنا حضرت مسیح موعود علیہ الصلوٰۃ والسلام کے مندرجہ ذیل دعائیہ اشعار بھی بہت بابرکت اور پُر تاثیر ہیں۔

اے خداوند من گناہم بخش	سوئے درگاہِ خویش راہم بخش
روشنی بخش در دل و جانم	پاک کن از گناہ پنہانم
دستانی و دلربائی کن	از نگاہِ گرہ کشائی کن
درد و عالم مرا عزیز توئی	و آنچہ می خواہم از تو نیز توئی 2



## دعائے سیدنا حضرت علی کرم اللہ وجہہ

حضرت علی کرم اللہ وجہہ کے مندرجہ ذیل مضمرانہ دعائیہ اشعار سے بھی میں نے بارہا استفادہ کیا ہے اور ان کو خاص حالت میں بہت موثر پایا ہے۔

(۱) يَا مَنْ إِلَيْهِ الْمُسْتَكِي وَالْمَفْزَعُ أَنْتَ الْمِعْدَلُ لِكُلِّ مَا يَتَوَقَّعُ.

(۲) مَا لِي سِوَى قَرَعِي لِبَابِكَ حَيْثُ تَوَلَّيْتُ رَدَدْتُ قَائِي بَابِ أَقْرَعُ.

(۳) يَا مَنْ خَزَائِنُ فَضْلِهِ فِي قَوْلٍ كُنْ أَمِنُ فَإِنَّ الْخَيْرَ عِنْدَكَ أَجْمَعُ.

ترجمہ: (۱) اے وہ بزرگ ترین اور مرجع خلائق ہستی جس کے بے پایاں رحم اور بے انتہا رافت کے باعث ہر ایک ناکامی اور نامرادی کا شکوہ اور شکایت کرنے والے اور جزع فزع کی حالت میں اپنی فریاد پیش کرنے والے تیری ہی طرف اپنے دل کے اطمینان اور کامیابی کے لئے دوڑے چلے آتے ہیں تو ہی قادر مطلق اور حیم کریم ہستی ہے جو ہر متوقع امر کو وقوع میں لانے پر قدرت رکھتی ہے۔ (۲) میری حالت زار اور بے بسی کا یہ عالم ہے کہ مجھے اس کے سوا اور کوئی چارہ نہیں کہ اپنی امید کی دستک سے تیرے بے پایاں رحم کے دروازے کو ہی کھٹکھاؤں۔ اب اے میرے محسن و خالق خدا اگر تو نے ہی مجھے اپنے دروازہ سے محروم کر کے لوٹا دیا تو میں تیرے سوا اور کس کا دروازہ کیسے کھٹکھاؤں گا؟

(۳) اپنے رحم و کرم کے لحاظ سے بے مثال ہستی جس کے فضل کے خزانے ”کن“ کے قول کے اندر پائے جاتے ہیں تو مجھ حقیر اور بے نوا پر بھی اپنا احسان و کرم فرما تیرے پاس تو ہر خیر و برکت اور حاجت روائی کے سامان اور ذخیرے جمع ہیں۔

## شراب نوشی سے توبہ

حضرت منشی احمد دین صاحب رضی اللہ تعالیٰ عنہ کو جر انوالہ (پنجاب) میں اپیل نویس تھے۔ وہ دراصل موضع بلے والے ضلع کو جر انوالہ کے رہنے والے تھے بعد میں کو جر انوالہ میں مقیم ہو گئے بہت مخلص اور علم دوست احمدی تھے۔ ان کی ایک بڑی لاہریری بھی تھی جس کی بہت سی کتب بعد میں قادیان کی لاہریری میں بھی شامل کی گئیں۔ آپ ایک عرصہ تک حضرت نواب محمد علی خاں صاحب

رضی اللہ تعالیٰ عنہ آف مالیر کوئلہ کے ہاں بھی ملازم رہے۔ منشی صاحب رضی اللہ تعالیٰ عنہ ۱۹۰۵ء میں ایک دفعہ سیدنا حضرت مسیح موعود علیہ الصلوٰۃ والسلام کی زیارت کے لئے قادیان حاضر ہوئے۔ حضرت اقدس ان دنوں باغ میں قیام فرماتے اور حضور کا یہ حقیر غلام بھی وہیں باغ میں حضور کے قدموں میں حاضر تھا اور حضرت مولانا حکیم مولوی نور الدین صاحب رضی اللہ تعالیٰ عنہ سے طب کی بعض کتب بھی پڑھا کرتا تھا۔ منشی صاحب اپنے ساتھ اپنے ایک غیر احمدی وکیل دوست کو بھی کو جر انوالہ سے لائے۔ ان کے یہ دوست شراب نوشی کی عادت کا بری طرح شکار تھے اور اس کثرت سے شراب پیتے تھے کہ ان کا کسی وقت کا کھانا بھی بغیر میخواری کے نہ ہوتا تھا۔ منشی صاحب نے ایک لمبے عرصہ تک اپنے اس دوست کی عادت بد چھڑانے کی کوشش کی لیکن کامیابی نہ ہوئی۔ وکیل صاحب ان کو یہی کہتے کہ اتنے لمبے عرصہ سے یہ عادت میرے اندر راسخ ہو چکی ہے کہ اب اس کا ترک کرنا میری ہمت اور طاقت سے باہر ہے۔ منشی صاحب اس خیال سے کہ قادیان میں حضرت اقدس علیہ السلام اور دوسرے بزرگوں کی دعا و برکت سے شاید وہ اس عادت بد کو چھوڑ سکیں ان کو قادیان لائے تھے۔

ان دنوں باغ میں حضرت مولانا حکیم مولوی نور الدین صاحب قرآن کریم کا درس بھی فرماتے تھے چنانچہ جب حضرت مولوی صاحب بعد نماز عصر درس دینے لگے تو منشی صاحب نے عرض کیا کہ میں اپنے ساتھ ایک غیر احمدی دوست کو بھی لایا ہوں۔ ان کو مے نوشی کی پرانی عادت ہے آپ درس میں بادہ نوشی کی مضرتوں اور نقصانات پر بھی مفصل روشنی ڈالیں۔ ہو سکتا ہے کہ یہ دوست آپ کے وعظ و نصیحت اور توجہ سے اس عادت کو ترک کرنے میں کامیاب ہو سکیں۔ اتفاق سے درس بھی آیت یسئلونک عن الخمر الخ والے رکوع سے شروع ہوا تھا۔ چنانچہ حضرت حکیم الامتہ نے شراب کی مضرتوں اور نقصانات کو پوری شرح و بسط سے بیان فرمایا اور روحانی اخلاقی اقتصادی تمدنی اور طبی اعتبارات سے اس مسئلہ پر بہت عمدگی سے روشنی ڈالی۔ حضرت کا درس بہت ہی پر تاثیر اور فائدہ بخش تھا۔

جب درس ختم ہوا تو منشی صاحب نے اپنے وکیل دوست سے جو حلقہ درس میں بیٹھا ہوا تھا دریافت کیا کہ کیا آپ کو بھی اس درس سے کوئی فائدہ پہنچا ہے۔ اس نے جواب دیا کہ شراب کی

مذمت میں جو کچھ میں نے آج حضرت علامہ کی زبان سے سنا ہے واقعی اس سے قبل میرے سننے میں نہیں آیا اور مجھ پر یہ واضح ہو گیا ہے کہ شراب خوری بہت نقصان رساں اور مضر ہے لیکن جب میں نے اپنے نفس سے اس بارہ میں پوچھا تو اس کو اس پر اپنی عادت کے ترک کرنے کے لئے آمادہ نہیں پایا۔ چھٹی نہیں ہے منہ سے یہ کافر لگی ہوئی

### حضرت مسیح موعود علیہ السلام سے ملاقات

منشی صاحبؒ اپنے دوست کے اس انکار کو سن کر بہت ہی رنجیدہ خاطر ہوئے اس کے بعد جب وہ کوجر انوالد واپس جانے لگے تو انہوں نے اپنے وکیل دوست سے کہا کہ چلے! جاتے ہوئے حضرت اقدس سیدنا حضرت مرزا صاحب علیہ السلام سے اجازت حاصل کر لیں اور زیارت بھی کرتے جائیں۔ حضور اقدس علیہ السلام ایک خیمہ میں فروکش تھے خادمہ کے ذریعہ سے اپنے حاضر ہونے کی حضور کو اطلاع بھیجوائی۔ حضور اقدس علیہ السلام نے اطلاع ملنے پر اندر بلا لیا اور اپنے قریب پٹنگ پر بٹھایا۔ یہ خدا تعالیٰ کے عجیب امر میں سے ہے کہ بغیر منشی صاحبؒ کے کچھ عرض کرنے کے اور اپنے دوست کا حال بیان کرنے کے حضور اقدس نے قوت ارادی اور قوت ضبط کی ایک حکایت بیان کرنی شروع کر دی اور فرمایا کہ انسان کے اندر بہت سی کمزوریاں پائی جاتی ہیں۔ جن کی وجہ سے وہ مختلف عیوب اور گناہوں میں مبتلا اور ملوث ہو جاتا ہے۔ لیکن چونکہ خدا تعالیٰ کی طرف سے انسان کو ضمیر پاک دیا گیا ہے اور اس کو قوت ارادی اور قوت ضبط بھی عطا کی گئی ہے اس لئے اگر انسان اس سے کام لے تو وہ ان عیوب اور گناہوں سے نجات حاصل کر لیتا ہے۔

### ایک دلچسپ حکایت

چنانچہ حضور اقدس علیہ الصلوٰۃ والسلام نے بطور مثال ایک حکایت بیان فرمائی کہ ایک بادشاہ کو مٹی کھانے کی عادت پڑ گئی اور وہ مٹی سے اس قدر مانوس ہو گیا کہ ہر وقت اس کی تعریف و توصیف کرنے لگا دربار کے امراء اور وزراء نے بھی جب بادشاہ کی طبیعت کا رجحان دیکھا تو بوجہ بادشاہ کے ملازم ہونے کے مٹی کی تعریف کرنے لگ پڑے۔ بادشاہ نے کہا بعض لوگ مٹی کھانے کو مضر خیال

کرتے ہیں۔ لیکن ہمیں تو اس میں کچھ برائی یا مضرت معلوم نہیں ہوتی۔ اس پر وزراء اور دوسرے درباریوں نے عرض کیا کہ بادشاہ سلامت! لوگ یونہی اس کے نقصانات بتاتے ہیں۔ ان کو کیا معلوم ہے کہ مٹی میں کیا کیا خزانے اور عجائبات پائے جاتے ہیں۔ آخر سب انسانوں کی غذا اُنیں اور باغ و بستان مٹی سے ہی بنتے ہیں اور انسان جو اشرف المخلوقات ہے وہ بھی مٹی سے ہی پیدا کیا گیا ہے۔ پھر مٹی نقصان دہ کیسے ہو سکتی ہے۔ بادشاہ درباریوں کی مٹی کے متعلق ایسی تعریفوں کو سن کر مٹی کھانے کی عادت میں اور بھی پختہ ہو گیا۔ جب مٹی کے استعمال پر بادشاہ کو ایک عرصہ گزر گیا تو اس کے بدنتائج ظاہر ہونے شروع ہوئے۔ جگر خون پیدا کرنے سے رہ گیا۔ معدہ کی قوت ہضم میں فرق آ گیا چہرہ پر بے رونقی اور مسوڑوں اور زبان پر کئی خون کے اثرات ظاہر ہو گئے۔ چلنے کے وقت سانس پھولنا شروع ہو گیا۔ ان علامات کے نمایاں ہونے پر بادشاہ نے پھر دربار میں ذکر کیا کہ میں نے مٹی کھانے کی عادت اختیار کی تھی۔ لیکن میں نے مٹی کو کیا کھایا مٹی نے مجھے کھالیا ہے اور جو جو عوارض اور نقصانات اس کو ہوئے تھے وہ بیان کئے۔ اس پر درباریوں نے جو دراصل ”راہہ کے غلام تھے نہ کہ بیٹن کے“ مٹی کی مذمت شروع کر دی اور اس میں ہر طرح کی مبالغہ آمیزی سے کام لیا۔ کسی نے کہا مٹی جیسی مذموم چیز اور کیا ہو سکتی ہے۔ جس پر تمام مخلوقات کا بول و براز پڑتا ہے۔ کسی نے کہا کہ سب لوگوں کے جوتے جس پر ہر روز پڑیں وہ چیز بھی کچھ قابل تعریف ہو سکتی ہے۔ علیٰ ہذا القیاس جس درباری کے دل میں جو بھی مذمت کا خیال آیا اس نے کہہ ڈالا۔

بادشاہ نے کہا اب ماضی کو رہنے دو اور میری صحت کی بحالی کے لئے کوئی تجویز و انتظام کرو۔ چنانچہ ملک کے طول و عرض سے چیدہ چیدہ اطباء اور معالج درجنوں کی تعداد میں بادشاہ کے علاج کے لئے جمع کئے گئے اور علاج شروع ہوا۔ بادشاہ نے سب معالجون کو کہا کہ علاج شروع کرنے سے پہلے میری ایک شرط ہے کہ چونکہ مٹی کھانے کی عادت میرے اندر راسخ ہو چکی ہے اور اس کو میں چھوڑ نہیں سکتا۔ اس لئے ایسا علاج کیا جائے کہ بغیر کسی وعظ و نصیحت کے اور بغیر کسی پرہیز کرانے کے دوا اور غذا کے استعمال سے ہی مٹی کی عادت ترک ہو جائے اور مٹی سے نفرت پیدا ہو جائے۔ چنانچہ علاج شروع ہوا اور ایک عرصہ تک ہوتا رہا۔ لیکن نہ ہی بادشاہ مٹی کھانے سے باز آیا اور نہ ہی کوئی دوا اور غذا اس عادت کو ترک کرانے کے لئے کارگر ہو سکی۔

### کامیاب علاج

ایک مدت کے بعد کوئی سیاح بادشاہ کے شہر میں آ نکلا اور اتفاق سے بادشاہ کے اطباء اور معالجوں کی قیام گاہ پر گیا۔ جب اس نے بادشاہ کی جانکسل بیماری اور اتنا لمبا عرصہ تک ناکام علاج کے متعلق سنا تو بہت افسوس کیا اور کہا کہ علاج تو بہت آسان ہے۔ لیکن اطباء نے یوں ہی اتنا لمبا عرصہ لگایا ہے۔ اس سیاح کی یہ بات انو اباً عام شہر میں پھیل گئی۔ یہاں تک کہ بادشاہ اور اس کے درباریوں تک بھی جا پہنچی۔ دوسرے دن جب بادشاہ دربار میں آیا تو اس نے اس کا ذکر اپنے وزراء و امراء کے سامنے کیا۔ سب نے کہا کہ ہم نے بھی یہ بات سنی ہے۔ چنانچہ بادشاہ نے حکم دیا کہ اس سیاح کو طلب کیا جائے جب وہ سیاح شامی دربار میں حاضر ہوا تو بادشاہ نے اسے مخاطب کر کے کہا کہ ایسی ایسی بات سننے میں آئی ہے کیا یہ درست ہے۔ اس سیاح نے عرض کیا کہ ہاں یہ درست ہے اور میں آپ کا کامیاب علاج بہت ہی قلیل وقت میں کر سکتا ہوں اس کے بعد اس نے کہا کہ کیا آپ اپنا علاج ابھی جلوت میں کرانا چاہتے ہیں یا خلوت و علیحدگی میں؟ یہ سن کر بادشاہ کچھ متامل ہوا اور اس نے خیال کیا کہ سب کے سامنے علاج کی صورت میں ہو سکتا ہے کہ کوئی ایسی بات وقوع میں آئے جو باعث خفت ہو۔ اس لئے اس نے کہا کہ میں علاج خلوت و علیحدگی میں کروں گا۔ چنانچہ مناسب جگہ اور وقت پر جو علاج کے لئے تجویز ہوا وہ سیاح پہنچ گیا۔ اور بادشاہ سے عرض کیا کہ اس وقت علاج کے طور پر جو تجویز میں آپ کی خدمت میں پیش کروں گا اگر وہ آپ مان لیں گے تو یقیناً آپ کو بیماری سے فوراً شفا ہو جائے گی۔ بادشاہ نے کہا کہ آپ کہتے ہیں اس پر عمل کرنے کی کوشش کروں گا سیاح نے کہا کہ اترک الحکومتہ یعنی اپنی بادشاہت کو چھوڑ دو۔ بادشاہ اس تجویز سے حیران و متعجب ہوا اور اس کی وجہ دریافت کی۔ سیاح نے عرض کیا کہ بادشاہوں کو بادشاہوں سے مقابلے اور لڑائیاں بھی کرنا پڑتی ہیں۔ پس آپ خود ہی بتائیں کہ جب آپ اس حقیر اور ذلیل مٹی کا جو روزانہ پاؤں اور جوتوں کے نیچے روندی جاتی ہے مقابلہ نہیں کر سکتے اور اس سے مغلوب ہو رہے ہیں تو جب آپ کا مقابلہ کسی زیر دست غنیم سے ہوگا تو اس کے مقابل پر آپ کس طرح کامیاب ہو سکیں گے؟ یہ یقینی امر ہے کہ آپ شکست کھا کر نہ صرف اپنی بادشاہت سے ہاتھ دھو بیٹھیں گے بلکہ اپنی عزت و آبرو اور جان بھی گنوائیں گے۔ پس کیا یہ بہتر نہیں کہ آپ ابھی حکومت سے دستبردار ہو کر کسی زیادہ مناسب آدمی کو تخت پر بیٹھنے کا موقع دیں۔ ہاں اگر حکومت کرنے کا عزم و ارادہ ہے تو پھر ایسے عزم المملوک (بادشاہوں کا عزم آپ میں کہاں ہے) یہ الفاظ کہہ کر سیاح نے بادشاہ کے خفتہ

عزم و استقلال کو بیدار کیا۔ چنانچہ بادشاہ نے نہایت جوش، استقلال اور جلال سے فرمایا واللہ لا آکل الطین بعد ذالک ابدا۔ یعنی خدا کی قسم میں اب کبھی مٹی نہ کھاؤں گا اور اس نے مٹی کھانا ہمیشہ کے لئے ترک کر دیا۔

اس کے بعد بادشاہ جب دربار میں آیا تو اس نے ذکر کیا کہ میں نے مٹی کھانی چھوڑ دی ہے۔ درباری اس فوری تبدیلی اور علاج سے بے حد متعجب ہوئے تو بادشاہ نے کہا کہ علاج تو دراصل ہمارے اپنے اندر ہی فطری طور پر موجود تھا۔ صرف صحیح طور پر تحریک کی ضرورت تھی جو سیاح صاحب نے کر دی اور ہماری قوت ضبط اور قوت ارادی کو ابھار دیا۔

جب حضرت اقدس علیہ الصلوٰۃ والسلام نے یہ حکایت بیان فرمائی تو وکیل صاحب پر حضور کی توجہ اور برکت سے اس حکایت کا ایسا اثر ہوا کہ وہ فوراً بول اٹھے کہ حضور! آج سے میں بھی اپنے عزم اور پختہ ارادہ سے شراب نوشی سے توبہ کرتا ہوں۔ حضور میرے لئے دعائیں فرمائیں کہ خدا تعالیٰ مجھے اس توبہ پر استقامت اور استقلال بخشے۔ حضرت منشی صاحبؒ نے ذکر کیا کہ حضرت علامہ مولانا نور الدین صاحبؒ سے تو میں نے واضح طور پر اپنے دوست کی میخواری کا ذکر کر کے وعظ و نصیحت کی درخواست کی تھی۔ لیکن حضرت اقدس علیہ الصلوٰۃ والسلام سے اس بارہ میں اشارۃً بھی کچھ ذکر نہ کیا تھا لیکن ہمارے حاضر ہوتے ہی حضور نے وہ بات بیان فرمائی جو ہزار ہا نصائح اور مواعظِ حسنہ سے بھی حضور کی توجہ اور قوت قدسیہ سے بڑھ کر موثر ثابت ہوئی اور میرے دوست کو اس عادتِ بد سے توبہ کی توفیق مل گئی۔ الحمد للہ علی ذالک

حضرت اقدس علیہ الصلوٰۃ والسلام وکیل صاحب کی توبہ سے بہت خوش ہوئے اور فرمایا کہ انسانی فطرت گناہوں کی زہر سے خواہ کتنی ہی آلودہ کیوں نہ ہو جائے اس کے اندر ہی خدا تعالیٰ نے اس زہر کا تریاق بھی رکھا ہوا ہے جس طرح پانی آگ کی حرارت سے خواہ کتنا گرم ہو جائے اور جوش سے ابلنے لگے پھر بھی وہ شدید گرم پانی جب مشتعل آگ پر پڑتا ہے تو اس کو بجھا دیتا ہے کیونکہ پانی میں حرارت کا اثر پیدا ہو جانا اس کی فطرت کے خلاف ہے۔ یہی حال انسانی فطرت کا ہے کہ شیطان جو ماری ہے چاہتا ہے کہ انسان کو بھی گناہوں میں ملوث کر کے ماری بنادے۔ لیکن انسان کی قوت ارادی اور قوت ضبط اس کی فطرت کے اصل جوہر کو جو پاکیزہ ہے ابھارنے میں کامیاب ہو جاتی ہے اس کے بعد حضور اقدس علیہ السلام نے دعا فرمائی اور رخصت کی اجازت فرمائی۔

خیمہ سے باہر نکلتے ہی وکیل صاحب حضرت منشی صاحب کو مخاطب کر کے کہنے لگے کہ مسیحائی کا اثر اور دم عیسیٰ کا اعجاز تو ہم نے بہ چشم خود دیکھ لیا۔ ہمیں جس علاج کی ضرورت تھی وہ بغیر ہماری درخواست یا بتانے کے کامیاب طور پر کر دیا۔ اور ایک پرانے گنہگار اور عادی مجرم کو ایک آن کی آن میں تائب بنا دیا ہے۔

یک زمانے صحبتے با اولیاء بہتر از صد سالہ طاعت بے ریاء

## نصرت الہی کے کرشمے

اس عاجز حقیر خادم سلسلہ کو خدا تعالیٰ نے محض اپنے فضل سے نصف صدی سے زائد عرصہ سے مہمات سلسلہ میں حقیر خدمت بجالانے کی توفیق دی ہے میں اپنے پورے یقین سے بعد تجربہ یہ بات سپرد قلم کرتا ہوں کہ ان خدام کو جو سیدنا حضرت اقدس مسیح موعود علیہ الصلوٰۃ والسلام یا آپ کے خلفاء عظام کی طرف سے کسی کام کی سرانجام دہی کے لئے مامور کئے جاتے ہیں اللہ تعالیٰ اپنی خاص تائیدات سے نوازتا ہے اور اپنے مخفی اسرار سے ان کی مدد کرتا اور ان کی کامیابی کے سامان پیدا کرتا ہے اور ان سے ان کی طاقت اور مقدرت سے بڑھ کر کام لیتا ہے۔ مجھے اپنی زندگی میں ایسے سینکڑوں مواقع پیش آئے ہیں اور میں نے اللہ تعالیٰ کی نصرت کو آسمان سے بارش کی طرح برستے ہوئے دیکھا ہے۔ میں اس موقع پر چند واقعات بطور مثال کے لکھ دیتا ہوں۔

## جھنگ شہر میں خدائی نشان

جب آریوں کی طرف سے مکانہ کے علاقہ میں شدھی کی تحریک زوروں پر تھی اور وہ مسلمانوں کے امداد کے لئے علاوہ اور ذرائع اختیار کرنے کے ان کی مفلسی اور اقتصادی بد حالی سے بھی ناجائز فائدہ اٹھا رہے تھے اور ان کو رتنی اور مالی امداد کا طمع دے کر ہڈھ کر رہے تھے تو سیدنا حضرت خلیفۃ المسیح الثانی ایہ اللہ بنصرہ العزیز نے یہ تحریک فرمائی کہ امداد کی ایسی تحریکات کے مضر اثرات سے بچنے کے لئے مسلمانوں کو چاہیے کہ وہ بھی اپنی اقتصادی حالت کو درست کریں اور اپنے تجارتی کاروبار کو وسیع کر کے اور اپنی دکانیں کھول کر اور ان کو ترقی دے کر اپنی مفلسی کو دور کریں۔

اس غرض کے لئے حضور ایدہ اللہ تعالیٰ نے ایک تنظیم کے ماتحت مبلغین کو مختلف علاقہ جات میں بھجوایا۔ اس سلسلہ میں خاکسار کو ضلع جھنگ میں متعین کیا گیا۔ جب میں شہر جھنگ میں پہنچا تو میں نے حالات کے پیش نظر مقامی احمدی احباب کے پاس جانا پسند نہ کیا اور شہر میں دریافت کیا کہ جھنگ میں زیادہ با اثر اور معزز رئیس جو شریف طبع اور با اخلاق بھی ہو کون ہے۔ مجھے بتایا گیا کہ میاں شمس دین صاحب میونسپل کمشنر ان اوصاف کے مالک ہیں۔ چنانچہ میں ان کی رہائش گاہ کا پتہ لے کر وہاں پہنچا۔ میاں شمس دین صاحب اپنے گھر کے بڑے صحن میں اپنے حلقہ احباب میں بیٹھے ہوئے تھے۔ مجلس میں تقریباً ہر طبقہ کے لوگ شامل تھے۔ بعض کے آگے بڑے قیمتی حقے رکھے ہوئے تھے اور خود میاں شمس دین صاحب بھی حقہ پی رہے تھے جس پر چاندی کی گلاکاری کی ہوئی تھی۔

مجلس کے قریب پہنچتے ہی میں نے اونچی آواز سے السلام علیکم کیا۔ علیک سلیک کے بعد میاں صاحب نے مجھ سے پوچھا کہ آپ کہاں سے تشریف لائے ہیں۔ میں نے کہا کہ تادیان مقدس سے آیا ہوں اور احمدی ہوں۔ انہوں نے مقصد دریافت کیا تو میں نے مختصر طور پر آریوں کی تحریک شدھی مسلمانوں کی اقتصادی بد حالی اور اس کے تدارک کے متعلق ضروری اسکیم کا ذکر کیا اور وہ امور بیان کئے جو سیدنا حضرت مصلح موعود ایدہ اللہ تعالیٰ نے رسالہ ”اسلام“ میں ذکر فرمائے تھے۔ میاں شمس دین صاحب نے کہا کہ مقاصد تو اچھے ہیں لیکن کسی تادیانی کے لئے یہاں بیٹھنا تو درکنار کھڑا ہونے کی بھی اجازت نہیں دی جاسکتی۔ میں نے ان کی خدمت میں احمدیہ جماعت اور اس کے مقدس امام کی مسلمانوں کے ساتھ ہمدردی اور ان کی بروقت امداد کا ذکر کیا۔ اور ان کو بھی اس مفید اسکیم میں تعاون کی طرف توجہ دلائی لیکن انہوں نے بے اتفاقی برتی دریں اثناء ایک طبیب نے جو اسی مجلس میں بیٹھا ہوا تھا کسی تعلق میں کہا کہ علم طب ایک یقینی علم ہے میں نے اس کی یہ بات سن کر عرض کیا کہ اس وقت تو میں جا رہا ہوں کسی علمی بات کا موقع نہیں صرف اتنا کہہ دیتا ہوں کہ افلاطون کا مشہور مقولہ اطباء اسلام نے نقل کیا ہے کہ المَعَالِجَةُ كَرْمِي السَّهْمِ فِي الظُّلُمَاتِ قَدْ يَخْطِئُ وَقَدْ يَصِيبُ یعنی مریضوں کا علاج معالجہ اندھیرے میں تیر پھینکنے کی طرح ہے جو کبھی نشانہ پر بیٹھتا ہے اور کبھی خطا جاتا ہے۔ پس علم طب کو یقینی علم کہنا درست نہیں۔



### اچانک مرض کا حملہ

میں ابھی اس سلسلہ میں بات کر رہی رہا تھا کہ میاں شمس دین صاحب کو گھر سے اطلاع ملی کہ ان کی لڑکی جس کو آٹھواں مہینہ حمل کا ہے بوجہ تے قریب المرگ ہے ان کو زمان خانہ میں فوراً بلایا گیا۔ ادھر پیغامبر نے یہ اطلاع دی اور دوسری طرف میں نے باہر نکلتے ہوئے السلام علیکم کہا اور پنجابی میں یہ بھی کہا کہ ”اچھا تسی وسدے بھلے اور اسی چلدے بھلے“۔ ابھی میں نے ایک دو قدم ہی باہر کی طرف اٹھائے تھے کہ میاں صاحب نے کہا کہ آپ ذرا ٹھہر جائیں اور اگر آپ کو طہابت سے واقفیت ہو تو اس مرض کے لئے کوئی نسخہ بتا جائیں۔ میں نے کہا کہ حاملہ کی تے کے لئے آپ سات پتے پیپل کے جو خود ریختہ ہوں لے لیں اور ان کو جلا کر راکھ چینی کے پیالہ میں ڈال لیں اور آدھ پاؤ یا تین چھٹانک پانی ڈال کر راکھ کو اس میں گھول لیں۔ جب راکھ نیچے بیٹھ جائے تو پھر گھول لیں اس طرح سات مرتبہ کر کے راکھ کو تہ نشین کر لیں اور یہ مقطر پانی مریضہ کو پلا دیں۔ میرے کہنے کے مطابق میاں صاحب نے عمل کیا خدا تعالیٰ کے عجائبات ہیں کہ مریضہ کی تے پانی پیتے ہی رک گئی اور اس کی طبیعت فوراً سنبھل گئی۔ جب انہوں نے یہ کرشمہ قدرت دیکھا تو میری طرف فوراً آدمی دوڑایا (میں اس عرصہ میں گھر سے نکل کر کچھ دور آچکا تھا) اور مجھے اپنے آنے تک رکنے کے لئے کہا۔ چنانچہ میں رک گیا تھوڑی دیر میں وہ بھی آپہنچے اور علاج کی بے حد تعریف کرنے کے بعد درخواست کرنے لگے کہ میں ان کے ہاں مہمان ٹھہروں وہ ہر طرح سے میرے آرام و سہولت کا خیال رکھیں گے اور مہمانداری کا حق ادا کریں گے۔ میں نے کہا کہ میری دعوت کو تو آپ نے رد فرمایا ہے جو قومی فائدہ کے لئے تھی اور اپنی طرف سے مجھے دعوت دے رہے ہیں۔

میاں صاحب نے بہت معذرت کی اور کہا کہ جو کچھ ہوا سب ناواقفیت کی وجہ سے ہوا۔ اب میں روزانہ شہر میں ڈوٹری پٹوا کر مسلمانوں کو اکٹھا کرنے کا انتظام کروں گا اور جلسہ کا انعقاد کر کے آپ کو مفید اور کارآمد خیالات کے اظہار کا موقع بہم پہنچاؤں گا۔

چنانچہ حسب وعدہ روزانہ جلسے کا انتظام اور انعقاد کرتے اور خود اپنی صدارت میں میری تقریر کراتے۔ ان کے اثر و رسوخ اور وقار کی وجہ سے لوگ جوق و جوق جلسہ میں آتے اور میری تقریر کو سنتے یہاں تک کہ شہر کے مسلمانوں میں اپنی اقتصادی حالت کو سنوارنے کے لئے خوب بیداری پیدا ہو گئی۔ اسی کے قریب مسلمانوں کی نئی دکانیں شہر میں کھل گئیں اور جو دوکانیں اور کاروبار پہلے موجود

تھا زیادہ پر رونق ہو گیا۔

مجھے بوجہ اس شہر میں ناواقفیت اور اجنبیت کے بظاہر کامیابی کی کوئی امید نہ تھی۔ لیکن یہ سیدنا حضرت المصلح الموعود ایدہ اللہ کی توجہ اور قوت قدسیہ تھی کہ خدا تعالیٰ کی طرف سے اچانک میاں شمس دین صاحب کی لڑکی کے اچانک بیمار ہونے اور میرے معمولی علاج سے شفایاب ہونے کا واقعہ ظاہر ہوا۔ اور وہ جو میرا اپنے گھر میں کھڑا ہونا بھی برداشت نہ کر سکتے تھے ایک زیر دست معاون اور ہمدرد بن گئے اور بڑے فخر اور محبت سے تقریباً دو ہفتہ تک میری رہائش اور مہمان نوازی کا انتظام کیا اور مزید قیام کے لئے بھی اصرار کرتے رہے اس موقع پر جھنگ شہر میں خدا تعالیٰ کے فضل سے اس رنگ میں کامیابی ہوئی کہ تمام ہندو تلمیذ اٹھے اور سرکاری انسٹان کوٹاریں دیں کہ تادیانی مولوی کو اس طرح کاروائی کرنے سے روکا جائے۔

### بھدرک (اڑیسہ) میں سلسلہ حقہ کی تاسید

سیدنا حضرت خلیفۃ المسیح الثانی ایدہ اللہ تعالیٰ کی ہدایت کے ماتحت ہندوستان کے دورہ کے لئے چار افراد پر مشتمل ایک وفد بھیجا گیا جس میں خاکسار راقم مولوی محمد سلیم صاحب فاضل مہاشہ محمد عمر صاحب اور گیارہ فی عبد اللہ صاحب شامل تھے۔ ہم پہلے کلکتہ گئے۔ وہاں سے ٹانانگر، جمشید پور ہوتے ہوئے کیرنگ پہنچے۔ کیرنگ میں بڑی جماعت ہے جو مولوی عبدالرحیم صاحب پنجابی کے ذریعہ قائم ہوئی تھی۔ کیرنگ کے ارد گرد کے دیہات میں بھی ہم تبلیغ کی غرض سے جاتے رہے۔ ایک دفعہ ایک گاؤں کی طرف جا رہے تھے کہ راستہ میں ایک بہت بڑا سانپ قشیب میں جا رہا تھا۔ اس سانپ کے اوپر کی طرف پشت پر بالکل گلہری کی طرح دھاریاں تھیں اسی طرح اس علاقہ میں سرس کے درخت دیکھے ان کے پھول بجائے زرد اور کالے رنگ کے سرخ رنگ کے تھے اس رنگ کے پھول پنجاب وغیرہ علاقوں میں نہیں ہوتے۔

کیرنگ سے ہم بھدرک پہنچے یہ خاں صاحب مولوی نور محمد صاحب کا آبائی وطن تھا۔ خان صاحب پولیس کے اعلیٰ عہدہ پر فائز تھے۔ بھدرک میں علاوہ دیگر شرفاء اور معززین کے ایک ہندو مہنت سے بھی ملاقات ہوئی جو وہاں کے رئیس تھے انہوں نے ہماری ضیافت کا انتظام بھی کیا اور اپنی وسیع

سرائے میں ہمیں جلسہ کرنے اور لیکچر دینے کی اجازت دی۔ اس سرائے کے ایک حصہ میں ہندوؤں کے بت خانوں کی یادگاریں اور بتوں کے مجسمے جا بجا نصب تھے۔

جب ہماری تقریریں شروع ہوئیں تو اوپر سے ابرسیاہ برسنہ شروع ہو گیا۔ تمام چٹائیاں اور فرش بارش سے بھیگنے لگا۔ اس وقت احمدیوں کے دلوں میں لیکچروں میں رکاوٹ کی وجہ سے سخت گھبراہٹ پیدا ہوئی۔ میرے دل میں بھی سخت اضطراب پیدا ہوا۔ اور میرے قلب میں دعا کے لئے جوش بھر گیا میں نے دعا کی کہ اے ہمارے مولیٰ ہم اس معبد اصنام میں تیری توحید اور احمدیت کا پیغام پہنچانا چاہتے ہیں اور تیرے پاک خلیفہ اور مصلح موعود کے بھیجے ہوئے آئے ہیں۔ لیکن آسمانی نظام اور ابرو سحاب کے منتظم ملائکہ بارش برسا کر ہمارے اس مقصد میں روک بننے لگے ہیں۔ میں یہ دعا کر رہی رہا تھا کہ قطرات بارش جو ابھی گرنے شروع ہی ہوئے تھے۔ طرنتہ العین میں بند ہو گئے اور جو لوگ بارش کے خیال سے جلسہ گاہ سے اٹھ کر جانے لگے تھے۔ میں نے ان کو آواز دے کر روک لیا اور کہا کہ اب بارش نہیں برے گی۔ لوگ اطمینان سے بیٹھ کر تقریریں سنیں۔ چنانچہ خدا تعالیٰ کے فضل سے سب مبلغین کے لیکچر ہوئے اور بارش بند رہی اور تھوڑے وقت میں مطلع بالکل صاف ہو گیا۔

فالحمد لله على ذلك.

### بھاگلپور میں تاسید الہی کا کرشمہ

اسی طرح ہمارا یہ وفد جب بھاگلپور میں پہنچا تو مقامی جماعت کی طرف سے ایک جلسہ منعقد کر کے ہمارے لیکچروں کا انتظام کیا گیا۔ جلسہ کا پنڈال ایک سرسبز و شاداب اور وسیع میدان میں بنایا گیا۔ حضرت مولوی عبدالماجد صاحب رضی اللہ تعالیٰ عنہ وہاں کے امیر جماعت تھے۔ آپ کے انتظام کے ماتحت کرسیاں، میز اور دریاں قرینہ سے لگائی گئیں۔ حاضرین کی تعداد بھی کافی ہو گئی ابھی جلسہ کا افتتاح ہی ہوا تھا کہ ایک کالی گھٹا جو برسنے والی تھی مقابل کی سمت سے نمودار ہوئی اور کچھ موٹے موٹے قطرات بارش گرنے بھی شروع ہو گئے۔ میں اس وقت میٹج کے پاس حضرت مولوی ابو الفتح پروفیسر عبدالقادر صاحب کے پہلو میں بیٹھا ہوا تھا۔ میرے قلب میں اس وقت بارش کے خطرہ اور تبلیغی نقصان کو دیکھ کر خدا تعالیٰ کی طرف سے ایک جوش بھر گیا اور میں نے اس جوش میں الحاج اور تضرع کے ساتھ دعا کی کہ اے خدا یہ ابرسیاہ تیرے سلسلہ حقہ کے پیغام پہنچانے میں روک بننے لگا ہے

اور تبلیغ کے اس زیریں موقع کو ضائع کرنے لگا ہے تو اپنے کرم اور فضل سے اس امنڈتے ہوئے بادل کو برسنے سے روک دے اور اس کو دور ہٹا دے۔

چنانچہ جب لوگ موٹے موٹے قطرات کے گرنے سے ادھر ادھر ہلنے لگے اور بعض لوگوں نے فرش کو جو نیچے بچھایا ہوا تھا لپیٹنے کی تیاری کر لی تو میں نے اس سے منع کر دیا اور لوگوں کو تسلی دلائی کہ وہ اطمینان سے بیٹھے رہیں بادل ابھی چھٹ جائے گا۔ یہ خدا تعالیٰ کی قدرت کا عجیب کرشمہ ہے کہ وہ بادل جو تیزی سے امنڈا چلا آتا تھا۔ قدرت مطلقہ سے پیچھے ہٹ گیا اور بارش کے قطرات بھی بند ہو گئے اور ہمارا جلسہ خدا تعالیٰ کے خاص فضل کے ماتحت کامیابی کے ساتھ سرانجام ہوا۔ فالحمد للہ علیٰ ذالک

### غازی کوٹ ضلع گورداسپور میں ایک نشان

اسی قسم کا ایک واقعہ اور کرشمہ قدرت غازی کوٹ ضلع گورداسپور میں ظہور پذیر ہوا۔ چودھری تھے خاں صاحب جو گاؤں مذکور کے رئیس اور مخلص احمدی تھے نے وہاں ایک تبلیغی جلسہ کا انتظام کیا اور علاوہ مبلغین اور مقررین کے اردگرد کے احمدی احباب کو بھی اس جلسہ میں شمولیت کی دعوت دی۔ جلسہ دو دن کے لئے مقرر کیا گیا۔ جب غیر احمدیوں کو اس جلسہ کا علم ہوا تو انہوں نے بھی اپنے علماء کو جو فحش کوئی اور دشنام دہی میں خاص شہرت رکھتے تھے مدعو کر لیا اور ہماری جلسہ گاہ کے قریب ہی اپنا سائبان لگا کر اور اسٹیج بنا کر حسب عادت سلسلہ حقہ اور اس کے پیشواؤں اور بزرگوں کے خلاف سب و شتم شروع کر دیا۔ ابھی چند منٹ ہی ہوئے ہوں گے کہ ایک طرف سے سخت آندھی اٹھی اور اس طوفان باد نے انہی کے جلسہ کا رخ کیا اور ایسا اودھم مچایا کہ ان کا سائبان اڑ کر کہیں جا گر اقاتیں کسی اور طرف جا پڑیں اور حاضرین جلسہ کے چہرے اور سر گرد سے اٹ گئے۔ یہاں تک کہ ان کی شکلیں دکھائی نہ دیتی تھیں۔ ۱۲ بجے دوپہر تک جو غیر احمدیوں کا پروگرام تھا وہ سب کا سب طوفان باد کی نذر ہو گیا ہمارا جلسہ ۱۲ بجے کے بعد شروع ہوا تھا اور سب سے پہلی تقریر میری تھی۔ آندھی کا سلسلہ ابھی چل رہا تھا کہ مجھے اسٹیج پر بلایا گیا۔ میں نے سب حاضرین کی خدمت میں عرض کیا کہ سب احباب دعا کریں کہ اللہ تعالیٰ ہمارے جلسہ کو ہر طرح سے کامیاب کرے۔ چنانچہ میں نے سب حاضرین سمیت دعا کے لئے ہاتھ اٹھائے اور خدا تعالیٰ کے حضور عرض کیا اے مولیٰ کریم تو نے خود ہی قرآن کریم میں

فرمایا ہے کہ مخلص و مومن اور فاسق و کافر برابر نہیں ہو سکتے اور تجھے معلوم ہے کہ غیر احمدیوں کے جلسہ کی غرض تیرے پاک مسیح کی ہجو اور تکذیب کے سوا کچھ نہیں اور ہماری غرض تیرے پاک مسیح کی تصدیق اور توصیف کے سوا کچھ نہیں اگر دونوں مقاصد میں تیرے نزدیک کوئی فرق ہے تو اس آندھی کے ذریعہ اس فرق کو ظاہر فرما اور اس آندھی کے مسلط کرنے والے ملائکہ کو حکم دے کہ وہ اس کو تھام لیں۔ تاکہ ہم جلسہ کی کاروائی کو عمل میں لا کر اعلاء کلمۃ اللہ کر سکیں۔ میں ابھی دعا کر رہی رہا تھا اور سب احباب بھی میری معیت میں ہاتھ اٹھائے ہوئے تھے کہ یکدم آندھی رک گئی اور ایسی رکی کہ ریاح عاصفہ سے باد نسیم میں تبدیل ہو گئی اور چند منٹ تک ہوا میں بالکل سکون ہو گیا اور ہمارا جلسہ بخیر و خوبی سرانجام پایا۔ خدا تعالیٰ کی نصرت کے یہ سب کرشمے اس کے پاک مسیح موعود اور نائب الرسول اور اس کے عظیم الشان خلفاء کی خاطر اور ان کی برکت سے ظاہر ہوئے۔ فالحمد للہ علی ذالک۔

موضع غازی کوٹ کے واقعہ کو عزیزم مکرم مولوی ابو العطاء صاحب جالندھری نے انہی دنوں اخبار الفضل میں بھی مختصر طور پر شائع کرادیا تھا۔

## کلام قدسی

جہاں ہے لوح اقدس مصحفِ مدرّیسِ عرفانی

اسی سے قلبِ عارف پر کھلیں اسرارِ ربّانی

مبارک ہیں نگاہیں جو شناسائے حق ہیں

نظر آئے جنہیں ہر ذرہ سے خورشیدِ حقانی

ہے ملت کی حقیقت ضابطہ اور جادۂ سالک

کہ تا وہ خلق سے خالقِ تلک پہنچے بآسانی

خودی اور خود روی ہے بعد منزل اور حجابِ اپنا

وگر نہ نحنِ اقرب کی صدا ہے مژدہٴ فانی

خدا کا عبد بننا ہے بہت مشکل، بہت مشکل

نہ ہو جب تک میسر ضبط اور ایثار و قربانی

ثری سے تا ثریا ذرہ ذرہ تیرا خادم ہے

کہ تا خادم بنے تو بھی دکھا کر شانِ انسانی

تیری تقدیس کے جلوہ سے منظر طور کا عالم

کلیم آسا بنا ہر ایک قدسی مست صمدانی

### مینارۃ المسیح کا سنگ بنیاد

یہ محض اللہ تعالیٰ کا فضل اور کرم ہے کہ جب حضرت اقدس سیدنا مسیح موعود علیہ الصلوٰۃ والسلام مسجد اقصیٰ کے مینارۃ المسیح کی بنیاد رکھنے لگے اور چوہدری مولا بخش صاحب (والد ڈاکٹر شاہنواز صاحب ساکن چوئڑہ ضلع سیالکوٹ) نے مینارۃ المسیح کے عنوان کا کتبہ تیار کروا کر حضور کی خدمت میں پیش کیا اور درخواست کی کہ اس کتبہ کو مینارۃ المسیح کی پیشانی پر سامنے کی طرف لگا کر انہیں ثواب کا موقع دیا جائے تو سیدنا حضرت اقدس علیہ السلام نے ان کی اس درخواست کو شرف قبولت بخشا۔ اس موقع پر جب حضرت اقدس علیہ السلام نے صحابہ کی معیت میں مسجد اقصیٰ میں لمبی دعا فرمائی تو اس عبد حقیر کو بھی بفضل تعالیٰ حضور اقدس کی معیت میں دعا کرنے کی سعادت نصیب ہوئی۔ ان ایام میں خاکسار قادیان میں ہی حضور اقدس کے قدموں میں حاضر تھا۔

### مباحثہ مڈھرا بجھا ضلع شاہ پور

سیدنا حضرت خلیفۃ المسیح اول رضی اللہ عنہ ورضاء کما تحب ویرضی کے عہد خلافت میں خاکسار جماعت احمدیہ لاہور میں درس و تدریس اور تبلیغ کی غرض سے لاہور میں ہی مقیم تھا کہ ان دنوں پنڈی بھیاں ضلع کوہرانوالہ کے مخالف غیر احمدیوں نے مولوی محمد ابراہیم صاحب سیالکوٹی کو بلا کر احمدیوں سے مباحثہ کرانے کی تجویز کی اور مقامی احمدیوں کی علمی کمزوری اور اپنی علمی برتری کے متعلق

بہت کچھ بے جا فخر اور تکبر کا مظاہرہ کیا۔

پنڈی بھیاں کے احمدی میاں محمد مراد صاحب درزی جو نہایت ہی مخلص اور جوشیلے احمدی اور تبلیغ کے دیوانے اور شیدائی ہیں اور جن کی تبلیغ اور عمدہ نمونہ سے عزیزم شیخ عبدالقادر صاحب مبلغ سلسلہ اور ان کے خسر ہندوؤں سے اسلام اور احمدیت میں داخل ہوئے تھے، نے سیدنا حضرت خلیفہ اولؑ کی خدمت میں کسی مبلغ کے بھجوانے کے لئے عرض کیا۔ حضور کی طرف سے خاکسار کو لاہور میں ارشاد پہنچا کہ مولوی محمد ابراہیم صاحب کے ساتھ مناظرہ کے لئے موضع مذکور میں جاؤں نیز حضور کا یہ حکم بھی ملا کہ مولوی محمد ابراہیم صاحب کو میں عربی میں خط لکھوں اور عربی میں مناظرہ کے لئے چیلنج دوں۔ مولوی محمد ابراہیم صاحب سے میرے مباحثات بارہا ہو چکے تھے۔ جہلم، امرتسر، لاہور، سیالکوٹ، کوہرانوالہ، منڈی بہاؤالدین وغیرہ مقامات پر، اس لئے وہ مجھ سے بخوبی واقف تھے۔ سیدنا حضرت مسیح موعود علیہ الصلوٰۃ والسلام کی برکت اور حضرت خلیفۃ المسیحؑ کی دعا و توجہ سے خدا تعالیٰ کی طرف سے یہ عجیب کرشمہ ظاہر ہوا کہ جب مولوی محمد ابراہیم صاحب کو احمدی جماعت کی طرف سے مناظرہ کے لئے تیاری اور آمادگی کا علم ہوا تو انہوں نے عدیم الفرستی کے بہانہ سے پنڈی بھیاں آنے سے معذرت کر دی۔ ادھر میں نے وہاں پہنچتے ہی حضرت خلیفۃ المسیحؑ کے ارشاد کے ماتحت مولوی صاحب کے نام عربی میں خط لکھا۔ اور عربی میں مناظرہ کا چیلنج دیا اور یہ خط مقامی غیر احمدیوں کو پہنچا دیا۔ ان غیر احمدیوں نے جب عربی خط اور چیلنج کو دیکھا اور ادھر مولوی محمد ابراہیم صاحب کی آمد سے انکار پر اطلاع پائی اور عربی میں مناظرہ کرنے کے لئے کسی اور عالم کو بھی پیش نہ کر سکے تو بہت مادم اور شرمندہ ہوئے اور میاں محمد مراد صاحب اور دوسرے احمدیوں سے معذرت کرتے ہوئے اپنے علماء کی علمی کمزوری کا ثبوت مہیا کیا۔ میرا وہاں چند دن قیام رہا اور سارے قصبے میں خدا کے فضل سے خوب تبلیغ کا موقع ملا۔ فالحمد للہ علی ذالک

### مباحثہ مڈھرا، ننجا

جب میں پنڈی بھیاں سے واپس لاہور پہنچا تو بارگاہ خلافت سے میرے نام ارشاد پہنچا کہ آپ

مڈھرا، نچا ضلع شاہ پور میں مباحثہ کے لئے پہنچ جائیں۔ اور راستہ میں دعا اور استغفار پر خاص طور پر زور دیں۔ چنانچہ میں لاہور سے شام کو سانگلہ ہل پہنچا۔ وہاں پر حضرت حکیم محمد صالح صاحب سیال جو نہایت ہی مخلص احمدی تھے اور اس وقت سانگلہ میں اکیلے احمدی تھے کے ہاں قیام کیا۔ وہاں رات کو مجھے ایک نسخہ خواب میں بتایا گیا کہ ارزیز کا بھنگ میں کشتہ دافع جربان اور سرعت اور مقوی اور مہمی ہے (یہ نسخہ میں نے بارہا تجربہ کیا ہے اور مفید پایا ہے) مجھے اس وقت اس کی تعبیر معلوم ہوئی کہ سیدنا حضرت خلیفۃ المسیحؑ نے مجھے جو استغفار اور دعا کرنے کا ارشاد فرمایا ہے اور جس کی تعمیل میں راستہ میں متعدد بار کرتا آیا ہوں اس کا روحانی فائدہ اور برکت مجھے حاصل ہوگی اور میں بفضلہ تعالیٰ اپنے حریف پر مباحثہ میں غالب آؤں گا۔

چنانچہ جب میں سانگلہ سے روانہ ہو کر دریائے چناب کو بذریعہ کشتی عبور کر کے دوسری طرف پہنچا تو شیخ مولا بخش صاحب احمدی مع چند احباب کے میری انتظار میں تھے۔ وہ میری آمد سے بہت خوش ہوئے انہوں نے بتایا کہ ان کے علاقہ میں مولوی شیر عالم صاحب مشہور عالم ہیں جو خاندان مخدوماں میں سے ہیں وہ بارہا احمدیوں کو مباحثہ کے لئے چیلنج دے چکے ہیں لیکن چونکہ اس علاقہ میں کوئی بڑا احمدی عالم نہیں اس لئے مرکز سے آپ کو بلوایا گیا ہے مناظرہ کا مقام موضع مذکور کی ایک مسجد قرار پایا جہاں پر گرد و پیش کے دیہات سے کثرت کے ساتھ لوگ جمع ہو گئے۔

### شرائط مناظرہ

مباحثہ کی شرائط یہ قرار پائیں کہ میری طرف سے صداقت دعویٰ حضرت مسیح موعود علیہ السلام کے دلائل از روئے قرآن شریف پیش کئے جاویں اور مولوی شیر عالم صاحب ان کی تغلیط از روئے قرآن شریف بیان کریں۔ طریق یہ مقرر کیا گیا کہ دونوں مناظر پہلے اپنے اپنے موضوع بحث کو اردو میں قلمبند کر لیں اور پھر حاضرین کو اردو یا پنجابی میں مناسب تشریح کے ساتھ سنا دیں۔

چنانچہ ہم دونوں کی طرف سے پچے لکھے گئے اور پولیس کی نگرانی اور انتظام کے ماتحت ۹ بجے صبح کاروائی شروع ہوئی۔ لوگ ہزار ہا کی تعداد میں مسجد اور اس کے ارد گرد جمع تھے۔ مولوی شیر عالم صاحب نے فرمایا کہ پہلے مولوی غلام رسول اپنا پرچہ سنائیں گے اور ان کے بعد میں اپنا پرچہ سناؤں



گا۔ ان کی غرض اپنی تقریر کو موثر کرنے سے یہ تھی کہ وہ بعد میں اپنا تازہ اثر قائم رکھ سکیں۔ اور میری تقریر کے اثر کو زائل کر سکیں۔ میں ان کی اس چال کو سمجھ گیا لیکن مجبوراً ان کی یہ شرط قبول کرنی پڑی۔ میں نے اس وقت اللہ تعالیٰ کے حضور خاص طور پر نصرت الہی کے حصول کے لئے دعا کی۔ جس کے بعد مجھے اللہ تعالیٰ کی طرف سے سکیت اور اطمینان حاصل ہو گیا اور مجھے دعا کرتے ہوئے خدا تعالیٰ کی طرف سے یہ بات خاص طور پر دل میں ڈالی گئی کہ پرچہ پڑھنے سے پہلے خدا تعالیٰ کے حضور ان الفاظ میں دعا کر لی جائے کہ

”اے ہمارے علیم و حکیم اور قادر و متصرف خدا! اگر تیرے نزدیک میرا یہ پرچہ اور اس کا مضمون تیری رضا کے مطابق ہے تو مجھے اس کو سنانے اور سمجھانے کی توفیق عطا فرما اور حاضرین اور سامعین کو سننے سمجھنے اور حق کو قبول کرنے کی توفیق عطا فرما اور اگر یہ پرچہ تیری رضا کے خلاف ہے تو نہ ہی مجھے اس پرچہ کے سنانے اور سمجھانے کی توفیق ملے اور نہ حاضرین کو سننے کی توفیق ملے۔“

### نصرت الہی کا کرشمہ

چنانچہ میں نے اس بات کا اعلان کیا کہ چوں کہ اس بحث کا تعلق دین اور ایمان سے ہے اور یہ بہت مازک معاملہ ہے اس لئے ہم دونوں مناظروں کی طرف سے مندرجہ بالا الفاظ میں دعا کی جائے اور حاضرین اس پر آمین کہیں۔ چنانچہ میں نے انہی الفاظ میں دعا کر کے (جس پر سب حاضرین نے آمین کہا) اپنا پرچہ مع تشریح کے پڑھنا شروع کیا۔۔۔ خدا تعالیٰ نے اس ماجیز اور حقیر کی روح القدس سے تائید فرمائی اور میرے قلب میں انشراح اور زبان میں خاص فصاحت و بلاغت بخشی اور میں نے صداقت مسیح موعود علیہ السلام کے دلائل کے ساتھ وفات مسیح کے دلائل بھی کھول کر بیان کر دیئے۔ میں نے ۹ بجے صبح شروع کر کے ایک بجے اپنی تقریر ختم کی۔ سب حاضرین نے پوری توجہ اور دلچسپی سے میری تقریر کو سنا اس کے بعد میں نے اپنی تقریر کے ختم ہونے کا اعلان کیا اور مولوی شیر عالم صاحب کو اپنا پرچہ شروع کرنے کے لئے کہا۔ جب مولوی صاحب اٹھ کر پرچہ سنانے لگے تو میں نے کہا کہ میرے پرچہ سنانے سے پہلے جس طرح دعا کر لی گئی تھی۔ انہی الفاظ میں آپ بھی حاضرین سمیت دعا کریں۔

خدا تعالیٰ کی قدرت کا عجیب کرشمہ ہے کہ جب مولوی صاحب نے مذکورہ بالا الفاظ میں دعا کے

بعد پرچہ سنانا شروع کیا تو ابھی دو چار منٹ ہی ہوئے تھے کہ حاضرین کی ایک بڑی تعداد یہ کہہ کر اٹھ کر چلی گئی کہ مولوی شیر عالم صاحب جو باتیں بیان کر رہے ہیں یہ تو ہم نے پہلے بھی ان کے منہ سے کئی دفعہ سنی ہیں۔ کوئی نئی اور دلچسپ بات وہ پیش نہیں کر رہے۔ اس کے دو تین منٹ بعد لوگوں کی ایک اور بڑی تعداد اسی طرح اظہار نفرت کرتی ہوئی اٹھ کر چلی گئی۔ یہاں تک کہ ابھی گیارہ منٹ ہی گزرے تھے کہ سوائے میرے اور دو آدمیوں کے سب سامعین مسجد سے چلے گئے اور پولیس بھی چلی گئی۔

جناب مولوی شیر عالم صاحب یہ منظر دیکھ کر حسرت بھری آواز سے کہنے لگے کہ اب تو سب جا چکے ہیں پرچہ کس کو سناؤں۔ میں نے کہا میں تو حسب وعدہ اپنے دو ساتھیوں کے ساتھ آپ کا پورا پرچہ سننے کے لئے تیار ہوں لیکن وہ بقیہ پرچہ سنانے کے لئے تیار نہ ہوئے۔ میں نے ان کو کہا کہ کیا آپ نے حضرت مرزا صاحب علیہ السلام کی صداقت کا تازہ نشان نہیں دیکھا کہ جب دونوں پرچوں کے سنانے سے پہلے اللہ تعالیٰ کے حضور دعا کی گئی تو میرا پرچہ اور تقریر جو اس کی رضا اور خوشنودی کا باعث تھی اس کو سنانے اور سننے کی اللہ تعالیٰ نے خاص طور پر توفیق بخشی۔ لیکن آپ کو اپنی تقریر نہ سنانے کا موقع ملا۔ اور نہ اس کو کوئی سننے کے لئے تیار ہوا۔ کیا یہ خدا تعالیٰ کے پاک مسیح موعود کی سچائی کا تازہ نشان اور نصرت الہی کا زندہ ثبوت نہیں۔ سامعین اور حاضرین سب کے سب آپ کے ہم وطن اور دوست و احباء تھے۔ اور میں ایک غریب الدیار اور اجنبی تھا لیکن خدا تعالیٰ نے لوگوں کے دلوں کو میری طرف اور میری تقریر کی طرف خاص طور پر پھیر دیا۔ اور آپ سے اور آپ کی تقریر سے باوجود دیرینہ تعلقات و قرابت کے نفرت پیدا کر دی۔

میری ان باتوں کو سن کر مولوی شیر عالم صاحب بڑا اتے ہوئے وہاں سے چلے گئے لیکن قصبہ کے اندر نہ امت اور شرم کی وجہ سے نہ گئے بلکہ مسجد کے جنوب کی طرف باجرہ کے کھیت میں روپوش ہوتے ہوئے گاؤں سے چلے گئے۔

وہ دن خدا تعالیٰ کی نصرت کا عجیب دن تھا جس میں سیدنا حضرت مسیح موعود علیہ الصلوٰۃ والسلام کی صداقت، شوکت اور عظمت کا سکھ مڈھرا بچھا کے گھر گھر کے اندر بیٹھ گیا اور مولوی شیر عالم صاحب جو اپنے علم و فضل کے زعم میں احمدیوں کو لاکا رتے پھرتے تھے لومڑی کی طرح میدان سے بھاگ کر چھپ گئے۔ فالحمد لله علیٰ ذالک۔

جب ہم مسجد سے نکل کر شیخ مولانا بخش صاحب کے ڈیرے پر آئے تو وہاں پر آٹھ افراد جو اس نشان کو دیکھ چکے تھے بیعت کرنے کے لئے انتظار میں بیٹھے تھے انہوں نے بعد شوق اس نشان کا جو اللہ تعالیٰ نے اپنے سلسلہ حقہ کے لئے ظاہر فرمایا تھا، اقرار کیا۔ اور بیعت قبول کرنے کے لئے سیدنا حضرت خلیفۃ المسیح اول رضی اللہ عنہ وارضاه کے حضور درخواستیں بھیجوائیں۔ اس مباحثہ کی روئیداد کی اطلاع جب سیدنا حضرت خلیفۃ المسیح کے حضور پہنچی تو آپ بہت خوش ہوئے اور اس عاجز کے حق میں دعا فرمائی۔ فالحمد لله علیٰ ذالک۔

## ایک رشتہ کے متعلق اعجازی کرشمہ

مستری میاں محمد دین صاحب ساکن گولیکی ضلع کجرات بہت مختص اور شریف طبع اور مضبوط قوی ہیکل جو ان تھے ان کی پہلی بیوی فوت ہونے پر ان کے بھائی میاں قطب الدین صاحب نے ان کے رشتہ کے لئے مستری کریم بخش صاحب اور حسن محمد صاحب ساکن موضع سعد اللہ پور کی ہمیشہ کے متعلق تحریک کی اس رشتہ کے بارہ میں ان کو بتایا گیا کہ لڑکی احمدی ہونے سے پہلے اپنے غیر احمدی پھوپھی زاد بھائی کے ساتھ منسوب ہو چکی ہے اور اب اس کے بھائی اس کی نسبت کو توڑنے کے لئے تیار نہیں۔ چنانچہ بار بار کی تحریک کے باوجود وہ راضی نہ ہوئے تو میاں قطب الدین صاحب اور محمد دین صاحب نے سیدنا حضرت امیر المومنین خلیفۃ المسیح الثانی ایدہ اللہ کے حضور عرضہ ارسال کیا کہ میاں کریم بخش و برادرش اپنی ہمیشہ کا نکاح ایک غیر احمدی سے کرنے پر تلے ہوئے ہیں اور باوجود اس کے کہ ہم نے کئی معزز احمدیوں کے ذریعہ تحریک کی ہے وہ رشتہ دینے کے لئے تیار نہیں ہوئے۔ اگر حضور مولوی غلام رسول صاحب راجیکی کو ارشاد فرمائیں تو امید ہے کہ ان کے کہنے پر انشاء اللہ رشتہ غیر احمدیوں کے ہاں ہونے سے رک جائے گا۔

## میری کوشش

چنانچہ حضور اقدس ایدہ اللہ تعالیٰ کا میرے نام ارشاد ہوا کہ میں سعد اللہ پور جا کر کوشش کروں۔

میں پہلے موضع کو لگی گیا اور میاں قطب الدین اور محمد دین کو ساتھ لیا۔ وہاں سے ہم موضع سعد اللہ پور پہنچے۔ موضع سعد اللہ پور میں میں نے سب احمدیوں کو اکٹھا کر کے حضرت کے حکم سے ان کو اچھی طرح آگاہ کر دیا اور لڑکی اور اس کے دونوں بھائیوں کو بھی اچھی طرح فہمائش کر دی لیکن سب نے یہی غور کیا کہ ہماری پھوپھی صاحبہ مع اپنے لڑکے کے ہمارے دروازے پر بیٹھی ہیں ہم اسے کس طرح ناراض کریں اور نسبت کو توڑیں۔ جب عصر کا وقت ہوا تو میں نے چار پانچ آدمی ان کو سمجھانے کے لئے بھیجے لیکن کامیابی نہ ہوئی۔ اس کے بعد مغرب کے بعد میں نے دو اور معزز احمدیوں کو ان کے پاس بھیجا اور پیغام دیا کہ اب یہ میرا آخری پیغام ہے۔ میں حضرت اقدس امید اللہ تعالیٰ کے ارشاد کے ماتحت آیا ہوں۔ اگر آپ نے حضور کے حکم کی اب بھی نافرمانی کی تو اس کا انجام برا ہوگا اور بعد میں پچھتنا پڑے گا۔

اس وقت میاں محمد دین اور اس کا بھائی مایوس ہو چکے تھے انہوں نے مجھ سے اپنے گاؤں واپس جانے کی اجازت چاہی۔ میں نے کہا کہ آپ کو واپس جانے کی ابھی ضرورت نہیں ہم نے لڑکی کا نکاح میاں محمد دین صاحب سے ضرور کرانا ہے اور بغیر اس کے واپس نہیں جانا۔ کیونکہ ہم حضرت صاحب کے حکم سے آئے ہیں۔ میرے منہ سے یہ الفاظ کچھ ایسے جوش اور جلال سے نکلے کہ سب لوگوں نے حیرت زدہ ہو کر ان کو سنا۔ چونکہ لڑکی والے رشتہ میاں محمد دین صاحب کو دینے سے قطعی انکار کر رہے تھے۔ اس لئے

### خالق الاسباب سے التجا

میں نے کہا کہ اس سے پہلے ہم نے اسباب کی رعایت سے خلقت سے کام لیا ہے اب ہم خالق الاسباب اور قادر مطلق ہستی سے التجا کر کے اس سے براہ راست کام لیں گے۔ چنانچہ مغرب کے بعد میں نے نہایت خشوع خضوع اور الحاج سے اللہ تعالیٰ کے حضور دعا کی اور عرض کیا کہ ”اے میرے مولیٰ کریم جس کام کے لئے ہم نے کوشش کی ہے اس میں ہمارا اپنا ذاتی تو کوئی مقصد نہ تھا۔ بجز اس کے کہ تیرے پاک مسیح موعود علیہ الصلوٰۃ والسلام کی تعلیم کا اجراء اور تیرے پاک خلیفہ کے حکم کی تعمیل ہو۔ پس تو اپنی خاص نصرت نازل فرما ورنہ کمزور احمدیوں میں غیر احمدیوں کو لڑکی دینے کی رو پھیلنے سے جماعت کو بھی نقصان پہنچے گا۔ میں یہ دعا کر رہا تھا کہ میرے دل میں انشراح صدر اور

اطمینان نازل کیا گیا اور مجھے یقین ہو گیا کہ اللہ تعالیٰ اس امر میں ضرور کامیابی بخشے گا۔

### دعا کی قبولیت

چنانچہ میں نے سب لوگوں میں اعلان کر دیا کہ اس گاؤں میں مہر غلام محمد صاحب ارائیں اور امیر بی بی صاحبہ کے متعلق حضرت مسیح موعود کا عظیم الشان نشان ظاہر ہو چکا ہے (یہ واقعہ پہلی جلدوں میں کہیں درج کیا جا چکا ہے) خدا تعالیٰ کی وہ قوت اور اعجازِ نمائندگی اب ختم نہیں ہو گئی۔ وہ قدوس خدا اب بھی اپنا جلال اور معجزہ دکھا سکتا ہے اب میں کریم بخش صاحب اور حسن محمد صاحب کو آخری تحریک کرتا ہوں اگر وہ بات نہ مانیں گے تو امیر بی بی والا واقعہ ان کے ساتھ بھی ہوگا۔ میرے یہ الفاظ الہی تصرف کے ماتحت کچھ ایسے موثر ثابت ہوئے کہ بعض معززین نے دونوں بھائیوں کو جا کر سمجھایا اور بڑے عواقب سے ڈرایا۔ اللہ تعالیٰ کی قدرت و تصرف سے ان کے قلوب بھی اس سے متاثر ہو گئے اور عشاء کی نماز کے وقت دونوں بھائیوں نے مجھے پیغام بھیجا کہ آپ آ کر اللہ جوائی کا نکاح میاں محمد دین سے کر دیں اور ہم سے ناراض ہو کر نہ جائیں۔ میں نے ان کو کہلا بھیجا کہ نکاح صبح کے وقت پڑھایا جائے گا۔ چنانچہ صبح سات بجے کے قریب سب لوگوں کی موجودگی میں حضرت مولوی غوث محمد صاحب رضی اللہ عنہ نے میرے کہنے پر اس لڑکی کا نکاح میاں محمد دین صاحب سے پڑھا۔ نکاح کے وقت کریم بخش صاحب کی پھوپھی اور جو ان لڑکا بھی موجود تھا۔ ان کی پھوپھی نے کہا کہ ہم لڑکی کے زیور اور کپڑوں پر آج تک ڈیڑھ صد روپیہ خرچ کر چکے ہیں۔ وہ مجھے دلوادیا جائے۔ چنانچہ میں نے میاں محمد دین صاحب اور قطب دین صاحب سے فوراً وہ رقم اس عورت کو دلوادی۔ یہ واقعہ جب لوگوں نے سنا تو بہت حیرت زدہ ہوئے۔ اور بعض نے مجھے جادوگر بھی کہا لیکن خدا کا یہ خاص فضل اور کامیابی محض حضرت امام وقت المصلح الموعود ایدہ اللہ الودود کی توجہ و برکت سے تھی ورنہ مجھ حقیر کی اس میں کوئی خوبی نہ تھی۔

### دعا کے متعلق کچھ

میں نے بارہا تجربہ کیا ہے کہ اگر انسان نفسانیت کا چولہ اتار کر اور ہوائِ نفس سے الگ ہو کر محض اللہ تعالیٰ کی رضا اور اعلا کلمۃ اللہ کی غرض سے اپنے وجود کو اللہ تعالیٰ کا آلہ قرار دے کر دعا کرے تو

ایسی دعا غایت درجہ مؤثر ثابت ہوتی ہے اور اگر دعا کے وقت نفسانیت اور ہوائِ نفس کا پردہ درمیان میں آجائے تو پھر ضروری نہیں کہ اللہ تعالیٰ ایسی دعا کو قبولیت کا شرف بخشے۔ بجز اس کے کہ اللہ تعالیٰ کی طرف سے اس کی دعا کو اس کی سمجھ کے مطابق اس کے لئے اتمام حجت کا ذریعہ بنانا ہو۔

قبول ہونے والی دعا ایک روحانی مجاہدہ کو چاہتی ہے جس کا نشان صرف زبانی الفاظ کو طوطے کی طرح رشنا نہیں ہوتا۔ بلکہ خشوع و خضوع، سوز و گداز اور مضطربانہ بے چینی کا قلب میں محسوس ہونا ضروری ہے اور سب سے زیادہ قبولیت کا شرف حاصل کرنے والی وہ دعا ہے جس میں انسان اللہ تعالیٰ کا آلہ بن کر اور دینی اغراض و مقاصد کو مد نظر رکھ کر دعا کرے ورنہ وہ دعا جو نفسانیت کی تاریکیوں میں اضافہ کرنے والی ہو، اگر قبول بھی ہو تو دینی نقصان کے اعتبار سے زہر قاتل اور خدا تعالیٰ کی طرف سے بطور ابتلاء کے ہوتی ہے نہ کہ بطور اصطفا کے۔

### حضرت مسیح موعود علیہ السلام کا دعا کے متعلق ارشاد

میں نے سیدنا حضرت اقدس مسیح موعود علیہ الصلوٰۃ والسلام کی زبان مبارک سے یہ بارہا سنا ہے کہ جس دنیا کے طمع اور لالچ کو ہم لوگوں کے اندر سے نکالنے کے لئے آئے ہیں افسوس ہے کہ لوگ زیادہ تر اسی کے متعلق دعا کرنے کی خواہش کرتے ہیں۔ کبھی یہ درخواست کرتے ہیں کہ بیوی یا اولاد زیندہ مل جائے کبھی ملازمت یا عہدہ میں ترقی کے لئے کہتے ہیں کبھی کاروبار میں نفع یا بیماری سے شفا پانے کے لئے درخواست کرتے ہیں۔ ایسے بہت تھوڑے ہیں جو یہ دعا کرواتے ہیں کہ ہمیں خدا کی محبت اور اطاعت نصیب ہو اور خدمت دین کا موقع ملے۔ اللہ تعالیٰ ہمیں گناہوں سے بچائے۔ اور ان سے نفرت پیدا فرمائے۔ اور روحانی امراض سے شفا حاصل ہو۔

حضور اقدس علیہ الصلوٰۃ والسلام کے کلمات حیات کا مفہوم بیان کیا گیا ہے ہو سکتا ہے کہ الفاظ میں کسی قدر اختلاف ہو۔

### سعد اللہ پور کا ایک اور واقعہ

مذکورہ بالا واقعہ کے کافی عرصہ بعد جب میں تبلیغی اغراض کے ماتحت بعض مقامات کے دروہ پر تھا تو سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی طرف سے مجھے حکم پہنچا کہ

موضع سعد اللہ پور میں مسماۃ اللہ جو انی مستری جمال دین لوہار کی لڑکی ہے۔ جس کا نکاح اس کے ماموں امام الدین صاحب کے لڑکے کے ساتھ کئی سال پیشتر ہوا تھا۔ بوجہ بے اتفاقی اور ناچاقی کے وہ لڑکی اب طلاق چاہتی ہے اور آج کل قادیان میں مقیم ہے۔ اس کی طلاق کے لئے کوشش کی جائے تاکہ تنازعہ ختم ہو۔

خاکسار بغرض تعمیل ارشاد سعد اللہ پور پہنچا اور وہاں کے معزز احمدیوں کو حضرت اقدس ایدہ اللہ تعالیٰ کے ارشاد سے اطلاع دے کر ان سے تعاون چاہا۔ چنانچہ وہ میاں امام الدین صاحب سے ملے اور ان کو سمجھایا۔ لیکن میاں امام الدین صاحب کسی طرح بھی راضی نہ ہوئے۔ اس کے بعد میں خود بعض احباب کی معیت میں امام الدین صاحب کے پاس گیا۔ اور ان کو تفصیلاً سمجھایا کہ جب لڑکی کا لڑکے کے پاس رہنا اور بسنا محال ہے تو طلاق دے کر تنازعہ کی صورت ختم کی جائے۔ اس پر میاں امام الدین صاحب نے کہا کہ ایک دفعہ بھی اور ہزار دفعہ بھی میرا یہی جواب ہے کہ طلاق قطعاً اور کسی صورت میں بھی نہیں دی جائے گی۔ میں نے ان کو ہر طرح سمجھانے کی کوشش کی اور حضرت اقدس ایدہ اللہ کے ارشاد کی تعمیل سے روگردانی کے بڑے نتائج سے آگاہ کیا اور صاف الفاظ میں کہہ دیا کہ اگر آپ کو اپنی ضد اور نافرمانی کی وجہ سے کوئی نقصان پہنچا تو اس کی ذمہ داری آپ پر ہوگی۔

### نافرمانی کی پاداش

چنانچہ میں وہاں سے رخصت ہو کر قصبہ شادیوال کے جلسہ میں شمولیت کے لئے روانہ ہوا۔ جب ہم سعد اللہ پور سے چار پانچ کوس کے فاصلہ پر موضع جسو کی اور سدھ کی کے قریب پہنچے تو ہمیں پیچھے سے کسی کی چیخوں کی آواز سنائی دی اور یہ الفاظ کان میں پڑے ”میں جل گیا۔ میں دوزخ کی آگ میں جل گیا۔ مجھے اللہ کے لئے معاف کر دو مجھے دوزخ کی آگ سے نجات دلاؤ“۔ یہ چیخ و پکار کرنے والا شخص جب زیادہ قریب ہوا تو ہمیں معلوم ہوا کہ وہ میاں امام الدین صاحب سعد اللہ پور والے ہیں۔ انہوں نے آتے ہی اپنی پگڑی اتار کر میرے پاؤں پر پھینکی اور بے تحاشا روتے پلاتے اور آہ وزاری کرتے چلے گئے۔ اس وقت ہم پانچ چھ افراد تھے جو شادیوال جلسہ پر جا رہے تھے۔ میں نے پوچھا آپ کو کیا ہوا تو انہوں نے روتے ہوئے کہا کہ میری تو بہ! میری تو بہ! آپ ابھی

مجھ سے طلاق نامہ لکھوالیں میں دوزخ میں ہوں دوزخ کی آگ میں جل رہا ہوں۔ مجھے اس سے نکالیں میں نے حضرت اقدس کے ارشاد کی نافرمانی کر کے اپنے آپ کو دوزخ میں گرالیا ہے۔ میں نے پھر دریافت کیا کہ آخر بات کیا ہوئی تو انہوں نے روتے ہوئے بتایا جب آپ مجھ گناہگار اور نافرمان کو چھوڑ گئے تو اچانک میں نے دیکھا کہ مجھے کسی پتھراک چیز نے پکڑ لیا ہے اور جہنم کی آگ میں پھینک دیا ہے۔ اب میں جدھر بھی دیکھتا ہوں دوزخ کی مشتعل آگ چاروں طرف نظر آتی ہے۔ اس لئے میں گھبرا کر آپ کے پیچھے بھاگا ہوں۔ اب آپ اللہ کے لئے مجھ پر رحم فرمائیں اور طلاق نامہ لکھالیں تاکہ حضرت اقدس ایدہ اللہ تعالیٰ کا منشاء جو تازعہ کو دور کرنے اور سلسلہ کے وقار کو قائم کرنے کے لئے ہے پورا ہو۔

### تعمیل ارشاد

چنانچہ وہ شادی وال تک ہمارے ساتھ آئے اور وہاں باقاعدہ طلاق نامہ لکھ لیا گیا۔ میں نے ان کو تسلی دی کہ اللہ تعالیٰ نے آپ کے گناہوں کی میل کو دھو دیا ہے اور توبہ کی توفیق دی ہے۔ انہوں نے یہ بھی بتایا کہ جب میں چیخیں مارتا ہوا آپ کے پیچھے سعد اللہ پور سے بھاگا تو بعض غیر احمدیوں نے مجھے اس حالت میں دیکھ کر کہا کہ اس نے طلاق دینے سے انکار کیا تھا اس لئے مرزائی مولوی نے اس پر جادو کر دیا ہے۔ میں نے کہا کہ ہمارا جادو کچھ نہیں یہ تو اللہ تعالیٰ کی نصرت اور تائید ہے جو وہ اپنے پاک نائب اور خلیفہ کے لئے ظاہر کرتا ہے اور یہ خدا تعالیٰ کی غیرت ہے جو وہ اپنے مقدسوں کے لئے ہمیشہ ظاہر فرماتا ہے۔ اور اس تادیر مطلق خدا کا معاملہ اِنْ تَنْصُرُوا اللَّهَ يَنْصُرْكُمْ ﴿۳﴾ کے دستور کے مطابق انصار دین الہی کے ساتھ ہمیشہ مخصوص ہوتا ہے۔

### کلام قدسی

مندرجہ ذیل خاص منظوم کلام حیات قدسی کی تالیف کے موقع پر لکھا گیا:-

یاد رفتگان بحالت مہجوری:-

یاد ایامے کہ ماخوش روزگارے یاقیم

بامیخِ وقت و اصحابش وقارے یاقیم

روز و شب بامہر و مہ بودیم در نور و ضیاء

گہ بفیضِ ضوفشاں گہ نور بارے یاقیم



شکر اللہ صحبتِ گلہا پس از دور خزاں  
چوں عنادل در چمن وقتِ بہارے یا قلم  
از حدیث فیضِ پا کاں تحفہ بہر دوستاں  
پیش کردیم آنچہ خود از یادگارے یا قلم  
روقتے در محفلِ عشاق از یادِ حبیب  
گفتگوئے عشق از بزمِ نگارے یا قلم  
ایں گلِ تازہ ثمر از روضہ احمد نبی  
شکر حق ایں نعمت از پروردگارے یا قلم  
دوستاں کوئند بعد از رحلتِ قدسی فقیر  
ایں نشانِ قافلہ رفتہ زیارے یا قلم

### سیدنا حضرت خلیفۃ المسیح اول رضی اللہ عنہ کی شاگردی میں

اس عاجز حقیر کے لئے قابلِ فخر اور مایہ ناز وہ علوم ہیں جو قرآن کریم اور احادیث نبوی کے علاوہ سیدنا حضرت مسیح موعود علیہ الصلوٰۃ والسلام اور آپ کے مقدس خلفاء کی تصانیف مبارکہ اور کلمات طیبہ سے مجھ کو حاصل ہوئے۔ لیکن یہ خدا تعالیٰ کا خاص فضل ہے کہ مجھے سیدنا حضرت خلیفۃ المسیح الاولؒ کے سامنے خاص طور پر زانوئے تلمذ طے کرنے کا بھی موقع ملا۔ سیدنا حضرت اقدس علیہ السلام کے زمانہ میں جب کبھی میں قادیان میں آتا تو حضرت حکیم الامتہؒ مجھے فرماتے کہ ”آپ چونکہ ذہین ہیں اس لئے ضرور مجھ سے طب پڑھ لیں میں آپ کو تھوڑے ہی عرصہ میں علم طب پڑھا دوں گا۔“ مجھے ان دنوں طب سے کوئی دلچسپی نہ تھی بلکہ تصوف اور قرآن کریم سے روحانی نکات کے حصول کے متعلق استغراق تھا۔ اس لئے حضور کی فرمائش کو پورا کرنے کے لئے گریز ہی کرتا رہا۔ یہاں تک کہ جب ۱۹۰۵ء میں زلزلہ کے ایام میں سیدنا حضرت اقدس مسیح موعود علیہ السلام مع اہل بیت اور صحابہ کرام باغِ بہشتی مقبرہ میں فروکش ہوئے تو ان دنوں مجھے حکیم الامتہ رضی اللہ تعالیٰ عنہ نے خود ہی کتب طب میرے لئے مہیا فرمائیں اور اپنے پاس بٹھا کر طب کا سبق دینا شروع فرمایا۔

طب اجسانی کے ختم کرنے کے بعد میزان الطب پڑھائی اور طب کے نظری اور عملی حصہ سے اور ضروری قواعد و ضوابط سے مجھے آگاہ فرمایا۔ آپ کی بار بار کی توجہ نے میری کاپی اپٹ دی اور مجھے طب کا بے حد شوق پیدا ہو گیا۔ چنانچہ میں نے اپنے طور پر طب کی بڑی بڑی کتب مطالعہ کیں۔ قانون شیخ، موجز اور اس کی شرح، اور کفایہ ”منصوری“ طب اکبر، قانون علاج تالیف سراج، مخزن الحکمت مصنفہ ڈاکٹر غلام جیلانی۔ اور مختلف قرابادینیں وغیرہ

مجھے زیادہ دلچسپی خواص الادویہ، اور خواص مفردات سے رہی ہے۔ چنانچہ میں نے مخزن الادویہ، محیط اعظم، خزائن الادویہ اور خواص الادویہ کو دلچسپی سے پڑھا۔ اور علم کیمیا کے متعلق کتب علامہ جلا کی اور ابن حیات اور تکلوشاہ بابلی اور مخزن الاکسیر ہر شش حصے۔ حکیم پانپٹی کے نیز المفتاح والمصباح، مفت کنوز، الدر الثیمہ فی الصنعة الکریمہ، رموز الاطباء، ذخیرۃ الاطباء، اکسیر اعظم الدرۃ البیضاء فی صنعة الاکسیر والکیمیا۔ البدر المیر فی علم الاکسیر، مجمع البحرین زمزمۃ الاکسیر، نور العیون وغیرہ مطالعہ کیں۔

اسی طرح علم جنر کی بہت سی کتب کا بھی مطالعہ کیا مثلاً مفتاح الجفر اردو، الکوکب الدری عربی۔ مفتاح الاستخراج فارسی۔ دائرۃ البروج۔ علم فلکیات میں انوار النجوم اور نیر اعظم علم نجوم میں سراج الرمل، صادق الرمل، انوار الرمل علم رمل میں جو اہر خمسہ عملیات میں اسی طرح حقائق العلوم یعنی ستینی مصنفہ امام رازی جامع العلوم مصنفہ شیخ بوعلی سینا بھی پڑھی اور اسی طرح کتب تفاسیر، علم احادیث، علم فقہ، علم تصوف ہزارہا کی تعداد میں مطالعہ کی اللہ تعالیٰ نے مجھے توفیق بخشی۔ میں نے باقاعدہ درس گاہوں سے کم استفادہ کیا ہے۔ لیکن سیدنا حضرت مسیح موعود علیہ الصلوٰۃ والسلام اور آپ کے خلفاء عظام کی توجہ و برکت سے میرے اندر علم کے حاصل کرنے کے لئے ایک خاص دلچسپی اور شوق پیدا ہو گیا۔ فالحمد للہ علیٰ ذالک۔

## علم کی قدر و منزلت

حضرت اقدس مسیح موعود علیہ الصلوٰۃ والسلام حلقہ احباب کے اندر مسجد مبارک میں اپنے کلمات بیان فرما رہے تھے اسی دوران میں آپ نے ذکر فرمایا کہ میں گھر کے صحن میں ٹہل رہا تھا کہ میری لڑکی مبارکہ (حضرت سیدہ نواب مبارکہ بیگم صاحبہ احوال اللہ بقاءھا) جو پانچ چھ سال کی ہے اس کے منہ

سے ایک ایسی پر حکمت بات نکلی کہ میں نے اسی وقت اپنی نوٹ بک میں درج کر لی۔ اسی طرح حضور اقدس علیہ السلام نے اپنے رسالہ ضرورۃ الامام میں فرمایا کہ ہم تو علم و معرفت کے متعلق اپنے اندر اتنی پیاس محسوس کرتے ہیں کہ ایک سمندر علم و معرفت کا پی کر بھی سیراب ہونے والے نہیں اور حضور نے فرمایا کہ بعض دفعہ بظاہر معمولی سی بات کے اندر بھی عظیم الشان حقائق پوشیدہ ہوتے ہیں آپ نے اپنی کتاب حجۃ اللہ میں کیا ہی خوب فرمایا ہے

وَأَنى سَقَيْتَ الْمَاءَ الْمَاءَ الْمَعَارِفَ وَأَعْطَيْتَ حَكْمًا عَافِيَا قَلْبَ أَحْمَقٍ 4

### تصوف کا ایک نکتہ

مجھے دورہ تبلیغ پر ہندوستان کے تمام علاقوں اور تقریباً اکثر شہروں میں جانے کا اتفاق ہوا ہے سرکودھا شہر میں بھی میں بارہا گیا۔ وہاں کے امیر حضرت حافظ مولوی عبدالعلی صاحبؒ بی۔ اے ایل ایل بی پلڈرہ اور حضرت مولانا شیرعلی صاحب رضی اللہ تعالیٰ عنہ وارضاه تھے۔ سرکودھا میں علاوہ درس و تدریس کے حضرت حافظ صاحب سے علمی و روحانی مذاکرہ اور مجالست کا بھی موقع ملتا۔ حافظ صاحب اکثر یہ فرمایا کرتے کہ مجھے کوئی ایسی نصیحت یا کلام سنائیں جس سے روحانیت اور قرب الہی میسر آئے اور وہ بات مختصر اور مطلب خیز ہو۔

حافظ صاحب کی اس فرمائش پر میں نے ان کی خدمت میں سیدنا حضرت اقدس مسیح موعود علیہ الصلوٰۃ والسلام کا یہ شعر پیش کیا کہ۔  
حریصِ غربت و عجزم ازاں روزے کہ دانستم

کہ جادوِ خاطرش باشد دلِ مجروحِ غربت را 5

یعنی میں اسی روز سے غربت اور عجز کا حریص رہتا ہوں جب سے مجھے اس بات کا علم ہوا ہے کہ اس جانِ جہاں اور محبوبِ ازل کے دل میں ایسے ہی درد مند عاشق کے لئے جگہ ہے جس کا دل غربت و مسکینی سے مجروح ہو چکا ہو۔

حافظ صاحب اس شعر کو سن کر بہت خوش ہوئے اور جب کبھی بھی اس کے بعد میرے ساتھ ان کی ملاقات ہوتی تو اس شعر کا اور اس کے مطالب کا ضرور شوق کے ساتھ ذکر فرماتے اور اس کو بار بار

پڑھتے اور روحانیت کے حصول کے لئے بہت ہی مفید نسخہ قرار دیتے اور اکثر فرماتے کہ یہ شعر تصوف کی جان ہے۔

## ایک علمی لطیفہ

جن دنوں زلزلہ بہار کا تباہی آگن حادثہ وقوع میں آیا اور اس کی تفصیلات اخباروں میں شائع ہو کر لوگوں کی توجہ کو کھینچنے کا باعث بنیں، میرے پاس بھی ایک دو اخبار جن میں زلزلہ کی ہولناک تباہی کی تفصیل درج تھی موجود تھے۔ اتفاق سے ایک معزز غیر احمدی دوست میرے پاس تشریف لائے اور فرمانے لگے کہ آپ جانتے ہیں کہ میں اتنی علمی قابلیت ضرور رکھتا ہوں کہ کلام کے حسن و قبح کو بخوبی پرکھ سکتا ہوں۔ جب انہوں نے یہ بات منہ سے نکالی تو میں فوراً بھانپ گیا کہ یہ صاحب چونکہ ہمارے سلسلہ پر نکتہ چینی کی عادت رکھتے ہیں، اس لئے اس تمہید کے بعد ضرور کوئی اعتراض کریں گے۔ چنانچہ میں نے کہا کہ میں مانتا ہوں کہ آپ مادی عقل و سمجھ کے کلام کو پرکھنے کا ملکہ ضرور رکھتے ہیں۔ وہ فوراً بولے کہ آپ نے یہ قید کیوں لگائی ہے۔ میں نے کہا کہ قرآن کریم میں آیا ہے کہ فَوْقَ كُلِّ ذِي عِلْمٍ عَلِيمٌ ۖ اب جس علیم اور فائق ہستی کا علم آپ سے زیادہ ہوگا اور اس کا کلام آپ کی قابلیت اور فہم سے بالاتر ہوگا۔ اس کے متعلق آپ کی نکتہ چینی آپ کی غلط فہمی اور قصور فہمی کی وجہ سے بھی ہو سکتی ہے۔ تاہم آپ اس وقت کسی کلام کے حسن و قبح کے متعلق اگر کچھ فرما نا چاہیں تو شوق سے فرمائیں۔

## اعتراض

اس پر وہ کہنے لگے کہ آپ کو معلوم ہے کہ جناب مرزا صاحب نے ایک اشتہار السماء من وحی السماء لکھ کر شائع کیا تھا میں نے کہا ہاں پھر فرمانے لگے کہ اس میں ایک شعر یہ بھی لکھا ہے۔  
زلزلہ سے دیکھتا ہوں میں زمیں زیر و زبر

وقت اب نزدیک ہے آیا کھڑا سیلاب ہے

اور یہ شعر اپنے مضمون کے اعتبار سے کسی ربط اور ترتیب کا حامل نہیں۔ پہلے مصرعہ میں تو خیر زلزلہ کی کیفیت بیان کی گئی ہے اس کے متعلق مجھے کچھ کہنے کی ضرورت نہیں لیکن دوسرے مصرعہ کو جس میں سیلاب کا ذکر ہے۔ پہلے مضمون سے کوئی بھی ربط اور تعلق نہیں اور ایسا بے ربط کلام ایک ایسے شخص

کے قلم سے جو ”سلطان القلم“ ہونے کا مدعی ہو، نہیں نکلنا چاہیے۔

### جواب

میں نے جواباً عرض کیا کہ یہ کلام شاعرانہ تک بندی نہیں بلکہ جیسا کہ اشتہار کے عنوان سے ظاہر ہے خدا تعالیٰ کی وحی کی روشنی میں لکھا گیا ہے۔ اور واقعات اور حقائق کے مطابق ہے۔ ان دونوں مصرعوں میں زلزلہ کے دو قسم کے اثرات اور نتائج ظاہر کئے گئے ہیں یعنی ایک زمین کا زیر و زبر ہونا اور دوسرے سیلاب کا آنا۔ پھر میں نے ایک اخبار جس میں صوبہ بہار کے علاقہ مونگھیر کے زلزلہ کی تفصیلات درج تھیں، کھول کر معترض صاحب کے سامنے رکھا اور کہا کہ اس میں درج شدہ تفصیل کو پڑھیں سیدنا حضرت مسیح موعود علیہ السلام کے شعر کے عین مطابق یہ زلزلہ بھی وقوع میں آیا ہے۔ یعنی ایک طرف تو زلزلہ کی جنبش سے زمین تہ و بالا ہو گئی اور ساتھ ہی زمین کے شق ہونے سے اندر سے چشموں کی طرح پانی پھوٹ پڑا اور ایک وسیع علاقہ میں سیلاب آ گیا۔ بلکہ یہاں تک ہوا کہ بعض حصوں میں دریا لگے لگے گنگا کا پانی الٹا بہنا شروع ہو گیا۔

جب معترض صاحب نے زلزلہ کی شائع شدہ تفصیلات پڑھیں اور ادھر شعر کا مضمون دیکھا تو دم بخود ہو کر خاموش ہو گئے۔ فالحمد لله علیٰ ذالک

### حیدرآباد دکن میں احمدیت کی اعجازی برکت کا نشان

۱۹۳۵ء میں خاکسار مرکز کی ہدایت کے ماتحت گیارہ ماہ تک حیدرآباد دکن میں مقیم رہا۔ اس دوران میں ایک دفعہ جناب محترم نواب اکبر یار جنگ بہادر نے اطلاع دی کہ ان کی ہائیکورٹ کی ججی کی ملازمت ختم ہونے پر مزید ایک سال کی توسیع ان کو مل چکی ہے۔ یہ توسیع بھی اب ختم ہونے کو ہے مزید توسیع کے لئے انہوں نے نظام صاحب حیدرآباد کے پاس درخواست دی ہوئی ہے۔ لیکن بہت سے امیدوار جو اس عہدے پر فائز ہونے کے متمنی ہیں اس کوشش میں ہیں کہ مزید توسیع نہ ملے اور بڑے بڑے ارکان حکومت جن میں بعض وزراء بھی شامل ہیں ان کو توسیع دیئے جانے کے خلاف ہیں۔ نیز سجادہ نشین اور علماء بھی بوجہ ان کے احمدی ہونے کے سخت مخالف ہیں اور حضور نظام پر ہر طرح سے دباؤ ڈالا جا رہا ہے۔

میں نے جب نواب صاحب سے یہ بات سنی تو بوجہ غیرت احمدیت اور احساس عزت سلسلہ حقہ میرا قلب جوش سے بھر گیا اور میں نے تجلیہ میں سر بسجود ہو کر دیر تک نہایت تضرع اور خشوع و خضوع سے اللہ تعالیٰ کے حضور دعا کی جس پر میں نے کشف دیکھا کہ ایک دروازہ دو قفلوں سے بند ہے۔ میں نے قوت ارادی اور توجہ سے دل میں یہ یقین کرتے ہوئے کہ میرے ہاتھ لگانے سے ہی بفضلہ تعالیٰ یہ دونوں قفل کھل جائیں گے اپنا ہاتھ آگے بڑھایا۔ میرا ہاتھ مس ہوتے ہی چشم زدن میں دونوں قفل کھل گئے۔ مجھے اس کشف کی یہ تفہیم ہوئی کہ دو سال کی مزید توسیع نواب صاحب کو مل جائے گی۔ میں نے اس کشف اور تفہیم کا ذکر اسی وقت حضرت حافظ ملک محمد صاحب برادر کلاں جناب ڈاکٹر حشمت اللہ صاحب اور عزیز میاں محمد لقمان صاحب جالندھری سے بھی کر دیا۔

جناب نواب صاحب نے یہ سن کر فرمایا کہ موجودہ مخالفانہ حالات میں تو ایک سال کی توسیع بھی محال نظر آتی ہے۔ چہ جائیکہ دو سال کی مزید توسیع ملے۔ جب درخواستوں کے فیصلہ صادر ہونے میں صرف آٹھ دن باقی رہ گئے تو نواب صاحب نے ذکر فرمایا کہ آج مجھے شہر سے بہت ہی مایوس کن رپورٹیں ملی ہیں اور سب لوگ میری مخالفت میں سر توڑ کوشش کر رہے ہیں۔ تب میں نے احمدیت کی عزت اور غیرت کی خاطر جوش سے بھر کر پھر دعا کی تو مجھے بتایا گیا کہ جو اطلاع اس سے پہلے کشف کے ذریعہ دی گئی ہے وہ درست ہے اور نواب صاحب کو محض احمدیت کی عزت کی وجہ سے کامیابی ہوگی اور دو سال کی توسیع ملے گی۔ چنانچہ میں نے نواب صاحب کو دوسرے احباب کی موجودگی میں یہ تسلی بخش اطلاع دی۔ تب انہوں نے پھر مخالفانہ حالات کا ذکر کیا اور حالات کے پیش نظر مایوسی کا اظہار کیا۔ میں نے نواب صاحب کو یقین دلایا کہ حالات خواہ کس قدر مایوس کن ہوں۔ لیکن اللہ تعالیٰ کی طرف سے جو اطلاع ملی ہے وہ سچی ہے اگر آپ مزید تسلی چاہیں تو میں یہ بشارت لکھ کر بھی آپ کو دے سکتا ہوں۔ اس پر نواب صاحب نے فرمایا لکھنے کی ضرورت نہیں آپ سیدنا حضرت مسیح موعود علیہ السلام کے صحابی ہیں مجھے آپ کی زبانی بات پر بھی یقین ہے۔ چنانچہ نواب صاحب نے اس بشارت کا ذکر اپنے گھر میں جا کر بھی کیا۔

جب حکم سننے میں صرف دو دن باقی رہ گئے تو میں نواب صاحب کی کوٹھی سے جو شہر سے تین چار میل کے فاصلہ پر تھی شہر میں احمدیہ جو بلی ہال میں چلا گیا۔ وہاں پر بھی دو دن میں نے تجلیہ میں بہت

الحاج وتضرع سے دعا کی۔ جس دن حکم سننے کا دن تھا اس کی صبح کی نماز کی جب میں سنتیں پڑھ رہا تھا تو میں نے سجدہ کی حالت میں ایک کشفی نظارہ دیکھا کہ نظام میر عثمان علی خاں بالقابہ کرسی پر بیٹھے ہیں اور ان کے سامنے میز رکھی ہوئی ہے۔ جس پر ایک کاغذ پڑا ہے۔ اور وہ اس پر کچھ لکھنے لگے ہیں میری نظر بھی کاغذ پر پڑ رہی ہے جو کچھ انہوں نے کاغذ پر لکھا یہ تھا۔ ”نواب اکبر یار جنگ کو دو سال کی توسیع دی جاتی ہے۔“ اس کے بعد کشفی حالت جاتی رہی نماز کے بعد میں نے اس کشف کا ذکر احباب کے سامنے جو دس گیارہ کے قریب تھے، کر دیا۔

اتفاق سے تھوڑی دیر کے بعد جناب نواب صاحب بھی تشریف لے آئے تو جملہ احباب نے جو جوبلی ہال میں موجود تھے نواب صاحب سے میرے کشف کا ذکر کر کے مبارک باد دی نواب صاحب نے تعجب کا اظہار فرمایا۔ کیونکہ رات کو جو تازہ اطلاعات ان کو ملی تھیں وہ بہت ہی مایوس کن تھیں اور سوائے میری خوشخبری کے جو من جانب اللہ تھی اور کوئی بات بھی حق میں نظر نہ آتی تھی۔

نواب صاحب حضور نظام کے پاس جانے کے لئے تیار ہو کر آئے تھے اور آپ کے ہاتھ میں ایک خوبصورت جلد والی کتاب جو ریشمی غلاف میں لپیٹی ہوئی تھی پکڑی ہوئی تھی یہ سیدنا حضرت اقدس کی کتاب درنشین فارسی تھی جو وہ نظام حیدر آباد کو بطور تحفہ پیش کرنے کے لئے لائے تھے۔ جب نواب صاحب نظام کے حضور حکم سننے کے لئے پہنچے تو اتفاق سے وہ بہت خوشگین تھے اور کسی درباری پر بوجہ غلطی خفا ہو رہے تھے حضور نظام کو اس حالت میں دیکھ کر نواب صاحب کو اور بھی فکر پیدا ہوئی۔

جب نواب صاحب نظام صاحب کے حضور پہنچے اور اپنی توسیع کے بارہ میں حکم صادر فرمانے کے لئے عرض کیا تو نظام حیدر آباد نے قلم و دوات اور کاغذ لے کر میز پر رکھا اور نواب صاحب کے لئے مزید دو سال کے لئے توسیع کا حکم صادر کر دیا اور حکم نامہ نواب صاحب کے ہاتھ میں دے کر دو چار منٹ میں نواب صاحب کو رخصت کر دیا۔ فالحمد لله علی ذالک

واپسی پر نواب صاحب محترم سیدھے احمدیہ جوبلی ہال میں آئے اور آبدیدہ ہو کر دیر تک میرے ہاتھ کو بوسہ دیتے رہے اور فرمایا کہ میں نے سیدنا حضرت مسیح موعود علیہ السلام کی زیارت تو نہیں کی لیکن حضور کی برکت سے آپ کے ایک صحابی کے ذریعہ سے ہمارے لئے ایک عظیم الشان معجزہ ظاہر ہوا اور ہمارے لئے ایمان میں زیادتی کا باعث بنا۔ نواب صاحب محترم کی بیگم صاحبہ اس وقت تک

احمدی نہ تھیں ان پر بھی اس نشان صداقت کا اس قدر اثر ہوا کہ وہ بھی خدا کے فضل سے اس کے بعد احمدی ہو گئیں۔

والحمد لله على ذالك والشكر لله خير الناصرين والصلوة والسلام على مسيح محمد و مطاعه و آله واهلبته اجمعين۔

## نذرانہ

حیدرآباد کے قیام کے دوران میں مجھے یہ معلوم ہوا کہ نظام حیدرآباد کی طرف سے یہ دستور مقرر ہے کہ..... ان کے پاس بطور عقیدت یا محبت یا آداب کے چاندی کا روپیہ پیش کرنا مناسب نہیں سمجھا جاتا..... صرف سونے کی اشرفی کا سونے کا پونڈی قبولیت کا شرف حاصل کر سکتے ہیں۔ میں نے جب یہ بات سنی تو مجھے حضرت رب العزت، احکم الحاکمین، سلطان السلاطین، صاحب جلال و جبروت خدا کی عظمت کا خیال آیا کہ وہ قدوس ہستی اپنے عباد سے ایک حقیر سے حقیر دانہ بھی قبول فرماتی ہے اور مشقال ذرۃ کو بھی رد نہیں کرتی بلکہ اس کو بڑھا چڑھا کر انعام بھی اپنی بخشش سے عطا کرتی ہے یہی حال اللہ جل شانہ کے مائین اور پاک بندوں کا ہے۔ چنانچہ سیدنا حضرت مسیح موعود علیہ السلام کے حضور میری طرف سے چند پیسوں کے بتاشوں کو پیش کرنے اور حضور اقدس کے ان کو بخوشی قبول فرمانے کا واقعہ حیات قدسی کی پہلی جلدوں میں لکھ چکا ہوں ذیل میں حضرت خلیفۃ المسیح اولؑ کا..... ایک واقعہ بھی درج کیا جاتا ہے۔

## حضرت خلیفہ اولؑ کا ایک دھیلہ کو قبول کرنا!

حضرت مولانا حکیم مولوی نور الدین صاحب خلیفۃ المسیح اول رضی اللہ عنہ وارضاه فی الجنتہ الرفیعۃ بالدرجات العلویاء ہندوستان کے اطباء کے نزدیک رئیس الاطباء اور افسر الاطباء کے لقب سے شہرت رکھتے تھے۔ آپ ایک دن بزم خلافت میں رونق افروز تھے۔ اس میں آپ نے اپنے سوانح حیات میں سے ایک واقعہ بیان فرمایا۔ خاکسار بھی اس مجلس میں موجود تھا آپ نے بیان فرمایا کہ ایک دفعہ ایک بوڑھی غریب عورت جس کا ایک ہی لڑکا تھا وہ بیمار ہو گیا۔ میں نے اس کا علاج کیا۔ خدا کے فضل سے اسے صحت ہو گئی اور وہ بالکل تندرست ہو گیا۔ وہ بڑھیا میرے پاس آئی اور میرے سامنے



ایک دھیلہ (نصف پیسہ) رکھ کر کہنے لگی کہ جناب! میں بہت غریب ہوں اور بیوہ ہوں محنت مزدوری کر کے گزارہ کرتی ہوں۔ میرے پاس اور تو کچھ نہیں۔ صرف ایک دھیلہ ہے جو میں بطور نذرانہ شکر کے پیش کرنا چاہتی ہوں۔ اگرچہ آپ کے مقام اور شان کے اعتبار سے یہ باعث شرم و ندامت ہے لیکن میں یہی پیش کر سکتی ہوں آپ اس کو ضرور قبول فرمائیں اور رد نہ کریں۔

حضور نے فرمایا کہ میں نے فوراً بخوشی اس دھیلہ کو قبول کر لیا اور حضرت اقدس مسیح موعود علیہ السلام کی اس نصیحت کو پیش نظر رکھا کہ طبیب کو بلا مانگے اگر کوئی شخص کچھ بھی دے تو وہ رد نہ کرے۔ میں دھیلہ کو ہاتھ میں لے کر سوچنے لگا کہ اگر یہ دھیلہ اللہ کی راہ میں دیدوں تو حسب آیت **كَمْ شَلْ حَبَّةٍ اَنْبَتَتْ سَبْعَ سَنَابِلَ فِیْ كُلِّ سُنْبُلَةٍ مِائَةُ حَبَّةٍ ۚ** [7] مجھے سات سو تک دھیلے مل سکتے ہیں اور اگر ان سات سو دھیلوں کو بھی اللہ تعالیٰ کی راہ میں دے دوں تو ہر ایک دھیلہ کے عوض سات سو دھیلے اور مل سکیں گے۔ اسی طرح میں نے دھیلہ کو پھیلاتے ہوئے ہزاروں روپیہ کی تعداد تک حساب کیا اور مجھے معلوم ہوا کہ اگر اللہ تعالیٰ چاہے تو وہ ایک دھیلہ کو بھی بہت بڑی برکت دے سکتا ہے۔“

### متواضع شخص کا بلند مقام

یہ ہے شان اللہ والوں کی۔ حدیث شریف میں آتا ہے اذا تواضع العبد رفعه الله الى السماء السابعة [8] یعنی جب کوئی بندہ تواضع اختیار کرتا ہے تو خدا تعالیٰ اس کو ساتویں آسمان تک بلندی عطا فرماتا ہے تواضع کے معنی اللہ تعالیٰ کی عظمت کے احساس سے اس کے غریب سے غریب بندوں سے بھی اچھے اخلاق سے پیش آنا اور خاکساری اور منکسر المزاجی کی عادت کو اختیار کرنا ہے۔

### کلام قدسی

من ذرہ ام کہ از خور تا باں درخش من

وایں گہمت و شمیم ز گلہائے آں چمن

ایں غنچہ ام شگفتہ ز فیض نسیم اوست

ایں بسطت علوم ز لطف عمیم اوست

زاں بحر علم موج بہ نطق تجرم  
 از فیض و فضل محسنے خود در تحیرم  
 آں جانِ جاں کہ ہستی من از عدم بساخت  
 در حیرتم کہ چوں معنی معدوم را نواخت

### عصائے موسیٰ

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد سعادت میں خاکسار  
 ایک تبلیغی وفد میں بمعیت حضرت مفتی محمد صادق صاحب، حضرت حافظ روشن علی صاحبؒ اور خواجہ  
 کمال الدین صاحب مرحوم بنارس وغیرہ مقامات میں گیا۔ جب وہاں سے ہماری واپسی ہونے لگی تو  
 کسی دوست نے ایک نہایت خوبصورت عصا مجھے تحفہ دیا۔ جب ہم قادیان پہنچے تو حضرت کے حضور  
 حاضر ہوئے اس وقت وہ عصا بھی میرے ہاتھ میں تھا۔ سیدنا حضرت خلیفۃ المسیح اولؒ نے وہ  
 عصا اپنے ہاتھ میں لے کر فرمایا کہ یہ عصا آپ کا ہے میں نے عرض کیا کہ حضور یہ آپ کا ہی ہے۔ حضور  
 نے پھر دریافت فرمایا کہ کیا یہ عصا آپ کا ہے؟ پھر میں نے عرض کیا کہ یہ حضور کا ہی ہے کچھ دیر بعد  
 حضور نے تیسری بار فرمایا کہ کیا یہ عصا آپ کا ہے؟ میں نے جواباً پھر پہلے فقرات کو دہرایا اور اس  
 خیال سے کہ حضور کو یہ عصا پسند آیا ہے۔ میں نے عرض کیا کہ خاکسار کی یہ خوش بختی ہوگی اگر حضور اس  
 کو قبول فرما کر اپنے استعمال میں لائیں۔

حضور نے ازراہ نوازش اس کو قبول فرمایا اور ان الفاظ میں خاکسار کو دعا دی کہ ”اللہ تعالیٰ آپ  
 کو اس کے عوض میں موسیٰ کا عصا عطا فرمائے“۔ چنانچہ ان دعائیہ الفاظ کی برکات و فیوض کو میں نے  
 مختلف مواقع اور مواعظ میں مشاہدہ کیا۔

### مباحثہ مونگھیر (بہار)

اللہ تعالیٰ کا اپنے پیاروں اور مقدس مانہین کے ساتھ جو گہرا تعلق ہوتا ہے وہ وقتاً فوقتاً اللہ تعالیٰ

کی معجزانہ قدرت اور اس کے خارق عادت نشا نوں سے ظاہر ہوتا رہتا ہے۔ خدا تعالیٰ کے انبیاء اور ان کے خلفاء راشدین کی نرالی شان اور بابرکت تعلق کا اندازہ کرنا عام آدمی کے لئے بہت مشکل ہے ان اسرار کو جو خدا تعالیٰ کو ان کے ساتھ اور ان کو خدا تعالیٰ کے ساتھ ہوتے ہیں وہی جانتے ہیں یا خاص مقربین کو ان اسرار کی کسی قدر جھلک نظر آ جاتی ہے۔

### حضرت خلیفہ اولؒ کی عظیم الشان کرامت

۱۹۱۲ء میں خاکسار خواجہ کمال الدین صاحب کے ساتھ ایک جلسہ میں شمولیت کے لئے آگرہ گیا ہوا تھا۔ اسی اثناء میں سیدنا حضرت خلیفۃ المسیح اول رضی اللہ عنہ وارضاه کی طرف سے خواجہ صاحب کے نام تار پہنچا کہ خاکسار کو فوری طور پر وہ دہلی پہنچا دیں تاکہ وہاں سے حضرت میر تقاسم علی صاحبؒ کی معیت میں میں مونگیر (صوبہ بہار) کے مناظرہ میں شرکت کر سکوں اس مناظرہ کے لئے مرکز سے حضرت علامہ مولوی سرور شاہ صاحب رضی اللہ تعالیٰ عنہ اور حضرت حافظ روشن علی صاحبؒ سیدھے مونگیر روانہ ہو چکے تھے۔ چنانچہ خاکسار حضرت میر صاحبؒ کی معیت میں مونگیر پہنچا۔ دہلی میں حضرت میر صاحبؒ نے حضرت کا خط دکھایا جس میں ارشاد تھا کہ دعا اور استغفار کثرت کے ساتھ کرتے جانا۔ چنانچہ خاکسار سفر کے دوران میں دعاؤں اور استغفار میں مشغول رہا۔ ابھی ہم دونوں سفر میں مونگیر سے کچھ فاصلہ پر ہی تھے کہ مجھ پر کشفی حالت طاری ہو گئی میں نے دیکھا کہ میرا ہاتھ یکدم سفید ہو گیا ہے اور میں ایک محل پر چڑھ رہا ہوں پھر وہ حالت بدل گئی۔ مونگیر شہر اسٹیشن پر احباب پیشوائی کے لئے موجود تھے۔ وہاں جا کر معلوم ہوا کہ ہندوستان کے اطراف و جوانب سے تقریباً ڈیڑھ سو غیر احمدی علماء جمع ہیں۔

### شرائط مناظرہ

جب شرائط مناظرہ طے ہونے لگیں تو غیر احمدی علماء نے محض ضد اور شرارت سے طبعی ترتیب کو چھوڑ کر اس بات پر زور دیا کہ احمدی مناظر پہلے عربی میں وفات مسیح کے دلائل پر پرچہ لکھے اور پھر اس عربی پرچہ کو مع اردو ترجمہ اور تشریح کے حاضرین کو سنائے اس کے بعد غیر احمدی مناظر اپنا جوابی پرچہ لکھ کر سنائے۔ ان کے شدید اصرار پر آخر ہماری طرف سے یہ کہا گیا کہ اگر آپ نے اپنی بات پر

بہر حال اصرار ہی کرنا ہے اور طبعی ترتیب کو ٹھوٹ نہیں رکھنا تو کم از کم یہ کیا جائے کہ دونوں مناظر بیک وقت عربی میں اپنا اپنا پرچہ لکھیں اور مکمل ہونے پر ایک دوسرے کو تردید کے لئے دیدیں لیکن علمائے مخالفین نے حد درجہ کی ضد دکھائی اور اس کو بھی قبول نہ کیا اور اسی بات پر اصرار کیا کہ پہلے احمدی مناظر عربی میں پرچہ لکھے اور کہا کہ اگر احمدی علماء اس شرط کو نہ مانیں گے تو تمام شہر میں منادی کرا دی جائے گی کہ احمدی لوگ فرار کر گئے۔

ان علماء کی اس بددیانتی اور صریح ضد سے ہمیں بہت ہی تکلیف ہوئی۔ چنانچہ ہم نے آپس میں مشورہ کیا کہ ان حالات میں کیا اقدام اٹھانا چاہئے۔ بعد مشورہ یہ طے ہوا کہ ہمیں یہ شرائط جو علماء مخالفین نے صحیح اصولوں کے خلاف محض بددیانتی سے پیش کی ہیں مان لینی چاہئے۔ تاکہ ان کو جھوٹے طور پر بھی اپنی فتح کا فخرہ بجانے کا موقع نہ مل سکے مناظرہ کی صورت میں کم از کم سیدنا حضرت مسیح موعود علیہ السلام کا نام اور آپ کے دعویٰ اور اس کے دلائل کے پیش کرنے کا کچھ موقع تو میسر آ جائے گا۔ اور ہو سکتا ہے کہ اللہ تعالیٰ اپنے فضل سے ان کے شرائط کے ہوتے ہوئے بھی اعلاء کلمۃ اللہ کی توفیق عطا فرما دے۔

### احمدی مناظر کا تقرر

اب یہ سوال تھا کہ اگر عربی میں پرچہ لکھنا پڑے تو احمدیوں کی طرف سے کون مناظر پیش ہو۔ حضرت حافظ روشن علی صاحبؒ نے بوجہ آنکھوں کی معذوری کے فرمایا کہ میں تو تحریری کام نہیں کر سکتا۔ حضرت میر تقاسم علی صاحبؒ نے فرمایا کہ میں تو اردو خواں ہوں یا زیادہ سے زیادہ فارسی خواں منشی ہوں۔ میں عربی میں مناظرہ کرنے سے معذور ہوں۔ اس پر حضرت علامہ مولوی سرور شاہ صاحبؒ فرمانے لگے کہ بے شک میں عربی کا عالم ہوں لیکن مجھے اس طرح عربی میں مضامین لکھنے اور مناظرہ کرنے کی مشق اور مزا دولت نہیں لہذا مجھے بھی معذور سمجھا جائے۔ آخر ”قرعہ فال بنام من دیوانہ زوند“ کے مقولہ کے مطابق قرعہ فال مجھ پر پڑا۔ اگرچہ اس خاکسار کو سیدنا حضرت مسیح موعود علیہ السلام کی عربی کتب کو بار بار پڑھنے سے ان کی برکت سے عربی میں کچھ لکھنے کی مشق ہو گئی تھی اور میں علماء مخالفین کو عربی میں تبلیغی خطوط بھی لکھتا رہتا تھا۔ لیکن عربی میں باقاعدہ مناظرہ کرنے کا موقع نہ ملا تھا۔ تاہم اپنے احباب کی تحریک پر میں مناظرہ کرنے کے لئے تیار ہو گیا۔

جب ہم وقت مقررہ پر میدان مناظرہ میں پہنچے تو کیا دیکھتے ہیں کہ مخلوق کا ایک اژدھام پنڈال میں جمع ہے بعض کے اندازہ میں یہ مجمع ۵ ہزار کے قریب تھا اور بعض کے اندازہ میں اس سے بھی زیادہ تھا۔ انتظام کے لئے پولیس کے اعلیٰ افسران تک موجود تھے۔ مناظرہ کی کاروائی کے لئے پانچ صدر مقرر کئے گئے دو احمدیوں کی طرف سے اور دو غیر احمدیوں کی طرف سے اور پانچواں صدر ایک معزز ہندو تھا۔ جوشہر کارنئیس اور آنریری مجسٹریٹ بھی تھا۔

وقت مقررہ پر صدر اعظم نے مجھے پرچہ لکھنے کا حکم دیا۔ چنانچہ میں نے قلم دوات لے کر پرچہ عربی میں لکھنا شروع کیا اور خدا تعالیٰ کی دی ہوئی توفیق سے وفات مسیح کی چار پانچ آیتوں کے ساتھ ساتھ صداقت مسیح موعود علیہ السلام کے دلائل بھی لکھ دیئے۔ پھر عربی عبارت کا اردو ترجمہ اور مفہوم بھی تحریر کیا۔ وقت ختم ہونے پر خاکسار پرچہ کو سنانے کے لئے اٹھا۔ کھڑے ہوتے وقت میں نے محسوس کیا کہ کوئی چیز آسمان سے اتری ہے اور میرے وجود اور قویٰ اور حواس پر مسلط ہو گئی ہے۔ وہ روح القدس کی روحانی تجلی کا نزول تھا۔

میری آواز زیادہ بلند نہ تھی اور نہ ہی میں خوش الحان تھا۔ لیکن اس وقت سیدنا حضرت اقدس مسیح موعود علیہ السلام کی برکت اور حضرت خلیفۃ المسیح اولؑ کی دعا و توجہ سے مجھے آسانی تائید حاصل ہو گئی۔ میری آواز اس قدر بلند ہوئی کہ سارے مجمع میں آسانی سے سنائی دینے لگی اور مجھے خوش الحانی بھی عطا کی گئی۔ یہاں تک کہ مجھے اپنی آواز سے خود لذت اور سرور محسوس ہونے لگا اور مکرم حضرت خلیل احمد صاحب نے جب اس مناظرہ کی روئاد شائع کی تو میری آواز کو کھن داؤدی کے نام سے ذکر کیا۔

### علماء مخالفین کی ناپسندیدہ حرکات

چنانچہ خدا تعالیٰ کے فضل سے لوگوں پر میرے پرچہ اور اس کے مفہوم اور تشریح کا بہت اثر ہوا۔ میں نے ابھی پرچہ کا آٹھواں حصہ ہی پڑھا ہوگا کہ علماء مخالفین نے فتنہ انگیزی شروع کر دی اور شور مچانا شروع کر دیا اور کہنے لگے کہ یہ اپنا اثر ڈال رہا ہے اس کو صرف پرچہ پڑھ کر اس کو ختم کرنا چاہیئے۔ ان کی ان بیجا حرکات کو دیکھ کر صدر اعظم نے ان کو تقریر کے دوران میں بولنے اور شور و غل ڈالنے سے منع

کیا اور مجھے اپنے بیان کو جاری رکھنے کے لئے کہا۔ لیکن جب میں کچھ حصہ اور پڑھ چکا تو پھر ان دو غیر احمدی صدروں نے شور ڈالنا شروع کر دیا اسی طرح دو تین بار میری تقریر کے دوران میں غیر احمدیوں نے بیجا شور وغل مچایا تب صدر اعظم نے بہت ہی رنجیدہ ہو کر کہا کہ اگر غیر احمدی علماء اپنے اس بے جا طریق سے باز نہ آئے تو وہ مناظرہ ختم کر دیں گے اور اپنی صدارت سے مستعفی ہو جائیں گے۔ اسی دوران میں احمدی صدر حضرت میر تقاسم علی صاحبؒ نے بھی نہایت قابلیت سے نظم و نسق اور پر امن طریق اختیار کرنے کی طرف توجہ دلائی اور غیر احمدی صدر ان کی بے جا باتوں کا قرار واقعی جواب دیا اور شرائط مناظرہ کی پابندی کی طرف توجہ دلاتے رہے۔ اس اثنا میں آٹھ نوجوان مجمع میں سے اٹھ کر جن میں سے بعض گریجویٹ اور اچھے تعلیمیافتہ تھے مجمع میں سے اٹھ کر ہی میری میز کی طرف آگے بڑھے اور جب ان سے آگے بڑھنے کی وجہ پوچھی گئی تو انہوں نے کہا کہ ان پر احمدیت کی صداقت منکشف ہو گئی ہے اور وہ اپنے احمدی ہونے کا اعلان کرنا چاہتے ہیں۔ اس پر حضرت مولوی سید سرور شاہ صاحبؒ امیر وند نے ان کو وہاں پر اعلان کرنے سے منع کیا اور قیام گاہ پر حاضر ہونے کا ارشاد فرمایا۔ چنانچہ وہ قیام گاہ پر آ کر مشرف با احمدیت ہوئے اور ان کی درخواست پائے بیعت کو سیدنا حضرت خلیفۃ المسیح اولؒ کی خدمت میں بھجوا دیا گیا۔ فالحمد للہ علی ذالک

اس عظیم الشان کامیابی کے بعد جو محض اللہ تعالیٰ کے فضل سے سلسلہ حقہ کو حاصل ہوئی مجھے اپنے کشف کی تعبیر معلوم ہوئی اور سیدنا حضرت خلیفۃ المسیح اولؒ کی طرف سے جو خاص ارشاد اس حقیر خادم اور حضرت میر تقاسم علی صاحب کو اس موقع پر مونگھیر جانے کا ہوا اس کی حقیقت کا علم ہوا اس موقع پر غیر احمدی علماء کی طرف سے میرے مقابلہ کے لئے مولوی عبدالوہاب صاحب پر و فیر عربی کلکتہ کالج جو عربی زبان کے ایک ماہر استاد تھے کو مقرر کیا گیا تھا اور مولوی محمد ابراہیم صاحب سیالکوٹی نے جوان دنوں وہاں پہنچے ہوئے تھے تمام علماء مخالفین کو یہ بتایا ہوا تھا کہ احمدی مناظر عربی زبان سے بالکل نا بلد ہیں اور اس زبان میں تحریری یا زبانی مناظرہ کرنے کی اہلیت نہیں رکھتے۔ اس وجہ سے ان کو یقین تھا کہ چونکہ احمدی علماء عربی میں مناظرہ کرنے کے لئے تیار نہ ہوں گے ہماری فتح اور کامیابی کا ڈنکا بجے گا۔

لیکن جب سلسلہ کی طرف سے غیر احمدی علماء کی توقعات کے عین خلاف میں نے عربی پرچہ لکھ کر پڑھنا اور سنا شروع کر دیا تو سب علماء معاندین حیران و ششدر رہ گئے اور نہ مولوی صاحب عبدالوہاب کو اور نہ کسی اور عالم کو مقابلہ پر آنے کی جرأت ہوئی ہر ایک کے دل میں یہی خدشہ پیدا ہوا کہ اگر ہم سے کوئی حرنی یا نحوی غلطی ہوگئی تو سب کے سامنے سبکی ہوگی چنانچہ وہ سوائے شور و غل سے میری تقریر میں رخنہ ڈالنے کے اور کچھ نہ کر سکے۔

### مولوی ابراہیم صاحب سیالکوٹی کی تذلیل

جب بڑے صدر صاحب نے جلسہ کے برخاست ہونے کا اعلان کیا تو مولوی محمد ابراہیم صاحب جو علماء مخالفین کے پیچھے تھے ایک کرسی پر چڑھ کر فخرے بلند کرنے لگے ابھی فخرے کے پورے الفاظ ان کی زبان سے نہ نکلے تھے کہ مولوی صاحب کی کرسی ان کے اس بے ہودہ جوش کی وجہ سے الٹ پڑی اور وہ بری طرح زمین پر گرے ان کی ٹانگیں اوپر تھیں اور سر نیچے۔ پگڑی کہیں دور گری ہوئی تھی اور اس پر ستم ظریفی یہ ہوئی کہ جن لوگوں کے سامنے انہوں نے یہ غلط اطلاع دی تھی کہ قادیانی علماء عربی بالکل نہیں جانتے انہوں نے ان کی دروغ بیانی کے پیش نظر غصے کی حالت میں ان کو گھیر لیا اور ملکوں اور لاتوں سے ان کی وہ درگت بنائی کہ الاماں والحفیظ۔ الغرض مولوی صاحب کو اپنی کذب آفرینی اور تعلیٰ اور شیخی کا پورا پورا بدلہ ان کے اپنے لوگوں سے مل گیا۔

الغرض اللہ تعالیٰ نے اس موقع پر سلسلہ حقہ کو بہت بڑی فتح دی اس مناظرہ کی مختصر روئد اکرم حکیم خلیل احمد صاحب مونگیری نے تحریر کر کے شائع کرا دی تھی۔ فالحمد للہ علیٰ ذالک

### رویت حضرت باری تعالیٰ عز اسمہ

#### تمثلات مختلفہ

یہ اللہ تعالیٰ کا خاص فضل و احسان ہے کہ سیدنا حضرت اقدس مسیح موعود علیہ السلام کے

فیوض و برکات خاصہ سے اس عبد حقیر کو آٹھ نو دفعہ اللہ تعالیٰ کی رویت مختلف تمثلات میں ہوئی۔  
رویت باری کا ایک واقعہ حیات قدسی حصہ اول کے ص ۳۱ ☆ پر درج ہو چکا ہے بعض دوسرے  
واقعات اختصار کے ساتھ یہاں درج کئے جاتے ہیں۔

## لاہور میں اللہ تعالیٰ کی رویت کا ایک واقعہ

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد سعادت میں جب  
خاکسار کو حضور کی طرف سے لاہور میں درس و تدریس، تعلیم اور تبلیغ کی غرض سے مقرر کیا گیا۔ تو ان  
دنوں خواجہ کمال دین صاحب، ڈاکٹر سید محمد حسین شاہ صاحب اور ڈاکٹر مرزا یعقوب بیگ صاحب جو  
تینوں صدر انجمن احمدیہ کے ممبر تھے، مجھ سے قرآن کریم، کتب احادیث اور بعض اور دینی کتب پڑھا  
کرتے تھے۔ خواجہ صاحب کتاب زاد المعاد فی صدی خیر العباد مصنفہ حضرت امام ابن قیم اور نحو کا  
رسالہ ضریری بھی مجھ سے پڑھتے تھے۔ علاوہ ازیں جماعت کی طرف سے تبلیغی جلسوں کا انتظام بھی  
باقاعدہ ہوتا تھا اور بعض اوقات علمی مسائل پر لیکچروں کا سلسلہ بھی جاری رہتا۔ چنانچہ ایک دفعہ  
مسئلہ شفاعت کی حقیقت پر لیکچروں کا انتظام کیا گیا۔ اس موقع پر خواجہ کمال الدین صاحب، ڈاکٹر مرزا  
یعقوب بیگ صاحب اور ڈاکٹر سید محمد حسین شاہ صاحب نے تقریریں کیں۔ ان تینوں اصحاب نے جو  
لیکچر دیئے ان کو احمدیوں کے علاوہ غیر احمدی اور غیر مسلم لوگوں نے بھی سنا۔ ان تینوں لیکچروں کا  
ماحصل یہ تھا کہ آنحضرت صلی اللہ علیہ وسلم کی شفاعت کا یہ مطلب نہیں کہ وہ قیامت کے دن گناہگار  
لوگوں کو جو دوزخ کی سزا کے مستحق ہوں گے۔ اپنی شفاعت کے ذریعہ بخشش دلوں کو ان کو بہشت میں  
داخل کرا دیں گے۔ بلکہ شفاعت کا اصل مطلب یہ ہے کہ اس دنیا میں حضور صلی اللہ علیہ وسلم نے لوگوں  
کے سامنے قرآن اور تعلیم اسلام کو پیش فرمایا۔ پس جن لوگوں نے حضور کی آواز پر لبیک کہتے ہوئے  
قرآن کے احکام اور دین اسلام کو قبول کر لیا اور کفر و شرک کو چھوڑ کر مومن اور مسلم ہو گئے۔ وہ جنت  
کے مستحق ہو گئے۔ یہی شفاعت ہے جو آنحضرت صلی اللہ علیہ وسلم کی طرف سے لوگوں کے لئے عمل میں  
آئی اور ان کو جہنم سے نجات دلانے کا باعث بنی۔

جب یہ تینوں لیکچر کیے بعد دیگرے لوگوں کے مسلمہ عقاید کے خلاف ہوئے تو نہ صرف احمدیوں



نے بلکہ غیر احمدیوں نے بھی ان تقریروں کو برا منایا اور نفرت کا اظہار کیا اور چونکہ یہ تینوں اصحاب صدر انجمن احمدیہ قادیان کے ممبر بھی تھے اور جماعت احمدیہ میں بالعموم اور جماعت لاہور میں بالخصوص خاص وجاہت اور اثر رکھتے تھے اس لئے ان کی طرف سے ایسے عقائد کے اظہار پر جماعت کی عام طور پر بدنامی ہوئی اور غیر احمدیوں نے یہ کہنا شروع کر دیا کہ احمدی حضرات مسئلہ شفاعت کے قائل نہیں۔ اس پر بعض دوستوں نے مجھے تحریک کی کہ میں بھی اسی مسئلہ پر اسلامی نقطہ نگاہ سے روشنی ڈالوں تاکہ وہ غلط اثر جو جماعت کے متعلق قائم ہو رہا ہے اس کا ازالہ ہو اور مسئلہ شفاعت کی اصل حقیقت واضح ہو سکے۔

چنانچہ اس کے بعد آئندہ اتوار کو جبکہ تعطیل تھی میری تقریر مسئلہ شفاعت کے موضوع پر رکھی گئی میں نے اپنا مضمون قلمبند کر لیا اور اس کو قرآن کریم، کتب احادیث اور کتب حضرت مسیح موعود علیہ السلام کی روشنی میں تیار کیا مضمون مکمل کر کے جب میں رات کو سویا تو رویا میں دیکھا کہ اللہ تعالیٰ کی طرف سے مجھے اس مضمون کے متعلق بشارت دی گئی ہے اور مجھے الہاماً بتایا گیا کہ تیرا یہ مضمون ”بشیر“ اور ”محمود“ ہوگا۔ چنانچہ خدا تعالیٰ کے فضل سے میرا لیکچر اس رویا اور الہام کے مطابق بشارت دینے والا بھی ہوا اور احمدیوں اور غیر احمدیوں نے اس کی تعریف کر کے اس کا محمود ہونا بھی ظاہر کر دیا۔

اس موقع پر اللہ تعالیٰ نے عملاً بھی مجھ پر مسئلہ شفاعت کا حقیقی راز منکشف فرمایا اور وہ اس طرح کہ مجھے ایک نظارہ دکھایا گیا کہ گویا قیامت قائم ہے اور اللہ تعالیٰ عدالت کی کرسی پر انسانی تہمتیں میں تشریف فرما ہیں اللہ تعالیٰ کی کرسی کے دائیں طرف ایک تخت بچھا ہوا ہے۔ اللہ تعالیٰ کا منہ جانب جنوب معلوم ہوتا ہے اور اللہ تعالیٰ کی کرسی کے سامنے دور تک ایک گذرگاہ ہے۔ جس میں کوئی انسان اگر اللہ تعالیٰ کے حضور حاضر ہونے کے لئے آتا ہے تو اس رستہ کی چوڑائی کے کم ہونے کے باعث ایک وقت میں صرف ایک آدمی ہی گذر سکتا ہے دو آدمی ایک وقت میں پہلو بہ پہلو اس گذرگاہ میں سے نہیں گذر سکتے۔ میں نے دیکھا کہ تخت کے ایک طرف میں کھڑا ہوں اور دوسری طرف خلیفۃ المسیح اولؒ کھڑے ہیں اس اثناء میں ہم دیکھتے ہیں کہ اللہ تعالیٰ کے حضور ایک ایک شخص

حاضر ہوتا ہے اور سامنے آکر بالکل قریب کھڑا ہو جاتا ہے۔ تب اللہ تعالیٰ نہایت ہی رافت اور رحمت سے اور نرمی سے بھری ہوئی آواز سے فرماتا ہے۔ ”بتا ہم تیری نجات کس طرح کریں؟ اس پر وہ بندہ نہایت خوفزدہ ہو کر عاجزی اور انکساری سے بھری ہوئی آواز میں عرض کرتا ہے کہ ”حضور کی شفاعت کے بغیر میرے پاس نجات کا کوئی ذریعہ نہیں۔“

میں اس وقت شفاعت کا یہ مطلب سمجھتا ہوں کہ چونکہ لوگ مجھے جانتے ہیں کہ میں خدا اور اس کے رسول پر ایمان لانے والا ہوں۔ پس میری یہ نسبت اور میرے متعلق یہ شہرت ہی میری نجات کا ذریعہ بنائی جائے۔ اللہ تعالیٰ اس بندہ کی عرضداشت کو سن کر نہایت ہی رحم و کرم اور رافت سے بھری ہوئی آواز میں فرماتے ہیں بہت اچھا ہم تیری نجات شفاعت کے ذریعہ ہی کر دیتے ہیں۔“

کو اس نظارہ میں مجھے ایک شخص کا واقعہ بھی دکھایا گیا۔ لیکن ایسا معلوم ہوتا ہے کہ اللہ تعالیٰ کی طرف سے جن افراد کے متعلق شفاعت کا قبول کرنے کا اذن دیا جاتا ہے وہ افراد ایک ایک کر کے حضرت رب العالمین کے حضور پیش ہوتے ہیں اور حسب الفاظ آیت کُلُّهُمْ اَتِيهِ يَوْمَ الْقِيَمَةِ فَرْدًا ۹ فراداً حاضر ہوتے ہیں۔

اس نظارہ کے ساتھ ہی سیدنا حضرت خلیفۃ المسیح اول اللہ تعالیٰ کے دربار ہی میں میرے قریب ہو کر میرے مضمون کی طرف اشارہ کر کے فرماتے ہیں کہ اس مضمون میں صحیح بخاری کی مندرجہ حدیثیں بہت ہی صحیح ہیں یا یہ کہ صحیح بخاری سب کتب حدیث سے زیادہ صحیح ہے۔ حضور کے فرمودہ الفاظ اب میرے حافظہ میں پورے طور پر محفوظ نہیں کہ آیا حضور نے پہلا فقرہ فرمایا یا دوسرا۔ بہر حال اس وقت سے صحیح بخاری کی قدر و منزلت میرے دل میں بہت بڑھ گئی۔ میرا یہ قیمتی مضمون افسوس ہے کہ فسادات ۱۹۴۷ء میں دوسرے نواور کے ساتھ ضائع ہو گیا۔

## (۲) شیخ محمود احمد صاحب عرفانی کے متعلق روایا

ایک دفعہ میں نے خواب میں دیکھا کہ قادیان مقدس میں مسجد مبارک کے چوک کے اندر لوگوں کا ایک اجتماع ہے جس کے وسط میں اللہ تعالیٰ، حضرت سیدنا محمد مصطفیٰ صلی اللہ علیہ وسلم، حضرت

سیدنا مسیح موعود علیہ السلام اور حضرت سیدنا محمود ایدہ اللہ تعالیٰ ہیں اور ان چاروں کے قریب عزیز مکرّم شیخ محمود احمد صاحب عرفانی فصیح و بلیغ عربی میں تقریر کر رہے ہیں۔

میں نے یہ رویا عزیز موصوف کے مصر جانے سے بہت عرصہ قبل دیکھی تھی اور اس وقت یہ قطعاً خیال نہ تھا کہ ان کے لئے مصر جانے کا موقع پیدا ہوگا۔ لیکن بعد میں وہ مصر گئے اور وہاں تبلیغ کا سلسلہ ایک عرصہ تک جاری رکھا اور جب مصر سے واپس مرکز میں آئے تو آپ نے مسجد اقصیٰ میں فصیح و بلیغ عربی میں تقریر فرمائی جس سے سامعین بہت متاثر ہوئے۔

میں نے اپنی رویا کی اطلاع جناب شیخ ابو تراب یعقوب علی صاحب عرفانی کو دے دی تھی اور عزیز مکرّم شیخ محمود احمد صاحب کو بھی۔ چنانچہ رویا کے عین مطابق عزیز موصوف کو سیدنا حضرت المصلح الموعود کی نیابت میں آپ کے ارشاد سے تبلیغ کی غرض سے مصر جانے اور وہاں پر عربی زبان کی تحصیل کرنے کا موقع ملا اور یہ ایسا کام تھا جو اللہ تعالیٰ اور سیدنا حضرت محمد مصطفیٰ صلی اللہ علیہ وسلم اور سیدنا حضرت مسیح موعود علیہ الصلوٰۃ والسلام کی خوشنودی کا باعث تھا۔ فالحمد لله علیٰ ذالک

### (۳) میری شدید علالت اور رویت الہی

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد سعادت میں خاکسار ایک وفد میں شامل ہو کر برہمن بڑیہ اور بنگال کے دوسرے علاقوں میں بغرض تبلیغ گیا۔ اس وفد میں حضرت مولوی سید محمد سرور شاہ صاحب، حضرت حافظ روشن علی صاحب، حضرت میر قاسم علی صاحب اور جناب مولوی مبارک علی صاحب سیالکوٹی مرحوم بھی شامل تھے۔ شب و روز کی محنت اور غذا اور آب و ہوا کی ناموافقت کی وجہ سے میں شدید طور پر بیمار ہو گیا اور فالج کی علامات کا آغاز ہونے لگا اور مجھے ایسا محسوس ہوتا تھا کہ گویا سر سے لے کر پاؤں تک میرے بدن کے دو حصے ہیں۔ میں نے جب اس حالت کا ذکر سیدنا حضرت خلیفۃ المسیح اول سے کیا تو حضور نے انگشت بدنداں ہو کر افسوس کا اظہار فرمایا اور میرے لئے پتھر اسٹیلڈ، ہیر اینک اور اسٹین سیرپ استعمال کرنے کا انتظام فرمایا۔ اس کے بعد میں اپنے سرال کے گاؤں پیرکوٹ ضلع کوجرانوالہ میں چلا گیا۔ وہاں اپنے برادر نسبتی حکیم محمد حیات صاحب مرحوم کے زیر علاج عرصہ تک رہا۔ لیکن اچھا نہ ہو سکا۔

اس دوران میں جب ایک دفعہ میری حالت شدت مرض کی وجہ سے مازک ہو گئی اور

جملہ متعلقین نے مایوسی کے آثار دیکھے تو میری اہلیہ نے جو اس وقت صرف ایک لڑکے اور لڑکی کی والدہ اور بالکل جوان تھیں۔ پریشانی اور گھبراہٹ کے عالم میں رقت قلب سے میری صحتیابی کے لئے دعا کی۔ ان میں یہ خوبی ہے کہ وہ خدا تعالیٰ کے حضور کثرت سے دعا کرنے والی ہیں اور خدا تعالیٰ سے رویاے صادقہ اور الہامی بشارات سے بھی بعض خاص مواقع پر نوازی جاتی ہیں۔ چنانچہ اس موقع پر بھی جب انہوں نے نہایت تضرع اور خشوع سے دعا کی تو اللہ تعالیٰ کی طرف سے ان کو بشارت دی گئی کہ مولوی صاحب ایک چراغ (دیا) ہیں اگر یہ چراغ بجھ جائیں تو خدا تعالیٰ تمہیں کافی ہوگا۔ اس پر میری اہلیہ نے خدا تعالیٰ کے حضور عرض کیا کہ حضور! ہمارے حال پر رحم فرمائیں اور اس چراغ کو بھی جلتا رہنے دیں اور آپ خود بھی ہمارے لئے کافی ہوں۔ چنانچہ خدا تعالیٰ کی طرف سے اس کے جواب میں ان کو بشارت دی گئی کہ مولوی صاحب نہیں مریں گے جب تک ان کے ہاں دس بچے پیدا نہ ہو جائیں۔ اس الہی بشارت کے مطابق ہمارے ہاں دس بچے ہی پیدا ہوئے اور اس کے بعد اور کوئی اولاد نہ ہوئی۔

### ایک اور بشارت کا ذکر

انہی ایام میں اپنی مازک حالت کے پیش نظر جب میں نے اپنی بیوی اور بچوں کی بیکسی اور بے بسی پر نظر کر کے خاص طور پر دعا کی تو مجھے الہامی کلام میں بشارت دی گئی کہ اپنی بیوی اور بچوں کے متعلق یہ وصیت کر دی جائے کہ اگر میں وفات پا جاؤں اور انہیں کسی قسم کی ضرورت حقہ پیش آئے تو اس کو پورا کرنے کے لئے اللہ تعالیٰ کے حضور ان ماموں کے ساتھ دعا کر لیا کریں

یا رزاق، یا رحمن، یا وھاب

اللہ تعالیٰ اپنے خاص فضل سے ان کی اس ضرورت کو پورا فرما دے گا۔ چنانچہ میں نے اپنے اہل و عیال کے لئے اس بارہ میں وصیت کر دی اور ان الہامی ماموں کے ساتھ دعا کرنے کے متعلق میرے دل میں بطور القاء یہ تفہیم ہوئی کہ وہ بیوہ اور یتیم بچے جن کے سر پر مربیوں کا سایہ نہ رہے۔ ان کا ان مبارک ماموں کے ذریعہ اللہ تعالیٰ کے حضور تنگی رزق کے دور کرنے کے لئے دعا کرنا اللہ تعالیٰ کو خاص طور پر ان کے لئے متکفل بنا دیا ہے۔ ان تینوں اسماء پر غور کرنے سے بھی یہ معلوم ہوتا ہے کہ

یہ بشارت حقہ صادقہ اس مقصد کے لئے غیبی کفالت کا راز اپنے اندر رکھتی ہے۔

### اسماء کی تشریح

پہلا نام جو رزاق ہے وہ بصیغہ مبالغہ ہے۔ جو بیوہ اور یتیموں کی بے سروسامانی اور محرومی اسباب کے اعتبار سے عین مناسب ہے اور بے سروسامانی کی حالت میں غیب سے نئے سامان اور اسباب کی تخلیق کا مشرودہ پیش کرنے والا ہے۔ اسی طرح اسم رحمان اور اسم وہاب بھی رحمانیت اور موہبت کے فیض کو ظاہر کرتے ہیں، کو ان میں یہ فرق ہے کہ رحمانی فیض بغیر دعا اور درخواست کے وقوع میں آتا ہے لیکن فیض موہبت کے لئے دعا اور درخواست بھی ضروری ہے۔ جیسا کہ قرآن کریم میں وارد ہے کہ:-

(۱) رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ۔ 10

(۲) رَبِّ هَبْ لِي مِنْ لَدُنْكَ ذُرِّيَّةً طَيِّبَةً۔ 11

(۳) رَبِّ هَبْ لِي مُلْكًا لَا يَنْبَغِي لِأَحَدٍ مِّنْ بَعْدِي۔ 12

میں نے بارہا ان اسماء مبارکہ سے استفادہ کیا ہے ایک دفعہ ایک مجلس میں میں نے اسماء مبارکہ کی تشریح کرتے ہوئے اس بات کا ذکر کیا کہ اللہ تعالیٰ نے اپنی کتاب میں جن اسماء حسنے کو پیش کیا ہے۔ ان کی غرض ایک تو معرفت الہی عطا کرنا ہے اور دوسرے اللہ تعالیٰ سے ان اسماء کے توسط سے دعا کرنا ہے۔ اس مجلس میں مولوی محمد سلیم صاحب فاضل مبلغ سلسلہ بھی بیٹھے تھے۔ انہوں نے بھی توجہ سے میری تقریر کو سنا۔ اس کے کافی عرصہ بعد جب ان سے ملاقات ہوئی تو انہوں نے بتایا کہ ایک دفعہ میں سخت مالی مشکلات میں مبتلا ہوا اور کہیں سے کوئی امداد کی صورت نظر نہ آئی، طبیعت سخت بے چین اور پریشان ہوئی۔ میرے ذہن میں اس کس مہر سی کی حالت میں یا رزاق یا رحمان یا وہاب کے اسماء سے جو آپ نے بتائے تھے استفادہ کرنے کا خیال آیا اور میں نے آپ کے ارشاد کے مطابق ابجد کے حساب سے جتنے اعداد ان اسماء کے بنتے ہیں ان کے ساتھ اپنے نام کے اعداد شامل کر کے اتنی بارتخلیہ اور جنگل میں مضطربانہ حالت میں دعا کرنی شروع کر دی۔ ابھی میں نے آدھ گھنٹہ کے قریب ہی ان اسماء کو پڑھا ہوگا کہ ایک آدمی میری تلاش میں اس الگ تھلگ جگہ پر آ نکلا اور آتے ہی کئی صد روپیہ کی رقم میرے آگے رکھ دی اور قبول کرنے کی درخواست کی۔

## زیارت حضرت باری تعالیٰ

بیماری کے ان ہی ایام میں جب شدت مرض سے میری حالت بہت نازک ہو گئی اور میرے معالج بر اور حکیم محمد حیات صاحب بہت گھبرا گئے اس وقت مجھے علاوہ بخار کے اعصابی دردوں کا عارضہ اس قدر شدت اختیار کر گیا کہ زبان سے بات کرنا مشکل ہو گیا اور استرخاء سے ہر وقت زبان کے مختلف حصوں میں اضطرابی کیفیت نمایاں تھی۔ حکیم صاحب نے میری حالت کو دیکھتے ہوئے اندازہ لگایا کہ میں چوبیس گھنٹہ سے زیادہ زندہ نہ رہ سکوں گا۔ یہ رائے قائم کرنے کے بعد بر اور حکیم صاحب ایک فوری ضروری کام کے لئے کوچرانوالہ چلے گئے اور مجھے خدا تعالیٰ کے سپرد کرتے ہوئے اس بات کا اظہار کرنے لگے کہ اب انسانی کوششیں بے کار ہیں۔

رات میری اسی حالت میں گزری۔ جب دوسرا دن آیا تو نماز ظہر و عصر کے درمیان مجھ پر کشفی حالت طاری ہو گئی۔ میں نے دیکھا کہ میں ظہر کی نماز ادا کر رہا ہوں اور اللہ تعالیٰ ہاں خیر الرحمن اور خیر المحسنین اللہ میرے سامنے معلوم ہوتے ہیں۔ اسی حالت میں میں نے معاً ایک دوسرا نظارہ دیکھا کہ جزائر اندیمان (جہاں پر انگریزی حکومت عمرقیدیوں کو بھجوا کرتی تھی) میں قیامت قائم ہوئی ہے اور میں بھی میدان قیامت میں کھڑا ہوں اور میرے ارد گرد چند قدموں کے فاصلہ پر لوہے کے تین سنگل مجھے گھیرے ہوئے ہیں۔ اتنے میں میں نے دیکھا کہ اللہ تعالیٰ وہاں تشریف لے آئے ہیں۔ میں نے اللہ تعالیٰ کے قریب آنے پر اس ذات یگانہ کو جناب ماسٹر عبدالرحمن صاحب سابق مہر سنگھ (مرحوم و مغفور) کی شکل پر متمثل پایا۔ اس وقت مجھے ایسا معلوم ہوتا ہے کہ اللہ تعالیٰ میری تکلیف اور شدت مرض کے پیش نظر جذبہ رحمت و رافت سے میری طرف متوجہ ہیں۔

میں نے اپنے محسن اور رؤف و رحیم و مولیٰ کے حضور نہایت عاجزی اور مسکینی کے لہجہ میں عرض کیا کہ حضور میرے ارد گرد یہ تین سنگل مجھے گھیرے ہوئے ہیں اور باہر نہیں نکلنے دیتے۔ حضرت رب العالمین میری اس عرضداشت سے اور بھی زیادہ رحمت اور رافت سے میری طرف متوجہ ہوئے اور نہایت ہی لطف و کرم سے فرمایا۔ ”ہم ابھی ان سنگلوں کو پکڑ کر دور پھینک دیتے ہیں“۔ چنانچہ چشم زدن میں میرے رؤف و رحیم خدا نے ان سنگلوں کو دور پھینک دیا اور فرمایا دیکھو ہم نے ان

سنگلوں کو دور پھینک دیا ہے۔“ پھر اللہ تعالیٰ نے دو شیشیاں لے کر ایک شیشی میرے پیٹ پر ناف کی ایک جانب لگا دی جس کا ایک حصہ میرے پیٹ کے اندر معلوم ہوتا ہے اور دوسری شیشی میرے گلے کی ہنسی کے پاس لگا دی۔ مجھے اس وقت یہ احساس ہوتا ہے کہ اگر ہنسی والی شیشی منہ میں لگا دی جاتی تو زیادہ مناسب ہوتا۔

### ایک اور نظارہ

اس کے معابد نظارہ بدلا اور میں نے اپنے تئیں قادیان مقدس کی مسجد اقصیٰ میں دیکھا اور میں نے دیکھا کہ حضرت سیدنا محمود ایدہ اللہ الودود کھڑے ہو کر مسجد میں قرآن کریم کا درس دے رہے ہیں۔ میں نے کشف میں ہی حضرت کے حضور جزائر ایمان کا تمام واقعہ جو میں نے دیکھا تھا عرض کیا۔ جب میں نے شیشیاں لگانے کا واقعہ بیان کیا اور یہ کہا کہ اگر ہنسی کے قریب والی شیشی منہ میں لگا دی جاتی تو زیادہ اچھا ہوتا تو سیدنا محمود ایدہ اللہ نے اس شیشی کو جو ہنسی کے قریب لگی ہوئی تھی وہاں سے نکال کر میرے منہ میں لگایا اس کے بعد میری کشفی حالت جاتی رہی اور میں نے دیکھا کہ میں چارپائی پر نماز میں مصروف ہوں۔

### قادیان میں علاج

اس کے چند دن بعد پیر کوٹ میں سیدنا حضرت خلیفۃ المسیح اول رضی اللہ تعالیٰ عنہ وارضاه کا خط مجھے ملا۔ جس میں حضور نے تحریر فرمایا تھا کہ ہم آپ کے دوست ہیں۔ آپ ہمارے پاس آ کر علاج کرائیں ہم آپ کا علاج بہت ہمدردی اور توجہ سے کریں گے۔ اسی طرح حضور نے عزیزم مکرم مولوی فضل دین صاحب آف مانگٹ اونچے حال مبلغ حیدر آباد کو بھی ارشاد فرمایا کہ آپ اپنے استاد صاحب کو لکھیں کہ وہ قادیان آ کر ہم سے علاج کرائیں۔ چنانچہ خاکسار پیر کوٹ سے قادیان آ گیا۔ جب سیدنا حضرت خلیفۃ المسیح اول رضی اللہ تعالیٰ عنہ نے مجھے دیکھا تو بہت ہی خوش ہوئے اور گھر جا کر حضرت اماں جی صاحبہ (والدہ ماجدہ صاحبزادہ عبدالحی صاحب مرحوم) کو فرمایا کہ میں نے ان کو علاج کے لئے خود بلایا ہے۔ ان کے لئے میری طبی ہدایت کے ماتحت کھانا گھر میں تیار کیا جائے۔ چنانچہ حضور کی ہدایت کے ماتحت دس بارہ دن میرا پرہیزی کھانا حضرت کے گھر میں تیار ہوتا رہا۔ بعد میں حضرت اماں جی کی طبیعت ماساز ہونے کی وجہ سے حضور نے سیدنا حضرت محمود

ایده اللہ تعالیٰ کو بلایا جو اس وقت لنگر خانہ کے افسر تھے اور ضیافت اور مہمان نوازی کے کام کے منتظم تھے۔ آپ نے میری طرف اشارہ کر کے حضرت سیدنا محمود کو فرمایا کہ ”ان سے مجھے محبت ہے یہ بیمار ہیں۔ میں نے علاج کے لئے انہیں اپنے پاس بلوایا ہے ان کے پرہیزی کھانے کا انتظام میں نے گھر پر کیا تھا لیکن والدہ عبدالحی کی طبیعت کی ماسازی کی وجہ سے اب گھر میں انتظام مشکل ہے۔ اس لئے آپ لنگر میں ان کے لئے پرہیزی کھانے کا انتظام کر دیں۔ چنانچہ ایک عرصہ تک میں سیدنا حضرت خلیفۃ المسیح اول رضی اللہ تعالیٰ عنہ کے زیر علاج رہا۔ میری قیام گاہ ان دنوں سیدنا حضرت مسیح موعود علیہ الصلوٰۃ والسلام کے پرانے مہمان خانہ کا وہ کمرہ تھا جو مغربی کوچہ کے بالکل متصل ہے اور جہاں ایک لمبا عرصہ تک حضرت اقدس علیہ السلام کے زمانہ میں عبدالحی صاحب عرب، سید عبد اللہ صاحب عرب اور ابو سعید صاحب عرب اکٹھے رہا کرتے تھے۔ اور اس وجہ سے وہ عربوں والے کمرہ کے نام سے شہرت پا گیا تھا۔

### سیدنا حضرت خلیفۃ المسیح اولؑ کی وفات

میں سیدنا حضرت خلیفۃ المسیح اولؑ کے زیر علاج ہی تھا کہ حضور اپنی آخری بیماری میں مبتلا ہوئے اور وہ مجسم شفقت اور دنیا کا بہت بڑا محسن و مہربان اور حکیم الامتہ وفات پا گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔ حضور کی وفات حضرت نواب محمد علی خاں صاحب کی کوٹھی میں ہوئی۔ مجھے اس وقت شدید اعصابی دورہ تھا اور ایک دنبل کی وجہ سے جو زانو پر ٹکلا ہوا تھا چلنے پھرنے سے معذور تھا۔ اس لئے اس موقع پر بوجہ مجبوری کوٹھی دار السلام نہ پہنچ سکا اور اکیلا ہی مہمان خانہ میں رہ گیا۔

اس تنہائی کی حالت میں جب میں غمزدہ اور اشکبار تھا تو اچانک میرے کمرہ کی دائیں طرف سے زور سے آواز آئی کہ ”مولوی محمد علی بھی مر گئے“ یہ الفاظ جو خدا تعالیٰ کی طرف سے تھے مولوی محمد علی صاحب کی اس بغاوت اور غدارانہ کارروائی کے متعلق تھے جو انہوں نے سیدنا حضرت خلیفہ اول رضی اللہ عنہ کی وصیت کی مخالفت اور خلافت ثانیہ سے انکار کی صورت میں کی اور یہ ان کی روحانی موت کے اظہار کے لئے تھے جو سیدنا حضرت خلیفہ اولؑ کے وصال کے ساتھ مقدر تھی۔

### سیدنا حضرت خلیفۃ المسیح الثانیؑ کی طرف سے تسلی

حضرت خلیفۃ المسیح اولؑ کی وفات کے بعد جب حضرت سیدنا محمود تخت خلافت پر مسند نشین ہوئے



تو آپ نے اپنی دعوات خاصہ کے وعدہ کے ساتھ مجھے بہت تسلی دی کہ اللہ تعالیٰ سے بہت امید ہے کہ آپ صحتیاب ہو جائیں گے ان ہی ایام میں میں نے خواب میں دیکھا کہ میرے سامنے ایک سمندر حائل ہے جس کو میں عبور کرنا چاہتا ہوں۔ لیکن کوئی صورت اور رستہ میرے گزرنے کا نہیں ملتا۔ میں اسی تردد میں ہوں کہ اچانک میرے سامنے سیدنا حضرت نبی کریم صلی اللہ علیہ وسلم ظاہر ہوئے جس جگہ حضور مجھے نظر آتے ہیں وہ سمندر کا دوسرا کنارہ معلوم ہوتا ہے اور میں پہلے والے کنارے پر ہوں۔ اس وقت میرا اور آنحضرت صلی اللہ علیہ وسلم کا فاصلہ بہت تھوڑا معلوم ہوتا ہے لیکن مجھے اس کو عبور کرنے کی ہمت نہیں پڑتی۔ اس حالت میں کیا دیکھتا ہوں کہ آنحضرت صلعم نے اپنے وجود کو آگے بڑھا کر میرے قریب کیا اور مجھے اوپر سے دونوں بازوؤں سے پکڑ کر سمندر سے پار کر دیا۔ یہ بشارت مجھے سیدنا حضرت خلیفۃ المسیح الثانی ایدہ اللہ تعالیٰ کی دعوات خاصہ اور تسلی دلانے کے بعد مجھے نصیب ہوئی اور اس کے بعد میری حالت جلد جلد رو بصحت ہوتی گئی۔

### خاموشی کا روزہ

اس سے پہلے اسی بیماری کے دوران میں ایک دن سیدنا حضرت محمود ایدہ اللہ تعالیٰ نے ایک شخص کے ہاتھ اس عاجز کو کبوتر کا پکا ہوا گوشت بھجوا دیا۔ جس کے کھانے سے مجھے خاص طور پر فائدہ ہوا دوسرے دن حضور نے عند الملاقات مجھے فرمایا کہ میں نے کچھ کبوتر شکار کے ذریعہ پکڑے تھے۔ جب میں کھانا کھانے بیٹھا ابھی ایک لقمہ ہی اٹھایا تھا کہ آپ یاد آ گئے اور اس خیال سے کہ کبوتر کا گوشت آپ کے لئے مفید رہے گا۔ میں نے وہ کھانا آپ کو بھجوا دیا۔ حضور کی اس شفقت اور غریب نوازی سے میرا قلب بہت متاثر ہوا۔ اللہ تعالیٰ میرے پیارے محسنوں کو ایسی مہربانیوں کا بہترین اجر عطا فرمائے۔

اسی طرح ایک دن آپ نے ازراہ نوازش مجھے یہ مشورہ دیا کہ میں کچھ دن بالکل خاموشی اختیار کروں شاید اس سے بیماری میں افادہ ہو۔ اسی رات میں نے خواب میں دیکھا کہ ایک فرشتہ مجھے کہتا ہے کہ آپ تیس روز تک چپ یعنی سکوت کے روزے رکھیں تو بہت مفید ہوگا۔ میں نے اس رویا کا ذکر بھی حضور کی خدمت میں کیا۔ حضور نے فرمایا کہ اگر آپ چپ کا روزہ رکھ سکتے ہیں تو اس میں کیا حرج ہے۔ چنانچہ میں نے اپنی قیام گاہ پر سکوت کے روزے شروع کر دیئے اور حضرت مفتی محمد صادق صاحب نے دروازہ پر ایک اعلان بھی لگا دیا کہ مولوی صاحب سے کوئی شخص گفتگو نہ کرے انہوں نے

سکوت کا روزہ رکھا ہوا ہے۔ ان ایام میں صرف بعض بیمار و دوست کھانے اور دوا اور مالش کرنے کے لئے خاموشی سے آتے اور کوئی بات قابل اظہار ہوتی تو میں بذریعہ تحریر اس کا اظہار کر دیتا۔ عزیزم مولوی ظفر الاسلام صاحب ان دنوں مجھے باقاعدہ مالش کرتے تھے خدا تعالیٰ ان سب کو جزائے خیر دے۔

### شہد کا تحفہ

اسی بیماری کے ایام میں حکیم غلام محمد صاحب امرتسری جو حکیم قطب دین صاحبؒ کی طرح حضرت حکیم الامتہؒ کے پاس بطور کمپونڈ رخصتات بجالاتے تھے۔ مجھے دوائی پلانے کے لئے باقاعدہ آتے۔ ایک دن آپ تشریف لائے تو ایک بہت بڑی بوتل جو طوطے کی طرح سبز رنگ کی شہد سے بھری ہوئی تھی میرے لئے لائے اور کہا کہ نجیب آباد سے ایک دوست تین بوتلیں سبز رنگ کے شہد کی سیدنا حضرت خلیفۃ المسیح کے حضور تحفہ لایا تھا اور اس نے بتایا تھا کہ یہ شہد نیم کے درختوں پر سے اتاری گئی ہے۔ حضرت نے فرمایا کہ یہ شہد مولوی راجیکی صاحب کے لئے مفید ہے اور آپ کے لئے بھجوا دی۔ میں نے یہ شہد استعمال کیا اس کا ذائقہ کسی قدر تلخی لئے ہوئے تھا۔ اس کے استعمال سے بھی مجھے کسی قدر فائدہ ہوا۔

جب میں نے تیس روزے سکوت کے ختم کر لئے تو میں نے اعلان کیا کہ میں فلاں وقت مسجد اقصیٰ میں اپنے صوم سکوت کو سورۃ فاتحہ کی تلاوت سے افطار کروں گا۔ چنانچہ میں نے وقت مقررہ پر مسجد اقصیٰ میں سورۃ فاتحہ کی تفسیر پر تقریر کی۔ اسی رات مجھے ایک فرشتہ ملا اور اس نے بتایا کہ میرا نام محمود ہے اور میں آپ کو دوائی بتانے آیا ہوں اور وہ یہ کہ آپ کمونی کا استعمال کیا کریں۔ میں نے دوسرے دن حضرت خلیفۃ المسیح اول رضی اللہ عنہ کے حضور اپنی روایا کا ذکر کیا۔ حضور نے تبسم فرمایا اور ارشاد فرمایا کہ اب تک جو علاج ہم نے کیا ہے معلوم ہوتا ہے کہ وہ صحیح عمل معائنہ نہ تھا۔ آپ کی اس روایا سے ہمیں معلوم ہوا ہے کہ فرشتہ کا کمونی بتانا اس بات کی طرف اشارہ ہے کہ کمونی جس مرض کا علاج ہے اس مرض کے متعلق توجہ کی جائے ایسا علاج انشاء اللہ مفید اور قابل تعریف ہوگا (محمود) ہوگا۔

چنانچہ حضرت نے قراہ دین قادری منگوا کر کمونی کے نسخے دیکھے اور ان میں سے ایک نسخہ تجویز

کیا اس سے بھی میری بیماری کو کافی آرام ہوا۔

### سیدنا حضرت مسیح موعود علیہ السلام کی زیارت

اسی بیماری کے ایام میں میں نے خواب میں دیکھا کہ سیدنا حضرت مسیح موعود علیہ الصلوٰۃ والسلام میری عیادت کے لئے تشریف لائے ہیں۔ میں نے دیکھا کہ میں حضور کے مہمان خانہ میں ایک چارپائی پر بیٹھا ہوں اور حضور میرے پاس آکر بیٹھ گئے ہیں اور فرماتے ہیں کہ آپ کی طبیعت اب کیسی ہے۔ میں نے عرض کیا کہ حضور کی دعا کا محتاج ہوں۔ آپ نے فرمایا ہم آپ کے لئے دعا کریں گے۔ دوسرے دن بعد نماز فجر اسی طرح چارپائی پر بیٹھا تھا کہ حضرت سیدنا محمود ایدہ اللہ تعالیٰ تشریف لائے اور حضرت اقدس علیہ السلام کی طرح میرے پاس چارپائی پر بیٹھ گئے اور فرمانے لگے ”آپ کی طبیعت اب کیسی ہے“ جب میں نے عرض کیا کہ حضور کی دعا کا محتاج ہوں تو آپ نے فرمایا کہ ہم آپ کے لئے دعا کریں گے۔

وہ دن حضرت خلیفۃ المسیح اول رضی اللہ عنہ کی زندگی کے آخری ایام تھے آپ نے مجھے فرمایا کہ آپ کو کوئی رؤیا تو نہیں ہوئی۔ میں نے عرض کیا کہ ایک تو آج رات میں نے حضرت اقدس مسیح موعود علیہ السلام کو دیکھا کہ حضور عیادت کے لئے تشریف لائے ہیں اور صبح آپ اسی طرح عیادت کے لئے تشریف لائے، دوسرے چند دن پیشتر میں نے خواب دیکھا کہ ایک چاند طلوع ہوا ہے۔ چاند ویسے تو کامل اور بدر نام کی شکل میں ہے۔ لیکن زمین سے اس قدر گرد و غبار اٹھا ہے کہ وہ چاند اچھی طرح نظر نہیں آتا۔ اس وقت ہم جو مجلس انصار اللہ کے ممبر (یہ وہ انجمن ہے جو سیدنا حضرت خلیفۃ المسیح اولؑ کے زمانہ میں سیدنا حضرت محمود ایدہ اللہ نے قائم فرمائی تھی) ہیں۔ ہمیں حکم ملا ہے کہ اس گرد و غبار کے ازالہ کے لئے سورۃ الفلق اور سورۃ الناس کثرت سے پڑھیں۔ میں نے جب رؤیا سنائی تو حضور سن کر اور اچھا السلام علیکم کہہ کر تشریف لے گئے۔

بعد میں سیدنا حضرت محمود ایدہ اللہ تعالیٰ حضرت اقدس مسیح موعود کی جانشینی میں مسند خلافت پر بیٹھے اور غیر مبائعین کا فتنہ گرد و غبار کی طرح افق احمدیت پر ظاہر ہوا جس کے ازالہ کے لئے انجمن انصار اللہ کے ممبران کو بھی کوشش کرنے کا موقع ملا۔

یہ ضمنی باتیں تحریر کر دی گئی ہیں جو ضروری اور مفید ہیں اس مرض سے جو بہت خطرناک قسم کا

اعصابی مرض تھا اور فالج کے مقدمات ظاہر ہو گئے تھے۔ آخر اللہ تعالیٰ نے محض اپنے فضل سے اور اپنے مقدسوں کی دعاؤں اور توجہات کریمانہ کی برکت سے اس عاجز حقیر کو شفا دی اور آج تک اس مرض کے تباہ کن اثرات سے بچا یا۔ فالحمد لله على ذالك

## (۴) جنگ عظیم کے متعلق روئے الہی کا واقعہ

یورپ کی جنگ عظیم شروع ہونے سے پہلے مجھے رویا میں دکھایا گیا کہ اللہ تعالیٰ کی قدس ہستی ایک جگہ شمال کی جانب منہ کر کے کھڑی ہے اس وقت اللہ تعالیٰ کا قد و قامت اتنا بڑا اور اونچا معلوم ہوتا ہے کہ باوجود انسانی تمثیل میں ہونے کے قد زمین سے لے کر آسمان تک ہے۔ اس رویا میں یہ بھی معلوم ہوتا ہے کہ اللہ تعالیٰ کا ایک قدم سمندروں پر ہے اور دوسرا پاؤں خشکیوں پر اور جماعت احمدیہ کے جملہ افراد اللہ تعالیٰ کے ساتھ ایسے چمٹے ہوئے ہیں جیسے کسی درخت کے ساتھ چپوٹے لگے ہوئے ہوتے ہیں اور میں نے دیکھا کہ میں بھی قریب ہی کھڑا ہوں۔

اس وقت اللہ تعالیٰ کی طرف سے اعلان عام فرمایا گیا کہ اللہ تعالیٰ اس وقت کلام فرمانے لگتے ہیں سب لوگ اس کو توجہ سے سنیں۔ چنانچہ ہم سب احمدی افراد اللہ تعالیٰ کا کلام سننے کے لئے ہمہ تن کوشش ہو گئے اور سب کے دل میں بہت بڑی مسرت کا احساس ہے کہ ہمیں بھی کلام الہی سننے کا موقع ملے گا۔ اس کے بعد خدا تعالیٰ نے اردو میں مندرجہ ذیل کلام فرمایا:-

”اب ہم دنیا میں نئے انقلاب پیدا کرنے کے لئے نئے حوادث ظہور میں لائیں گے“

اس مقدس کلام کے بعد اللہ تعالیٰ نے اپنے اس قدم کو جو سمندروں پر تھا جنبش دی۔ تب سمندروں میں موج اور تلاطم پیدا ہو گیا۔ اس کے بعد دوسرا قدم جو خشکیوں پر تھا اللہ تعالیٰ نے اسے جنبش دی۔ تب خشکیوں پر زلزلوں کے حادثات شروع ہو گئے اس پر میری آنکھ کھل گئی۔

اس رویا کے کچھ عرصہ بعد سیدنا حضرت مسیح موعود علیہ السلام کی بیان فرمودہ پیشگوئیوں کے عین مطابق جنگ یورپ شروع ہو گئی۔ جس نے بحر و بر کو اپنی لپیٹ میں لے لیا اور وہ تباہی ڈالی جس کی پہلے نظیر نہ ملتی تھی۔

## (۵) روئے الہی اور عرش الہی

ایک دفعہ میں نے خواب میں دیکھا کہ ایک شخص مجھے کہتا ہے کہ اللہ تعالیٰ کا عرش کس طرح ہوتا

ہے؟ میں نے کہا کہ چلے! آپ کو دکھاؤں۔ اس کے بعد میں نے اور اس دوسرے شخص نے پرواز کرنا شروع کر دیا۔ یہاں تک کہ ہم آسمانوں سے گزر کر عرش الہی کی چلی سطح کے سامنے پہنچ گئے۔ جب ہم نے نیچے سے عرش کو دیکھا تو اس کا رنگ شفق کی طرح بالکل سرخ تھا۔ اس سرخی کو دیکھ کر اللہ تعالیٰ کی پر عظمت شان اور جلال ظاہر ہوتا تھا۔

اس کے بعد دل میں یہ خواہش پیدا ہوئی کہ اب عرش الہی کو اوپر سے دیکھا جائے جب ہم نے یہ ارادہ کیا تو معاً ہمیں یہ نظر آیا کہ ہم عرش کے اوپر کے ایک کنارہ پر کھڑے ہیں۔ اور ہمارے سامنے عرش کے وسط میں ایک قبہ نور کا نظر آتا ہے جس سے سورج سے بھی بڑھ کر روشن شعائیں نکل رہی ہیں اور جلال اور عظمت نمایاں ہوتی ہے۔ ہمارے دل میں اس وقت ڈالا گیا کہ یہ نورانی قبہ اللہ تعالیٰ ہے جو جلوہ نما ہو رہا ہے۔ میں نے اپنے ساتھی کو کہا کہ اللہ تعالیٰ کو اور قریب سے دیکھنا چاہیے وہ شخص تو کنارے پر ٹھہر گیا۔ لیکن میں اللہ تعالیٰ کے قریب پہنچنے کے ارادہ سے آگے بڑھا۔ جب میں نے زیادہ قریب ہو کر دیکھا تو اللہ تعالیٰ کو حضرت سیدنا محمود ایدہ اللہ بنصرہ العزیز کے تمشل میں جلوہ نما دیکھا۔ اس وقت مجھے یہ یقین ہو گیا کہ اس زمانہ میں آسمانی حکومت کا نمائندہ اور دنیا کا فرد اعظم جو خدا تعالیٰ کا مظہر ہے وہ سیدنا حضرت محمود ایدہ اللہ الودود ہیں خدا تعالیٰ اس مقدس وجود پر اپنی رحمتوں اور برکتوں کا ہر آن نزول فرماتا رہے اور اس کے مقاصد عالیہ میں اس کو فائز المرام کرے۔ آمین

## (۶) رؤیت الہی اور تاجپوشی

سیدنا حضرت خلیفۃ المسیح اول رضی اللہ تعالیٰ عنہ وارضاه کما سحبت ویرضی نے جب مجھے لاہور کی احمدی جماعت کی تربیت و اصلاح اور تبلیغ کی غرض سے وہاں مقرر کیا تو میں نے ایک رات خواب میں دیکھا کہ میری تاجپوشی کے لئے ایک بہت بڑا اجتماع ہوا ہے۔ جیسے کہ جشن کے موقع پر ہوتا ہے۔ اس مجمع میں اسٹیج پر میرے سب سے زیادہ قریب حضرت شیخ یعقوب علی صاحب عرفانی مدیر اخبار الحکم ہیں اور صرف وہی اس مجمع میں میری شناخت میں آئے ہیں اور انہوں نے میری طرف اشارہ کر کے اعلان کیا ہے کہ یہ مجمع ان کی تاجپوشی کے لئے بطور جشن منانے کے ہے۔ اس کے بعد

میرے سر پر ایک تاج رکھا گیا۔

اسی طرح کا منظر مجھے دوسری دفعہ دکھایا گیا۔ جب مجھے سیدنا حضرت خلیفۃ المسیح اول رضی اللہ عنہ وارضاه کی وفات کے بعد سیدنا حضرت خلیفۃ المسیح الثانی ایہ اللہ تعالیٰ نے دوبارہ لاہور میں خدمات دینیہ کے لئے مامور فرمایا۔ اس دوسرے جشن کے موقع پر بھی میں نے مجمع میں حضرت عرفانی صاحب کو دیکھا اور وہی میری تاجپوشی کے لئے اعلان کر رہے ہیں۔

ان دونوں خوابوں کی تعبیر میری سمجھ میں یہ آئی کہ صدر خلافت کی نیابت اور نمائندگی میں خدمات دین کا بجالانا آسمانی حکومت کے نزدیک ایک خادم دین کے لئے تاج عزت ہے اور جماعتی نظام کے ماتحت ایک حقیر سے حقیر خدمت بھی دنیا کے تاج و تخت سے کم نہیں۔ جب میرے جیسے عبد حقیر اور احقر خادم کو بھی نظام سلسلہ کے ماتحت خدمات بجالانے پر یہ فضل اور موہبت اور برکت مل سکتی ہے تو جو لوگ سیدنا حضرت مسیح الاسلام علیہ السلام کے اخص خدام اور صحابہ عظام میں سے ہوئے ہیں انہیں عزت و شرف کا کتنا اعلیٰ مقام حاصل ہے۔

### سلطان العارفین

ایسی بشارت جن کا ابھی ذکر کیا گیا ہے صرف میرے ذاتی انکشاف رؤیا سے ہی مخصوص نہیں بلکہ از روئے حدیث نبوی المؤمن یری و یری لہ <sup>13</sup> بعض صلحاء کو بھی میری نسبت ایسی ہی بشارت کا علم دیا گیا۔ چنانچہ ایک دفعہ قادیان کے مہمان خانہ میں میں حلقہ احباب میں قرآن کریم کے بعض حقائق و معارف سنار ہاتھا۔ درس کے بعد بعض احباب نے ان حقائق و معارف کے متعلق کچھ تعریفی کلمات کہے تو میں نے عرض کیا کہ ہم بھی دوسرے غیر احمدیوں کی طرح اجہل السجہ۔ لاء تھے اور ضالیت اور جہالت میں مبتلا تھے۔ لیکن سیدنا حضرت مسیح موعود علیہ الصلوٰۃ والسلام کے فیضان محبت سے یہ سب کچھ حاصل ہو گیا ورنہ یہ باتیں میری طبع زاد نہیں اور نہ ہی میری استعداد ناقص کی پیداوار ہیں۔

جب میں نے یہ الفاظ کہے تو حضرت حافظ محمد ابراہیم صاحب رضی اللہ عنہ نے جو پرانے صحابہ میں سے تھے اور اس حلقہ احباب میں موجود تھے فرمایا کہ واقعی سیدنا حضرت مسیح موعود علیہ السلام کی شان اناضہ بہت ہی بلند مرتبہ رکھتی ہے۔ اس وقت تو آپ اور آپ کے صحابہ علماء سوء کے فتاویٰ اور

تکفیر و تکذیب کے نیچے ہیں اور اہل زمین ان کو نہیں پہچانتے لیکن اہل سماء کے نزدیک ان کی شان بہت ہی بلند ہے۔ اس پر حضرت حافظ صاحب نے اپنا رویا بتایا کہ انہوں نے دیکھا کہ اللہ تعالیٰ کا دربار ہے اور اس میں سیدنا حضرت مسیح موعود علیہ السلام کے صحابہ اور سلسلہ کے خدام اور کارکنوں کو خطاب دیئے جا رہے ہیں جب اس تعلق میں مولوی غلام رسول راجیکی دربار الہی میں پیش ہوئے تو آپ کو اللہ تعالیٰ کی طرف سے ”سلطان العارفین“ کا خطاب دیا گیا۔

اس رویا کو سن کر میں نے عرض کیا کہ چونکہ رویا تعبیر طلب ہوتی ہے اس لئے میری فہمید کے مطابق غلام رسول سے مراد رسول کا بیٹا یعنی حضرت سیدنا محمود ہیں۔ اور سلطان العارفین کا خطاب آپ پر ہی چسپاں ہوتا ہے اور آپ کے علمی افاضہ اور معارف سے ہمیں بے حد فائدہ پہنچتا رہتا ہے ہاں ممکن ہے کہ کسی بروزی مناسبت سے بشارت کسی پہلو سے مجھ پر بھی اطلاق پاتی ہو۔ وَاللّٰہُ اَعْلَمُ  
بِالصَّوَابِ

### شمس العارفین

اسی طرح ایک دفعہ جب میں لاکل پور شہر میں وارد ہوا تو چوہدری عبدالاحد صاحب پروفیسر زراعتی کالج مجھے مل کر بہت خوش ہوئے اور مجھے اپنے گھر لے گئے کھانا کھانے کے بعد دو تین گھنٹہ تک چوہدری صاحب مجھے اپنی بعض رویا سناتے رہے جس میں ایک یہ بھی تھی کہ میں نے دیکھا کہ میں جنت کے ایک کمرہ میں ہوں۔ جہاں ایک بہت بڑا رجسٹر رکھا ہے اس رجسٹر میں سیدنا حضرت مسیح موعود علیہ السلام کے صحابہ کے نام مع ان کی تصاویر کے لکھے ہیں اور ساتھ ہی ان کے خطابات بھی اظہار مراتب کے طور پر مرقوم ہیں۔ چنانچہ میں نے بنظر اشتیاق اس رجسٹر کو دیکھنا شروع کیا اور مختلف صحابہ کے ناموں اور ان کی تصویروں کو دیکھا۔ دیکھتے دیکھتے ایک صفحہ پر شمس العارفین مولوی غلام رسول راجیکی کے الفاظ دیکھے اور آپ کی تصویر بھی دیکھی۔ اس کے بعد میں خواب سے بیدار ہو گیا اور اس وقت سے آپ کو ملنے کا بہت اشتیاق میرے دل میں پیدا ہوا۔

میں نے پروفیسر صاحب سے یہ رویا سن کر عرض کیا کہ ”ایا زقدیر خود شناس“ کے مقولہ کے مطابق مجھے اپنی قدر اور حیثیت معلوم ہے۔ کہاں میں اور کہاں شمس العارفین کا خطاب۔ اگر اس خطاب کا حقیقی مصداق اس زمانہ میں کوئی ہے تو وہ حضرت امام وقت ایدہ اللہ بنصرہ العزیز ہیں۔ ہاں

ظنی طور پر بعض مناسبتوں کی وجہ سے ہو سکتا ہے کہ کوئی خادم بھی اس ضیاء و نور سے حصہ پالے۔ حضرت مسیح پاک فرماتے ہیں ۔

احمد آخر زماں کز نور او

شد دل مردم ز خورتا باں تیرے 14

## (۷) رویت الہی و رویت آنحضرت صلی اللہ علیہ وسلم

ایک دفعہ میں نے رؤیا میں دیکھا کہ میں ایک ایسے مکان میں داخل ہوا ہوں۔ جس کے آگے نہایت خوبصورت اور مزین شکل کا برآمدہ ہے۔ وہ برآمدہ کافی وسیع معلوم ہوتا ہے اس برآمدہ میں چار کرسیوں پر چار اشخاص مجھے نظر آئے اور مجھے بتایا گیا کہ ان چار ہستیوں میں سے فلاں ہستی اللہ تعالیٰ ہے اور فلاں سیدنا حضرت محمد مصطفیٰ صلی اللہ علیہ وسلم ہیں اور تیسری اور چوتھی ہستی کو میں نے خود پہچان لیا وہ سیدنا حضرت مسیح موعود علیہ السلام اور حضرت میاں چراغ دین صاحب لاہوری رضی اللہ عنہ تھے۔ اس نظارہ کو دیکھنے کے بعد میں دوسری حالت میں منتقل ہو گیا۔

اس رؤیا کے بعد حضرت میاں چراغ دین صاحب کے مقام کے متعلق مجھے خاص طور پر احترام ہے۔ لیکن میرے ذہن میں یہ بات بھی آئی کہ سیدنا حضرت المصلح الموعود کے الہامی ناموں میں سے ایک نام ”چراغ دین“ بھی ہے پس ہو سکتا ہے کہ چوتھی ہستی کے وجود سے سیدنا حضرت المصلح الموعود ایدہ اللہ تعالیٰ مراد ہوں۔

یہ بھی امکان ہے کہ حضرت میاں چراغ دین صاحب کسی فطری مناسبت سے اللہ تعالیٰ کی رحمانیت کے خاص فیضان کے ماتحت اس سعادت عظیم سے بہرہ ور کئے گئے ہوں۔ وَمَا ذَالِكْ عَلٰی اللّٰہِ بَعِزِیْز۔ وبقول راقم ۔

چوں بہر فیض آند جوش از رب العلاء

ہمنشین سلیمان مور را گردو عطاء



## (۸) رویت الہی کا آٹھواں واقعہ

جس سال جی فی اللہ مکرم جناب سید زین العابدین ولی اللہ شاہ صاحب معہ اپنی بیگم صاحبہ کے ملک شام سے واپس آئے تو خاکساران دنوں جماعت احمدیہ کراچی کی درخواست پر سیدنا حضرت خلیفۃ المسیح الثانی ایہ اللہ تعالیٰ کے ارشاد کے ماتحت کراچی میں متعین کیا گیا۔ اس وقت اس جماعت کے امیر ایک انسپٹر پولیس تھے۔ وہ میرے متعلق ایک عرصہ سے حسن ظن رکھتے تھے اور زیادہ تر ان ہی کی تحریک سے مجھے جماعت کراچی کی تربیت و اصلاح کے لئے بھجوایا گیا تھا۔ میرے وہاں پہنچنے پر انہوں نے ایک تقریر کی اور میرے متعلق بہت کچھ نیک خیالات کا اظہار بھی کیا۔

جب میں نے کچھ عرصہ وہاں قیام رکھا تو مجھے بعض معزز افراد نے متواتر یہ اطلاعات دیں کہ امیر صاحب جماعت مرکز کے ناظران اور کارکنان کے متعلق سخت اعتراضات اور نکتہ چینی کرتے رہتے ہیں اور اس طرح جماعت کے افراد میں مرکز سلسلہ کے متعلق بدظنی اور انتشار پیدا کرنے کا موجب ہو رہے ہیں چنانچہ انہوں نے اس ضمن میں بہت سی مثالیں پیش کیں۔

میں نے اس خیال سے کہ جب مرکز سلسلہ نے ان کو امارت کے عہدہ پر مقرر کیا ہے تو ان کو اس کا اہل سمجھ کر ہی کیا ہے باقی کمزوریاں اور نقائص عام طور پر انسانوں میں پائے جاتے ہیں۔ پس میں نے ان احباب کو جو فرداً فرداً میرے پاس آئے اچھی طرح سمجھایا کہ اگر وہ کسی بھائی کی کمزوری دیکھیں تو اول تو خطائے نظر تصور کر کے بدظنی سے بچیں اور اگر ان کو بغیر تجسس کے یقینی علم حاصل ہو تو کم از کم اس کی اصلاح کے لئے چالیس دن تک دعا کریں کہ اس کمزوری والے بھائی کی کمزوری اور نقص دور ہو اور اپنے نفس کو بدظنی سے بچائیں تاکہ **۱۵** اِنَّ بَعْضَ الظَّنِّ اِثْمٌ کے ارشاد سے خود ہی گناہگار نہ ہو جائیں۔ نیز بتایا کہ کسی بھائی کی کمزوری اور عیب کی اشاعت کرنا بہت ہی معیوب ہے کیونکہ یہ غیبت ہے اور بعض مرویات میں **۱۶** اَلْغِیْبَةُ اَشَدُّ مِنَ الزَّوْنِ یعنی غیبت کا گناہ زنا کے گناہ سے بھی بعض اوقات سخت ہوتا ہے کیونکہ زنا کے الفاظ بھی آئے ہیں کیونکہ زنا انسان حتی الوسع چھپ کر کرتا ہے۔ لیکن غیبت سے ایک شخص کے متعلق تمام سوسائٹی میں بدظنی پھیل کر اسلامی جماعت کی روحانی اور اخلاقی وحدت پارہ پارہ ہو جاتی ہے اور سلسلہ حقہ کی بدنامی ہوتی ہے۔ میرے اس طرح سمجھانے کے باوجود بعض افراد نے اصرار کیا کہ امیر صاحب جماعت میں مرکز کے متعلق عیب چینی کی

عادت ابھی تک پائی جاتی ہے اور اس کی اصلاح ضروری ہے۔

چونکہ امیر جماعت محکمہ پولیس کے ایک ہوشیار انسپری بھی تھے انہوں نے اپنی حکمت عملی سے یا کسی خیال سے جس کی تہ میں ممکن ہے نیکی ہو ایک دن اتوار کو مجھے دعوت پر بلایا جب کھانا کھا چکے تو انہوں نے سلسلہ کلام کا رخ مرکز سلسلہ کے انسراں اور کارکنان کے خلاف پھیرا اور وہ تمام شکایات جو میں بعض دوستوں کی زبانی ان کے متعلق سن چکا تھا۔ انہوں نے دہرائی شروع کر دیں۔ میں نے ان کو درمیان میں روکنا پسند نہ کیا تا کہ وہ اپنے دل کا غبار نکال لیں۔ چنانچہ جب وہ سب کچھ کہہ چکے تو میں نے ان کو بطور ہمدردی اور خیراندیشی سے کہا کہ آپ ایسے خیالات سے سچے دل سے توبہ کریں اس قسم کی بدظنیاں انسان کے ایمان کو فنا کر دیتی ہیں اور غیر مبائعین کا بد انجام بھی اسی وجہ سے ہوا ہے۔ کو آپ اپنے پیشہ کی وجہ سے اور لمبے عرصہ تک محکمہ پولیس کی ملازمت کی وجہ سے اپنی عادت تجسس اور بدظنی کی بنا چکے ہیں اور آپ کے محکمہ کا کام اسی تجسس اور شبہ پر چلتا ہے۔ لیکن شریعت اللہ حسن ظنی کی تعلیم دیتی ہے اور بدظنی کو تقویٰ کے خلاف قرار دیتی ہے۔

### بدظنی کے متعلق ایک واقعہ

چنانچہ میں نے اپنے بیان کی تشریح میں یہ واقعہ بھی عرض کیا کہ ایک دفعہ ماہ رمضان میں ایک روزہ دار شخص باہر سے کام کر کے آیا اور شدت بھوک اور پیاس کی وجہ سے کھانا کھانے بیٹھ گیا اس نے بھول کر کھانا بھی کھایا اور پانی بھی پیا اور اسے روزہ کا مطلق خیال نہ آیا۔ اس کو اس حالت میں بعض دوسرے اشخاص نے دیکھ کر لوگوں میں مشہور کرنا شروع کر دیا کہ فلاں شخص روزے نہیں رکھتا۔ بعض اور لوگوں نے جو اس کے اخلاص اور پابندی شریعت کو جانتے تھے اس کی تردید کی اور کہا کہ وہ روزے رکھتا ہے اور آج بھی اس نے روزہ رکھا ہوا تھا اس کے جواب میں ان معترضین نے قسمیں کھائیں کہ ہم نے اس کو خود دن کے وقت کھانا کھاتے اور پانی پیتے دیکھا ہے۔ وہ آج قطعاً روزہ دار نہ تھا۔ یہ تکرار اور شور و غوغا سن کر بعض لوگ مسجد میں امام صاحب کے پاس پہنچے اور متنازعہ امر کا ذکر کیا ابھی وہ اس بات کو بیان ہی کر رہے تھے کہ وہی شخص جس کے روزہ دار ہونے یا نہ ہونے کے متعلق بحث ہو رہی تھی اتفاق سے مسجد میں آ گیا اور مسجد کے امام کی خدمت میں عرض کرنے لگا کہ میں ایک مسئلہ دریافت کرنے آیا ہوں میں خدا کے فضل سے روزے رکھتا ہوں اور آج بھی روزے سے تھا۔

لیکن جب باہر سے کام کاج کرتے ہوئے آیا تو آتے ہی بوجہ بھوک اور پیاس کے غلطی سے بھول کر کھانا وغیرہ کھالیا مجھے اس وقت روزہ قطعاً یاد نہ تھا بعد میں مجھے یاد آیا کہ میں تو روزہ دار ہوں اور مجھ سے یہ غلطی ہوئی ہے اب شریعت کی رو سے جو فتویٰ ہو اس سے مطلع کیا جائے۔

اس شخص کی یہ بات سن کر دونوں فریق جو اس کے متعلق جھگڑا کر رہے تھے حیران و ششدر رہ گئے اور وہ لوگ جو اس کے متعلق بدظنی میں مبتلا تھے بہت ہی شرمندہ ہوئے۔

اس قسم کی بہت سی مثالیں دے کر میں نے جناب امیر صاحب پر بدظنی اور نکتہ چینی کرنے کی عادت کی شناخت کو واضح کیا اور مرکزی کارکنوں کے درجہ اور مقام کے متعلق روشنی ڈالی کہ اللہ تعالیٰ نے ان کو اہل بیت حضرت مسیح موعود علیہ السلام کا قرب عطا کیا ہے۔ مقدس مرکز میں قیام کی توفیق دی ہے اور خلافت راشدہ حقہ کے فیوض سے براہ راست متمتع فرمایا ہے۔ امیر صاحب اس پر چپ ہو گئے اور دعا کے بعد مجلس برخاست ہو گئی۔

میں نے اس کے بعد اپنی ماہوار رپورٹ میں دفتر نظارت دعوت و تبلیغ میں اور سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی خدمت میں جماعت کراچی اور اس کے امیر صاحب کے حالات اور خیالات کے متعلق بھی ذکر کر دیا اور جماعت کی اصلاح کے لئے درخواست دعا کی۔ ان دنوں جناب چوہدری فتح محمد صاحب سیال ناظر دعوت و تبلیغ رخصت پر تھے اور مکرم مولوی عبدالرحیم صاحب نیر رضی اللہ تعالیٰ عنہ نائب ناظر دعوت و تبلیغ ان کی جگہ پر قائم مقام تھے۔ میری رپورٹ کے مرکز میں پہنچنے کے کچھ عرصہ بعد مجلس مشاورت کے موقع پر امیر صاحب جماعت کراچی قادیان آئے اور دفتر میں آ کر میری رپورٹ بھی ملاحظہ کر لی (محترم نیر صاحب نے غلطی سے لیکن نیک دلی سے یہ رپورٹ ان کو دکھا دی۔ جس پر حضرت خلیفۃ المسیح الثانی ایدہ اللہ تعالیٰ نے تادیبی کاروائی بھی فرمائی)

جب امیر صاحب مجلس مشاورت سے فارغ ہو کر واپس کراچی پہنچے تو مجھے ملے اور کہنے لگے کہ میں آپ کی رپورٹ مرکز میں جا کر پڑھ آیا ہوں جو کچھ آپ نے میرے متعلق لکھا ہے اس سے مجھے معلوم ہو گیا ہے کہ آپ کس طرح کے آدمی ہیں پھر غضب آلود ہو کر انہوں نے بہت سے نامناسب اور نازیبا کلمات میرے متعلق استعمال کئے حتیٰ کہ غصہ کی حالت میں شیطان کا لفظ بھی انہوں نے مجھے کہا۔

خیر جو کچھ انہوں نے کہا میں خاموشی اور تحمل سے سنتا رہا جب وہ اپنا غبارِ خاطر نکال چکے۔ تو میں نے عرض کیا کہ میری فہمت جو الفاظ آپ نے استعمال کئے ہیں اگر فی الحقیقت میں ایسا ہوں تو آپ نے ایک بُرے کو بُرا کہہ کر امر واقعہ کا اظہار کیا ہے لیکن اگر میں ایسا نہیں جیسا کہ آپ نے میری فہمت کہا ہے تو آپ یا درکھیں کہ آپ دنیوی حکومت کے معزز کارکن ہیں اور میں بظاہر حقیر ہستی ہوں۔ لیکن سیدنا حضرت محمد مصطفیٰ صلی اللہ علیہ وسلم کے لشکر کا سپاہی ہوں اور آسمانی حکومت کا نمائندہ ہو کر کراچی میں آیا ہوں آپ نے میری فہمت سخت الفاظ استعمال کر کے میری توہین کی ہے اور مجھ پر ہی نہیں بلکہ آسمانی حکومت پر بھی حملہ کیا ہے آپ نہیں مریں گے جب تک کہ آپ اس توہین کا خمیازہ نہ بھگت لیں۔“

میں اتنا کہہ کر اپنی قیام گاہ پر چلا آیا اور امیر صاحب کی اس کاروائی سے حضرت سیدنا خلیفۃ المسیح الثانی ایدہ اللہ کی خدمت میں ایک خط کے ذریعہ اطلاع کر دی۔ میں تقریباً چھ ماہ تک کراچی میں رہا۔ لیکن اس کے بعد امیر صاحب میرے ساتھ بے اعتنائی ہی برتتے رہے۔ اس کے بعد مرکز کے حکم سے میں واپس قادیان آ گیا۔

ازاں بعد امیر صاحب جماعت کراچی کے متعلق قضاء و قدر نے ابتلاء کی خطرناک صورت پیدا کر دی۔ اس کی ابتداء اس طرح ہوئی کہ ایک سندھی پیر کے مرید نے ایک عورت کو اغوا کر لیا اور مغویہ عورت کو پیر صاحب کے ہاں روپوش کر دیا۔ اس کی اطلاع ملنے پر امیر صاحب جماعت جو انسپکٹر پولیس بھی تھے معہ پولیس گارڈ کے پیر صاحب کے گھر بغرض تفتیش پہنچے اور خانہ تلاشی کی بے حد کوشش کی۔ لیکن پیر صاحب اور ان کے مریدوں نے خانہ تلاشی نہ ہونے دی۔ آخر دنگا فساد تک نہایت پہنچی۔ جس میں انسپکٹر صاحب اور سپاہیوں کو شدید ضربات آئیں۔ مغویہ عورت تو مکان سے ادھر ادھر کر دی گئی اور اُلٹا پولیس پر گھر کی پر وہ نشین مستورات کی توہین کا مقدمہ دائر کر دیا گیا۔

اس مقدمہ میں شاخ درشاخ کئی الزامات بنائے گئے اور انسپکٹر صاحب پولیس پر ۱۴ مقدمات مختلف لوگوں کی طرف سے دائر کرائے گئے اس دوران میں ان کو معطل کیا گیا اور کچھ عرصہ بعد انسپکٹر سے سب انسپکٹر بنا دیا گیا۔ اب انسپکٹر صاحب کو اپنی غلطی کا احساس ہوا اور انہوں نے مجھے نہایت دردمندانہ خط لکھا کہ مجھے خوب معلوم ہو گیا ہے کہ یہ مصائب در مصائب اور ابتلاء پر ابتلاء مجھ پر کیوں

آ رہے ہیں۔ یقیناً یہ آپ کی توہین اور آپ کے متعلق درشت کلامی کا نتیجہ ہے جو مجھ مالا لائق اور عاصی سے سرزد ہوئی۔ آپ خدا کے واسطے مجھے معاف فرمائیں اور میرے حق میں دعا فرمائیں۔ اس کے بعد تادیان مقدس میں بھی آئے اور مجھ سے نہایت عاجزانہ طور پر معافی اور درخواست دعا کے مانگی ہوئے۔

میں نے ان کو کہا کہ میں تو آسمانی سرکار کا ایک حقیر خادم ہوں۔ آپ اللہ تعالیٰ کے اور اس کے پاک خلیفہ حضرت امیر المومنین ایدہ اللہ تعالیٰ سے معافی طلب کریں اور ان کو راضی کریں تاکہ اللہ تعالیٰ بھی آپ کو معاف فرمادے۔ چنانچہ انہوں نے حضور اقدس ایدہ اللہ تعالیٰ کے حضور بار بار معافی اور دعا کے لئے عرض کیا اور مجھے بھی متواتر توجہ دلاتے رہے۔ ان کی بار بار کی عاجزی اور انکساری سے اور اس خیال سے کہ ان کا ابتلاء اور مصائب شامت اعداء کا باعث بن رہے ہیں اور جماعتی بدنامی کا موجب ہو گئے ہیں۔ میرا دل رقت اور درد سے بھر گیا اور میں نے خدا تعالیٰ کے حضور ان کی غلطی کی معافی اور ان کو ورطہ مصائب سے نجات بخشنے کے لئے بہت دعا کی۔

### رؤیت باری تعالیٰ

ایک رات جب میں اسی طرح دعا کرتا ہوا سویا تو مجھے اللہ تعالیٰ کی زیارت نصیب ہوئی اور میں نے دیکھا کہ اللہ تعالیٰ ایک اجتماع عظیم کے سامنے ایک بہت بڑے تخت پر جلوہ فرہ ہیں۔ میں اس مجمع میں انسپکٹر صاحب موصوف کو لے کر اس غرض کے لئے چلا ہوں کہ اللہ تعالیٰ ان کی غلطی کو معاف فرمادیں۔ جب میں اور انسپکٹر صاحب اللہ تعالیٰ کے قریب پہنچے تو حضرت رب العالمین نے ہمیں دیکھ لیا اور حاضر ہونے کی غرض بھی معلوم کر لی اور بلند آواز سے مجھے مخاطب کر کے فرمایا کہ اس کی خطا کی اس صورت میں معافی ہو سکتی ہے کہ وہ ان الفاظ میں ہم سے معافی طلب کرے پھر جو الفاظ اللہ تعالیٰ نے تمام مجمع کے سامنے فرمائے اور سب نے سنے وہ مندرجہ ذیل تھے:-

(۱) ”اے خدا تجھے تیری رحمت کا واسطہ ہے جس کی تحریک سے تو نے اپنے نبیوں اور رسولوں کو بھیجا تا وہ لوگوں کو تیرے فیض سے مستفیض ہونے کے لئے دعوت دیں تو مجھے معاف فرما“

پھر دوسری دفعہ پہلے فقرہ کے بعد یوں فرمایا:-

(۲) ”اے خدا تیری اس رحمت کا واسطہ ہے کہ جس نے تجھے اس بات کا مستحق بنایا ہے کہ

ساری مخلوق مستفیض ہونے کے لئے تجھ سے ہی دعا کرے تو مجھے معاف فرما۔“

میں نے صبح ہی انسپکٹر صاحب موصوف کو بلا کر یہ دعائیہ کلمات ان کو سکھا دیئے اور ساتھ ہی بشارت دی کہ یہ سب مصائب اور ابتلاء اللہ تعالیٰ کے فضل سے جلد ہی دور ہو جائیں گے چنانچہ کچھ عرصہ کے بعد ایسا ہی ہوا اور وہ جملہ مقدمات سے باعزت بری ہوئے اور تفریلی کے بعد انسپکٹر پولیس کے عہدہ پر دوبارہ فائز ہو گئے اور پھر اسی عہدہ سے پنشن پر آئے۔

میں نے ان کا نام عمداً نہیں لکھا تا کہ استخفاف کی کوئی صورت پیدا نہ ہو اکثر احمدی ان کو جانتے ہیں۔ ان کی موجودہ زندگی بہت ہی مخلصانہ اور صالحانہ اور مجھ سے بھی وہ بہت محبت رکھتے ہیں۔ اللہ تعالیٰ ان کا اور ہم سب کا خاتمہ بالا ایمان والعرفان والرضوان فرمائے۔ آمین ثم آمین۔

نوٹ:- افسوس ہے کہ اس کتاب کی کتابت کے وقت جناب انسپکٹر صاحب موصوف وفات پا چکے ہیں۔ اِنَّا لِلّٰہِ وَاِنَّا اِلَیْہِ رَاجِعُونَ۔ اللہ تعالیٰ ان کی مغفرت فرمائے اور ان کو اپنی جوار رحمت میں جگہ دے اور ان کی اولاد اور لواحقین پر بھی اپنا فضل و کرم فرماتا رہے۔ آمین

## خلافت حقہ کے متعلق آخری وصیت

(مورخہ ۱۲ مئی ۱۹۵۱ء کو حضرت مولوی صاحب نے اپنے ایک خط بنام اپنے فرزند مولوی برکات احمد صاحب بی۔ اے واقف زندگی میں مندرجہ ذیل وصیت نامہ (منظوم) اپنی اولاد کے لئے تحریر فرمایا۔ اس میں ایمان و رشد اور خلافت حقہ احمدیہ کے متعلق ایک زریں اصل بھی بیان فرمایا ہے لہذا اس منظوم حصہ کو اس خط میں سے شائع کیا جاتا ہے)۔

اے میرے محسن، میرے پیارے خدا	میرا ہر اک ذرہ ہو تجھ پر فدا
یہ کرم اور فضل تیرا بار بار	تیرے احسانوں کا ہو کیونکر شمار
نعمتیں افزوں ہیں از حد بیاں	شکرِ نعمت کی ہمیں طاقت کہاں
کھول کر تو نے یہ درِ فیضان	کر دیا ممنون ہے احسان کا
اب محبت، عشق کا اک جام بخش	اور اپنے وصل کا انعام بخش
جان و دل ہر دم رہے تجھ پر نثار	اور تیرے پر فدا ہوں بار بار

سارے خوبوں سے ہے تو ہی خوب تر  
 عشق تیرا جان کی اک جان ہے  
 فضل سے اپنا ہمیں عرفاں بخش  
 عشق سے ہوتے رہیں تجھ پر فدا  
 جو میری اولاد در اولاد ہو  
 عشق سے تیرے رہیں سرشار وہ  
 ہر طرف وہ دین پھیلاتے رہیں  
 بخش ان کو دولت و اقبال بھی  
 تیرے فضلوں سے بنیں ممتاز سب  
 سارے خادم ہوں تیری سرکار کے  
 سارے ہی احمد نبی پر ہوں نثار  
 آل احمد سے محبت جاوداں  
 جب جماعت میں کبھی ہو اختلاف  
 آل احمد سے وہ مل جائیں سبھی  
 ہے یہی میری وصیت آخری  
 یاد رکھنا تفرقہ ہو جب عیاں  
 آل احمد اور خلافت ہو جدھر  
 ہے ہدایت کا یہی معیار ایک  
 ہوتا ہوں رخصت پیارو آپ سے

اور محبوبوں سے ہے محبوب تر  
 اس سے ہی ایمان اور ایقان ہے  
 اور اپنے عشق کا ایقان بخش  
 جو رضا تیری ہو، ہو اپنی رضا  
 اور دنیا میں کہیں آباد ہو  
 اور دیں کے ہوں علمبردار وہ  
 لوگوں کو تیری طرف لاتے رہیں  
 دین و دنیا میں ہوں مالا مال بھی  
 صاحبِ مجدد علاءِ اعزاز سب  
 اور مالی ہوں تیرے گلزار کے  
 آل احمد سے رہے سب کا پیار  
 ہے ہدایت اور ایمان کا نشان  
 میرے بچو مجھ سے سن لو صاف صاف  
 اس سے گمراہی نہ پائیں گے کبھی  
 ہے عمل کرنا اسی پر بہتری  
 ہے خلافت ہی ہدایت کا نشان  
 سب میری اولاد ہو جائے ادھر  
 میرے پیارے اس سے ہونگے پاک و نیک  
 یاد رکھنا بات اپنے باپ سے

### سانپوں سے حفاظت کی دعا

اسی طرح سیدنا حضرت اقدس مسیح موعود کے عہد سعادت میں ایک دفعہ جب یہ خاکسار بھی  
 حضور کی بارگاہ قدس میں حاضر تھا تو حضور اقدس کی خدمت میں فریقہ کے بعض احمدی احباب کا

مکتوب پہنچا جس میں یہ ذکر تھا کہ جس خطہ میں ہم بود و باش رکھتے ہیں وہاں پر سانپوں کی بہت کثرت ہے جس کے باعث تکلیف کا سامنا ہے۔ اور ہر وقت خطرہ لاحق رہتا ہے اس کے لئے حضور کی خدمت میں درخواست دعا ہے اور یہ بھی عرض ہے کہ اس خطرہ سے حفاظت میں رہنے کے لئے کوئی دعایا وظیفہ تحریر فرمایا جائے۔ اس درخواست کے جواب میں میرے سامنے حضور اقدس نے حضرت مولوی عبدالکریم صاحب کو فرمایا کہ انہیں لکھ دیا جائے کہ دونوں ”قل“ یعنی قرآن کریم کی آخری سورتیں صبح و شام پڑھ لیا کریں۔ یہ دونوں سورتیں اللہ تعالیٰ کے فضل سے باعث حرز و حفاظت ہوں گی (حضور کے الفاظ کا مفہوم عرض کیا گیا ہے) چنانچہ خدا تعالیٰ کے فضل سے اس دعائیہ وظیفہ سے جماعت کے وہ احباب خطرہ سے مصون رہے اور بہت سے دوسرے احباب نے بھی اس وظیفہ سے فائدہ اٹھایا ہے اور اب تک اٹھارہ ہیں۔ فالحمد لله على ذلك

### مالی مشکلات سے نجات

ایک دفعہ خاکسار اور مولوی عبداللہ صاحب سنوری رضی اللہ تعالیٰ عنہ کو تادیان دارالامان میں اکٹھا رہنے کا موقع ملا۔ ایک دن دوران گفتگو میں نے عرض کیا کہ آپ سیدنا حضرت اقدس مسیح موعود علیہ السلام کا کوئی خاص واقعہ بتائیں۔ حضرت مولوی صاحب نے حضرت اقدس کی خاص برکات کا ایک واقعہ سنایا۔ آپ نے بیان کیا کہ میں ایک عرصہ تک مالی مشکلات میں مبتلا رہا اور کئی ہزار روپے کا مقروض ہو گیا۔ میں نے مالی مشکلات سے گھبرا کر بے چینی کی حالت میں حضرت اقدس علیہ السلام کے حضور نہایت عاجزی سے اپنی مالی مشکلات کے ازالہ کے لئے درخواست دعا کی۔ اس پر حضور اقدس نے فرمایا میاں عبداللہ! ہم بھی انشاء اللہ آپ کے لئے دعا کریں گے لیکن آپ اس طرح کریں کہ فرضوں کی نماز کے بعد گیارہ دفعہ لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ کا وظیفہ جاری رکھیں۔ چنانچہ حضور اقدس کے ارشاد کے مطابق میں نے کچھ عرصہ اس وظیفہ کو جاری رکھا اور خود حضور نے بھی دعا فرمائی۔ خدا کے فضل سے تھوڑے ہی عرصہ میں میرا سب قرض اتر گیا۔ اس کے بعد جب کبھی بھی مجھے مالی پریشانی ہوتی ہے تو میں یہی وظیفہ کرتا ہوں۔ یہاں تک کہ اللہ تعالیٰ میرے لئے کشائش کے سامان پیدا فرما دیتا ہے۔ یہ وظیفہ میں نے بار بار پڑھا ہے اور اس سے بہت فائدہ اٹھایا ہے۔



حضرت مولوی صاحبؒ کی یہ بات سن کر میں نے عرض کیا کہ سیدنا حضرت اقدس علیہ السلام تو اب وصال فرما چکے ہیں اگر حضور اس دنیا میں ہوتے تو آپ کی طرح ہم بھی حضور سے اس وظیفہ کی اجازت لے کر اس سے فائدہ اٹھاتے۔ کیا اب یہ ممکن ہے کہ ہم بھی اس وظیفہ سے کسی صورت میں آپ سے اجازت حاصل کر کے فائدہ اٹھا سکیں۔ اس پر حضرت مولوی صاحبؒ نے تبسم فرماتے ہوئے فرمایا کہ میں نے اب تک اور کسی شخص کو تو اس کی اجازت نہیں دی تھی۔ لیکن آپ کی خواہش پر آپ کو اس کی اجازت دیتا ہوں۔ چنانچہ آپ نے اس بابرکت وظیفہ کی مجھے اجازت فرمائی۔ خاکسار بھی اب اپنی زندگی کے آخری ایام میں ہے۔ لہذا میں ہر اس احمدی کو جو میری اس تحریر سے آگاہ ہو سکے اور اس وظیفہ سے فائدہ اٹھانا چاہے اپنی طرف سے اس وظیفہ کی اجازت دیتا ہوں۔

### مختصر دعائے استخارہ

ایک دفعہ قادیان دارالامان میں خاکسار کی ملاقات ایمہ ضلع ہوشیار پور کے ایک دوست سے جو سیدنا حضرت اقدس مسیح موعود علیہ الصلوٰۃ والسلام کے ننھیال سے رشتہ دار تھے، ہوئی۔ میں نے ان سے دریافت کیا کہ آپ کوئی خاص بات حضرت اقدس علیہ السلام کی سنائیں تو انہوں نے بیان کیا کہ میں نے ایک دن حضور اقدس سے دعائے استخارہ کے متعلق دریافت کیا تو حضور نے فرمایا کہ اگر مسنون دعائے استخارہ یاد نہ ہو۔ تو ان الفاظ کے ذریعہ ہی استخارہ کر لیا جائے۔ ”يَا حَبِيبُ اَخْبِرْنِي۔ يَا بَصِيرُ اَبْصِرْنِي۔ يَا عَلِيمُ عَلِّمْنِي“۔ ان صاحب نے بتایا کہ میں استخارہ حضرت اقدس کے بتائے ہوئے انہی الفاظ میں کر لیتا ہوں۔

### سیدنا حضرت مسیح موعود علیہ السلام کے وظائف

ایک دفعہ میری موجودگی میں ایک شخص نے سیدنا حضرت خلیفۃ المسیح اول رضی اللہ عنہ سے دریافت کیا کہ سیدنا حضرت اقدس مسیح موعود علیہ الصلوٰۃ والسلام اپنے مریدوں کو کون سے وظائف اور افکار بتایا کرتے تھے۔ حضرت خلیفہ اولؒ نے جواب فرمایا کہ حضرت اقدس علیہ السلام عام طور پر درود شریف، استغفار، لا حول، سورہ فاتحہ اور قرآن کریم کی تلاوت کا ارشاد فرمایا کرتے تھے۔

## یونس نبی کی دعا

ایک دفعہ میں قصور شہر میں ایک تبلیغی جلسہ کی تقریب پر گیا۔ وہاں ایک دوست نے مجھ سے ذکر کیا کہ میں ان دنوں مشکلات اور مصائب میں گھرا ہوا تھا۔ اس لئے میں نے سیدنا حضرت خلیفۃ المسیح الثانی ایہ اللہ تعالیٰ کے حضور درخواست دعا کی اور یہ بھی عرض کیا کہ دعا کے طور پر کوئی وظیفہ بھی بتایا جائے۔ جسے میں پڑھا کروں حضور ایہ اللہ تعالیٰ نے مجھے فرمایا کہ آپ آیت کریمہ لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ 17 کثرت سے پڑھا کریں اور اس کا وظیفہ اس طرح کریں کہ رات کے وقت اگر موسم سرما ہو تو منہ لحاف یا چادر میں ڈھانپ کر یہ آیت شریفہ پڑھیں اور پڑھتے پڑھتے سو جائیں۔ اس طرح کے عمل سے انشاء اللہ آپ کی تکالیف دور ہو جائیں گی۔

میں نے کہا یہ وظیفہ اس شان کا ہے کہ اگر انسان دریا کے اندر مچھلی کے پیٹ میں بھی مجوس ہو جائے تو اس ابتلاء سے بھی اللہ تعالیٰ اس دعا کی برکت سے اسے نجات عطا فرما دیتا ہے قرآن کریم میں حضرت یونس علیہ السلام کے واقعہ سے ظاہر ہے کہ اس دعا کی برکت سے اللہ تعالیٰ نے انہیں نجات عطا فرمائی۔

## میرا واقعہ اور یونس نبی علیہ السلام کی تسبیح

ایک دفعہ میں سخت بیمار ہو گیا اور میری حالت نازک ہو گئی باوجود ہر طرح کی کوشش کے کوئی علاج کارگر نہ ہو سکا۔ اطباء اور معالجوں نے میرے متعلق یاس آلود رائے کا اظہار کر دیا۔ اس نہایت ہی خطرناک اور نازک حالت میں مجھے الہام ہوا۔

”یا دایا میکہ یونس بوداند یطن حوت“

میں نے اس الہام کے متعلق کئی بزرگ ہستیوں سے مطلب دریافت کیا۔ لیکن کوئی توجہ یہ تسلی بخش نہ ہو سکی تب میں نے اللہ تعالیٰ کی جناب میں اس کی تفہیم کے لئے توجہ کی تو اللہ تعالیٰ کی طرف سے مجھے سمجھایا گیا کہ اس الہام کا یہ مطلب ہے کہ جو شخص کسی ایسے سخت ابتلاء میں پھنس جائے جس سے بظاہر حالات نجات پانا نہایت دشوار ہو (جیسے حضرت یونس علیہ السلام کے وہ ایام تھے جو آپ کو

مچھلی کے پیٹ (بطن حوت) میں گزارنے پر اے جو ابتلاء کے لحاظ سے اس قدر سخت تھے کہ ان سے نجات ناممکن نظر آتی تھی) تو ایسے شخص کو لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ کے مبارک الفاظ میں تسبیح کرنی چاہیے۔ اس سے اللہ تعالیٰ کا خاص فضل مازل ہو کر ایسے ابتلاء سے نجات ملتی ہے۔

چنانچہ اس تسبیح کی برکت سے اللہ تعالیٰ نے بہت جلد مجھے بظاہر اس مایوس کن مرض سے شفاء عطا فرمائی۔ فالحمد لله على ذالك

## سفر اور روحانی زندگی

مجھے اپنی زندگی میں کثرت کے ساتھ سفر اختیار کرنے پر اے ہیں۔ اور تبلیغی اغراض کے ماتحت میں نے ہندوستان کے طول و عرض میں ہر علاقہ اور تقریباً ہر بڑے شہر کی طرف سفر کیا ہے۔ یہ بات میرے تجربہ میں آئی ہے کہ سفر اور غریب الوطنی کی زندگی خشوع و خضوع اور توجہ الی اللہ پیدا کرنے کے لئے بہت مفید ہو سکتی ہے اور کبر و مانہ نفس اور تساوت قلبی کی اصلاح کے لئے بہت مہمد ہے۔ میں نے اس بارہ میں حضرت علی کرم اللہ وجہہ کا مندرجہ ذیل کلام بہت ہی موزوں اور مناسب پایا ہے۔

تَغَرَّبَ عَنِ الْأَوْطَانِ إِنْ تَبَغَّيَ الْغَلَاءُ

وَمُسَافِرٌ فِي الْأَسْفَارِ خَمْسُ فَوَائِدٍ

تَفَرُّجٌ لَهُمْ وَاكْتِسَابُ مَعِيشَةٍ

وَعِلْمٌ وَآدَابٌ وَصُحْبَةُ مَا جَدِ

یعنی اگر تجھے اس بات کی آرزو ہے کہ سفلی زندگی سے نجات حاصل کر کے مراتب عالیہ تجھے نصیب ہوں تو غریب الوطنی اور مسافرانہ زندگی اختیار کر کیوں کہ سفر اختیار کرنے سے تجھے پانچ قسم کے فوائد حاصل ہوں گے۔

اول طبیعت جن ہموم و تفکرات کے بوجھ کے نیچے دبئی ہوئی ہے ان سے ہلکی ہو جائے گی۔ دوسرے روزی کمانے کی کوئی صورت پیدا ہو سکے گی۔ تیسرے حصول علم کا فائدہ پہنچ سکے گا۔ چوتھے مختلف قسم کے آداب اور تہذیب و تمدن کے طریقوں سے واقفیت حاصل ہو جائے گی۔ پانچویں اس سے بزرگ ترین ہستیوں کی صحبت کا فائدہ بھی پہنچے گا۔

## ایک تادیب نما واقعہ

۱۹۱۳ء میں خاکسار سیدنا حضرت خلیفۃ المسیح اول رضی اللہ تعالیٰ عنہ وارضاه کے زیر علاج تھا ایک دن جب میں اپنی طبیعت کا حال بتانے اور دوائی لینے کے لئے حضور کی خدمت میں حاضر ہوا تو اس وقت اور بھی بہت سے لوگ حضور کے گرد حلقہ نشین تھے۔ اور آپ بیماروں کا حال دریافت کرنے اور ان کو ادویہ بتانے کی طرف متوجہ تھے۔ اسی اثناء میں ایک صاحب ہندوستان کے کسی دور کے علاقہ سے آئے وہ اپنے ساتھ پھلوں کا ایک ٹوکرا حضرت کے حضور پیش کرنے کے لئے لائے تھے۔ انہوں نے ٹوکرا حضور کے قریب رکھ دیا اور پھر بار بار حضور کی خدمت میں عرض کرنے لگے کہ جناب میں آپ کے لئے ٹوکرا پھلوں کا لایا ہوں۔ حضرت چونکہ بیماروں کی طرف متوجہ تھے اس لئے ان کو جواب نہ دے سکے جب آپ فارغ ہوئے تو آپ نے فرمایا کہ میں بیماروں کے علاج معالجہ میں مصروف تھا اور چونکہ وہ دیر سے میری انتظار میں تھے اور مزید روکنا ان کے لئے باعث تکلیف تھا اس لئے میں نے ان کو پہلے فارغ کر لینا مناسب سمجھا۔ پھر آپ نے ایک نہایت ہی پُر حکمت اور پُر معرفت بات بیان فرمائی جو ہمیشہ مجھے یاد رہتی ہے اور میرے دل پر اس کا بہت گہرا اثر ہے۔ آپ نے فرمایا کہ اس میں کچھ شک نہیں کہ جو شخص محبت سے کسی کے پاس کوئی تحفہ پیش کرتا ہے وہ دل میں یہ خیال کرتا ہے کہ میرا یہ تحفہ کسی معاوضہ کے طور پر نہیں بلکہ بطور احسان کے ہے۔ لیکن اس خیال کے ساتھ ہی وہ یہ بھی سمجھ سکتا ہے کہ جس طرح میرا تحفہ پیش کرنا تحفہ قبول کرنے والے پر احسان ہے اسی طرح تحفہ قبول کرنے والے کا تحفہ پیش کرنے والے پر بھی احسان ہوتا ہے مثلاً یہ صاحب جو دور سے ہمارے لئے بطور تحفہ پھلوں کا ٹوکرا لائے ہیں اگر ہم اس تحفہ کو رد کر دیں اور قبول نہ کریں تو اس سے ان کو کس قدر تکلیف پہنچے گی۔ اور اگر ہم اس کو قبول کر لیں تو اس سے ان کو خوشی اور مسرت حاصل ہوگی۔

اس نکتہ معرفت و حکمت سے مجھے بہت ہی فائدہ پہنچا۔ اس کے بعد جب مجھے کسی بزرگ ہستی کو اظہار عقیدت کے لئے کوئی حقیر تحفہ یا نذرانہ پیش کرنے کا موقع ملتا ہے اور وہ تحفہ قبولیت کا شرف حاصل کر لیتا ہے تو بجائے اس کے کہ میں اپنے خیال میں اپنا احسان محسوس کروں میں تحفہ قبول کرنے والے بزرگ یا دوست کا اپنے آپ کو زیر احسان سمجھتا ہوں کہ اس نے میرے حقیر تحفہ کو رد نہ کر کے

مجھے ندامت اور تکلیف سے بچالیا۔

حضرت کا یہ نکتہ معرفت اپنے ماخذ کے لحاظ سے قرآن کریم سے ہی لیا گیا ہے۔ قرآن کریم میں حضرت آدم علیہ السلام کے دو بیٹوں کے قربانی کرنے کا ذکر ہے لیکن ان میں سے صرف ایک بیٹے کی قربانی بوجہ تقویٰ شعاری کے قبول ہوئی اور دوسرے کی قربانی رد کر دی گئی۔

## مباحثہ مانگٹ اونچے

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد سعادت میں جب میں لاہور میں جماعت کی تعلیم و تربیت اور تبلیغ کے لئے مقیم تھا تو چند دن کے لئے مجھے اپنے سرال موضع پیرکوٹ تحصیل حافظ آباد ضلع کوہر انوالہ جانے کا اتفاق ہوا۔ پیرکوٹ سے تقریباً ایک میل کے فاصلہ پر ایک بڑا گاؤں مانگٹ اونچے واقع ہے جہاں خدا کے فضل سے آج کل بہت بڑی جماعت ہے۔ لیکن ان ایام میں صرف چند افراد احمدی تھے جو بہت ہی مخلص اور پر جوش تھے۔ ان میں سے چوہدری ناصر دین صاحب چوہدری چوہڑا خاں صاحب، میاں محمد دین صاحب مانگر اور چوہدری جہاں خاں صاحب۔ سیدنا حضرت مسیح موعود علیہ السلام کے صحابہ میں سے تھے اور چوہدری جہاں خاں صاحب کے علاوہ سب کے سب حضرت مولانا حکیم جلال دین صاحب پیرکوٹی کے تعلق اور تبلیغ سے احمدی ہوئے تھے۔

## آخری صحابی

چوہدری جہاں خاں صاحب نے اس وقت بیعت کی جب سیدنا حضرت مسیح موعود علیہ السلام آخری دفعہ لاہور تشریف لائے۔ حضور اقدس کے وصال سے ایک دو دن قبل میں نے حضور کی خدمت میں چوہدری جہاں خاں صاحب کو پیش کر کے ان کی بیعت کروائی اور میرے علم کے مطابق ان کے بعد اور کسی شخص کو حضرت اقدس علیہ الصلوٰۃ والسلام کے دست مبارک پر بیعت کرنے کا موقع نہیں ملا کیونکہ حضور اقدس اس کے بعد اچانک بیمار ہو گئے اور پھر حضور کا وصال ہو گیا۔ لہذا میری دانست میں چوہدری جہاں خاں صاحب حضرت اقدس کے آخری صحابی ہیں۔ واللہ اعلم بالصواب

### مولوی ابراہیم صاحب سیالکوٹی سے مناظرہ

جب میں پیرکوٹ آیا تو اونچے مانگٹ کے احمدیوں اور غیر احمدیوں کے درمیان مناظرہ کرانے کی تحریک ہو رہی تھی۔ غیر احمدیوں نے مولوی ابراہیم صاحب سیالکوٹی کو منتخب کیا اور احمدیوں کی طرف سے مجھے مقرر کیا گیا۔ چنانچہ مقررہ تاریخوں پر میں لاہور سے اور مولوی ابراہیم صاحب سیالکوٹ سے اونچے مانگٹ پہنچ گئے۔ یہ غالباً ۱۹۱۰ء کا واقعہ ہے اس بحث کے موقع پر لوگ دور دراز سے جمع ہوئے۔ حضرت حافظ غلام رسول صاحب وزیر آبادی رضی اللہ عنہ وزیر آباد سے پہنچ گئے حضرت مولوی غوث محمد صاحب سعد اللہ پور سے آئے اور مولوی غلام رسول صاحب لنگہ ضلع کجرات سے آئے۔ یہ مناظرہ ہزار ہا کے مجمع میں دو دن تک جاری رہا پہلا موضوع بحث وفات مسیح اور دوسرا ختم نبوت اور صداقت مسیح موعود قرار پایا۔

جب آیت **يَا عِيسَى ابْنُ مَرْيَمَ وَرَافِعُكَ اِلٰى ۱۸** کے متعلق بحث شروع ہوئی تو مولوی محمد ابراہیم صاحب نے کہا کہ جب اللہ تعالیٰ نے حضرت عیسیٰ کو یا عیسیٰ کہہ کر مخاطب کیا تو عیسیٰ کے مفہوم میں عیسیٰ مع جسم اور روح مراد تھا اور ان دونوں کا مجموعہ متوفیک اور رافعک کی ضمیر مخاطب میں بھی پایا جاتا ہے کیونکہ ضمیر مخاطب کا مرجع عیسیٰ ہی ہے۔ اور جب رافعک کی ضمیر مخاطب کا مرجع عیسیٰ ٹھہرا تو رفع بھی روح مع جسم دونوں کا وقوع میں آیا اور اس سے ثابت ہو گیا کہ حضرت عیسیٰ مع جسم کے مرفوع الی السماء ہو گئے۔

اس کے جواب میں جو کچھ میں نے عرض کیا وہ خلاصہ یہ تھا کہ:-

(۱) رافعک سے پہلے متوفیک کا لفظ ہے اور متوفیک کے لفظ کا رافعک سے پہلے ہونا اس بات پر دلالت کرتا ہے کہ یہ رفع جو توفی کے وقوع کے بعد ہو اور روح کا رفع ہے نہ کہ جسم مع روح کا۔ اس لئے مولوی صاحب کا استدلال درست نہیں۔

(۲) رافعک الی کے فقرہ میں رفع سے رفع الی السماء مراد نہیں لیا جاسکتا۔ کیونکہ یہاں پر رفع الی اللہ کو پیش کیا گیا ہے اور اس سے مراد بلحاظ قرب الہی رفع درجات ہے اس کی مثال قرآن کریم میں **يَرْفَعُ اللَّهُ الَّذِينَ آمَنُوا مِنْكُمْ ۖ وَالَّذِينَ أُوتُوا الْعِلْمَ دَرَجَاتٍ ۱۹** اور **وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ ۲۰** ہے ان دونوں آیات میں رفع سے مراد روحانی رفع

بلحاظ رفع درجات ہی ہے اور دوسری آیت میں اُخْلِدَ إِلَى الْأَرْضِ کے الفاظ بھی موجود ہیں۔ جس کے مقابل آسمانی رفع اور جسمانی رفع کی طرف اشارہ پایا جاسکتا ہے۔ پھر بھی یہاں پر رفع جسم مراد نہیں لیا جاتا بلکہ رفع درجات سمجھا جاتا ہے۔ آنحضرت صلی اللہ علیہ وسلم نے دونوں سجدوں کے درمیان کی دعائیں وادفعنی کے الفاظ استعمال فرمائے ہیں اس میں بھی رفع سے مراد رفع درجات ہی ہے۔ اسی طرح حدیث اِذَا تَوَاضَعَ الْعَبْدُ رَفَعَهُ اللَّهُ إِلَى السَّمَاءِ السَّابِعَةِ میں ساتویں آسمان تک کے رفع کا ذکر ہے لیکن پھر بھی اس سے مراد روحانی اور درجات کا رفع لیا جاتا ہے۔

ان آیات اور احادیث سے استدلال کرتے ہوئے میں نے بیان کیا کہ جب اللہ تعالیٰ قائل ہو اور انسان مفعول ہو اور فعل رفع ہو تو اس سے مراد رفع درجات ہی ہوتا ہے۔

### مولوی ابراہیم صاحب کی طرف سے تردید

میرے اس بیان پر مولوی ابراہیم صاحب نے دو باتیں بطور تردید پیش کیں۔

ایک یہ کہ متوفیک دراصل رافعک کے بعد بصورت مقدم و موخر پایا جاتا ہے اس کی تائید میں انہوں نے سورہ نحل کی آیت وَاللّٰهُ اٰخَرُ جَکُمْ مِّنْ بَطُوْنٍ اُمِّهَاتِکُمْ لَا تَعْلَمُوْنَ شَیْئًا ۝ وَ جَعَلَ لَکُمُ السَّمْعَ وَالْاَبْصَارَ وَالْاَفْئِدَةَ ۚ لَعَلَّکُمْ تَشْکُرُوْنَ [21] پیش کی۔ جس میں ان کے خیال میں تقدیم و تاخیر پائی جاتی ہے۔ دوسری بات انہوں نے یہ پیش کی کہ آنحضرت صلی اللہ علیہ وسلم شب معراج میں مع جسم کے آسمان پر گئے تھے جو قرآن کریم میں بھی سُبْحَانَ الَّذِیْ اَسْرٰی بِعَبْدِہٖ [22] سے ثابت ہے اور اس سے معلوم ہوتا ہے کہ رفع جسمانی اور صعود الی السماء انسان کے لئے ناممکن نہیں۔

### میرا جواب

پہلی بات کے متعلق میں نے جواب دیا کہ قرآن کریم کی کسی آیت یا لفظ کو مقدم و موخر کرنا یہ وہی تحریف ہے جو یہودی کیا کرتے تھے۔ اور جس کی قرآن کریم میں مذمت کی گئی ہے باقی رہا مولوی صاحب کا سورہ نحل کی مذکورہ بالا آیت سے استدلال تو یہ بالکل نادرست ہے اس میں مقدم فقرہ یعنی وَاللّٰهُ اٰخَرُ جَکُمْ مِّنْ بَطُوْنٍ اُمِّهَاتِکُمْ معانی کے اعتبار سے اور واقعہ بھی مقدم ہے۔ کیونکہ

اللہ تعالیٰ نے موثر فقرے میں یہ نہیں فرمایا کہ وجعل لکم الاذن والعین والقلب بلکہ جعل لکم السمع والبصر والافئدة فرمایا ہے اور یہ ظاہر ہے کہ سمع یعنی سننے کا عمل اور بصر یعنی دیکھنے کا فعل اور فؤاد یعنی سمجھنے کا فعل ماں کے پیٹ سے نکلنے کے بعد بچہ کو میسر آتا ہے نہ کہ ماں کے پیٹ کے اندر لعلکم تشکرون کے فقرے سے بھی اس کی تائید ہوتی ہے کیونکہ شکر اور قدردانی کی نعمت تو اسی بات پر موقوف ہو سکتی ہے کہ شکم مادر سے نکلنے کے بعد بچہ کے سننے دیکھنے اور سمجھنے کے ذریعہ سے اسے ان نعمتوں کے شکر کا موقع ملے ورنہ خالی ظرف کے طور پر اذن ہو لیکن اس میں سماعت نہ ہو۔ عین یعنی آنکھ ہو لیکن اس میں بصارت نہ ہو۔ قلب ہو لیکن اس میں ذہانت اور احساس نہ ہو۔ تو یہ کون سا شکر کا محل ہے میری اس تشریح پر علمی طبقہ کے سب لوگ جو مجلس مناظرہ میں موجود تھے کہنے لگے کہ مولوی ابراہیم صاحب نے مقدم و موثر کی مثال ایسی پیش کی۔ کہ ہم نے سمجھا کہ اس کا جواب غلام رسول راجیکی سے نہ بن آئے گا۔ لیکن انہوں نے اس آیت میں اس کا جواب نکال کر لوگوں کو حیران کر دیا۔

علاوہ اس جواب کے میں نے تقدیم کے متعلق تردیداً یہ امر بھی پیش کیا کہ اللہ تعالیٰ نے اپنے کلام میں جو ترتیب قائم فرمائی ہے اس ترتیب الفاظ میں ایک ایسا اعجازی نظام پیش فرمایا ہے کہ کوئی شخص ان الفاظ کی ترتیب کو بدلنا چاہے تو اس سے معنوی ترتیب میں اختلال اور بگاڑ واقع ہو جاتا ہے اور فطرت اس الارم سے متنبہ ہو جاتی ہے۔ مثلاً اسی فقرہ میں متوفیک کو اگر دافعک کے بعد رکھا جائے تو اس کے یہ معنی ہوں گے کہ وعدہ تطہیر اور غلبہ قبعین سے پہلے وفات کا ہونا ضروری ہے لیکن تطہیر کا وعدہ تو پورا ہو چکا۔ اگر متوفیک کو مطہرک کے بعد رکھا جائے تو اس کا یہ مطلب ہو گا کہ ابھی غلبہ قبعین نہیں ہوا حالانکہ نصاریٰ کو یہود پر بالبداہت غلبہ حاصل ہو چکا ہے اگر متوفیک کے لفظ کو وجاعل الذین اتبعوک فوق الالین کفرؤا الی یوم القیامۃ کے بعد رکھا جائے تو اس کے یہ معنی ہوں گے کہ غلبہ قبعین کی بشارت اور وعدہ جو قیامت تک ہے اس وقت تک حضرت عیسیٰ علیہ السلام کی وفات نہ ہوگی بلکہ وہ قیامت تک زندہ رہیں گے۔ اب یہ عجیب بات ہے کہ قیامت تک تو حضرت عیسیٰ کی وفات نہ ہوگی اور قیامت قائم ہونے پر جب سب لوگوں کا حشر و نشر ہوگا تو عیسیٰ کے متعلق وعدہ توفی پورا ہوگا یہ سب خرابی ترتیب الفاظ کی تقدیم و تاخیر سے واقع ہوتی





### ایک لطیفہ

اس بحث کے اختتام پر مولوی ابراہیم صاحب نے اٹھ کر تمام حاضرین کے سامنے کہا کہ یہ بحث دین کے مسائل کی تحقیق کے لئے تھی جو اب ختم ہو گئی ہے۔ مولوی غلام رسول صاحب راجیکی میرے دوست ہیں اور ان سے بار بار مجھے مناظرہ و بحث کرنے کا موقع ملا ہے۔ اگر وہ احمدی ہیں یا میں اہل سنت و الجماعت سے تعلق رکھتا ہوں تو یہ اپنی اپنی مرضی ہے۔ ”موسیٰ بہ دین خود۔ عیسیٰ بہ دین خود“۔ جب یہ فقرہ مولوی ابراہیم صاحب کے منہ سے نکلا تو جن لوگوں نے ان کو دعوت دے کر بلایا ہوا تھا۔ انہوں نے ..... اپنی جہالت کی وجہ سے یہ سمجھا کہ مولوی صاحب نے حضرت موسیٰ اور حضرت عیسیٰ کو بے دین (بدین) کہا ہے۔ چنانچہ انہوں نے شور ڈال دیا اور آوازے کسے کہ یہ مولوی تو احمدیوں سے بھی زیادہ بیدین اور گمراہ ہے کہ دو بزرگ نبیوں کو بے دین کہتا ہے اور بحث کا نتیجہ بھی خفیوں کے حق میں اچھا نہیں نکلا کہ ہمارے پچاس آدمی ہم سے نکل کر احمدیوں میں شامل ہو گئے ہیں۔

چنانچہ جب مولوی ابراہیم صاحب نے واپسی کے لئے ان سے گھوڑی اور ایک آدمی گھوڑی کو واپس لانے کے لئے مانگا اور سیالکوٹ جانے کے لئے کرایہ طلب کیا تو بلانے والوں نے ناراض ہو کر کہا ایسے شخص کو جس نے حضرت موسیٰ اور حضرت عیسیٰ علیہما السلام کو بے دین کہا ہے ہم سواری کے لئے گھوڑی اور کرایہ کے لئے رقم نہیں دے سکتے۔ مولوی ابراہیم صاحب نے ان کو بہت کچھ سمجھایا کہ انہوں نے ان کے فقرے کا مطلب غلط سمجھا ہے۔ لیکن دیہاتی لوگ بوجہ کم علمی ان کی بات کو تسلیم کرنے کے لئے تیار نہ ہوئے۔ اور مولوی صاحب کی تذلیل پر آمادہ ہو گئے۔

اس طرح اللہ تعالیٰ کے فضل سے اس مناظرہ میں سلسلہ حقہ کو بہت بڑی کامیابی نصیب ہوئی اور حق کا بول بالا ہوا۔ فالحمد للہ علیٰ ذالک

### چک لوہٹ ضلع لدھیانہ میں مباحثہ

چک لوہٹ کے احمدی احباب کی درخواست پر ایک دفعہ ہم وفد کی صورت میں جس میں حضرت حافظ روشن علی صاحب بھی تھے، گئے۔ وہاں دوران تقریر میں ایک صاحب نے میرے پنجابی رسالہ

الموسومہ ”جھوک مہدی والی“ کے ایک شعر کے متعلق سوال کیا۔ جس کے جواب دیئے جانے پر خدا تعالیٰ کا ایسا فضل ہوا۔ اور اللہ تعالیٰ نے ان جوابات کو ایسا مؤثر بنایا کہ پچاسی افراد بیعت کر کے سلسلہ میں داخل ہو گئے۔

پھر اسی گاؤں میں وہاں کے احمدی دوستوں کی درخواست پر ایک دفعہ خاکسار اور حضرت میر تقاسم علی صاحب رضی اللہ تعالیٰ عنہ وہاں گئے اور احباب جماعت کی خواہش تھی کہ ہم کچھ دن وہاں قیام کر کے تقاریر کریں اور درس و تدریس کے ذریعہ جماعت کی تربیت و اصلاح کریں۔ چنانچہ میں نے ہر روز صبح کے وقت وہاں درس دینا شروع کر دیا۔ اس درس میں بعض غیر احمدی بھی شامل ہوتے رہے۔

ایک دن گاؤں کے نمبر دار چوہدری خاں محمد صاحب بھی حلقہ درس میں شامل ہوئے درس سننے کے بعد کہنے لگے کہ آپ تو لوگوں کو یکطرفہ درس سناتے ہیں۔ جب تک ہماری طرف سے بھی کوئی عالم بالمقابل آپ کی باتوں کا جواب نہ دے۔ ہمیں حقیقت کس طرح معلوم ہو۔ جب ہماری طرف سے ہر طرح آمادگی کا اظہار کیا گیا تو چوہدری صاحب رو پر ضلع انبالہ میں جا کر اپنے ساتھ آٹھ غیر احمدی علماء جن میں سے اکثر مولوی فاضل تھے لے آئے ان میں سے سب سے بڑے عالم مولوی محمد عبداللہ صاحب فاضل تھے جو تمام علاقہ میں خاص شہرت رکھتے تھے۔ یہ سب علماء اپنے ساتھ صد ہا کتب بھی بحث کے لئے لائے تھے۔

تیسرے دن بارہ بجے دوپہر سے تین بجے بعد دوپہر تک مناظرہ کا وقت مقرر ہوا۔ احمدیوں کی طرف سے خاکسار مناظر اور حضرت میر تقاسم علی صاحب صدر مقرر ہوئے اور غیر احمدیوں کی طرف سے چوہدری خاں محمد صاحب صدر اور مولوی محمد عبداللہ صاحب فاضل مناظر مقرر ہوئے۔ بحیثیت مدعی پہلی تقریر آدھ گھنٹے کی میری تھی جس میں میں نے صداقت مسیح موعود کے دلائل مع دلائل وفات مسیح بیان کئے۔ اور آنحضرت صلی اللہ علیہ وسلم کے خاتم النبیین ہونے کے متعلق بھی تشریح کی۔

جناب مولوی صاحب نے اپنی جوابی تقریر میں یہ فرمایا کہ چونکہ آنحضرت صلی اللہ علیہ وسلم خاتم النبیین ہیں۔ اس لئے آپ کے بعد کوئی نبی نہیں ہو سکتا۔ جو بھی آپ کے بعد دعویٰ نبوت کا کرے وہ دجال ہے اور آنحضرت صلی اللہ علیہ وسلم نے فرمایا کہ میرے بعد تیس دجال ہوں گے۔ پس مرزا صاحب کو اگر احمدی دجالوں کی فہرست میں شامل کر لیں تو خیر۔ ورنہ وہ سچے نبی اور مامور نہیں

ہو سکتے صحیح مسلم میں بھی آیا ہے کہ اَنَا آخِرُ الْأَنْبِيَاءِ وَمَسْجِدِي هَذَا آخِرُ الْمَسَاجِدِ [27] یعنی میں نبیوں میں آخری نبی ہوں اور میری مسجد آخری مسجد ہے لہذا جب آنحضرت آخری نبی ہیں تو آپ کے بعد کوئی نبی نہیں آ سکتا۔

میں نے اپنی بعد کی تقریروں میں ان باتوں کا مفصل جواب دیا۔ اور بتایا کہ مولوی صاحب نے میرے دلائل کو جو وفات مسیح کے متعلق میں نے پیش کئے ہیں چھو اتک نہیں اور نہ ہی انبیاء کی صداقت کے معیاروں کی جو میں نے پیش کئے ہیں، تردید کی ہے۔ جس سے ثابت ہوا کہ مولوی صاحب کے نزدیک بھی حضرت عیسیٰ وفات پا چکے ہیں اور اگر حضرت مسیح علیہ السلام فوت ہو چکے ہیں تو تمام کتب حدیث میں جو وعدہ مسیح کی آمد کا ہے اور مسیح موعود نے آنحضرت صلی اللہ علیہ وسلم کا نائب اور خلیفہ ہو کر آنا ہے اس کا کیا مطلب ہے اور جب آنے والے مسیح موعود کو اسی صحیح مسلم میں چار دفعہ نبی اللہ کے الفاظ سے ذکر کیا گیا ہے تو آنحضرت صلی اللہ علیہ وسلم کے بعد منصب نبوت سے انکار کس طرح کیا جاسکتا ہے۔ لہذا ثابت ہوتا ہے کہ آنحضرت کے بعد آپ کی اتباع میں احکام شریعت کی ترویج و اشاعت کے لئے نبی آ سکتا ہے ہاں دجال وہ ہوگا جو ماسخ شریعت ہونے کا دعویٰ کرے یا امت محمدیہ سے باہر ہو کر بغیر آنحضرت صلی اللہ علیہ وسلم کے افاضہ روحانیہ کے نبی ہونے کا مدعی ہو۔

باقی رہا آنحضرت صلی اللہ علیہ وسلم کے ارشاد اَنَا آخِرُ الْأَنْبِيَاءِ تو اس سے مراد شریعت لانے والے انبیاء میں سے آخری نبی کے ہیں اور ان الفاظ کی تشریح حدیث کے دوسرے حصہ سے ہوتی ہے جس میں آنحضرت نے فرمایا وَمَسْجِدِي هَذَا آخِرُ الْمَسَاجِدِ یعنی میری مسجد آخری مسجد ہے جس طرح آنحضرت صلی اللہ علیہ وسلم کی مسجد کے آخر المساجد ہونے کے باوجود ہزار ہا مساجد اس کے بعد اسلام میں بنائی گئی ہیں۔ اور آئندہ بھی قیامت تک بنائی جائیں گی کیونکہ یہ مساجد آنحضرت کی مسجد کے منشاء اور طریق کے خلاف نہیں بلکہ اس کی نیابت اور نمونہ پر ہیں۔ اسی طرح آنحضرت کے آخر الانبیاء ہونے کے باوجود آپ کی نیابت میں اور آپ کے افاضہ روحانی سے مستفیض ہو کر مقام نبوت حاصل ہو سکتا ہے اور ایسے امتی نبی کا ہونا آنحضرت کے آخر الانبیاء ہونے کے منافی نہیں اور یہی صحیح معنی ہیں جو ائمہ اسلام نے بیان کئے ہیں۔ چنانچہ میں نے امام محمد طاہر حضرت شاہ ولی اللہ صاحب حضرت عبدالقادر جیلانی حضرت محی الدین ابن عربی حضرت ملا علی قاری کے اقوال اور بیانات کے

حوالے پیش کئے اور حدیث لا نبی بعدی 28 کی بھی تشریح کی۔

میری اس تقریر کے جواب میں غیر احمدی مولوی صاحب نے فرمایا کہ ہم سوا اعظم ہیں اور جس پر لوگوں کی اکثریت متفق ہو وہ ہدایت ہی ہوتی ہے۔

اس کے جواب میں میں نے بتایا کہ قرآن کریم میں مَا كَانَ أَكْثَرُهُمْ مُؤْمِنِينَ 29 قَلِيلًا مَّا يُؤْمِنُونَ 30 کے فقرات وارد ہوئے ہیں یعنی مومن تھوڑے ہوتے ہیں پھر قرآن کریم میں یہ بھی وارد ہے کہ إِنْ تَطِيعُ أَكْثَرَ مَنْ فِي الْأَرْضِ لَيُضِلُّوكَ عَنْ سَبِيلِ اللَّهِ 31 پھر آنحضرت صلی اللہ علیہ وسلم نے بھی فرمایا ہے کہ امت محمدیہ کے ہتر فرتے ہو جائیں گے۔ جن میں سے سوائے ایک فرتے کے سب دوزخی ہوں گے۔ غرض میں نے اکثریت کی حقیقت کو اچھی طرح واضح کیا۔

میرے مقابل پر مولوی محمد عبد اللہ صاحب کے علاوہ دوسرے علماء بھی باری باری بولتے رہے اور احمدیوں کی طرف سے خاکسار اکیلا ہی اللہ تعالیٰ کی توفیق و نصرت اور سیدنا حضرت مسیح موعود علیہ السلام کی برکت سے جواب دیتا رہا۔

ابھی بحث کے مقررہ وقت سے آدھ گھنٹے کے قریب باقی ہی تھا کہ جناب چوہدری خان محمد صاحب جو ان غیر احمدی علماء کو دعوت دے کر روپڑ سے ان کو ساتھ لائے تھے اور ان کے جلسہ کی صدارت کر رہے تھے اپنی جگہ سے اٹھ کر دونوں فریق کے مناظروں کے درمیان کھڑے ہو گئے اور اونچی آواز سے کہنے لگے کہ میں علماء کو روپڑ سے خود لایا تھا۔ اس کی غرض ہار جیت نہ تھی اور نہ کوئی تعصب و بغض تھا۔ بلکہ خدا تعالیٰ جانتا ہے کہ میری اصل غرض حق جوئی اور حق طلبی تھی۔ اس وقت تک جس قدر بحث ہو چکی ہے اس کے سننے سے میرا مقصد بخوبی حاصل ہو گیا ہے اور میں نے منصفانہ طریق پر سمجھ لیا ہے کہ حق کس طرف ہے اور باطل کس طرف، میں اپنے علماء کو عالم اور ایماندار سمجھ کر لایا تھا لیکن اب اس بحث کے بعد میرا حسن ظن ان کے متعلق بدل گیا ہے اور میں سمجھتا ہوں کہ ان علماء نے احمدی عالم کے سامنے دھوکا اور فریب کی باتوں کو پیش کیا ہے اور بد کلامی اور بد تہذیبی سے کام لیا ہے۔ ان کے مقابل پر احمدی مناظر نے نہایت شرافت اور تہذیب کا نمونہ اور عالمانہ شان دکھائی ہے۔ جس سے میرے دل پر گہرا اثر پڑا ہے پس میں علی وجہ البصیرت اپنے احمدی ہونے کا اعلان کرتا

ہوں۔ اس کے بعد مجھے کسی بحث کی ضرورت نہیں۔ جن علماء کو میں لایا ہوں وہ اب میری طرف سے رخصت ہیں اور میں ان سے علیحدگی کا اظہار کرتا ہوں۔ چوہدری خان محمد صاحب کے اس اعلان پر کئی اور افراد نے بھی احمدیت کو قبول کرنے کا اعلان کیا اور غیر احمدی علماء چار بجے سے پہلے چک لوہٹ سے بہت حسرت اور بے آبروئی سے رخصت ہو کر واپس چلے گئے۔

خدا تعالیٰ کی خاص نصرت اور فضل سے عین اس موقع پر آٹھ افراد نے بیعت کر کے سلسلہ حقہ کو قبول کر لیا۔ فالحمد للہ علیٰ ذالک

## موجودہ زمانہ میں مناظروں کا طریق اور ان کی قباحت

میں جب عالم شباب میں تھا اور احمدیت کے قبول کرنے پر ابھی چند سال ہی گزرے تھے تو میرے اندر روحانی قوت کا شدت سے نمود محسوس ہوتا تھا۔ خدا کے پیارے نبی و رسول یعنی سیدنا حضرت مسیح موعود علیہ السلام کا زمانہ حیات تھا۔ نزول وحی کے تازہ بتازہ انوار و فیوض و برکات کی پیہم بارش ہوتی تھی ایک طرف وحی کی بشارت سن رہے ہیں اور دوسری طرف نئے نئے نشانات اور خوارق رونما ہو رہے ہیں۔ الغرض وہ زمانہ خدا تعالیٰ کی نعمتوں اور برکتوں کا عظیم الشان زمانہ تھا۔ روزانہ خدا کی ہزاروں مخلوق کے قلوب اور ارواح کو طہارت اور نور کے پانی سے غسل دیا جاتا تھا۔

لیکن جب سے سلسلہ مناظرات اور مباحثات کا شروع ہوا اور مجھے بامر مجبوری ان میں حصہ لینا پڑا تو میری اس روحانی حالت کو بہت نقصان پہنچا۔ ان مباحثات اور مناظرات میں جو موجودہ زمانہ میں ہوتے ہیں غیروں کی طرف سے شاذ ہی تحقیق حق اور حق جوئی کا مقصد مد نظر رکھا جاتا ہے اگر مناظرے سیدنا حضرت مسیح موعود علیہ السلام کے منشاء کے ماتحت کئے جاتے اور ان میں دعویٰ اور اس کے دلائل اپنی اپنی الہامی کتاب سے پیش کئے جاتے اور صرف مذہبی محاسن اور خوبیوں کے ظاہر کرنے تک بات رہتی تو یہ قباحتیں اور فساد لازم نہ آتے جواب دیکھنے میں آتے ہیں۔

## مناظروں میں قباحت کی وجہ

مناظروں میں ان برائیوں کے رائج ہونے کی بڑی وجہ یہ ہے کہ جب عیسائی پادریوں اور آریہ مہاشوں اور پنڈتوں نے یہ دیکھا کہ قرآن کریم کی مدلل اور کامل تعلیم کے کسی حصہ کا بھی وہ مقابلہ

نہیں کر سکتے۔ اور عقائد، اعمال، اخلاق، حقوق اللہ و حقوق العباد یا تعظیم لامر اللہ و شفقت علی خلق اللہ کے متعلق اسلام کی تعلیم سب پر فائق ہے تو لوگوں کو گمراہ کرنے کے لئے انہوں نے سوائے اس کے اور کوئی ذریعہ نہ سمجھا کہ مذہبی محاسن اور خوبیوں کے بیان کو چھوڑ کر ذاتیات پر اثر آئیں اور اسلام اور اہل اسلام اور خدائے اسلام اور پیغمبر اسلام پر گند اچھالنا اور ان کو گالیاں دینا اور سب و شتم کرنا شروع کر دیا۔ ان گالیوں اور اعتراضات کی بوچھاڑ کرنے سے ان کی غرض یہ بھی ہوتی ہے کہ مسلمان ان اعتراضات اور بدزبانی کے جواب دینے میں الجھ جائیں۔ اور اسلامی محاسن کو پورے طور پر پیش نہ کر سکیں اور نہ ہی دوسرے مذاہب کے نقائص اور عیوب کو اجاگر کر سکیں۔ ان اعتراضات کا موقع بہت حد تک غیر احمدی ملائوں نے دیا۔ جن کے عقائد اور اعمال ہر طرح سے بگڑ چکے ہیں۔

ان پادریوں پنڈتوں اور غیر مسلموں کو دیکھ کر اور ان کے بد اثر سے متاثر ہو کر غیر احمدیوں نے بھی مناظروں میں بجائے قرآن اور احادیث اور عقل و نقل کے دلائل و براہین پیش کرنے کے ہمارے پیشوا سیدنا حضرت مسیح موعود علیہ السلام اور آپ کے مقدس خلفاء پر ذاتی حملے اور ان کے خلاف گالی گلوچ کا طریق اختیار کر لیا اور اسی طرح غیر مبائعین نے بھی حضرت سیدنا محمود ایدہ الودود اور مبائع بزرگوں کے خلاف گند اچھالنا شروع کر دیا۔ اب ایک احمدی بالخصوص احمدی مناظر کے لئے یہ بات کس قدر تکلیف دہ اور رنج آلود ہے کہ ان کو مجبوراً یہ بے ہودہ بکواس سنی پڑتی ہے۔ اور آیت **وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ ۚ وَإِنَّمَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرَىٰ مَعَ الْقَوْمِ الظَّالِمِينَ** 32 کے وعید کے ماتحت نقصان اٹھانا پڑتا ہے۔

حضرت اقدس مسیح موعود علیہ السلام نے بھی جب دیکھا کہ اس زمانہ میں غیر احمدیوں اور غیر مسلموں کی روش مناظروں میں تمسخر آمیز اور شرارت آلود ہے اور ان کا مقصد بالعموم سوائے بدکلامی اور سب و شتم کے اور کچھ نہیں تو ایک عرصہ کے بعد آپ نے اپنی کتاب انجام آتھم میں یہ عہد کیا کہ آپ آئندہ ایسے مناظرات سے کنارہ کش رہیں گے اور حضور اقدس کا یہ عہد اسی آیت شریفہ کے حکم کے مطابق ہے جو اوپر تحریر کی جا چکی ہے۔

حضرت خلیفۃ المسیح الثانی ایدہ اللہ تعالیٰ بنصرہ العزیز نے بھی بامر مجبوری و مصلحت

مناظرات و مباحثات کی اجازت دی لیکن ان کو پسند نہیں فرمایا۔ بلکہ ایسی بحثوں میں شامل ہونے کو بیعت الخلاء میں جانے سے تشبیہ دی ہے۔

### تلخ تجربہ

مجھے بیعت کرنے کے بعد سے ان تریپن سالوں میں ہزار ہا دفعہ مناظرات اور مباحثات کا موقع ملا ہے اور باوجود اس کے کہ دل میں اس امر کے متعلق ہمیشہ ہی کراہت رہی لیکن بامر مجبوری غیر مسلموں، غیر احمدیوں اور غیر مبائعین کے ساتھ بحثیں کرنی پڑیں۔ میں نے اس لمبے عرصہ میں یہی تجربہ کیا ہے کہ سوائے معدودے چند مناظرات کے غیر مسلم، غیر احمدی اور غیر مبائعین کے مناظرین نے ہمیشہ ہی گندے اور ذاتی حملوں اور بدکلامی پر بحث کا مدار رکھا۔ اور صحت نیت اور احقاق حق کے لئے شاذ ہی کسی بحث میں حصہ لیا۔ ان حالات میں میرے لئے بہت ہی دشواری کا سامنا رہا کہ اگر ان کی باتوں کو نہ سنتا تو ان کی تردید اور ذب کس طرح کرتا۔ اور اگر ان باتوں کو سنتا تو آیت کریمہ کے وعید کی زد میں میرا آنا ضروری ہو جاتا۔ اگرچہ میری نیت صالحہ کی وجہ سے اس جہاد میں اس وعید کے برے اثر میں کسی قدر کمی واقع ہو جاتی لیکن بعض اوقات شدید گندے اعتراض اور حملہ کی وجہ سے طبیعت بہت ہی منقبض ہوتی۔ اور غیرت کے تقاضا سے ایسی مجلس میں بیٹھنا سخت معیوب اور بہت ناگوار ہو جاتا لیکن بامر مجبوری بحیثیت مناظر کے اس گندے سنڈاس سے دماغ کو متعفن اور متاثر کرنا پڑتا۔ اور اس سے روحانیت کو بہت ہی نقصان پہنچتا۔

### نبوت کا عہد سعادت

سیدنا حضرت اقدس مسیح موعود علیہ الصلوٰۃ والسلام کے زمانہ حیات میں جب کہ خدا تعالیٰ کی مقدس وحی کا نزول بارانِ رحمت کی طرح ہو رہا تھا۔ اس عہد میں جو بات بار بار میرے تجربہ میں آئی یہ تھی کہ دعا کرنے اور نماز پڑھنے کی سمجھ اور لذت ان نمازوں کے ذریعہ آئی جو حضور اقدس علیہ السلام کی معیت میں پڑھی گئیں۔ سبحان اللہ وہ کیسا ہی مبارک زمانہ تھا کہ نماز کے وقت نمازیوں کے خشوع و خضوع، رقت قلب اور اشکبار آنکھوں کے ساتھ گڑگڑانے اور آہ و بکا کرنے کا شور مسجد مبارک میں بلند ہوتا تھا لوگ آستانہ الہی پر سربسجود ہوتے اور مسجد مبارک وجدانی صداؤں سے کونج اٹھتی۔ نبی وقت کی پاک صحبت اور بابرکت روحانی توجہ کا یہ اعجاز نما اثر جب بھی یاد آتا ہے تو دل



پر خاص کیفیت طاری ہو جاتی ہے۔ حضرت اقدس علیہ السلام کے زمانہ میں حضور کی معیت میں قادیان میں شاید ہی کوئی نماز پڑھی ہوگی جو رقتِ قلب اور اشکبار آنکھوں سے ادا نہ کی گئی ہو۔ علاوہ اس کے دعا کرنے پر جواب بھی فوراً مل جاتا۔ خواہ رات کو روایا کے ذریعہ یا کشفی طور پر یا بذریعہ الہام کے۔

### سلام کا تحفہ

میں نے نماز کی حالت میں بھی کشفی نظارے دیکھے ہیں ایک دفعہ جب میں التحیات پڑھ رہا تھا تو جب میں نے السلام علیک ایہا النبی ورحمۃ اللہ وبرکاتہ پڑھا۔ تو آنحضرت صلی اللہ علیہ وسلم کشفاً میرے سامنے متشکل ہو گئے۔ اور میرا یہ سلام اور رحمت کا تحفہ پھولوں کا ہار بن کر آنحضرت صلی اللہ علیہ وسلم کے گلے میں جا پڑا۔ اور پھر حضرت سرور کائنات صلی اللہ علیہ وسلم کی طرف سے ایک ہار آ کر میرے گلے میں پڑا اسی طرح یہ سلسلہ دیر تک جاری رہا۔ پھر جب کشفی حالت جاتی رہی تو میں نے تشہد اور باقی ادعیہ متعلق تعدہ پڑھیں اور آخری سلام پھیرا۔

اس زمانہ میں اکثر دعائیں قبولیت کا شرف حاصل کرتی تھیں اور ان کے قبول ہونے یا نہ ہونے کے متعلق قبل از وقت اطلاعات ملتی تھیں۔ اور جب سیدنا حضرت مسیح موعود علیہ السلام کے متعلق کوئی غیرت نما موقع پیش آتا تو اللہ تعالیٰ کی طرف سے فوراً اس کی جلالی شان اپنا جلوہ دکھاتی۔

ان فیوض کا سلسلہ تو اب بھی بند نہیں۔ لیکن نبوت پھر بھی نبوت ہی ہے اور خلافت خلافت ہے ہاں خلافت ثانیہ کا زمانہ بھی اپنی شان اور برکت میں زمانہ نبوت کے بہت حد تک مشابہ ہے۔ اور وہ لوگ بہت ہی مبارک ہیں جن کو اس عہد سعادت میں سلسلہ حقہ کی خدمات انجام دینے کا موقع ملا ہے۔

### کلام قدسی

نکتہ سرّ ازل بجلوۃ اعلیٰ و اجل

برقِ ہستی کی چمک سے جبکہ کچھ پیدا نہ تھا

اے خدا تیرے سوا سرّ ازل اصلاً نہ تھا

علم و قدامت کی تجلی سے ہے نقش کائنات  
 صعّتِ ایجاد کا قبل اس کے راز افشا نہ تھا  
 کاف و نون اصل ہے مفتاح ان اسرار کی  
 کون جانے کیوں ہوا پیدا کہ جو پیدا نہ تھا  
 کنٹ کنزاً کی حقیقت کو محبت سے کھلی  
 لیک جز اپنے خدا تو غیر پر شیدا نہ تھا  
 قدسیوں کا نغلم ہے قدس کے اسرار سے  
 راز پنہاں کہ تماشہ منظر اخفے نہ تھا  
 جلوہ تکوین سے عالم تماشا گہ بنا  
 منظر تخلیق بن منظر کوئی اجلے نہ تھا  
 حسن ہی تھا کو جہاں میں ہر طرف جلوہ نما  
 ایک سوز عشق شمع سے جدا پروانہ تھا  
 ہو گئے جب ختم زینے معرفت کے خلق میں  
 آ گیا خالق نظر ایسا کہ کچھ پروا نہ تھا  
 معرفت اور عشق دونوں پر تھے اس پرواز کے  
 اس سے بڑھ کر میرِ قدسی کے لئے آلہ نہ تھا  
 جذبہ احسان سے محسن کے عاشق ہو گئے  
 ہاں شناخت کر لیا محبوب جو اخفے نہ تھا  
 شکر اللہ مل گیا ہم کو بھی مقصود حیات  
 ورنہ میرے جیسا کوئی احقر و ادنیٰ نہ تھا

### حضرت اقدس علیہ السلام کی نوٹ بک

ایک دفعہ حضرت خلیفۃ المسیح اول رضی اللہ تعالیٰ عنہ وارضاه نے ایک مجلس میں جس میں  
 خاکسار بھی موجود تھا۔ بیان فرمایا کہ ایک دن میرے دل میں یہ خواہش پیدا ہوئی کہ میں

حضرت اقدس مسیح موعود علیہ السلام کی نوٹ بک دیکھوں کہ اس میں کس قسم کی باتیں نوٹ کی گئی ہیں۔ چنانچہ میں نے باوجود حضور اقدس کے احترام کے حضور سے اس بات کی درخواست کر دی کہ میں حضور کی نوٹ بک دیکھنا چاہتا ہوں۔ حضور نے بلا تا مل اپنی نوٹ بک بھجوادی۔ جب میں نے اسے ملاحظہ کیا تو اس کے پہلے ہی صفحہ پر اُھْدِنَا الصِّرَاطَ الْمُسْتَقِيمَ صِرَاطَ الْمَلِیْنِ اَنْعَمْتَ عَلَیْھُمْ..... وَلَا الضَّالِّیْنَ کی دعا لکھ کر اس کے نیچے حضور نے یہ نوٹ دیا ہوا تھا کہ ”اے خدا تو مجھ پر راضی ہو جا اور راضی ہونے کے بعد پھر کبھی بھی مجھ پر ناراض نہ ہونا۔“

میں نے جب یہ نوٹ پڑھا تو مجھے بہت ہی فائدہ ہوا اور میں دعائے فاتحہ کے پڑھتے وقت ہمیشہ ہی اس نکتہ کو ملحوظ رکھتا ہوں کہ خدا تعالیٰ مجھ سے راضی ہو جائے اور راضی ہو کر پھر کبھی بھی ناراض نہ ہو۔

### احمدیہ مساجد کی بنیاد

اس عبد حقیر پر خدا تعالیٰ نے سیدنا حضرت مسیح مہدی علیہ السلام کے طفیل بے شمار انضال و برکات نازل کی ہیں۔ ان میں سے بعض مساجد احمدیہ کی بنیاد رکھنے کی سعادت بھی ہے جو مجھ کو حاصل ہوئی۔ ۱۹۱۹ء میں جب میں مالابار کے علاقہ میں عزیز محترم شیخ محمود احمد صاحب عرفانی کی معیت میں تبلیغی اغراض کے لئے گیا تو وہاں پر ایک تو اللہ تعالیٰ کے فضل سے باوجود میری علالت کے پچاس افراد کو بیعت کر کے احمدیت میں شمولیت کا موقع ملا اور دوسرے ایک صاحب غلام محی الدین صاحب کنجی مرحوم جو مخلص اور آسودہ حال احمدی تھے نے شہر پین گاڑی میں ایک موقع کی جگہ دکھا کر مجھ سے کہا کہ میں یہ جگہ مسجد کے لئے دینا چاہتا ہوں اور آپ چونکہ سیدنا حضرت مسیح موعود علیہ السلام کے صحابہ میں سے ہیں اس لئے اس مسجد کا سنگ بنیاد آپ کے ہاتھ سے رکھنا چاہتا ہوں چنانچہ بہت سے افراد کی معیت میں بفضلہ تعالیٰ پین گاڑی کی اس مسجد کا سنگ بنیاد میں نے رکھا اب اس علاقہ میں خدا کے فضل سے بہت سے مخلص اور بڑی جماعت پائی جاتی ہے۔

اسی طرح ایک دفعہ ڈیرہ دون کی جماعت کی طرف سے سیدنا حضرت خلیفۃ المسیح الثانی ایدہ اللہ تعالیٰ کے حضور درخواست کی گئی کہ وہاں کی احمدیہ مسجد کا سنگ بنیاد رکھنے کے لئے حضور اقدس

خود تشریف لائیں یا کسی صحابی کو اس غرض کے لئے بھجوائیں۔ چنانچہ حضور ایدہ اللہ تعالیٰ کے ارشاد کے ماتحت خاکسار کو ڈیرہ دون کی احمدیہ مسجد کا سنگ بنیاد رکھنے کے لئے بھجوا یا گیا اور میں نے بہت سے احباب کی معیت میں اس مسجد کی سنگ بنیاد رکھی۔

پشاور کی جامع مسجد احمدیہ جو کوارٹروں میں عظیم الشان عمارت تعمیر ہوئی ہے اس کی ابتدائی تحریکات بھی میں نے کیں اور احباب نے نہایت اخلاص اور فراخ دلی سے اس کے لئے چندہ فراہم کیا اور خدا تعالیٰ کے فضل سے جملہ احمدی احباب پشاور کی معیت میں مجھے ہی اس مسجد کا سنگ بنیاد رکھنے کی توفیق ملی۔

ایسا ہی مسجد احمدیہ بیرون دہلی دروازہ لاہور جو حضرت میاں چراغ دین صاحب رضی اللہ تعالیٰ عنہ کے احاطہ میں تعمیر کی گئی اس کی ابتدائی تحریکوں اور کوششوں میں علاوہ حضرت قریشی حکیم محمد حسین صاحب موجد مغرغ عنبری کے خاکسار نے بھی خاص طور پر حصہ لیا۔ میں جب اس مسجد کو دیکھتا ہوں تو مجھے اس سے خاص طور پر مسرت حاصل ہوتی ہے

الحمد لله على ذالك و الشاء كما هو اهلہ و كما يحب و يرضى

### بالاکوٹ میں ورود

خلافت ثانیہ کے ابتدائی دور میں صوبہ سرحد کے شہر بالاکوٹ کے رئیس علاقہ گلچن خاں صاحب نے سیدنا حضرت خلیفۃ المسیح الثانی ایدہ اللہ تعالیٰ کی خدمت میں درخواست کی کہ میری لڑکی اور لڑکے کی شادی ہے حضور اقدس کی خدمت میں اس تقریب سعید میں شمولیت کی درخواست ہے۔ حضور اس دعوت کو قبول فرما کر شرف بخشیں۔ حضور نے ان کو جواباً تحریر فرمایا کہ میری طبیعت ناساز ہے اس لئے اس تقریب میں شریک نہیں ہو سکتا۔ لیکن اپنی نمائندگی میں حضور نے حضرت مولوی سرور شاہ صاحب رضی اللہ عنہ اور خاکسار کو اس تقریب میں شمولیت کے لئے بھجوا دیا۔ وہاں پر ہم دونوں کا ایک ہفتہ تک قیام رہا اور خدا تعالیٰ کے فضل سے تبلیغ کا اچھا موقع ملا۔ چنانچہ بفضل تعالیٰ آٹھ دس کے قریب افراد بیعت کر کے سلسلہ حقہ میں داخل ہوئے۔ فالحمد لله على ذالك

## خیر الرسل کے اعضا

دہلی اور شملہ کی جماعت تقسیم ملک سے پہلے اپنا سالانہ جلسہ باقاعدگی کے ساتھ کیا کرتی تھی۔ اس میں علاوہ دوسرے علماء و مبلغین سلسلہ کے خاکسار کو بھی بارہا شامل ہونے اور تقاریر کرنے کا موقع ملا۔ ایک دفعہ ایک ایسی ہی تقریب پر میں حضرت عبدالرحیم صاحب نیر رضی اللہ عنہ اور عزیز مکرم مولوی ابو العطاء اللہ دتہ صاحب جالندہری کی معیت میں دہلی گیا۔ ایک دن ہم حضرت نظام الدین صاحب کے مزار کی زیارت کے لئے گئے اس کے سجادہ نشین جناب خواجہ حسن نظامی صاحب سے بھی ملاقات ہوئی۔ دوران گفتگو میں نظام صاحب حیدرآباد کے متعلق بات چل پڑی۔ تو خواجہ صاحب نے بتایا کہ ہم لوگ تو پہلے ہی حضرت علیؑ کی اولاد میں سے ہونے کی وجہ سے آدھے شیعہ ہیں اور کم از کم تفضیلی شیعہ تو ضرور ہوتے ہیں۔ لیکن اب معلوم ہوا ہے کہ نظام دکن نے بھی تفضیلیہ قسم کی شیعیت اختیار کر لی ہے۔ یعنی وہ اگرچہ اصحاب ثلاثہؑ کی خلافت کو بھی مانتے ہیں لیکن حضرت علیؑ کو سب صحابہ سے افضل سمجھتے ہیں جب فضیلت کی بات چلی تو میں نے خواجہ حسن نظامی صاحب سے کہا کہ میں بھی کچھ عرض کر سکتا ہوں۔ انہوں نے کہا شوق سے فرمائیے۔ اس پر میں نے عرض کیا کہ تفصیل کے لحاظ سے جو کچھ ہمارے سید مولیٰ حضرت بانی سلسلہ احمدیہ نے اپنی کتاب سر الخلافہ میں تحریر فرمایا ہے وہ بہت ہی موزوں اور قابل قدر ہے۔ حضور علیہ السلام صحابہ کرامؓ کی شان میں فرماتے ہیں۔

قَوْمٌ كَرَامٌ لَا نُفَرِّقُ بَيْنَهُمْ

كَانُوا خَيْرَ الرُّسُلِ كَالْأَعْضَاءِ 33

یعنی آنحضرت صلی اللہ علیہ وسلم کے صحابہ سب کے سب ہی بزرگ اور قابل عزت و احترام تھے جن کے درمیان فرق کرنا ہمارا کام نہیں۔ کیوں کہ وہ سب کے سب ہی حضرت خیر الرسل صلی اللہ علیہ وسلم کے وجود کے لئے اعضاء کی مانند تھے۔ چونکہ آنحضرت کے مطہر اور مقدس وجود کے کسی حصہ یا عضو کو بھی ادنیٰ نہیں کہا جاسکتا۔ اس لئے یہ سب اعضاء ہی یعنی تمام صحابہ ہی اعلیٰ اور اطہر ہیں۔

جب میں نے یہ شعر پڑھ کر سنایا تو خواجہ صاحب بہت ہی مسرور ہوئے اور ان پر وجدانی کیفیت طاری ہو گئی اور کہنے لگے کہ اس شعر میں صحابہ کرامؓ کی جو فضیلت اور شان بیان کی گئی ہے اس سے بڑھ کر ممکن نہیں۔ پھر فرمانے لگے کہ یہ بہت ہی عجیب مدحیہ کلام کس کا ہے؟ میں نے عرض کیا کہ میں تو شعر

پڑھنے سے پہلے ہی بتا چکا ہوں کہ یہ کلام سیدنا حضرت مرزا صاحب بانی سلسلہ احمدیہ کا ہے یہ سن کر پھر تعریف کرنے لگے اور پر جوش الفاظ میں یہ کہا کہ یہ تعریف جو جناب مرزا صاحب نے صحابہ کرام کی فرمائی ہے اس سے پہلے شاید ہی کسی نے کی ہو۔

اللہم صلی علی محمد و علی اصحاب محمد و علی عبدک المسیح الموعود و  
بارک وسلم انک حمید مجید

## سیدنا حضرت المصلح الموعود ایدہ اللہ تعالیٰ کی بعض اعجازی برکات کا ذکر

جب سیدنا و مولانا حضرت خلیفۃ المسیح اول رضی اللہ عنہ کی وفات ہوئی تو جیسا کہ پہلے ذکر ہو چکا ہے۔ میں ان دنوں حضور مقدس کے ہی زیر علاج تھا۔ حضور کی وفات کے کچھ روز بعد میں اپنے سرال کے گاؤں پیرکوٹ تحصیل حافظ آباد ضلع کو جرانوالہ چلا گیا۔

جب میں وہاں پہنچا تو شدت بیماری سے زیادہ مڈ حال ہو گیا۔ وہ دن بیماری کی شدت اور مالی پریشانی کے اعتبار سے میرے لئے بہت ہی سخت تھے۔ میں نے اس تکلیف کو تمثیلاً خواب میں اس طرح دیکھا کہ میں ایک زہر کا پیالہ پی رہا ہوں اس پیالہ کو خوشی کے ساتھ پیتے جانا رضا بالتضاء کے معنوں میں تھا۔

اسی تکلیف کی حالت میں میں نے ایک دن سیدنا حضرت خلیفۃ المسیح الثانی ایدہ اللہ تعالیٰ کے حضور دعا کے لئے عریضہ لکھا اور اس میں بیماری اور مالی پریشانی کی تکلیف کا اظہار کیا۔ اس کے جواب میں حضور ایدہ اللہ تعالیٰ نے تحریر فرمایا کہ جتنی رقم کی آپ کو ضرورت ہے وہ لکھیں تاکہ بھجوا دی جائے نیز حضور نے دعا بھی فرمائی۔ جواباً میں نے عرض کیا کہ حضور روپیہ بھجوانے کی بجائے دعا ہی فرمائیں۔ حضور کی دعا کی برکتیں ہی میرے لئے کافی ہو جائیں گی۔ اس عریضہ کے لکھنے پر ابھی چند دن ہی گزرے ہوں گے کہ ایک احمدی دوست نے سیالکوٹ کے ایک گاؤں سے بہت بڑی رقم میرے نام بذریعہ منی آرڈر بھجوا دی اور ساتھ ہی انہوں نے تحریر کیا کہ رقم مرسلہ کے متعلق کسی سے ذکر نہ کرنا کہ فلاں شخص نے یہ رقم بھیجی ہے بلکہ یہ سمجھنا کہ اللہ تعالیٰ نے یہ رقم بھیجی ہے۔ کیوں کہ خدا تعالیٰ نے مجھے خواب میں فرمایا کہ اتنی رقم مولوی غلام رسول راجیکی کے نام فلاں پتہ پر جلدی بھجوا دوں اور آپ کا پتہ بھی مجھے خواب میں ہی بتایا گیا۔

## ایک اور برکت

ابھی اس رقم کے پہنچنے پر ایک ہفتہ ہی گزرا ہوگا اور میں بسترِ علالت پر ہی تھا کہ اچانک میری اہلیہ مکرمہ کے ایک بھائی صاحب نے بتایا کہ آپ کی ملاقات کے لئے لاہور سے تین چار احمدی دوست آئے ہیں ان کے لئے باہر درختوں کے نیچے بیٹھنے کا انتظام کر دیا گیا ہے اور وہ آپ کے انتظار میں ہیں۔

جب میں وہاں پہنچا تو دیکھا کہ حضرت قریشی حکیم محمد حسین صاحبؒ اور میاں شمس الدین صاحبؒ تاجر مرحوم جو میرے خاص شاگردوں میں سے تھے اور انہوں نے مجھ سے قرآن کریم کا ترجمہ مع تفسیر کے پڑھا تھا اور میاں عبدالعزیز صاحبؒ مغل خلف حضرت میاں چراغ دین صاحبؒ جن کے مکان مبارک منزل لاہور میں مجھے سالہا سال تک درس قرآن دینے کا موقع ملا اور میاں تاج دین صاحبؒ موچی دروازہ لاہور کے تھے۔ یہ چاروں احباب میری عیادت کے لئے تشریف لائے تھے۔ انہوں نے مبلغ پونے تین صد روپیہ کی رقم میرے پیش کی جب انہوں نے یہ رقم دی تو میں سمجھ گیا کہ یہ رقم بھی اسی ہستی کی فیہی تحریک کے سلسلہ میں مجھ تک پہنچی ہے جس نے سیالکوٹ کے ایک صاحب کو رقم دینے کی تحریک فرمائی تھی اور اصل میں یہ سب کچھ سیدنا حضرت خلیفۃ المسیح الثانی ایدہ اللہ تعالیٰ کی برکت اور توجہ کا فیضان تھا جو قدرت کی عجیب و غریب تحریکوں کے ذریعہ ظہور میں آیا۔ فالحمد للہ علیٰ ذالک

## میری شدید علالت اور غیر مبائعین کی خواہشات

اسی دوران میں جب میری علالت زیادہ شدت اختیار کر گئی اور مولوی محمد علی صاحب قادیان سے لاہور آ کر احمدیہ بلڈنگس میں فروکش ہوئے اور جماعت احمدیہ لاہور کو بھی فتنہ ارد میں مبتلا کرنے کی کوشش کرنے لگے۔ تو ڈاکٹر محمد حسین شاہ صاحب ڈاکٹر مرزا یعقوب بیگ صاحب اور شیخ رحمت اللہ صاحب نے کہا کہ اب مولوی محمد علی صاحب لاہور میں تشریف لے آئے ہیں۔ خدا مولوی غلام رسول راجیکی کو اب توفیق نہ دے گا کہ وہ علاقہ حافظ آباد سے صحت یاب ہو کر واپس لاہور آئیں اور مولوی محمد علی صاحب کا مقابلہ کریں اور ایک بد بخت غیر مبائع عبدالجید نامی نے اخبار پیغام صلح میں میرے متعلق یہاں تک شائع کر دیا کہ وہ مثیل ڈوئی ہے اب وہیں مفلوج ہو کر ختم ہوگا اور

واپس لاہور نہ آ سکے گا۔

میں نے جب یہ زہر آلود نوٹ اخبار پیغام صلح میں پڑھا تو مجھے ان غیر مبائعین کے متعلق بہت ہی افسوس ہوا کہ باوجود مجھ سے چار پانچ سال پڑھنے کے انہوں نے ایسے الفاظ میرے متعلق استعمال کرنے کو کس طرح کو ارا کیا۔ اور افسوسناک طریق پر تلمذ کا حق ادا کیا۔ لیکن ان طوطا چشموں کی طرف سے جنہوں نے اپنے آقا اور پیشوا اور اس کے تحت جگر اور اہل بیت کے ساتھ محسن کشی کا سلوک کیا۔ میرے ساتھ ایسا کرنا کچھ بعید نہ تھا۔

مذکورہ بالا تینوں افراد صدر انجمن احمدیہ کے ممبر بھی تھے اور خلافت اولیٰ کے دور میں کئی سال تک ان کو مجھ سے قرآن کریم اور دوسری مذہبی کتب پڑھنے کا موقع ملا تھا لیکن انہوں نے عداوت سیدنا محمود میں سب تعلقات کو ہی نسیاً منسیاً کر دیا۔ وہ شخص جس نے پیغام صلح میں مجھے ڈوئی کا مثل لکھا اور مجھے فالج زدہ قرار دیا تھا اللہ تعالیٰ نے اس کو خلافت حقہ کی کینہ تو ز مخالفت کی وجہ سے ماخوذ کیا اور پہلے اس کو چذا م ہوا اور پھر فالج کے حملہ سے اس جہاں سے کوچ کر گیا۔ فاعتبروا یا اولی الابصار

### میری لاہور میں آمد

ابھی خاکسار اپنے سرال کے گاؤں میں ہی تھا اور بیماری اور نقاہت بھی باقی تھی کہ مجھے سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی طرف سے ارشاد ہوا کہ آپ فوراً لاہور پہنچ کر جماعت کو سنبھالیں۔ مولوی محمد علی صاحب اپنے خیالات فاسدہ اور زہریلے اثرات سے جماعت کو نقصان پہنچا رہے ہیں۔ چنانچہ خاکسار فوراً لاہور پہنچ گیا اور آتے ہی جمعہ کے دن احمدیہ بلڈنگس کی مسجد میں جہاں ہم سیدنا حضرت خلیفۃ المسیح اول رضی اللہ عنہ کے عہد سعادت میں ہمیشہ نمازیں پڑھا کرتے تھے جمعہ کے لئے جانے کے واسطے تیاری کرنے لگا۔ جب غیر مبائعین کے سرکردہ لوگوں کو معلوم ہوا کہ میں جمعہ پڑھانے کے لئے احمدیہ بلڈنگس آ رہا ہوں تو ڈاکٹر محمد حسین شاہ صاحب نے مجھے نوٹس کے ذریعہ اطلاع دی کہ مجھے معلوم ہوا ہے کہ آپ جمعہ پڑھانے کے لئے احمدیہ بلڈنگس آ رہے ہیں۔ میں آپ کو مطلع کرتا ہوں کہ احمدیہ بلڈنگس میں کوئی مسجد نہیں یہ ہمارا ذاتی مکان ہے اس میں اگر آپ آئے تو مولوی محمد علی صاحب جو خطبہ جمعہ و نماز پڑھائیں گے ان کے پیچھے آپ نماز پڑھ سکتے ہیں۔ آپ کو خطبہ پڑھنے یا نماز پڑھانے کی اجازت نہ ہوگی اگر آپ کے اصرار



کی صورت میں اور کوئی فساد ہوا تو اس کی ذمہ داری آپ پر ہوگی۔

میں نے ڈاکٹر صاحب کے رقعہ کے جواب میں لکھا کہ سیدنا حضرت خلیفۃ المسیح اولؑ نے مجھے جماعت لاہور کا امام اور خطیب مقرر فرمایا ہوا ہے اور مولوی محمد علی صاحب کو جو خلافت کے منکر اور باغی ہیں میرے مقابل پر کون امام مقرر کرنے والا ہے؟ میں چونکہ حضرت خلیفۃ المسیح کا مقرر کردہ ہوں، اس لئے مجھے روکنے کا آپ کو اختیار نہیں۔ اس جواب کے بھجوانے کے بعد میں مبالغہ احباب کے ساتھ خود احمدیہ بلڈنگس چلا گیا۔ جب ہم وہاں پہنچے تو ڈاکٹر محمد حسین شاہ صاحب نے اپنی درشت کلامی اور وحشت کا بہت برا نمونہ دکھایا اور کہا کہ یہاں کوئی مسجد نہیں۔ یہ مکان جہاں نماز پڑھی جاتی ہے میری ہمشیرہ کا تعمیر کردہ ہے اور ہماری اپنی جائیداد ہے یہاں پر کسی غیر کا دخل نہیں۔ اور ہم اپنے مکان پر کسی کو نماز نہیں پڑھنے دیں گے۔

جب ڈاکٹر صاحب نے مسجد کے مسجد ہونے سے ہی انکار کر دیا۔ اور اس کو اپنا ذاتی ملکیتی مکان قرار دیا تو مبالغہ احباب نے بعد مشورہ یہی مناسب سمجھا کہ وہ احباب جو دامن خلافت سے وابستہ ہیں۔ مبارک منزل احاطہ میاں حضرت چراغ دین صاحب میں نماز جمعہ ادا کریں۔ چنانچہ اس دن سے مبائعین نے اپنی نماز مبارک منزل میں پڑھنی شروع کر دی اور اہل پیغام کی وہ مسجد جس کو انہوں نے ذاتی مکان قرار دیا تھا۔ ایسی منحوس ثابت ہوئی کہ خلافت ثانیہ کے باغیوں، سلسلہ کے مرتدوں اور منافقوں کی پناہ گاہ بنی۔

خدا تعالیٰ کا عجیب تصرف ہے کہ وہ سب لوگ جو میرے حافظ آباد کے علاقہ میں مفلوج ہو کر دفن ہونے کے متمنی تھے ایک ایک کر کے دنیا سے رخصت ہو گئے اور باوجود ہر طرح کے سامان معیشت کی فراوانی اور صحت و تنومندی کے کوچ کر گئے لیکن میں جو مختلف عوارض سے علیل اور بے سروسامان تھا اللہ تعالیٰ نے میرے آقا سیدنا حضرت خلیفۃ المسیح الثانی ایدہ اللہ تعالیٰ کی توجہات و دعوات و برکات خاصہ سے مجھے ایک لمبے عرصہ تک خدمات دینیہ کی توفیق دی۔ اور ابھی تک باوجود ضعف اور بڑھاپے کے، خدمت کا تھوڑا بہت موقع مل رہا ہے حالانکہ اب میری عمر ۷۰ سال سے متجاوز ہے۔ فالحمد للہ علیٰ ذالک

## میری ایک کوتاہی

خواجہ کمال الدین صاحب سیدنا حضرت خلیفۃ المسیح اول رضی اللہ تعالیٰ عنہ کی وفات کے وقت لندن میں ہی تھے جب واپس لاہور پہنچے تو میاں چراغ دین صاحب کے مکان مبارک منزل میں جہاں ہم نمازیں وغیرہ ادا کرتے تھے ایک دن بعد نماز جمعہ آئے۔ میں کئی احباب کی معیت میں وہاں بیٹھا ہوا تھا۔ آتے ہی انہوں نے میرے ساتھ اور دوسرے احباب کے ساتھ مصافحہ اور معافیت کیا۔ کچھ دیر بعد بیٹھ کر کہنے لگے کہ آئیے! ذرا باہر ٹہلتے اور باتیں کرتے چلیں۔ میں اس خیال سے کہ ان کے دل میں یہ وسوسہ پیدا نہ ہو کہ میاں صاحب (حضرت سیدنا محمود ایدہ اللہ) نے اپنے مریدوں کے دلوں میں کسی قسم کے نفرت کے جذبات پیدا کر دیئے ہیں۔ ان کے ساتھ ہولیا۔ راستہ میں خواجہ صاحب نے جماعت میں تفرقہ پیدا ہونے پر اظہار افسوس کیا۔ چلتے چلتے ہم ان کی کوٹھی پر جا پہنچے وہاں پر خواجہ صاحب کے بہت سے ملاقاتی بھی جو ان کی واپسی کی خبر سن کر آئے ہوئے تھے موجود تھے۔ ان سب کے بار بار کے اصرار پر میں بھی وہاں کچھ دیر کے لئے بیٹھ گیا اس خیال سے کہ وہ میرے انکار کو میری بد اخلاقی پر محمول نہ کریں بعد میں اٹھ کر واپس آنے لگا تو سب لوگوں نے مزید بیٹھنے کے لئے اصرار کیا لیکن میں نے مزید بیٹھنا پسند نہیں کیا اور وہاں سے چلا آیا خواجہ صاحب نے کہا کہ اب ضرور ہی جانا ہے تو چلے جائیں اور پھر جب چاہیں تشریف لائیں۔ اس سے ہمیں خوشی ہوگی۔ اس واقعہ کے بعد رات کو مجھے الہام ہوا کہ۔

چوں صحابہ حب دنیا داشتند

مصطفیٰ را بے کفن بگذاشتند

اس کے متعلق مجھے یہ تفہیم ہوئی کہ یہ شعر غیر مبائعین کے متعلق ہے جنہوں نے نبوت مسیح موعود اور خلافت حقہ کا انکار کر کے آپ کی ہتک اور توہین کی ہے۔

اسی رات مجھے یہ الہام بھی ہوا۔

الہی عاصم استغفر اللہ

توئی فریاد رس الحمد للہ

اس شعر کے متعلق مجھے یہ تفہیم ہوئی کہ میرا خواجہ صاحب کے ساتھ اس نازک وقت میں جانا جبکہ دونوں فریقوں کے درمیان زبردست رسہ کشی جاری تھی اور مجھ پر جماعت لاہور کی ذمہ داری بھی

تھی۔ خلیفہ وقت کی معصیت ہے۔ اور اس پر مجھے استغفار کرنا چاہئے۔

اس واقعہ کے دو تین دن بعد حضرت قریشی حکیم محمد حسین صاحب کی معرفت مجھے سیدنا حضرت خلیفۃ المسیح الثانی ایدہ اللہ کا ارشاد موصول ہوا کہ میں نے سنا ہے کہ آپ خواجہ صاحب کی کوٹھی پر ان کے ساتھ گئے اور ان کی مجلس میں بیٹھے۔ اگر کوئی اور ایسی بات کرتا تو بڑی بات نہ تھی لیکن آپ کو تو کلکم راع و کلکم مسئول عن رعیتہ 34 کے ارشاد نبوی کے پیش نظر خاص ذمہ داری کی وجہ سے ایسا نہیں کرنا چاہئے تھا۔ اور بہت زیادہ محتاط رہنا چاہئے تھا۔

میں نے حضور کے اس ارشاد کے..... مطلع ہونے پر اپنی کوتاہی اور بے احتیاطی کو بہت محسوس کیا۔ اور ایک ہی دن میں بطلب عفو تین خطوط حضور ایدہ اللہ تعالیٰ کی خدمت میں لکھے اور یہ عرض کیا کہ مجھ سے یہ بے احتیاطی اس خدشہ کے پیش نظر ہوئی کہ کہیں میرے انکار سے وہ حضور کی ذات گرامی کو طعن کا نشانہ نہ بنائیں۔ ورنہ میں ہرگز ان کے ساتھ نہ جاتا۔

### پچانوے فی صدی

خلافت ثانیہ کے ابتداء میں ”پیغام صلح“ میں یہ شائع کیا گیا کہ غیر مبائعین کے ساتھ جماعت کے پچانوے فی صدی افراد ہیں اور مبائعین یعنی حضرت سیدنا محمود ایدہ اللہ کے ماننے والوں کے ساتھ پانچ فی صدی افراد ہیں۔ مجھے اس دعویٰ کو سن کر بہت ہی قلق اور رنج ہوتا ہے کہ سیدنا حضرت مسیح موعود علیہ الصلوٰۃ والسلام کی ساہا سال کی دعاؤں اور گریہ و زاریوں کے نتیجہ میں جو جماعت تیار ہوئی اس میں رخنہ اور فتنہ ڈالنے کے لئے ظالموں اور بداندیشوں نے اتنا بڑا طوفان اٹھایا ہے میں نے اس مصیبت عظیمہ کے پیش نظر روزانہ دعا کا سلسلہ شروع کر دیا بعض اوقات مجھے صدمہ اس قدر شدید محسوس ہوتا کہ میں آہ و بکا کرنے لگ جاتا۔ اسی طرح وقت گزرتا گیا اور میں سیدنا حضرت خلیفۃ المسیح الثانی ایدہ اللہ کے ارشاد کے ماتحت مالا بار کے لئے روانہ ہوا۔ جب میں بمبئی پہنچا اور وہاں بھی غیر مبائعین کے فتنہ کے لئے بہت دعا کی تو ایک دن اللہ تعالیٰ کی طرف سے ایک لکھا ہوا کاغذ میرے سامنے لایا گیا۔ جس پر جلی قلم سے یہ الفاظ لکھے ہوئے تھے۔

اَنْظُرْ اِلٰی اِبْنِ الْمَسِيْحِ اِذَا جَاءَ فِیْ وَقْتِ الْمَعْضَلِ

اس کے بعد مجھے تسلی و اطمینان ہو گیا کہ اللہ تعالیٰ جلد حضرت سیدنا محمود ایدہ اللہ تعالیٰ کے ذریعہ

ان گمراہ شدہ افراد جماعت کو واپس کھینچ کر لائے گا۔ چنانچہ اللہ تعالیٰ کے فضل سے میں نے وہ نظارہ بھی دیکھ لیا کہ خود غیر مبائعین کے امیر ۱۱ ستمبر ۱۹۴۹ء کے اخبار پیغام صلح میں اپنے ۵۵ فی صدی اور مبائعین کے ۹۵ فی صدی کا اقرار کرنے پر مجبور ہو گئے۔ اور اللہ تعالیٰ نے اپنے موعود خلیفہ اور المصلح الموعود کو نمایاں فتح اور کامیابی عطا فرمائی۔ اور اپنے اس وعدے کے مطابق جو آپ کے ابتدائے زمانہ خلافت میں دیا تھا ان کو مہزق اور ٹکڑے ٹکڑے کر دیا۔ فالحمد للہ علیٰ ذالک

### ایک کشفی منظر

جن دنوں خواجہ کمال الدین صاحب ابھی لنڈن میں تھے اور میں لاہور میں مقیم تھا۔ خواجہ صاحب کے متعلق ڈاکٹر عباد اللہ صاحب امرتسری اور محمد علی صاحب باورچی کے ذریعہ بہت سی ناگفتنی اور ناشنیدنی باتیں سیدنا حضرت خلیفۃ المسیح الاول رضی اللہ عنہ کی خدمت میں پہنچائی گئیں۔ میں نے ان ایام میں ایک عجیب کشفی نظارہ دیکھا۔ اس نظارہ میں ایک ہی وقت میں اپنے آپ کو لاہور میں بھی اور لنڈن میں بھی دیکھتا ہوں۔ (ایسے کشفی مناظر) روحانی دنیا میں دیکھے جاتے ہیں۔ جو شاید مادی عقول کے ادراک میں نہ آسکیں اور میری نظر بھی لاہور سے لنڈن تک پھیلی ہوئی ہے لنڈن میں جہاں خواجہ کمال الدین صاحب ہیں میں ان کے قریب ہی ہوں خواجہ صاحب اس وقت مجھے بالکل برہنگی اور مادرزاد عریانی کی حالت میں نظر آتے ہیں۔ آپ کے بدن پر کوئی کپڑا نہیں سوائے ایک نکلانی کے جو گلے میں لگی ہوئی ہے۔ اس وقت خواجہ صاحب شمال کی طرف منہ کر کے رکوع کی حالت میں ہیں۔ میں ان کو اس حالت میں دیکھ کر بہت افسوس کرتا ہوں اور کہتا ہوں کہ اگر چہ آپ نے ابھی یورپ کو سجدہ نہیں کیا۔ لیکن آپ رکوع کی حالت تک تو یورپ کی طرف جھک گئے ہیں اور جو تقویٰ کا لباس آپ کے وجود پر تھا اس سے عاری ہو چکے ہیں اس کے بعد یہ نظارہ بدل گیا۔

### ایک دوسرا کشفی منظر

اس کے بعد ایک اور نظارہ میں نے اس طرح دیکھا کہ شمالاً جنوباً ایک بہت بڑی سڑک ہے جس کے دونوں جانب اونچے اونچے درخت لگے ہوئے ہیں اور اس سڑک کی مغربی جانب بڑے فرہ اونٹ ہیں ان اونٹوں کا قد وقامت عام اونٹوں سے بہت بڑا معلوم ہوتا ہے۔ ان اونٹوں کی مشرقی

جانب ان کے مقابل پر ایک مینڈھا ہے۔ وہ مینڈھا مشرقی جانب کے درختوں میں نظر آتا ہے اور اونٹ مغربی جانب کے درختوں میں نظر آتے ہیں۔ پھر میں نے دیکھا کہ آٹا ناٹا ایک تغیر رونما ہوا اور وہ اونٹ جو فربہ اور کھیم و شحیم تھے دبلے اور کمزور ہونے شروع ہوئے یہاں تک کہ بالکل ڈھانچہ اور مشت استخوان رہ گئے ان کے مقابل پر مینڈھا اپنے قد و قامت اور ہیئت میں بڑھنا شروع ہوا یہاں تک کہ ان درختوں کی چوٹی تک پہنچ گیا اور پھر اس نے اپنا سر ان درختوں کے اوپر سے ایسے طور سے نکالا کہ ساری دنیا کی توجہ اس کی طرف ہو گئی اور لوگ حیرت سے اس کی طرف دیکھ کر کہنے لگے کہ اتنا عظیم الشان اور بلند قوی مینڈھا تو کبھی دیکھنے میں نہیں آیا اس نظارہ میں مجھے یہ بھی محسوس ہوا کہ یہ مینڈھا بیک وقت سب دنیا میں نظر آ رہا ہے اور تمام دنیا جو اس مینڈھے کو دیکھ رہی ہے مجھے بھی نظر آ رہی ہے۔

### کشفی نظارہ کی تعبیر

بعد میں اس کشفی نظارہ کی تعبیر مجھ پر یہ کھلی کہ یہ سڑک دنیا ہے اور درخت جو اس کے دونوں جانب ہیں وہ اہل حق و باطل کے باہمی جنگڑے اور مذہبی مناظرات ہیں اور سڑک کی مشرقی جانب جو مینڈھا ہے وہ ہمارے آقا سیدنا محمود ایدہ اللہ تعالیٰ ہیں اور مغربی جانب جو اونٹ ہیں یہ اہل باطل ہیں۔ جن کو خدا تعالیٰ سیدنا محمود ایدہ اللہ تعالیٰ کی قوت قدسیہ اور جہاد عظیم کی برکت سے کمزور اور کم کرتا چلا جائے گا۔ اور جب مذہبی جنگڑے انفصال پائیں گے تو حضرت سیدنا محمود اور آپ کی جماعت کا مقام اور درجہ اور بھی بلند نظر آئے گا۔ آپ کی شہرت اور نام دنیا کے کناروں تک پہنچے گا۔ اور آپ کے ذریعہ سے حضرت محمد مصطفیٰ صلی اللہ علیہ وسلم کو تمام اہل نظر مقام محمود پر جلوہ گر ہوتے دیکھیں گے۔ وَالْزَّمَانُ قَرِيبٌ بَلْ أَقْرَبُ وَرَبُّنَا بِقُدْرَتِهِ الْعَظِيمَةِ عَجِيبٌ بَلْ أَعْجَبُ لَهُ الْحَمْدُ وَالْمَجْدُ كُلُّهُ۔

### سترھویں صدی ہجری میں

۱۹۰۹ء میں خاکسار ایک وفد کی صورت میں میرٹھ شہر میں نوچندی کے میلہ کی تقریب پر بغرض تبلیغ گیا۔ وہاں پر میں نے بہت سی مبشر روایا دیکھی میں نے دیکھا کہ میں اپنے آپ کو سترھویں

صدی ہجری میں موجود پاتا ہوں اس میں تمام دنیا مجھے کف دست (ہاتھ کی ہتھیلی) کی طرح سامنے نظر آتی ہے اس وقت تمام روئے زمین پر مجھے احمدی بادشاہ اور حکومتیں دکھائی دیتی ہیں۔ میری یہ رویا اخبار بد میں بھی شائع ہو چکی ہے۔ فالحمد للہ علیٰ ذالک

## درویشان قادیان

### کلام قدسی

(۱۹۵۰ء)

زہے قسمت کہ دنیا میں فدائے قادیان تم ہو  
 مسجائے محمدؐ کے نشانوں میں نشان تم ہو  
 تمہاری شان درویشی پہ قرباں تاجداری ہے  
 کہ محبوب خدا کے آستان کے پاساں تم ہو  
 خدا رکھے تمہیں رہتے جہاں تک خرم و شاداں  
 کہ اب دارالامان میں یادگار عاشقاں تم ہو  
 یہی کہتا ہے روز و شب ہمارا درد مہجوری  
 کہ کاش ہم بھی وہاں ہوتے جہاں پر شاداں تم ہو  
 وَإِنَّ الْوَصْلَ لِلْعَشَّاقِ رَاحَتُهُمْ وَفَرَحَتُهُمْ  
 خوشا بختیکہ اس نعمت سے شاد و کامراں تم ہو  
 نہ چھوڑا آستانِ دلربا کو ان حوادث میں  
 جری اللہ کی جرأت کا ایک تازہ نشان تم ہو  
 تمہارے دم سے وابستہ ہے رونق اس گلستاں کی  
 زمیں پر صوفشاں تم ہو فلک پر کہکشاں تم ہو  
 نہیں سمجھے تو آخر ایک دن دنیا یہ سمجھے گی!  
 کہ ایک قطرہ نہیں ہو بلکہ بحرِ بیکراں تم ہو

بڑھاپے نے جنہیں حسرت کی صورت میں بدل ڈالا

ہماری ان تمناؤں کا عزم نوجواں تم ہو

جہاں تک بن پڑا ہم نے دکھائی راہ ہدایت کی

مگر اب دیکھنا اہل جہاں کے پاسباں تم ہو

خدا نخواستہ جھکنے نہ پائے پرچم ایماں

مصاف زندگی میں اب خدا کے پہلواں تم ہو

وفائے عہد کو رسوا نہ کرنا پیچھے دکھلا کر

کہ میدان وفا میں یادگار رفتگاں تم ہو

کہیں دنیا کے بدلے میں نہ اپنا آپ کھو دینا

خدا کے ہاتھ جو بکتی ہے وہ جنس گراں تم ہو

کبھی یوسف نہیں بنتا جو زندانوں سے بچتا ہے

ہوا کیا اس زمانہ میں جو وقف امتحاں تم ہو

مبارک ہو تمہیں اس منزل محبوب میں رہنا

وہی ہے تحت گاہ احمد مرسل جہاں تم ہو

طالب دعا: قارئین حیات قدسی سے مؤدبانہ درخواست ہے کہ وہ عاجز کے لئے دعا کریں کہ

اللہ تعالیٰ مجھ سے ایسا راضی رہے کہ کبھی ناراض نہ ہو۔

محمد اسماعیل فاضل وکیل یادگیر

## حوالہ جات

- 1- تذکرہ ص ۱۶۱ طبع ۲۰۰۴ء
- 2- براہین احمدیہ چہار حصہ۔ روحانی خزائن جلد ۱ ص ۱۶
- 3- محمد: ۸
- 4- حجۃ اللہ۔ روحانی خزائن جلد ۲ ص ۲۲۶
- 5- آئینہ کمالات اسلام۔ روحانی خزائن جلد ۵ ص ۵۶
- 6- یوسف: ۷۷
- 7- البقرہ: ۲۶۲
- 8- اتحاف السادة المتقين بشرح احياء علوم الدين جلد ۸ ص ۳۵۳
- 9- المريم: ۹۶
- 10- الفرقان: ۷۵
- 11- آل عمران: ۳۹
- 12- ص: ۳۶
- 13- السینہ لابن ابی عاصم جلد ۱ ص ۲۱۴
- 14- براہین احمدیہ چہار حصہ۔ روحانی خزائن جلد ۱ ص ۱۸
- 15- الحجرات: ۱۳
- 16- اتحاف السادة المتقين بشرح احياء علوم الدين جلد ۷ ص ۵۳۳۔ جلد ۹ ص ۲۳
- 17- الانبياء: ۸۸
- 18- آل عمران: ۵۶
- 19- المجادلہ: ۱۱
- 20- الاعراف: ۱۷۷
- 21- النحل: ۷۹



- 22- الاسراء: ٢
- 23- الاسراء: ٦١
- 24- صحيح البخارى كتاب التوحيد باب قوله وكلم الله موسى تكليماً -
- 25- تفسير طبرى جلد ٥ صفحه 16 -
- 26- تفسير الكبير لامام الفخر الدين الرازى تفسير سورة الفاتحة القسم الثانى الفصل الاول -
- 27- اما آخر الانبياء ومسجدى هذا آخر المساجد - ص ١٩٩ - اتحاف السادة المتقين بشرح احياء علوم الدين جلد ٢ ص ٢١٥ - صحيح مسلم كتاب الحج - باب فضل الصلوة بمسجدى مكة والمدينه
- 28- سنن ابن ماجه كتاب المقدمة باب فضل على بن ابى طالب -
- 29- الشعراء: ٩
- 30- البقره: ٨٩
- 31- الانعام: ١١٤
- 32- الانعام: ٦٩
- 33- سر الخلافه. روحانى خزائن جلد ٨ ص ٣٩٤
- 34- صحيح البخارى كتاب النكاح - باب المرأة راعية فى بيت زوجها.



بِسْمِ اللَّهِ الرَّحْمَنِ الرَّحِيمِ      نَدْوۃ وِندھِی عَلٰی رَسُوْلِهِ الْکَرِیْمِ  
وَعَلٰی عِبَادِهِ الْمَسِیْحِ الْمَوْعُوْدِ

# حیات قدسی

حصہ چہارم  
جس کا دوسرا نام

المقالات القدسیہ فی  
البرکات الاحمدیہ

ہے

شائع کردہ

(چوہدری) محمد عبداللہ سیکرٹری بہشتی مقبرہ قادیان دارالامان




ارشاد سیدنا حضرت خلیفۃ المسیح الثانی

ایده اللہ تعالیٰ بنصرہ العزیز

”میں سمجھتا ہوں کہ مولوی غلام رسول صاحب راجیکی کا اللہ تعالیٰ نے جو بحر کھولا ہے وہ بھی زیادہ تر اسی زمانہ سے تعلق رکھتا ہے۔ پہلے ان کی علمی حالت ایسی نہیں تھی۔ مگر بعد میں جیسے یکدم کسی کو پستی سے اٹھا کر بلندی تک پہنچا دیا جاتا ہے اسی طرح خدا تعالیٰ نے ان کو مقبولیت عطا فرمائی اور ان کے علم میں ایسی وسعت پیدا کر دی کہ صوفی مزاج لوگوں کے لئے ان کی تقریر بہت ہی دلچسپ، دلوں پر اثر کرنے والی اور شبہات و وساوس کو دور کرنے والی ہوتی ہے۔ گزشتہ دنوں میں شملہ گیا تو ایک دوست نے بتایا کہ مولوی غلام رسول صاحب راجیکی یہاں آئے اور انہوں نے ایک جلسہ میں تقریر کی۔ جو رات کے گیارہ ساڑھے گیارہ بجے ختم ہوئی۔ تقریر کے بعد ایک ہندو ان کی منتیں کر کے انہیں اپنے گھر لے گیا اور کہنے لگا کہ آپ ہمارے گھر چلیں۔ آپ کی وجہ سے ہمارے گھر میں برکت نازل ہوگی۔“

(خطبہ جمعہ مورخہ ۸ نومبر ۱۹۴۰ء از اخبار الفضل)



## عرض حال

حیات قدسی یعنی سوانح حیات حضرت مولانا غلام رسول صاحب فاضل راجیکی مبلغ سلسلہ عالیہ احمدیہ کا حصہ چہارم قارئین کرام کی خدمت میں خلاصہ پیش ہے۔ اس کا پہلا حصہ جناب سیٹھ علی محمد۔ اے الہ دین صاحب سکندر آباد نے ۲۰ جنوری ۱۹۵۱ء کو شائع کیا تھا، جس کے متعلق حضرت صاحبزادہ مرزا بشیر احمد صاحب مدظلہ العالی نے فرمایا کہ:-

”واقعات بہت دلچسپ ہیں اور جماعت میں روحانیت اور تصوف کی چاشنی پیدا کرنے کے لئے خدا کے فضل سے بہت مفید ہو سکتے ہیں۔ یہ کتاب اس انداز کی ہے جیسا کہ حضرت خلیفہ اول رضی اللہ تعالیٰ عنہ نے اکبر خاں صاحب نجیب آبادی کو اپنے سوانح املا کرائے تھے۔“

حیات قدسی کا دوسرا حصہ یکم ستمبر ۱۹۵۱ء کو جناب سیٹھ صاحب نے شائع فرمایا۔ اس کے متعلق سیدی حضرت مرزا بشیر احمد صاحب مدظلہ العالی نے مندرجہ ذیل رائے ارشاد فرمائی۔

”یہ ایک روح پرور تصنیف ہے۔ خدا تعالیٰ جماعت کے لئے مبارک کرے۔“

تیسرا حصہ جنوری ۱۹۵۲ء میں جناب سیٹھ محمد معین الدین صاحب حیدر آباد دکن کے زیر اہتمام شائع ہوا۔ جس کے متعلق حضرت میاں صاحب دام ظلہم نے اپنے خط بنام حضرت مولوی غلام رسول صاحب راجیکی میں تحریر فرمایا:-

”آج آپ کا رسالہ حیات قدسی حصہ سوئم مرزا عزیز احمد صاحب نے لا کر دیا اور میں نے پڑھنا شروع کر دیا ہے۔ مبارک ہو بہت روح پرور مضامین ہیں۔ ایسی کتابوں کی احمدیوں اور غیر احمدیوں میں بکثرت اشاعت ہونی چاہیئے۔ مناظرانہ باتوں کی نسبت اس قسم کے روحانی مذاکرات کا زیادہ اثر ہوتا ہے۔ اللہ تعالیٰ آپ کی عمر اور علم میں برکت عطا کرے۔“

کتاب کے یہ حصے اگرچہ تھوڑی تعداد میں شائع ہوئے لیکن خدا کے فضل سے بہت سے غیر احمدی احباب نے ان کو پڑھ کر سلسلہ حقہ کے متعلق اچھا اثر لیا اور بعض کو احمدیت کے قبول کرنے کی توفیق بھی ملی۔ اسی طرح بہت سے احمدی احباب نے ان کتابوں سے روحانی فائدہ حاصل کیا۔

فالحمد لله على ذلك

چونکہ ان حصص کی تدوین کے لئے کافی فراغت میسر نہیں آسکی۔ اس لئے خلاصہ پیش کرتے ہوئے باوجود کوشش کے بعض اغلاط رہ گئی ہیں جن کا افسوس ہے۔ امید ہے کہ آئندہ ایڈیشنوں کی طباعت کے وقت مناسب اصلاح کر دی جائے گی۔

حصہ چہارم کی طباعت و اشاعت کا مالی بوجھ زیادہ تر جناب چوہدری محمد عبداللہ خاں صاحب امیر جماعت احمدیہ کراچی نے برداشت کیا ہے۔ اور ذاتی دلچسپی اور مخلصانہ تعاون سے اس مشکل کام کو آسان کرنے میں مدد فرمائی ہے۔ فجزاہ اللہ احسن الجزاء۔

اسی طرح جناب شیخ رحمت اللہ صاحب نائب امیر جماعت احمدیہ کراچی اور جناب شیخ کریم بخش صاحب کوئٹہ نے بھی اس تعلق میں قابل قدر مالی امداد فرمائی ہے۔ فجزاہم اللہ احسن الجزاء۔

اس حصہ کے مسودہ کی درستی اور اصلاح کا کام عزیز مبشر احمد صاحب راجیکی نے کیا ہے۔ اللہ تعالیٰ ان سب احباب کو اپنی طرف سے بہترین جزاء عطا فرمائے۔

ابھی مزید مواد بھی موجود ہے جو انشاء اللہ حسب توفیق آئندہ شائع کر دیا جائے گا۔ اللہ تعالیٰ اپنے فضل و کرم سے اس تصنیف کو مفید اور بابرکت بنائے۔ آمین

کتاب کو پریس میں بھجواتے وقت میں شدید طور پر بیمار ہو گیا ہوں۔ اس لئے طباعت کے کام کی نگرانی کما حقہ نہیں ہو سکی اور نہ مضامین میں ترتیب دی جاسکی ہے۔

احباب کرام سے درخواست دعا ہے کہ اللہ تعالیٰ اپنے خاص فضل سے مجھے صحت کاملہ عطا فرما کر خدمت دین کی توفیق عطا فرمائے۔ آمین

علیہ توکلْتُ وَ الیہ اُنِیب

طالب دعا

خاکسار

برکات احمد راجیکی واقف زندگی

قادیان دارالامان



بِسْمِ اللّٰهِ الرَّحْمٰنِ الرَّحِیْمِ - نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ  
وَعَلٰی عِبْدِهِ الْمَسِیْحِ الْمَوْعُوْدِ

## حیات قدسی حصہ چہارم

### خوارق کا وجود

خوارق اور عجائبات عام طور پر ظہور پذیر نہیں ہوتے لیکن دنیا میں پائے ضرور جاتے ہیں۔  
ہمارے سید و مولیٰ حضرت مسیح موعود علیہ السلام کی وحی میں خوارق کے متعلق اس طرح مذکور ہے:-

اَلْخَوَارِقُ تَحْتَ مُنْتَهٰی صَدَقِ الْاَقْدَامِ كُنْ لِلّٰهِ جَمِیْعًا وَّ مَعَ اللّٰهِ جَمِیْعًا <sup>1</sup>

یعنی کرامات و خوارق اس موقع پر ظاہر ہوتے ہیں جو انتہائی درجہ صدق اقدام کا ہے۔ تو سارا  
خدا کے لئے ہو جا اور سب کا سب خدا کے ساتھ ہو جا۔“ اس الہام سے ظاہر ہوتا ہے کہ خوارق کا ظہور  
اس وقت مومنوں کے ہاتھ پر ہوتا ہے۔ جب وہ اپنے عقائد اور اعمال اور اخلاق کو مکمل طور پر شریعت  
کے سانچے میں ڈھال لیں اور نفسانیت کے ہر پہلو سے الگ ہو جائیں۔ ان کا سارا وجود اور اس کا  
ذرہ ذرہ ہر پہلو سے خدا تعالیٰ کی رضا کے ماتحت ہو جائے۔ اور ان کی زندگی کا ہر لمحہ اسی قدوس ذات  
کی معیت میں بسر ہو۔ وہ شدید سے شدید ابتلاء اور امتحان کے وقت استقامت و استقلال اور صبر کا  
کامل نمونہ دکھائیں۔ یہی صدق الاقدام ہے۔ اور اسی کو تصوف کی اصطلاح میں فانی فی اللہ اور باقی  
باللہ کے نام سے موسوم کیا جاتا ہے۔ کن للہ جمیعاً کے الفاظ سے فنا فی اللہ اور کن مع اللہ  
جمیعاً کے فقرہ میں بقا باللہ کی طرف اشارہ پایا جاتا ہے۔

انسان کا قلب جب کامل خوف اور کامل محبت کے ساتھ اللہ تعالیٰ کی طرف جھکتا ہے تو ایک  
طرف انسانی فطرت کے ظرف کو غیر اللہ سے خالی کیا جاتا ہے اور دوسری طرف قلب مطہر کو اللہ تعالیٰ  
کی قدوس ہستی کے نور کا مسکن بنایا جاتا ہے۔

جلوہٗ حسنّت نہ گنجد در زمین و آسمان  
در حریم سینہ حیرانم کہ چوں جا کردہ

پس کامل خوف اور کامل محبت کے ذریعہ جب انسان اپنے ازلی محبوب کے سامنے اپنے قلب کو اٹھلے اور اطہر بنا کر پیش کر دیتا ہے تو یہ حالت خوارق اور معجزات کے ظہور کا باعث بن جاتی ہے۔ حضرت اقدس مسیح موعود علیہ السلام فرماتے ہیں:-

”اس کی قدرتیں بے انتہا ہیں مگر بقدر یقین لوگوں پر ظاہر ہوتی ہیں۔ جن کو یقین اور محبت اور اس کی طرف انقطاع عطا کیا گیا ہے اور نفسانی عادتوں سے باہر کئے گئے ہیں انہی کے لئے خوارق عادت قدرتیں ظاہر ہوتی ہیں۔ خدا جو چاہتا ہے کرتا ہے مگر خارق عادت قدرتوں کے دکھانے کا انہی کے لئے ارادہ کرتا ہے جو خدا کے لئے اپنی عادتوں کو پھاڑتے ہیں..... وہ خارق عادت قدرت اسی جگہ دکھلاتا ہے جہاں خارق عادت تبدیلی ظاہر ہوتی ہے خوارق اور معجزات کی یہی جڑ ہے۔ یہ خدا ہے جو ہمارے سلسلہ کی شرط ہے اس پر ایمان لاؤ اور اپنے نفس پر اپنے آراموں پر اور اپنے کل تعلقات پر اس کو مقدم رکھو اور عملی طور پر بہادری کے ساتھ اس کی راہ میں صدق و وفا دکھلاؤ۔ دنیا اپنے اسباب اور اپنے عزیزوں پر اس کو مقدم نہیں رکھتی مگر تم اس کو مقدم رکھو تا تم آسمان پر اس کی جماعت لکھے جاؤ۔ رحمت کے نشان دکھانا قدیم سے خدا کی عادت ہے مگر تم اس حالت میں اس عادت سے حصہ لے سکتے ہو کہ تم میں اور اس میں کچھ جدائی نہ رہے۔ اور تمہاری مرضی اس کی مرضی اور تمہاری خواہشیں اس کی خواہشیں ہو جائیں۔ اور تمہارا سر ہر ایک وقت اور ہر ایک حالت مراد یا نبی اور مرادی میں اس کے آستانہ پر پڑا رہے۔ تا جو چاہے سو کرے۔ اگر تم ایسا کرو گے تو تم میں وہ خدا ظاہر ہوگا جس نے مدت سے اپنا چہرہ چھپا لیا ہے۔ کیا کوئی تم میں ہے جو اس پر عمل کرے اور اس کی رضا کا طالب ہو جائے۔ اور اس کی قضا و قدر پر ناراض نہ ہو۔ سو تم مصیبت کو دیکھ کر اور بھی قدم آگے رکھو کہ یہ تمہاری ترقی کا ذریعہ ہے۔“ 2

## دستِ غیب

چوہدری اللہ داد صاحب برادرزادہ چوہدری محمد عبداللہ صاحب نمبر دار موضع سعد اللہ پور کے رہنے والے تھے۔ خدا تعالیٰ نے ان پر سیدنا حضرت مسیح موعود علیہ السلام کی اعجازی برکت سے بعض نشانات ظاہر فرمائے اور ان کو احمدیت کی توفیق بخشی۔ وہ میری معیت میں سیدنا حضرت اقدس کے سفر جہلم میں حضور کے ساتھ گئے۔ اور جہلم میں حضور کی ملاقات اور زیارت سے مشرف ہو کر صحابیت کا

مقام بھی حاصل کیا۔ وہ مجھ سے بھی بہت محبت اور حسن ظنی رکھتے تھے۔ حضور اقدس کی زیارت کے بعد ان میں سلسلہ حقہ کی تبلیغ کے لئے ایک خاص جذبہ اور جوشِ اخلاص پایا جاتا تھا۔ دن رات وہ اسی شغل میں لذت اور سرور پاتے تھے۔ اور حضرت اقدس کا نام ہر وقت بلند کرتے رہتے تھے۔

ایک دفعہ چوہدری صاحب مجھے فرمانے لگے کہ یہ جو دستِ غیب کا مسئلہ ہے کہ بعض اعمال یا وظائف کے ادا کرنے سے کسی بزرگ کی توجہ اور برکت سے روزانہ کچھ مل جاتا ہے، یہ کہاں تک درست ہے۔ میں نے جواباً ان کو بتایا کہ بعض مقدس ہستیوں کی دعا و برکت اور توجہ سے اللہ تعالیٰ ایسا فضل بھی فرما دیتا ہے۔ اس پر وہ کہنے لگے کہ میرے اخراجات کثیر ہیں اور بوجہ بڑھاپے کے میں جوانی کی طرح محنت اور کام کر کے مالی منفعت حاصل نہیں کر سکتا اور خودداری اور غیرت کے باعث دستِ سوال دراز کرنا بھی معیوب خیال کرتا ہوں۔ اس کا کوئی حل ہو جائے تو میری پریشانی کا ازالہ ہو سکے۔ اس کے بعد کہنے لگے کہ دستِ غیب کا کوئی نمونہ آپ نے اپنے متعلق بھی مشاہدہ کیا ہے۔ میں نے عرض کیا کہ میں نے تو قبول احمدیت کے بعد سیدنا حضرت اقدس مسیح موعود علیہ السلام اور آپ کے خلفاء راشدین کی تحریک پر اپنی زندگی وقف کی ہوئی ہے۔ اور آپ یہ بھی جانتے ہیں کہ میرے ساتھ میرے رشتہ داروں اور غیروں کا سلوک کس طرح معاندانہ اور مخالفانہ رہا ہے۔ اور اب بھی یہ سلسلہ شدید مخالفت کا چل رہا ہے۔ میرے رشتہ کے متعلق بھی بایکٹ کیا گیا اور ہر طرح مجھے ذلیل اور حقیر کرنے کی کوشش اور منصوبے کئے گئے۔ دور و نزدیک سے علماء مکلفین کی امداد سے مجھ پر کفر کے فتوے لگا کر مجھے اپنوں اور بیگانوں کی نگاہ میں رسوا کرنے کے لئے جدوجہد کی گئی۔ لیکن میرے ازلی وابدی محسن آقا نے محض اپنے لطف و کرم سے اس طوفانِ مخالفت اور تکفیر میں باوجود میری کم علمی، ناتجربہ کاری اور بے سروسامانی کے میری خاص سرپرستی فرمائی اور میری ہر ضرورت اور حاجت کو اپنے فضل سے پورا فرمایا۔ میری شادی کا انتظام بھی فرمایا، اولاد بھی دی اور اب تک میرا اور میرے اہل و عیال کا تکفل ہے۔ یہ دستِ کرم اور دستِ غیب نہیں تو اور کیا ہے۔

سلسلہ حقہ کی خدمت کی برکت سے اکثر اللہ تعالیٰ اپنے خاص فضل سے نوازتا ہے اور حاجت براری کرتا ہے۔ بعض دفعہ عند الضرورت حضرت اقدس مسیح موعود علیہ السلام کی خدمت میں اور حضور کے دور سعادت کے بعد آپ کے خلفاء عظام کی خدمت میں دعا کے لئے عرض کرتا ہوں اور جس

طرح بادشاہ اپنے وزراء اور نائبین کی درخواستوں کو دوسروں کی نسبت زیادہ قبول کرتے ہیں اسی طرح حضرت اقدس مسیح موعود علیہ السلام اور آپ کے خلفاء راشدین کی دعائیں زیادہ قبولیت کا شرف حاصل کرتی ہیں اور ہماری حاجت روائی کا باعث بنتی ہیں۔ اور مبلغین جب جوشِ اخلاص سے اللہ تعالیٰ کے مائبوں کی نیابت میں خدمت سلسلہ بجالاتے ہیں۔ تو ان کو بھی نصرت الہی سے نوازا جاتا ہے۔ چنانچہ میرے جیسے حقیر خادم کے لئے بھی بارہا اعجازی برکات کے نمونے ظاہر ہوئے ہیں اور اللہ تعالیٰ نے میری مشکل کشائی اور حاجت روائی فرمائی ہے۔ میرے نزدیک یہی دستِ غیب ہے (چوہدری اللہ داد صاحب کے متعلق ایک واقعہ پہلے حصہ میں گذر چکا ہے)

### غیبی امداد

ایک دفعہ کا ذکر ہے کہ میں قادیان مقدس میں تھا۔ اتفاق سے گھر میں اخراجات کے لئے کوئی رقم نہ تھی۔ اور میری بیوی کہہ رہی تھیں کہ گھر کی ضروریات کے لئے کل کے واسطے کوئی رقم نہیں۔ بچوں کی تعلیمی فیس بھی ادا نہیں ہو سکی۔ سکول والے تقاضہ کر رہے ہیں بہت پریشانی ہے۔ ابھی وہ یہ بات کہہ رہی تھیں کہ دفتر نظارت سے مجھے حکم پہنچا کہ دہلی اور کرناٹ وغیرہ میں بعض جلسوں کی تقریب ہے، آپ ایک وفد کے ساتھ جانے کے لئے تیار ہو کر ابھی دفتر میں آجائیں۔ جب میں دفتر میں جانے لگا تو میری اہلیہ نے پھر کہا کہ آپ لمبے سفر پر جا رہے ہیں۔ اور گھر میں بچوں کے گذارا اور اخراجات کے لئے کوئی انتظام نہیں۔ میں ان چھوٹے بچوں کے لئے کیا انتظام کروں؟ میں نے کہا کہ میں سلسلہ کا حکم نال نہیں سکتا۔ صحابہ کرامؓ جب اپنے اہل و عیال کو گھروں میں بے سروسامانی کی حالت میں چھوڑ کر جہاد کے لئے روانہ ہوتے تھے تو گھر والوں کو یہ بھی خطرہ ہوتا تھا کہ نہ معلوم وہ واپس آتے ہیں یا شہادت کا مرتبہ پا کر ہمیشہ کے لئے ہم سے جدا ہو جاتے ہیں۔ اور بچے یتیم اور بیویاں بیوہ ہوتی ہیں۔ لیکن آنحضرت صلی اللہ علیہ وسلم کی بعثت ثانیہ میں ہم سے اور ہمارے اہل و عیال سے نرم سلوک کیا گیا ہے۔ اور ہمیں قتال اور حرب درپیش نہیں بلکہ زندہ سلامت آنے کے امکانات زیادہ ہیں۔ پس آپ کو اس نرم سلوک کی وجہ سے اللہ تعالیٰ کا شکر بجالانا چاہئے۔ اس پر میری بیوی خاموش ہو گئیں اور میں گھر سے نکلنے کے لئے باہر کے دروازہ کی طرف بڑھا۔ اس حالت میں میں نے اللہ تعالیٰ کے حضور عرض کیا۔ کہ ”اے میرے محسن خدا تیرا یہ عاجز بندہ تیرے کام کے لئے روانہ ہو رہا ہے اور گھر

کی حالت تجھ پر مخفی نہیں تو خود ہی ان کا کفیل ہو اور ان کی حاجت روائی فرما۔ تیرا یہ عہد حقیر ان افسردہ دلوں اور حاجت مندوں کے لئے راحت و مسرت کا کوئی سامان مہیا نہیں کر سکتا۔“

میں دعا کرتا ہوا ابھی بیرونی دروازہ تک نہ پہنچا تھا کہ باہر سے کسی نے دروازہ پر دستک دی۔ جب میں نے آگے بڑھ کر دروازہ کھولا تو ایک صاحب کھڑے تھے۔ انہوں نے کہا کہ فلاں شخص نے ابھی ابھی مجھے بلا کر مبلغ یکصد روپیہ دیا ہے اور کہا ہے کہ یہ آپ کے ہاتھ میں دے کر عرض کیا جائے کہ اس کے دینے والے کے نام کا کسی سے ذکر نہ کریں۔ میں نے وہ روپیہ لے کر انہی صاحب کو اپنے ساتھ لیا اور کہا کہ میں تو اب گھر سے تبلیغی سفر کے لئے نکل پڑا ہوں۔ بازار سے ضروری سامان خورد و نوش لینا ہے وہ آپ میرے گھر پہنچا دیں۔ کیونکہ میرا اب دوبارہ گھر میں واپس جانا مناسب نہیں۔ وہ صاحب بخوشی میرے ساتھ بازار گئے۔ میں نے ضروری سامان خرید کر ان کو گھر لے جانے کے لئے دیدیا۔ اور بقیہ رقم متفرق ضروریات کے لئے ان کے ہاتھ گھر بھجوا دی۔ فالحمد للہ علی ذالک

## قادیان میں مکان کی تعمیر

۱۹۱۹ء کے جلسہ سالانہ پر میرے دل میں شدید خواہش پیدا ہوئی کہ میں سیدنا حضرت خلیفۃ المسیح الثانی ایدہ اللہ بنصرہ العزیز کی خدمت میں قادیان میں مکان بنانے کی توفیق پانے کے واسطے دعا کے لئے عرض کروں۔ گو بظاہر میرے مالی حالات کے پیش نظر ایسا ہونا میری استطاعت سے باہر تھا۔ لیکن اللہ تعالیٰ کے سامنے کوئی بات انہونی نہ تھی۔ چنانچہ میں نے حضور کی خدمت میں دعا کے لئے عریضہ لکھا۔ اس خط کے لکھنے کے بعد میں نے رویا میں دیکھا کہ حضرت جبرائیل علیہ السلام تشریف لائے اور آپ نے اپنے پر بچھا کر فرمایا کہ اپنے گھر کے سب افراد لا کر اس پر بٹھا دیں۔ جب ہم سب گھر والے اس پر پر بیٹھ گئے تو آپ نے پرواز کرنا شروع کی۔ اور قادیان کے محلہ دارالرحمت میں جہاں اس وقت ہمارا مکان بنا ہوا ہے لا کر ہمیں اتارا۔ اس رویا سے مجھے اس مقصد میں کامیابی حاصل ہونے کی امید ہو گئی۔ اس کے بعد ۱۹۲۰ء کے جلسہ سالانہ پر میں نے پھر حضرت خلیفۃ المسیح الثانی ایدہ اللہ تعالیٰ کی خدمت میں دعا کے لئے زبانی عرض کیا۔ حضور نے دعا کرنے کا وعدہ فرمایا۔ ابھی میں جلسہ کے بعد قادیان میں ہی مقیم تھا کہ ایک شخص نے جن کا نام

رحمت اللہ تھا۔ زمین کے لئے اڑھائی صد روپیہ کسی غیبی تحریک کے ماتحت مجھے دیا۔ اس سے میں نے حضرت صاحبزادہ مرزا بشیر احمد صاحب کے توسط سے زمین خرید لی۔ آٹھ نو صد روپیہ میری بیوی نے اپنے زیور فروخت کر کے مہیا کیا۔ جس کی لکڑی اور کچھ اور ضروری سامان خرید لیا گیا۔

مستری اللہ رکھا صاحب ساکن ترگڑی جو آج کل لاہور میں ٹھیکداری کا کام کرتے ہیں۔ ان کے بہت سے لڑکے پیدا ہو کر بچپن میں فوت ہوتے رہے۔ انہوں نے ایک دفعہ بہت دردمندانہ لہجہ میں دعا کی درخواست کی۔ مجھے ان کے لئے دعا کا اچھا موقع میسر آ گیا۔ اور میں نے ان کو اطلاع دے دی کہ اب جو لڑکا آپ کے ہاں پیدا ہوگا۔ وہ لمبی عمر پانے والا ہوگا۔ چنانچہ ان کو خدا تعالیٰ نے لمبی عمر پانے والا لڑکا دیا۔ جس کا نام عبدالحفیظ ہے اور اب وہ بی۔ اے پاس کر کے لاہور میں ملازم ہے اور صاحب اولاد بھی ہے۔

مستری اللہ رکھا صاحب نے لکڑی کا عمارتی کام اپنے ذمہ لیا۔ جب مکان کی تعمیر کے لئے اینٹوں کا مسئلہ درپیش ہوا تو حضرت عرفانی صاحب کے ذریعہ سے اینٹیں بطور قرض مل گئیں اور حضرت میر ناصر نواب صاحب رضی اللہ تعالیٰ عنہ وارضاه نے اپنے انتظام اور نگرانی میں مکان کی تعمیر شروع کرادی۔ مکان کی چھت پر جب ٹائلوں کی ضرورت پڑی اور اس کی اطلاع حضرت مرزا بشیر احمد صاحب مدخلہ کو ہوئی تو آپ نے مہیا فرمادیں۔ اس طرح میری غیر حاضری میں ہی مکان تعمیر ہو گیا۔

مکان تعمیر ہونے کے بعد مجھے یہ فکر تھا کہ حضرت عرفانی صاحب کا قرضہ اور اس سلسلہ میں بعض دوسری رقوم کا بار جو میرے ذمہ ہے وہ جلد اتر جائے۔ اسی اثنا میں خاکسار بعض تبلیغی اور تربیتی ضرورتوں کے ماتحت کجرات بھجوا یا گیا۔ وہاں میں نے ماہ رمضان میں خاص طور پر قرض کے اترنے کے لئے دعا کی۔ میرا یہ طریق ہے کہ ہر رمضان میں اس مقدس ماہ کے فیوض و برکات حاصل کرنے کے لئے کوئی خاص مقصد سامنے رکھ کر دعا کرتا ہوں۔ چنانچہ اس رمضان میں بھی جب میں نے خاص توجہ سے گراں بار قرض کے اترنے کے لئے دعا کی اور دعا کرتے ہوئے آنٹھواں دن ہوا تو اللہ تعالیٰ کی قدوس ذات میرے ساتھ ہمکلام ہوئی اور اس پیارے اور محبوب مولیٰ نے مجھ سے ان الفاظ میں کلام فرمایا:-

”اگر تو چاہتا ہے کہ تیرا قرضہ جلد اتر جائے۔ تو خلیفۃ المسیح کی

دعاؤں کو بھی شامل کرالئے۔“

میں نے اس کلام الہی سے حضرت خلیفۃ المسیح الثانی ایدہ اللہ تعالیٰ بنصرہ العزیز کو اطلاع دیتے ہوئے حضور سے درخواست دعا کی۔ حضور نے ازراہ نوازش جناب مولوی عبدالرحیم صاحب ورد کو جو اس وقت پرائیویٹ سیکرٹری تھے، یکصد روپیہ دے کر فرمایا کہ یہ رقم مولوی راجیکی صاحب کے گھر پہنچا دی جائے۔

حضور نے میرے عریضہ کے جواب میں جو خط کجرات کے پتہ پر ارسال فرمایا۔ اس میں اس رقم کے عطا فرمانے کا تو کچھ ذکر نہ تھا۔ ہاں یہ ارشاد تھا کہ انشاء اللہ تعالیٰ آپ کے لئے ضرور دعا کریں گے کہ اللہ تعالیٰ آپ کا قرضہ جلد اتار دے۔

اے خوش آں جو دک از خجالت وضع سائل

لب بہ اظہار نیازند و بہ ایما بخشند!

اس کے معابعد ایک صاحب کے متعلق مجھے معلوم ہوا کہ انہوں نے قادیان اور احمد آباد گاؤں میں زمین خریدی ہوئی ہے اور وہ اب وہاں مکان بھی بنانا چاہتے ہیں۔ میں نے ان کو لکھا کہ میرا مکان ایک کنال میں تعمیر شدہ ہے۔ اگر آپ کو پسند ہو تو آپ وہی خرید فرمائیں اس پر انہوں نے جواب دیا کہ مکان کی تو خود آپ کو بھی ضرورت ہوگی۔ کیا کسی مجبوری اور ضرورت کی بنا پر آپ اسے فروخت کرنا چاہتے ہیں۔ میں نے لکھا کہ ہاں فروخت کرنے کی ضرورت ہے۔ کیونکہ اس کی تعمیر پر جو رقم خرچ ہوئی ہے اس میں سے ابھی مبلغ دو ہزار کے قریب قرض واجب الادا ہے۔ اس اطلاع کے ملنے پر انہوں نے مجھے لکھا کہ میری پانچ سو روپیہ کی رقم بیت المال میں جمع ہے۔ میں نے وہاں لکھ دیا ہے کہ جتنی رقم آپ کو قرض کی ادائیگی کے لئے درکار ہو، وہ آپ کو ادا کر دی جائے۔

چنانچہ میں نے محاسب صاحب سے تقریباً مبلغ اٹھارہ سو روپیہ کی رقم لے کر تمام قرضداروں کا حساب بے باق کر دیا اور اس مہربان دوست کو لکھا کہ میں نے آپ کی رقم سے متفرق رقم قرضہ کی ادا کر دی ہیں۔ اب خدا کرے کہ آپ کی رقم کو بھی جو بطور قرض میں نے یکمشت لی ہے، ادا کرنے کی توفیق ملے۔ اس خط کے جواب میں اس دوست نے مجھے لکھا کہ میں نے آپ کو یہ رقم بطور قرضہ نہیں دی بلکہ اللہ تعالیٰ کی رضا اور ثواب کی خاطر دی ہے۔ نیز انہوں نے مجھے اپنے تین مقاصد کے لئے دعا کی تحریک کی:-

اول یہ کہ وہ انسر مال کے عہدہ پر فائز ہیں اور باوجود سینئر ہونے کے ان کو ترقی نہیں ملی اور جو نیئر انسر ڈپٹی کمشنر بن گئے ہیں۔ دوسرے ان کی خواہش ہے کہ ان کو خان بہادر کا خطاب مل جائے۔ تیسرے ان کے ہاں نرینہ اولاد ہو۔

میں نے ان کے تینوں مقاصد کے لئے دعاؤں کا سلسلہ شروع کیا۔ اور ان کے احسان اور حسن سلوک کو پیش نظر رکھ کر دلی توجہ سے ان کے لئے دعائیں جاری رکھیں۔ یہاں تک کہ میرے سامنے کشفی طور پر اللہ تعالیٰ کی طرف سے ایک کانڈ پیش کیا گیا۔ جس میں لکھا ہوا تھا کہ وہ ڈپٹی کمشنر بنائے جائیں گے۔ اور سب سے پہلے ان کا تقرر ضلع کوجرانوالہ میں ہوگا۔ (ان کو خان بہادر کا خطاب ملے گا۔ اور ان کے ہاں لڑکا بھی تولد ہوگا جس کا نام مجھے احمد خاں بتایا گیا۔

اللہ تعالیٰ کی یہ عجیب قدرت احسان اور فضل ہے کہ اس پیش خبری کے عین مطابق وہ ڈپٹی کمشنر کے عہدہ پر فائز ہو گئے۔ اور سب سے پہلے ان کا تقرر ضلع کوجرانوالہ میں ہوا۔ انہوں نے اس تقرری کے بعد مجھے لکھا کہ آپ کا اطلاعی خط میرے سامنے پڑا ہوا ہے اور میں اللہ تعالیٰ کے عَلَّامُ الْغُیُوب ہونے پر حیرت سے غور کر رہا ہوں۔ پھر ان کو خان بہادر کا خطاب سرکار کی طرف سے دیا گیا۔ اور یکم مئی ۱۹۴۹ء کو ان کے ہاں لڑکا بھی پیدا ہوا۔ اور جس طرح بہت عرصہ پیشتر میں نے اس بچہ کا نام احمد خاں دیکھا تھا۔ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز نے حسن اتفاق سے اس کا نام احمد خاں ہی تجویز فرمایا۔ فالحمد للہ علیٰ ذالک

مجھے معلوم ہوا ہے کہ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز نے بھی ان کے لئے خاص طور پر دعا فرمائی تھی اور حضور کو بھی ان کے ہاں لڑکا تولد ہونے کی بشارت ملی تھی اور یہ حقیقت ہے کہ خاکسار یا کسی دوسرے احمدی دوست کو اگر اللہ تعالیٰ کے فضل سے کسی الہامی بشارت سے نوازا جاتا ہے یا کسی دعا کی قبولیت کا شرف حاصل ہوتا ہے۔ تو اس میں بھی ہماری کسی خوبی کا دخل نہیں۔ بلکہ یہ سب فیض اور برکت اور کمال حضرت اقدس مسیح موعود علیہ السلام اور آپ کے خلفاء عظام اور اہلبیت کا ہے۔

جمال ہمنشیں درمن اثر کرد      وگر نہ من ہماں خاکم کہ ہستم

اگر چہ میرے وہ محسن دوست یعنی خان بہادر ملک صاحب خاں صاحب نون اس قرضہ کے



اتارنے کا باعث بنے۔ لیکن میں خوب جانتا ہوں کہ اس احسان اور حسن سلوک کے پیچھے میرے محسن عظیم حضرت خلیفۃ المسیح الثانی ایدہ اللہ تعالیٰ بنصرہ العزیز کی خاص دعائیں جو الہی منشاء کے ماتحت حضور نے اس عہد حقیر کی رستگاری کے لئے کیں، کار فرما تھیں اور وہی دعائیں اللہ تعالیٰ۔ ہاں ازلی وابدی احسان کے سرچشمہ کے فضل و کرم کو کھینچنے کا باعث بنیں۔ ہاں میں اس مہربان دوست کا بھی ممنون احسان ہوں کہ وہ اس مشکل کشائی کا ذریعہ بنے۔

اور سب سے بڑھ کر میں یہ کہتا ہوں الحمد للہ اولاً و آخراً و ظاہراً و باطناً و الصلوۃ والسلام علی نبیہ محمد المصطفیٰ و مسیحہ احمد المجتبیٰ و آلہما و اتباعہما اجمعین۔ آمین

### کرشمہ قدرت

جن دنوں خاکسار لاہور میں مقیم تھا۔ میاں فیروز الدین صاحب احمدی (جو لاہور میں گلٹ سازی کا کام کرتے تھے) سخت پریشانیوں میں مبتلا ہو گئے۔ اس پریشانی کی حالت میں ان کی ہمیشہ فضل النساء بیگم صاحبہ اہلیہ میاں نظام الدین صاحب کو خواب میں بتلایا گیا کہ میاں فیروز الدین اگر مولوی غلام رسول صاحب راجیکی سے دعا کرائے تو اس کے جملہ مصائب خدا تعالیٰ کے فضل سے دور ہو جائیں گے۔

اس خواب کی بنا پر فضل النساء صاحبہ نے اپنے بھائی کو کہا کہ وہ مجھ سے دعا کرائیں۔ چنانچہ میاں فیروز الدین صاحب نے مجھے دعا کے لئے تحریک کی۔ میں نے وعدہ کیا کہ جب دعا کا کوئی خاص موقع اللہ تعالیٰ کی طرف سے میسر آئے گا۔ تو میں انشاء اللہ دعا کروں گا۔ اس کے بعد وہ متواتر مجھے دعا کے لئے کہتے رہے۔

میاں فیروز الدین صاحب کے واسطے ایک دفعہ مجھے دعا کی خاص تحریک ہوئی۔ اور میں نے ان سے دریافت کیا کہ آپ کو کونسی ضروریات ہیں جن کے پورا ہونے کے لئے آپ دعا کرانا چاہتے ہیں۔ انہوں نے بتایا کہ ایک تو ان کی بیوی بعارضہ جنون بیمار ہے اس کی شفایابی کے لئے۔ دوسرے مالی پریشانی سے نجات حاصل ہونے کے لئے۔ تیسرے اولاد زینہ کے لئے۔

میں نے ان کے تینوں مقاصد کے لئے دعا کا خاص موقع ملنے پر دعا کی اور قلبی تحریک کی بنا پر ان

کو اطلاع دے دی کہ اللہ تعالیٰ ان کے تینوں مقاصد پورے فرما دے گا۔

چنانچہ اللہ تعالیٰ نے اپنی خاص رحمت اور فضل سے میاں فیروز الدین صاحب کے تینوں مقاصد پورے کر دیئے۔ ان کی بیوی کی بیماری ہفتہ عشرہ میں دور ہو گئی۔ بیماری بھی اتنے ہی عرصہ میں جاتی رہی۔ اور ایک سال کے اندر ان کو اللہ تعالیٰ نے لڑکا بھی عطا فرمایا۔ جس کا نام عبدالحمید رکھا گیا۔ جو اب ماشاء اللہ صاحب اولاد ہے۔ فالحمد للہ علیٰ ذالک

## شیخ فضل احمد صاحب بٹالوی کے متعلق ایک واقعہ

مکرمی شیخ فضل احمد صاحب بٹالوی جو ریٹائر ہونے کے بعد تادیان میں سلسلہ کے دفاتر میں بھی ایک عرصہ تک کام کرتے رہے ہیں۔ ان کی پہلی شادی بٹالہ میں ان کے رشتہ داروں میں ہوئی تھی۔ ان کے ہاں جب اس بیوی سے ایک عرصہ تک کوئی اولاد نہ ہوئی تو انہوں نے مجھ کو دعا کی تحریک کی۔ جب میں دعا کرتا ہوا رات کو سویا۔ تو میں نے رویا میں دیکھا کہ شیخ صاحب کے مکان پر حضرت نبی کریم صلی اللہ علیہ وسلم کی خچر ”بغلة الشہداء“ بندھی ہوئی ہے۔

اس خواب کی مجھے یہ تفہیم ہوئی کہ شیخ صاحب موصوف کی اہلیہ محترمہ کو بوجہ فطری سعادت کے آنحضرت صلی اللہ علیہ وسلم سے مخلصانہ تعلق رکھتی ہیں۔ لیکن خچر کی عمومی سرشت کے مطابق ناقابل اولاد ہیں۔ چنانچہ میں نے اس رویا سے مکرمی شیخ صاحب کو اطلاع دے دی اور اس کی تعبیر سے بھی آگاہ کر دیا۔ اس کے بعد سالہا سال گزرنے کے باوجود ان کی اہلیہ محترمہ کے ہاں کوئی اولاد نہ ہوئی۔

اس صالحہ بیوی کی وفات کے بعد شیخ صاحب موصوف نے حکیم سراج الحق صاحب احمدی آف ریاست پٹیالہ کی دختر سے شادی کی۔ جس سے خدا تعالیٰ کے فضل سے کئی بچے تولد ہوئے جو اپنے والدین کے لئے قرۃ العین ہیں۔ فالحمد للہ علیٰ ذالک

## موضع پریم کوٹ کا ایک واقعہ

موضع پریم کوٹ تحصیل حافظ آباد ضلع کوہر انوالہ کے سیکرٹری جماعت نشی اللہ دتا صاحب کی پہلی شادی کو تیس سال گزر چکے تھے۔ لیکن ان کے ہاں کوئی اولاد نہ تھی۔ میں نے ان کو کہا کہ آپ دوسری شادی کر لیں۔ شاید اللہ تعالیٰ اپنے فضل سے دوسری بیوی سے آپ کو اولاد عطا فرما دے۔ بعض

دوستوں نے کہا کہ اب منشی اللہ دتا کی عمر شادی کے قابل کہاں ہے؟ وہ تو بوڑھے ہو چکے ہیں۔ میں نے عرض کیا کہ قرآن کریم سے ظاہر ہوتا ہے کہ حضرت ذکریا علیہ السلام کو وَكُنَ الْعَظُمُ مِنِّي وَاشْتَعَلَ الرَّأْسُ شَيْبًا [3] کی حالت میں بھی حضرت تکلی جیسا فرزند مل گیا۔ منشی اللہ دتا صاحب تو ابھی حضرت ذکریا سے عمر میں ایک ٹٹ چھوٹے ہوں گے۔ خدا تعالیٰ کے فضل سے ناامیدی کیوں ہے؟ چنانچہ میں نے بہت اصرار کیا کہ منشی صاحب موصوف دوسری شادی کر لیں۔ وہ کہنے لگے کہ اس عمر میں مجھے رشتہ دینے کے لئے کون تیار ہوگا۔ میں نے کہا کہ آپ شادی کا عزم کر لیں۔ اللہ تعالیٰ کوئی سامان پیدا فرما دے گا اور میں انشاء اللہ دعا بھی کروں گا۔

جلسہ سالانہ ۱۹۴۳ء میں منشی اللہ دتا صاحب قادیان آئے اور مجھ کو بھی ملے۔ ان کے ساتھ ایک جوان عورت اور ایک خوبصورت بچہ بھی تھا۔ میں نے پوچھا کہ یہ آپ کے ساتھ کون عورت ہے؟ کہنے لگے کہ یہ دوسری بیوی ہے جس کے لئے آپ نے دعا کی تھی اور کہا تھا کہ اللہ تعالیٰ دوسری شادی سے بچہ دے گا۔ چنانچہ بفضلہ تعالیٰ ایسا ہی ہوا ہے۔ اس کے بعد ان کے ہاں خدا کے فضل سے اور بھی اولاد ہوئی۔ فالحمد لله على ذلك

## دعائے مستجاب

ایک دفعہ میں ضلع سرگودھا میں بسلسلہ تبلیغ سفر پر تھا کہ میرا لڑکا عزیز مبشر احمد جس کی اس وقت چار پانچ سال کی عمر تھی، تپ مخرقہ میں مبتلا ہو گیا۔ جب بخار کو آتے ہوئے ۲۹ روز ہو گئے اور اس میں کچھ افاقہ نہ ہوا۔ اور بخار کے ساتھ آنکھیں متورم ہو گئیں اور ان میں پیپ پڑ گئی تو حضرت ڈاکٹر سید عبدالستار شاہ صاحب رضی اللہ تعالیٰ عنہ نے مع دوسرے ڈاکٹروں کے جو اس کے معالج تھے سخت تشویش کا اظہار کیا۔ اور کہا کہ اول تو بچے کی زیست کی کوئی امید نہیں۔ لیکن اگر وہ جانبر ہو گیا تو بھی اس کی آنکھیں بالکل ضائع ہو جائیں گی۔

اسی دوران میں دفتر نظارت دعوت و تبلیغ کی طرف سے مجھے تار آیا کہ بچے کی حالت بہت خراب ہے۔ آپ فوراً قادیان پہنچیں۔ چنانچہ میں قادیان آ گیا۔

جب میں نے بچہ کو اس تشویشناک حالت میں دیکھا تو بہت بے چین ہوا اور فوراً وضو کر کے ایک عریضہ حضرت خلیفۃ المسیح الثانی ایہ اللہ تعالیٰ بنصرہ العزیز کی خدمت میں دعا کے لئے لکھا اور

خود ایک کوٹھڑی میں داخل ہو کر اور اس کا دروازہ بند کر کے دعا میں مصروف ہوا۔ اس وقت خدا تعالیٰ کے فضل سے مجھے اضطراب کی حالت میسر آ گئی اور روح پکھل کر آستانہ الوہیت پر پانی کی طرح بہنے لگی اور مجھے محسوس ہونے لگا کہ دعا قبول ہو گئی ہے۔ جب میں آدھ یا پون گھنٹہ کے بعد کوٹھڑی سے باہر نکلا اور بچے کو دیکھا تو اس کا تپ اُتر ا ہوا تھا۔ فالحمد للہ

### آنکھوں کا علاج

اس کے بعد میں نے تین تولہ گائے کا مکھن پانی سے بیس اکیس دفعہ دھونے کے بعد لیا اور توڑے پر تین تولہ پس ہوئی پھٹکڑی کو اس کے ساتھ دائرہ کی شکل میں بچھا کر اوپر چھنی دے دی۔ اور کناروں کو آٹے سے بند کر کے نیچے ایک گھنٹہ تک نرم آگ جلائی۔ بعد ازاں ٹھنڈا کر کے اس مدبر پھٹکڑی کو پیس کر شیشی میں ڈال لیا اور یہ دوائی استعمال کرنی شروع کر دی۔ اللہ تعالیٰ نے محض اپنے فضل سے اس معمولی دوائی میں شفا رکھ دی اور چند دنوں میں بچے کی آنکھیں صاف اور درست ہو گئیں۔ فالحمد للہ رب العلمین وخیر المحسنین والمحبوبین۔

### دو کامیا بیاں

عزیز مبشر احمد اور اس کے چھوٹے بھائی عزیزم عزیز احمد نے جب میٹرک کا امتحان دیا تو ان کے امتحان کے بعد میں سردار شوکت حیات خاں صاحب کے الیکشن کے سلسلہ میں امداد کے لئے کیمبل پور میں گیا۔ جب میں نے اپنے بچوں اور سردار شوکت حیات خاں صاحب کے متعلق دعا کی۔ تو مجھ پر بعد نماز فجر غنودگی طاری ہوئی اور الہام ہوا کہ عزیز مبشر احمد اور عزیزم عزیز احمد دونوں امتحان میں کامیاب کر دیئے گئے ہیں اور سردار شوکت حیات بھی کامیاب کر دیئے گئے ہیں۔ چنانچہ اللہ تعالیٰ کے فضل سے دونوں بچے کامیاب ہو گئے اور سردار صاحب بھی تین ہزار ووٹوں پر کامیاب ہو گئے۔ فالحمد للہ علیٰ ذالک

### اہانت کی پاداش

حضرت اقدس مسیح موعود علیہ السلام کے عہد سعادت کی بات ہے کہ خاکسار موضع سعد اللہ پور میں صداقت حضرت مسیح موعود علیہ السلام کے دلائل بیان کر رہا تھا کہ وہاں چوہدری فضل داد صاحب

جو موضع چکریاں کے زمینداروں میں سے تھے۔ آنکھ۔ ان کی طبیعت میں کبر اور تحکم کا مادہ بہت زیادہ تھا۔ مجھے مخاطب کر کے کہنے لگے۔ ”تو کیا مرزا مرزا کر رہا ہے۔ مرزا کے سوا تجھے کچھ سوچتا ہی نہیں اور حضرت اقدس کی شان میں بہت سے توہین آمیز الفاظ انہوں نے استعمال کئے۔ میں نے کہا کہ آپ نے حضرت مرزا صاحب کے متعلق جو باتیں سنی ہیں وہ دشمنوں اور مخالفوں کی زبان سے سنی ہیں۔ جو حضرت مرزا صاحب سے دور رہتے ہیں اور سوائے کورانہ تھلید کے اور کچھ نہیں جانتے۔ جس طرح یہودیوں، عیسائیوں اور ہندوؤں نے حضرت نبی کریم صلی اللہ علیہ وسلم کا اپنے غلط خیالات اور تصورات کی وجہ سے انکار کیا اور آپ کی ذات والا صفات پر طرح طرح کے اعتراضات کئے اور اس میں عیوب و معائب نکالے تا کوئی شخص آپ پر ایمان نہ لاسکے، یہی حالت ان مخالفین کی ہے۔ حضرت مرزا صاحب کے پاس نہ تلوار ہے کہ وہ لوگوں کو مرعوب کر کے ایمان لانے پر مجبور کریں۔ اور نہ آپ کے پاس مال و منال ہے کہ طمع اور لالچ دیں۔ پس جو شخص آپ پر ایمان لاتا ہے وہ محض علم صحیح اور جوش اخلاص اور حسن نیت سے ایسا کرتا ہے۔ اور آپ کی جماعت کا دن بدن بڑھنا اور باوجود انتہائی مخالفت کے بڑھنا آپ کی صداقت اور منجانب اللہ ہونے کا ایک بین ثبوت ہے۔

یہ سن کر چوہدری فضل داد صاحب نے نہایت ہی کبر سے کہا۔ کہ ”تمہیں مرزا کے ذریعہ سے کون سی بزرگی اور برکت ملی ہے جو ہمیں میسر نہیں۔ اور ہم اس سے محروم ہیں۔“

میں نے جواباً عرض کیا کہ آنحضرت صلی اللہ علیہ وسلم نے فرمایا ہے کہ جب مسیح موعود ظاہر ہوں گے۔ تو وہ خدا تعالیٰ کی مقدس وحی کی روشنی میں امت کے اختلافات کا فیصلہ کریں گے اور سب فرقوں میں سے سعید روحیں اور نیک دل لوگ آپ کے فیصلہ کو قبول کر کے آپ کی معیت اختیار کریں گے۔ پس آج خدا تعالیٰ کے فضل سے مسیح موعود علیہ السلام کے ظہور پر جہاں بہتر فرشتے آباء و اجداد کی کورانہ تھلید سے آسمانی فیصلہ کا انکار کر رہے ہیں۔ ہمیں خدا تعالیٰ نے توفیق بخشی کی ہم نے آسمانی فیصلہ کو قبول کیا۔ اور امام وقت کی بیعت کر کے حضرت رسول کریم صلی اللہ علیہ وسلم کے فرمان کو مانا۔

پس ہمیں حضرت مرزا صاحب پر ایمان لا کر علم صحیح اور عقائد حقہ کی نعمت حاصل ہوئی۔ اعمال صالحہ بجالانے کی توفیق ملی۔ ہمیں آپ کے ذریعہ سے بے شمار آسمانی اور زمینی نشانات مشاہدہ کرنے کا موقع ملا۔ اور خدا تعالیٰ کی ہستی اور آنحضرت صلی اللہ علیہ وسلم کی رسالت پر پختہ اور کامل یقین حاصل ہوا۔ اور سب سے بڑھ کر یہ کہ آنحضرت صلی اللہ علیہ وسلم کے فرمان پر عمل کر کے ہم زندہ خدا

کی تجلیات کے مورد اور زندہ رسول کی برکتوں کے وارث بنے۔

چوہدری فضل داد صاحب بجائے اس کے کہ میری باتوں کو سن کر کوئی استفسار کرتے۔ اپنے پہلے فقرات کو ہی دہرانے لگے۔ چوہدری اللہ داد صاحب نے بھی ان کو سمجھایا اور بے جا کلمات کے استعمال سے روکا۔ لیکن وہ باز نہ آئے۔ اور کہنے لگے کہ یہ ”مرزائی میرا کیا بگاڑ سکتا ہے“۔ میں نے عرض کیا کہ چوہدری صاحب! ہمارے مقتدا و پیشوا اور ان کی جماعت کا مقصد بگاڑنا نہیں بلکہ بنانا ہے۔ پس ہماری تو یہی خواہش ہے کہ آپ کا اور آپ کے ”معلقین“ کا کبھی کچھ نہ بگڑے۔ یہ سن کر چوہدری صاحب غضب آلود لہجہ میں بولے کہ ”ہمیں تم سے کسی قسم کا فائدہ اٹھانے کی ضرورت نہیں۔ اور نہ ہی تمہارے مرزا سے کسی قسم کا فائدہ اٹھانے کی ضرورت ہے۔ تو نے ہمیں کیا سمجھا ہے؟ ہم کسی کے محتاج نہیں“۔

میں نے عرض کیا کہ چوہدری صاحب! انسان اللہ تعالیٰ کا تو ہر وقت اور ہر آن محتاج ہے۔ بلکہ عالم موجودات کا ذرہ ذرہ اس کا محتاج ہے۔ انفسی طور پر بھی اور آفاقی طور پر بھی۔ اور اس کے قوی، حواس اور اعضاء میں سے کوئی جاتا رہے یا اس میں اختلال واقع ہو جائے تو انسان اس نقصان کی تلافی محض اپنے ارادہ اور طاقت سے نہیں کر سکتا۔ اسی طرح ہوا، پانی، آگ وغیرہ کی ہر وقت انسان کو ضرورت ہے۔

یہ سن کر چوہدری فاصلہ دیکھنے لگے۔ ”سن اور مرزا! میں تجھے اور تیرے مرزا کو کچھ نہیں سمجھتا۔ میری گاؤں میں بڑی جائیداد ہے۔ اور ایک وسیع قطعہ اراضی کا مالک ہوں“۔ میں نے کہا۔ کیا آپ کی جائیداد مصر کی مملکت سے بھی زیادہ ہے۔ کہنے لگے کہ اتنی نہ سہی۔ لیکن پھر بھی ایک گاؤں کے بہت سے حصہ کا مالک ہوں۔ میں نے کہا کہ اگر آپ دنیوی حکومت کو لگان نہ دیں تو وہ آپ کو اس اراضی سے بے دخل کر سکتی ہے تو خدائے ذوالجلال کی حکومت کیا کچھ نہیں کر سکتی۔ کیا اس کے اختیار میں نہیں کہ جس کو چاہے حکومت کے تخت پر فائز کرے۔ اور جس کو چاہے حکومت سے بے دخل کر دے۔ اس پر چوہدری صاحب کہنے لگے کہ ”کیا تو اور تیرا مرزا خدا ہیں۔ جو مجھے میری مملکت سے بے دخل کر دیں گے“۔

میں نے عرض کیا کہ میں اور میرے پیشوا کسی کو جائیداد سے بے دخل کرنا نہیں چاہتے۔ بلکہ ہماری یہ خواہش ہے کہ دنیوی حسنت کے ساتھ اخروی برکات بھی لوگوں کو حاصل ہوں۔ ہاں جو شخص

خدا کے مقدس اور برگزیدہ ماموروں کی توہین کا ارتکاب کرتا ہے۔ وہ خدائی گرفت میں بھی آتا ہے اور حضرت مرزا صاحب کے ساتھ تو خدا تعالیٰ کا خاص وعدہ ہے۔ کہ اِنِّیْ مُهِیْنٌ مِّنْ اَرَادَ اِهْلَانْتْکَ [4] یعنی جو آپ کی اہانت کا ارادہ کرے گا اللہ تعالیٰ اس کو ذلیل کرے گا۔ یہ اللہ تعالیٰ کی غیرت ہے جو وہ اپنے پاک مسیح کے لئے رکھتا ہے۔

یہ سن کر چوہدری صاحب کہنے لگے۔ کہ ”تمہیں کچھ طاقت حاصل ہے تو میرا کچھ بگاڑ کر دکھاؤ“۔ میں نے عرض کیا کہ میں تو آپ کا کچھ بگاڑ نہیں سکتا۔ لیکن اگر آپ کی یہی خواہش ہے تو اس کو پورا کرنے والی ایک ہستی ایسی ہے جو اپنی حکمت اور مصلحت سے ایسا بھی کر سکتی ہے۔ اس پر چوہدری صاحب اونچی آواز سے دشنام طرازی کرتے ہوئے اور یہ کہتے ہوئے کہ ”اس میرزائی کافر کو میں کیا سمجھتا ہوں اور یہ کیا چیز ہے“۔ وہاں سے چلے گئے۔

### اہانت کا نتیجہ

اللہ تعالیٰ کی عجیب قدرت ہے کہ اس اہانت آمیز گفتگو کے چند روز بعد چوہدری صاحب مذکور لاہور گئے۔ اور وہاں جاتے ہی ایک طوائف کے چنگل میں پھنس گئے۔ اور اس کو طرح طرح کے سبز باغ دکھا کر اپنے گاؤں موضع چکریاں میں لے آئے۔ وہ عورت کچھ عرصہ تک وہاں رہی اور چوہدری فضل داد کی عزت و دولت برباد کر کے واپس لاہور چلی گئی۔

جو خطیر رقم ادھر ادھر سے اکٹھی کر کے چوہدری فضل داد نے اس عورت پر خرچ کی تھی اب اس کی واپسی کا تقاضا شروع ہوا۔ اور ان کے خلاف مقدمہ کی صورت پیدا ہو گئی یہاں تک کہ اس ذلت آمیز حالت میں ان کو اپنے آبائی وطن سے روپوش ہونا پڑا۔ اور وہ جانداد جس پر ان کو بڑا ماز تھا کچھ اس ساحرہ نے لوٹ لی۔ اور باقی مقدمات کی نذر ہو گئی۔ غرضیکہ وہ تھوڑے ہی عرصہ میں ہر طرح کی ذلت اور نکبت کا شکار ہو گئے۔ فاعْتَبِرُوا یَا اُولِی الْاَبْصَارِ

### جماعت احمدیہ کا مقام

اس کے ایک عرصہ بعد جب میں لاہور میں قیام رکھتا تھا اور ان دنوں جناب چوہدری سر محمد ظفر اللہ خاں صاحب بالقابہ مجھ سے تفسیر نوز الکبیر، تفسیر بیضاوی اور حجتہ اللہ البالغہ پڑھا کرتے تھے تو میں نے ایک رات رؤیا میں دیکھا کہ حضرت شاہ ولی اللہ صاحب محدث دہلوی رحمۃ اللہ علیہ مجھ سے اپنی تفسیر

نوز الکبیر پڑھ رہے ہیں میں آپ کو پڑھاتے وقت کئی مقامات کی جو احمدیت کی تعلیم کے مطابق قابل اصلاح معلوم ہوتے ہیں اصلاح کر رہا ہوں۔ میرے اس اصلاحی بیان کو سن کر حضرت شاہ صاحبؒ بہت ہی خوشی اور مسرت کا اظہار کرتے ہیں اور مجھے مخاطب کر کے فرماتے ہیں کہ آپ کی جماعت میں جو اوسط درجہ کے افراد ہیں۔ ہم لوگ ان میں سے ہیں۔ اس وقت مجھے یہ بھی تفہیم ہوئی کہ جناب چوہدری سر محمد ظفر اللہ خاں صاحب اپنے ذہنی صافی کے لحاظ سے حضرت شاہ ولی اللہ صاحب دہلوی سے بہت مناسبت رکھتے ہیں۔

مجھے کئی دفعہ آپ کی نسبت بشارت ملی ہیں۔ جب آپ وائسرائے کی کونسل کے ممبر ہوئے تو اس سے پہلے مجھے بتایا گیا کہ آپ کامیاب ہو جائیں گے۔ اسی طرح آپ کے فیڈرل کورٹ کے جج بننے سے پہلے بھی میں نے خواب میں دیکھا کہ آپ کے سر پر ایک ایسی کلاہ رکھی گئی ہے جس کے کئی گوشے ہیں اور سب اطراف سے تعلق رکھتے ہیں۔ اس رویا کا تعلق آپ کے بعد کے رفیع المنزلت عہدوں سے بھی معلوم ہوتا ہے۔ اسی طرح جب آپ دہلی میں قیام فرماتے تو میں نے آپ کی کوٹھی میں خواب دیکھا کہ آپ کے والد ماجد حضرت چوہدری نصر اللہ خاں صاحب رضی اللہ تعالیٰ عنہ برآمدہ میں کھڑے ہیں اور ہاتھ میں قرآن کریم لے کر سورہ یوسف تلاوت کر رہے ہیں اور بار بار یہ فقرہ دوہراتے ہیں ”میرا یوسف۔ میرا یوسف“۔ اس خواب سے میں نے جناب چوہدری صاحب کو اطلاع دے دی تھی۔ اور مجھے یقین تھا کہ آپ وزارت کے عہدہ پر ضرور فائز ہوں گے۔  
فالحمد للہ علی نعمہ

### اصل واقعہ

اوپر کے حالات ضمناً تحریر میں آ گئے ہیں۔ واقعہ چوہدری فضلہ داد کا شروع ہے۔ ایک دن جناب چوہدری صاحب نے اپنی کوٹھی پر علاوہ دوسرے احباب کے مجھے بھی کھانے پر مدعو کیا۔ جب میں نسبت روڈ پر آپ کی کوٹھی میں پہنچا تو چوہدری فضلہ داد صاحب کو میں نے وہاں دیکھا کہ ایک بیچ پر دوسرے لوگوں کے ساتھ نہایت خستہ حالت میں بیٹھے ہیں۔ میں تو اندر چلا گیا۔ اور چوہدری فضلہ داد جو کسی مقدمہ کے سلسلہ میں مشورہ کے لئے آئے ہوئے تھے۔ باہر بیٹھے رہے۔ جب میں دعوت سے فارغ ہو کر باہر نکلا تو چوہدری فضلہ داد مجھے ملنے کے لئے اُٹھے۔ اور کہنے لگے کہ کیا آپ کے



چوہدری ظفر اللہ خاں صاحب سے تعلقات ہیں۔ میں نے کہا کہ ہاں حضرت مسیح موعودؑ کا دیا نی علیہ الصلوٰۃ والسلام کی برکت سے ہم سب ایک دوسرے کے ساتھ برادرانہ تعلقات رکھتے ہیں۔

اس کے بعد چوہدری فضل داد نے مجھے اپنی بربادی کا طویل قصہ سنایا۔ اور آبدیدہ ہو کر کہنے لگے کہ آخر قسمت کا یہ منحوس چکر مجھے کب تک پیتا رہے گا؟ میں نے کہا کہ۔

ندانم چچ کس سر قضا را کہ گرداند ز تو ایں ابتلا را  
مگر چوں حال تو تبدیل گردد کمی بیشی سوائے تعدیل گردد  
خدا تو اب و تائب را بہ بخشد پس از صد عیب آئب را بہ بخشد  
اس کے بعد معلوم نہیں کہ انہی مہینوں کے وعید کا یہ نشانہ کس کس جگہ ٹھوکریں کھاتا رہا۔  
چوہدری فضل داد کی شدید مخالفت کے باوجود ان کے گاؤں موضع چکریاں میں اللہ تعالیٰ نے کئی افراد کو احمدیت قبول کرنے کی توفیق بخشی۔ چنانچہ چوہدری تاجے خاں اور چوہدری حسن محمد وڑائچ انہی کے کنبہ سے ہیں۔ اسی طرح گاؤں میں سیدلال شاہ صاحب اور سید سردار شاہ صاحب اور ان کی والدہ اور لڑکے چوہدری فضل داد کی شدید مخالفت کے باوجود احمدی ہوئے اور احمدیت کی یہ ترقی بھی ان کے لئے حسرت اور تکلیف کا باعث بنی۔

### گوجرانوالہ میں ایک واقعہ

چنیوٹ کے شیخ محمد امین صاحب اور ان کے دو چھوٹے بھائی میاں احمد دین صاحب اور میاں ابراہیم صاحب لاہور میں کاروبار کرتے تھے۔ ان میں سے میاں احمد دین صاحب احمدی نہ تھے باقی دو بھائی احمدی تھے۔ اور بوجہ احمدی ہونے کے گوجرانوالہ اور چنیوٹ کے خواجگان کا آپس میں گہرا تعلق اور مراسم تھے۔ میاں احمد دین کی پہلی بیوی کی وفات پر انہیں گوجرانوالہ کے خواجگان سے معلوم ہوا کہ گوجرانوالہ میں شیخ نبی بخش مرحوم کی لڑکی کا رشتہ ان کے لئے بہت موزوں ہے شاید تحریک کرنے پر کامیابی ہو سکے۔ چنانچہ سب نے حکیم محمد الدین صاحبؒ امیر جماعت احمدیہ گوجرانوالہ سے کہا کہ وہ شیخ نبی صاحب مرحوم کی بیوہ کو تحریک کریں۔

حکیم صاحبؒ کی تحریک پر بیوہ شیخ صاحب نے جواب دیا کہ میری ایک ہی لڑکی ہے۔ اور پندرہ بیس ہزار روپیہ کا ساز و سامان مجھے جہیز میں دینا ہے۔ میری لڑکی کا رشتہ وہ لے سکتا ہے جو پچاس ہزار

روپیہ نقد حق مہر ادا کرے۔ میاں احمد دین صاحب اتنی خطیر رقم ادا کرنے کے لئے تیار نہ تھے۔ انہوں نے اپنے دو احمدی بھائیوں کے ذریعہ سے مجھے دعا کے لئے تحریک کی۔

چنانچہ میں نے میاں احمد دین صاحب کے رشتہ کے لئے دعا کی خدا تعالیٰ کے فضل سے مجھے اچھا موقع میسر آ گیا۔ اور میں نے دعا کرتے ہوئے کشفی طور پر دیکھا کہ میاں احمد دین صاحب کو یہ رشتہ ملنا مقدرات میں سے ہے اور یہ تقدیر کسی طرح ٹل نہیں سکتی۔

چنانچہ میں نے سب خواجگان اور حکیم محمد الدین صاحب کو بتا دیا۔ کہ لڑکی کا نکاح میاں احمد دین صاحب کے ساتھ ہونا اہل تقدیر ہے۔ اس پر حکیم محمد الدین صاحب اور بعض دوسرے لوگوں نے کہا کہ لڑکی والے تو شدت کے ساتھ انکار کر رہے ہیں۔ اور باوجود ہر طرح سمجھانے کے اس بات کو قبول کرنے کے لئے تیار نہیں۔

میں نے کہا کہ مجھے جو کچھ اللہ تعالیٰ کی طرف سے علم ہوا ہے۔ میں نے اس کا اظہار کر دیا ہے۔ اللہ تعالیٰ کے عجیب تصرفات ہیں کہ ابھی دو تین دن نہ گزرے تھے کہ لڑکی کی والدہ نے حکیم محمد الدین صاحب کو بلا بھیجا۔ اور بیس ہزار روپیہ مہر کی ادائیگی پر میاں احمد دین صاحب کے ساتھ اپنی لڑکی کا نکاح منظور کر لیا۔

چند دن کے بعد مقررہ تاریخ پر میاں احمد دین صاحب اپنی دلہن کو لاہور لے آئے اور مجھے بلا کر کہا کہ ہم نے دعا کا اثر اور الہامی بشارت کا وقوع میں آنا دیکھ لیا ہے اور مبلغ یکصد روپیہ کی رقم میرے سامنے رکھ دی اور اس کو قبول کرنے کے لئے کہا۔ میں نے کہا کہ دعا کرنے سے میری غرض صرف احمدیت کی اعجازی برکت کے ذریعہ آپ پر اتمام حجت کرنا تھی۔ میاں احمد دین صاحب پر اس واقعہ کا بہت اثر ہوا۔ اور انہوں نے برملا حضرت مسیح موعود علیہ السلام کی صداقت کا اقرار کیا۔ فالحمد للہ علیٰ ذالک

## دعا کے قبول نہ ہونے میں حکمت

ایک دفعہ کا ذکر ہے کہ میں ایک مناظرہ میں شرکت کے لئے لاہور سے بغرم حافظ آباد (ضلع کوجرانوالہ) رات کے وقت روانہ ہوا۔ حافظ آباد کے لئے گاڑی سانگلہ ہل جنکشن سے تبدیل ہوتی تھی۔ میرے پاس کافی سامان تھا۔ جب لاہور والی گاڑی سانگلہ ہل پہنچی تو تین چار بجے کا وقت تھا۔

اتفاق سے کوئی قلی نہ مل سکا۔ میں نے پلیٹ فارم پر اتر کر دریافت کیا کہ حافظ آباد جانے والی گاڑی کب روانہ ہوگی۔ ایک شخص نے بتایا کہ وہ گاڑی سامنے کے پلیٹ فارم پر تیار کھڑی ہے اور روانہ ہونے والی ہے۔ میں اپنا سامان خود ہی اٹھا کر افقاں و خیزاں پلیٹ فارم کی سیڑھیوں پر چڑھا۔ ابھی دوسرے پلیٹ فارم پر نیچے اتر ہی تھا کہ گاڑی چل پڑی۔ میں اس کام کی اہمیت کے پیش نظر دوڑتا ہوا اور دعا کرتا ہوا گاڑی کے ڈبے تک جا پہنچا اور بڑے الحاح سے اسے کہا کہ مجھے بہت ضروری کام ہے گاڑی ذرا روکیں یا آہستہ کریں تاکہ میں سوار ہو جاؤں۔ میں اسی طرح گاڑی کے ساتھ ساتھ دوڑتا جاتا تھا۔ اور اللہ تعالیٰ سے بڑے تضرع سے دعا کر رہا تھا کہ پلیٹ فارم ختم ہو گیا۔ اور گاڑی بھی زیادہ تیز ہو گئی۔

میں سخت مایوس اور رنجیدہ ہوا۔ یہ کام سلسلہ کا تھا۔ مجھ سے جہاں تک ہو سکا میں نے کوشش کی۔ اور نہایت عاجزی سے اللہ تعالیٰ کے حضور بھی عرض کرتا رہا۔ لیکن اس نے میری التجا کو نہ سنا۔ اور میری دعا کو جو نہایت اہم مقصد کے لئے تھی۔ منظور نہ فرمایا۔ اب میں کیا کرتا..... مجھے سخت درد اور دکھ محسوس ہو رہا تھا۔ اسی حالت میں میں پلیٹ فارم پر بیٹھ گیا۔ ایک شخص نے مجھے اس طرح دیکھ کر افسوس کا اظہار کیا۔ اور کہا کہ آپ کو کہاں جانا تھا افسوس ہے کہ آپ گاڑی سے رہ گئے۔ میں نے کہا کہ مجھے ایک نہایت ضروری کام کے لئے حافظ آباد پہنچنا تھا۔

اس نے کہا کہ حافظ آباد کی گاڑی تو وہ سامنے کھڑی ہے اور چند منٹ میں روانہ ہوگی۔ یہ گاڑی تو لاہور جا رہی ہے۔ جو نبی میں نے یہ بات سنی۔ میرے شکوہ و شکایت کے خیالات جذباتِ تشکر سے بدل گئے۔ میں نے حافظ آباد جانے والی گاڑی میں سوار ہو کر خدا تعالیٰ کے حضور سجدہ شکر ادا کیا کہ کس طرح اس نے میری دعا کو جو میرے لئے بہت ہی نقصان دہ تھی۔ اور جس کے قبول ہونے کے لئے میں تضرع سے درخواست کر رہا تھا، رو کر کے مجھے تکلیف اور نقصان سے بچالیا۔ اگر میری دعا قبول ہو جاتی۔ اور میں اس گاڑی میں سوار ہو جاتا جو میں غلطی سے حافظ آباد جانے والی سمجھ رہا تھا اور جو دراصل لاہور جانے والی تھی تو میں بروقت حافظ آباد نہ پہنچ سکتا اور نقصان اٹھاتا۔

اس واقعہ سے مجھے اللہ تعالیٰ نے سمجھایا کہ دعاؤں کے رد ہونے میں بعض دفعہ اللہ تعالیٰ کی خاص مصلحتیں کارفرما ہوتی ہیں جو ہر انسان کے فائدہ کے لئے ہوتی ہیں جن کو انسان اپنے ناقص علم کی

وجہ سے نہیں سمجھتا۔ ورنہ اللہ تعالیٰ کی رحمت ہر وقت دنیا پر اپنا سایہ کئے ہوئے ہے۔ **فَالْحَمْدُ لِلّٰہِ رَبِّ  
الْعٰلَمِیْنَ**

### حکایت عجیبہ

ایک دفعہ میں لاہور سے قادیان آنے کے لئے گاڑی پر سوار ہوا۔ حسن اتفاق سے اسی ڈبہ میں حضرت ڈاکٹر میر محمد اسماعیل صاحب رضی اللہ عنہ بھی سوار ہوئے۔ میں آپ کو دیکھ کر بہت مسرور ہوا۔ اور آپ بھی مجھے دیکھ کر بہت خوش ہوئے۔ میں نے عرض کیا کہ عربوں کا یہ طریق تھا کہ حالت سفر میں سفر کو آسانی سے کاٹنے کے لئے کہتے تھے کہ **هَلْ تَحْمِلُنِيْ اَمْ اَحْمِلُكَ** یعنی کیا آپ مجھے اٹھائیں گے یا میں آپ کو اٹھاؤں۔ اس سے ان کا یہ مطلب ہوتا کہ آپ مجھے کوئی واقعہ یا حکایت سنائیں یا میں آپ کو کوئی واقعہ یا حکایت سنائوں تاکہ سفر آسانی اور دلچسپی سے کٹ جائے۔

میری یہ بات سن کر میر صاحب نے حکیم اجمل خاں صاحب کے خاندان کا ایک واقعہ سنایا جو ان کے خاندان کی شہرت اور عظمت کا باعث بنا۔ حکیم اجمل خاں صاحب کے دادا کے وقت میں ایک بہت بڑا انگریز انسر جو غالباً کرنیل کے عہدہ پر تھا۔ کسی تقریب پر دہلی میں آیا۔ وہ اور اس کی لیڈی ہنس ہنس کر باتیں کر رہے تھے۔ لیڈی کو آٹھواں مہینہ حمل کا تھا وہ ہنستے ہنستے اچانک بے ہوش ہو کر زمین پر گر پڑی۔ ڈاکٹروں نے بعد معائنہ بالاتفاق رائے دی کہ ان کی وفات واقع ہوگئی ہے۔ جب پادریوں کو معلوم ہوا کہ فلاں انگریز انسر کی بیوی فوت ہو چکی ہے۔ تو وہ غسل اور جنازہ کو تیار کرانے کے لئے وہاں آ گئے۔ لیکن وہ انگریز انسر مانع ہوا۔ اور کہنے لگا۔ کہ غسل اور جنازہ کیسا؟ میری بیوی تو ابھی میرے ساتھ ہنسی خوشی باتیں کر رہی تھی وہ مری نہیں بلکہ زندہ ہے۔ لوگوں نے کہا جب ڈاکٹروں نے متفقہ رائے دے دی ہے کہ ان کی وفات واقع ہوگئی ہے تو اس بارہ میں شک کرنا بے معنی اور مضحکہ خیز ہے۔

اس انگریز انسر نے کہا کہ میں ڈاکٹروں کی رائے کو فی الحال قبول کرنے کے لئے تیار نہیں، یونانی اطباء کو بلا کر بھی میں اپنا اطمینان کرنا چاہتا ہوں۔ چنانچہ حکیم اجمل خاں صاحب کے دادا کو بلوایا گیا۔ وہ آئے اور انہوں نے سب حالات سن کر لیڈی صاحبہ کو اچھی طرح دیکھا۔ معائنہ کے بعد انہوں نے دو بندوقیں منگوائیں۔ اور میم صاحبہ کو چپٹ لٹا کر اور منہ آسمان کی طرف کر کے دو شخصوں کو

حکم دیا کہ ایک شخص لیڈی کے دائیں کان کے پاس اور دوسرا بائیں کان کے قریب بندوق رکھ کر تیار ہو جائے اور ان کے اشارہ پر بیک وقت فار کھول دے۔ چنانچہ ایسا ہی کیا گیا۔ جوں ہی بندوقیں چلیں اور زور کا دھماکہ ہوا۔ میم صاحبہ فوراً اٹھ کر بیٹھ گئیں۔ یہ دیکھ کر حاضرین حیران رہ گئے۔ اور وہ انگریز انسرتو یہ نظارہ دیکھ کر خوشی سے اچھل پڑا۔

ڈاکٹروں نے حکیم صاحب سے دریافت کیا کہ آپ کو تشخیص کرنے کے بعد کیا سمجھ میں آیا۔ حکیم صاحب نے بتایا کہ جب لیڈی صاحبہ کے شوہر نے مجھے بتایا کہ وہ ہنستی اور باتیں کرتی ہوئیں اچانک بے ہوش ہو کر گر پڑی ہیں اور ان کو آٹھواں مہینہ حمل کا ہے۔ تو میرے ذہن میں یہ بات آئی کہ جنین پر بھی ماں کے ہنسنے کا اثر پڑتا ہے۔ ممکن ہے کہ جنین نے فرط انبساط سے حرکت کی ہو۔ اور اس سے بعض اوتار اور عروق میں جن کا قلب سے تعلق ہے کشیدگی پیدا ہو گئی ہو۔ اور قلب اپنی نزاکت کی وجہ سے متاثر ہو کر غشی کا باعث ہوا ہو۔ مجھے یہ غشی عام سکتہ کے مشابہ معلوم ہوئی۔ اور جب میں نے میم صاحبہ کی آنکھوں کو بغور دیکھا تو ان کی پتلیوں میں مجھے زندگی کی علامت معلوم ہوئی۔ معاً میرے ذہن میں علاج کے لئے یہ تدبیر آئی کہ دو بندوقیں منگوا کر ان کے دھماکہ سے علاج کیا جائے۔ ممکن ہے کہ جنین کے مازک ترین حواس دھماکہ کے اثر کے ماتحت رو بہ افاقہ ہو کر حرکت کرنے لگ جائیں۔ اور اس کی حرکت سے وہ اوتار جو قلب کے لئے باعث صدمہ ہوئے ہیں۔ اپنی اصلی حرکت پر آجائیں اور ان کی درستی سے قلب کی حرکت درست ہو جائے۔ یہ خدا تعالیٰ کا فضل و احسان ہے کہ یہ طریق علاج کامیاب ہوا اور لیڈی صاحبہ کو شفا ہو گئی۔

حکیم صاحب کی اس حیرت انگیز اور ندرت آفرین کامیابی پر اس انگریز انسرتو نے کئی ہزار روپے کی تھیلی ان کو بطور انعام دی۔ اور اس طرح دہلی کے اس خاندان کی شہرت اور مقبولیت کا آغاز ہوا۔

### کوئٹہ کا ایک واقعہ

کوئٹہ (بلوچستان) کے مشہور زلزلہ کے بعد خاکسار کو تبلیغی اغراض کے ماتحت کوئٹہ جانے اور وہاں پر کچھ عرصہ تک قیام کرنے کا موقع ملا۔

ایک دفعہ وہاں کی جماعت کے ایک غریب احمدی دوست نے جو بہت مخلص اور دیندار تھے، میری دعوت کی۔ جب میں ان کے گھر پہنچا۔ اور ان کے مکان کو دیکھا تو وہ ایک چھوٹی سی کچی عمارت

تھی جس میں دس گیارہ نفوس فروکش تھے۔ اس مکان کے ارد گرد بڑی بڑی پختہ عمارتیں زلزلہ سے زمین کے ساتھ پیوست ہو چکی تھیں۔ اور ان کی اینٹیں ادھر ادھر منتشر تھیں۔ کھانے سے فارغ ہو کر اس دوست نے مجھے اپنا کچا مکان دکھایا۔ اور ارد گرد کی عظیم الشان عمارتوں کی طرف اشارہ کر کے کہا کہ ہمارے اس مکان کا محفوظ رہنا خدا تعالیٰ کا عظیم الشان تصرف ہے۔ اور اس کے ارد گرد کی سربفلک عمارتوں کا زمین کے ساتھ پیوست ہو جانا بھی کوئی اتفاقی حادثہ نہیں بلکہ ایک پُر ہیبت الہی نشان ہے۔

جب ہم رات کو گھر کے سب افراد مرد، عورتیں اور بچے سوئے ہوئے تھے۔ تو زلزلہ کا تباہی آگن جھٹکا لگا۔ میں دروازے کی کھڑکھڑاہٹ سے بیدار ہو گیا۔ اور میں نے خیال کیا کہ شاید کسی بلی یا کتے نے دروازے کو بلایا ہے۔ اور اس سے زنجیر میں آواز پیدا ہوئی ہے۔ اس کے بعد میں پھر سو گیا۔ اور گھر کے دوسرے افراد بھی سوئے رہے۔ صبح کے وقت بیدار ہونے پر جب ہم نے گھر سے باہر نکل کر ارد گرد ہر بادی دیکھی تو سخت افسوس ہوا۔ ہمارے مکان کے گرد و پیش کی فلک بوس عمارتوں میں سے اگر کسی عمارت کا کوئی حصہ بھی جھٹکے سے ہمارے مکان کی طرف گرنا تو ہم سب اسی ملبہ کے نیچے دب کر مر جاتے۔ لیکن یہ اللہ تعالیٰ کا فضل ہے کہ کوئی ماحقہ عمارت بھی ہمارے مکان کی طرف نہیں گری۔ بلکہ مخالف سمت میں گری اور ہم محفوظ رہے۔ چنانچہ میں نے بہت سے لوگوں کو بلایا۔ اور انہیں یہ عظیم الشان نشان دکھایا کہ کس طرح خدا تعالیٰ نے سیدنا حضرت مسیح موعود علیہ السلام کے ایک اونٹ اور بے سرو سامان غلام کو تباہی سے بچالیا۔ اور ایسی حالت میں محفوظ رکھا جب کہ طبعی اسباب ہلاکت کے لئے چاروں طرف سے منہ کھولے ہوئے تھے۔ فالحمد للہ رب العلمین

### مجلس صوفیاء میں

ایک دفعہ میں نے رویا میں دیکھا کہ ایک مجلس میں مختلف صوفی بزرگ اپنا اپنا منظوم کلام پیش کر رہے ہیں۔ اسی دوران میں مجھ سے خواہش کی گئی کہ میں بھی کچھ کہوں۔ چنانچہ ذیل کا منظوم کلام الہامی طور پر میری زبان پر جاری ہوا۔

خبرم رسید امشب کہ نگار خواہی آمد  
مرمن فدائے راہے کہ سوار خواہی آمد

ہمہ آہوان صحرا سر خود نہاد برکف  
کشتے کہ عشق دارد نگذاردت بدینساں  
بامید آنکہ روزے بہ شکار خواہی آمد  
بہ جنازہ گرنیائی بہ مزار خواہی آمد  
یہ اشعار غالباً امیر خسرو کے ہیں۔

میں نے یہ رویا حضرت خلیفۃ المسیح الثانی ایدہ اللہ تعالیٰ بنصرہ العزیز کی خدمت میں لکھ دی تھی حضور نے اس کو اخبار فاروق میں شائع فرمادیا۔

اسی طرح ایک اور موقع پر بحالت رویا میری زبان پر یہ شعر جاری ہوا۔  
خجر ناز سے جب مقتل عاشق دیکھا  
بہ چلا خون میرا خون شہیداں ہو کر

### زندگی کا راستہ

ایک دفعہ میں کشمیر میں تبلیغی دورہ پر گیا۔ جب پہاڑی سفر میں جگہ جگہ ہمیں فشیب و فراز سے واسطہ پڑا۔ تو اس وقت مجھے خیال آیا کہ انسانی زندگی کا یہی حال ہے کبھی عروج ہوتا ہے کبھی زوال۔ کبھی انسان بلندی پر چڑھ رہا ہوتا ہے اور کبھی پستی میں گر رہا ہوتا ہے۔ کبھی اس کی زندگی الجھنوں میں گھری ہوئی ہوتی ہے اور کبھی آرام و سہولت کے میدان میں سے گزر رہی ہوتی ہے۔ اس احساس کے ماتحت میں نے اس پہاڑی جنگل میں اپنے ساتھیوں کو دعا کی تحریک کی۔ اور ہم سب نے اشکبار آنکھوں کے ساتھ بہت دعا کی۔ اس دعا کے کچھ دن بعد اس عاجز کو الہام ہوا۔ کہ۔

دو کونہ رنج و ملال است جانِ مجنوں را  
ملالِ فرقتِ لیلیٰ و رنجِ قربتِ غیر

اس الہامی کلام سے مجھے یہ بات سمجھ میں آئی کہ عہدِ سالک پر جب وہ مجاہدات سے منزلِ محبوب کے لئے کوشاں ہوتا ہے۔ ایسی حالت بھی آتی ہے کہ ایک طرف اس کو اپنے نامکمل سلوک کی وجہ سے خدا تک رسائی نہیں ہوتی اور دوسری طرف دنیوی علائق سے پورے طور پر فراغت میسر نہیں آتی۔ عام طور پر یہی حالت دیکھنے میں آتی ہے۔ اور بہت ہی قلیل تعداد میں لوگ قرب و وصال کی لذت سے بہرہ ور ہوتے ہیں لیکن اس ناقص حالت کی ذمہ داری خود سائلوں پر ہے ورنہ۔

بادشاہوں کو غرض پردہ سے کیا!

ہم نے کھینچی آپ ہی دیوار ہے!

خدا تعالیٰ کی محبوب ہستی کو پردے کی کیا ضرورت ہے۔ اس کا حسن اور احساں تو ہر سالک راہ کی آنکھوں کے سامنے جلوہ نما ہونے کے لئے تیار ہے۔ ہاں اس نظارہ کے لئے محبت کا قوی جذبہ چاہیئے۔ جو نفسانیت کے خس و خاشاک کو جلا کر خاک سیاہ کر دے۔ اور سفلی زندگی پر ایک موت وارد کر دے تاکہ انسان خدا تعالیٰ کی راہ میں ہر تلخی کو شیریں، ہر زہر کو تریاق اور ہر موت کو عین حیات یقین کرے۔ یہی وہ مقدس مقام ہے جو تمام سالکوں کا حقیقی مقصود ہے۔

عشق است کہ در آتش سوزاں بہ نشاند عشق است کہ بر خاک مذلت غطاںد  
کس بپر کسے سر نہد جاں نہ فشاںد عشق است کہ ایں کار بصد صدق کنان

### حافظ آبادی

سیدنا حضرت المصلح الموعود ایدہ اللہ الودود کی خلافت کے ابتدائی دنوں میں خاکسار نے کشف میں دیکھا کہ حضرت مسیح موعود علیہ السلام کے پاس کتاب مواہب الرحمن ہے جس میں جماعت کے بعض افراد کے نام درج ہیں۔ ایک جگہ پر میں نے اپنا نام بھی لکھا ہوا دیکھا۔ وہاں پر میرا نام اس طرح ہے۔ ”مولوی غلام رسول حافظ آبادی“ مجھے اپنے نام کے ساتھ حافظ آبادی پڑھ کر تعجب ہوا۔ کیونکہ میرے گاؤں کا نام تو راجپلی ہے۔ نہ کہ حافظ آباد۔ حافظ آبادی کی تعبیر بعد میں یہ کھلی کہ سیدنا حضرت المصلح الموعود کے دور خلافت میں جب بھی کسی جماعت میں اصلاحی اور تربیتی ضرورت پیش آتی تو اس خاکسار کو عموماً اس جماعت میں بھجوایا جاتا۔ اس طرح خدا تعالیٰ نے جماعت کی تربیتی خدمت کا لمبے عرصہ تک موقع عطا فرمایا۔

خلافت ثانیہ کے ابتدائی سالوں میں ایک لمبے عرصہ تک مجھے لاہور میں ٹھہر کر جو غیر مبائعین کا مرکز ہے خدمت سلسلہ کا موقع ملا۔ یہ کام بھی جس کی توفیق بفضلہ تعالیٰ سیدنا حضرت خلیفۃ المسیح الثانی ایدہ اللہ تعالیٰ کی زیر ہدایت مجھے ملی جماعت کی اندرونی حفاظت کا ہی تھا۔



## ایک عجیب مشابہت

خلافتِ ثانیہ کے ابتدائی زمانے کی بات ہے کہ میں لاہور کی احمدیہ مسجد میں ایک دن درس سے فارغ ہو کر حلقہ احباب میں بیٹھا ہوا تھا تو اچانک چودھری غلام حسین صاحب انسپکٹر مدارس جو اس سے پہلے میرے واقف نہ تھے اور نہ ہی میں ان کو پہچانتا تھا، ہمیں دیکھ کر تشریف لے آئے۔ میں نے ایک شخص کو بھیجا کہ دودھ لے آئے۔ جب وہ شخص دودھ لایا تو میں نے اسے اشارہ کیا کہ ان نووارد صاحب کی خدمت میں پیش کر دے۔ اور میں نے چودھری صاحب کی خدمت میں عرض کیا کہ اس دودھ کو نوش فرما لیں۔ انہوں نے دودھ پی لیا اور فرمانے لگے۔ عجیب بات ہے کہ کل میں نے حضرت شیخ سعدی رحمۃ اللہ کو خواب میں دیکھا کہ انہوں نے مجھے دودھ پلایا ہے۔ اور آج میرا جب ادھر سے گزر رہا تو میں نے دیکھا کہ آپ بالکل شیخ سعدیؒ کی شکل میں ہیں۔ اور خواب کے مطابق آپ نے بغیر جان پہچان کے مجھے دودھ بھی پلادیا۔ اس واقعہ سے مجھے تعجب ہے کہ خواب اور بیداری میں ایک ہی جیسا واقعہ ظاہر ہوا۔

## مناظرہ موضع تہال

میں ضلع کجرات کے شمالی علاقہ کے ایک گاؤں موضع تہال میں ایک مناظرہ کی تقریب پر گیا۔ اس وقت جماعت احمدیہ تہال کے سیکرٹری منشی حاجی محمد الدین صاحب تھے۔ جو سیدنا حضرت مسیح موعود علیہ السلام کے صحابہ میں سے ہیں۔ اور نہایت ہی مخلص اور صاحبِ دل احمدی ہیں۔ اور تقسیم ملک کے بعد قادیان میں بطور رویش مقیم ہیں۔

مجھے تہال میں ان ہی کی درخواست پر مرکز سے مناظرہ کے لئے بھیجا گیا تھا۔ اس موقع پر غیر احمدیوں کی طرف سے علاقہ کے ایک مشہور عالم مولوی محمود گنجوی کو میرے مقابل پر مناظر مقرر کیا گیا۔ ارد گرد کے دیہات سے لوگ جوق در جوق بحث کو سننے کے لئے تہال میں جمع ہوئے۔ میں نے مولوی صاحب مذکور کو عربی میں ایک خط لکھا جس میں بحث کے لئے آمادگی ظاہر کرتے ہوئے شرائط طے کرنے کے لئے کہا۔ اللہ تعالیٰ کے فضل سے ان پر کچھ ایسا رعب طاری ہوا کہ وہ صرف ڈیڑھ دو سطر کا خط جواباً لکھ سکے۔ اور اس خط میں بھی ان سے کئی غلطیاں سرزد ہوئیں۔ میں نے جواب الجواب میں ان اغلاط کو واضح کیا۔ جس پر انہوں نے گھبرا کر اردو میں لکھا کہ اب مناظرہ شروع کرنا چاہیئے۔

خط و کتابت کی مزید ضرورت نہیں۔ مناظرہ وفات مسیح اور صداقت حضرت مسیح موعود علیہ السلام پر ہوا۔ مولوی محمود صاحب ہر طرح سے لاجواب ہو کر بحث کے اختتام سے پہلے اٹھ کھڑے ہوئے اور بلند آواز سے کہنے لگے۔ ہم نے دنیا کے اور کام بھی تو کرنے ہیں، اس بات کا ٹھیکہ نہیں لیا ہوا کہ مرزائیوں کی تبلیغ ہی سنتے رہیں۔ اس کے بعد آپ نے اپنے ساتھیوں کو آواز دی۔ دوستو! اٹھو۔ کافی سن لیا ہے۔ چنانچہ وہ اٹھ کر چلے گئے۔ اس مناظرہ سے خدا تعالیٰ کے فضل سے سلسلہ کے متعلق سامعین پر بہت اچھا اثر پڑا۔

مناظرہ کے بعد مکرئی منشی محمد الدین صاحب اور مکرئی چوہدری سلطان عالم صاحب ساکن کولڑیاہ کی معیت میں ہم کھاریاں، نورنگ نصیر، فچپور وغیرہ میں تبلیغ کے لئے گئے۔

### بیماری کا حملہ

میں فچپور میں کثرت کار کی وجہ سے بیمار ہو گیا۔ مکرئی سید محمد شاہ صاحب نے مجھے مصری کا شربت اور اسبغول استعمال کرایا۔ لیکن میرے ساتھ وہی معاملہ ہوا۔ جس کے متعلق صاحب مثنوی نے فرمایا ہے۔

چوں قضا آمد طبیب ابلہ شود

شربت پیتے ہی اسہال شروع ہو گئے۔ اور تکلیف اس قدر بڑھ گئی کہ دو دو چار چار منٹ کے بعد دست آنے شروع ہو گئے۔ یہاں تک کہ قضا کے حاجت کے لئے مکان کے اندر ہی انتظام کرنا پڑا۔ سیدہ فاطمہ صاحبہ اہلیہ سید محمد شاہ صاحب نے اکرام ضیف اور تیمارداری کا وہ نمونہ دکھایا کہ دنیا میں بہت کم نظر آئے گا۔ جب میری بیماری اور ضعف ہر آن بڑھتا گیا۔ اور حالت مازک ہو گئی تو میں نے منشی محمد الدین صاحب سے کہا کہ میں اپنے آخری لحات میں مناسب سمجھتا ہوں کہ وصیت تحریر کراؤں۔ چنانچہ منشی صاحب کو میں نے وصیت لکھوا دی۔ جب پڑھ کر سنائی گئی۔ تو سب دوست آبدیدہ ہو گئے۔ اور انہوں نے حضرت خلیفۃ المسیح الثانی ایہ اللہ تعالیٰ بنصرہ العزیز کی خدمت میں تار کے ذریعے درخواست دعا کی۔

چنانچہ سیدنا حضرت خلیفۃ المسیح الثانی ایہ اللہ تعالیٰ بنصرہ العزیز کی دعاؤں سے اللہ تعالیٰ کا خاص فضل ہوا اور میں رُوبصحت ہونے لگا۔

حضور ایدہ اللہ تعالیٰ کے متعلق میں نے بارہا دیکھا ہے کہ ادھر حضور کی خدمت میں دعا کے لئے لکھا گیا۔ اور ادھر قدرت کی طرف سے اسباب مخالفہ کو اسباب موافقہ میں تبدیل کر دیا گیا۔

### نرینہ اولاد

اللہ تعالیٰ کے فضل سے جب مجھے چلنے پھرنے کی طاقت حاصل ہو گئی تو میں نے مکرم سید محمد شاہ صاحب اور ان کی اہلیہ مکرمہ کے احسانات کے پیش نظر ان دونوں کی خدمت میں عرض کیا کہ مجھے اپنا کوئی مقصد بتائیں جس کے لئے میں خدا تعالیٰ کے حضور دعا کروں۔ اس پر انہوں نے کہا کہ اب تک ہمارے ہاں چار لڑکیاں پیدا ہوئی ہیں۔ لیکن نرینہ اولاد کوئی نہیں۔ ہماری آرزو ہے کہ خدا تعالیٰ ہمیں نرینہ اولاد سے نوازے۔

میں نے ان کے احسانات کی وجہ سے دعا کے لئے خاص جوش محسوس کیا۔ اور کہا کہ آئیے سب مل کر دعا کر لیں۔ جب میں نے دعا کی تو میں نے اللہ تعالیٰ کی طرف سے بشارت محسوس کی اور ان کو اطلاع دے دی۔

چنانچہ اللہ تعالیٰ نے اپنے فضل و احسان سے ان کو نرینہ اولاد عطا فرمائی اور اب ان کے لڑکے جوان اور برسر روزگار ہیں۔ اور میں بہت خوش ہوں کہ میرے محسنوں کو اللہ تعالیٰ نے ان کے مقصد میں کامیاب فرمایا ہے۔ فالحمد لله على ذلك

### دیگر

۱۹۴۳ء کا واقعہ ہے کہ میں تپ مرقہ سے سخت بیمار ہو گیا۔ اور علاج کے باوجود بخار میں دن بدن زیادتی ہوتی گئی۔ ایک ماہ گزرنے کے باوجود میرا بخار نہ اترا۔ بخار کے ساتھ اسہال بھی شروع ہو گئے۔ اور ضعف اور کمزوری کی وجہ سے میں اکثر بے ہوش رہتا۔ یہاں تک کہ ایک دن غلطی سے میری موت کی افواہ بھی شہر میں پھیل گئی۔ حضرت میر محمد اسحاق صاحب رضی اللہ تعالیٰ عنہ وارضاه نے جب میری حالت نازک دیکھی تو آپ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کے حضور ڈلہوڑی پہنچے اور اس حقیر خادم کے لئے درخواست دعا کی۔ حضور ایدہ اللہ تعالیٰ نے فرمایا کہ ہم سب مولوی صاحب کی صحت کے لئے دعائیں کر رہے ہیں۔

چنانچہ سیدنا حضرت خلیفۃ المسیح الثانی ایدہ اللہ تعالیٰ اور آپ کے اہلبیت کی درودمندانہ دعائیں اللہ تعالیٰ کے خاص فضل کو کھینچنے کا باعث بنیں اور میں رُوبصحت ہونے لگا۔

میری بیماری کے یام میں حضرت صاحبزادہ میاں بشیر احمد صاحب سلمہ اللہ تعالیٰ۔ حضرت مولوی شیر علی صاحب۔ حضرت مفتی محمد صادق صاحب۔ حضرت صوفی غلام محمد صاحب اور جناب چوہدری سر محمد ظفر اللہ خاں صاحب بالقابہ کے علاوہ بہت سے دوسرے احباب بھی عیادت کے لئے تشریف لاتے رہے۔ میں ان سب محسنوں کا شکر گزار ہوں۔ خدا تعالیٰ ان کو اس ہمدردانہ شفقت اور احسان کا بہترین اجر عطا فرمائے۔ آمین

### باب برکت چوغہ

جب سیدنا حضرت خلیفۃ المسیح الثانی ایدہ اللہ تعالیٰ ڈلہوزی سے قادیان تشریف لائے تو حضور نے ایک قیمتی چوغہ صاحبزادہ مرزا خلیل احمد صاحب سلمہ اللہ تعالیٰ کے ہاتھ اس عاجز کو بھجوایا۔ جس کو میں نے پہنا اور اس کی برکت سے اپنی صحت میں نمایاں ترقی محسوس کی۔ یہ تبرک چوغہ ہمارے پاس اب تک محفوظ ہے اور اس کو دیکھ کر اپنے محسن اور بے نظیر آقا کے لئے دل سے دعائیں نکلتی ہیں۔ خدا کرے آپ کی برکات کا سلسلہ تا قیامت ممتد رہے۔ آمین یا رب العالمین

### مکتوب گرامی

اس بیماری کے بعد سیدنا حضرت خلیفۃ المسیح الثانی ایدہ اللہ تعالیٰ نے ازراہ نوازش مندرجہ ذیل خط بھی بطور مبارکباد کے خاکسار کے نام ارسال فرمایا:-

مکرمی مولوی صاحب..... السلام علیکم ورحمۃ اللہ وبرکاتہ

آپ کا خط مورخہ ۷/ماہ تبوک ۱۳۲۲ھ ملا۔ اس عمر میں اس بیماری سے شفا واقعی فضل الہی کا ایک نمونہ ہے۔ اللہ تعالیٰ اس نئی زندگی کو پہلے سے بھی زیادہ مبارک کرے۔

والسلام

خاکسار۔ مرزا محمود احمد ۱۰/۹/۴۳

## ایک خواب

سیدنا حضرت خلیفۃ المسیح اول رضی اللہ تعالیٰ عنہ کے زمانہ میں میں نے رؤیا میں دیکھا کہ ہم جماعت احمدیہ کے کثیر التعداد لوگ تادیان کی مسجد اقصیٰ میں جمع ہیں اور حضرت خلیفۃ المسیح اول رضی اللہ تعالیٰ عنہ درس دینے کے بعد مسجد اقصیٰ کے پرانے حصے سے باہر آ کر کھڑے ہو گئے ہیں۔ حضور کا قد اس وقت غیر معمولی اونچا معلوم ہوتا ہے۔ پاس ہی کاہل کا ایک پٹھان کھڑا ہے۔ اس کا قد حضرت خلیفۃ المسیح سے بھی بڑا معلوم ہوتا ہے۔ وہ کان سے کسی قد رہا ہے اور حضرت اس کو اپنی بات سنانا چاہتے ہیں۔ لیکن وہ نیچے جھک کر اور قریب ہو کر بات سننا نہیں چاہتا۔ اسی اثنا میں حضرت صاحب نے ایک جست کی اور آپ کا قد اس پٹھان سے بھی ایک ہاتھ کے برابر اونچا ہو گیا۔ پھر آپ نے نیچے جھک کر اس کے کان میں کچھ کہا۔ جس پر اس نے چاندی کا ایک خالص روپیہ آپ کی خدمت میں نذر کیا۔ اس کی تعبیر مجھے یہ معلوم ہوئی کہ کاہل کی سرزمین میں یک لخت احمدیت پھیلے گی۔ اور سلسلہ کا رسوخ حکومت وقت سے بھی بڑھ جائے گا۔ وَاللّٰهُ اَعْلَمُ بِالصَّوَابِ

## ذوالفقار علی

اسی طرح ایک دفعہ میں نے دیکھا کہ میں سیدنا حضرت مسیح موعود علیہ الصلوٰۃ والسلام کے ”الدار“ میں داخل ہوا ہوں۔ اندر داخل ہوتے ہی میں نے حضرت خلیفۃ المسیح اول رضی اللہ تعالیٰ عنہ کو دیکھا اور پھر آپ کے ساتھ حضرت خلیفۃ المسیح الثانی ایدہ اللہ تعالیٰ بھی نظر آئے۔ مجھے آپ کا قد اس وقت حضرت خلیفۃ المسیح اول سے بہت اونچا معلوم ہوا۔ پھر میں مکان میں اور آگے بڑھا تو دیکھا کہ حضرت اقدس مسیح موعود علیہ السلام ایک پلنگ پر تشریف فرما ہیں۔ ڈاکٹر خلیفہ رشید الدین صاحب رضی اللہ تعالیٰ عنہ حضور کی پشت پر مالش کر رہے ہیں۔ اس وقت مجھے القا ہوا کہ صحن کے برابر کی کوٹھڑی میں حضرت علی کرم اللہ وجہہ کی تلوار ذوالفقار رکھی ہے۔ میرے دل میں شوق پیدا ہوا کہ اس مشہور تلوار کو دیکھوں۔ چنانچہ میں اپنا گھر سمجھ کر بے تکلف اس کوٹھڑی میں چلا گیا۔ وہاں مجھے ایک چمکدار نیام نظر آیا۔ میں نے اسے اٹھا کر تلوار باہر نکالی تو معلوم ہوا کہ معمولی سی تلوار ہے۔ اس وقت میں حیران تھا کہ ذوالفقار تو بڑی مشہور تلوار ہے۔ لیکن دیکھنے میں یہ بالکل معمولی نظر آتی ہے۔

تب ایک فرشتہ نے رہنمائی کی کہ اس تلوار کو زیادہ غور کے ساتھ دیکھنا چاہیے۔ چنانچہ جب میں نے اس کو زیادہ توجہ سے دیکھا تو اس پر اللہ تعالیٰ کے تمام اسماء حسنیٰ لکھے ہوئے نظر آئے ان اسماء کے نیچے محکمہ قضا و قدر کی طرف سے یہ الفاظ تحریر شدہ تھے:-

اَللّٰهُمَّ لَا يُحْفَظُ مِنَّا اِلَّا مَنْ تَحْفَظُهُ  
وَلَا نَقْتُلُ اِلَّا مَنْ تَقْتُلُهُ

یعنی اے ہمارے صاحب و عظمت و جبروت خدا ہم سے کوئی بھی محفوظ نہیں رہ سکتا۔ مگر وہی جس کی تو حفاظت کرے اور ہم اسی کو قتل کرتے ہیں جسے تو قتل کرنا چاہتا ہے۔

اس الہامی کلام سے جو ذوالفقار پر لکھا ہوا تھا۔ مجھے معلوم ہوا کہ ذوالفقار دراصل اللہ تعالیٰ کی صفات جلالیہ کی مظہر بنائی گئی ہے۔ اور اس کے کارہائے نمایاں اسی ہستی کے ساتھ مخصوص کئے گئے ہیں جو صرف نام کے لحاظ سے علی نہ ہو۔ بلکہ

اسم علیؑ

کا حقیقت میں آئینہ دار ہو۔ واللہ اعلم بایسرارہ

### مثیل ابراہیم علیہ السلام

حضرت حافظ نور محمد صاحب رضی اللہ تعالیٰ عنہ فیض اللہ چک کے مخلص اور قدیمی صحابی تھے۔ جب قادیان میں آتے تو خاکسار کے غریب خانہ پر بھی تشریف لاتے اور ہم حضرت اقدس مسیح موعود علیہ السلام کے واقعات کا ذکر کر کے اپنی روح کو تازہ اور دل کو دوا و ایمان سے پُر کرتے رہتے۔ اسی سلسلہ میں ایک دن حافظ صاحبؒ نے مجھے سنایا کہ جب حضور علیہ السلام نے اپنی کتاب براہین احمدیہ شائع فرمائی تو اس میں میں نے آپ کے الہامات پڑھے جن میں آپ کو ”ابراہیمؑ“ کے خطاب سے یاد فرمایا گیا تھا۔ میرے دل میں شدید خواہش پیدا ہوئی کہ جب قادیان میں اللہ تعالیٰ مثیل ابراہیم بنا سکتا ہے تو فیض اللہ چک میں مجھے اس مقام پر کیوں فائز نہیں کر سکتا۔ چنانچہ میں نے متواتر دعا شروع کر دی کہ خدا تعالیٰ مجھے بھی حضرت ابراہیم علیہ السلام کا مثیل بنائے۔ آخر ایک دن مجھے ایک فرشتہ نے آواز دے کر کہا:-

”حافظ صاحب! ابراہیم خلیل اللہ کی شان کے انسان کبھی سینکڑوں سال بعد اور کبھی ہزاروں سال بعد پیدا کئے جاتے ہیں۔“ اس آگاہی کے بعد میں یہ دعا کرنے سے رک گیا۔

## لاحول کا نسخہ

اسی طرح حضرت حافظ صاحبؒ نے یہ بھی بیان فرمایا کہ ایک دفعہ ان کے ہونٹوں سے پیپ اور خون بہنا شروع ہو گیا۔ جب تکلیف زیادہ بڑھ گئی تو میں حضرت مولانا حکیم نور الدین صاحبؒ کی خدمت میں حاضر ہوا۔ آپ نے فرمایا کہ یہ بوسیر شفتی ہے اور تکلیف دہ بیماری ہے۔ اس کے علاج کے لئے کشتہ جست اور بعض اور ادویہ آپ نے تجویز فرمائیں۔ اس کے بعد میں سیدنا حضرت مسیح موعود علیہ السلام کی خدمت میں حاضر ہوا۔ اور اپنی بیماری کا حال اور حضرت مولانا صاحبؒ کے تجویز کردہ نسخہ کا ذکر کیا۔ رات کو جب میں سویا تو خواب میں مجھے حضورؐ نے فرمایا کہ آپ توجہ کے ساتھ متواتر لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ کا وظیفہ کریں۔ اللہ تعالیٰ جلد شفا دے گا۔

چنانچہ میں نے حضورؐ کے ارشاد کے ماتحت روزانہ لاحول پڑھنا شروع کیا۔ ابھی اس وظیفہ پر ایک ہفتہ ہی گزرا تھا کہ اللہ تعالیٰ کے فضل سے بیماری بالکل جاتی رہی۔

## سوتی جرابوں پر مسح

ایک دن کا ذکر ہے کہ حضور اقدسؐ کول کمرہ کے صحن میں وضو فرما رہے تھے۔ دو تین اصحاب حضورؐ کے پاس کھڑے تھے۔ خاکسار بھی حاضر تھا کہ ایک صاحب نے عرض کیا کہ حضور! کیا سوتی جرابوں پر مسح کرنا جائز ہے۔ حضورؐ نے جرابوں پر مسح کرتے ہوئے فرمایا کہ ہم تو مسح کر لیتے ہیں اور ہمارے نزدیک جائز ہے۔ وضو سے فارغ ہو کر آپ نماز کے لئے مسجد مبارک کی چھت پر چڑھنے لگے۔ میڑھیوں پر چڑھتے ہوئے آپ نے فرمایا کہ ہم کو موت کا اس طرح خیال رہتا ہے کہ ایک زینہ پر قدم رکھتے ہوئے یہ سمجھتے ہیں کہ ہو سکتا ہے دوسرے زینے پر قدم رکھنے کی نوبت بھی نہ آئے۔

## حضرت سید عبداللطیف صاحب شہید قادیان میں

حضرت اقدس مسیح موعود علیہ السلام کے عہد سعادت میں جب حضرت سید عبداللطیف صاحب

شہید رضی اللہ تعالیٰ عنہ وارضاه حضور اقدس کی زیارت کے لئے قادیان میں حاضر ہوئے تو خاکسار بھی ان دنوں قادیان میں تھا۔ اتفاق حسنہ سے مہمان خانہ کے جس کمرہ میں میں ٹھہرا ہوا تھا۔ اسی میں میرے ساتھ حضرت شہید مرحومؒ فرودکش ہوئے۔ آپ حضور اقدس علیہ السلام کی مجلس اور مسجد میں نمازوں کی ادائیگی کے علاوہ اپنے رہائشی کمرہ میں اکثر تلاوت قرآن کریم میں مصروف رہتے اور لوگوں سے باتیں بہت کم کرتے تھے۔ انہی ایام میں جب حضرت اقدس علیہ السلام کرم دین کے مقدمہ کے سلسلہ میں جہلم تشریف لے گئے تو شہید مرحومؒ بھی حضور کی معیت میں گئے۔ خاکسار بھی اس سفر میں حضور اقدسؒ کے ساتھ تھا۔ جہلم میں حضور نے تقریر فرمائی اور حضرت صاحبزادہ صاحب کی وجہ سے پہلے فارسی میں تقریر شروع کی لیکن جب صاحبزادہ صاحب نے عرض کیا۔ کہ حضور! میں اردو سمجھتا ہوں۔ حضور اردو میں تقریر فرمائیں۔ تاکہ عام لوگ فائدہ اٹھا سکیں تو حضور نے اردو میں تقریر کرنی شروع فرمادی۔

جب سید عبداللطیف صاحبؒ قادیان سے رخصت ہونے لگے اور حضرت اقدس علیہ السلام احباب کی معیت میں صاحبزادہ صاحب کو رخصت کرنے کے لئے بنالہ کی سڑک کے موڑ تک تشریف لے گئے اس وقت خاکسار بھی ساتھ تھا۔ وہ دردناک اور روح پرور نظارہ مجھے اب تک یاد ہے کہ حضرت صاحبزادہ صاحب اس ملاقات کو آخری ملاقات سمجھتے ہوئے حضور اقدسؒ کے قدموں پر بے اختیار گر پڑے اور حضور نے کمال شفقت اور محبت سے صاحبزادہ صاحب کو اٹھایا اور تسلی آمیز کلمات فرمائے۔

جب شہید مرحومؒ قادیان سے رخصت ہو کر لاہور تشریف لے گئے۔ تو..... آپ گٹھی بازار کی مسجد (جس میں حضرت مولوی غلام حسین صاحب رضی اللہ تعالیٰ عنہ امام تھے) کے پاس سے گذرے اور کسی دوست نے آپ کو بتایا کہ حضرت مسیح موعود علیہ السلام بھی اس مسجد کے قریب سے گذرتے تھے تو حضرت شہید مرحومؒ نے مندرجہ ذیل شعر اپنے خاص لہجہ میں بلند آواز سے پڑھا۔

عجب کہ احمدؒ اظہر بہ ایں گند آمدہ

محمدؒ یست بگیسوئے معطر آمدہ

اللہ تعالیٰ ان کی مقدس روح کو اعلیٰ علیین میں ہر آن درجات کی بلندی عطا فرماتا رہے۔ آمین



## ایک عجیب نظارہ

ایک دن میں مسجد احمدیہ پشاور میں بیٹھا ہوا تھا۔ میرے پاس مکرمی میاں شمس الدین صاحب امیر جماعت احمدیہ پشاور بھی بیٹھے ہوئے تھے۔ مجھ پر اچانک کشفی حالت طاری ہو گئی۔ میں نے دیکھا کہ سیدنا حضرت خلیفۃ المسیح الثانی ایدہ اللہ تعالیٰ تشریف لائے ہیں۔ آپ کا دل مجھے سامنے نظر آ رہا ہے۔ جس میں کئی روشن سورج چمک رہے ہیں۔ جن کی چمک اور روشنی بڑے زور کے ساتھ ہمارے اوپر پڑ رہی ہے۔ آپ کے دل کے سامنے میرا دل ہے۔ جس میں بلب کی روشنی کے برابر روشنی نظر آتی ہے۔

میں نے اس کشفی نظارہ سے اسی وقت میاں شمس الدین صاحب کو اطلاع دے دی۔ اللہ تعالیٰ حضور ایدہ اللہ تعالیٰ بنصرہ العزیز کے نور اور برکت کو اکناف عالم میں پھیلائے۔ آمین

## قوت قدسیہ

سید فضل شاہ صاحب رضی اللہ تعالیٰ عنہ اکثر سنایا کرتے کہ میں ایک ہندو عورت کی محبت میں مبتلا ہو گیا۔ حصول مقصد کے لئے بہت کوشش کی۔ لیکن کوئی تدبیر کارگر نہ ہوئی آخر بعض عاملوں کے پاس پہنچا۔ ان سے بھی مطلب براری نہ ہوئی۔ اسی مایوسی اور سرگردانی کی حالت میں بعض احباب سے معلوم ہوا کہ قادیان ضلع کورداسپور میں ایک مستجاب الدعوات بزرگ حضرت مرزا غلام احمد صاحب علیہ السلام رہتے ہیں۔ چنانچہ میں قادیان پہنچا اور حضرت اقدس علیہ السلام کے حضور حاضر ہو کر ساری سرگذشت بیان کر دی۔ اور دعا کے لئے عرض کیا۔ حضور نے میری عرض سن کر فرمایا کہ جب تک تعلق نہ ہو۔ ایسی دعا جو مشکلات کو حل کر سکے، نہیں ہو سکتی۔ میں یہ ارشاد سن کر گھر واپس آیا۔ اور گھر کا تمام اثاثہ فروخت کر کے قادیان پہنچا۔ اور وہ تمام روپیہ حضور کی خدمت میں پیش کر دیا۔

حضرت اقدس نے فرمایا کہ یہ کیسی رقم ہے؟ میں نے عرض کیا کہ حضور نے فرمایا تھا کہ دعا تعلق سے ہوتی ہے۔ سو میں نے یہ رقم حضور کی خدمت میں پیش کر دی ہے تاکہ حضور سے تعلق پیدا ہو سکے۔ اس پر حضور نے فرمایا کہ شاہ صاحب! اب آپ چند روز تک ہمارے پاس ٹھہریں۔ تاکہ ہم آپ کے لئے دعا کریں۔ چنانچہ میں بخوشی رضا مند ہو گیا۔ قادیان میں ابھی ایک ہفتہ کے قریب گزارا ہوگا۔ کہ

وہ عورت جس کا میں گرویدہ تھا خواب میں نظر آئی۔ اس وقت اس کی شکل مجھے نہایت ہی کریمہ دکھائی دی۔ جس کو دیکھتے ہی میرے دل میں شدید نفرت کا جذبہ پیدا ہو گیا۔ جب میں بیدار ہوا تو میں نے محسوس کیا کہ میرے قلب سے اس عورت کی محبت کا نقش بالکل مٹا دیا گیا ہے۔

صبح میں نے حضرت اقدس علیہ السلام کے حضور حاضر ہو کر عرض کیا کہ اب مجھے اس عورت کی خواہش نہیں رہی۔ بلکہ طبیعت میں اس کے تصور سے بھی کراہیت محسوس ہوتی ہے پس آپ میرے لئے اب یہ دعا فرمائیں کہ خدا تعالیٰ میرے اس گناہ کو معاف فرمائے۔ اور اپنی پاک محبت کے سایہ میں وقت گزارنے کی توفیق عطا فرمائے۔

## احمدی نام کی شہرت

سیدنا حضرت مسیح موعود علیہ السلام ایک الگ تھلگ بستی میں مبعوث ہوئے۔ لیکن یہ اللہ تعالیٰ کا خاص فضل ہے کہ آپ کی زندگی میں ہی آپ کا اور آپ کی جماعت اور ماننے والوں کا نام جگہ جگہ مشہور ہو گیا۔ اور یہ شہرت باوجود شدید مخالفت کے دن بدن روز افزوں ہے۔ حضرت مسیح موعود علیہ السلام کے عہد سعادت میں جب جماعت بہت قلیل تھی۔ ایک دفعہ مجھے شہری آبادی سے دور ایک گاؤں کی مسجد میں جانے کا اتفاق ہوا۔ میں نے مسجد میں داخل ہوتے ہی باواز بلند امام صاحب مسجد اور دوسرے حاضرین کو ”السلام علیکم“ کہا۔ پھر ان کے دریافت کرنے پر بتایا کہ میں احمدی ہوں۔ اس پر امام مسجد نے بڑے جوش سے کہا کہ احمدی تو ہم اہل سنت و الجماعت کے لوگ ہیں۔ میں نے کہا کہ آپ کا تو صرف دعویٰ ہے کہ آپ احمدی ہیں لیکن ہمارے احمدی ہونے پر دلیل بھی ہے۔ اور وہ دلیل مسلماتِ خصم میں سے ہے۔ اور وہ اس طرح کہ آپ ابھی ایک رقعہ اپنے کسی شناسا کو لکھیں اور اس میں اپنے نام کے ساتھ ”احمدی“ کا لفظ بھی تحریر کر دیں۔ اور پھر مکتوب الیہ کی طرف سے جواب کا انتظار کریں اور یہ دیکھیں کہ وہ آپ کے نام کے ساتھ احمدی کا لفظ پڑھ کر وہ کیا سمجھتا ہے۔ آیا اہلسنت و الجماعت کا ایک فرد یا کچھ اور۔

امام مسجد صاحب نے جلدی سے ایک رقعہ اپنی بیوی کے بھائیوں کے نام لکھا جو اتفاقاً کسی قریب پر چند دن کے لئے ان کے گھر آئے ہوئے تھے۔ یہ رقعہ انہوں نے ایک لڑکے کے ہاتھ گھر بھجوادیا۔ جب یہ رقعہ امام مسجد صاحب کے بھتی بھائیوں کو پہنچا تو وہ اسی وقت مسجد میں آئے اور آتے

عی یہ رقعہ ان کے سامنے پھینکا اور کہنے لگے کہ ہمیں بالکل علم نہ تھا کہ آپ مرزائی ہو چکے ہیں۔ ورنہ ہم آپ کے گھر کا پانی پیا بھی گوارا نہ کرتے۔ آخر یہ کیا ماجرا ہے اور کب سے آپ نے مرزائیت اختیار کی ہے۔

میں نے ہنس کر کہا کہ ان کے مرزائی ہونے کا وہی وقت ہے۔ جب انہوں نے یہ رقعہ لکھا تھا۔ پھر میں نے ان سے پوچھا کہ آپ نے کیسے سمجھا کہ یہ مرزائی ہو چکے ہیں۔

انہوں نے کہا کہ اس رقعہ پر ان کے امام کے ساتھ احمدی لکھا ہوا ہے اور ”احمدی“ کہتے ہی مرزائیوں کو ہیں۔ میں نے کہا۔ آپ شاید غلط سمجھے ہیں۔ امام صاحب نے تو ”احمدی“ اہلسنت والجماعت کے معنوں میں لکھا ہے۔ وہ کہنے لگے کہ اس بات کو کون نہیں جانتا کہ ”احمدی“ (حضرت) مرزا غلام احمد صاحب قادیاہی (علیہ السلام) کو ماننے والے کہلاتے ہیں۔

اس کے بعد میں نے امام مسجد صاحب کی طرف متوجہ ہو کر کہا کہ فرمائیے! اب آپ کی سمجھ میں آ گیا۔ کہ ”احمدی“ کس کا نام ہے وہ خفیف ہو کر کہنے لگے کہ آپ لوگ بہت ہوشیار ہیں۔ آپ تو میرے گھر میں فتنہ و تفرقہ ڈالنے لگے تھے۔ اس پر حاضرین مجلس نے امام صاحب کو کہا کہ اس میں ان کا کوئی قصور نہیں آپ نے خود ہی غلط خیال کے ماتحت غلط قدم اٹھایا تھا اور اس کی سب ذمہ داری آپ پر ہے۔

## درویش شریف کا اثر

سیدنا حضرت خلیفۃ المسیح اول رضی اللہ تعالیٰ عنہ وارضاه نے ایک دن مجھے یاد فرمایا اور تصوف کی کتاب ”کتاب التعرف فی علم التصوف“ دے کر فرمایا کہ آپ کا عربی خط اچھا ہے۔ یہ کتاب غیر مطبوعہ ہے۔ اور اس کا ایک ہی نسخہ ہمارے پاس ہے جو کرم خوردہ ہے۔ اور اس کے ضائع ہونے کا اندیشہ ہے۔ آپ اس کو خوش خط نقل کر دیں۔ اللہ تعالیٰ آپ کا دین و دنیا میں بھلا کر دے گا۔

میں نے حسب ارشاد اس کا رٹو اب کو کرنا شروع کر دیا۔ اور ۱۲ بجے سکول سے فارغ ہو کر بقیہ سب وقت کتابت میں صرف کرنا۔ ان دنوں میری قیام گاہ حضرت نواب محمد علی خان صاحب رضی اللہ تعالیٰ عنہ کے شہر والے مکان کے ایک کمرہ میں تھی۔ برآمدہ کے کمرہ کے برآمدہ میں دو جنگلی کبوتروں نے انڈے دیئے ہوئے تھے۔ ایک دن خاکروب نے مکان کی صفائی کرتے ہوئے گھونسلے کو توڑ پھوڑ دیا۔ اور

انڈے گر کر ٹوٹ گئے۔

میں اس وقت کتابت میں مشغول تھا۔ جب کبوتروں نے گھونسلے کو ویران اور انڈوں کو ٹوٹا ہوا دیکھا تو دردناک آواز کے ساتھ پھڑپھڑانا شروع کر دیا۔ ان کی دردناک آواز اور بیتابی نے مجھ پر شدید اثر کیا اور میں اپنا قلم روک کر ان کی طرف متوجہ ہوا۔ اور پچشم اشکبار ان کے غم میں شریک ہو گیا۔

میں دیر تک سوچتا رہا کہ ان بے زبان پرندوں کی دلجوئی کس طرح کروں۔ لیکن کوئی صورت نظر نہ آئی۔ آخر مجھے یہ خیال آیا کہ درود شریف چونکہ قبول شدہ دعا ہے۔ اس لئے اگر میں اسے اس نیت سے پڑھوں کہ اس کا ثواب اللہ تعالیٰ بجائے مجھے پہنچانے کے ان پرندوں کو تسلی کی صورت میں عطا فرمائے تو ہو سکتا ہے کہ ان بے زبانوں کی کچھ غمخواری ہو سکے۔

چنانچہ میں نے اس نیت سے درود شریف پڑھنا شروع کیا تو ان پرندوں کی بیتابی دور ہو گئی۔ اور وہ آرام کے ساتھ بیٹھ گئے۔ ان کو خاموش دیکھ کر میں نے اپنا قلم اٹھایا۔ اور درود شریف کا وظیفہ بند کر کے کتابت میں مصروف ہو گیا۔ لیکن ابھی میں نے چند سطریں ہی لکھی تھیں کہ کبوتروں نے پھر بے چینی اور بیتابی کا اظہار شروع کر دیا۔ ان کی دردناک حالت کو دیکھ کر میں نے پھر درود شریف پڑھنا شروع کر دیا۔ جس کا نتیجہ یہ ہوا کہ وہ آرام سے بیٹھ گئے۔ لیکن تھوڑی دیر کے بعد جب میں نے کتابت شروع کی تو ان کی حالت پھر متغیر ہو گئی۔ تین چار دفعہ اسی طرح وقوع میں آیا۔ اس کے بعد اذان ہونے پر میں کمرہ بند کر کے مسجد میں چلا گیا اور کبوتر اڑ گئے۔

اَللّٰهُمَّ صَلِّ عَلٰی سَيِّدِنَا مُحَمَّدٍ وَآلِهِ وَبَارِكْ وَسَلِّمْ

### احتباس طمٹ کا علاج

ایک دفعہ خاکسار مرکزی ہدایت کے ماتحت جھنگ شہر میں متعین ہوا۔ میں نے وہاں پہنچ کر مختلف احباب جماعت سے دریافت کیا کہ اس جماعت میں کون سے امور اصلاح طلب ہیں تاکہ میں درس دیتے وقت ان کو ملحوظ رکھوں۔ چنانچہ میں قابل تربیت امور کے متعلق وعظ و نصیحت کرتا رہا۔

اسی دوران میں ایک دن مجھے حکیم اللہ بخش صاحب نے کہا کہ آپ کے آنے سے جماعت کو بہت سے فوائد حاصل ہوئے ہیں۔ لیکن ایک عورت کچھ استفادہ نہیں کر سکی۔ اور وہ میری بیوی ہے جو

بظاہر صحت مند معلوم ہوتی ہے لیکن سالہا سال سے اس کو ماہواری کا خون نہیں آتا۔ میں اس کا علاج کراتے کراتے تھک گیا ہوں۔ آپ میری اہلیہ کے لئے کوئی نسخہ تجویز کریں۔ میں نے کہا کہ آپ میرے ساتھ چلیں۔ چنانچہ باہر جنگل میں میں نے ان کو ایک جڑی بوٹی دکھائی جس کا نام ”ہاتھی سوڈی“ اور ”خرطومی“ ہے۔ اور پنجاب کے بعض حصوں میں اس کو بھسرا بھی کہتے ہیں۔ میں نے کہا کہ اس بوٹی کی دو پھلیاں صبح اور دو بعد عصر پانی میں کھل کر کے مریضہ کو پلائیں۔ امید ہے کہ شانی مطلق اپنا فضل فرما دے گا۔ انہوں نے تین چار دن اس بوٹی کو استعمال کرایا تو ان کی بیوی کا حیض اللہ تعالیٰ کے فضل سے جاری ہو گیا۔ وہ خوشی خوشی میرے پاس آئے اور کہنے لگے کہ آپ نے میرا ایک دھیلہ بھی خرچ نہیں کرایا اور کامیاب علاج کر دیا۔ حالانکہ میں نے پوری توجہ اور شفقت سے دس سال تک علاج کیا اور بہت سارے پیسے خرچ کیا۔ لیکن کامیابی نہ ہوئی۔ میں نے کہا یہ محض اللہ تعالیٰ کا فضل ہے۔ کہ اس نے ایک معمولی سی بوٹی میں برکت رکھ دی۔ فالحمد للہ علیٰ ذالک

### الَاثْمُ مَا حَاكَ فِي صَدْرِكَ

ایک دن میری نظر اتفاقاً حکیم صاحب کے بائیں بازو پر پڑی۔ جو بہت لاغر اور کمزور معلوم ہوتا تھا۔ میرے دریافت کرنے پر کہ یہ بازو کس حادثہ کا شکار ہوا ہے۔ انہوں نے بتایا کہ مجھے ضلع جھنگ کے ایک انگریز انسرنے اپنی دولڑکیوں کو اردو پڑھانے پر مقرر کیا۔ میرا بندوق کا نشانہ اچھا تھا۔ اور شکار کا بھی شوق تھا۔ ایک دفعہ صاحب بہادر نے مجھے کہا کہ آپ میری لڑکیوں کو بندوق چلانا بھی سکھائیں۔ چنانچہ میں نے نشانہ کی مشق شروع کرادی۔

ایک دن ہم باہر شکار کے لئے گئے۔ تو قمریوں کا ایک جوڑا درخت پر بیٹھا ہوا دیکھا۔ دونوں پرندے اس وقت آپس میں اظہار محبت کر رہے تھے۔ میں نے چاہا کہ ان پر بندوق سے فائر کروں لیکن ضمیر نے ملامت کی کہ اس حالت میں ان پر فائر کر کے ان کے عیش کو برباد کرنا درست نہیں۔ چنانچہ میں اپنے ارادہ سے باز آ گیا۔ لیکن ان دونوں لڑکیوں نے مجھے فائر کرنے کے لئے کہا۔ میں نے باوجود انقباض خاطر کے ان لڑکیوں کے مجبور کرنے پر فائر کر دیا۔ جس سے ایک قمری تو زخمی ہو کر نیچے گر پڑی اور دوسری اُڑ گئی۔ لڑکیاں تو اس شکار سے بہت خوش ہوئیں۔ لیکن مجھے بہت دکھ ہوا۔ اور میری ضمیر بار بار مجھے ملامت کرنے لگی۔

چند منٹ کے بعد ہم نے واپسی کی تیاری کی۔ رستہ میں میں نے بندوق ایک لڑکی کو پکڑائی اور خود کچھ دور ہٹ کر پیٹاب کرنے کے لئے بیٹھ گیا۔ لڑکی نے لا پر واهی سے بندوق کا گھوڑا دبا دیا۔ اور کوئی میرے بائیں بازو پر لگی۔ اور بازو سے خون کا فوارہ پھوٹ پڑا۔ لڑکیاں تو اس حادثہ سے بہت پشیمان ہوئیں۔ اور افسوس کرنے لگیں۔ لیکن میں حدیث الاثم صاحبک فی صدرک [6] (گناہ وہ ہے جو تیرے سینے میں کھٹکے) کی خلاف ورزی کو اس سب مصیبت کا باعث خیال کرتے ہوئے اِنَّا لِلّٰهِ وَ اِنَّا اِلَيْهِ راجِعُونَ پڑھ رہا تھا۔

## ایک عبرتناک واقعہ

کڑیا نوالہ ضلع کجرات میں میاں میراں بخش صاحب، ٹھیکیدار محمد بخش صاحب، ڈاکٹر علم دین صاحب اور ڈاکٹر محمد اسماعیل صاحب چاروں بھائی حضرت اقدس علیہ السلام کے صحابہ میں سے تھے پہلے تین بھائی وفات پا چکے ہیں (رضی اللہ تعالیٰ عنہم) موخر الذکر بفضلہ زندہ ہیں۔

۱۹۰۴ء میں میاں میراں بخش صاحب نے اپنے لڑکے کی شادی کے موقع پر سیدنا حضرت مسیح موعود علیہ السلام کو شمولیت کی دعوت دی۔ حضور ان دنوں سیالکوٹ تشریف لائے ہوئے تھے اس بات کی قوی امید تھی کہ حضور اپنے خدام کی دعوت قبول فرما کر کڑیا نوالہ تشریف لائیں گے۔ لیکن کسی مجبوری کی وجہ سے حضور اس تقریب میں شامل نہ ہو سکے۔

چونکہ ارد گرد کے علاقہ میں حضرت اقدس علیہ السلام کی کڑیا نوالہ میں آمد کے متعلق مشہور ہو چکا تھا۔ اس لئے بہت سے علماء گدھوں پر کتابیں لا کر مباحثہ کے لئے آ گئے۔ میاں میراں بخش صاحب نے مجھے کجرات سے بلا لیا۔ چنانچہ کڑیا نوالہ میں تبلیغ کرنے کا اچھا موقع مل گیا۔

## استہزا کا نتیجہ

خطبہ نکاح پڑھانے کے بعد میں برات کے ساتھ گیا۔ واپسی پر معلوم ہوا کہ اس شادی شدہ لڑکے کے سوا میاں میراں بخش صاحب کے سب لڑکے کو نگے اور بہرے ہیں۔ مجھے خیال آیا کہ یہ ابتلاء بلا وجہ نہیں ہو سکتا۔ چنانچہ میں نے میاں میراں بخش صاحب سے پوچھا تو انہوں نے بتایا کہ میری سالی کا ایک بچہ کوٹکا اور بہرا تھا میں نے بطور استہزا اس کو کہنا شروع کیا کہ اگر بچہ جننا تھا تو کوئی

بولنے سننے والا بچہ جنتی۔ یہ کیا بہرہ اور کونگا اور ماکارہ بچہ جنتی ہے۔ جب میں تمسخر میں حد سے بڑھ گیا تو میری سالی کہنے لگی ”خدا سے ڈرو۔ ایسا نہ ہو کہ تمہیں ابتلاء آجائے۔ اللہ تعالیٰ کی ذات تمسخر کو پسند نہیں کرتی۔“ اس پر بھی میں استہزاء سے باز نہ آیا۔ بلکہ ان کو کہتا کہ دیکھ لیا میرے ہاں تندرست اولاد ہوگی۔

میری یہ بے باکی اللہ تعالیٰ کی ناراضگی کا باعث بنی اور میرے ہاں کوٹنگے اور بہرے بچے پیدا ہونے لگے۔ میں نے اس ابتلاء پر بہت استغفار کیا اور سیدنا حضرت مسیح موعود علیہ السلام کے حضور بھی بار بار دعا کے لئے عرض کیا۔ اللہ تعالیٰ نے میری عاجزی کو قبول فرمایا اور آخری بچہ تندرست پیدا ہوا۔ جس کی شادی اب ہو رہی ہے۔

اسی زمانہ میں کڑیا نوالہ میں حاجی کریم بخش صاحب جو ایک صوفی مزاج عالم تھے، جماعت کے امام اصلوۃ تھے۔ وہ تبلیغ کا بہت شوق رکھتے تھے اور حضرت اقدس مسیح موعود سے بھی سچی محبت رکھتے تھے انہوں نے اوائل جوانی میں قادیان میں حاضر ہو کر حضور سے براہین احمدیہ حاصل کی اور مخالفین پر اس کتاب کے ذریعہ حجت کرتے رہے، وہ دیر ہوئی وفات پا چکے ہیں رضی اللہ تعالیٰ عنہ۔ ان کے فرزند حافظ محمد افضل صاحب پشتر بھی مخلص احمدی ہیں اور کتاب حیات قدسی حصہ چہارم کی کتابت انہوں نے سرانجام دی ہے۔

## موضع خون کا عجیب واقعہ

موضع خون ضلع کجرات میں ایک مستجاب الدعوات بزرگ حضرت جملہ شاہ صاحب تھے۔ گرد و پیش کے علاقہ میں ان کی بہت سی کرامات مشہور تھیں۔ میرے والد ماجد کہتے تھے کہ جب ان سے بزرگ دریافت کرتے کہ آپ کو یہ برکت اور فیض کس طرح حاصل ہوا تو وہ بیان فرماتے کہ ایک دفعہ موسم سرما میں شدید بارش ہوئی۔ میں مغرب کی نماز کے لئے مسجد میں گیا۔ وہاں پر ایک کتیا جس کے چھ سات بچے تھے۔ سردی اور بارش سے بچنے کے لئے ان بچوں کو مسجد کے حجرہ میں لے آئی۔ اور ان کو ایک کونے میں ڈال دیا۔ جب لوگ نماز سے فارغ ہوئے۔ تو مسجد کے ملاں صاحب نے دیکھا کہ حجرے کے ایک کونے میں کتیا کے پلے سردی سے چیخ رہے ہیں۔ کتیا اس وقت خوراک کی تلاش میں کہیں باہر گئی ہوئی تھی۔ ملاں صاحب نے ان بچوں کو پکڑ کر باہر پھینک دیا۔ اور وہ بارش میں بلکنے

لگے۔ اس کے بعد ملاں صاحب اپنے گھر چلے گئے۔ تھوڑی دیر میں کتیا بھی باہر سے گھوم گھام کر حجرہ میں آئی۔ اپنے بچوں کو وہاں نہ پا کر وہ بہت ہی بے چین ہوئی۔ اور بے تابانہ ادھر ادھر پھرنے لگی۔ آخر ان کو تلاش کر کے دوبارہ اسی حجرہ میں لے آئی۔

تھوڑی دیر میں میرا کھانا گھر سے آیا۔ جو اتفاق سے دودھ کی کھیر تھی۔ میرے دل میں اس کتیا اور اس کے بچوں کے متعلق بے حد شفقت پیدا ہوئی۔ اور میں نے محض خدا کی رضا کی خاطر کھیر کا برتن اس کتیا کے آگے رکھ دیا۔ اس نے کھیر کھا کر اور بچوں کو کھلا کر خوشی کے اظہار کے لئے اونچی آواز سے تین ہونکیں ماریں۔ اسی وقت سے اللہ تعالیٰ کا خاص فضل و احسان اور انشراح صدر کی حالت مجھے نصیب ہو گئی۔ اور مجھے یہ سب کچھ رسول کریم صلی اللہ علیہ وسلم کے ارشاد اِذْ حَمَّ تَوَحُّمٌ ۷ پر عمل کرنے کے نتیجے میں حاصل ہوا۔

جو ہوتے ہیں مخلوق پر مہرباں  
کرے رحم ان پر خدائے جہاں

### پادری غلام مسیح کے سوالات کا جواب

۱۹۰۹ء میں خاکسار حضرت خلیفۃ المسیح اول رضی اللہ تعالیٰ عنہ وارضاه کے ارشاد کے ماتحت لاہور میں مقیم تھا۔ ان دنوں لاہور میں گاہے گاہے مختلف مذاہب کی طرف سے جلسے کئے جاتے جن میں اشتہارات کے ذریعہ دیگر اہل مذاہب کو بلایا جاتا۔ دوسرے اسلامی فرقوں کے علماء میں سے تو بہت کم اس طرف توجہ کرتے۔ لیکن ہم احمدی جب بھی عیسائیوں یا آریوں کی طرف سے دعوت دی جاتی ان جلسوں اور مناظروں میں شمولیت اختیار کرتے۔ ۱۹۰۹ء میں میں ابھی نیا نیا لاہور پہنچا تھا کہ عیسائیوں کی طرف سے ایک بڑا پوسٹر شائع کیا گیا۔ جس میں ایک مرتد عیسائی غلام مسیح (اس کا پہلا نام غلام محمد تھا) نے مسلمانوں کو بحث کے لئے چیلنج دیا تھا۔ اور لکھا تھا کہ وہ قرآن کریم کے ذریعہ حضرت مسیح علیہ السلام کی فضیلت تمام انبیاء پر ثابت کرے گا۔ اور مسلمانوں کو بھی بتایا جائے گا کہ وہ غلام محمد سے غلام مسیح کیسے بنا۔

لیکچر کا انتظام نیلہ گنبد کے پاس ایک بڑے ہال میں کیا گیا۔ عیسائیوں کے اشتہارات اور اعلانات کی وجہ سے مسلمان بھی کثرت کے ساتھ اپنے علماء کو لے کر پہنچے۔ اور ہال باوجود کافی وسیع



ہونے کے بھر گیا۔ بہت سے لوگوں کو باہر بھی کھڑا ہونا پڑا۔ خاکسار احمدی احباب کی معیت میں مسیح کے قریب ہی بیٹھا تھا۔ جلسہ کی صدارت لاہور کے بڑے بپ نے کی۔ بہت سے انگریز پادری بھی ارد گرد کرسیوں پر بیٹھے ہوئے تھے۔ صدر صاحب نے اشتہار ہاتھ میں لے کر اعلان کیا کہ پادری غلام مسیح کے لیکچر کا عنوان ”فضیلت مسیح برہمہ انبیاء از روئے قرآن“ ہے۔ جو صاحب اس مضمون پر کچھ کہنا چاہیں انہیں دس دس منٹ کا وقت ملے گا۔ وہ اپنے اپنے نام ابھی پیش کر دیں تاکہ لیکچر کے اختتام پر باری باری ان کو موقع دیا جاسکے۔

### غلام مسیح کی تقریر کا خلاصہ

پادری غلام مسیح نے تقریر شروع کرتے ہوئے تمہید میں کہا کہ میں فضیلت مسیح برہمہ انبیاء از روئے قرآن بیان کروں گا۔ جو علماء اسلام میرے لیکچر کی تردید میں کچھ کہیں وہ اس بات کی پابندی کریں کہ تردید از روئے قرآن کریم ہو۔ جو حوالہ یا آیت وہ قرآن کریم کے علاوہ پیش کریں گے وہ قابل قبول نہ ہوگی پادری صاحب نے مندرجہ ذیل امور فضیلت مسیح کے ثبوت میں پیش کئے:-

(۱) مسیح کا بغیر باپ کے ہونا..... قرآن کے رو سے ایسی فضیلت ہے جو دوسرے انبیاء میں نہیں پائی جاتی۔ بے شک آدم کی پیدائش بھی بغیر باپ کے ہے۔ لیکن عَصٰی آدَمُ رَبُّهُ فَغَوٰی [۸] کی آیت سے وہ گنہگار اور گمراہ ثابت ہوتے ہیں۔ کہاں معصوم مسیح اور کہاں عاصی اور گمراہ آدم؟

(۲) مسیح کے متعلق لکھا ہے کہ وَ اٰیٰدِنۡہٗ بِرُوحِ الْقُدُسِ [۹] یعنی مسیح روح القدس سے مؤید تھا۔ یہ فضیلت بھی کسی اور نبی کو حاصل نہیں؟

(۳) مسیح کی نسبت قرآن کریم میں لکھا ہے۔ عَلٰمًا زَکِیًّا یعنی وہ بچپن سے ہی پاک اور زکی تھا۔ یہ خصوصیت بھی کسی اور کو حاصل نہیں؟

(۴) مسیح کی والدہ کا نام قرآن کریم میں مذکور ہے۔ حالانکہ اور کسی نبی کی والدہ کا نام قرآن کریم میں مذکور نہیں؟

(۵) مسیح کو توریت، انجیل اور کتاب اور حکمت سکھائی گئی جو کسی اور نبی کو نہیں سکھائی گئی۔

(۶) مسیح کو کلمۃ اللہ کہا گیا جو کسی اور کو نہیں کہا گیا؟

جب پادری غلام مسیح کا لیکچر ختم ہوا تو مولوی محمد حسین صاحب بٹالوی۔ مولوی ثناء اللہ صاحب امرتسری۔ مولوی محمد ابراہیم صاحب وکیل لاہوری اور بعض دوسرے علماء جنہوں نے نام لکھوائے تھے۔ باری باری کھڑے ہوئے لیکن ان علماء نے پادری صاحب کے مطالبہ کے مطابق اپنے جوابات قرآن کریم سے نہ دیئے۔ بلکہ توریت اور انجیل کی عبارات پڑھ پڑھ کر اپنا وقت ختم کر دیا۔ ان میں سے ہر ایک کی تقریر کے متعلق پادری صاحب اٹھ کر کہہ دیتے کہ میرے مطالبہ کے مطابق قرآنی آیات کے ذریعہ سے کچھ نہیں کہا گیا۔ میرا یہ دعویٰ ہے کہ از روئے قرآن کریم حضرت مسیح کی فضیلت سب انبیاء پر ثابت ہوتی ہے۔ اگر یہ فضائل جو میں نے مسیح کے متعلق قرآن سے پیش کئے ہیں کسی اور نبی میں قرآن کے رو سے پائے جاتے تو علماء ان کو ضرور پیش کرتے۔ لیکن ان کا ایسا نہ کرنا مسیح کی فضیلت برہمہ انبیاء ثابت کرتا ہے۔ چنانچہ پادری صاحب نے بار بار مسلمانوں اور ان کے علماء کی اس کمزوری کو واضح کیا اور ان کو شرم دلائی۔

اسی اثنا میں آخر میں صاحب صدر نے میرا نام بھی لیا۔ میں حیران تھا کہ میں نے تو اپنا نام پیش نہیں کیا۔ میرا نام کس نے لکھا دیا۔ میرے مکرم دوست ملک خدابخش صاحب مرحوم و مغفور نے جو قریب ہی بیٹھے تھے، بتایا کہ میں نے آپ کا نام لکھ کر بھجوا دیا تھا۔ جو نبی میں مسیح کی طرف بڑھا تو بہت سے غیر احمدی علماء میرے ارد گرد گھیرا ڈال کر کھڑے ہو گئے۔ اور میری وضع اور لباس کی سادگی دیکھ کر مجھے حقارت سے کہنے لگے کہ تم نے مسیح پر جا کر کیا بولنا ہے۔ اپنا وقت ہمیں دے دو۔

میں نے عرض کیا کہ دوسرے علماء جواب تک بولتے رہے ہیں وہ آپ کے بڑے بھائی اور آپ سے بڑھ کر تھے۔ انہوں نے کیا کر لیا ہے جو آپ کر سکیں گے۔ جس وقت ان علماء کے ساتھ میری تکرار ہو رہی تھی تو صاحب صدر نے خیال کیا کہ اس شخص کا بولنا ہمارے لئے اور بھی مفید ہوگا۔ چنانچہ اس نے اونچی آواز سے دوبارہ میرا نام پکارا اور مسیح پر بلایا۔

### میرے جواب کا خلاصہ

میں جب مسیح پر کھڑا ہوا تو میری وضع اور لباس دیکھ کر لوگوں نے مجھے جبہ پوش علماء کے مقابل پر بہت ہی حقیر خیال کیا اور سمجھا کہ اس آخری تقریر سے اسلام کی اور بھی رسوائی ہوگی۔ اور بہت سے مسلمان مرتد ہو جائیں گے۔

میں نے سب سے پہلے بلند آواز سے کلمہ شہادت پڑھا۔ اس کے بعد جو جوابات دیئے ان کا خلاصہ درج ذیل ہے۔ میں نے کہا کہ:-

(۱) پہلی بات جو پادری صاحب نے فضیلتِ مسیح کے سلسلہ میں پیش کی ہے وہ ان کا بغیر باپ پیدا ہونا ہے۔ اس کا پہلا جواب یہ ہے کہ قرآن کریم نے بغیر باپ پیدائش کو کسی جگہ بھی وجہ فضیلت قرار نہیں دیا۔ پادری صاحب قرآن کریم کے حوالہ سے مسیح کی پیدائش کو وجہ فضیلت ثابت کریں۔ ورنہ یہ ان کا خود تراشیدہ معیار ہے۔ جس کا قرآن کریم سے کوئی تعلق نہیں۔

(۲) جو امر باعثِ فضیلت ہوتا ہے اس کی وجہ سے کسی کی مذمت نہیں کی جاتی۔ بلکہ لوگ امرِ فضیلت کو قابلِ مدح قرار دیتے ہیں۔ پادری صاحب کو معلوم ہے کہ قرآن کریم کی آیت عَلٰی مَرْيَمَ بُهْتَانًا عَظِيمًا 10 میں اس بات کا ثبوت دیا گیا ہے کہ مسیح کو بن باپ پیدا ہونے کی وجہ سے یہودی ولد الزما قرار دیتے تھے۔ اور مریم پر بدکاری کا الزام عاید کرتے تھے۔ پس اگر بغیر باپ پیدا ہونا مسیح کے لئے باعثِ فضیلت ہے تو پھر یہ فضیلت مسیح کے لئے مذمت اور الزام کا باعث کیوں بنی۔ میرے خیال میں اگر پادری صاحب کی طرف بغیر باپ کے پیدا ہونے کی فضیلت منسوب کی جائے تو وہ بھی اسے انکار کریں اور اس کو پسند نہ کریں۔

(۳) مسیح کو آیت اِنَّ مَثَلَ عِيسٰی عِنْدَ اللّٰهِ كَمَثَلِ اٰدَمَ 11 الخ کی رو سے بلا باپ پیدا ہونے میں آدم علیہ السلام کا مثیل قرار دیا گیا ہے۔ اور مماثلت کی رو سے آدم کا پلہ بھاری ہے۔ کیونکہ حضرت آدم پر ماں اور باپ کے بغیر پیدا ہونے کی وجہ سے کوئی الزام نہیں لگایا گیا لیکن مسیح بغیر باپ کے پیدا ہونے کی وجہ سے اپنے لئے بھی اور اپنی والدہ کے لئے بھی باعثِ الزام ہوئے۔ پس فضیلت حضرت آدم کی ثابت ہوئی نہ کہ حضرت مسیح کی۔

(۴) پادری صاحب نے فَعَصٰی اٰدَمُ ذَبَّةً فَعَوٰی پیش کر کے آدم کو گنہگار اور مسیح کو پاک ثابت کرنے کی بے سود کوشش کی ہے۔ حالانکہ حضرت آدم کے متعلق قرآن کریم میں یہ بھی وارد ہے فَتَنَسٰی وَلَمْ نَجِدْ لَهُ عَزْمًا 12۔ یعنی آدم نے غلطی بھول کر کی ارادۂ نہ کی۔ اور قرآن کریم میں یہ فرمایا گیا ہے۔ وَاِذْ قُلْنَا لِلْمَلٰٓئِكَةِ اسْجُدُوْا لِاٰدَمَ 13 یعنی آدم کی وہ شان اور عظمت ہے کہ خدا تعالیٰ نے فرشتوں کو اسے سجدہ کرنے کا حکم دیا آدم بقول پادری صاحب گنہگار ہو کر بھی اس

شان کا ہے کہ فرشتوں کو اسے سجدہ کرنے کا حکم دیا گیا۔ لیکن مسیح معصوم ہو کر بھی اس علو منزلت تک نہ پہنچ سکا۔

(۵) آیت اِنَّ مَثَلَ عِيسٰی عِنْدَ اللّٰهِ كَمَثَلِ اٰدَمَ کے رُوسے مسیح آدم کا مثیل ہے۔ پس اگر آدم گنہگار ہے تو مسیح بھی گنہگار ہوا اور بے عیب ثابت نہ ہوا۔ ہاں مسیح کے معصوم اور بے گناہ ہونے کے باوجود انجیل کے حوالہ کے مطابق شیطان اس کے پیچھے چالیس دن تک پڑا رہا کہ وہ اسے سجدہ کرے۔ پس پادری صاحب موازنہ کر لیں کہ وہ ہستی افضل ہے جس کو فرشتے سجدہ کریں یا وہ جس کو شیطان کہے کہ مجھے سجدہ کر۔

### دوسرے سوال کا جواب

دوسری بات پادری صاحب نے مسیح علیہ السلام کی فضیلت ثابت کرنے کے لئے آیت وَ اَيَّدْنَاهُ بِرُوحِ الْقُدُسِ پیش کی ہے یعنی حضرت مسیح روح القدس سے تائید یافتہ تھے۔ اس کا پہلا جواب یہ ہے کہ قرآن کریم میں سورہ حجر میں حضرت آدم کے متعلق اللہ تعالیٰ فرماتا ہے وَ اِذْ قَالَ رَبُّكَ لِلْمَلٰٓئِكَةِ اِنِّیْ خَالِقٌۢ بَشَرًا مِّنْ صَلٰٰصٰلٍ مِّنْ حَمَإٍ مَّسْنُوْنٍۭۚ فَاِذَا سَوَّيْتُهُۥ وَ نَفَخْتُ فِیْهِ مِنْ رُّوْحِیْ فَقَعُوْا لَهٗ سٰجِدٰۤیْنَ ۝۱۴۔ اس سے ظاہر ہے کہ آدم کو مٹی سے تیار کر کے اس میں اللہ تعالیٰ نے اپنی روح نفخ کی۔ اور اس نفع روح کی وجہ سے فرشتوں کو حکم ہوا کہ وہ اس کے لئے سجدہ میں گر جائیں۔

لیکن حضرت مسیح کی تائید روح القدس سے کی گئی جو ایک فرشتہ ہے۔ جیسا کہ آیت قُلْ نَزَّلَهُ رُوحُ الْقُدُسُ مِنْ رَبِّكَ بِالْحَقِّ ۝۱۵ یعنی کلام الہی کا نزول روح القدس کے ذریعہ سے فرمایا جاتا ہے، سے ظاہر ہے۔ اب آدم اور مسیح کا قرآن کریم کے رُوسے مقابلہ کر کے دیکھ لو۔ آدم میں خدا تعالیٰ کی روح پھونکی گئی ہے جس کی وجہ سے فرشتوں کو اس کے لئے سجدہ کرنے کا حکم ملا ہے۔ لیکن مسیح علیہ السلام کو صرف ایک فرشتے یعنی روح القدس کی تائید حاصل ہوئی۔ حالانکہ آدم کو سب فرشتوں کی تائید حاصل ہوئی۔

(۲) پادری صاحب کا مطالبہ ہے کہ جو وجہ فضیلت مسیح انہوں نے قرآن کریم سے پیش کی ہے۔ وہ قرآن کریم سے کسی اور نبی کے لئے ثابت کی جائے۔ لیکن اگر میں یہی فضیلت نبی کی بجائے اس

کے متبعین کے متعلق ثابت کر دوں۔ تو انبیاء کے متعلق بدرجہ اولیٰ یہ فضیلت ثابت ہو جائے گی۔ کسی تابع کو جو کمال حاصل ہوتا ہے وہ نبی متبوع کی فضیلت اور کمال کی وجہ سے ہی ہو سکتا ہے۔

قرآن کریم کی سورہ مجادلہ میں حضرت نبی کریم صلی اللہ علیہ وسلم پر ایمان لانے والوں کے متعلق لکھا ہوا ہے کہ **أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ** [16]۔ یعنی آنحضرت صلی اللہ علیہ وسلم کے صحابہ کو جو غیر نبی تھے روح القدس سے بڑھ کر روح من اللہ کی تائید حاصل تھی۔ پس جو فضیلت پادری صاحب کے نزدیک مسیح کے لئے مخصوص تھی، اس سے بڑھ کر آنحضرت صلی اللہ علیہ وسلم پر ایمان لانے والوں کے متعلق ثابت ہے۔

### تیسری خصوصیت اور اس کا جواب

تیسرے پادری صاحب نے غلاماً ذکر کیا کے الفاظ کو وجہ فضیلت قرار دیا ہے۔

اس کا جواب یہ ہے کہ مسیح علیہ السلام کا ذکر جہاں بھی قرآن کریم میں کیا گیا ہے وہ یہود اور نصاریٰ کی طرف سے بے جا مذمت اور بے جا غلو کی تردید اور ذلت کے طور پر ہے۔ ان فضائل مخصوصہ کا ذکر دوسرے انبیاء کے متعلق اس لئے نہیں کیا گیا کہ ان کے متعلق اس قسم کے الزامات نہ تھے اور نہ ان کی تردید کی ضرورت تھی چونکہ یہود و علیٰ مریسم بھتانا عظیمًا [17] کے رو سے حضرت مسیح کی پیدائش کے متعلق الزام عاید کرتے تھے اور اس الزام کی تردید ضروری تھی اس لئے آپ کو غلام زکی کہا گیا۔ ورنہ ہر نبی بچپن میں ذکی اور پاک ہوتا ہے۔

(۲) ان الفاظ سے صرف مسیح کی پاکیزگی کا اظہار ہوتا ہے لیکن ہمارے آنحضرت صلی اللہ علیہ وسلم کی نسبت قرآن کریم میں مختلف مقامات پر **يُزَكِّيهِمْ** کے الفاظ آتے ہیں یعنی نہ صرف یہ کہ وہ خود ذکی اور پاک تھے۔ بلکہ مذکی تھے یعنی آپ کی صحبت اور قوت قدسیہ سے لوگ ذکی بنتے تھے۔ پس آنحضرت صلی اللہ علیہ وسلم بوجہ **مُزَكِّي** ہونے کے مسیح سے بدرجہا افضل ثابت ہوتے ہیں۔

### چوتھی خصوصیت اور اس کا جواب

مسیح علیہ السلام کے متعلق چوتھی وجہ فضیلت پادری صاحب نے یہ پیش کی ہے کہ ان کی والدہ کا نام قرآن کریم میں مذکور ہوا ہے۔ پادری صاحب اس بات کا ثبوت دیں کہ قرآن کریم میں کسی کا نام

ہونا قرآن کریم کے رُوسے اس کے لئے وجہ فضیلت ہے۔

(۲) اگر پادری صاحب کے معیار کو صحیح تسلیم کیا جائے تو فرعون، ہامان، قارون، شیطان ابلیس، خناس کا ذکر قرآن کریم میں آ جانے سے یہ سب فضیلت مآب ثابت ہوتے ہیں۔ اسی طرح بائبل میں سینکڑوں خدا کے دشمنوں کا نام آیا ہے۔ کیا اس وجہ سے وہ افضل ثابت ہو جائیں گے۔

(۳) قرآن کریم فرماتا ہے إِنَّ هَذَا الْقُرْآنَ يَفْصُّ عَلَىٰ بَنِي إِسْرَآئِيلَ أَكْثَرَ الَّذِي هُمْ فِيهِ يَخْتَلِفُونَ 18۔ یعنی قرآن کریم میں جن قصص اور واقعات کا بنی اسرائیل کے متعلق ذکر آیا ہے وہ اس وجہ سے ہے کہ ان کے اختلافات کی اصل حقیقت واضح کی جائے۔ پس جب مریم اور ابن مریم کے تفصیلی ذکر سے یہودیوں اور عیسائیوں کے اختلافات پر بہترین روشنی پڑتی تھی تو ان کا ذکر ضروری تھا۔ دوسرے انبیاء کی امہات کا نام لینے کی چونکہ ضرورت نہ تھی۔ اس لئے ان کے نام نہ لئے گئے۔

### پانچویں خصوصیت

مسیح کی پانچویں خصوصیت اور فضیلت یہ پیش کی گئی ہے کہ قرآن کریم کے بیان کے مطابق ان کو کتاب و حکمت اور توریت اور انجیل کی تعلیم دی گئی۔ اس کا جواب یہ ہے کہ اگر مسیح علیہ السلام کو توریت اور انجیل جیسی مخصوص القوم اور مخصوص الزمان تعلیم دی گئی ہے تو حضرت محمد رسول اللہ صلی اللہ علیہ وسلم کو قرآن مجید جیسی جامع اور عالمگیر کتاب عطا کی گئی ہے۔ حضرت عیسیٰ صرف بنی اسرائیل کے رسول تھے۔ لیکن آنحضرت کو رَحْمَةً لِّلْعَالَمِينَ بنایا گیا ہے۔

(۲) جو کتاب اور حکمت مسیح علیہ السلام نے سیکھی۔ وہی کتاب اور حکمت و يُعَلِّمُهُمُ الْكِتَابَ وَالْحِكْمَةَ 19 کے رُوسے آنحضرت صلی اللہ علیہ وسلم کے صحابہ نے آپ سے سیکھی۔ پس اگر کتاب اور حکمت کا سیکھنا کوئی فضیلت ہے تو صحابہ کرام اس میں مسیح علیہ السلام کے شریک ہیں۔ پس پادری صاحب غور فرمائیں کہ کتاب و حکمت سیکھنے والا افضل ہے یا اس کو سکھانے والا؟

### چھٹی خصوصیت

چھٹی وجہ فضیلت مسیح کے متعلق پادری صاحب نے ان کا کلمۃ اللہ ہونا بیان کیا ہے۔ میں نے

اس کے جواب میں لَوْ كَانَ الْبَحْرُ مِدَادًا لِّكَلِمَاتِ رَبِّي 20 الخ اور آیت إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ 21 کی تشریح کرتے ہوئے بتایا۔ کہ اگر مسیح کو کلمۃ اللہ ہونے کی وجہ سے کوئی خصوصیت حاصل ہے تو اس خصوصیت میں کائنات کا ذرہ ذرہ شریک ہے۔ اور اس اشتراک کی وجہ سے مسیح کی کوئی خصوصیت اور فضیلت ثابت نہیں ہوتی۔

### میرے جوابات کا اثر

یہ جوابات جن کا خلاصہ اوپر بیان کیا گیا ہے میں نے اللہ تعالیٰ کے فضل سے مختصر وقت میں بیان کر دیئے۔ ان جوابات کا ایسا اثر ہوا کہ جونہی میں ایک بات کا جواب ختم کرتا۔ ہال خوشی کے نعروں سے گونج اٹھتا تھا۔ مجھ سے پہلے علماء کے جوابات سے جو مایوسی پیدا ہو چکی تھی۔ میرے جوابات سے جو پادری صاحب کے مطالبہ کے عین مطابق تھے خدا کے فضل سے دور ہو گئی۔

جب لوگوں کو معلوم ہوا کہ میں احمدی ہوں تو وہ لوگ جو احمدیوں کو برا سمجھتے تھے کہنے لگے کہ آخر احمدی بھی تو ہمارے بھائی ہیں۔ ان کے جوابات سے اسلام کی خوب نصرت ہوئی ہے۔ پادری غلام مسیح تردیداً تو کچھ نہ کہہ سکے۔ صرف اتنا کہا کہ اس مجیب نے اور رنگ میں جوابات دیئے ہیں۔

جب میں ہال سے باہر نکلا تو پچاس ساٹھ جو شیعہ مسلمانوں نے مجھے حلقہ میں لے لیا۔ اور بعض نے جوش مسرت سے اوپر اٹھالیا۔ اور بار بار جزاک اللہ کہا۔ مکرم سید زین العابدین ولی اللہ شاہ صاحب جو ان دنوں ایف۔ اے کلاس میں پڑھتے تھے۔ بہت خوش ہوئے اور کہنے لگے کہ اگر آج آپ جواب نہ دیتے تو مسلمانوں کو بہت مایوسی ہوتی۔ فالحمد للہ علی ذالک

### جنوبی ہند کے تبلیغی سفر کے بعض واقعات

حضرت خلیفۃ المسیح اول رضی اللہ تعالیٰ عنہ وارضاه کے عہد سعادت میں ۱۹۱۱ء میں حضور کو بنگلور شہر سے جو ریاست میسور میں ہے ایک درخواست پہنچی کہ وہاں پر جماعت اسلامیہ کی طرف سے ایک جلسہ کا انتظام کیا گیا ہے اور بلاد ہند کے مختلف علاقوں سے علماء کو شرکت کی دعوت دی گئی ہے۔ آپ بھی مرکز سے علماء کو بھیجوائیں۔ خاکسار ان دنوں لاہور میں مقیم تھا حضرت کا ارشاد خوبہ کمال الدین صاحب، مرزا یعقوب بیگ صاحب اور خاکسار کے نام پہنچا کہ ہم بنگلور کے لئے روانہ ہوں۔ ہمارے ساتھ

لال شاہ صاحب برق پشاوری بھی شریک وفد ہوئے۔

بنگلور میں اس موقع پر مختلف اطراف ہند سے مشہور علماء جمع تھے۔ جن میں سید سلیمان صاحب ندوی، مولانا شوکت علی صاحب برادر مولانا محمد علی صاحب اور بعض عرب علماء بھی تھے۔

جلسہ کی ابتدا میں ایک عرب صاحب نے خوش الحانی سے سورہ بقرہ کا آخری رکوع تلاوت کیا۔ جب انہوں نے کُلِّ اَمْنٍ بِاللّٰهِ وَ مَلٰئِکَتِهٖ وَ کُتُبِهٖ وَ رُسُلِهٖ 22 تک پڑھا تو رُسُلِہ کے لفظ پر وقف کیا۔ اور پھر لَا نَفَرَقْ بَیْنَ اَحَدٍ مِّنْ رُّسُلِهٖ پر وقف کیا۔ پنجاب میں عام طور پر بعد کے رُسُلِہ پر تو وقف کرتے ہیں۔ لیکن پہلے رُسُلِہ پر وقف نہیں کیا جاتا۔ اور پنجاب کے مطبوعہ قرآن کریم اکثر اسی طرح ہیں۔ بنگلور کے سفر سے بہت عرصہ پہلے ایک دن جب میں نے سورہ بقرہ کا آخری رکوع تلاوت کیا تو مجھے خدا تعالیٰ نے الہام فرمایا کہ کُلِّ اَمْنٍ بِاللّٰهِ وَ مَلٰئِکَتِهٖ وَ کُتُبِهٖ وَ رُسُلِهٖ کے فقرہ میں رُسُلِہ کے لفظ پر وقف کرنا چاہیے۔ کیونکہ یہ فقرہ اللہ تعالیٰ کی طرف سے رسول اور مومنوں کے متعلق بطور حکایت ذکر کیا گیا ہے۔ اور بعد کا فقرہ یعنی لَا نَفَرَقْ بَیْنَ اَحَدٍ مِّنْ رُّسُلِهٖ خود مومنوں کی طرف سے ہے۔ اور یہ دونوں فقرے ایک دوسرے سے جدا ہیں۔

میں نے جب ان عرب صاحب کو اس طرح تلاوت کرتے ہوئے سنا کہ انہوں نے پہلے رُسُلِہ پر وقف کیا تو مجھے بہت ہی خوشی ہوئی کہ مجھے جس امر کی اطلاع الہامی گئی تھی اس کی تصدیق ایک اہل زبان سے ہو گئی۔

اس کے بعد میں نے مختلف مقامات کے مطبوعہ قرآن بغور دیکھے تو ان میں بھی الہامی اطلاع کی تصدیق پائی۔

### جلسہ بنگلور میں میری تقریر

جب پروگرام کے مطابق صدر صاحب نے میرا نام تقریر کے لئے پکارا تو خواجہ کمال الدین صاحب مجھے کہنے لگے کہ آپ اس وقت سورہ کوثر کی وہ تفسیر بیان کریں جو فلاں موقع پر آپ نے لاہور میں بیان کی تھی۔ چنانچہ میں نے ان کے کہنے پر وہی تفسیر اپنی تقریر میں پیش کر دی۔

تقریر سے فراغت کے بعد جب میں واپس اپنی جگہ پر آیا تو سید سلیمان ندوی صاحب نے جو خواجہ صاحب کے ساتھ بیٹھے ہوئے تھے۔ میری طرف اشارہ کر کے ان کو کہا کہ یہ صاحب جنہوں نے



ابھی تقریر کی ہے کون ہیں۔ ان کی بیان کردہ تفسیر نے مجھے حیرت میں ڈال دیا ہے۔ میں نے آج تک سو کے قریب تفاسیر سورہ کوثر کی پرہی ہیں اور مفسرین نے جو عجیب و غریب حقائق و معارف اس سورہ شریف کے بیان کئے ہیں۔ ان پر آگاہی حاصل کی ہے۔ مگر جو کچھ انہوں نے آج بیان کی ہے یہ بالکل نیا اور اچھوتا ہے اور ان کی تقریر سے مجھے جدید معلومات کا ذخیرہ ملا ہے۔ خواجہ صاحب نے ان کو بتایا کہ یہ میرے استاد ہیں اور انہوں نے اس وقت اختصار کے ساتھ تفسیر بیان کی ہے۔ ورنہ اس کے متعلق وہ لاہور میں بہت زیادہ تفصیل سے روشنی ڈال چکے ہیں۔

(یہ تفسیر انشاء اللہ کسی اور جگہ تحریر کی جائے گی۔ مرتب)

### سونے کا پہاڑ

جب ہم بنگلور کے جلسہ سے فارغ ہوئے تو نواب غلام احمد صاحب نے جو اس کانفرنس کے صدر تھے۔ فرمایا کہ میں آجکل میسور سٹیٹ کے اس محکمہ میں جو پہاڑ سے سونا نکالنے سے متعلق ہے میٹر ہوں۔ اگر آپ کا وفد اس کارخانہ کو دیکھنے کی خواہش رکھتا ہو۔ جو عائب روزگار میں سے ہے تو میں بآسانی اس کا انتظام کر سکتا ہوں۔ یہ کارخانہ بنگلور سے تقریباً چالیس میل کے فاصلہ پر ہے۔ چنانچہ نواب صاحب موصوف کی معیت میں ہم ان کی قیام گاہ پر پہنچے۔ اور وہاں کچھ دیر آرام کرنے کے بعد کارخانہ دیکھنے کے لئے روانہ ہوئے۔ وہاں پر انگریزوں کی طرف سے بہت سخت پہرہ کا انتظام تھا۔ اس جگہ پر ایک وسیع سلسلہ مشینوں کا نظر آیا۔ جو سونے سے مخلوط پتھروں کو کوٹنے اور دھاتوں کو الگ الگ کر کے ان میں سے سونے کو علیحدہ کرنے کے لئے لگی ہوئی تھیں۔ سونے کی دھات الگ کر کے ایک بہت بڑے صندوق میں ڈالی جاتی تھی۔ اس پہاڑ کے اندر لمبی لمبی زمین دوز سرکیں تھیں۔ اوپر آنے کے لئے لفٹ لگے ہوئے تھے۔ اندر روشنی اور ہر قسم کا ضروری انتظام تھا۔ اور پہاڑ کی کھدائی کا کام جاری تھا۔ اس کان میں جو کاریگر اور مزدور کام کرتے تھے ان کے باہر نکلنے کے وقت بڑی احتیاط سے تلاشی لی جاتی تھی۔ عورتوں کی تلاشی لینے کے لئے انگریز عورت مقرر تھی اور مردوں کے لئے انگریز مرد۔

### رودوتی بوٹی

اس سونے کے پہاڑ پر میں نے رودوتی بوٹی کثرت سے اُگی ہوئی دیکھی یہ بوٹی جیسا کہ مخزن الادویہ

وغیرہ کتب میں لکھا ہے بہت سی مفید اور اکسیر بدن ہے۔

### بہمنی میں ورود

وہاں سے روانہ ہو کر ہم بہمنی پہنچے اور نواب سید رضوی صاحب کی وسیع و عریض بلڈنگ میں فر وکش ہوئے۔ خواجہ صاحب۔ ڈاکٹر یعقوب بیگ صاحب اور سیدلال شاہ صاحب برق جب دن کے وقت سیر و تفریح کے لئے باہر چلے جاتے تو خاکسار ایک علیحدہ کمرہ میں ذکر و اذکار کرتا یا نفل پڑھتا۔ یا تبلیغ کا موقع ملنے پر فریضہ تبلیغ ادا کرتا۔ گاہے گاہے خواجہ صاحب کے ساتھ جلسوں میں شمولیت اور تبلیغی ملاقاتوں کے لئے بھی جاتا۔ ایک دن بہمنی کے مسلمانوں کی طرف سے سید عبدالرزاق صاحب بغدادی کی آمد پر ایک عظیم الشان جلسہ منعقد کیا گیا۔ اس میں ہم بھی شامل ہوئے۔ وہاں سے فراغت کے بعد بہانیوں کے مشن ہاؤس گئے۔ اور محمد ہاشم صاحب سے جو بہمنی میں بہائی مذہب کے سرگرم مشنری تھے ملاقات کی۔ انہوں نے بتایا کہ اس وقت لمبی گفتگو کا موقع نہیں۔ کیونکہ ہمارے ساتھی مذہبی عبادت کے لئے جمع ہو رہے ہیں۔ جو تخیلہ میں ادا کی جائے گی۔ ہم نے عرض کیا کہ ہم بھی آپ کی عبادت کا نمونہ دیکھنا چاہتے ہیں۔ لیکن انہوں نے کہا کہ ہم آپ لوگوں کے سامنے عبادت کرنا پسند نہیں کرتے۔ اس پر میں نے عرض کیا کہ اسلام تو اپنی عبادت کی طرف اذان کے اعلان کے ذریعہ بلاتا ہے۔ مؤذن دائیں طرف منہ کر کے اصحاب یمن یعنی مسلمانوں کو حَيَّ عَلَى الصَّلَاةِ کے الفاظ سے نماز کے لئے بلاتا ہے۔ اور بائیں طرف یعنی غیر مسلموں کو جو اصحاب الشمال کی نسبت رکھتے ہیں۔ فلاح اور کامیابی کی طرف بلاتا ہے۔ پس اگر آپ اللہ تعالیٰ کی عبادت کرنا چاہتے ہیں تو لوگوں سے اس کو پوشیدہ رکھنے کے کیا معنی۔

یہ سن کر محمد ہاشم صاحب نے کہا کہ اگر آپ باقاعدہ گفتگو کرنا ہی پسند کرتے ہیں۔ تو اپنا ایڈریس دے جائیں۔ ہم مقررہ وقت پر آپ کی قیام گاہ پر آجائیں گے۔ چنانچہ خواجہ صاحب نے ایڈریس دے دیا۔

### محمد ہاشم صاحب بہائی سے گفتگو

محمد ہاشم صاحب بعض اور معززین کے ساتھ چار بجے ہماری قیام گاہ پر آ گئے۔ ان کے آنے پر خواجہ صاحب مع ڈاکٹر مرزا یعقوب بیگ صاحب اور برق صاحب کے ان معزز مہمانوں کے ساتھ

گفتگو کرنے کے لئے ایک وسیع و عریض میز کے ارد گرد کرسیاں بچھا کر بیٹھ گئے۔ اس موقع پر خواجہ صاحب نے مجھے کہا کہ آپ اپنے کمرہ میں تشریف لے جائیں۔ ہم ان معززین سے خود ہی گفتگو کر لیں گے۔ خواجہ صاحب نے ایسا شاید میری سادگی کی وجہ سے کیا کہ میں بے باکی میں سیدنا حضرت اقدس مسیح موعود علیہ السلام کے نام کی تبلیغ نہ کروں۔ بہر حال میں ان کے کہنے پر وہاں سے اٹھ کر دوسرے کمرے میں جو میری رہائش کے لئے مخصوص تھا چلا گیا۔

محمد ہاشم صاحب نے خواجہ کمال الدین صاحب سے کہا کہ وہ قرآن کریم کے متعلق کچھ استفسار کرنا چاہتے ہیں۔ اور وہ یہ کہ قرآن کریم میں لکھا ہے کہ **إِنَّ هَذَا لَفِي الصُّحُفِ الْأُولَى** ﴿صُحُفِ إِبْرَاهِيمَ وَ مُوسَى﴾ 23۔ اگر یہ قول درست ہے اور قرآن کریم میں ایسی کوئی زاید بات نہیں جو پہلی کتابوں اور صحیفوں میں نہ پائی جاتی ہو۔ تو قرآن کریم کی کیا ضرورت ہے۔ اس کی ضرورت تو صرف اسی صورت میں ہو سکتی ہے کہ اس کے ذریعہ سے کوئی کمی یا زیادتی ہوتی۔ کیا کوئی ایک حکم بھی قرآن کریم میں ایسا پایا جاتا ہے جو پہلی شریعتوں سے زائد ہو یا پہلے حکموں کو منسوخ کرنے والا ہو۔ مجھے صرف ایک مثال ہی دی جائے اور جواب قرآن کریم سے دیا جائے۔

جب محمد ہاشم صاحب نے یہ سوال کیا۔ اور خواجہ صاحب نے محسوس کیا کہ وہ اس کے جواب سے کما حقہ عہدہ برائیں ہو سکتے۔ تو مجھے آواز دی کہ مولانا! ذرا تشریف لائیں۔ میں ان کی آواز پر حاضر ہو گیا۔ سوال محمد ہاشم صاحب نے دوہرایا۔ میں نے جواباً عرض کیا کہ میں قرآن کریم سے ایسی کئی مثالیں پیش کر سکتا ہوں۔ محمد ہاشم صاحب نے کہا کہ زیادہ مثالوں کی ضرورت نہیں صرف ایک مثال ہی کافی ہے۔

میں نے پہلے تو **مَا نَنْسَخْ مِنْ آيَةٍ** 24 الخ کی مختصر تشریح کی۔ اور پھر سورہ آل عمران کی آیت **الَّذِينَ قَالُوا إِنَّ اللَّهَ عٰهَدَ اِلَيْنَا اَلَا نُوْمِنُ لِرَسُوْلٍ حَتّٰى يٰٓاْتِيَنَا بِقُرْاٰنٍ تَاْكُلُهُ النَّارُ** قُلْ قَدْ جَاءَكُمْ رُسُلٌ مِّنْ قَبْلِىْ بِالْبَيِّنٰتِ وَ بِالَّذِىْ قُلْتُمْ فَلِمَ قَتَلْتُمُوْهُمْ اِنْ كُنْتُمْ صٰدِقِيْنَ 25 یعنی اہل کتاب نے آنحضرت صلی اللہ علیہ وسلم کے رسول ہونے پر ایمان لانے کے متعلق اس بات کا مطالبہ کیا کہ خدا تعالیٰ کی طرف سے ہمیں اس بات کا حکم ہے کہ ہم کسی..... رسول پر ایمان نہ لائیں۔ اور نہ ہی اس کے رسول ہونے کا اعتماد کریں جب تک کہ وہ سختی قرآنی پیش نہ

کرے۔ اس مطالبہ کے متعلق اللہ تعالیٰ ارشاد فرماتا ہے کہ جواباً کہہ دیا جائے کہ مجھ سے پہلے جو رسول آئے وہ علاوہ دیگر نشانات اور بینات ظاہر کرنے کے سوختنی قربانیاں بھی پیش کرتے رہے پھر تم لوگوں نے ان کو کیوں قتل کیا۔

قرآن کریم کی بیان کردہ اس مثال سے واضح ہوتا ہے کہ اہل کتاب نے آنحضرت صلی اللہ علیہ وسلم پر سوختنی قربانی کے منسوخ کرنے کی وجہ سے اعتراض پیش کیا۔ اور اس بنا پر کہ آپ نے سوختنی قربانی کو منسوخ کیا تھا۔ آپ کو قبول کرنے سے انکار کیا۔ اس کا جواب اللہ تعالیٰ نے یہ نہیں دیا کہ سوختنی قربانی منسوخ نہیں کی گئی بلکہ یہ دیا کہ اس کی منسوخی کی بنا پر ان کا انکار درست نہیں۔ اور یہ کہ آنحضرت صلی اللہ علیہ وسلم سے پہلے باوجود اس کے کہ رسول سوختنی قربانی پیش کرتے تھے۔ لیکن اس عہد کو پورا کرنے کے باوجود بھی یہودیوں نے ان کا انکار کیا اور ان کے قتل کے درپے ہوئے۔

میں نے کہا۔ ایک مثال تو قرآن کریم سے میں نے پیش کر دی ہے۔ اور بھی بہت سی مثالیں پیش کی جاسکتی ہیں۔ مثلاً تھویل قبلہ کا مسئلہ۔ تیمم کا مسئلہ۔ پھر اُحِلَّ لَكُمْ لَيْلَةَ الصَّيَامِ الرَّفَثُ إِلَى نِسَائِكُمْ 26 کا ارشاد ہے۔ اسی طرح قرآن کریم سے پہلے ہر کتاب کی تعلیم و ہدایت اور رسول کی بعثت مخصوص اقوام کے لئے اور مخصوص الزمان تھی۔ لیکن قرآن کریم اور آنحضرت صلی اللہ علیہ وسلم کی تعلیم و ہدایت تمام اقوام کے لئے اور قیامت تک کے لئے ہے۔ جو ایک زاید خصوصیت ہے۔

یہ سن کر محمد ہاشم صاحب فرمانے لگے کہ اِنَّ هَذَا لَفِي الصُّحُفِ الْاُولٰٓئِ ﴿۲۷﴾ صُحُفِ اِبْرٰهِيْمَ وَ مُوسٰى 26 کے الفاظ سے تو ظاہر ہے کہ یہ قرآن کریم پہلے صحیفوں اور حضرت ابراہیم علیہ السلام اور حضرت موسیٰ علیہ السلام کے صحیفوں میں پایا جاتا ہے۔ پھر کی بیشی کس طرح تسلیم کی جائے۔ میں نے عرض کیا کہ ہذا سے بعض قرآن بھی مراد ہو سکتا ہے جیسے اِذَا قَرَأْتَ الْقُرْآنَ فَرُوعِ قرآن کریم کی ایک آیت بھی مراد ہو سکتی ہے۔ پس اِنَّ هَذَا مِمَّ كَرِهَ اِنَّ هَذَا سے سورہ اعلیٰ کے مشاڑ الیہ مضمون کی طرف اشارہ ہے۔ اور وہ یہ ہے فَلَمَّا كَرِهَ اِنَّ نَفَعَتِ الذِّكْرٰى. سَيَذَكِّرُ مَنْ يَخْشٰى. وَيَتَجَنَّبُهَا الْاَشْقٰى. الَّذِیْ یُصَلِّی النَّارَ الْکُبْرٰى. ثُمَّ لَا یَمُوْتُ فِیْهَا وَلَا یَحْیٰى. قَدْ اَفْلَحَ مَنْ تَزَكٰى. وَ ذَكَرَ اسْمَ رَبِّهِ فَصَلٰى. بَلْ تُؤَثِّرُوْنَ الْحَیٰوةَ الدُّنْیَا. وَالْآخِرَةَ خَیْرًا 28۔ مضمون جس میں اعمالِ قبیح اور ان کی سزا اور اعمالِ صالحہ اور ان کی جزا کا ذکر کیا گیا ہے۔

یہ وہ مضمون ہے جو ہر ایک بشیر، نذیر کے صحیفہ میں جو قرآن کریم سے پہلے نازل ہو چکا ہے، پایا جاتا ہے۔

جب میں نے یہ تشریح کی تو خواجہ صاحب نے بلند آواز سے مجھے مخاطب کر کے جزاک اللہ کہا اور کہا کہ اب میں اس جواب کی روشنی میں مزید تشریح بیان کر لوں گا۔ اب آپ اپنے کمرہ میں تشریف لے جائیں۔ میں تو اٹھ کر چلا آیا۔ لیکن اسی وقت محمد ہاشم صاحب نے بھی جانے کی اجازت چاہی۔ خواجہ صاحب نے ان کو کہا کہ ابھی آپ کچھ دیر اور تشریف رکھیں تاکہ مزید تبادلہ خیالات ہو سکے۔ اس پر محمد ہاشم صاحب نے کہا کہ جو جواب مجھے ابھی دیا گیا ہے۔ اس سے زیادہ آپ کیا دے سکیں گے پھر محمد ہاشم صاحب نے دریافت کیا کہ یہ کون صاحب ہیں۔ جنہوں نے ابھی جواب دیا تھا۔ خواجہ صاحب نے کہا کہ یہ میرے استاد ہیں۔ محمد ہاشم صاحب نے کہا کہ قرآن سے اچھی واقفیت رکھتے ہیں اور اٹھ کر مع اپنے ساتھیوں کے چلے گئے۔

### خواجہ کمال الدین صاحب کے سفر لنڈن کی تقریب کا پیدا ہونا

نواب سید رضوی صاحب نظام حیدر آباد کی پھوپھی صاحب کی جائداد کے منصرم تھے۔ کچھ عرصہ بعد حضور نظام کی پھوپھی زاد ہمشیرہ نے اپنی والدہ کی تحریک پر سید رضوی صاحب سے نکاح کر لیا۔ جب حضور نظام کو اس کا علم ہوا تو انہوں نے اس کو سخت ناپسند کیا۔ اور نواب سید رضوی صاحب کو حیدر آباد سے نکل جانے کا حکم دیا۔ چنانچہ سید رضوی صاحب بمبئی چلے آئے۔ نواب رضوی صاحب وکیل بھی تھے۔ اسی طرح خواجہ کمال الدین صاحب بھی چیف کورٹ کے وکیل تھے۔ ان ہر دو نے باہم مشورہ کیا کہ پر یوی کونسل میں مقدمہ دائر کر کے رضوی صاحب کی بیوی کو اس کی والدہ کی جائداد اور ملکیت کا ورثہ دلایا جائے۔ تاکہ وہ آزادی سے اپنے اخراجات چلا سکیں۔

نواب رضوی صاحب نے خواجہ صاحب کے ساتھ مبلغ آٹھ ہزار روپے مقرر کیا تاکہ وہ لنڈن جا کر اس مقدمہ کی پیروی کریں۔ خواجہ صاحب نے بڑی خوشی سے اس تجویز کو قبول کیا۔ دوسرے دن خواجہ صاحب نے آکر مجھے بتایا کہ نواب رضوی صاحب نے اس طرح آٹھ ہزار روپیہ دینے کا وعدہ کیا تھا۔ لیکن اب وہ کچھ متردد سے ہیں۔ شاید ان کو اس مقدمہ میں کامیابی کا یقین نہیں رہا۔ آپ دعا کریں کہ اللہ تعالیٰ سبب بنا دے اور آٹھ ہزار کی رقم مجھے مل جائے۔ اس طرح دنیوی فائدہ کے علاوہ

دینی فائدہ بھی ہو جائے گا اور میں وہاں جا کر تبلیغ بھی کر سکوں گا۔

خواجہ صاحب ان دنوں مجھ پر حسن ظنی رکھتے تھے اور دعا کے لئے کہا کرتے تھے۔ چنانچہ اس موقع پر بھی کہنے لگے کہ اگر مجھے یہ روپیہ اور کام مل جائے۔ اور میں لنڈن چلا جاؤں۔ تو وہاں تبلیغ بھی کر سکوں گا۔ لہذا پوری توجہ سے دعا فرمائیں۔ میں نے دعا کا وعدہ کیا۔ اور وہ دوسرے ساتھیوں کے ساتھ سیر و تفریح کے لئے باہر چلے گئے۔

### ایک عجیب کشفی نظارہ

میں نے ان کے جانے کے بعد خاص توجہ سے بارگاہ الہی میں دعا شروع کر دی۔ دعا کرتے کرتے مجھ پر کشفی حالت طاری ہو گئی۔ اور میں نے دیکھا کہ خواجہ صاحب کے والد خواجہ عزیز الدین صاحب ایک پاٹ پر بیٹھ کر قضاے حاجت کرنے لگے ہیں۔ اور بجائے براز کے ان کے اندر سے سونے کے دو انڈے نکلے ہیں۔ ایک انڈا تو بہت بڑا ہے اور دوسرا چھوٹا۔ اور ساتھ ہی خواجہ کمال الدین صاحب کے لڑکے بشیر احمد کو بھی دیکھا۔ مجھے اس کشف کی یہ تفہیم ہوئی کہ یہ کشف اس دعا کے جواب میں دکھایا گیا ہے۔ اور اس میں دعا کی قبولیت کا اظہار ہے۔ خواجہ عزیز الدین صاحب سے مراد سید رضوی صاحب ہیں اور سونے کے دو بیضوں سے مراد دو رقمیں ہیں۔ جن میں سے ایک بڑی اور دوسری چھوٹی ملے گی اور خواجہ صاحب کے لڑکے بشیر احمد صاحب کو دیکھنے سے یہ مراد ہے کہ خواجہ صاحب کے لئے یہ بشارت ہے۔ اور اس کا تعلق ان کے گھر سے بھی ہے۔

میں ابھی حسرت کے ساتھ اس کشف کے متعلق غور کر رہا تھا کہ خواجہ صاحب مع اپنے رفقاء کے واپس آئے اور میرے کمرے کا دروازہ کھٹکھٹایا۔ میں نے دروازہ کھولا۔ تو اندر داخل ہوتے ہی کہنے لگے کہ کیا آپ نے دعا کی ہے۔ اور کوئی بشارت آپ کو ملی ہے۔ میں نے عرض کیا کہ اللہ تعالیٰ کے فضل سے آپ کو دو رقمیں ملیں گی۔ جن میں سے ایک رقم بڑی ہوگی اور دوسری چھوٹی۔ جب میں نے دو رقموں کا ذکر کیا۔ تو خواجہ صاحب حیرت سے پوچھنے لگے۔ دو رقمیں کیسی؟ رضوی صاحب نے تو ایک رقم کا وعدہ کیا تھا۔ لیکن اس کو بھی فی الحال ملتوی کر دیا ہے۔ آپ نے جو دو رقمیں بتائی ہیں اس کی مجھے سمجھ نہیں آئی۔

عجیب اتفاق ہے کہ ابھی یہ گفتگو ہو رہی تھی کہ ایک آدمی سید رضوی صاحب کی طرف سے

خواجہ صاحب کو بلانے آگیا۔ چنانچہ خواجہ صاحب اس آدمی کے ساتھ چلے گئے۔ رضوی صاحب نے اس وقت خواجہ صاحب کے سامنے دو رقمیں پیش کیں۔ ایک تو آٹھ ہزار روپیہ کی رقم انگلستان کے سفر وغیرہ کے لئے اور دوسری مبلغ دو ہزار کی رقم دی اور کہا کہ مجھے یہ خیال آیا کہ آپ تو لمبے عرصہ کے لئے ولایت جا رہے ہیں۔ آپ کے اہل و عیال کے اخراجات کے لئے بھی کوئی رقم ہونی چاہیئے۔ لہذا یہ دو ہزار روپیہ اس غرض کے لئے دیا ہے۔

خواجہ صاحب خلاف توقع ان دو رقموں کے ملنے پر بہت ہی خوش ہوئے۔ اور بازار سے ایک قیمتی کمبل میرے لئے خرید لائے۔ اور دیر تک خواجہ صاحب اور ڈاکٹر یعقوب بیگ صاحب اس کشف کے عجیب رنگ میں پورا ہونے کا ذکر کرتے رہے۔ اور میرے پاؤں عقیدت کے اظہار کے لئے دباتے رہے۔ میں نے عرض کیا کہ یہ سب کچھ اللہ تعالیٰ نے آپ کو حضرت مسیح موعود علیہ السلام کی برکت اور افاضہ سے ہمارے ایمانوں کو بڑھانے کے لئے دکھایا ہے۔ ورنہ میں تو ایک حقیر اور عاجز شخص ہوں۔ جس میں کوئی بھی خوبی اور قابلیت نہیں۔ ذالک فضل اللہ یؤتیہ من یشاء۔

### کرشن جی کے متعلق نظارہ

ایک دن نواب سید رضوی صاحب مجھے موٹر میں ساحل سمندر پر سیر کے لئے لے گئے۔ اور واپسی پر کہنے لگے کہ آج سینما میں کرشن جی مہاراج کے حالات زندگی کے متعلق فلم دکھائی جائے گی۔ آپ کو عام واقفیت کے لئے ضرور فلم دیکھنی چاہیئے۔ میں نے اس وقت تک کبھی سینما نہ دیکھا تھا۔ ان کے اصرار کرنے پر رضا مند ہو گیا۔

جب فلم میں یہ نظارہ سامنے آیا کہ حضرت کرشن جی کے والدین ایک ٹوکری میں اس معصوم بچہ کو اٹھا کر قتل کے ڈر سے بھاگے جاتے ہیں۔ اور اسی خوف کی حالت میں ندی کو عبور کرتے ہیں تو انبیاء کے مصائب اور مشکلات اور اللہ تعالیٰ کی عجیب و غریب نصرت اور تائید کا تصور کر کے مجھ پر رقت طاری ہو گئی۔ اور میں فلم کے ختم ہونے تک اشکبار رہا۔ اس وقت بار بار میری زبان پر یہی الفاظ تھے کہ: ”اے خدا اپنے نبیوں اور رسولوں کی معجزانہ نصرت اور حفاظت کرنے والے خدا! تیری شان کتنی بلند اور تیری ہستی کتنی اعلیٰ ہے“۔ اللہم صل علی جمیع الانبیاء والمرسلین لا سیما علی سیدہم محمد و احمد و آلہم الطیبین الطاہرین

### حضرت سیٹھ حاجی عبدالرحمن صاحب مدراسی رضی اللہ تعالیٰ عنہ

ہمارا وفد بمبئی سے روانہ ہو کر مدراس میں وارد ہوا۔ وہاں پر حضرت سیٹھ حاجی عبدالرحمن اللہ رکھا صاحب رضی اللہ تعالیٰ عنہ کے ہاں قیام کیا۔ حضرت سیٹھ صاحبؒ کے متعلق حضرت اقدس مسیح موعود علیہ السلام کو الہام ہوا تھا کہ

تقادر ہے وہ بارگاہِ ٹونا کام بناوے

بنا بنایا توڑ دے کوئی اس کا بھید نہ پاوے **29**

چنانچہ اس الہام کے پہلے مصرعہ کے مطابق ان کا کاروبار خوب چمکا۔ لیکن بعد میں دوسرے مصرعہ کے مطابق ان پر ابتلاء آیا۔ اور فارغ البالی کے بعد آپ انتہائی مالی مشکلات کا شکار ہوئے اور آپ کی حالت بالکل فقیرانہ ہو گئی۔ ان کی یہ ابتلائی حالت کسی معصیت کی وجہ سے نہ تھی بلکہ یہ ایک سر الہی تھا۔ جس کو اللہ تعالیٰ ہی بہتر جانتا ہے۔

جب ہم حضرت سیٹھ صاحبؒ کے پاس پہنچے تو آپ ایک خراب اور خستہ چوبارے میں ایک دریدہ چٹائی پر تشریف فرما تھے۔ لباس بھی بالکل فقیرانہ تھا۔ ہمیں دیکھ کر بہت خوش ہوئے۔ کھانا منگوایا۔ جو بالکل سادہ تھا۔ چپاتیاں اور مسور کی دال۔ اس وقت آپ نے حضرت اقدس مسیح موعود علیہ السلام کا بیان کردہ ایک واقعہ حضرت امام ابوحنیفہؒ کے متعلق سنایا کہ ایک دفعہ ان کے گماشتے جو بیرونی علاقہ جات میں تجارتی کاروبار کے لئے ان کی طرف سے گئے ہوئے تھے واپس آئے۔ تو ان میں سے ایک نے کہا کہ اس دفعہ تجارت میں اتنے ہزار روپیہ کا نفع ہوا ہے۔ اس پر حضرت امام صاحبؒ نے ایک دومنٹ کے سکوت کے بعد اونچی آواز سے ”الحمد للہ“ کہا۔ پھر دوسرے کارندہ نے جو کسی دوسرے علاقہ سے واپس آیا تھا اطلاع دی۔ کہ اس دفعہ اتنے ہزار روپیہ کا نقصان ہوا ہے۔ یہ سن کر بھی حضرت امام صاحبؒ نے تھوڑے سے توقف کے بعد اونچی آواز سے الحمد للہ کہا۔

اس وقت حاضرین میں سے ایک شخص نے امام صاحبؒ کی خدمت میں عرض کیا کہ نفع کی خبر سن کر تو بے شک اللہ تعالیٰ کا شکر ادا کرنا چاہیے۔ لیکن نقصان کی خبر پر الحمد للہ کہنا درست معلوم نہیں ہوتا۔ اس موقع پر تو انا للہ وانا الیہ راجعون کہنا چاہیے تھا۔ اس پر حضرت امام صاحبؒ نے فرمایا



کہ میں نے نفع یا نقصان کی وجہ سے الحمد للہ نہیں پڑھا بلکہ میں نے اللہ تعالیٰ کا شکر اس لئے ادا کیا ہے۔ کہ نفع کی اطلاع پر بوجہ مالی و دنیوی فائدہ کے میرا قلب مسرور نہیں ہوا۔ اور نہ ہی نقصان کی خبر سے مجھے کوئی رنج پہنچا ہے۔ دنیوی نفع اور نقصان میرے اس تعلق پر اثر انداز نہیں ہو سکا جو مجھے خدا تعالیٰ سے ہے۔ یہ حالت جو مجھے نصیب ہے میرے منہ سے دونوں بار الحمد للہ کا کلمہ نکلوانے کا باعث بنی۔

یہ واقعہ بیان کرنے کے بعد آپ نے فرمایا کہ حضرت اقدس علیہ السلام کی صحبت سے اللہ تعالیٰ نے میرے قلب میں بھی ایسی روحانی کیفیت پیدا کر دی کہ جب میں لکھ پتی تھا۔ اس وقت بھی ایک استغنا کی کیفیت میسر تھی۔ اور اب اس عسرت کی حالت میں بھی غیر اللہ سے مستغنی ہوں۔

جب حضرت سیٹھ صاحب نے یہ واقعہ بیان کیا تو ہمارے قلوب اس سے بہت متاثر ہوئے۔ اور آنکھیں اشکبار ہو گئیں۔

### بنگال کا تبلیغی سفر

حضرت خلیفۃ المسیح اول رضی اللہ تعالیٰ عنہ وارضاه برنچ درجاء فی الجنتۃ العلویاء کے دور خلافت میں غالباً ۱۹۱۲ء کی بات ہے کہ جناب مولوی عبدالواحد صاحب ساکن برہمن بڑیہ (بنگال) نے علماء کا ایک وفد بغرض تبلیغ بھجوانے کی درخواست کی۔ چنانچہ حضور کی طرف سے حضرت مولوی سید سرور شاہ صاحب، حضرت حافظ روشن علی صاحب، حضرت میر قاسم علی صاحب، جناب مولوی مبارک علی صاحب سیالکوٹی مرحوم اور خاکسار کو جانے کا ارشاد ہوا۔ ہم سب کلکتہ سے ہوتے ہوئے برہمن بڑیہ پہنچے۔ کلکتہ میں جماعت کی طرف سے ایک بڑی سرائے میں ہمارے قیام کا انتظام تھا۔ جب ہم وہاں پہنچے تو محکمہ پولیس کے ایک افسر بھی اسی سرائے میں کسی سندھی پیر کی تلاش میں جس کے ساتھ وہ عقیدت رکھتے تھے آ گئے۔ چونکہ وہ تصوف کے ساتھ دلچسپی رکھتے تھے اور علم دوست آدمی تھے۔ اس لئے حضرت مولوی سرور شاہ صاحب امیر وفد کے ایما پر میں نے ان کے ساتھ تصوف کے متعلق گفتگو شروع کی اور تقریباً آدھ گھنٹہ تک سیدنا حضرت مسیح موعود علیہ السلام کی تعلیم کے ماتحت تصوف کے بعض نکات پر روشنی ڈالی۔ میری باتیں سن کر وہ بہت محظوظ ہوئے اور کہنے لگے کہ میں نے ایسی عارفانہ باتیں اس سے قبل کبھی نہیں سنیں۔ اس کے بعد وہ پیر صاحب کی تلاش میں چلے گئے۔ کچھ

وقت کے بعد پھر آئے اور کہنے لگے کہ مجھے پیر صاحب قریب ہی ایک کمرہ میں مل گئے ہیں اور ان کو آپ کی ملاقات کا بے حد اشتیاق ہے۔ اگر آپ تشریف لے جاسکیں تو فہما۔ ورنہ پیر صاحب یہاں آکر آپ سے ملاقات کر لیں گے۔ چنانچہ خاکسار، حافظ روشن علی صاحب اور مولوی مبارک علی صاحب مرحوم ان کی خدمت میں پہنچے۔ وہ بہت تپاک سے ملے اور مصافحہ کیا۔ جب انسپور پولیس نے میری طرف اشارہ کر کے کہا کہ تصوف کے متعلق انہوں نے گفتگو کی تھی تو وہ بہت ہی خوش ہوئے اور مجھ سے دوبارہ مصافحہ کیا۔ جب ان کو یہ علم ہوا کہ ہم قادیان سے آئے ہیں اور حضرت اقدس مرزا غلام احمد صاحب علیہ السلام کے مرید ہیں تو انہوں نے فرمایا کہ میرے پاس بھی حضرت مرزا صاحب کا منظوم کلام ہے۔ اس کے بعد مختلف امور کے متعلق ان سے تبادلہ خیالات ہوتا رہا۔ اور خدا کے فضل سے ہمیں ایک گھنٹہ تک تبلیغ کا اچھا موقع میسر آیا۔

کچھ دن کلکتہ میں قیام کرنے کے بعد ہم وہاں سے برہمن بڑے یہ پہنچے۔ ہماری رہنمائی کے لئے کلکتہ سے حافظ محمد امین صاحب احمدی جو نہایت مخلص اور پاک سیرت انسان تھے ساتھ روانہ ہوئے۔ اور کئی ہفتہ تک لگاتار ہمارے ساتھ رہ کر خدمات بجالاتے رہے۔ حافظ صاحب غالباً چکوال ضلع جہلم کے رہنے والے تھے۔

برہمن بڑے کے اسٹیشن پر مولوی عبدالواحد صاحب ”سینکڑوں احباب کے ساتھ ہمارے استقبال کے لئے موجود تھے۔ جب ان مخلص احمدی دوستوں نے ہمیں دیکھا تو اس خیال سے کہ ہم حضرت مسیح موعود علیہ السلام کے صحابہ میں سے ہیں۔ اور مرکز سلسلہ سے آئے ہیں۔ بہت خوش ہوئے اور فرط مسرت سے اکثر دوستوں پر رقت طاری ہو گئی۔

ہم جناب مولوی عبدالواحد صاحب کے گھر پر اترے۔ وہاں پر ایک بڑا درخت گڑھل کا دیکھا جس کو تر بوز جتنے بڑے پھل لگے ہوئے تھے۔ یہ پھل ہم نے پنجاب میں کبھی نہ دیکھا تھا۔ بہت لذیذ اور شیریں تھا۔

برہمن بڑے یہ میں بڑے پیانہ پر ایک جلسہ کا انتظام کیا گیا۔ جس میں ہزار ہا لوگ آئے۔ اس جلسہ میں سب ممبران وفد نے تقاریر کیں۔ جب حضرت مولوی سرور شاہ صاحب کی تقریر شروع ہوئی تو وہاں کے ایک عالم مولوی واعظ الدین صاحب نے تقریر کے دوران میں ہی شور و شر اور اعتراضات شروع

کر دیئے۔ حضرت مولوی صاحب کی آہستہ اور نرم آواز کی وجہ سے اس کو اور بھی زیادہ جرأت ہوئی۔  
مولوی واعظ الدین صاحب کے اعتراض کا تعلق حضرت مولوی صاحب کی تقریر سے نہ تھا بلکہ  
یہ اعتراض محض احمدیوں کے خلاف نفرت پھیلانے کی غرض سے تھا۔ ان کے پیش کردہ اعتراض کا  
خلاصہ یہ تھا۔ کہ احمدی **وَادْكُغُوا مَعَ الرَّاٰكِعِيْنَ** کے خلاف عمل کرتے ہیں۔ دوسرے مسلمانوں کے  
ساتھ مل کر نماز نہیں پڑھتے اور نہ ہی ان کی اقتداء میں نماز پڑھنا جائز سمجھتے ہیں۔

حضرت مولوی سرور شاہ صاحب کی تقریر کے خاتمہ پر سب ارکانِ وفد نے خاکسار سے اس  
اعتراض کا جواب دینے کی فرمائش کی۔ جب میں جواب دینے کے لئے کھڑا ہوا تو مولوی واعظ الدین  
نے پھر شور کیا کہ میں نے جواب مولوی سرور شاہ صاحب سے مانگا ہے۔ مولوی غلام رسول صاحب  
راجیکی سے نہیں مانگا۔ میں نے عرض کیا کہ جب آپ کی غرض جواب سے ہے تو خواہ ہم میں سے کوئی  
دے آپ کو اعتراض نہیں ہونا چاہیئے۔ اور میں جواب حضرت مولوی سرور شاہ صاحب کے حکم سے ہی  
دے رہا ہوں۔ جو ہمارے امیر وفد ہیں۔ لیکن جب مولوی واعظ الدین بار بار اپنا مطالبہ دہراتے  
رہے۔ اور شور ڈالنے سے باز نہ آئے۔ تو بعض معزز غیر احمدیوں نے بھی ان کے مطالبہ کی لغویت کو  
ان پر واضح کیا۔ تب وہ خاموش ہو گئے۔ میں نے اس اعتراض کے جو جوابات اس وقت دیئے ان کا  
خلاصہ درج ذیل ہے:-

(۱) **وَادْكُغُوا مَعَ الرَّاٰكِعِيْنَ** کا فقرہ سورہ بقرہ میں پایا جاتا ہے۔ اس آیت میں اور اس کے  
سیاق و سباق میں بنی اسرائیل کو مخاطب کیا گیا ہے نہ کہ مسلمانوں کو۔ اور **وَادْكُغُوا مَعَ الرَّاٰكِعِيْنَ**  
کے حکم میں بھی بنی اسرائیل مخاطب ہیں نہ کہ مسلمان۔ پس جب یہ حکم بنی اسرائیل کے لئے ہے تو اس  
کی وجہ سے احمدیوں پر اعتراض کرنا درست نہیں۔

(ب) اس آیت میں پہلے لوگوں کو حکم ہے کہ پچھلے لوگوں کے ساتھ مل کر رکوع کرو یعنی بنی  
اسرائیل کو حکم ہے کہ مسلمانوں کے ساتھ جو آنحضرت صلی اللہ علیہ وسلم پر ایمان لائے ہیں مل کر نماز ادا  
کرو اور رکوع کرو۔ لیکن مسلمانوں کو یہ حکم نہیں کہ وہ یہودیوں یا دوسرے اہل کتاب سے مل کر نماز ادا  
کریں۔ اور نہ ہی کبھی مسلمانوں نے اس کو جائز سمجھا ہے کہ وہ اہل کتاب کے ساتھ مل کر نماز ادا  
کریں۔ آنحضرت صلی اللہ علیہ وسلم کے زمانہ میں بھی جب مسلمان سب سے زیادہ قرآن کریم کے

حکموں پر عمل پیرا تھے کبھی ایسا نہیں ہوا اور نہ ہی بعد میں۔ پس جب وارد کعبہ کے الفاظ میں پہلے لوگوں کو حکم ہے کہ وہ بعد کو آنے والے مومنوں کے ساتھ مل کر رکوع کریں تو اسی اعتبار سے اب بھی دوسرے اسلامی فرقوں کو جو پہلے سے پائے جاتے ہیں۔ حکم ہے کہ وہ احمدی جماعت کے ساتھ مل کر جو منہاج نبوت پر قائم ہے۔ نماز ادا کریں۔ آنحضرت صلی اللہ علیہ وسلم نے بھی دوسرے فرقوں کو ماری اور امام وقت کی جماعت کا ناجی قرار دیا ہے۔ پس جس طرح مسلمان یہودیوں اور عیسائیوں کے ساتھ مل کر نماز نہیں پڑھ سکتے۔ اسی طرح احمدی دوسرے مسلمانوں کے ساتھ مل کر جو مومن اللہ کے منکر اور مکر ہیں، نماز نہیں پڑھ سکتے۔

(ج) حدیث شریف میں آتا ہے۔ کہ من کفر اخاه المومن فیعود علیہ کفرہ 30 یعنی جو شخص اپنے مومن بھائی کو کافر کہے وہ خود کافر ہو جاتا ہے۔ پس جب علماء نے ہم پر اور ہمارے امام پر فتویٰ تکفیر لگایا ہے تو ہم ایسے لوگوں کے پیچھے نماز کیسے پڑھ سکتے ہیں۔

(د) امام اور مقتدی کے درمیان موافقت کا پایا جانا از بس ضروری ہے۔ اور سورۃ فاتحہ جس کا ہر رکعت میں پڑھنا ضروری ہے۔ اس میں اِهْدِنَا الصِّرَاطَ الْمُسْتَقِيمَ۔ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ کے الفاظ آئے ہیں اور اس دعا میں معصومین کی راہ کو طلب کرنے کا حکم دیا گیا ہے اور مغضوب علیہم یعنی کافروں اور ضالین یعنی منافقوں سے بچنے کی دعا سکھائی گئی ہے۔ اب اگر امام سمجھتا ہے کہ مقتدی مَغْضُوبٌ عَلَيْهِمْ یا ضَالِّينَ میں شامل ہیں یا مقتدی سمجھتے ہیں کہ امام مَغْضُوبٌ عَلَيْهِمْ یا ضَالِّينَ کے گروہ میں شامل ہے۔ تو کیا ایسے امام اور مقتدیوں کا سورۃ فاتحہ کے اختتام پر آمین کہنا۔ اور باوجود باہمی اختلاف کے آمین پر متفق ہونا درست اور قابل قبول ہوگا۔

میں نے مندرجہ بالا جوابات تفصیل کے ساتھ پیش کئے اور مولوی واعظ الدین صاحب کو موقع دیا کہ وہ اگر ان جوابات پر قرآن کریم یا حدیث کی رو سے جرح کرنا چاہیں تو بخوشی کر سکتے ہیں۔ لیکن ان کو جرأت نہ ہوئی۔

بعد ازاں دوسرے اجلاس میں پھر انہوں نے حضرت مولوی سرور شاہ صاحب کی تقریر کے موقع پر ایک غیر متعلق سوال پیش کر کے شور ڈالنا چاہا۔ لیکن حضرت مولوی صاحب کے ایما پر جب میں

جواب کے لئے کھڑا ہوا تو مولوی واعظ الدین جلسہ گاہ سے باہر چلے گئے۔

ہمارا وفد تقریباً سترہ دن تک بنگال کے مختلف مقامات کا دورہ کر کے تبلیغ حق کا فریضہ ادا کرتا رہا۔ اس سفر کے نتیجے میں خاکسار نا موافق آب و ہوا اور کثرتِ کار کی وجہ سے شدید بیمار ہو گیا اور عرصہ تک حضرت خلیفۃ المسیح اول رضی اللہ تعالیٰ عنہ کے زیرِ علاج رہا۔ جس کی تفصیل پہلے گزر چکی ہے۔

### تحصیل زیرہ ضلع فیروز پور کا ایک واقعہ

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہدِ سعادت میں جب میں لاہور میں مقیم تھا تو حضور کی طرف سے مجھے ارشاد پہنچا کہ آپ فوراً زیرہ پہنچ جائیں۔ وہاں کے احمدیوں نے درخواست کی ہے اور آپ کو بلایا ہے۔ جب یہ حکم پہنچا تو میں اسہال کی وجہ سے سخت بیمار اور بہت کمزور تھا۔ گھر والوں نے بھی کہا کہ آپ زیادہ بیمار ہیں۔ اس حالت میں سفر خطرناک ہے۔ لیکن میں نے تعمیلِ ارشاد میں توقف کرنا مناسب نہ سمجھا اور سفر پر روانہ ہو گیا۔

جب میں زیرہ پہنچا تو وہاں میاں محمد صادق صاحب سب انسپکٹر پولیس، حکیم مولوی اللہ بخش صاحب اور دوسرے احمدی احباب سے ملاقات ہوئی۔ (میاں محمد صادق صاحب آجکل ڈپٹی سپرنٹنڈنٹ پولیس کے عہدہ سے ریٹائرڈ ہو چکے ہیں۔ آپ نے مع جناب ماسٹر فقیر اللہ صاحب غیر مبائعین سے علیحدہ ہو کر خلافتِ حقہ کی بیعت کی سعادت حاصل کر لی ہے)

احمدی احباب سے معلوم ہوا کہ زیرہ کے بڑے تحصیلدار مولوی جان محمد صاحب اور میاں محمد صادق صاحب احمدی کے درمیان کچھ عرصہ سے مذہبی مسائل پر بحث جاری ہے۔ مولوی جان محمد صاحب نے یہ پسند کیا کہ وہ اپنے حنفی علماء کو اور شیخ صاحب اپنے کسی احمدی عالم کو بلوالیں۔ تاکہ مسائل متنازعہ میں بحث کے ذریعہ سے احقائق حق ہو سکے۔ چنانچہ مولوی جان محمد صاحب کی دعوت پر چھ سات علماء زیرہ آچکے تھے۔ خاکسار کو مباحثہ کا قطعاً علم نہ تھا۔ اور میرے پاس اس وقت صرف ایک حمال شریف تھی۔ جس دن میں وہاں پہنچا اسی رات حنفی علماء کا جلسہ تھا جن کے امیر الوند مولوی محمد عظیم صاحب تھے۔ غیر احمدی علماء کی تقاریر سننے کے لئے ہم احمدی بھی جلسہ گاہ میں پہنچے۔ مولوی محمد عظیم صاحب نے اپنی تقریر میں اس بات پر زور دیا کہ احمدیوں کی بات سننے سے پرہیز کرنی

چاہئے۔ ان کی بات سننا کفر ہے۔ اور سخت گناہ ہے۔ احمدی لوگ اور ان کے علماء سخت جاہل اور اسلام سے ناواقف ہیں۔ اور عربی زبان تو بالکل نہیں جانتے۔

جلسہ کے بعد واپس قیام گاہ پر آکر میں نے احمدی احباب سے مشورہ کیا کہ غیر احمدی علماء لوگوں میں احمدیوں کے خلاف اشتعال اور نفرت پیدا کر رہے ہیں۔ بہتر ہے کہ ان کو مناظرہ کے لئے چیلنج دیا جائے۔ تاکہ اعتراضات کا جواب دینے کا ہمیں بھی موقع مل سکے۔ چنانچہ میں نے شیخ مولوی جان محمد تحصیلدار کی معرفت حنفی علماء کو عربی میں ایک خط لکھا جس میں ان کو مقابلہ کا چیلنج دیا۔ اور عربی میں مناظرہ کرنے یا قرآن کریم کی تفسیر لکھنے کے لئے درخواست کی۔ یہ خط مکرمی شیخ محمد صادق صاحب سب انسپٹر کے ہاتھ تحصیلدار صاحب کو بھجوا دیا گیا۔ انہوں نے اس کو دیکھ کر اپنے علماء کو دیا اور کہا کہ میں بھی عربی کافی جانتا ہوں۔ لیکن مجھ سے تو یہ خط پڑھا نہیں جاتا۔ اور نہ اس کے معنی سمجھ میں آتے ہیں۔ آپ اس کو پڑھ کر ترجمہ کر دیں۔ چنانچہ سب علماء نے اس خط کو باری باری لے کر پڑھنے کی کوشش کی۔ لیکن پڑھ نہ سکے اس پر تحصیلدار صاحب نے بہت افسوس کیا۔ کہ جب تم سے احمدی عالم کا عربی خط بھی نہیں پڑھا جاتا تو تم رات کو اپنی علمیت اور تبحر کی ڈینگیں کیوں مارتے تھے۔

وہ سب علماء اس وجہ سے بہت پریشان اور شرمندہ ہوئے۔ اور خط اپنے ساتھ لے جا کر اسی دن فیروز پور روانہ ہو گئے۔ فیروز پور پہنچ کر انہوں نے جلی حروف میں پوسٹر شائع کرایا کہ احمدی علماء زیرہ میں ہمارے مقابل میں بھاگ گئے ہیں۔ جب فیروز پور کے احمدی احباب کو اس پوسٹر کی اطلاع ملی۔ تو وہ بہت متحیر ہوئے۔ اور جناب خاں صاحب منشی فرزند علی صاحب امیر جماعت احمدیہ فیروز پور سے دریافت حالات کے لئے زیرہ پہنچے۔ اور جماعت کو اشتہار دکھایا۔ جب ان کو اصل حالات کا علم ہوا تو خاں صاحب اور شیخ محمد صادق صاحب دونوں تحصیلدار صاحب کے پاس گئے۔ اور ان علماء کی طرف سے شائع کردہ اشتہار دکھایا۔ شیخ جان محمد صاحب اس دروغ کو دیکھ کر اپنے علماء سے سخت بدظن ہوئے۔ اور ان کی اخلاقی پستی اور روحانی گراؤ پر سخت افسوس کرنے لگے۔ چنانچہ رات کو احمدیوں کی طرف سے ایک جلسہ میں جملہ حالات کو اچھی طرح واضح کیا گیا۔ اور اللہ تعالیٰ کے فضل سے بارہ افراد نے اس موقع پر احمدیت کو قبول کیا۔ جن میں سے ایک منشی فیض محمد صاحب پٹواری بھی تھے جو دیر سے احمدیت کے متعلق تحقیق کر رہے تھے۔ فالحمد للہ علیٰ ذالک

## مباحثہ قصور

ایک دفعہ کا ذکر ہے کہ میں گوجرانوالہ میں مرکزی ہدایت کے ماتحت مقیم تھا۔ وہاں پر سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی طرف سے مجھے تار پہنچا کہ قصور شہر میں ایک مناظرہ ہے۔ جس کے لئے مرکز سے علماء روانہ ہو چکے ہیں۔ آپ بھی فوراً وہاں پہنچ جائیں۔ چنانچہ خاکسار گوجرانوالہ سے روانہ ہو کر قصور پہنچا۔ حضرت حافظ روشن علی صاحب نے مجھے کہا کہ چونکہ حضور ایدہ اللہ تعالیٰ بنصرہ العزیز نے خاص طور پر گوجرانوالہ سے بذریعہ تار آپ کو بھجوایا ہے۔ اس لئے جماعت کی طرف سے آپ مناظرہ کریں۔

غیر احمدیوں کی طرف سے مولوی محمد علی صاحب فاضل الہدیث جو حافظ مولوی محمد صاحب ساکن لکھنؤ کے پوتے تھے، مناظر مقرر ہوئے۔ غیر احمدی علماء نے اس موقع پر ایک منصوبہ کے ماتحت یہ شرط رکھی کہ پہلا مناظرہ (حضرت) مرزا صاحب (علیہ السلام) کے مسلمان ثابت کرنے کے لئے کیا جائے۔ ان کا مقصد یہ تھا کہ احمدی مناظر اسی الجھن میں پھنسے رہیں۔ اور ہم یہ شور ڈال سکیں کہ جب مرزا صاحب کا مسلمان ہونا ہی مشتبہ ہے۔ تو ان کے ولی اللہ یا نبی ہونے کا سوال ہی پیدا نہیں ہوتا۔ اور ان کے دوسرے دعاوی پر ہم غور کرنے کے لئے تیار نہیں۔

یہ پہلا موقع تھا کہ غیر احمدی علماء نے یہ شرارت آمیز منصوبہ عین مناظرہ کے وقت پیش کیا اور احمدیوں کو مجبور کیا کہ وہ اس موضوع پر مناظرہ کریں۔ پہلی بحث میں احمدی مناظر کو مدعی بنایا گیا۔ اور پہلی تقریریں دونوں طرف کی آدھ آدھ گھنٹہ کی مقرر ہوئیں۔ اور بعد کی تقریریں دس دس منٹ کی۔ پہلی تقریر بحیثیت احمدی مناظر اور مدعی کے میں نے کی۔ اس میں میں نے حضرت اقدس مرزا غلام احمد صاحب قادیانی مسیح موعود علیہ السلام کے مسلمان ہونے کے دلائل عمومی رنگ میں اور خصوصی رنگ میں پیش کئے۔

پہلے تو ان دلائل کو پیش کیا۔ جن کی رو سے کسی شخص کا مسلمان ہونا از روئے قرآن و حدیث اور فقہ ثابت ہوتا ہے۔ مثلاً اللہ تعالیٰ، فرشتوں، اللہ تعالیٰ کی کتابوں اور رسولوں اور قدر خیر و شر اور بعث بعد الموت پر ایمان لانا اور تصدیق قلبی کے ساتھ کلمہ شہادت پڑھنا۔ پنجوقتہ نماز کا التزام کرنا۔ حسب نصاب زکوٰۃ ادا کرنا۔ ماہ رمضان کے روزے رکھنا اور صاحب استطاعت ہونے کی صورت میں حج

کرنا۔ پھر انہی شرائط اور علامات کے اعتبار سے حضرت اقدس علیہ السلام اور آپ کے ماننے والوں کو مسلمان ثابت کیا۔

حضور اقدس علیہ السلام کے مسلمان ہونے کا دوسرا ثبوت میں نے یہ پیش کیا کہ چونکہ آپ قرآن کریم اور احادیث نبوی کے پیش کردہ معیاروں اور علامات اور نشانوں کے رُوسے خدا تعالیٰ کے نبی مسیح موعود، مہدی معبود اور مجتہد و زماں ثابت ہوتے ہیں۔ اس لئے اس مقدس اور ارفع شان کے شخص کا مسلمان ہونا بدرجہ اولیٰ ثابت ہوتا ہے۔ چنانچہ میں نے وقت کا لحاظ رکھتے ہوئے قرآن و حدیث سے مدعی نبوت و رسالت اور مجتہد و کے لئے متعدد معیار ہائے صداقت پیش کر کے ان کے مطابق حضرت اقدس علیہ السلام کی صداقت اور منجانب اللہ ہونا ثابت کیا۔

اسی سلسلہ میں جب میں نے بیان کیا کہ یہ ضروری نہیں کہ نبیوں اور رسولوں کو سب لوگ ہی مان لیں جیسا کہ قرآن کریم کی سورہ شعراء میں ہے کہ قَلِيلًا مَّا يُؤْمِنُونَ **31** اور قرآن کریم میں یہ بھی لکھا ہے وَمَا كَانَ أَكْثَرُهُمْ مُؤْمِنِينَ **32** اور ان ہر دو آیات سے ثابت ہوتا ہے کہ ایمان لانے والے ابتداء میں تھوڑے ہی ہوتے ہیں۔ خود نبی کریم صلی اللہ علیہ وسلم جو رحمتہ للعالمین ہیں۔ اور خدا تعالیٰ نے آپ کو تمام دنیا کے لئے رسول بنا کر بھیجا ہے۔ اور آپ قوم یہود و نصاریٰ کے موعود بھی ہیں۔ فرماتے ہیں: لَوْ اٰمَنَ بَنِي عَشْرَةَ مِّنَ الْيَهُودِ لَآمَنَ بَنِي الْيَهُودِ **33** یعنی کاش مجھ پر دس یہودیوں کو ہی ایمان لانے کی توفیق مل جاتی۔ تو اس سے اکثر یہودیوں کو ایمان لانے کا موقع مل جاتا۔ اور ان کے لئے بھی ہدایت کا رستہ کھل جاتا۔

جب میں نے یہ حدیث بیان کی اور بتایا کہ یہ صحیح بخاری کی حدیث ہے تو غیر احمدی مناظر میری تقریر کے دوران ہی جوش سے اٹھ کھڑے ہوئے اور باوازا بلند کہنے لگے کہ غلط! غلط! یہ حدیث صحیح بخاری میں نہیں ہے۔ ہرگز نہیں ہے۔ میں نے صحیح بخاری کو چار دفعہ سبھا سبھا پڑھا ہے اور پڑھایا بھی ہے۔ یہ حدیث میں نے کبھی صحیح بخاری میں نہیں دیکھی۔ میں چیلنج کرتا ہوں کوئی اس کو صحیح بخاری سے نکال کر دکھا دے۔ جب انہوں نے اس طرح شور بلند کیا تو غیر احمدی صدر مولوی عبدالقادر صاحب وکیل بھی کھڑے ہو گئے اور چیلنج پر چیلنج دینا شروع کر دیا۔ ان دونوں کے شور سے عوام نے بھی میدان مناظرہ میں نل مچانا شروع کر دیا۔



اسی دوران میں ہماری طرف سے صحیح بخاری سے اصل حوالہ نکال لیا گیا تھا۔ جونہی شور مدم پڑا، میں نے پہلے ان کے چیئرمین کو حوالہ کے غلط ہونے کے متعلق دہرایا اور پھر صحیح بخاری سے جو مصر کی مطبوعہ تھی۔ اصل حوالہ پڑھ کر سنایا۔ اس کے بعد میں کتاب لے کر ان کی میٹج پر چڑھ گیا۔ اور مولوی محمد علی صاحب اور مولوی عبدالقادر صاحب دونوں کو مذکورہ حوالہ دکھایا اور پھر اعلان کیا کہ اگر کسی اور دوست نے بھی دیکھنا ہو تو وہ اصل کتاب سے حوالہ دیکھ سکتا ہے۔ بعد ازاں میں اپنی میٹج پر آ گیا۔ اور غیر احمدی مناظر اور صدر کو شرم دلاتے ہوئے کہا کہ اب ان کے لئے مناسب ہے کہ وہ اپنی غلطی کا اقرار پبلک کے سامنے اسی وقت کریں لیکن وہ شرم کے مارے ایسے بے حس ہو چکے تھے۔ کو یا ان میں طاقت نطق تھی ہی نہیں۔ اس موقع پر خدا کے فضل سے احسن طور پر تبلیغ کا موقع ملا۔ اور سلسلہ حقہ کے دشمنوں کو بہت ہی ذلت اور بدنامی کا سامنا کرنا پڑا۔

میں جب آواز بلند اس تازہ نشان کا اظہار کر رہا تھا تو غیر احمدیوں نے ہمارے اوپر پتھر اور اینٹیں برسانی شروع کر دیں۔ ہماری میٹج کے پاس ہی ایک معزز سکھ رئیس بطور صدر کے کرسی نشین تھے۔ جب انہوں نے دیکھا کہ غیر احمدیوں کی طرف سے مکان کے اوپر سے اینٹیں اور پتھر پھینکے جا رہے ہیں تو وہ کھڑے ہو گئے اور اونچی آواز سے کہنے لگے کہ احمدیوں کے لاجواب دلائل کا جواب دینا وہابیوں اور دوسرے غیر احمدیوں کے بس کا روگ نہیں۔ جس طرح تم لوگ اینٹ اور پتھر سے احمدیوں کو جواب دے رہے ہو، اس سے سوائے تمہارے علماء کی ذلت اور شکست کے اور کچھ ثابت نہیں ہوتا۔ اور اہل علم کے نزدیک یہ فعل بہت ہی برا ہے۔ اور قصور شہر میں اس سے غیر احمدی علماء ہمیشہ کے لئے بے آبرو ہو گئے ہیں۔ میں اب اس جلسہ کو برخاست کرتا ہوں کیونکہ علمی مناظرہ تو ختم ہو چکا ہے۔ اب اینٹ اور پتھر ہی باقی رہ گئے ہیں۔

اس کے بعد سردار صاحب اٹھ کر میدانِ مناظرہ سے چلے گئے۔ اور ساتھ ہی دوسرے لوگ بھی منتشر ہو گئے۔ اور ہم احمدی بھی اللہ تعالیٰ کی تائید و نصرت سے بخیریت اپنی قیام گاہ پر واپس آ گئے۔

### اہل حدیث کا وفد ہماری قیام گاہ پر

جب ہم اپنی قیام گاہ پر نماز مغرب سے فارغ ہوئے تو علماء اہل حدیث کا ایک وفد جس میں دس بارہ افراد شامل تھے۔ مولوی محی الدین صاحب پسر مولوی عبدالقادر صاحب وکیل کی قیادت میں

وہاں پر پہنچا۔ امیر الوند نے کہا کہ ہم نے بعض باتیں دریافت کرنی ہیں۔ لیکن ہم مولوی غلام رسول صاحب راجیکی سے گفتگو نہ کریں گے۔

جناب حافظ صاحبؒ نے فرمایا کہ میں بھی گفتگو کے لئے تیار ہوں۔

مولوی محی الدین صاحب نے جناب حافظ صاحبؒ سے کہا کہ حدیث شریف میں آتا ہے کہ اللہ تعالیٰ نے فرمایا کہ **كَذَّبْنِي ابْنُ آدَمَ وَلَمْ يَكُنْ لَهُ ذَالِكَ** وَ شَتَمَنِي ابْنُ آدَمَ وَلَمْ يَكُنْ لَهُ ذَالِكَ. فَمَا تَكْذِبُهُ إِثَّأَى أَنْ يَقُولَ إِنِّي لَنْ أُمِيدَهُ كَمَا بَرَأْتَهُ. وَ أَمَا شَتَمُهُ إِثَّأَى أَنْ يَقُولَ اتَّخَذَ اللَّهُ وَلَدًا وَ أَنَا الصَّمَدُ الَّذِي لَمْ يَلِدْ وَلَمْ يُولَدْ وَلَمْ يَكُنْ لِي كُفُوًا أَحَدٌ۔<sup>34</sup>

یعنی ابن آدم نے میری تکذیب کی اور اسے چاہیے نہ تھا کہ میری تکذیب کرتا۔ ابن آدم نے مجھے گالی دی اور اسے چاہیے نہ تھا کہ مجھے گالی دیتا۔ اور ابن آدم کا میری تکذیب کرنا یہ ہے کہ میں اسے ہرگز دوبارہ پیدا نہ کروں گا جس طرح کہ میں نے اسے پہلی بار پیدا کیا ہے۔ اور اس کا گالی دینا یہ ہے کہ وہ کہتا ہے کہ اللہ تعالیٰ نے بیٹا بنالیا ہے۔ حالانکہ میں صمد ہوں نہ میں کسی کا باپ ہوں اور نہ میرا کوئی بیٹا ہے۔ اور نہ ہی میرا کوئی کفو ہے۔

اس حدیث کے رو سے یہ کہنا کہ اللہ تعالیٰ نے بیٹا بنالیا ہے اس کو گالی دینا ہے۔ اور اللہ تعالیٰ کو گالی دینا شریعت اسلامیہ کے رو سے مسلمہ طور پر کفر ہے۔ حضرت حافظ صاحب نے کہا کہ ہاں خدا تعالیٰ کی طرف بیٹا منسوب کرنا واقعی اس کو گالی دینا اور کفر ہے۔

اس پر مولوی محی الدین نے کہا کہ (حضرت) مرزا صاحب (علیہ السلام) نے اپنا الہام اس طرح شائع کیا ہے۔ کہ **أَنْتَ مِنِّي بِمَنْزِلَةِ وَلَدِي**۔<sup>35</sup> اور دوسرا الہام یہ شائع کیا ہے کہ **أَنْتَ مِنِّي بِمَنْزِلَةِ أَوْلَادِي**۔<sup>36</sup> جس کا یہ مطلب ہے کہ مرزا صاحب اللہ تعالیٰ کی اولاد کو تسلیم کرتے ہیں۔ اور ایسا کرنا مستلزم کفر ہے۔

جناب حافظ صاحبؒ نے اس کے جواب میں فرمایا کہ حضرت مرزا صاحب کے الہام میں آپ کو ولد یا بیٹا نہیں کہا گیا۔ بلکہ بمنزلۃ ولدی کہا گیا ہے۔ اور ولد اور بمنزلۃ ولد میں بہت فرق ہے۔

اس پر مولوی محی الدین صاحب نے کہا کہ ہمارا سوال بسمنزلہ کے اعتبار سے نہیں ہے بلکہ ولدی اور اولادی کی تکلم کے لحاظ سے ہے۔ اور ان الفاظ میں یہ پایا جاتا ہے کہ گویا اللہ تعالیٰ اپنے بیٹے یا بیٹوں کے وجود کو تسلیم کر کے مرزا صاحب کو ان کے بسمنزلہ قرار دیتا ہے۔ پس الہام کے الفاظ سے یہ امر تو ثابت ہوتا ہے کہ اللہ تعالیٰ کے بیٹے تسلیم کئے گئے ہیں۔ اور جب اللہ تعالیٰ کے بیٹے قرار دینا گالی اور کفر ہے تو یہ الہام جس کو خود مرزا صاحب (علیہ السلام) اور آپ کے متبعین سچا سمجھتے ہیں ان کے کفر پر دلالت کرتا ہے (نعوذ باللہ)

جواباً حافظ صاحب نے فرمایا کہ مثنوی میں حضرت مولانا رومؒ نے فرمایا ہے

اولیاء اطفال حق انداے پسر

اے بیٹے اولیاء اللہ کے اطفال ہیں۔ تو کیا آپ حضرت مولوی رومی کے متعلق بھی کفر کا فتویٰ صادر کریں گے۔ اس پر مولوی محی الدین کہنے لگے کہ مولوی رومی ہوں یا کوئی اور ہوں۔ ہمیں اس سے غرض نہیں۔ ہم تو شریعت کے رو سے دیکھیں گے کہ یہ قول کیسا ہے۔ اور اس سے کیا نتیجہ پیدا ہوتا ہے۔ آیا مولوی رومی کافر بنتے ہیں یا کفر سے بچتے ہیں۔ حضرت حافظ صاحبؒ نے فرمایا کہ مثنوی کے اس قول کو ہزار ہا اولیاء اور صوفیائے عظام درست تسلیم کرتے آئے ہیں۔ کیا آپ اس وجہ سے صاحب مثنوی کو اور ان ہزار ہا اولیاء و اقطاب کو کافر کہنے کی جرأت کر سکتے ہیں۔ اس پر مولوی محی الدین صاحب نے اپنا پہلا فقرہ دوہرایا۔ اور کہا کہ شریعت مقدم ہے نہ کہ مولوی رومی یا کوئی اور بزرگ۔

اس موقع پر میں نے مولوی محی الدین کو کہا کہ اگرچہ حضرت حافظ صاحبؒ نے آپ کے سوال کا ثانی جواب دے دیا ہے۔ لیکن اگر اجازت ہو تو میں بھی کچھ عرض کروں۔ چنانچہ ان کی خواہش پر میں نے عرض کیا کہ جن الفاظ پر آپ نے اعتراض کیا ہے۔ وہ حضرت مرزا صاحب کے اپنے الفاظ نہیں بلکہ وہ الہام الہی کے الفاظ ہیں۔ اور یہ بات حضرت مرزا صاحب یا آپ کے ماننے والوں کے مسلمات میں سے نہیں کہ خدا تعالیٰ کا کوئی ولد ہے یا اولاد ہے۔ پس جب ولد اور اولاد کے الفاظ نہ حضرت مرزا صاحب کے اپنے ہیں۔ اور نہ یہ احمدیہ جماعت کے مسلمات میں سے ہے کہ خدا تعالیٰ نے کوئی بیٹا یا بیٹے بنائے ہیں تو حضرت مرزا صاحب یا آپ کے متبعین پر کفر کا فتویٰ کیسے صادر ہو سکتا ہے۔ خود حضرت مسیح موعود علیہ السلام نے اس الہامی کلام کی رسالہ معیار الاصفیاء اور حقیقۃ الوحی میں تشریح فرمائی ہے اور اس کو از قبیل تشابہات بیان فرمایا ہے۔ جیسے قرآن کریم میں یہ الفاظ ہیں کہ

فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا [37] اور وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى [38] اور إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ. يَذَلِّ اللَّهُ فَوْقَ أَيْدِيهِمْ [39]۔ اسی طرح اَيْنَمَا تُولُوْا فَهِنَّ وَجْهَ اللَّهِ [40] یہ سب الفاظ متشابہات کے طور پر وارد ہوئے ہیں۔ ان کو ظاہر پر حمل کر کے معانی کرنا درست نہیں بلکہ ان کی تاویل کی جاتی ہے۔ اسی طرح باوجود اس کے کہ اللہ تعالیٰ کا انسانوں کی طرح کوئی مکان نہیں۔ اور وہ مکانی قیود و حدود سے پاک اور منزہ ہے۔ پھر بھی قرآن کریم میں آیا ہے کہ اَنْ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ [41]۔ اس آیت میں کیا لفظ بَيْتِيَ کی سنی اسی طرح وارد نہیں ہوئی جیسے وَلَدِي میں سنی استعمال ہوئی ہے۔

پھر صحیح بخاری میں یہ الفاظ ہیں کہ إِذَا أَحْبَبْتُهُ فَكُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَلَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا [42]۔ یہ حدیث قدسی ہے اور اللہ تعالیٰ کا الہامی کلام ہے۔ اب اگر کوئی انسان خدا کا ہاتھ، آنکھ، کان اور پاؤں بن سکتا ہے اور اس پر علماء اہل حدیث کو کوئی اعتراض نہیں تو بمنزلہ ولدی کے الفاظ پر کیا اعتراض ہو سکتا ہے۔ اگر اللہ تعالیٰ اپنے محبوب بندے کا پاؤں بن جاتا ہے۔ اور اس پر کوئی اعتراض وارد نہیں ہوتا اور اللہ تعالیٰ کی کوئی ہتک نہیں ہوتی تو حضرت مسیح موعود علیہ السلام کے الہام پر کیا اعتراض ہو سکتا ہے۔ قرآن کریم میں اللہ تعالیٰ فرماتا ہے لَيْسَ كَمِثْلِهِ شَيْءٌ [43] اور وَلَا تَضْرِبُوا لِلَّهِ الْأَمْثَالَ [44]۔ اب حدیث قدسی میں جو مثالیں دی گئی ہیں کیا وہ اللہ تعالیٰ کے قرآن میں مندرج ارشاد کے بظاہر مخالف نہیں۔ پس اگر حدیث قدسی پر اعتراض کو رفع کرنے کے لئے تاویل کرنے کی گنجائش ہے تو حضرت مرزا صاحب کے الہام کے متعلق تاویل کیوں نہیں ہو سکتی۔

صحیح تاویل کی مثال میں قرآن کریم کی آیت فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا کو پیش کیا جاسکتا ہے۔ ایک طرف تو قرآن کریم کی محکم آیت لَمْ يَلِدْ وَلَمْ يُولَدْ ہے یعنی خدا تعالیٰ نہ کسی کا باپ ہے اور نہ بیٹا اور دوسری طرف یہ ارشاد ہے کہ اللہ تعالیٰ کو اپنے باپوں کے ذکر کی طرح یاد کرو۔ اس ارشاد میں بظاہر لَا تَضْرِبُوا لِلَّهِ الْأَمْثَالَ اور لَيْسَ كَمِثْلِهِ شَيْءٌ کے ارشاد سے تضاد اور تخالف نظر آتا ہے۔ لیکن حقیقت میں نگاہیں اس تخالف کو تاویل صحیح سے دور کر لیتی ہیں۔ اور اس کا مفہوم یہ لیتی ہیں کہ جس طرح باپ ایک ہوتا ہے اور کوئی بیٹا اپنے باپ کا شریک بنانا پسند نہیں

کرتا بلکہ برداشت بھی نہیں کر سکتا۔ اسی طرح خدا تعالیٰ کا یہ منشاء ہے کہ لوگ اللہ تعالیٰ کو واحد سمجھ کر یاد کریں اور کسی کو اس کا شریک اور کفو نہ بنائیں۔

اب اس طریق پر معنی کرنے سے تضاد بھی رفع ہو جاتا ہے اور لَمْ يَلِدْ وَلَمْ يُولَدْ کی محکم آیت کے خلاف بھی مفہوم نہیں رہتا۔ اس طرح مناسب تاویل سے جو مشابہات کی گئی ہیں محکّمات کے مطابق مفہوم ظاہر ہو گیا اور کوئی اعتراض بھی باقی نہیں رہا۔

پس جس طرح فَادْكُرُوا اللَّهَ كَذِكْرِكُمْ آبَاءَكُمْ کے الفاظ سے صحیح معنی کے اعتبار سے خالص توحید کا اظہار ہوا۔ اسی طرح اَنْتَ مِّنْى بِمَنْزِلَةٍ وَلَدِىْ میں بھی اسی خالص توحید کا ذکر ہے نہ کہ ابن اللہ بنانے کا۔ اور اس کا مطلب یہ ہے کہ تو مجھ سے بمنزلہ میرے رسول محمد صلی اللہ علیہ وسلم کے ہے جو میری توحید کے لئے ایسی ہی غیرت رکھتا ہے جیسا ایک غیور بیٹا اپنے باپ کی توحید کے لئے۔ کیونکہ فَادْكُرُوا اللَّهَ كَذِكْرِكُمْ آبَاءَكُمْ کے ارشاد پر سب سے زیادہ عمل کر کے اللہ تعالیٰ کا ذکر باپ کی طرح کرنے والے آنحضرت صلی اللہ علیہ وسلم ہی ہیں۔ اور اَنْتَ مِّنْى بِمَنْزِلَةٍ وَلَدِىْ۔ دراصل وَادَّالرُّسُلُ اقْتَتَتْ کی تفسیر ہے یعنی آپ چونکہ جرى اللہ فی حلل الانبیاء ہیں۔ اس لئے گزشتہ تمام رسول جس طرح اللہ تعالیٰ کی توحید کے لئے غیرت رکھتے تھے انہی کے بمنزلہ آپ کو پیدا کر کے آپ کو اللہ تعالیٰ کی توحید کے لئے ایسا ہی غیرت مند بنایا گیا جیسے اولاد اپنے باپ کی توحید کے لئے غیرت مند ہوتی ہے۔ پس بمنزلہ ولدی میں حضرت مرزا صاحب کو آنحضرت صلی اللہ علیہ وسلم کے بمنزلہ بیان کیا گیا ہے۔ اور بمنزلہ اولادی میں آپ کو گزشتہ تمام رسولوں کے بمنزلہ پیش کیا گیا ہے۔ اور یہ الفاظ اللہ تعالیٰ کی اس خالص توحید کے لئے استعمال کئے گئے ہیں جو حضرت مرزا صاحب کے ذریعہ اکناف عالم میں پھیلے گی۔ میں نے اس مفہوم کو جب تفصیل کے ساتھ بیان کیا تو مولوی محی الدین صاحب مع اپنے رفقاء کے اٹھ کھڑے ہوئے اور کہنے لگے کہ ہم آپ سے گفتگو نہیں کرنا چاہتے۔

باوجود اس کے کہ کوجر انوالہ میں کثرت سے بولنے کی وجہ سے میرا گلا خراب تھا اور طبیعت بھی خراب تھی۔ اللہ تعالیٰ نے حضرت خلیفۃ المسیح الثانی ایدہ اللہ تعالیٰ کی توجہ سے اس وقت مجھے خاص طور پر توفیق دی اور خدمت سلسلہ کا موقع ملا۔ فالحمد لله علی ذالک

## انصار اللہ میں شمولیت

سیدنا حضرت خلیفۃ المسیح اول رضی اللہ تعالیٰ عنہ کے زمانہ میں خاکسار مجلس انصار اللہ میں شامل ہوا۔ اس تعلق میں ایک خط میں نے سیدنا حضرت محمود ایدہ اللہ کی خدمت میں جو انصار اللہ کے صدر تھے لکھا۔ حضور نے اس کے جواب میں جو مورخہ ۸ مارچ ۱۹۱۱ء کو مندرجہ ذیل خط تحریر فرمایا:-

”مکرمی مولوی صاحب۔ السلام علیکم۔ آپ کا کارڈ ملا۔ جزاکم اللہ۔ اللہ تعالیٰ آپ کا حامی و مددگار ہو۔ بعد از استخارہ مجھے اطلاع دیں۔ آپ کا نام ممبروں میں شامل کر لیا جائے گا۔ کام کو بہت بڑا ہے لیکن جس کی تحریک سے ہے وہ بھی بہت ہی بڑا ہے۔ والسلام

مرزا محمود احمد“

چنانچہ استخارہ کے بعد حضور نے مجھے مجلس انصار اللہ میں شامل فرمایا۔ فالحمد للہ علیٰ ذالک

## مجلس انصار اللہ میں ایک علمی سوال

سیدنا حضرت خلیفۃ المسیح اول رضی اللہ تعالیٰ عنہ وارضاه کے دور خلافت کے آخری سال میں ایک دن مشورہ کے لئے انجمن انصار اللہ کی میٹنگ بلائی گئی۔ جب میں پہنچا تو حضرت مولوی سرور شاہ صاحب، حضرت میر محمد الحق صاحب، حضرت حافظ روشن علی صاحب، حضرت پیر منظور محمد صاحب اور غالباً حضرت مولوی محمد اسماعیل صاحب حلاپورئی اور بابو وزیر محمد صاحب وغیرہم پہلے سے موجود تھے۔ اور خواجہ کمال الدین صاحب مرحوم کا یہ سوال زیر غور تھا کہ اگر سیدنا حضرت اقدس مسیح موعودؑ نے قدرت ثانیہ کے ظہور کو اللہ تعالیٰ کی اہل سنت قرار دیا ہے تو پھر یہ کیوں تحریر فرمایا ہے کہ قدرت ثانیہ کے ظہور کے وعدہ کے پورا ہونے کے لئے سب مل کر دعا کریں۔ میں نے عرض کیا کہ اس سوال کا جواب واضح طور پر قرآن کریم میں دیا گیا ہے۔ اور وہ آیت رَبَّنَا مَا وَعَدْتُنَا عَلَىٰ رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْمِيعَادَ 45 میں ہے۔ ان الفاظ میں کسی امر موعود کے متعلق جس کا خدا تعالیٰ کے رسولوں کے ذریعہ وعدہ دیا گیا ہے۔ اس کے پورا ہونے کے لئے دعا سکھائی گئی ہے۔ حالانکہ اللہ تعالیٰ کی یہ سنت ہے کہ وہ وعدوں کو ضرور پورا کرتا ہے اور ان کے خلاف نہیں کرتا۔

اس آیت میں قوم کی طرف سے جمع کے صیغہ میں دعا کا ذکر کیا گیا ہے نہ کہ انفرادی لحاظ سے۔  
ایسا وعدہ جو قوم سے کیا جاتا ہے۔ وہ قوم کے لئے ضرور پورا ہوتا ہے۔ کو بعض افراد کسی گناہ کی وجہ  
سے ایسے وعدہ کے ظہور میں آنے کے وقت اس کی برکات سے محروم بھی رہ جاتے ہیں۔ میں نے جب  
مذکورہ بالا جواب دیا تو سب احباب بہت خوش ہوئے۔ فالحمد للہ علیٰ ذالک

## نزد عاشق رنج و غم حلوا بود

خاکسار جب واقفین زندگی کی تعلیم کے لئے دوسرے اساتذہ کے ساتھ ڈلہوڑی میں مقیم تھا۔ تو  
ایک دن جناب نواب اکبر یار جنگ صاحب بہادر رنج ہائیکورٹ حیدرآباد دکن نے حضور ایدہ اللہ تعالیٰ  
بنصرہ العزیز کی خدمت میں بذریعہ عریضہ مثنوی کے مندرجہ ذیل شعر کا مطلب دریافت کیا۔

نزد عاشق رنج و غم حلوا بود

لیک حلوا برخساں بلوا بود

حضور نے نواب صاحب کا وہ عریضہ خاکسار کو بھیجا کہ جواب کے لئے ارشاد فرمایا۔ میں نے  
جواب لکھ کر حضور کی خدمت میں پیش کر دیا۔ وہ جواب حضور نے نواب صاحب کو بھیجا دیا۔ اس جواب  
کے مختلف پہلو تھے۔ ان میں سے ایک پہلو مختصر طور پر یہاں لکھا جاتا ہے۔

رضا بالقضاء کا مقام بجز عشق الہی کے حاصل نہیں ہو سکتا۔ خدا تعالیٰ کا عبد اسی وقت اللہ تعالیٰ کی  
قضاء و قدر پر راضی ہوتا ہے جب اس کے قلب میں اپنے محبوب مولیٰ کی محبت کا شدید جذبہ ہو۔ اور وہ  
حسب مقولہ

ہر چہ از دوست رسد نیکو است

ہر مصیبت اور ابتلاء کو جو اس کے محبوب خدا کی طرف سے آئے۔ اپنے نفس اور ذات کے لئے  
فائدہ بخش سمجھتے ہوئے اسے خوشی سے قبول کرے۔ انہی معنوں میں حضرت مسیح موعود علیہ السلام نے  
فرمایا ہے

لَنَا عِنْدَ الْمَصَائِبِ يَا حَبِيبِي

رِضَاءٌ ثُمَّ ذَوْقٌ وَارْتِيَاءٌ 46

یعنی اے میرے پیارے اور محبوب مولیٰ تیری طرف سے جو ابتلاء اور امتحانات وارد ہوتے

ہیں۔ اور لوگ جن کو ناقابل برداشت شدائد خیال کر کے ان سے تکلیف محسوس کرتے ہیں ہمارے لئے وہ مصائب خوشی اور راحت کا باعث بنتے ہیں۔ اور ہم اپنے اندر ان کے لئے ایک ذوق و شوق پاتے ہیں۔

اس سے بھی بڑھ کر حضرت اقدس علیہ السلام فرماتے ہیں:-

وَأَسْأَلُ رَبِّي أَنْ يَزِيدَ تَشَدُّدًا 47

یعنی قرب و وصال کے مدارج طے کرنے کے لئے میں تو بارگاہ قدس سے یہ چاہتا ہوں کہ یہ ابتلاء اور مصائب اور بھی زیادہ ہوں۔ کیونکہ نفسانیت کی اصلاح انہی شدائد کی کثرت سے تعلق رکھتی ہے۔ جس قدر نفسانیت سے انسان دور ہوتا جاتا ہے۔ قرب کی راہیں اس پر کھلتی جاتی ہیں۔ اسی لئے عہد سالک پر جوں جوں ابتلاء اور مصیبتیں زیادہ ہوتی جاتی ہیں۔ وہ اتنا ہی زیادہ لذت اور سرور میں ترقی کرتا جاتا ہے۔ یہی وجہ ہے کہ حدیث شریف میں انبیاء کرام کو اشد البلاء قرار دیا گیا ہے۔ کیونکہ وہ خدا تعالیٰ کے سب سے بڑے عاشق ہوتے ہیں۔ اور اس کے راستے میں سب سے زیادہ مصائب برداشت کرتے ہیں۔

اَللّٰهُمَّ صَلِّ عَلٰی جَمِیْعِ الْاَنْبِیَاءِ وَالْمُرْسَلِیْنَ

### مالا بار اور کانپور میں

مورخہ ۶ اپریل ۱۹۱۹ء کو سیدنا حضرت خلیفۃ المسیح الثانی ایدہ اللہ تعالیٰ کا مجھے لاہور میں ارشاد ملا کہ آپ مالا بار جانے کے لئے تیار ہو کر تادیان آجائیں۔ چنانچہ خاکسار تادیان حاضر ہو گیا۔ رات کو میں نے خواب میں دیکھا کہ میں ایک جنگل میں ہوں اور مجھے دور دور تک کانے ہی کانے نظر آتے ہیں۔ وہاں ایک بھول کا درخت ہے جو بہت اونچا ہے۔ میں اس کے تنے پر بیٹھا ہوں۔ اس وقت اچانک اس درخت کے جنوب میں ایک بہت بڑا شیر نظر آتا ہے۔ اس شیر نے مجھے آواز دی۔ کہ ”اومہدی میں پوؤں“ یعنی اے مہدی کیا میں تجھ پر حملہ کروں۔ میں اسے جواب میں کہتا ہوں ”اچھا تیری مرضی“ پھر دوبارہ اس نے وہی الفاظ کہے۔ اور میں نے جواب دیا ”اچھا تیری مرضی“ اس کے بعد میں بیدار ہو گیا۔

دوسرے دن ہمیں حضرت خلیفۃ المسیح ایدہ اللہ تعالیٰ نے سفر مالا بار کے متعلق ضروری



ہدایات دیں اور بتایا کہ پڑنگا ڈی اور کنانور کے علاقہ میں ایک صاحب مولوی محمد کنجی نے امیر غیر مبائعین سے خط و کتابت کر کے حکیم محمد حسین صاحب مرہم عیسیٰ کو بلوایا ہے جو مالا بار جا رہے ہیں۔ لہذا آپ بھی وہاں پہنچ جائیں۔ رستہ میں ہفتہ عشرہ کے لئے کانپور میں قیام کریں۔ کیونکہ وہاں پر آج کل مختلف مذاہب کے جلسے ہو رہے ہیں۔ شاید تبلیغ کا موقع مل جائے حضور نے مکرم شیخ محمود احمد صاحب عرفانی کو میرا رفیق سفر مقرر فرمایا۔

### کانپور میں تبلیغی سرگرمیاں

جب ہم کانپور پہنچے تو معلوم ہوا کہ مختلف مذاہب کی طرف سے جلسوں کے اشتہار دیئے جا رہے ہیں اور اہل حدیث کی طرف سے وسیع پیمانہ پر ایک کانفرنس کے انعقاد کا انتظام کیا گیا ہے جس میں شمولیت کے لئے پنجاب سے مولوی ثناء اللہ صاحب امرتسری اور مولوی ابراہیم صاحب سیالکوٹی آئے ہوئے ہیں۔ اشتہار میں مولوی ثناء اللہ کا مضمون ”اسلام اور قادیان“ لکھا ہوا تھا یہ تقریر کانفرنس کے آخری دن میں رکھی گئی تھی۔

### پنڈت کالی چرن کا چیلنج

اس کے مقابل پر پنڈت کالی چرن فاضل سنسکرت و عربی کی طرف سے تمام علماء احناف، اہل حدیث و اہل تشیع کے نام چیلنج دیا گیا کہ جو شخص ان سے مناظرہ کرنا چاہے کر لے۔ اہل حدیث نے اپنی کانفرنس کی وجہ سے مصروفیت کا عذر کرتے ہوئے چیلنج قبول کرنے سے انکار کر دیا۔ اس پر آریہ سماج کی طرف سے ایک اشتہار شائع کیا گیا۔ جس کا عنوان تھا ”آریہ سماج کی عظیم الشان فتح اور اہل اسلام کا کھانا فراور شکست“۔

مجھے جب اس اشتہار کا علم ہوا تو میں نے پنڈت کالی چرن کو ایک رقعہ لکھا کہ اہل اسلام کی طرف سے مناظرہ کے لئے خاکسار تیار ہے۔ آپ مناظرہ کی جگہ اور وقت سے اطلاع دیں۔ چنانچہ ۹ بجے وقت مقرر ہوا۔ آریہ سماج نے اپنے لئے تو عظیم الشان سیٹج تیار کی لیکن مسلمانوں کے لئے صرف ایک چھوٹا سامیز اور ایک کرسی رکھ دی۔

چونکہ شہر میں اس مناظرہ کی اچھی طرح منادی ہو چکی تھی۔ اس لئے لوگ دوسرے جلسوں اور تقریبوں کو چھوڑ کر جوق در جوق میدان مناظرہ میں آنے لگے اور ہزار ہا کا اجتماع ہو گیا۔

پہلی تقریر پنڈت کالی چرن صاحب کی تھی۔ اول انہوں نے اپنی عربی دانی کا اظہار فرمایا اور اپنے تصنیف کردہ دو عربی رسائل جن میں سے ایک کا نام ’تحقیق الادیان‘ تھا۔ میری طرف بھیجے۔

### روح کے متعلق سوال

اور پھر یَسْأَلُونَكَ عَنِ الرُّوحِ. قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا 48 کی آیت پڑھ کر اعتراض شروع کیا۔ ان کا اعتراض جو انہوں نے بہت سی تفسیروں کے حوالے پڑھنے کے بعد کیا یہ تھا۔ کہ قوم یہود نے جب پیغمبر اسلام سے سوال کیا کہ روح کیا ہے اور اس کی ماہیت کیا ہے تو اس کا جواب یہ دیا گیا۔ کہ روح امرِ ربی سے ہے۔ اور تمہیں روح کے متعلق جو علم دیا گیا ہے وہ بہت تھوڑا ہے۔ یہ دونوں فقرے علم میں کچھ اضافہ نہیں کرتے۔ اور نہ اس جواب سے قرآن اور پیغمبر اسلام منجانب اللہ ثابت ہوتے ہیں۔

### میرا جواب

میں نے اول تو پنڈت صاحب کی عربی دانی پر مسرت کا اظہار کیا اور بتایا کہ میں بھی عربی، فارسی اور اردو کا شاعر ہوں۔ اگر پنڈت صاحب چاہیں تو اسی وقت عربی نثر یا نظم میں مناظرہ کر سکتے ہیں۔ پھر ان کو توجہ دلائی کہ از روئے وید اگر روح کی ماہیت بیان کر دی جاتی تو وید کے حقائق و معارف ظاہر ہو جاتے۔ اور قرآنی جواب کا نقص بھی واضح ہو جاتا۔

اس کے بعد میں نے یَسْأَلُونَكَ عَنِ الرُّوحِ کے الفاظ کی تشریح کرتے ہوئے بتایا کہ یَسْأَلُونَكَ مضارع کا صیغہ ہے۔ جو حال اور مستقبل دونوں زمانوں سے تعلق رکھتا ہے۔ اور اس صورت میں سوال کرنے والے بھی دونوں زمانوں سے متعلق ہو سکتے ہیں۔ ایک وہ جنہوں نے زمانہ حال میں یعنی جس وقت قرآن کریم کا نزول ہو رہا تھا۔ سوال کیا۔ اور وہ اہل کتاب یعنی یہودی علماء تھے۔ قرآنی وحی کے نزول کے وقت لوگوں کا سوال کلامِ الہی کے متعلق تھا۔ جیسا کہ آیت وَكَلَّمَآلِكَ أَوْحَيْنَا إِلَيْكَ رُوحًا مِّنْ أَمْرِنَا 49 سے واضح ہوتا ہے اور آیت یَسْأَلُونَكَ عَنِ الرُّوحِ کے ماقبل اور مابعد کی آیات سے بھی ظاہر ہے۔ اور اس سوال کا جواب خدا تعالیٰ نے یہ دیا کہ قُلِ الرُّوحُ مِنْ أَمْرِ رَبِّي یعنی کلامِ الہی کا نزول یونہی نہیں۔ اور نہ کسی شخص کا اختیار ہے کہ جب چاہے اپنے اوپر نازل کر لے۔ بلکہ یہ کلام جو حاملِ علومِ الہیہ ہوتا ہے۔ اللہ تعالیٰ کے امر اور حکم

سے نازل ہوتا ہے۔ (اللَّهُ أَعْلَمُ حَيْثُ يَجْعَلُ رِسَالَتَهُ) اس کی تصدیق تمام کتب سماویہ سے ہوتی ہے۔ یہ سب کے سب کلام منزل علیہ نبیوں کے اختیار یا ارادہ سے نازل نہیں ہوئے۔ بلکہ محض اللہ تعالیٰ کی مشیت اور امر سے نازل ہوئے ہیں۔

### علم قلیل

اس جواب کے دوسرے فقرہ یعنی وَمَا أُوتِيتُمْ مِّنَ الْعِلْمِ إِلَّا قَلِيلًا میں اس کلام الہی کی ضرورت کو پیش کیا گیا ہے۔ کہ چونکہ دنیا کے مادی علوم قلیل اور ناکافی ہیں۔ اس لئے آسمانی علم اور معرفت کی ضرورت ہوتی ہے جو بذریعہ کلام الہی نازل ہوتی ہے۔ چنانچہ اللہ تعالیٰ فرماتا ہے۔  
وَكَذَٰلِكَ أَوْحَيْنَا إِلَيْكَ رُوحًا مِّنْ أَمْرِنَا ۚ مَا كُنْتَ تَدْرِي مَا الْكِتَابُ وَلَا الْإِيمَانُ وَلَٰكِنْ جَعَلْنَاهُ نُورًا نَّهْدِي بِهِ مَن نَّشَاءُ مِنْ عِبَادِنَا ۚ وَإِنَّكَ لَتَهْدِي إِلَى صِرَاطٍ مُّسْتَقِيمٍ۔ 50

دوسرے الہیات کے متعلق فلسفیانہ علم بھی بہت قلیل اور کوتاہ ہوتا ہے۔ کیونکہ وہ صرف ”ہونا چاہئے“ کے ظنی مقام تک پہنچاتا ہے۔ لیکن ”ہے“ کا یقینی مرتبہ کلام الہی اور اِنَّا الْمَوْجُودُ کی آواز سے ہی حاصل ہو سکتا ہے۔ وحی اور عقل میں وہی تعلق ہے جو سورج اور آنکھ میں پایا جاتا ہے۔ آنکھ میں اگرچہ بینائی کا نور موجود ہے۔ لیکن یہ نور اندھیرے کی حالت میں اور تاریک رات اور کمرے میں کام نہیں دے سکتا۔ جب تک خارجی روشنی اور نور نہ ہو۔

پھر خارجی نور اور روشنی بھی مختلف درجات رکھتی ہے۔ سورج کی روشنی میں جو کچھ نظر آ سکتا ہے اور جس صفائی سے نظر آ سکتا ہے وہ چاند کی روشنی میں نہیں آ سکتا۔ اور اسی طرح ستاروں اور چہرہ اغ کی روشنی میں درجہ بدرجہ فرق پڑتا جاتا ہے۔ پس جس طرح آنکھ باوجود روشن ہونے کے خارجی نور کی محتاج ہے۔ اور کبھی دور کی اشیاء دیکھنے کے لئے دوربین اور زیادہ دقیق چیزیں دیکھنے کے لئے خوردبین کی محتاج ہے۔ اسی طرح انسانی عقل و علم بھی نیر الہام اور کلام الہی کا محتاج ہے۔ اور اس احتیاج کو پورا کرنے کے لئے اللہ تعالیٰ اپنے امر سے روح یعنی کلام الہی نازل فرماتا ہے۔

اسی طرح اس فقرہ میں کلام الہی کے متعلق جو آنحضرت صلی اللہ علیہ وسلم پر قرآن کریم کی وحی کے طور پر نازل ہوا یہ بتایا گیا ہے کہ یہ کلام خدا تعالیٰ کے امر سے نازل کیا گیا ہے۔ چونکہ اہل کتاب

کے پاس جو علم تو ریت یا انجیل کی شکل میں پایا جاتا ہے۔ وہ مخصوص الزمان اور مخصوص القوم ہونے کی وجہ سے قلیل اور محدود ہے۔ اور عالمگیر اور مستقل ضروریات کو پورا نہیں کر سکتا۔ اس لئے قرآن مجید کی کامل اور عالمگیر وحی اور کلام کو اللہ تعالیٰ کے امر سے نازل کیا گیا ہے۔

### آیت قرآنی کی تشریح موجود زمانہ کے لحاظ سے

چونکہ یَسْأَلُونَكَ کا فعل زمانہ حال اور استقبال دونوں کے لئے استعمال ہوتا ہے۔ اس لئے دور جدید کے محققین جن میں آریہ سماج کے فاضل پنڈت بھی شامل ہیں رُوح کے متعلق جو استفسارات پیش کرتے ہیں ان کا جواب بھی اس آیت میں دیا گیا ہے۔ اس اعتبار سے یَسْأَلُونَكَ عَنِ الرُّوح میں رُوح سے مراد روح انسانی ہے جس کی ماہیت اور گہ معلوم کرنے کے لئے زمانہ حال کے فلاسفر، سائنسدان اور علم الہیات کے ماہر کوشاں ہیں۔

آریہ مت والوں اور اہل اسلام کا رُوح کے متعلق جو اختلاف پایا جاتا ہے اس کے متعلق قرآن کریم کی اس آیت میں واضح طور پر حقیقت کا انکشاف کیا گیا ہے۔ آریہ مت والے رُوح کے متعلق یہ عقیدہ رکھتے ہیں کہ رُوح پریش کی طرح غیر مخلوق اور انا دی ہے یعنی جس طرح پریش ازلی ہے۔ اسی طرح رُوح بھی ازلی ہے۔ لیکن اس کے مقابل پر مسلمانوں کو یہ تعلیم دی گئی ہے کہ اَللّٰهُ خَالِقُ كُلِّ شَيْءٍ ۚ ۵۱۔ یعنی اللہ تعالیٰ ہی ہر چیز کو جس میں رُوح بھی شامل ہے پیدا کرنے والا ہے۔ اور پھر اللہ تعالیٰ هُوَ الْاَوَّلُ وَالْاٰخِرُ ہے یعنی وہی سب سے پہلے تھا اور وہی سب کے بعد بھی رہے گا۔ اس کے ساتھ رُوح کو ازلی قرار دینا درست نہیں۔ اسی طرح حدیث شریف میں آتا ہے کہ كَانَ اللّٰهُ وَلَكُمْ يَكُنْ مَعَهُ شَيْءٌ ۚ ۵۲ یعنی شروع میں صرف خدا ہی تھا اور اس کے ساتھ اور کوئی چیز نہ تھی۔ پس مسلمانوں کے عقیدہ کے رُوح سے رُوح قدیم اور ازلی نہیں بلکہ حادث ہے۔ اور آریہ مت والوں کے نزدیک رُوح قدیم اور انا دی اور غیر مخلوق ہے۔ اس اختلاف میں اصل حقیقت کو آیت زیر بحث میں واضح کیا گیا ہے۔

### روح کا عالمِ اَمْر سے ہونا

(۱) اَفَلِ الرُّوحُ مِنْ اَمْرِ رَبِّیْ کے فقرہ میں رُوح کو عالمِ امر سے قرار دیا گیا ہے۔ قرآن کریم کی رُوح سے اَلَا لَهُ الْخَلْقُ وَالْاَمْرُ میں دو طرح کے عالم قرار دیئے گئے ہیں۔ ایک عالمِ خلق اور دوسرا

عالم امر۔ عالم خلق کا تعلق مادیت سے ہے۔ اور عالم امر کا روحانیت سے اور عالم امر کی پیدائش کے متعلق اللہ تعالیٰ فرماتا ہے اِنَّمَا اَمْرُهُ اِذَا اَرَادَ شَيْئًا اَنْ يَقُوْلَ لَهُ كُنْ فَيَكُوْنُ [53] یعنی جو پیدائش عالم امر سے تعلق رکھتی ہے اس کے متعلق یہ سنت الہی ہے کہ جب اللہ تعالیٰ کسی چیز کا ارادہ کرتا ہے تو اس کے لئے كُن فرماتا ہے پس وہ ہو جاتی ہے۔ پس روح کی پیدائش کو اس آیت میں عالم امر سے قرار دیا گیا ہے۔ سوامی دیانند صاحب نے بھی رکوید آوی بھاشا بھومکا میں جہاں پیدائش عالم کا ذکر کیا ہے۔ وہاں مختلف زینوں کو بیان کرنے کے بعد آخری زینہ ایشور کی سامرتھ یعنی قدرت بیان کی ہے۔

(۲) مِنْ اَمْرِ رَبِّي کے الفاظ سے اس حقیقت کی طرف اشارہ ہے کہ جو کام تمام جہانوں کی ربوبیت کا رب کر رہا ہے۔ وہی کام روح انسانی۔ انسان کے محدود جسم میں کر رہی ہے اور جس طرح جسم اپنے اعضاء اور جوارح کے لحاظ سے محدود ہے۔ اسی طرح روح اپنی قوتوں اور گنوں میں محدود ہے۔ سوامی دیانند صاحب نے بھی اپنی کتاب سیتارتھ پرکاش میں ویدک دھرم کا روح کے متعلق یہی عقیدہ ظاہر کیا ہے۔ کہ اس کے گن محدود ہیں۔ اور یہ ظاہر ہے کہ محدود گنوں والی چیز بغیر کسی محدود کے محدود نہیں ہو سکتی اور یہ امر روح کو حادث اور مخلوق ثابت کرتا ہے۔

(۳) اَمْرِ رَبِّي کے الفاظ سے یہ بھی ظاہر ہوتا ہے کہ روح انا دی اور خود بخود نہیں بلکہ مخلوق ہے۔ کیونکہ قرآن کریم اور لغت کے رو سے رب کے معنی خالق اور پیدا کرنے والے کے بھی ہیں۔ جیسا کہ قرآن کریم میں فرمایا يٰۤاَيُّهَا النَّاسُ اعْبُدُوْا رَبَّكُمُ الَّذِي خَلَقَكُمْ [54] یعنی اے لوگو اپنے اس رب کی عبادت کرو جس نے تمہیں پیدا کیا۔ پس اس آیت میں رب کا لفظ استعمال کر کے آریہ مت کے اس عقیدہ کی تردید کی کہ روح غیر مخلوق اور انا دی ہے۔

(۴) رب کے لفظ سے اس طرف بھی اشارہ کیا کہ روح کو ادنیٰ حالت سے اعلیٰ حالت کی طرف ترقی ملتی ہے۔ کیونکہ رب کے معنی ادنیٰ حالت سے حسن تربیت کے ذریعہ اعلیٰ مدارج تک پہنچانے والی ہستی کے ہیں۔ یہ معنی قرآن کریم کی آیت رَبِّ اَرْحَمُهُمْ اَكْمَارَبِّيٰ صَغِيْرًا [55] سے بھی ثابت ہوتے ہیں۔

پس اس بات کا ذکر کر کے کہ روح امر رب سے ہے۔ اس طرف اشارہ کیا ہے کہ روح کی حالت تغیر پذیر ہے اور ادنیٰ حالت سے اعلیٰ حالت کی طرف ترقی کرنے والی ہے۔ پھر یہ بات

مشاہدہ سے ثابت ہے کہ جسم کی حالت کے ساتھ ساتھ روح کی حالت بھی تغیر پذیر ہوتی رہتی ہے۔ اور اس کے علم اور قوت میں کمی و بیشی ہوتی رہتی ہے۔ اسی طرح جسم بھی روح کے ضعف اور قوت سے متاثر ہوتا ہے۔ پس جب روح کا تغیر پذیر ہونا ثابت ہو گیا تو منطق کے قضیہ کے مطابق العالم متغیر وکل متغیر حادث فالعالم حادث روح کا حادث ہونا بھی ثابت ہو گیا۔ گویا اس چھوٹے سے فقرہ میں آریہ مت کے عقیدے کا نہایت عمدگی سے بطلان کیا گیا ہے۔

### وَمَا أُوتِيتُمْ مِنَ الْعِلْمِ إِلَّا قَلِيلًا کی تشریح

سوامی دیا نند صاحب نے اپنی کتاب ستیا رتھ پرکاش کے شروع میں ایشور کے ناموں میں سے دو نام سرب شکتیماں یعنی قادر مطلق اور علیم کل بھی لکھے ہیں لیکن روح اور مادہ یعنی جیو اور پر کرتی کے متعلق یہ تسلیم نہیں کیا گیا کہ وہ قادر مطلق اور علیم کل ہیں اور یہ ضرور ہے کہ جو ہستی مادی اور خود بخود ہو وہ قادر مطلق اور علیم کل بھی ہو۔ پس وَمَا أُوتِيتُمْ مِنَ الْعِلْمِ إِلَّا قَلِيلًا کے فقرہ میں روح کو کمال علم سے محروم قرار دے کر یہ ثابت کیا گیا ہے کہ روح مخلوق اور حادث ہے۔

(۲) وَمَا أُوتِيتُمْ کے لفظ میں اس بات کی طرف بھی اشارہ ہے کہ جو علم قلیل روح کو حاصل ہے وہ بھی اس کا ذاتی نہیں بلکہ کسی اور ہستی کا عطا کردہ ہے۔ واقعات سے بھی اس امر کی تصدیق ہوتی ہے کہ انسان بغیر پرہانے اور سمجھانے کے کچھ علم نہیں رکھتا۔ پس جب روح کا ناقص علم بھی اس کا ذاتی نہیں تو وہ ازلی ابدی اور مادی کس طرح ہو سکتی ہے۔

(۳) اسی طرح فقرہ اُوتِيتُمْ میں فعل ماضی استعمال کر کے زمانہ کی قید لگانا بھی روح کے مادی اور ازلی ہونے کے خلاف ثبوت کے طور پر پیش کیا گیا ہے۔ کیونکہ جس چیز پر زمانہ کی قید لگتی ہے وہ ازلی اور ابدی نہیں ہو سکتی۔

پس جس آیت پر پنڈت صاحب نے اعتراض کیا ہے کہ اس سے علم کی کوئی زیادتی نہیں ہوتی، اس میں نہ صرف زمانہ حال بلکہ زمانہ مستقبل کے غلط عقاید کا کافی اور شافی بطلان کیا گیا ہے بلکہ چند الفاظ میں عظیم الشان حقائق بیان کر کے خدا تعالیٰ کے علیم کل ہونے اور قرآن کریم کے منجانب اللہ ہونے کا ثبوت مہیا کیا گیا ہے۔

میرے ان جوابات کے بعد پنڈت کالی چرن صاحب نے صرف یہ کہا کہ مولوی غلام رسول صاحب نے جو تشریح روح کے متعلق آیت سے پیش کی ہے۔ اور روح کے مخلوق اور حادث ہونے کا ثبوت دیا ہے۔ یہ استدلال نیا ہے۔ پہلی تفاسیر میں اس کے متعلق کچھ نہیں لکھا گیا۔ میں نے کہا کہ تفسیر کبیر امام رازی کے متعلقہ مقام کو نکال کر دیکھو۔ اس میں صاف طور پر لکھا ہے کہ یہ آیت براہمہ بند کے عقیدہ قدامت روح کی تردید کرتی ہے۔ یہ سن کر پنڈت صاحب خاموش ہو گئے۔

ابھی مناظرہ کا وقت کسی قدر باقی تھا کہ صدر جلسہ جو آریہ تھے انہوں نے یہ محسوس کرتے ہوئے کہ پنڈت صاحب نہ تو ویدوں سے کچھ پیش کر سکے ہیں اور نہ ہی قرآنی تعلیم پر کچھ اعتراض کر سکے ہیں۔ اپنی گھڑی نکالی اور کہا کہ اگرچہ وقت ابھی باقی ہے۔ لیکن چونکہ مجھے ایک ضروری کام ہے اور مناظروں سے چنداں فائدہ بھی نہیں ہوتا۔ بلکہ بد مزگی پیدا ہوتی ہے اس لئے جس قدر بحث ہو چکی ہے۔ اسی کو کافی سمجھتا ہوں۔ میں نے عرض کیا کہ بحث میں اب تک کوئی بد مزگی نہیں ہوئی۔ نہایت شرافت اور متانت سے تقریریں ہوئی ہیں۔ اگر ہو سکے تو آپ اپنی صدارت کے فرائض بقیہ وقت تک بھی سرانجام دیں۔ ورنہ کسی اور کو اپنی جگہ مقرر کر دیں لیکن صدر صاحب رضامند نہ ہوئے اور اٹھ کر چلے گئے۔

مسلمانوں کو یہ امید نہ تھی کہ پنڈت کالی چرن صاحب کے سوالوں کا مسئلہ جواب ایک احمدی کی طرف سے دیا جائے گا۔ مناظرہ کے اختتام پر بعض غیر احمدی علماء ملے۔ جنہوں نے آیت زیر بحث کی تشریح سننے پر بہت ہی خوشی کا اظہار کیا۔

### ایک عجیب لطیفہ

جب میں آریہ سماج کے پنڈت ال سے مع اپنے احباب کے باہر نکلا تو دروازہ کے باہر بعض پادری صاحبان ملے۔ انہوں نے کہا کہ ہمارے بڑے پادری صاحب آپ سے کچھ گفتگو کرنا چاہتے ہیں۔ میں نے بڑے پادری صاحب سے دریافت کیا کہ فرمائیے۔ کس موضوع پر آپ گفتگو کرنا چاہتے ہیں۔ کہنے لگے۔ کہ آیت یَسْأَلُونَكَ عَنِ الرُّوحِ کے متعلق کچھ دریافت کرنا چاہتا ہوں۔ خدائے ذوالعجاب کے یہ عجیب تصرفات ہیں کہ جس وقت پادری صاحب نے یہ آیت پڑھی تو اسی وقت ایک عجیب نور معرفت میرے قلب پر نازل ہوا اور ایک نئی حقیقت کا انکشاف ہوا۔

## روح کے متعلق نیا انکشاف

میں نے پادری صاحب سے دریافت کیا کہ اس آیت کے متعلق آپ کیا استفسار کرنا چاہتے ہیں۔ کہنے لگے۔ یَسْأَلُونَ میں جن سائلین کا ذکر ہے۔ وہ کون لوگ ہیں اور روح سے کیا مراد ہے۔ میں نے عرض کیا کہ قرآن کریم چونکہ ہر زمانہ کے لوگوں سے تعلق رکھتا ہے۔ اس لئے اس وقت تو روح کے متعلق سوال کرنے والے پادری صاحبان ہی ہو سکتے ہیں۔ پادری صاحب فرمانے لگے کہ پھر یَسْأَلُونَک میں جو ”ک“ خطاب کا پایا جاتا ہے۔ اس سے کون مراد ہوگا۔ میں نے کہا کہ قرآن کریم کے نزول کے وقت تو خدا کا رسول تھا۔ اور اب خدا کے رسول کی نمائندگی کرنے والا کوئی غلام رسول ہی ہو سکتا ہے۔ پادری صاحب کہنے لگے کہ آپ غلام رسول ہیں۔ میں نے عرض کیا کہ اگرچہ معنا بھی یہ خاکسار غلام رسول ہے۔ لیکن حسن اتفاق سے میرا نام بھی غلام رسول ہے۔ پادری صاحب اس پرمسرت کا اظہار کرتے ہوئے کہنے لگے روح سے آپ کے نزدیک کون سی روح مراد ہے۔

## روح حق

میں نے عرض کیا کہ وہی روح جسے انجیل یوحنا میں روح حق کے نام سے ذکر کیا گیا ہے۔ چنانچہ باب ۱۴ آیت ۱۷/۱۶ میں اس طرح مرقوم ہے:-

”اور میں باپ سے درخواست کروں گا کہ وہ تمہیں دوسرا مددگار بخشے گا کہ ابد تک تمہارے ساتھ رہے یعنی روح حق جسے دنیا حاصل نہیں کر سکتی۔ کیوں کہ نہ اسے دیکھتی اور نہ جانتی ہے۔“

باب ۱۶ آیت ۷ سے ۱۲ تک یہ الفاظ ہیں:-

”میں تم سے سچ کہتا ہوں میرا جانا تمہارے لئے فائدہ مند ہے۔ کیونکہ اگر میں نہ جاؤں تو وہ مددگار تمہارے پاس نہ آئے گا۔ لیکن اگر میں جاؤں گا تو اسے تمہارے پاس بھیج دوں گا۔ اور وہ آکر دنیا کو گناہ اور راست بازی اور عدالت کے بارے میں قصور وار ٹھہرائے گا۔ گناہ کے بارے میں اس لئے کہ وہ مجھ پر ایمان نہیں لائے راست بازی کے بارے میں اس لئے کہ میں باپ کے پاس جاتا ہوں۔ اور تم مجھے پھر نہ دیکھو گے۔ عدالت کے بارے میں اس لئے کہ دنیا کا سردار مجرم ٹھہرایا گیا ہے مجھے تم سے اور بھی بہت سے باتیں



کہنا ہے۔ مگر اب تم ان کی برداشت نہیں کر سکتے لیکن جب وہ یعنی روح حق آئے گا تو تمہیں تمام سچائی کی راہ دکھائے گا اس لئے کہ وہ اپنی طرف سے نہ کہے گا۔ لیکن جو کچھ وہ سنے گا وہی کہے گا اور تمہیں آئندہ کی خبریں دے گا اور میرا جلال ظاہر کرے گا۔“

پس یَسْأَلُونَكَ عَنِ الرُّوحِ میں روح حق کا ہی ذکر ہے۔ پادری صاحب نے یہ سن کر کہا کہ اس آیت میں تو صرف الروح کا ذکر ہے نہ کہ روح حق کا۔ میں نے کہا کہ عربی زبان کے قواعد میں یہ بھی ہے کہ مضاف اور مضاف الیہ سے بعض دفعہ ایک کو حذف کر دینا جائز سمجھا جاتا ہے۔ اور بصورت نکرہ بحالت حذف اسے معرف باللام کی صورت میں استعمال کیا جاتا ہے۔ پادری صاحب نے کہا کہ یہاں پر اس حذف کے لئے کیا قرینہ ہے۔ میں نے عرض کیا کہ کلام سابق میں قرینہ موجود ہے۔ ماقبل کی عبارت میں قُلْ جَاءَ الْحَقُّ كَانْفَرَةٍ ہے جس میں الحق کو روح الحق کے معنوں میں استعمال کیا گیا ہے اور روح کو حذف کر دیا گیا ہے۔

پس اس فقرہ میں اس بات کا اظہار کیا گیا ہے کہ وہ روح حق جس کی پیشگوئی کی گئی تھی۔ اور جس کے عیسائی منتظر تھے، امر ربی سے آچکا ہے اور چونکہ انجیل کی تعلیم ناقص اور نامکمل ہے جیسا کہ خود مسیح علیہ السلام فرماتے ہیں ”مجھے تم سے اور بھی بہت سی باتیں کہنا ہے مگر تم ان کی برداشت نہیں کر سکتے۔ لیکن جب وہ یعنی روح حق آئے گا تو تمہیں تمام سچائی کی راہ دکھائے گا۔“ اس لئے فرمایا وَمَا أُوتِيتُمْ مِنَ الْعِلْمِ إِلَّا قَلِيلًا یعنی تمہارا علم جو تمہیں انجیل کے ذریعہ دیا گیا ہے بہت تھوڑا ہے۔ چنانچہ قرآن کریم نے تمام سچائی کو پیش کرنے کا دعویٰ کیا ہے۔ جیسے کہ آیات تَبَيَّنَا لَكُلِّ شَيْءٍ اور مَا فَرَّطْنَا فِي الْكِتَابِ مِنْ شَيْءٍ وغیرہ سے ظاہر ہے۔

پس اس آیت کا یہ مطلب ہے کہ وہ روح حق جس کا وعدہ دیا گیا تھا۔ وہ امر ربی سے نازل ہو چکا ہے اور جو کچھ انجیل کی تعلیم میں کمی اور نقص تھا۔ خواہ مخصوص القوم ہونے کے اعتبار سے یا مخصوص الزمان ہونے کے اعتبار سے وہ قرآن کریم کے ذریعہ سے اس نے دور کر دیا ہے جیسا کہ اس بات کا اعلان ان الفاظ میں کیا گیا۔ کہ الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ

نِعْمَتِي۔ 56

جب میں نے مذکورہ بالا مضمون کو شرح و بسط سے بیان کیا تو پادری صاحبان کہنے لگے کہ آپ

قادیانی تو نہیں۔ میں نے عرض کیا کہ خدا کے فضل سے احمدی ہوں۔

کئی مسلمان جو اس آیت کے متعلق آریوں کے ساتھ مناظرہ میں بھی میری تشریح کو سن چکے تھے کہنے لگے کہ آپ نے قرآن کریم کہاں سے پڑھا ہے میں نے کہا کہ فی زمانہ قرآنی علوم کا سرچشمہ

حضرت مسیح قادیانی علیہ السلام

ہیں اور یہ علوم و فیوض مرکز قادیان سے حاصل ہوتے ہیں۔

### کانپور میں مولوی ثناء اللہ صاحب امرتسری کے ساتھ مباحثہ

۱۰/اپریل ۱۹۱۹ء کو اہل حدیث کی کانفرنس میں مولوی ثناء اللہ صاحب امرتسری کی ”اسلام اور

قادیان“ کے موضوع پر تقریر تھی۔ ہماری طرف سے ایک چٹھی مولوی ثناء اللہ صاحب کے نام اور ایک انجمن اہل حدیث کے سیکرٹری کے نام لکھی گئی کہ چونکہ تقریر میں سلسلہ احمدیہ پر اعتراضات متوقع ہیں۔

اس لئے ہمیں بھی ان کے جوابات کے لئے وقت دیا جائے۔ مولوی ثناء اللہ صاحب نے صرف اتنا جواب دیا کہ اس کا تعلق مقامی انجمن کے سیکرٹری کے ساتھ ہے۔ اور سیکرٹری صاحب نے جواب دیا کہ آپ آ کر تقریر سنیں۔ جواب کے لئے وقت دینے کے متعلق کچھ نہیں کہا جاسکتا۔ چنانچہ ہم نے مناسب سمجھا کہ ایک دو دوست جلسہ سننے کے لئے چلے جائیں۔ اور بعد میں ہماری طرف سے جلسہ کر کے اس تقریر کی تردید کر دی جائے۔

چنانچہ مکرم شیخ محمود احمد صاحب عرفانی بعض احباب کی معیت میں تقریر کے نوٹ لینے کے لئے چلے گئے۔ مولوی ثناء اللہ صاحب نے آخری فیصلہ کے اشتہار کے متعلق تقریر شروع کی اور جوش میں آ کر کہا کہ کوئی ہے جو میرے اس اعتراض کا جواب پیش کر سکے۔ پھر کہا کہ سننے میں آیا ہے کہ مولوی غلام رسول صاحب راجیکی کانپور میں آئے ہوئے ہیں اور کل انہوں نے آریوں کے ساتھ مناظرہ بھی کیا ہے۔ اگر وہ جلسہ میں موجود ہوں تو میں انہیں اپنے پیش کردہ اعتراض کے جواب کے لئے وقت دیتا ہوں۔

اس کے جواب میں عزیز مکرم عرفانی صاحب نے کھڑے ہو کر کہا کہ مولوی صاحب اس وقت حج صاحب کی کوٹھی پر ہیں۔ انہوں نے آپ کو رقعہ بھی لکھا تھا۔ لیکن وقت نہ دیا گیا اس لئے انہوں نے

بغیر جواب کے موقع پانے کے آپ کی تقریر کو سننا پسند نہیں کیا۔ مولوی ثناء اللہ صاحب نے کہا کہ جواب کے لئے ان کو کافی وقت دیا جائے گا۔ وہ آئیں اور جواب دیں۔ اس پر عزیز موصوف نے کہا کہ حج صاحب کی کوٹھی کافی دور ہے کچھ وقت لگے گا۔ چنانچہ انہوں نے دس منٹ تک مہلت دی۔ اتفاق سے اس دن ناگوں کی ہڑتال تھی۔ لیکن خوش قسمتی سے عزیز موصوف کو ایک ناگہ پنڈال کے باہر ہی مل گیا۔ اور میں اس میں بیٹھ کر فوراً جلسہ گاہ میں آ گیا۔

صدر جلسہ مولوی ابراہیم صاحب سیالکوٹی تھے۔ انہوں نے میرے پہنچتے ہی اعلان کیا کہ مولوی ثناء اللہ صاحب کی تقریر آخری فیصلہ والے اشتہار کے متعلق تو آپ سامعین نے سن لی ہے۔ اب مولوی غلام رسول صاحب احمدی کا جواب بھی سن لیں۔

چنانچہ میں نے میٹج پر کھڑے ہو کر پہلے تو مولوی ثناء اللہ صاحب کے ”فاتح قادیان“ کے اڈعا کے متعلق اور پھر ان کی تقریر کے موضوع ”اسلام اور قادیان“ کے متعلق مختصر الفاظ میں ذکر کیا اور پھر اخبار المحدث اور ”مرقع قادیانی“ وغیرہ کے حوالوں سے آخری فیصلہ کے اشتہار کے متعلق اچھی طرح وضاحت کی۔ جس کے تفصیلاً ذکر کی اس جگہ گنجائش نہیں۔

چونکہ میرے پاس اخبار المحدث کے اصل پرچہ جات اور مرقع قادیانی وغیرہ موجود تھے۔ اس لئے مولوی ثناء اللہ صاحب کو انکار کی جرأت نہ ہو سکی۔

اس وقت اللہ تعالیٰ کی توفیق سے میرا گلہ بہت صاف اور آواز بہت بلند تھی۔ آخر میں صدر جلسہ نے ہر دو مناظروں اور حاضرین کا شکریہ ادا کیا۔ میں نے بھی شکریہ کے طور پر چند لفظ کہے اور آخر میں یہ بھی کہا کہ میں نے سنا ہے کہ میری عدم موجودگی میں جلسہ میں ہمارے سلسلہ کے خلاف کچھ کہا گیا ہے۔ اگر کسی کو شک و شبہ ہو تو میں حضرت مرزا صاحب کے دعویٰ اور دلائل کے متعلق ہر طرح سے وضاحت کرنے کے لئے تیار ہوں۔ خواہ باقاعدہ مناظرہ کی صورت میں یا سوال و جواب کی صورت میں۔ اس پر صدر جلسہ نے کہا کہ اب تو کانفرنس ختم ہو گئی ہے اور جو ہونا تھا ہو چکا ہے۔

جب میں میٹج سے اتر اتو تمیں چالیس کے قریب حنفی مسلمان جو وہابیوں کے سخت خلاف تھے۔ میرے ارد گرد جمع ہو گئے۔ اور پنڈال سے باہر نکل کر اظہار خوشنودی کے طور پر انہوں نے ہم سب احمدیوں کو دودھ پلایا۔

## خلافت ٹرکی کی امداد کے لئے اجتماع

الہمدیث کانفرنس کے اختتام کے بعد بعض مسلمان لیڈروں نے کانپور میں پُرزور تحریک کی کہ ہم ہندی مسلمانوں پر بھی خلافت ٹرکی کا حق ہے۔ اس لئے ہمیں چاہیے کہ اس کی امداد کے لئے چندہ جمع کر کے بھجوائیں۔ چنانچہ تقریباً ایک لاکھ کے اجتماع میں مختلف لیڈروں نے تقاریر کیں اور چندہ کی تحریک کی۔ ہم احمدی احباب بھی اس اجتماع کو دیکھنے کے لئے وہاں گئے۔ تقریر کرنے والے علماء میں سے مولوی ابراہیم صاحب سیالکوٹی بھی تھے۔ انہوں نے جب مجھے اس اجتماع میں دوسرے احمدیوں کی معیت میں دیکھا تو بلند آواز سے کہا کہ ”میں مولوی غلام رسول احمدی سے دریافت کرتا ہوں کہ کیا وہ بھی خلافت ٹرکی کے قائل ہیں؟“ ان کا اس عظیم الشان اجتماع میں سوال کرنے سے مقصد یہ تھا کہ احمدیوں کی تذلیل اور بدنامی کریں۔ اور یہ ظاہر کریں کہ گویا جماعت احمدیہ خلافت ٹرکی کی قائل نہ ہونے کی وجہ سے دوسرے مسلمانوں سے الگ اور قابل نفرت ہے۔

میں نے اس موقع پر خاموش رہنا مناسب نہ سمجھا۔ اور وہیں سے بآواز بلند کہا کہ ”خلافت اسلامیہ حقہ کا کون مسلمان قائل نہیں۔ ہاں۔ جناب مولوی صاحب! آپ اہل حدیث ہیں اور میں احمدی ہوں آپ کے نزدیک تو خلافت راشدہ کے تیس سالہ دور کے بعد حکومت کا دور شروع ہو گیا ہے۔ اور خلافت ٹرکی کے جو لوگ قائل ہیں وہ بھی اس کو خلافت علیٰ منہاج النبوت نہیں سمجھتے۔ نہ فرقہ الہمدیث کے مسلمان جن میں سے مولوی ابراہیم صاحب بھی ہیں اور نہ حنفی مسلمان اور نہ ہی اہل تشیع۔ ہاں سب سے بڑھ کر خلافت علیٰ منہاج النبوت کے قائل تو ہم احمدی مسلمان ہیں جن کا سلسلہ آج بھی خلافت حقہ پر قائم ہے۔“

میرے اس جواب سے تمام مجمع میں خاموشی کا عالم طاری ہو گیا۔ اور بعض لیڈروں نے مولوی صاحب کو کہا کہ آپ کو یہ سوال کرنے کی کیا ضرورت پڑی تھی۔ ہمارا سارا کیا کرایا برباد کر دیا ہے۔ بعض نے کہا۔ ایسا جواب اتنے بڑے مجمع میں اس جرأت کے ساتھ دینا صرف احمدیوں کا کام ہے یہ لوگ نگلی تلوار ہیں۔ حق کے اظہار سے نہیں ڈرتے۔ بعض نے کہا کہ دنیا میں ترقی کرنے والی قومیں ایسی ہی ہوتی ہیں۔ ان کا ہر فرد جس بات کو حق سمجھتا ہے اس کو بیان کرنے سے نہیں رکتا۔

## مولوی آزاد سبحانی سے ملاقات

کانپور میں مولوی آزاد سبحانی صاحب مدرسہ الہیات کے انچارج تھے۔ ہم ان کی ملاقات کے لئے مدرسہ مذکور میں گئے۔ وہ اس وقت پندرہ بیس کے قریب طلباء کو پڑھا رہے تھے۔ ہمیں دیکھ کر دریافت فرمایا کہ آپ کہاں سے تشریف لائے ہیں۔ ہمارے بتانے پر انہوں نے آنے کی غرض پوچھی۔ میں نے عرض کیا کہ مدنی رسالت و نبوت کو قرآن کریم کی پیش کردہ تعلیم کی رو سے ایک محقق انسان کس طرح شناخت کر سکتا ہے؟ آپ نے جواب فرمایا کہ نبی اور رسول طیب کی طرح ہوتے ہیں جو لوگ ان کی طرف رجوع کرتے ہیں اور ان کی ہدایات پر عمل کرتے ہیں۔ وہ ان سے فائدہ اٹھا لیتے ہیں۔ اور دوسرے محروم ہو جاتے ہیں۔ پھر کہنے لگے کہ آپ کل صبح سات بجے مجھے میرے مکان پر ملیں۔ دوسرے دن جب ہم ان کے مکان پر حاضر ہوئے تو معلوم ہوا کہ وہ بریلی جانے کے لئے اسٹیشن پر جا چکے ہیں۔ جب ہم اسٹیشن پر پہنچے تو معذرت کرنے لگے کہ اب میں جا رہا ہوں۔ میرے پاس وقت نہیں۔

## مالا بار کو روانگی

کانپور میں ہفتہ عشرہ قیام کرنے کے بعد ہم بمبئی پہنچے۔ اور وہاں سے بذریعہ جہاز بندرگاہ منگلور کی طرف روانہ ہوئے۔ بمبئی سے ہمارے ایک ہم سفر قوی ہیکل جوان تھے۔ وہ پہلی دفعہ سمندری سفر اختیار کرنے کی وجہ سے گھبرا رہے تھے۔ جب دوسرا دن ہوا تو وہ ہر طرف پانی ہی پانی دیکھ کر حد سے زیادہ دہشت زدہ ہو گئے اور لحظہ بہ لحظہ ان کی حالت خراب ہوتی گئی۔ دو دن کے بعد سورج غروب ہوتے ہی ان کی زندگی کی شمع ہمیشہ کے لئے بجھ گئی۔ ان کی لاش کو جہاز کے کپتان نے تین چار پتھروں سے باندھ کر نیچے سمندر میں پھینک دیا۔ اس حسرتناک اور جواں مرگ وفات سے سب ہمسفر بہت ہی افسردہ ہوئے۔

## کشتی طوفان میں

چار دن سمندری سفر میں گزارنے کے بعد جب ساحل مالا بار ایک دو میل کے فاصلہ پر رہ گیا تو

جہاز کے کپتان کی طرف سے حکم دیا گیا کہ سب مسافر جہاز سے اتر کر کشتیوں میں سوار ہوں اور ساحل پر پہنچیں۔ چنانچہ ایک کشتی پر ہم سوار ہوئے۔ جب ہم ساحل سے نصف میل کے قریب تھے تو اچانک سمندر میں طوفان آ گیا اور ہماری کشتی ڈگمگانے لگی۔ اس ہولناک منظر سے ملاح بھی خوفزدہ ہو کر چلانے لگے۔ اور زور زور سے ”یا پیر بخاری“ ”یا پیر عبدالقادر جیلانی“ ”یا پیر خضر“ کی صدائیں بلند ہونے لگیں۔ دیکھتے ہی دیکھتے کشتی میں پانی بھرنا شروع ہو گیا اور سب سوار یوں کوموت سر پر منڈلاتی ہوئی نظر آنے لگی۔

میری طبیعت بمبئی سے ہی اعصابی درروں کی وجہ سے خراب تھی اور اس وقت بھی دورہ تھا۔ لیکن جب میں نے ملاحوں کی شرکانہ صدائیں سنیں اور ادھر کشتی کی حالت کو دیکھا تو میرا قلب غیرت سے بھر گیا۔ اور میں اسی جوش میں کھڑا ہو گیا۔ اور ملاحوں کو کہا کہ تم لوگ شرک کے کلمات کہہ کر اپنی تباہی اور بھی زیادہ قریب کر رہے ہو۔ تم ان نازک حالات میں ایسے شرکانہ کلمات سے تو بہ کرو اور صرف اللہ تعالیٰ کی جناب سے استمداد کرو۔ پیر بخاری کون ہے۔ اور پیر خضر اور پیر عبدالقادر جیلانی کیا ہیں۔ یہ سب اس لاشریک اور قدوس خدا کے عاجز بندے ہیں اور اللہ تعالیٰ کی نصرت کے بغیر کچھ بھی نہیں ہو سکتا۔ بندوں سے مت مانگو بلکہ رب العالمین خدا سے مدد طلب کرو۔ جس نے ان پیروں اور بزرگوں کو پیدا کیا اور ان کو بزرگی بخشی۔ اور یہ سمندر بھی کیا ہے۔ میرے قادر و مقتدر خدا کا ایک ادنیٰ خادم ہے۔ جو اس کے دستِ تصرف کے ماتحت مد و جزر دکھاتا ہے۔ پس اگر وہ چاہے تو یہ جوشِ تموج اسی وقت ختم ہو سکتا ہے۔

اللہ تعالیٰ کے عجیب تصرفات ہیں کہ میں نے منہ سے یہ کلمات نکالے ہی تھے کہ سمندر کی موج ہٹ گئی اور اس کا جوش ختم گیا۔ اور کشتی آرام سے چلنے لگی۔ تب وہ ملاح ہاتھ جوڑ کر کہنے لگے کہ ہماری توبہ! ہماری توبہ! واقعی اللہ تعالیٰ ہی ہے جو طوفان سے بچا سکتا ہے۔

خدا تعالیٰ کے عجائبات ہیں کہ طوفانی لہروں کی شدت کے وقت مجھے اس قدر روحانی طاقت محسوس ہوتی تھی کہ مجھے یقین تھا کہ اگر ملاح اپنے شرکانہ کلمات سے باز نہ آئے اور اس وجہ سے کشتی ڈوب گئی تو میں اور عزیز عرفانی صاحب ”سطح آب پر چل کر بفضلہ تعالیٰ سلامتی سے کنارے پر پہنچ جائیں گے۔ کیونکہ ہم مرکز کی ہدایت کے ماتحت تبلیغِ حق کے لئے جا رہے تھے۔ اس واقعہ کا ذکر

مکرم شیخ محمود احمد صاحب عرفانی الحکم میں شائع فرما چکے ہیں۔

## سرزمین مالابار میں ورود

جب ہم پینگاڈی کے قصبہ میں پہنچے تو میں نے رویا میں دیکھا کہ ایک خنزیر ہے جو ہمارے آگے آگے مزاحمت کرتا ہوا ہمارے مقصد میں روک بنا چاہتا ہے۔ یہ رویا غیر مبایعین کے فتنہ کے متعلق تھی۔ جو مولوی محمد کنجی صاحب نے وہاں پر اٹھایا ہوا تھا۔

مولوی محمد کنجی صاحب حضرت خلیفۃ المسیح اول رضی اللہ تعالیٰ عنہ وارضاه کے زمانہ میں قادیان آئے۔ اس کے بعد لاہور گئے اور مجھ سے ملے۔ وہ اس وقت حضرت مسیح موعود علیہ السلام اور حضرت خلیفۃ المسیح اول رضی اللہ تعالیٰ عنہ سے بہت ہی عقیدت کا اظہار کیا کرتے تھے۔ انہوں نے ایک دن رو کر مجھ سے کہا کہ چونکہ حضرت مسیح موعود علیہ السلام کی زیارت نصیب نہیں ہوئی۔ اس لئے حضور کے تبرکات میں سے ہی کچھ ان کو دے دیا جائے۔ چنانچہ بڑے الحاج اور منت و سماجت سے انہوں نے مجھ سے حضرت مسیح موعود علیہ الصلوٰۃ والسلام کے تبرکات جن میں ایک جائے نماز، ریشمی رومال اور کچھ بال شامل تھے لے لئے۔ اور اسی طرح ایک تین سو ساٹھ اشعار کا عربی قصیدہ جو میں نے حضرت مسیح موعود علیہ السلام کے حضور سنایا تھا انہوں نے مجھ سے لے لیا۔

خلافت ثانیہ کے ابتدا میں مولوی محمد کنجی نے مولوی محمد علی صاحب امیر غیر مبایعین سے راہ و رسم بڑھائی۔ اور مالابار کے علاقہ میں غیر مبایعین کے خیالات پھیلانے کے لئے حکیم محمد حسین صاحب مرہم عیسیٰ کولاہور سے بلوایا (حکیم صاحب موصوف اس وقت غیر مبایعین کے ساتھ تھے۔ اب عرصہ سے خلافت حقہ سے وابستہ ہو چکے ہیں)

انہوں نے میرے ساتھ بمعیت حکیم محمد حسین صاحب مرہم عیسیٰ عرصہ تک سلسلہ بحث و مباحثہ جاری رکھا۔ اس بحث سے ہماری جماعت کے دوستوں کو بہت فائدہ پہنچا۔ اور ان کو مبایعین اور غیر مبایعین کے عقائد کے متعلق تفصیلی واقفیت ہو گئی۔

## پینگاڈی کے مخلصین

پینگاڈی میں ایک عالم مولوی محی الدین صاحب تھے۔ جنہوں نے اپنے دولڑکے

مولوی محمد عبداللہ صاحب مولوی فاضل اور مولوی عبدالرحیم صاحب بی اے قادیان میں تعلیم کے لئے بھجوائے۔ جو خدا تعالیٰ کے فضل سے بہت مخلص خادم سلسلہ ہیں۔ اول الذکر سلسلہ کے کامیاب مبلغ ہیں اور علاقہ مالابار میں ان کو بہت مقبولیت حاصل ہے۔

وہاں پر ایک اور مخلص کنجی احمد صاحب تھے جنہوں نے مسجد کے لئے ایک قطعہ زمین دیا۔ اور مجھے مسجد کا سنگ بنیاد رکھنے کے لئے کہا۔ چنانچہ بعد دعائیں نے پینگا ڈی کی اس مسجد کی بنیاد رکھی۔ پینگا ڈی میں کبھی کبھی میں ایک پہاڑی پر جا کر خلوت میں دعائیں کیا کرتا تھا۔ ایک دن میں نے فرقت احباب میں اس پہاڑی پر ایک نظم بھی لکھی۔ جس کے بیس پچیس اشعار تھے جن میں سے دو شعر اب بھی مجھے یاد ہیں۔

أَحْلَلْتُ إِنَّكَ مِنْ شَوْقِ عَلاَقُلَا ☆ تَبَيَّنَتْ نَفْسُكَ مِنْ هَجْرٍ عَتَا حَوْلَا  
لَقَدْ أَصَبْتَ فَإِنَّ الْهَجْرَ وَاهِيَةٌ ☆ وَ عِلَّةٌ هِيَ فَاقَتْ أَذَى عَدَلَا

### شہر کنانور میں

پینگا ڈی کے قصبہ میں کچھ عرصہ قیام کرنے کے بعد کنانور کے احمدیوں نے درخواست کی کہ وہاں بڑی جماعت ہے اور بڑا شہر ہونے کی وجہ سے تبلیغ کے لئے میدان بھی زیادہ وسیع ہے۔ اس لئے وہاں کچھ عرصہ قیام کیا جائے۔ چنانچہ خاکسار اور عزیزم شیخ محمود احمد صاحب عرفانی کنانور آ گئے۔ وہاں پہنچ کر میں نے درس قرآن کریم کا سلسلہ شروع کر دیا جس میں بہت سے غیر احمدی بھی باقاعدہ شامل ہوتے۔ درس اور تقریروں کے وقت وہاں کے ایک بہت ہی مخلص دوست عبدالقادر کنجی صاحب جو اردو بھی جانتے تھے۔ ہماری ترجمانی کر دیتے۔ چنانچہ خدا کے فضل سے ان دونوں شہروں میں تبلیغی مساعی کے نتیجے میں پچاس کے قریب افراد سلسلہ حقہ میں داخل ہوئے۔

### مالابار کے بعض حالات

مالابار میں عام طور پر لوگوں کی غذا چاول اور مچھلی ہے۔ وہاں کی فصل سال میں دو دفعہ ہوتی ہے اور بعض علاقوں میں آم کا پھل سال بھر رہتا ہے۔ بعض پھل ایسے بھی ہیں کہ ایک طرف پھل تیار ہوتا ہے اور دوسری طرف مور لگ رہا ہوتا ہے۔ وہاں آم کا پھل حجم میں بہت بڑا ہوتا ہے اور ریشہ دار



نہیں ہوتا۔ گٹھلی چھوٹی ہوتی ہے اور بہت لذیذ ہوتا ہے۔ عام طور پر لوگ اکٹھے مل کر کھانا کھاتے ہیں۔ اور کھانے کے ساتھ گرم پانی استعمال کرتے ہیں۔ چائے بہت کم پیتے ہیں۔ البتہ کافی کثرت سے استعمال کرتے ہیں۔

شادی کا طریق ہمارے علاقہ کے طریق سے مختلف ہے۔ بجائے لڑکی کو بیاہ کر گھر لانے کے لڑکے کو بیاہ کر گھر لایا جاتا ہے۔ خاندان کی وارث بھی عورتیں ہوتی ہیں۔ بارش موسم گرما میں چھ چھ ماہ تک لگاتار ہوتی رہتی ہے۔ لوگ عام طور پر پھلی کا شکار کرتے ہیں۔ اور پھلی کا تیل نکال کر باہر بھجواتے ہیں۔ کیلا ہاتھ ہاتھ لمبا ہوتا ہے۔ اس کو بیسن لگا کر اور ناریل کے تیل میں تل کر کھاتے ہیں۔ ناریل بھی اس علاقہ میں بکثرت پایا جاتا ہے۔ لوگ عام طور پر خلیق، ملنسار اور شریف الطبع ہیں۔

### کنانور میں تبلیغ

کنانور میں علماء کی بہت بڑی تعداد رہتی ہے۔ اور عربی جاننے والے بھی بکثرت موجود ہیں۔ کنانور میں اس وقت جو بڑے نواب تھے، وہ بھی عربی کے فاضل تھے میں نے ان کی خدمت میں علاوہ تبلیغی خط کے ایک عربی قصیدہ بھی لکھ کر بھجوایا۔ جسے پڑھ کر وہ بہت متاثر ہوئے اور ہمیں دعوتِ طعام پر مدعو کیا۔

اسی دوران میں تین غیر احمدی علماء نواب صاحب کی ملاقات کے لئے گئے۔ نواب صاحب نے برہیل تذکرہ میرا عربی خط اور قصیدہ ان کو دکھایا۔ وہ اس کو دیکھ کر بہت بگڑے اور نواب صاحب کو دھمکی دی کہ اگر آپ نے قادیانی علماء کو دعوت پر بلایا تو ہم تمام شہر میں آپ کے خلاف کفر کا فتویٰ نشر کریں گے۔ اور آپ کے مقاطعہ پر تمام مسلمانوں کو آمادہ کریں گے۔ یہ سن کر نواب صاحب ڈر گئے اور معذرت کے ساتھ اس دعوت نامہ کو جو ہماری طرف بھجوایا تھا، منسوخ کر دیا۔

جب مجھے اس کا علم ہوا تو میں نے ان علماء کو چیلنج دیا کہ وہ میرے ساتھ تحریر کیا تقریراً احقاقِ حق کے لئے مناظرہ کر لیں۔ تاکہ معلوم ہو سکے کہ حق پر کون ہے اور باطل پر کون۔ اور یہ بھی لکھا کہ نواب صاحب بھی عالم ہیں۔ اگر پسند ہو تو ان کو ٹالٹ مقرر کر لیا جائے۔

میرے اس چیلنج کا تمام شہر کے علمی طبقہ میں خوب چرچا ہوا۔ اور ان علماء کی جو چاٹگام سے آئے تھے۔ مقابل پر نہ آنے کی وجہ سے بہت بدنامی ہوئی۔ اور وہ کنانور سے جلد ہی کسی اور جگہ چلے گئے۔

## مالا بار میں درس القرآن

جب میں نے مالا بار کی سرزمین میں درس القرآن شروع کیا تو احمدی احباب سے کہا کہ میں دو طریق پر درس دے سکتا ہوں۔ ایک عام فہم طریق پر سطحی خیال کے لوگوں کے لئے اور دوسرے خاص لوگوں کے لئے جو سیدنا حضرت اقدس مسیح موعود علیہ السلام کی روحانی برکات اور علمی افاضات کے ماتحت مجھے معارف حاصل ہوئے ہیں۔ سب احباب نے کہا کہ وہ موثر الذکر طریق کو پسند کرتے ہیں۔

چنانچہ میں نے درس القرآن کا سلسلہ شروع کر دیا۔ اکیس دن تک تفسیر آیت استعاذہ جاری رہی۔ اور اِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطَانِ الرَّجِيمِ 57 کے رُوسے اَعُوْذُ بِاللّٰهِ مِنَ الشَّيْطَانِ الرَّجِيمِ کے مطالب بیان کئے گئے۔ پھر آیت تَسْمِيْئَہ کی تفسیر کا سلسلہ سوا مہینہ تک جاری رہا۔ اور اَلْحَمْدُ لِلّٰهِ رَبِّ الْعٰلَمِيْنَ کی تفسیر دو ماہ تک کی گئی۔ یہ سلسلہ درس چھ ماہ تک چلتا رہا۔ اور میں ابھی اِهْدِنَا الصِّرَاطَ الْمُسْتَقِيْمَ کی تفسیر تک پہنچا تھا کہ شدید بیمار ہو گیا۔ جو درس میں نے کنا نور میں دیا۔ اس کا چرچا شہر کے علمی طبقہ میں ہونے لگا۔ چنانچہ بہت سے غیر احمدی علماء بھی میرے درس کے حلقہ میں شامل ہوتے رہے۔

## میری علالت

مجھے اسی دوران میں بخار ہونے لگا اور ایک دن بل پیٹاب کی مالی کے اوپر مقعد اور فوطوں کے درمیان نمودار ہوا۔ جو بڑھتے بڑھتے شلغم کے برابر ہو گیا۔ اس شدید تکلیف میں مجھے درس اور تبلیغ کے کام میں مانع بھی کرنا پسند نہ تھا۔ بعض احباب خصوصاً میرے رفیق سفر شیخ محمود احمد صاحب عرفانی بار بار مجھے آرام کا مشورہ دیتے۔ میں ان کی شفقت سے متاثر ہو کر کہتا کہ معلوم نہیں کہ اور کتنی زندگی باقی ہے یہ آخری لمحات تو اس مقدس فریضہ کی ادائیگی میں گزار لئے جائیں۔ یہ بخار اور دنبل دونوں مجھے پیغام اجل کے لئے ہوشیار کر رہے ہیں ایسی حالت میں تغافل شعاری اچھی نہیں۔

مقامی احباب نے برہمن قوم کے ایک ماہر ڈاکٹر کو میرے علاج کے لئے بلوایا۔ انہوں نے میرے دنبل کو دیکھ کر یہ رائے دی کہ اس کا آپریشن کرنا ضروری ہے۔ چنانچہ مجھے ایک تختہ پر لٹا کر

کلوروفارم سونگھانا چاہتا کہ اپریشن کے وقت زیادہ تکلیف نہ ہو۔ میں نے کہا کہ کلوروفارم سونگھانے کی ضرورت نہیں۔ آپ اس کے بغیر ہی اپریشن کریں۔ میں اس تکلیف کو برداشت کر لوں گا۔ چنانچہ اپریشن کرنے پر اس ڈنل سے بڑا مواد پیپ اور خون کا نکلا۔ جس سے ایک بڑا برتن بھر گیا۔

اپریشن کرنے کے بعد ڈاکٹر صاحب نے کہا کہ افسوس ہے کہ ڈنل نے پیٹاب کی نالی کا وہ حصہ جو اس کے سامنے تھا، کھالیا ہے۔ اور نالی میں نیچے کی طرف سوراخ ہو گیا ہے۔ ان دنوں جب میں پیٹاب کرتا تو مجھے سخت تکلیف ہوتی۔ اور میں لرزہ بر اندام ہو جاتا۔ اور پیٹاب بجائے اصل راستہ کے اسی سوراخ سے نکل جاتا۔

ڈاکٹر صاحب نے میری بیماری کے پیش نظر بعض احباب کو کہا کہ اس مریض کا علاج بہت مشکل ہے اور اب یہ بچتا نظر نہیں آتا۔

### لوہ مزار

ڈاکٹر صاحب کی اس رائے کا ایک دوست کے ذریعہ مجھے بھی علم ہو گیا۔ اور میں نے سمجھا کہ اب میری موت اسی غریب الوطنی میں مقدر ہو چکی ہے۔ چنانچہ میں نے اپنے احباب کی خدمت میں عرض کیا کہ اگر میری وفات اسی سرزمین میں واقع ہو جائے تو مجھے کسی ٹیلہ کے پاس دفن کر کے میری لوہ مزار پر صرف یہ شعر لکھ دینا:-

گر نباشد بہ دوست رہ بردن

شرط عشق است در طلب مردن

یعنی اگر محبوب تک پہنچنا ممکن نہیں تو اس کی تلاش میں مر جانا ہی عاشق کے لئے بہتر ہے۔

### ایک خواب

جب میں نے یہ بات کہی تو احباب جماعت بہت ہی غمزہ ہوئے اور میری شفیابی کے لئے دعائیں کرنے لگے۔ جب میں رات کو سویا تو میں نے خواب میں دیکھا کہ میں ایک بازار میں سے گذر رہا ہوں جو مشرق سے مغرب کی طرف ہے۔ اور جس میں مقتول انسانوں کے اعضاء کاٹ کاٹ

کر پھینکے ہوئے ہیں۔ میں چلتے چلتے ایک جگہ پہنچا جہاں مجھے ایک قصاب نظر آیا۔ اس وقت ایسا معلوم ہوتا ہے کہ میں فوجی لباس میں ہوں۔ اور ایک بڑی مہم پر جا رہا ہوں۔ جب میں قصاب کے قریب پہنچا تو مجھے القاء ہوا کہ یہ قصاب دراصل ملک الموت ہے۔ اس کے ہاتھ میں ایک ساٹورہ ہے۔ وہ اس ہتھیار سے ہر اس شخص کے ہاتھ پاؤں اور دوسرے اعضاء کاٹ کاٹ کر پھینکتا جاتا ہے۔ جو اس کے پاس آتا ہے۔ جب میں اس کے پاس پہنچا تو میں نے نہایت عاجزی سے کہا کہ: ”میں آپ کی منت کرتا ہوں کہ آپ مجھے آگے گزرنے سے نہ روکیں“۔ میرے یہ الفاظ سن کر موت کے فرشتہ نے اشارہ کیا کہ آپ گزر سکتے ہیں۔ میں نے آگے بڑھنے کے لئے قدم اٹھایا تو میری آنکھ کھل گئی۔ مجھے اس رؤیا کی تفہیم ہوئی کہ میں اس بیماری سے شفایاب ہو جاؤں گا۔ چنانچہ میں نے اس خواب اور اس کی تعبیر سے احباب کو اطلاع کر دی۔

### خواب کی تعبیر

سفر مالا بار سے پہلے میں نے رؤیا میں دیکھا تھا کہ ایک جنگل میں جس میں سرکنڈے ہی سرکنڈے نظر آتے ہیں، میں ایک بھول کے درخت کے تنے پر بیٹھا ہوں۔ اسی حالت میں درخت کے جنوب کی طرف سے مجھے ایک شیر نظر آیا۔ جو مجھے کہتا ہے کہ ”اے مہدی میں تجھ پر حملہ کروں“۔ میرے نزدیک اس رؤیا والے شیر سے مراد میری وہ بیماری تھی جو پیشاب کی مالی پر بصورت ذہل ظاہر ہوئی اور ساتھ بخار بھی چڑھنے لگا۔ یہی مہلک بیماری شیر کی شکل میں مجھے دکھائی گئی اور اس رؤیا میں جنگل اور صحرا سے مراد میری غریب الوطنی کی حالت تھی۔ اور شیر کا مجھے مہدی کہنا اس طرف اشارہ کرتا تھا کہ میں اپنے ہادی حضرت خلیفۃ المسیح الثانی ایدہ اللہ تعالیٰ بنصرہ العزیز کی ہدایت کے ماتحت تبلیغی سفر پر ہوں گا۔ میرا جواب کہ ”اچھا تیری مرضی“ رضا بالتضاء کے معنوں میں تھا۔

### ایک علمی سوال

کنانور میں بہت سے علماء اپنے شاگردوں کے ساتھ ملاقات کو آئے اور میرے گرد حلقہ بنا کر بیٹھ گئے۔ ان میں سے ایک بڑے عالم نے مجھے مخاطب کرتے ہوئے کہا:-

أَيُّ لَفْظٍ يَأْتِي نَحْدَهُ الْجُمْلَةُ  
حَرْكَةً قَامَتْ مَقَامَ الْجُمْلَةِ

یعنی اے ملت کے نحو یو! وہ کونسا لفظ ہے جو صرف حرکت ہے اور جملہ کے قائم مقام ہے۔ میں نے عرض کیا:۔

إِنَّ هَذَا الْمَلِيحَةَ الْحَسَنَاءُ  
وَأَيُّ مَنْ أَضْمَرَتْ لِحَلٍّ وَفَاءً

یہ سن کر ایک صاحب بولے کہ ان حرف ماصہ ہے اور اس کا عمل اسم ہند کو منصوب کرنے والا ہے۔ نہ کہ مرفوع۔ اس کے جواب میں ابھی میں نے کچھ نہ کہا تھا کہ سوال کرنے والوں میں سے ایک بڑے عالم بول اٹھے کہ آپ کا اعتراض درست نہیں۔ یہاں نصب کی بجائے رفع ہی درست ہے۔ اور ان اس جگہ ماصہ نہیں بلکہ فعل امر کا صیغہ ہے۔

اس کے بعد متفرق باتیں ہوتی رہیں۔ اور بعض نے کہا کہ جو شعر جواب میں پیش کیا گیا ہے۔ اس کی سمجھ نہیں آئی۔ اور بعض نے کہا کہ یہ مسئلہ دراصل بہت مشکل ہے، حل نہیں ہو سکتا۔ لیکن سائل نے کہا کہ جو شعر پڑھا گیا ہے۔ اس میں اس سوال کا جواب آ گیا ہے۔ اس پر حاضرین نے کہا کہ اس جواب کی تشریح کر دی جائے۔

میں نے پہلے اس شعر کا ترجمہ کیا کہ:

”اے ہند تو جو ملاحیت اور حسن والی ہے۔ وعدہ وفا بھی کیا کر۔ ہاں اس محبوبہ کی وعدہ وفائی کی طرح جو اپنے مخلص دوست کے حق میں عہد وفا کو بھرم صمیم دل میں ٹھانے ہوئے ہے۔“

اس کے بعد میں نے جو تشریح کی۔ اس کا خلاصہ یہ ہے کہ اس شعر میں ان جو اپنی شکل کے لحاظ سے حرف ماصہ اور فعل امر کے صیغہ میں مشترک طور پر ہے۔ وہ اس جگہ ان ماصہ کے طور پر استعمال نہیں ہوا۔ بلکہ فعل امر کے صیغہ واحد۔ مؤنث۔ حاضر کے طور پر استعمال ہوا ہے۔ اور اس لحاظ سے وَايُّ مصدر سے ہے جس کے معنی ہیں۔ اے ہند تو وعدہ وفائی کر۔ اور ہند بوجہ بحدف حرف ندا منادئی ہونے کے مرفوع ہے۔ جیسے يَا اَللّٰهُ يَا زَيْدٌ وغیرہ اور وَايُّ ماضی سے مضارع یعنی ہے جسے وَفَى سے مضارع يَقِيْ ہے۔ اور صیغہ واحد مذکر حاضر فعل امر بنتا ہے۔ اور بصورت امر حاضر واحد

مذکر میں تَقَبُّی کی طرح تَعَبُّی۔ امر کا صیغہ بنانے کے لئے مضارع کی علامت حرف ت جو مضارع میں بصیغہ حاضر استعمال ہوتی ہے۔ اور امر کے صیغہ میں وہ علامت حذف کر دی جاتی ہے۔ اور آخر کا حرف ی بھی بوجہ حرف علت بقاعدہ تخفیف حذف کر دیا جاتا ہے جیسے تَدْعُو جو مضارع ہے۔ اس میں اُدْعُ صیغہ امر میں آخر کا حرف و جو علت ہے اسے حذف کیا جاتا ہے۔ اور صرف حرکت ضمہ یا فتح یا خفض کو تخفیف کے وقت حرف علت کی قائم مقامی میں کافی سمجھ لیا جاتا ہے۔ ق اور ا دونوں امر حاضر کے واحد مذکر صیغے ہیں۔ اور جب ان کو مؤنث کیا جائے تو قسی اور ای بن جاتے ہیں۔ اور جب ای کو بغرض اظہار معنی تاکید نون ثقیلہ سے منضم کیا جائے تو ای کا حرف ی بوجہ التثانی ساکنین گر گیا۔ اور سقوطی سے باقی اِنْ رہ گیا۔

جب میں نے یہ تشریح کی تو ایک صاحب سوال کرنے لگے کہ ای سے نون ثقیلہ منضم کرنے سے اجتماع ساکنین کی صورت کس طرح وقوع میں آئی۔ کیونکہ نون ثقیلہ تو مشدّد اور منصوب ہوتا ہے۔ میں نے جواباً عرض کیا کہ آپ جانتے ہیں کہ نون ثقیلہ سے پہلا حرف دو ہی صورتیں رکھتا ہے۔ مثلاً یا وہ حرف علت میں سے ہو۔ یا حروف علت میں سے نہ ہو۔ نون ثقیلہ دراصل ایک نون نہیں بلکہ دونوں ہیں۔ اور پہلا نون ساکن اور دوسرا مفتوح ہے اور اِنْ اپنی وضع اور شکل میں اِنْسن ہے۔ جو نون کے مشدّد ہونے کی وجہ سے اِنْ ہو گیا۔

اب جب کہ نون کے ثقیلہ کے مشدّد نون میں دراصل دو نون ہیں اور پہلا نون ساکن ہے تو اگر اس سے پہلے کوئی حرف علت آجائے۔ اور وہ جیسے کہ ای میں ”ی“ ساکن ہے ساکن ہو تو بوجہ التماساکنین کے وہ حرف علت گر جائے گا۔ کیونکہ اجتماع ساکنین محال ہے۔

جب میں نے اس حد تک تشریح کی تو بعض علماء نے کہا کہ اب ہم اس مسئلہ کو بخوبی سمجھ گئے ہیں۔ اس پر میں نے کہا کہ ابھی سوال کا جواب پورے طور پر نہیں دیا گیا۔ ابھی مزید تشریح کی ضرورت ہے۔ چنانچہ میں نے عرض کیا کہ سائل کا سوال تو حرکۃ قاسمۃ لمقام الجملة کا فقرہ ہے۔ اور میں نے ابھی تک جو تشریح کی ہے وہ ای اور اِنْ کے متعلق ہے۔ نہ حرکت کے متعلق جو جملہ کے قائم مقام ہے۔ کو میری مندرجہ بالا تشریح سے اصل سوال کا جواب غور کرنے پر مل بھی سکتا ہے۔

میں نے مزید تشریح کرتے ہوئے کہا کہ حروف علت کی طرح حرف ہمزہ کے متعلق بھی علماء نے

حذف و تغیر کے قواعد زبان عرب سے اخذ کئے ہیں۔ مہموز الفاء کی مثال اَصْرَ یَا صُرُ میں پائی جاتی ہے۔ اور تَأْمُرُ کے واحد صیغہ حاضر فعل مضارع سے فعل امر۔ مَرُ بنایا جاتا ہے اور ہمزہ جو تَأْمُرُ میں تھا وہ حذف کر دیا جاتا ہے اسی طرح مہموز العین کی مثال سَسَلْ یَسْأَلْ میں پائی جاتی ہے۔ اور اس سے صیغہ امر سَسَلْ اور اسَسَلْ بقدم حرف ی و بتأخر حرف ہمزہ استعمال نہیں ہوتا۔ بلکہ جَاءَ یا جَسَائِیَّ بحذف حرف ی یا تغیر مقدم بمؤخر استعمال کیا جاتا ہے۔

اب وَاِیْ اگرچہ مثال واوی بھی ہے۔ اور ناقص یسانسی بھی۔ لیکن علاوہ مثال اور ناقص کے ہفت اقسام میں سے مہموز العین بھی ہے۔ اب مہموز العین کے متعلق سَسَلْ کے صیغہ امر کی مثال سے واضح کیا جا چکا ہے۔ کہ اس کا ہمزہ فعل امر کے صیغہ میں گر جاتا ہے۔ اس سے ظاہر ہے کہ مہموز العین کا ہمزہ جو وَاِیْ سے ایک صورت میں صرف الف مکسورہ رہ گیا تھا۔ بوجہ مہموز العین ہونے کے گر گیا۔ اور جیسے صیغہ واحد مذکر میں ہمزہ گر کر باقی بطور نشان حرکت کسرہ جو ہمزہ مکسور کے نیچے پائی جاتی ہے رہ گئی۔ اور جس طرح فعل امر کے صیغہ واحد مذکر حاضر کے لئے اس حرکت کے لئے ہمزہ اصلی کے گرنے کے بعد ہمزہ وصلی حرکت کے لئے بطور حامل ضروری حرکت تھا اسے استعمال میں لایا گیا۔ اور یہ صیغہ واحد مؤنث کے لئے بھی استعمال ہوا۔ اب نون ثقیلہ کا انضمام ہمزہ اصلی سے تو نہیں۔ البتہ ہمزہ وصلی سے ہے۔ اور اِنْ جو وَاِیْ سے ہند کو بصورت منادئی بصیغہ خطاب استعمال ہوا ہے۔ ان معنوں میں ہے۔ کہ اے ہند تو وعدہ وفائی کر۔ اور یہ اِنْ دراصل وَاِیْ سے بصیغہ واحد مؤنث فعل امر سے بوجہ مہموز العین ہونے کے ہمزہ اصلی گر ادیا گیا ہے۔ اور باقی صرف حرکت اعرابی رہ گئی ہے۔ جو بحالت تجرّد قائم نہیں رہ سکتی کیونکہ حرکت حرف متحرک کی مقتضی ہوتی ہے۔ اس لئے ہمزہ اصلی کے حذف ہونے پر ہمزہ وصلی کو بطور حامل حرکت کے استعمال میں لانا ضروری تھا۔

اور جملہ چونکہ فعل۔ فاعل اور زمانہ سے تعلق رکھتا ہے۔ اور اِنْ میں فاعل ہند ہے اور فعل امر ہے۔ اور فعل اور فاعل مل کر جملہ فعلیہ بنا۔ اور یہ جملہ فعلیہ باوجود جملہ ہونے کے اپنی اصلیت کے رو سے جو حرکت اِنْ کی ہے۔ اور مہموز العین سے وَاِیْ کے امر کے ہمزہ کے گرنے سے صرف حرکت ہی رہ گئی ہے۔ وہی حرکت جملہ کا قائم مقام بن گئی۔

جب یہ جواب میں نے تشریح کے ساتھ پیش کیا تو سب علماء اس سے بہت محظوظ ہوئے اور

جزاکم اللہ کی صدائیں بلند ہونے لگیں۔

## پٹھانکوٹ میں یہی سوال

اسی طرح میں ایک دفعہ ڈلہوڑی سے واپس مرکز میں آرہا تھا۔ رستہ میں پٹھانکوٹ اتر آیا۔ ابھی گاڑی آنے میں کافی دیر تھی۔ میں سٹیشن کے قریب ہی ایک مسجد میں نماز ادا کرنے کے لئے چلا گیا۔ وہاں پر ایک حنفی المذہب مولوی عبدالکریم صاحب مع اپنے احباب کے آگئے جنہوں نے مجھ سے یہی شعر پڑھ کر سوال کیا۔ اور میں نے اوپر کی بیان کردہ تشریح کے مطابق جو میں نے نحو کی مشہور کتاب ”معنی الملیب“ سے اخذ کی تھی۔ ان کو جواب دیا۔ جس سے وہ بہت ہی خوش ہوئے۔ اور کہنے لگے کہ میں نے یہ سوال بہت سے علماء سے کیا ہے۔ لیکن کوئی جواب نہیں دے سکا۔ آج آپ کے جواب سے تسلی ہوگئی ہے۔

جب دوران گفتگو ان کو علم ہوا کہ میں احمدی ہوں تو انہوں نے کہا کہ جب میرے سوال کا جواب بہت سے علماء نہ دے سکے تو انہوں نے کہا کہ احمدیوں میں ایسے عالم ہیں، جو اس عقدہ کو حل کر سکتے ہیں۔ اور یہ عجیب بات ہے کہ آج آپ کے ذریعہ سے ہی یہ عقدہ حل ہوا۔ اس کے بعد بعض مسائل کے متعلق ان سے تبادلہ خیالات ہوتا رہا۔ اور انہوں نے قادیان جلسہ پر آنے کا وعدہ کیا۔ اور ماہ دسمبر میں مع احباب قادیان آئے۔ اور بفضلہ تعالیٰ احمدیت میں داخل ہو گئے۔ بیعت کے بعد وہ مجھے ملے۔ قبول احمدیت کی وجہ سے بہت ہی خوش تھے۔ والحمد للہ والشکر لہ علیٰ ما وفقہ بقبول الحق وتسليم الحقیقة

## مدراس کو روانگی

مکرم شیخ محمود احمد صاحب عرفانی نے جب میری علالت کے متعلق مفصل اطلاع سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی خدمت میں بھجوائی تو حضور نے جواب فرمایا کہ مدراس میں ایک بہت بڑا امریکن ڈاکٹر ہے جو ایسے دہلوں کے علاج کا ماہر ہے بہتر ہے کہ علاج وہاں سے کروایا جائے۔ چنانچہ احباب مالابار سے رخصت ہو کر ہم خشکی کے رستہ مدراس پہنچے۔ اور وہاں چوہدری ڈاکٹر محمد سعید صاحب کے ہاں فروکش ہوئے۔ عزیز عرفانی صاحب اس امریکن ڈاکٹر سے



ملے۔ ڈاکٹر صاحب نے کہا کہ علاج اس شرط پر کیا جائے گا کہ مریض کے پاس کوئی تیمار دار نہ رہے۔ جب اس شرط سے حضرت خلیفۃ المسیح ایدہ اللہ تعالیٰ کو بذریعہ تار اطلاع دی گئی۔ تو حضور نے اجازت نہ دی۔ اور فرمایا کہ یہ امریکن ڈاکٹر پہلے پادری رہ چکے ہیں۔ اور یہ لوگ جہاں جاتے ہیں ان کو اس ملک کے حالات اور اہل مذاہب کے متعلق واقفیت بہم پہنچائی جاتی ہے۔ اور امریکن مشنریوں کو احمدیہ جماعت سے بخوبی واقفیت ہے۔ ایسا نہ ہو کسی اثر کے ماتحت احمدی مبلغ کے علاج میں کسی قسم کی کوتاہی کریں۔ لہذا حضور نے ارشاد فرمایا کہ پانی پت آ کر حضرت ڈاکٹر میر محمد اسماعیل صاحب سے علاج کروایا جائے۔

جب ہم مدراس میں مقیم تھے تو مکرم و محترم جناب حکیم خلیل احمد صاحب جو ان دنوں بمبئی میں مبلغ تھے، کا خط آیا کہ بمبئی میں ایک فاضل یہودی آیا ہے جس کو تمہیں کے قریب زبانوں کی واقفیت ہے۔ اور عربی زبان کا بھی ماہر ہے۔ اس نے بعض سوالات قرآن کریم کے متعلق علماء اسلام سے کئے ہیں۔ لیکن علماء نے اس کو جواب نہیں دیا۔ بلکہ سب دشتم سے کام لے کر اس کو اسلام سے بدظن کر دیا ہے۔ شہر میں اس فاضل یہودی کے سوالات اور علماء کی ناپسندیدہ روش کا عام چرچا ہے۔ اس لئے آپ پانی پت جاتے ہوئے چند روز بمبئی میں قیام کر کے اس یہودی فاضل کے سوالات کے جواب دیتے جائیں۔ چنانچہ ہم مدراس سے بمبئی کے لئے ڈاک گاڑی پر سوار ہوئے۔

## مسیح پاک کے نام اور پیغام کی برکت

جب ہم گلبرگہ اسٹیشن پر پہنچے تو اچانک ہمارے ڈبہ میں ایک کچم و شحیم آدمی آگھسا۔ اس کے کریمہ اور مہیب چہرہ کو دیکھ کر ہیبت طاری ہوتی تھی۔ میں بوجہ علالت لیٹا ہوا تھا اور سامنے دوسری سیٹ پر عرفانی صاحب بیٹھے ہوئے تھے۔ جب وہ شخص اندر داخل ہوا تو عزیز موصوف اٹھ کر میری سیٹ پر آئے۔ اور کان میں کہنے لگے کہ آپ کی طبیعت بہت علیل ہے۔ اور ہم سفر کی حالت میں ہیں۔ آپ کی عادت تبلیغ کرنے کی ہے اس شخص کو تبلیغ نہ کرنا ایسا نہ ہو کہ ہمیں احمدی ہونے کی وجہ سے نقصان پہنچائے۔ بہتر یہی ہے کہ ہم خاموشی کے ساتھ وقت کاٹ لیں۔

میں نے عرض کیا کہ عزیز من! اگر آپ اس بات کا اظہار نہ کرتے اور ہم تبلیغ کے بغیر وقت گزار لیتے تو اور بات تھی۔ لیکن اب تو ہماری خاموشی مخلوق کے ڈر کی وجہ سے ہوگی۔ میں تو ہرگز ایسا نہیں کر

سکتا۔ میرے نزدیک اس اجنبی شخص سے ڈر کر تبلیغ نہ کرنا شرک کی ایک قسم ہے۔ اگر ہم اس شرک کی حالت میں مر گئے تو ہماری عاقبت تباہ ہوگی۔ لیکن اگر ہم تبلیغ کرتے ہوئے مارے گئے تو ہمارا خاتمہ بالا ایمان ہوگا۔ اور ہماری موت شہادت کی موت ہوگی۔ پس آپ بیشک خاموش رہیں۔ میں تو اپنے ایمان اور یقین کی بنا پر کہہ سکتا ہوں کہ حضرت اقدس مسیح موعود علیہ السلام کا نام اور پیغام تمام برکتوں کا باعث ہے۔ میری یہ بات سن کر عزیز موصوف خاموش ہو گئے۔

وہ مہیب شکل اجنبی جو برادر کی سیٹ پر اپنا سامان رکھنے کے بعد بیٹھ چکے تھے۔ مجھے مخاطب کر کے کہنے لگے کہ آپ کہاں سے آئے ہیں۔ میں نے عرض کیا ہم مالا بار سے آرہے ہیں۔ آج صبح مدراس سے گاڑی میں سوار ہوئے تھے۔ انہوں نے دریافت کیا کہ آپ مالا بار کس غرض کے لئے گئے تھے۔ میں نے عرض کیا۔ کہ ہم مالا بار بغرض تبلیغ گئے تھے اور اصل وطن ہمارا قادیان مقدس صوبہ پنجاب میں ہے۔ جہاں حضرت مرزا غلام احمد صاحب قادیانی مبعوث ہوئے۔ آپ کو اللہ تعالیٰ نے حضرت نبی کریم صلی اللہ علیہ وسلم کی نیابت اور خلافت میں منصب امامت و رسالت عطا کیا ہے اور اس زمانہ میں مسیح موعود اور مہدی معبود کے مقام پر فائز کیا ہے۔

انہوں نے دریافت کیا کہ علاقہ مالا بار میں آپ کی تبلیغ سے کوئی احمدیت میں داخل ہوا ہے۔ میں نے عرض کیا کہ خدا کے فضل سے پچاس کے قریب افراد داخل سلسلہ ہوئے ہیں۔ ویسے مالا بار میں سینکڑوں کی تعداد میں جماعت موجود ہے۔

پھر میں نے پوچھا۔ کیا آپ ریاست حیدرآباد کے رہنے والے ہیں؟ انہوں نے کہا کہ دراصل میں یوپی کا رہنے والا ہوں اور علاقہ نظام میں تحصیلدار کے عہدہ پر فائز ہوں میرا حلقہ گبرگہ کے قریب پڑتا ہے۔ اس لئے میں عرس میں شامل ہو کر ضروری انتظامات میں حصہ لیتا رہا۔ اب میں رخصت پر اپنے وطن جا رہا ہوں۔ اس کے بعد معذرت کرتے ہوئے انہوں نے اپنی جیب سے پانسو روپے کی تکیج نکال کر وظیفہ کرنا چاہا۔ میں نے عرض کیا کہ یہ شغل نہایت ہی بابرکت ہے۔

فرصتے باخلق باند فرصتے باخالق

ایں چنین زیاروش باشد پئے ہر عاشقے

اس پر کہنے لگے۔ پھر فرمائیے گا۔ میں نے شعر کو دوہرایا۔ اور عرض کیا کہ انسان کے وجود کے دو

عی جسے ہیں۔ ایک جسم۔ دوسرے روح۔ جسم کا تعلق ظاہر سے ہے اور روح کا باطن سے۔ مخلوق ظاہر ہے اور خالق باطن۔ اسلام کی تعلیم بھی بلیٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ [58] کے ارشاد کے ماتحت دو ہی حصوں پر مشتمل ہے۔ اول یہ کہ انسان اپنے خالق کے لئے مسلم اور فرمانبردار رہے اور اس کی مخلوق کے ساتھ بھلائی اور احسان کرے۔ یعنی ایک طرف مخلوق کے ساتھ احسان کا تعلق رکھے۔ اور دوسری طرف مسلم کی حیثیت سے اللہ تعالیٰ کا ذکر و اذکار اور عبادت کرے اور فرمانبردار رہے۔ اور اس طرح حسنات دنیا اور حسنات آخرت کو حاصل کرنے والا ہو۔ المختصر انسان کی زندگی کے اہم مقصد دو ہی ہیں۔ کبھی وہ خلق کی خدمت میں لگا ہوا ہو اور کبھی خالق کے سامنے جھکا ہوا ہو۔

آنحضرت صلی اللہ علیہ وسلم کا نمونہ بھی انہی دونوں مقاصد کو لئے ہوئے تھا۔ کبھی فَصَلَ لِرَبِّكَ کے ارشاد کے ماتحت ذکر الہی کے لئے نماز پڑھتے اور کبھی وَأَنحِرْ کے ارشاد کے ماتحت جو خدا تعالیٰ کی طرف سے انفسی اور آفاقی طاقتیں اور قوتیں حاصل تھیں انہیں مخلوق خدا کی تعلیم و تربیت اور اصلاح و ترقی کی غرض سے قربان کرتے۔

میری باتیں سن کر وہ بہت مسرور ہوئے۔ اور کہنے لگے آپ کی باتیں بہت ہی دلچسپ ہیں۔ اور معرفت کا رنگ رکھتی ہیں۔ پھر فرمانے لگے کہ آپ چونکہ علیل ہیں اس لئے آپ کے رفیق سفر اگر میری سیٹ پر آکر بیٹھیں تو آپ کو آرام رہے گا۔ اس کے بعد انہوں نے تین گھنٹے تک وظیفہ کیا۔

بہت سے اسٹیشنوں کو چھوڑنے کے بعد جب گاڑی ٹھہری تو اس وقت اڑھائی بجے بعد دوپہر کا وقت تھا۔ ہم نے صبح سے کچھ نہ کھایا تھا۔ گاڑی رکتے ہی عزیز عرفانی صاحب فوراً اتر گئے۔ تا کچھ کھانے کے لئے لائیں۔ جب عزیز موصوف گاڑی سے اتر کر پلیٹ فارم پر گئے۔ تو وہ اجنبی مجھ سے دریافت کرنے لگے کہ آپ کے ساتھی کہاں گئے ہیں میں نے کہا کہ وہ کھانا لینے کے لئے گئے ہیں۔ انہوں نے کہا کہ کھانا تو میرے پاس بافرام موجود ہے جو دو دن کے لئے کافی ہو سکتا ہے۔ میں نے شکر یہ ادا کرتے ہوئے کہا کہ اب تو وہ جا چکے ہیں۔

ابھی یہ باتیں ہو رہی تھیں کہ عزیز موصوف واپس آئے اور کہنے لگے کہ اسٹیشن پر بہت سے فوجی سپاہی اترے ہوئے ہیں، جس کی وجہ سے کھانا ختم ہو چکا ہے۔ یہ سن کر وہ صاحب بہت خوش ہوئے۔

اور کہا کہ اب مجھے خدمت کا موقع مل گیا ہے۔ گبرگہ سے بہت سا کھانا لنگر کے منتظمین نے میرے ساتھ رکھ دیا تھا۔ وہ آپ کے لئے سفر میں کفایت کرے گا۔ چنانچہ انہوں نے وہ پر تکلف کھانا اور بہت سا پھل ہمارے سامنے رکھ دیا۔

ہم یہ خیال بھی نہ کر سکتے تھے کہ اللہ تعالیٰ کی قدرت ہمارے لئے اس مہیب شکل اور کریہہ الظہیر شخص کے ذریعہ ایسی لذیذ دعوت کا انتظام کرے گی۔

جب ہم کھانا کھا چکے تو ان صاحب نے کہا کہ اب میری منزل قریب آگئی ہے۔ میں اگلے اسٹیشن پر اتر جاؤں گا۔ باقی کھانا آپ ساتھ رکھ لیں۔ ابھی یہ اچھی حالت میں ہے۔ آپ کا سفر لمبا ہے۔ شاید آئندہ بھی کھانا حسبِ منشاء نہ ملے۔ چنانچہ وہ تو اگلے اسٹیشن پر اتر گئے اور کھانا عرفانی صاحب نے رکھ لیا۔

اس موقع پر عرفانی صاحبؒ تو بار بار اللہ تعالیٰ کا شکر ادا کرتے اور مسیح پاک پر درود بھیجتے اور اس بات کا اظہار فرماتے کہ کاش آج خواجہ کمال الدین صاحب آپ کے ہمسفر ہوتے۔ اور یہ اعجازی برکت دیکھ لیتے جو میں نے اپنی آنکھوں سے دیکھی ہے۔ اور ان کو معلوم ہو جاتا کہ مسیح پاک کا نام سمِ قاتل نہیں بلکہ تمام دکھوں اور دردوں کے لئے تریاقِ اکبر ہے۔

اَللّٰهُمَّ صَلِّ عَلٰی عَبْدِكَ الْمَسِيْحِ الْمَوْعُوْدِ وَ عَلٰی مَطَاعِهِ مُحَمَّدٍ وَ اٰلِهِمَا اٰجَمَعِيْنَ

## بمبئی سے پانی پت کو روانگی

بمبئی میں چند دن قیام کر کے فاضل یہودی کے سوالات کا جواب دینے کے بعد ہم پانی پت کے لئے روانہ ہوئے۔ پانی پت میں ہمیں ڈاکٹر میر محمد اسماعیل صاحب رضی اللہ تعالیٰ عنہ نے اپنی کوٹھی کے ساتھ ہی مکان میں ٹھہرانے کا انتظام کیا۔ اور جب آپ کو معلوم ہوا کہ میں سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کے ارشاد کے ماتحت بغرض علاج حاضر ہوا ہوں تو آپ نے بہت ہی مسرت کا اظہار فرمایا اور کہنے لگے

## علاج کی روحانی فیس

چونکہ اب آپ ہمارے زیر علاج ہوں گے۔ اس لئے ہم نے آپ سے فیس بھی لینی ہے۔ میں نے عرض کیا کہ جو فیس آپ فرمائیں انشاء اللہ پیش کر دی جائے گی۔ آپ نے فرمایا کہ ہمیں روزانہ

ایک رکوع قرآن کریم کا جہاں سے ہم چاہیں، تفسیر کے ساتھ سنا دیا کریں۔ میں نے عرض کیا کہ مجھے اس خدمت کے بجالا نے میں کیا عذر ہو سکتا ہے۔ چنانچہ آپ کے ارشاد کے مطابق ہر روز ایک رکوع کا میں درس دیتا رہا۔

حضرت میر صاحبؒ میرے زخم کا کئی دن تک معائنہ فرماتے رہے۔ اور آپ نے یہ رائے قائم کی کہ ڈاکٹر نے اپریشن بہت قابلیت سے کیا ہے۔ لیکن چونکہ ڈنبل میں پیپ پڑنے سے پیٹاب کی مالی کا نیچے کا حصہ کھایا جا چکا ہے۔ اور اس میں سوراخ ہو گیا ہے اس لئے پیٹاب بجائے اصل راستہ کے اس سوراخ سے بہہ جاتا ہے۔ چونکہ یہ زخم اور سوراخ ایسی جگہ ہے۔ جو بہت مازک ہے۔ اس لئے نہ تو یہاں ٹانگے لگائے جاسکتے ہیں۔ اور نہ ہی زخم کے اند مال کی کوئی اور تدبیر کی جاسکتی ہے۔ اور فرمایا کہ اس زخم کو اسی حالت پر چھوڑ دیں۔ شاید کوئی صورت اصلاح کی اللہ تعالیٰ پیدا فرما دے۔

اس وقت میری حالت یہ تھی کہ پیٹاب چونکہ اصل رستہ سے نہیں آتا تھا۔ اس لئے زخم میں شدید درد ہوتا تھا۔ جو برداشت سے باہر تھا۔

جب ہم نے وہاں سے حضرت صاحب کی خدمت میں تمام کوائف لکھے تو حضور نے ارشاد فرمایا کہ آپ قادیان آجائیں۔ چنانچہ ہم قادیان کے لئے روانہ ہو گئے۔ اسٹیشن تک میر صاحبؒ بھی ساتھ آئے۔ اور جب گاڑی چلنے لگی تو آپ نے میرے ہاتھ میں ایک لپٹی ہوئی چیز دے کر فرمایا کہ اس کو دو تین اسٹیشن گزرنے کے بعد کھول کر دیکھ لیں۔ جب میں نے دو اسٹیشنوں کے بعد اس کاغذ کو کھولا۔ تو اس میں ایک رقم تھی اور ساتھ رقعہ تھا کہ آپ دیر کے بعد گھر جا رہے ہیں۔ میری طرف سے گھر میں بچوں کے لئے کوئی تحفہ لے جائیں۔

حضرت میر صاحب رضی اللہ تعالیٰ کے اس اخلاص اور بے ریاہ شفیقت کا میرے قلب پر نہایت ہی گہرا اثر ہوا۔ فجزاھم اللہ احسن الجزاء

## حضرت ام المومنینؓ کی طرف سے ضیافت

جب ہم پانی پت سے روانہ ہو کر قادیان مقدس پہنچے تو عرفانی صاحبؒ تو اپنے گھر چلے گئے اور خاکسار سیدنا حضرت مسیح موعود علیہ السلام کے مہمان خانہ میں ٹھہرا۔ حضرت مقدسہ مطہرہ ام المومنین (رضی اللہ تعالیٰ عنہا وارضاهما بملجائہا الرفیعة فی الجنة العالیة العلیہ) نے فرمایا کہ

مولوی راجیکی صاحب کی پہلی ضیافت میرے ہاں تیار ہوگی۔

میں چونکہ بوجہ ذہل زیادہ چل پھر نہ سکتا تھا۔ اس لئے حضرت ام المومنینؓ نے کھانا تیار کر کے مہمان خانہ میں بھجوا دیا۔ کبوتر کا گوشت اور سات کے قریب چھوٹی چھوٹی چپاتیاں تھیں۔ میرے لئے ویسے تو دو چپاتیاں ہی کافی تھیں۔ لیکن میں نے اس خیال سے کہ حضرت ممدوحہ کے ہاتھ سے تیار شدہ کھانا میرے لئے باعث شفا ہوگا یہ سب کھانا کھالیا۔ چنانچہ ہر لقمہ میرے لئے برکت کا باعث بنتا گیا اور مجھے محسوس ہونے لگا کہ اس سے میری طبیعت پر اچھا اثر پڑ رہا ہے۔

ابھی دو تین دن تحت گاہ رسول میں گذرے تھے کہ حضرت خلیفۃ المسیح الثانی ایدہ اللہ بنصرہ العزیز نے فرمایا کہ چونکہ آپ کے اہل و عیال لاہور میں ہیں۔ اس لئے آپ لاہور چلے جائیں۔ چنانچہ میں لاہور آ گیا۔

### ایک عجیب رویا

لاہور میں پہلی رات ہی میں نے خواب میں دیکھا کہ میں درس قرآن کریم دے رہا ہوں۔ اور حلقہ درس میں حضرت اقدس مسیح موعود علیہ السلام بھی تشریف فرما ہیں۔ اس وقت میں اِنَّمَا نُمَلِّیْ لَهُمْ لَیْزًا دَاوُۡۤا اِنَّمَا 59 کی تفسیر بیان کر رہا ہوں۔ اور یہ کہتا ہوں۔ کہ لَہُمْ میں حرف لام افادہ کا ہے۔ اور لَیْز دَاوُۡۤا میں حرف لام غایت اور انجام کا ہے جسے لام العاقبہ بھی کہا جاتا ہے۔ اور اس آیت کے یہ معنی ہیں کہ ہم مہلت تو ان لوگوں کو فائدہ پہنچانے کی غرض سے دیتے ہیں لیکن نتیجہ یہ ہوتا ہے کہ وہ بجائے نیک اعمال کے گناہوں میں بڑھتے جاتے ہیں۔ میری اس تفسیر کو سن کر حضرت اقدس علیہ السلام بہت ہی خوش ہوئے اور مجھے مخاطب کرتے ہوئے فرمایا مَنْ دَعَا اِلَی اللّٰهِ فَقَدْ هَدٰی اِلَی صِرَاطٍ مُّسْتَقِیْمٍ یعنی جو شخص اللہ تعالیٰ کی طرف لوگوں کو بلائے۔ اس کی راہنمائی کا میابی کے سیدھے راستے کی طرف کی جاتی ہے۔

اس رویا کی تعبیر مجھے یہ معلوم ہوئی کہ جو شخص اپنی زندگی سے نیکی کا فائدہ نہ اٹھا سکے بلکہ گناہوں میں بڑھتا چلا جائے۔ اور اس کے لئے بدی سے باز آنا مشکل ہو جائے، اس کی ہدایت کے لئے یہ نسخہ بہت مفید ہے۔ کہ وہ تبلیغ کا کام شروع کر دے۔ کیونکہ تبلیغ ایک ایسا مجاہدہ ہے کہ اس سے بڑے بڑے

کافر اور فاسق بھی اپنی حالت بدل لیتے ہیں۔

### روحانی علاج

مجھے یہ بھی خیال آیا کہ مُبَشِّرُ کوئی تبشیر حق سے مُبَشِّرُ بننا نصیب ہوتا ہے۔ چنانچہ دوسرے دن جب حضرت قریشی حکیم محمد حسین صاحب خطبہ جمعہ پڑھنے لگے تو میں نے ان کی خدمت میں عرض کیا کہ یہ اعلان کر دیا جائے کہ کل ہفتہ کے روز سے میں انشاء اللہ درس القرآن کا سلسلہ شروع کروں گا احباب شامل ہو کر فائدہ اٹھائیں۔ جناب حکیم صاحب موصوف نے فرمایا کہ ہم تو آپ کی شدید اور پیچیدہ بیماری کے علاج کے لئے آپ کو میوہ ہسپتال میں داخل کرنے کا انتظام کر رہے ہیں۔ اور آپ درس دینے کی خواہش رکھتے ہیں، جو آپ کی بیماری کے پیش نظر سخت مضر ہے۔ میں نے عرض کیا کہ میرا علاج درس کے ذریعہ سے ہی ہو سکے گا نہ کہ میوہ ہسپتال میں داخلہ سے۔ اور یہ بات میں نے اپنی روڈیا کی بنا پر کہی۔ اور میں نے دوسرے دن درس جاری کر دیا۔

یہ اللہ تعالیٰ کی عجیب قدرت ہے کہ ابھی مجھے درس دیتے ہوئے ایک ہفتہ ہی گزرا تھا کہ پیشاب اصلی راستے سے آنا شروع ہو گیا۔ اور ایک مہینہ کے اندر وہ خطرناک زخم بھی الہی تصرفات کے ماتحت مندمل ہو گیا۔ فالحمد للہ علی ذالک

### رسالہ اب یارب

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد خلافت میں میں نے ایک رسالہ تصنیف کیا تھا۔ جس کا نام اب یارب رکھا۔ حضور نے جب اسے پڑھا تو بہت پسند فرمایا۔ اور مجھے ایک رقم بطور انعام کے عطا فرمائی۔ اور اس رسالہ کے بہت سے نسخے مطبع سے خرید کر بڑے بڑے عیسائیوں اور پادریوں کے نام ارسال فرمائے۔

یہ رسالہ میں نے ایک پادری کے رسالہ کے جواب میں لکھا تھا۔ جس میں انہوں نے انجیل اور قرآن کا مقابلہ کرتے ہوئے خدا تعالیٰ کو اب کہنے کی فضیلت رب پر ظاہر کرنے کی کوشش کی تھی۔

### وفد علماء شام

ایک عرصہ کی بات ہے کہ علماء شام کا ایک وفد قادیان میں وارد ہوا۔ حضرت میر محمد اسحاق

صاحب رضی اللہ تعالیٰ عنہ نے اس وفد کو اپنے گھر مدعو فرمایا۔ اور اس موقع پر حضرت میر صاحبؒ نے مجھے فرمایا کہ اپنا کوئی عربی کلام مہمانوں کو سنائیں۔ چنانچہ میں نے اپنے اس عربی قصیدہ کے چند اشعار سنائے جو میں نے دہلی میں لکھا تھا۔ وہ اشعار یہ ہیں:-

اقول الحق تصدیقاً ببالی	لمن يسعى الى تحقيق حالي
الا انى اقول ولا ابالي	لمن يابى ويرغب عن مقالي
وقلت مبشراً من قبل هذا	وبلغت الهدى ممّا بدالى
فبالتبليغ بعد الجهد حقاً	قلوب اهدت بعد الضلال
وانى مسلم والسلم دينى	وان هدى الاله هو الهدالى
وانى احمدى ذو نصيب	وذو حظ عظيم بالنوال
وجدت زمان موعود عظيم	رسول الله احمد ذى المعالى
مسيح الخلق مهدي و هاد	نبى الله حقاً بالكمال
هو الموعود ذو قدر رفيع	هو المعهود ذو مجد و عالى
هو المطلوب منتظراً البرايا	هو المحبوب فى ذى الجمال
وهينى قد رات حسناً بديعاً	واحسن منه لم ارم من مثال
وان الشمس قد طلعت علينا	وقد كشفت بها ظلم الليالى
ولاسلام ايام لنصر	واقبال له بعد الزوال
اتى الموعود فصلاً القضايا	ليحكم بيننا بالاعتدال
وليس له الى السيف احتياج	لا اصلاح و رفع الاختلال
وقد كسر الصليب بغير حرب	وقد هزم الجيوش بلا قتال

اس قصیدہ کے تقریباً چالیس اشعار تھے۔ لیکن اس موقع پر چند اشعار ہی میں نے پڑھ کر سنائے۔

دہلی میں میں نے اسی کے ساتھ ایک غیر منقوطہ قصیدہ بھی لکھا۔ اور تمام علماء دہلی کو چیلنج دیا کہ وہ احمدیت کی صداقت کے متعلق عربی نظم و نثر میں یا قرآن کریم کے کسی مقام کی تفسیر میں جس پر ان کو



زیادہ عبور ہو..... مقابلہ کر لیں۔ لیکن خدا کے فضل سے سلسلہ حقہ کا ایسا رعب قائم ہوا کہ کوئی عالم مقابلہ کے لئے نہ آسکا۔ غیر منقوٹہ قصیدہ کے ابتدائی شعر یہ ہیں۔  
یہ قصیدہ عربی رسالہ ”البشری“ میں بھی شائع ہو چکا ہے۔

الاح امر اللہ وعدا موکدا      لہ حل موعود و أرسل موعودا  
امام ہمام مصلح و معلم      رسول و مامور و داع الی الہدا  
ولاح لاهل العصر طوسا مظہما      واکرمہ المولی علوا و سوددا

### سہارنپور میں

خدا تعالیٰ کے فضل سے مجھے ہندوستان کے طول و عرض میں تبلیغی خدمات سرانجام دینے کا موقع ملا ہے۔ اسی سلسلہ میں سہارن پور (یو۔ پی) میں بھی کئی بار جانے کا موقع ملا ہے۔

۱۹۴۵ء میں جناب نواب عادل خاں صاحب رئیس شہر کی درخواست پر حضرت خلیفۃ المسیح الثانی ایدہ اللہ تعالیٰ بنصرہ العزیز نے خاکسار کو وہاں بھجوایا۔ وہاں پر علماء سے کئی مقابلے ہوئے۔ مندرجہ ذیل مطبوعہ اشتہار (جو اتفاق سے دستیاب ہو گیا ہے) وہاں کے ایک عالم جناب ہلالی صاحب کے چیلنج کے جواب میں لکھا گیا۔ ہلالی صاحب اس کے بعد مقابل پر نہ آئے۔ (نقل مطابق اصل بجواب چیلنج ہلالی صاحب)

### ہلالی صاحب کا چیلنج مناظرہ منظور

بسم اللہ الرحمن الرحیم      ندمت و نکلای علی رسولہ الکریم

ان کنت از ممت النضال فاننا      نلتی کما یلتی لصید ضیغم

اگر تو نے مقابلہ میں آنے کی ٹھانی ہے تو ہم بھی مقابلہ کے لئے ایسے آئیں گے جیسے شیر شکار کے لئے ہلالی صاحب نے اپنے ٹریکٹ میں مجھے ایک چیلنج دیا ہے۔ جس کے الفاظ حسب ذیل ہیں:-  
”وہ تقریری مناظرہ کے لئے بھی تیار ہو جائیں۔ تاکہ مبلغ علم کا پتہ خوب ہو جائے۔“ میری طرف سے اس کا جواب یہی ہے کہ تحریری اور تقریری دونوں طرح کا مناظرہ ہو جائے۔ یعنی جو کچھ پہلے تحریری صورت میں مناظرہ ہو۔ اسی تحریری مناظرہ کو بعد میں مجمع میں سنا دیا جائے۔ تو یہ صورت

فریقین کے لئے مساوات بھی رکھتی ہے۔ اور اگر ہلالی صاحب کا مقصد مبلغِ علم کا معلوم کرنا ہو جیسا کہ انہوں نے اس کے متعلق خود تحریر فرمایا ہے تو بحیثیت شانِ عالمانہ و فاضلانہ عربی زبان میں تحریری و تقریری مناظرہ کی صورت سے اپنی علمی قابلیت کا جوہر اور مبلغِ علم کا کمال پبلک پر عیاں فرمائیں۔ راقم ہذا اس طرح کے مناظرہ کے لئے بھی تیار ہے اور حاضر ہے۔ اور اگر وہ عربی میں تفسیر نویسی کے مقابلہ کے لئے بھی تیار ہوں تو راقم اس مقابلہ کے لئے بھی حاضر ہے۔ اور اگر عربی زبان میں تحریری مناظرہ یا تفسیر نویسی سے وہ عاجز اور تہیدست ہوں تو ہم انہیں اردو زبان میں تحریری اور تقریری مناظرہ کے لئے بھی موقع دینے کے لئے تیار ہیں۔

تحریری مناظرہ میں کئی فوائد ہیں۔ (۱) سب سے بڑا فائدہ تحریر میں یہ ہے کہ کوئی فریق غلط بیانی نہیں کر سکتا۔

(۲) یہ کہ تحریر کے بعد کسی بیشی نہیں ہو سکتی۔

(۳) یہ کہ علاوہ حاضرین کو پڑھ کر سنانے کے جو لوگ حاضر نہ ہوں، تحریر سے وہ بھی فائدہ اٹھا سکتے ہیں۔

(۴) یہ کہ تحریری مناظرہ میں وہ فتنہ اور فساد کی صورت جو صرف تقریری مناظرہ میں بعض دفعہ قوع میں آتی ہے اس سے امن رہتا ہے۔

(۵) یہ کہ تحریری مناظرہ حکومت کے لئے بھی باعث تشویش نہیں ہو سکتا جیسا کہ صرف تقریری کے وقت ممکن ہے کہ باعث تشویش ہو۔

(۶) یہ کہ تحریری مناظرہ کے پرچے مجمع میں سنائے جانے سے تحریری مناظرہ کے ساتھ تقریری مناظرہ کا فائدہ بھی دے سکتے ہیں۔

(۷) یہ کہ تحریری مناظرہ بعد کی نسلوں کے لئے بھی بطور علمی یا دیگر فائدہ بخش ہو سکتا ہے۔

(۸) یہ کہ ہلالی صاحب کا یہ علمی کارنامہ جو تحریری مناظرہ کی صورت میں سہارنپور کی پبلک اور بعد کی نسلوں کے لئے قابلِ فخر آثارِ باقیہ سے ہو سکتا ہے۔ تقریری مناظرہ کی صورت میں ناممکن ہے۔

ہم عربی اور اردو دونوں طرح کے تحریری اور تقریری مناظرہ کے لئے حسب صورت پیش کردہ تیار ہیں۔ ہاں بالکل تیار ہیں۔ اب اس کے بعد بھی ہلالی صاحب اپنے کھلے فرار اور اپنی مستحقِ مذمت و ملامت

شکست کو ہماری طرف منسوب کریں تو ان کی یہ غلط بیانی اور کذب آلود لاف زنی سہارن پور کے ہر شریف اور سمجھدار اور ہر صاحب علم کے نزدیک باعثِ صدمہ و افسوس ہوگی۔

بلائی صاحب کو اگر اپنے چیلنج منظرہ کے مطابق ہماری پیش کردہ صورت جو تحریری و تقریری منظرہ کی مشترکہ صورت ہے منظور ہو تو ۹ مئی ۱۹۴۵ء کی تاریخ تک کسی وقت ہم سے شرائط ضروریہ منظرہ بصورت تحریر طے کر لیں اور اگر ۹ مئی ۱۹۴۵ء تک ان کی طرف سے صورت پیش کردہ کے مطابق کوئی کارروائی عمل میں نہ آئی۔ تو سہارن پور شہر کی پبلک کے نزدیک ان کے چیلنج منظرہ کی حرکت کے بعد ان کا یہ سکون اور عدم تنفس کیا عدم بعد از وجود کی دلیل متصور نہ ہوگا۔

ندارد کسے با تو ناگفتہ کار      ولیکن چو گشتی دیش بیار

— شمس —

ابوالبرکات راجیکی نزیل سہارن پور شہر

## رسالہ تصدیق المسیح (پنجابی)

حضرت اقدس مسیح موعود علیہ السلام کے زمانہ میں میں نے پنجابی زبان میں ایک رسالہ ”تصدیق المسیح“ نامی لکھا۔ جس کو سید عبدالحی صاحب عرب مرحوم نے شائع کیا۔ اس رسالہ کے بعض اشعار درج ذیل کرتا ہوں:-

دے ساقی اک ساغر بھر کے اس عرفان شراؤں	جس دی وحدت کراں مطالعہ کثرت دے ہر بابوں
بجنود کر کے سئے مینوں خودی تمام و نجا دے	محویت دانستہ چڑھا کے مست است بنا دے
تاں بلبل بن کے ایس چمن واسیر کراں عرفانی	مت تَمُرْ وَجْهَهُ اللہ والادیکھاں حسن نورانی
ایہہ قرآن دلاں دی عینک جو کوئی اگے دھر دا	گرد غباروں دھوتا دیکھے اوہ مکھڑا دلبر دا

## آگیا ہادی امتاں دا

مندرجہ ذیل اشعار میں نے مسجد مبارک قادیان میں سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی مجلس میں سنائے۔ اور حضور کی توجہ سے مجھ پر ایک خاص وجدانی کیفیت

آٹھ دن تک رہی۔ فالحمد لله علیٰ ذالک

(الف)

آگیا ہادی اُمتاں دا احمد کل رسولاں دی شان والا  
مظہر خاص جمال جلال ربی احمد عربی دے حسن احسان والا  
جس دی مال آمد آگئے نبی سارے عیسیٰ اُتر آیا آسمان والا  
جس دے آونے تھیں کھلے بھید سارے کھلا باب عجیب عرفان والا

(ب)

بہت سارے عقدے سخت مشکل جیڑے نبی احمد آ کے حل کیتے  
گل گل اندر پیچ و لہا سمجھو ول اس نے آ کے ول کیتے  
زور کفر کفار دے توڑ دتے سینے موذیاں دے وچ سُل کیتے  
کیا دوسرے شرک تے بدعتاں نوں کم مدتاں دے وچ پل کیتے

رَاضِيَةٌ مَّرْضِيَّةٌ کے متعلق ایک لطیفہ

سلسلہ کے ایک بزرگ کی خدمت میں ایک صاحب حاضر ہوئے اور عرض کیا کہ میرے لئے دعا فرمائیں کہ اللہ تعالیٰ مجھ سے راضی ہو جائے۔ انہوں نے جواب میں فرمایا کہ اگر آپ یہ چاہتے ہیں کہ اللہ تعالیٰ راضی ہو جائے تو آپ اللہ تعالیٰ پر راضی ہو جائیں۔ کہنے لگے کہ میں تو اللہ تعالیٰ پر راضی ہوں۔ انہوں نے فرمایا کہ اگر آپ احکام شریعت کے لحاظ سے اور احکام قضاء و قدر کے اعتبار سے اللہ تعالیٰ کے ہر حکم کو دل و جان اور رضاء و رغبت سے قبول کر کے اس کی تعمیل میں کوشاں رہتے ہیں تو اللہ تعالیٰ بھی آپ پر ضرور راضی ہوگا۔ کیوں کہ آیت **يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً** [60] میں راضیہ کو مرضیہ پر مقدم رکھا گیا ہے۔ یعنی نفس مطمئنہ پہلے اللہ تعالیٰ پر ہر اعتبار سے راضی ہوتا ہے اور پھر اللہ تعالیٰ کی رضا بھی حاصل ہو جاتی ہے۔

اس نکتہ کے سننے پر سائل نے عرض کیا کہ قرآن کریم میں دوسری جگہ **رَضِيَ اللَّهُ عَنْهُمْ وَ**

رَضُوا عَنْهُ 61 کے الفاظ آئے ہیں۔ جن میں اللہ تعالیٰ کی رضا کا ذکر پہلے ہے اور مومنوں کی رضامندی کا ذکر بعد میں۔ اور آگے اللہ تعالیٰ فرماتا ہے کہ ذَالِكَ لِمَنْ حَشِيَ رَبَّهُ 62 یعنی اللہ تعالیٰ کی رضا اس شخص کے لئے پائی جاتی ہے جس کے دل میں اپنے رب کی خشیت ہو۔ اس کے جواب میں وہ بزرگ فرمانے لگے کہ اللہ تعالیٰ کے کلام میں تناقض نہیں ہوتا۔ لہذا دوسری پیش کردہ آیت کا مطلب علاوہ اور باتوں کے یہ بھی ہے کہ اس میں رَضُوا عَنْهُ کی و حالیہ ہے۔ اور اس آیت کے یہ معنی ہیں کہ اللہ تعالیٰ مومن بندوں سے راضی ہوا۔ اس حالت میں کہ وہ اس سے راضی ہو گئے۔ اور وہ بات جس کی وجہ سے مومنوں کو اللہ تعالیٰ کی رضا حاصل ہوئی۔ وہ اللہ تعالیٰ کی خشیت اور اس کی عظمت کا احساس ہے جو خودی اور خود روی کے تجاہوں کو اٹھا دیتا ہے۔ پس ان معنوں کے رُو سے دونوں آیات میں کوئی اختلاف باقی نہیں رہتا۔

## وصال الہی

ایک دفعہ ایک مجلس میں میں تصوف کے متعلق بعض باتیں بیان کر رہا تھا کہ یہ سوال پیش ہوا کہ وصال الہی کے مسئلہ کی حقیقت کیسے سمجھ میں آ سکتی ہے۔ اور عام لوگ کس علامت سے شناخت کر سکتے ہیں کہ فلاں شخص کو اللہ تعالیٰ کا وصال حاصل ہو چکا ہے۔ جب میں رات کو سویا تو مجھے حضرت اقدس مسیح موعود علیہ السلام کی زیارت نصیب ہوئی اور مجھ پر یہ مسئلہ منکشف فرمایا گیا۔ جسے مختصر طور پر یہاں درج کر دیتا ہوں۔

وصال الہی کے لئے دو قسم کی علامتوں کا ہونا ضروری ہے۔ ایک وہ قسم جو واصل باللہ میں پائی جاتی ہے۔ اور دوسری وہ قسم جو اللہ تعالیٰ کی طرف سے اس کے واصل بندے کے لئے ظہور میں آتی ہے۔ عہد سالک کے لئے شریعت حقہ کی پیش کردہ تعلیم پر پوری طرح عامل ہونا اور اسوۂ رسول کے مطابق اپنی زندگی بنانا بہت ضروری ہے۔ اس کے لئے تمام عقائد، اعمال اور اخلاق تعلیم شریعت اور اسوۂ رسول میں ڈھلے ہوئے ہونے چاہئیں۔ اس کو تقویٰ کی باریک سے باریک راہوں سے واقف اور اللہ تعالیٰ کی تمام جلالی اور جمالی صفات سے آگاہ ہونا چاہیئے۔ اس کی عملی زندگی میں اتقا کا اثر نمایاں ہونا چاہیئے۔ اور اس کو معرفت کے ہر باب کے متعلق وسیع معلومات رکھنی چاہئیں۔ اور اس

کے بیان کردہ حقائق کی روح القدس کی طرف سے تائید ہونی چاہیے۔ اور وصالِ الہی کی وہ سب علامات جو قرآن کریم سے ثابت ہوتی ہیں اس میں نمایاں طور پر پائی جانی چاہئیں۔ الغرض ایک واصل باللہ اپنی جان، مال، عزت و غرضیکہ ہر چیز کی قربانی اپنے محبوب مولیٰ کے حضور پیش کر دیتا ہے۔ اور اس قربانی میں انتہائی لذت محسوس کرتا ہے۔ اسی طرح جیسے ایک مرد مخصوص تعلقات کے وقت انسانی جوہر کو جو اس کے وجود کا خلاصہ ہے انتہائی لذت کے ساتھ قربان کرتا ہے۔

اللہ تعالیٰ کی طرف سے جن علامات کا ظہور اس کے واصل بندے کے لئے ہوتا ہے۔ ان میں سے اس کی دعاؤں کی قبولیت، دشمنوں کے مقابل پر خدا تعالیٰ کی نمایاں نصرت اور تائید، غیب پر اطلاع اور شرفِ مکالمہ و مخاطبہ کا حصول ہے۔ موجودہ زمانہ میں ہم نے واصلانِ خدا کا نمونہ حضرت اقدس مسیح محمدی علیہ الصلوٰۃ والسلام، حضرت خلیفۃ المسیح اول رضی اللہ تعالیٰ عنہ اور حضرت خلیفۃ المسیح الثانی امجدہ اللہ تعالیٰ بنصرہ العزیز کے بابرکت وجودوں میں خاص طور پر مشاہدہ کیا ہے۔

### قلندر اور اس کی تشریح

ایک دفعہ قلندر کے لفظ کے متعلق مجھ سے دریافت کیا گیا کہ اس کی اصلیت کیا ہے۔ میں نے کہا کہ مشہور تو یہ ہے کہ قلندر فقیروں کی ایک قسم ہے۔ جو بظاہر رندانہ طرز رکھتے ہیں۔ اور باطن میں محبت الہی سے سوختہ اور قلب صافی کے حامل ہوتے ہیں۔ ہندوستان میں حضرت شاہ شرف بوعلی قلندر مشہور ولی اللہ ہوئے ہیں۔ جن کا مزار پانی پت میں ہے۔ پانی پت کے متعلق ایک مرموز کلام بھی مشہور ہے۔ جو حضرت شاہ شرف قلندر کے کسی سیالکوٹی مرید نے کہا ہے اور وہ یہ ہے کہ۔

یا رمن در آب عزت ماندہ است

من غریبم در زمستانِ حصار

یعنی میرا محبوب تو آبِ عزت یعنی پانی پت میں رہتا ہے اور میں زمستانِ حصار یعنی سیالکوٹ میں رہتا ہوں۔

میرے خیال میں لفظ قلندر کا ماخذ عربی ہے۔ اور لفظ قلّ اور نذر سے مرکب معلوم ہوتا ہے۔ اس کے معنی ایسے فقیر اور ولی اللہ کے ہیں جن کا وجود دنیا میں بہت قلیل اور نادر ہو۔

### ملامتی فرقہ

حضرت اقدس مسیح موعود علیہ السلام کی زبان مبارک سے میں نے سنا ہے کہ دنیا میں اصل ملامتی فرقہ تو خدا تعالیٰ کے نبیوں اور رسولوں کا ہے۔ جو شریعت کی صحیح تعلیم پر قائم ہوتے ہیں۔ اور خالق سے مضبوط اور پاک تعلق رکھتے ہیں۔ وہ مخلوق خدا کے محسن اور ہمدرد ہوتے ہیں۔ اور بنی نوع کی اصلاح و ترقی کے لئے محنت شاقہ برداشت کرتے ہیں۔ لیکن پھر بھی ابنائے ظلمت اور فرزند ان ضلالت کی طرف سے ان کو گالیاں اور تکفیر کے فتاوئی سننے پڑتے ہیں۔ ایسی ملامتیں شاید کسی اور ملامتی گروہ کو برداشت نہ کرنی پڑتی ہوں گی۔

حضور یہ بھی فرماتے تھے کہ عام طور پر ملامتی فقیروں کا ملامتی ہونا محض نمائش اور تکلف کے طور پر ہوتا ہے۔ مثلاً روزہ دار ہوتے ہوئے کسی مسجد میں جا کر ظہر یا عصر کے وقت لوگوں کی موجودگی میں بلند آواز سے شدتِ پیاس کا اظہار کر کے پانی طلب کرنا۔ تاکہ لوگ سن کر ان کو لعنت ملامت کریں۔ یا مثلاً ایک مسجد میں باجماعت نماز ادا کر کے دوسری مسجد میں عین باجماعت نماز کے وقت امام کے مصلے کے اوپر لیٹ جانا۔ تاکہ لوگ اس بے جا حرکت پر ملامت کریں۔ لیکن ایسی ملامتیں جو نفس کے پروگرام اور خواہش کو پورا کرنے کے لئے اپنے اوپر وارد کی جاتی ہیں، ان سے نفس کی اصلاح نہیں ہوتی بلکہ نفسانیت کی فرہی پیدا ہوتی ہے۔ لیکن خدا تعالیٰ کے نبیوں اور ماموروں اور ان پر ایمان لانے والوں کے متعلق ملامتیں ان کے نفس کے پروگرام سے تعلق نہیں رکھتیں۔ بلکہ محض خدا تعالیٰ اور دین حق کے لئے ہوتی ہیں۔

اگرچہ ملامت کا تلخ پیالہ پیا آسان نہیں۔ لیکن ان کے لئے جو اس مقدس گروہ سے تعلق رکھتے ہیں۔ آسان کیا جاتا ہے۔

در کوئے تو اگر سر عشاق رازمند

اول کسیکہ لافِ عشق زند منم 63

حضرت خلیفۃ المسیح اول رضی اللہ تعالیٰ عنہ کا بلند مقام

جب سیدنا حضرت خلیفۃ المسیح اول رضی اللہ تعالیٰ عنہ نے پہلے پارہ قرآن کریم کا ترجمہ

شائع فرمایا تو ایک دن حضرت ممدوحؑ نے خاکسار خادم کو جب کہ میں حضور کے قدموں میں بیٹھا ہوا تھا۔ اپنا ترجمہ جو پہلے پارہ تک طبع ہو چکا تھا دے کر فرمایا کہ اسے بظرف غور پڑھیں۔ اور اگر کوئی قابل اصلاح بات معلوم ہو تو اسے حاشیہ پر یا علیحدہ کاغذ پر لکھ کر مجھے دکھائیں۔ چنانچہ میں نے حضور کے ارشاد کے ماتحت اس مطبوعہ پارہ کو غور سے پڑھا۔ جب میں اس آیت پر پہنچا کہ **وَإِذْ قَتَلْتُمْ نَفْسًا ۖ** **۶۴** الحج تو حاشیہ پر حضور کی طرف سے یہ نوٹ تحریر پایا کہ ”مجھے اس آیت کے معنی سمجھ میں نہیں آ سکے۔“

میں اس نوٹ کو دیکھ کر دیر تک محو حیرت رہا۔ اور مجھے خیال آیا کہ عام طور پر کوئی معمولی عالم بھی اپنے متعلق ایسا نوٹ شائع نہیں کرتا۔ یقیناً سیدنا نور الدین جیسے بحر ذخار کا ایسا نوٹ شائع کرنا مسیح پاک علیہ السلام کی انکسار آفرین صحبتوں کا نتیجہ ہے۔

### ایک اور واقعہ

اسی طرح ایک دفعہ جب حضور رضی اللہ تعالیٰ عنہ گھوڑے پر سے گرنے کی وجہ سے صاحب فراش تھے۔ اور مکان پر ہی درس القرآن کا سلسلہ جاری تھا۔ ایک دن جب آیت **وَعَلَى الَّذِينَ هَادُوا حَرَّمْنَا كُلَّ ذِي ظُفُرٍ ۖ** **۶۵** الحج کی تفسیر شروع ہوئی تو حضور نے سب حاضرین کے سامنے جن میں بہت سے علماء بھی شامل تھے فرمایا کہ اس آیت کے متعلق کوئی صاحب مجھ سے دریافت نہ کریں۔ کیونکہ اس کے مطلب کے متعلق مجھے شرح صدر نہیں۔

حضرت کے اس بیان سے میرے قلب پر حضور کے انکسار کا بہت گہرا اثر ہوا۔ اور مجھے حضرت امام ابوحنیفہ عنہ کی ”لَا أَذْرِيَاں“ یاد آ گئیں کہ جب آپ سے بعض امور کے متعلق دریافت کیا جاتا کہ ان کی کیا حقیقت ہے تو آپ ”لَا أَذْرِي“ یعنی میں نہیں جانتا فرماتے۔ کسی نے آپ سے کہا کہ پھر آپ امام کیسے ہیں۔ کہ لَا أَذْرِي۔ لَا أَذْرِي کہے جاتے ہیں تو آپ نے فرمایا کہ میں امام اس بات کا ہوں کہ جس بات کا مجھے علم ہوتا ہے اس کو بیان کر دیتا ہوں۔ اور جس بات کا مجھے علم نہیں ہوتا۔ میں اس کے متعلق لَا أَذْرِي کہتے ہوئے اپنی ہتک نہیں سمجھتا۔



## سیدنا حضرت خلیفۃ المسیح اولؑ کے متعلق ایک رویا

حضرت خلیفۃ المسیح اول رضی اللہ عنہ کے عہد سعادت میں میں نے رویا میں دیکھا کہ ایک سلسلہ مکانات کا ہے۔ جو اندری اندر دور تک چلا گیا ہے۔ میں ان مکانات کو دیکھنے کی غرض سے اندر داخل ہوا۔ پہلے ایک مکان میں پھر دوسرے مکان میں پھر تیسرے مکان میں یہاں تک کہ ستر مکانات کو عبور کیا۔ اور آخر میں میں ایک مکان میں پہنچا جو بقیعہ نور بنا ہوا تھا۔ اس میں میں نے دیکھا کہ ایک بڑی میز چھٹی ہوئی ہے جس پر بہت سے انبیاء کے صحیفے پڑے ہوئے ہیں۔ جو لوگوں نے حرف و مبدل کر دیئے ہیں۔ اس میز کے ساتھ ایک عظیم الشان کرسی بچھی ہوئی ہے جس پر سیدنا حضرت نور الدین خلیفۃ المسیح اول رضی اللہ تعالیٰ عنہ تشریف فرما ہیں۔ آپ ان صحیفوں کو سامنے رکھ کر قرآن کریم کے ذریعہ سے ان اغلاط کو جو بوجہ تحریف ان میں داخل ہو گئی ہیں، درست کر رہے ہیں۔ اس رویا کے دیکھنے سے میرے قلب پر خاص اثر ہوا۔ اور میرے قلب میں حضرت سیدنا خلیفۃ المسیح اول رضی اللہ تعالیٰ عنہ کی عظمت بہت بڑھ گئی۔

مجھے اس رویا سے یہ بھی معلوم ہوا کہ حضرت حکیم الامتہ مولانا نور الدینؒ کو حضرت اقدس سیدنا مسیح موعود علیہ السلام کے فیوض کا ملہ سے اور حضور اقدس کی نیابت اور خلافت پر فائز ہونے سے خدا تعالیٰ نے تمام نبیوں اور صدیقوں کے فیوض سے بہرہ ور فرمایا۔ چنانچہ آپ نے اسی فیض رسانی کا ذکر ان الفاظ میں خود بھی کیا ہے۔

فواللہ منذ لا قیتہ زادنی الہدیٰ      و عرفت من تفہیم احمد احمد  
و کم من عویص مشکلی غیر واضح      انار علیٰ فصرث منہ مسہدا

## غیر مبائع ایڈروں کی بعض خوابیں

جب میں حضرت خلیفۃ المسیح اول رضی اللہ تعالیٰ عنہ وارضاءہ کی ہدایت کے ماتحت لاہور میں تبلیغ و درس و تدریس کے لئے متعین ہوا تو صدر انجمن احمدیہ قادیان کے چاروں ممبر جولاہور میں رہتے تھے، مجھ سے قرآن و حدیث اور بعض دوسری کتب پڑھتے تھے۔ خصوصاً خوابہ کمال الدین

صاحب قرآن کریم کے علاوہ کتاب زاد المعاد مصنفہ حضرت امام ابن قیمؒ اور نحو کا رسالہ ضریری بھی پڑھا کرتے تھے۔ ان دنوں خواجہ صاحب اکثر یہ شکایت کرتے کہ مجھ پر رات کے وقت منذر خوابوں کے ذریعہ عتاب نازل کیا جاتا ہے اور کہا جاتا ہے کہ باوجود انجمن کا ممبر ہونے کے تو خلافت تقویٰ کا کام کرنے سے باز نہیں آتا۔ بعض منذر خوابیں انہوں نے مجھے سنائی بھی تھیں۔ جن کا ذکر میں نے ایک خط میں جو اخبار الفضل میں شائع ہو چکا ہے کر دیا تھا۔

### منہ سے چوہے نکلنا

مثلاً ان میں سے ایک یہ رویا بھی تھا کہ خواجہ صاحب نے دیکھا کہ ان کے منہ سے چوہے نکلے ہیں۔ اس خواب کی تعبیر یہ تھی کہ چونکہ چوہے کو عربی زبان میں ”فار“ اور ”فدیسقہ“ بھی کہتے ہیں، خواجہ صاحب خلافت حقہ سے تعلق توڑ کر فرار اختیار کریں گے۔ اور منہ سے چوہے نکلنے کا یہ مطلب بھی تھا کہ آپ کی ان باتوں سے جو آپ کے منہ سے نکلیں گی۔ کئی افراد متاثر ہو کر خلافت کے مافران ہو جائیں گے۔ اور قرآن کریم کے وعید کے ”وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ“ 66 کے مطابق چوہوں کی طرح فسق اختیار کریں گے۔

### ریل گاڑی چلانا

اسی طرح خواجہ صاحب نے ایک دفعہ اپنا یہ رویا بھی سنایا کہ ایک ریل گاڑی اپنی پٹری (ریلوے لائن) پر صفائی اور تیزی سے جارہی ہے۔ اور انہوں نے ایک ایسی زمین پر جس میں ہل جوتا ہوا ہے اور ناہموار ہے، بغیر پٹری کے ایک اور ریل گاڑی چلائی شروع کر دی ہے جس سے سواریوں کو بہت تکلیف اور نقصان پہنچا ہے۔

اس رویا کی تعبیر بھی صاف تھی کہ خلافت حقہ کی ریل گاڑی جو منہاج نبوت کی پٹری پر تیزی اور درستی سے چل رہی تھی اس کے مقابل پر خواجہ صاحب نے ایک اور گاڑی شرعی منہاج اور رستہ کو چھوڑ کر چلائی۔ اور اس طرح بعض احمدی افراد کے ایمان اور دین کو نقصان پہنچایا۔ اِنَّا لِلّٰهِ وَاِنَّا اِلَيْهِ رَاجِعُونَ۔

### گاڑی کا کامیاب ڈرائیور

اسی طرح ڈاکٹر سید محمد حسین شاہ صاحب نے رسالہ ”طریق فلاح“ لکھ کر شائع کیا۔ جس میں

انہوں نے خلافت حقہ کو گدی قرار دے کر بعض باغیانہ خیالات کا اظہار کیا۔ ایک دفعہ جب وہ ریاست بہاولپور میں جہاں ان کی اراضی تھی اس کی دیکھ بھال اور نگرانی کے لئے گئے تو وہاں سے واپسی پر انہوں نے مجھ سے ذکر کیا کہ دوران سفر میں میں نے بہت سے مندر رویا دیکھے۔ جن میں مجھے بار بار تنبیہ ہوئی کہ میں میاں محمود احمد صاحب کی مخالفت نہ کروں۔ پھر انہوں نے مجھے اپنا ایک خواب سنایا کہ میں نے دیکھا کہ ایک گاڑی اپنی لائن پر نہایت سرعت اور عمدگی سے چلی جا رہی ہے۔ اس وقت میں اس گاڑی کو دیکھ کر تعجب کر رہا ہوں کہ اس گاڑی کا ڈرائیور کون ہے۔ تو مجھے بتایا گیا کہ اس کے ڈرائیور میاں محمود احمد صاحب ہیں۔ پھر مجھے الہام ہوا۔ وَالْعَصْرِ إِنَّ الْإِنْسَانَ لَفِئْسٍ خُسْرٍ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّصُوا بِالحَقِّ وَتَوَّصُوا بِالصَّبْرِ۔ اور مجھے اس کا مطلب یہ سمجھایا گیا کہ جو لوگ مرزا محمود احمد کی گاڑی پر سوار ہوں گے۔ وہی ایمان و عمل صالح والے ہوں گے۔ اور جو ان کی معیت اختیار نہ کریں گے۔ وہ خسران اور گھانا پانے والے ہوں گے۔

یہ خواب اور الہام سننے کے بعد مجھے کہنے لگے کہ آپ کو اہرہ ہیں کہ میں آئندہ میاں محمود احمد صاحب کی مخالفت نہ کروں گا۔ چنانچہ اسی اثر کے ماتحت انہوں نے اخبار پیغام صلح میں یہ اعلان بھی کر دیا کہ بعض احباب ہمارے متعلق یہ بدظنی رکھتے ہیں کہ کو یا ہم حضرت مسیح موعود علیہ السلام کا درجہ کم کرتے ہیں، یہ درست نہیں۔ ہم لوگ جن کا پیغام صلح سے تعلق ہے آپ کو خدا تعالیٰ کا نبی اور نجات دہندہ یقین کرتے ہیں۔

لیکن افسوس ہے کہ باوجود ایسے اعلانات کے کچھ عرصہ بعد ڈاکٹر صاحب ان سب تنبیہات اور مندر خواہوں کو بھول گئے۔ اور حضرت سیدنا محمود ایدہ اللہ تعالیٰ کی مخالفت اور عداوت میں بڑھتے ہی چلے گئے۔ تا آنکہ ان کا خاتمہ خسران اور گھائے کی حالت میں ہو گیا۔

انہی دنوں ڈاکٹر مرزا یعقوب بیگ صاحب اور ڈاکٹر سید محمد حسین شاہ صاحب نے جو خطوط میر حامد شاہ صاحب کو سیالکوٹ میں لکھے۔ ان میں آداب خلافت کو قطعاً ملحوظ نہ رکھا اور حضرت خلیفۃ المسیح اولؑ کے خلاف تکبر و غیرہ کے الفاظ بھی استعمال کئے۔ میں نے جب ان کے متعلق ذکر کیا تو ڈاکٹر مرزا یعقوب بیگ صاحب نے میرے خلاف اخبار پیغام صلح میں ”ایک بہتان کی

تردید“ کے عنوان سے مضمون شائع کیا۔ لیکن بعد میں جب میر حامد شاہ صاحبؒ نے بیعت کر لی۔ اور یہ خط و کتابت سیدنا حضرت خلیفۃ المسیح الثانی ایدہ اللہ بنصرہ العزیز کے حضور پیش کر دی۔ تو اصل حقیقت ظاہر ہو گئی اور جو بات میں نے بیان کی تھی اسی کی تصدیق ہو گئی۔

### ایک اہم واقعہ

حضرت خلیفۃ المسیح اول رضی اللہ تعالیٰ عنہ کی بیعت خلافت اہلبیت حضرت اقدس مسیح موعود علیہ السلام، ممبران صدر انجمن احمدیہ اور حاضر الوقت احمدیوں نے متفقہ طور پر کی۔ اور اس کو ”الوصیت“ کی ہدایت کے مطابق قرار دیا۔ لیکن کچھ عرصہ بعد شیطان نے بعض لوگوں کو جن کے دلوں میں کجی تھی۔ بہکایا بالخصوص لاہور کے ممبران انجمن نے خلافت کے خلاف ریشہ دوانیاں شروع کر دیں۔ اور یہ سوال اٹھایا گیا کہ آیا صدر انجمن احمدیہ خلیفہ کے ماتحت ہے یا خلیفہ انجمن کے ماتحت ہے۔ اس سوال پر حضرت خلیفۃ المسیح اول رضی اللہ تعالیٰ عنہ نے جماعت کے با اثر اور پیادہ پیادہ احباب کو مقررہ تاریخ پر مرکز میں جمع ہونے کی دعوت دی۔ ان ایام میں خواجہ کمال الدین صاحب نے لاہور کی جماعت کے سب افراد کو ایک جگہ جمع کر کے اور الگ الگ بھی سمجھانے کی کوشش کی کہ صدر انجمن احمدیہ کو حضرت مسیح موعود علیہ السلام نے قائم کیا ہے اور خلیفہ کو صدر انجمن نے۔ لہذا خلیفہ وقت صدر انجمن کے ماتحت ہونا چاہیے۔ اور خواجہ صاحب نے جملہ افراد جماعت سے اس بات کے حق میں دستخط بھی لئے۔ سوائے دو دوستوں کے سب جماعت لاہور نے اس کاغذ پر دستخط کر دیئے۔ وہ دو دوست حضرت حکیم محمد حسین صاحب قریشیؒ اور حضرت بھائی غلام محمد صاحب فورٹینؒ تھے۔ جو حضرت اقدس مسیح موعود علیہ السلام کے پرانے صحابہ میں سے تھے۔ انہوں نے اس موقع پر نہایت ہی عمدہ جواب دیا کہ خلافت کے قائم ہونے کے بعد اور پھر خلیفہ وقت کے ہاتھ پر باقرار اطاعت بیعت کر لینے کے بعد ایسا سوال اٹھانا بغاوت کا طریق ہے اور اس سے ہر سچے احمدی کو بچنا چاہیے۔ چنانچہ ان دونوں نے دستخط کرنے سے انکار کر دیا تو حضرت میاں چراغ دین صاحبؒ اور ان کے خاندان نے بھی جو اس سے پہلے دستخط کر چکے تھے۔ اپنے دستخط واپس لے لئے۔ اور قریشی صاحب اور بھائی غلام محمد صاحب کے قول سے پورے طور پر اتفاق کا اظہار کیا۔ اس کے بعد تقریباً سب مخلصین جماعت نے اپنے اپنے دستخط واپس لے لئے۔ اور سوائے خواجہ صاحب کے چند

ہمو اوں کے سب نے ایسے خیالات سے بیزاری کا اظہار کیا۔

جن احمدیوں نے پہلے دستخط کر دیئے تھے۔ وہ محض غلط فہمی اور وسوسہ کی وجہ سے تھے۔ چنانچہ حضرت مسیح موعود علیہ السلام کے الہام کے مطابق کہ ”وسوسہ نہیں رہے گا“ 67۔ ان کا وسوسہ جلد دور ہو گیا۔ اور مٹی کا نظیف ہونا۔ یعنی احباب کی فطرت کا سعید اور پاک ہونا بھی ثابت ہو گیا۔ فالحمد لله علی ذالک

## تعلیم الاسلام ہائی سکول میں

خاکسار سیدنا حضرت مسیح موعود علیہ الصلوٰۃ والسلام کی وفات کے بعد اپنے وطن واپس چلا گیا تھا۔ وہاں سے سیدنا حضرت خلیفۃ المسیح اول رضی اللہ تعالیٰ عنہ نے بذریعہ خط مجھے قادیان بلایا۔ اور تعلیم الاسلام ہائی سکول میں پانچویں سے لے کر دسویں تک قرآن کریم اور عربی کتب نصاب کی تعلیم پر مقرر فرمایا اس وقت حضرت صاحبزادہ میاں بشیر احمد صاحب سلمہ اللہ دسویں جماعت میں اور حضرت صاحبزادہ میاں شریف احمد صاحب سلمہ اللہ تعالیٰ آٹھویں جماعت میں پڑھتے تھے۔ انہی دنوں میں جب میں قادیان میں مقیم تھا۔ تو ۱۹۰۹ء کے ابتداء میں حضرت خلیفۃ المسیح اول رضی اللہ تعالیٰ عنہ نے باہر سے احباب جماعت کو قادیان مدعو کر کے ان کے سامنے نہایت پُر تاثیر تقریر فرمائی۔ اور خواجہ کمال الدین صاحب اور ڈاکٹر مرزا یعقوب بیگ صاحب وغیرہما سے دوبارہ بیعت لی۔ اس مجلس میں جس کی تفصیل حضرت خلیفۃ المسیح الثانی ایدہ اللہ تعالیٰ بنصرہ العزیز نے اپنی معرکہ الآراء تصنیف ”آئینہ صداقت“ میں درج فرمادی ہے میں بھی موجود تھا۔

## حج کعبہ

ایک دفعہ جلسہ سالانہ کے موقع پر جب میں فلسفہ مسائل حج کے موضوع پر تقریر کر رہا تھا تو مندرجہ ذیل اشعار بجز بہ عشق چند منٹ میں کہے گئے:-

بجذب القلوب الی دیار حبیبنا	و شد الرحال لحج غشاق ملتہ
و کعبتنا بیت لیلاء سرمید	و منزل محبوب احب احبہ
لہ کل قیس العشق یسعی بناقیہ	تجلی لہم نور الجمال بشدہ

توهم العام ان لیلی تبرقعت  
بُنَادَى الْعَشَاقِ وَفِي كُلِّ جَانِبٍ  
وَ اَنْ مِنَ الْحَاجِاجِ مِنْ زَارِ بَلِيَّةٍ  
وَمَنْ يَصْبِغْنَ بِصِبْغَةِ اللَّهِ نَفْسَهُ  
یرى كل قدسی جَمَالِ حَبِيبِهِ  
الهی بوجھک اعطنی مِنْ مَحَبَّةٍ  
سَأَلْتُكَ عَشْقَكَ مَرَّةً بَعْدَ مَرَّةٍ  
وَأَنْتَ غَلامٌ لِلرَّسُولِ مُحَمَّدٍ  
و راجی بفضلك طالب الفوز رحمة  
و للخاص جلوة حسن لیلی برؤیتہ  
تعالوا الی المحبوب حُجَّالْ كَعْبَتِهِ  
وَ اَنْ زَارِ رَبِّ الْبَيْتِ فَازَ بِحُجَّتِهِ  
فَقَدْ حَجَّ مَبْرُوراً بَنِيْلَ حَقِيقَتِهِ  
و مثلی لیحي حَسْرَةِ عِنْدَ فِرْقَتِهِ  
الا مال عبدک من مقدر خَیَّتِهِ  
فَاِنَّ الِهی وَ قَتَ نِیلَ مَحَبَّتِهِ  
و خادم احمد احمدی بنسبتہ  
فهل للسؤل من العطا یا برحمته

### علاج بالامثال (ہومیو پیتھی)

جب میں لاہور میں مقیم تھا تو ایک دفعہ ایک ڈاکٹر صاحب نے جو میرے حلقہ درس میں موجود تھے۔ بتایا کہ آج کل امریکہ والوں نے معالجات میں بہت ترقی کی ہے۔ اور انسان کے ہر عضو کے مقابل پر علاج بالامثال کے طور پر کامیابی حاصل کی ہے۔ یعنی اگر کسی شخص کا دماغ کمزور ہے تو اس کے لئے کسی جوان اور تندرست بکرے کا مغز استعمال کرایا جاتا ہے۔ وغیرہ وغیرہ

میں نے عرض کیا کہ امریکہ والوں کو تو آج ہزار ہا تجربات کے بعد یہ طریق علاج معلوم ہوا ہے لیکن قرآن کریم میں یہ طریق علاج تیرہ سو سال سے بھی پہلے بیان کیا گیا ہے۔ مجھ سے یہ سن کر ڈاکٹر صاحب متعجب ہوئے۔ اور فرمانے لگے کہ ہم نے تو بار بار قرآن کریم پڑھا ہے ہمیں تو اس میں کبھی اس طریق علاج کا بیان نظر نہیں آیا۔ میں نے کہا جس طرح احمدیت سے پہلے آپ کو یہ نظر نہ آتا تھا کہ وفات مسیح کا ذکر بھی قرآن کریم میں ہے اور اب سیدنا حضرت مسیح موعود علیہ السلام کی برکت اور فیض سے جا بجا قرآن کریم میں وفات مسیح کی آیات نظر آتی ہیں۔ اسی طرح قرآن کریم میں بہت سی مخفی صداقتیں اور حقائق ہیں جو زیادہ گہرے مطالعہ اور اللہ تعالیٰ کی تائید سے ظاہر ہوتے ہیں۔

چنانچہ میں نے بیان کیا کہ قرآن کریم میں آیت **قُلْ كُلُّ يَعْمَلْ عَلَى شَاكِلَتِهِ** 68 میں علاج بالامثال کی حقیقت کو واضح کیا گیا ہے۔ جس کے معنی یہ ہیں کہ اس بات کا اظہار کر دیا جائے کہ

ہر چیز اپنی شاکلہ کی مناسبت سے اپنا عمل ظاہر کرتی ہے۔ اس آیت سے پہلے خدا تعالیٰ فرماتا ہے  
 وَنُزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا [69]۔ ان  
 الفاظ میں قرآن کریم کے ایک حصہ کو شفاء اور رحمت قرار دیا گیا ہے۔ شفاء کے معنی زہر یلے اور  
 نقصان دہ مواد کا وجود سے خارج ہونا اور رحمت کے معنی کمزوری کو دور کرنے کے ہیں۔ گویا رحمت  
 بطور ناک ہے۔ اور قرآن کریم کی ہدایت کو قبول کرنے سے دونوں طرح کا یعنی روحانی اور جسمانی  
 طب کا فائدہ حاصل ہوتا ہے۔ ہاں جو لوگ ظلم کیش ہیں۔ یعنی افراط و تفریط کر کے بد پرہیز بن جاتے  
 ہیں ان کو قرآنی ہدایت جسمانی اور روحانی اعتبار سے کوئی فائدہ نہیں دے سکتی۔ وہ یقیناً بڑے خسارہ  
 میں پڑتے ہیں۔

پس کُلُّ يَعْمَلُ عَلَىٰ شَاكِلَتِهِ میں علاج بالامثال کے عظیم الشان طریق کا ذکر کیا گیا ہے جس  
 کو آج ہزار ہاتم کے تجربات کے بعد مغربی دنیا نے اپنایا ہے۔

### علاج بالامثال کے متعلق ایک عجیب واقعہ

مکرم میاں فضل الہی صاحب احمدی آف لالہ موسیٰ نے ایک دفعہ مجھ سے ذکر کیا کہ میری اہلیہ  
 بعض نسوانی امراض میں مبتلا ہو گئی۔ ایام ماہواری کی بے قاعدگی۔ لیکوریا۔ قلت دم وغیرہ بیماریوں  
 نے ان کو گھیر لیا۔ جب بیماریوں نے طول کھینچا تو میں نے بہت سے ماہر ڈاکٹروں اور لیڈی ڈاکٹروں  
 سے ان کا علاج کرایا لیکن افادہ نہ ہوا۔ بعض لیڈی ڈاکٹروں نے معائنہ کے بعد یہ بتایا کہ میری اہلیہ  
 کے رحم (بچہ دانی) میں نقص واقع ہو گیا ہے۔ اور اس بات کا خدشہ ہے کہ آئندہ سلسلہ تولید بند ہو  
 جائے گا۔ میں نے اس فکر میں سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی  
 خدمت میں متواتر دعا کے لئے خط لکھے اور جو علاج کیا جا رہا تھا اس سے بھی حضور انور کو اطلاع دی۔  
 ان خطوط کے جواب میں حضور نے ازراہ شفقت تحریر فرمایا کہ ہم انشاء اللہ دعا کریں گے۔ لیکن آپ  
 بچہ دانی کی اصلاح کے لئے جو ان بکری کی بچہ دانی کی یخنی صبح و شام دو دفعہ ہفتہ عشرہ تک اپنی بیوی کو  
 استعمال کرائیں چنانچہ میں نے حضور ایدہ اللہ تعالیٰ بنصرہ العزیز کی ہدایت کے مطابق استعمال کرائی۔  
 اس کے بعد جب لیڈی ڈاکٹر کو معائنہ کرایا گیا تو وہ دیکھ کر حیران رہ گئی کہ بچہ دانی بالکل درست  
 اور صحیح ہے اور اس میں کوئی نقص باقی نہیں رہا۔

اس علاج بالامثال میں اللہ تعالیٰ نے سیدنا حضرت مصلح موعود ایدہ اللہ تعالیٰ بنصرہ العزیز کی دعا و توجہ سے خاص طور پر برکت رکھ دی۔ اور اس کے بعد میاں فضل الہی کی اہلیہ صاحبہ کے گھر کئی تندرست بچے تولد ہوئے۔ فالحمد للہ علیٰ ذالک

### بعض نسخہ جات حضرت اقدس مسیح موعود علیہ السلام

۱۹۴۱ء میں خاکسار بغرض تبلیغ سرینگر کشمیر گیا۔ ایک دن خلیفہ نور الدین صاحب جموٹی نے حضرت اقدس علیہ السلام سے حاصل کردہ بعض نسخہ جات بیان فرمائے۔ جو میں نے نوٹ کر لئے تارکین کرام کے استفادہ کے لئے وہ درج ذیل ہیں:-

#### (۱) نسخہ برائے مرضِ دق

طباشیر ۷ ماشہ۔ تمغ عربی ۷ ماشہ۔ نشاستہ ۷ ماشہ۔ گل سرخ ۲۱ ماشہ۔ رُب السوس ۲۱ ماشہ۔ مغز تخم کدو ۴ ماشہ۔ مغز تخم خیاریں ۴ ماشہ۔ زعفران ۲ ماشہ۔ سب کو باریک پیس کر رکھ لیں۔ خوراک ۲ ماشہ مع کافور ایک رتی۔

#### (۲) ایضاً برائے تپِ دق

کشتہ ابرک سیاہ ایک رتی۔ ست گلو ۲ ماشہ۔ متواتر استعمال کریں

#### (۳) ایضاً برائے تپِ دق

مغز بادام رات کو دودھ میں بھگور رکھیں۔ صبح صاف کر کے باریک پیس لیں۔ اور روغن گائے میں بھون لیں۔ پھر کوزہ مصری پر ابر ملا کر دن میں تین بار استعمال کریں۔

#### (۴) ایضاً برائے تپِ دق

کدو گل حکمت کر کے رات تنور میں رکھیں۔ صبح اس کا پانی نکال لیں اور رات کو ۷ تولہ پانی میں خوب کلاں بھگور رکھیں۔ اور صبح کو کھالیا کریں۔

#### (۵) نسخہ برائے مراق و امراضِ معدہ (سفوفِ فسقینین)

فسقینین ۳ ماشہ۔ گل سرخ ۶ ماشہ۔ گل گاؤ زبان ۶ ماشہ۔ عود ۴ ماشہ۔ مصطکی ۴ ماشہ۔ طباشیر



۲ ماشہ۔ دانہ الاچنی کلاں ۲ ماشہ سب کو باریک پیس کر بقدر دو ماشہ ہمراہ پانی صبح اور عصر کے وقت استعمال کریں۔ یہ نسخہ حضرت خلیفۃ المسیح اولؒ کے معمولات میں بھی تھا۔

(۶) مندرجہ ذیل نسخہ مجھے بھیرہ کے قیام کے دوران میں حکیم عبد المجید صاحب سے ملا۔ ایک دفعہ وہ حضرت اقدس مسیح موعود علیہ السلام کی زیارت کے لئے قادیان حاضر ہوئے۔ اور حضور سے برص کا نسخہ دریافت کیا۔ جس پر حضور نے مندرجہ ذیل نسخہ عطا فرمایا:-

### نسخہ برائے برص

گیر ۸ تولہ۔ بانچی ۸ تولہ۔ چواں ہلدی ۸ تولہ ہر سہ کو الگ الگ پیس کر پھر اکٹھا پیس لیں اور جامہ پیز کر لیں۔ اس سفوف کی ۱۴ پڑیاں بنالیں۔ اور ایک پڑیہ ہر روز کانچی کے پانی کے ساتھ جو ڈیرہ چھٹانک تک ہوا استعمال کریں۔ کچھ سفوف اس میں سے بچا کر رکھ لیں۔ اور پانی کے ساتھ ضاد کی طرح برص کے داغوں پر لگائیں پڑیوں کے ختم ہونے تک انشاء اللہ دوائی کا اثر مشاہدہ میں آجائے گا

مندرجہ ذیل نسخہ بیان فرمودہ حضرت مسیح موعود علیہ السلام مجھے کھارا کے ایک صحابی سے حاصل ہوا۔

### (۷) نسخہ اکسیری

برائے اوجاع المفاصل و اوجاع ریکی ابدان و سخت مقوی اعصاب و مہمی و عجیب الاثر برائے دفع نامردی۔

سککینا دورتی۔ مُشک ابیض دورتی۔ مصطکی ایک تولہ۔ تال مکھانا ایک تولہ سب کو پیس کر شہد سے حبوب بقدر دانہ ماش بنالیں۔ ایک کو لی بعد غذا دوپہر اور ایک بعد غذا شام استعمال کریں۔ اکسیر ہے۔

### (۸) نسخہ الہامی

بیان فرمودہ حضرت مسیح موعود علیہ السلام برائے اختناق الرحم۔ ہسٹیریا (وکابوس و مرگی) اجوائن دیسی ایک تولہ۔ ہیرا ہینگ ایک تولہ۔ دونوں کو عرق گلاب میں پیس کر حبوب نخودی یا

کنار صحرائی بنالیں۔ ایک حب صبح اور ایک حب عصر کے وقت عرق گلاب کے ساتھ استعمال کریں۔ عجیب الاثر ہے۔

(۹) مندرجہ ذیل نسخہ حضرت مسیح موعود علیہ السلام کے مہربانوں میں سے تھا۔

### بال پیدا کرنے کا نسخہ

روغن چنبیلی ۵ تولہ۔ ہڑتال طبقی اماشہ۔ روغن کو بوتل میں ڈال کر اوپر ہڑتال طبقی پیس کر ڈال لیں۔ اور سات روز تک دھوپ میں رکھیں بعدہ روغن کو تار لیں اور تلے جو رسوب ہو اس کو پھینک دیں۔ جہاں بال اگانے ہوں یہ روغن ملیں۔

### (۱۰) نسخہ مولد خون از حضرت اقدس مسیح موعود علیہ السلام

کشتہ نولا دکی سیاہ نکلیاں انگریزی دوکانوں سے ملتی ہیں۔ حسب ضرورت دو سے چار تک دو تین کھونٹ پانی میں گھول لیں اور رکھ دیں۔ خود کھانا کھانا شروع کر دیں۔ کھانا کھانے کے بعد اوپر سے نولا دحل شدہ پانی پی لیں۔ چند روز میں کثرت سے خون پیدا ہو کر چہرہ کا رنگ سرخ ہو جائے گا۔

### (۱۱) نسخہ دافع نزله وز کام

فرمودہ حضرت اقدس علیہ السلام۔ لعاب بہیدانہ گرمیوں میں بقدر ایک تولہ مصری سے بیٹھا کر کے پلائیں اور سردیوں میں اسے قدرے گرم کر کے پلائیں۔ مجرب ہے۔

### (۱۲) طریق استعمال زنجبیل (سونٹھ)

(مولد حرارت غریزی و قوت بدن) فرمودہ حضرت اقدس علیہ السلام

ایک پاؤ آنا سو جی کا گھی میں سرخ کریں۔ اس کے فوراً بعد آرد زنجبیل (سونٹھ) چھ ماشہ ڈال کر اتار لیں اور چمچ سے اچھی طرح ملا لیں۔ پھر اس میں دودھ اور انڈے جو ملے ہوئے ہوں ڈال دیں۔ مناسب مقدار میں بیٹھا بھی دودھ میں ملایا ہوا ہو۔ پاؤ سو جی کے لئے آدھ سیر دودھ اور چار زردی بیضہ مرغ۔ اگر صفر اوی یا گرم مزاج ہو تو زردی کے ساتھ سفیدی بھی شامل کر لیں۔ خوراک ایک تولہ صبح۔ ایک تولہ عصر کے بعد۔ حسب ضرورت آہستہ آہستہ خوراک بڑھاتے جائیں۔

## ہڑتال ورقیہ کا نہایت مفید کشتہ

مندرجہ ذیل کشتہ مجھے خاص طور پر سیدنا حضرت خلیفۃ المسیح اول رضی اللہ تعالیٰ عنہ نے سکھایا تھا۔ جولوہ۔ فالج۔ کزاز۔ مرگی۔ کھانسی۔ دمہ۔ نزلہ۔ زکام۔ وجع المفاصل۔ درد کمر۔ ضعفِ باہ۔ بخار مزمن وغیرہ کئی بیماریوں میں کام آتا ہے۔ میں نے خود بھی اس کو آزمایا ہے اور بہت مفید پایا ہے۔

تدبیر عمل: امروک کے دو صاف ورق جو ممکن دار نہ ہوں۔ اور کف دست کے برابر چوڑے ہوں لے کر ان کے اندر پسی ہوئی ہڑتال بچھائی جائے۔ اس طریق پر کہ نصف انچ تک کناروں کے اندر رہے۔ پھر امروک کے ورقوں کو لوہے کی باریک تاروں سے خوب پیوست کر دیا جائے۔ اور کیکر کے کونے (یا کسی اور لکڑی کے کونے) سلگا کر اور ان کی سطح برابر کر کے وہ ورق چمٹے سے احتیاط کے ساتھ ان پر رکھ دیئے جائیں۔ ایک دو منٹ میں ہڑتال پگھلی ہوئی اندر نظر آئے گی۔ پھر نیچے کی طرف اوپر کر کے اوپر کے ورق کو کونوں پر رکھا جائے۔ اور دو تین منٹ کے بعد آگ سے نیچے اتار لیا جائے۔ سرد ہونے پر ورق الگ کریں۔ اندر سے سرخ رنگ کا کشتہ ہڑتال تیار ملے گا۔ اس کو کسی چاقو سے یا جھاڑ کر علیحدہ کر لیا جائے۔ اور پیس کر محفوظ کر لیا جائے۔ عند الضرورت رتی سے دور تکی یا شدید فالج کی حالت میں تین رتی تک مکھن یا ملائی میں استعمال کیا جائے۔ عجیب الفوائد ہے۔

## دخت کرام حضرت سیدہ امتہ الحفیظہ بیگم صاحبہ کا نکاح

میں تحدیثِ نعمت کے طور پر اس سعادتِ عظیمہ کا ذکر کرنا مناسب سمجھتا ہوں جو مجھے سیدنا حضرت اقدس مسیح موعود علیہ السلام کی دختر نیک اختر دخت کرام سیدہ امتہ الحفیظہ بیگم صاحبہ سلمہا اللہ تعالیٰ کا خطبہ نکاح پڑھنے کی صورت میں حاصل ہوئی۔ حضرت اقدس علیہ السلام کے سب صاحبزادوں اور صاحبزادی حضرت سیدہ نواب مبارکہ بیگم صاحبہ کے نکاح حضور اقدس کی زندگی میں ہی ہو گئے تھے۔ صرف ایک صاحبزادی سیدہ امتہ الحفیظہ بیگم صاحبہ سلمہا اللہ تعالیٰ کا نکاح حضرت اقدس کی وفات کے بعد ۱۹۱۵ء میں حضرت نوابزادہ میاں محمد عبداللہ خاں صاحب سے ہوا۔

### میری رؤیا

مجھے اس نکاح سے پہلے جب میں لاہور میں مقیم تھا، ایک رؤیا ہوئی۔ جس میں میں نے دیکھا کہ حضرت اقدس مسیح موعود علیہ السلام اور حضرت خلیفۃ المسیح اول رضی اللہ تعالیٰ عنہ مجھے فرط مسرت سے حضرت سیدہ امۃ الخنیفہ بیگم صاحبہ کے نکاح کی مبارکباد دیتے ہیں۔ میں صبح اٹھ کر رؤیا کے متعلق غور کر رہا تھا کہ محترم بھائی عبدالرحمن صاحب قادیانی آگئے اور مجھے مبارکباد دے کر کہا کہ حضرت خلیفۃ المسیح الثانی ایہ اللہ تعالیٰ بنصرہ العزیز نے مجھے قادیان سے آپ کو ساتھ لانے کے لئے بھیجا ہے اور فرمایا ہے کہ عزیزہ امۃ الخنیفہ کے نکاح کی تقریب ہے۔ اعلان نکاح مولوی غلام رسول صاحب راجیکی کریں گے۔ اس لئے ان کو لاہور سے اپنے ساتھ لے آئیں۔ یہ سن کر مجھے اپنی رؤیا کی تعبیر معلوم ہوئی۔

چنانچہ میں تیار ہو کر مکرم بھائی جی کے ساتھ قادیان پہنچا اور مسجد اقصیٰ میں مورخہ ۷/ جون ۱۹۱۵ء کو بعد نماز عصر سیدنا حضرت خلیفۃ المسیح الثانی ایہ اللہ تعالیٰ بنصرہ العزیز، حضرت نواب محمد علی خان صاحب رضی اللہ تعالیٰ عنہ اور دوسرے بزرگان سلسلہ کی موجودگی میں خطبہ نکاح پڑھا۔ یہ خطبہ الفضل مورخہ ۱۷/ جون ۱۹۱۵ء میں شائع ہو چکا ہے۔

و ان اللہ ذو فضل عظیم      فَيُعْطَىٰ مِنْ يَشَاءُ وَمَا يُشَاءُ  
فلا تعجب لمثلی حظ فضل      اذا ما فوقه يُرْجَىٰ الْعَطَاءُ

### جلسہ سالانہ کے موقع پر امامت

غالباً ۱۹۱۹ء کی بات ہے کہ میں جلسہ سالانہ کی تقریب پر قادیان پہنچا۔ رات کو میں نے رؤیا دیکھی کہ میں حضرت اقدس مسیح موعود علیہ السلام کے گھر میں رہتا ہوں۔ اور ایسا معلوم ہوتا ہے کہ حضرت امیر اہیم علیہ السلام کی قیام گاہ بھی دارال مسیح ہی ہے۔ اس وقت حضرت امیر اہیم علیہ السلام نے مجھے ایک ڈبیہ جو خالص مشک سے بھری ہوئی تھی عطا فرمائی۔ میں نے اس میں سے کچھ مشک کھالی۔ اور پھر اس ڈبیہ کو جیب میں ڈال لیا۔ یہ مشک بہت ہی عمدہ اور خوش ذائقہ تھی۔

اس کے بعد میں حضرت امیر اہیم علیہ السلام کے سامنے آیت اِنْسِيْ جَاعِدُكَ لِلنَّاسِ اِمَامًا 70

پڑھ کر عرض کرتا ہوں کہ منصبِ امامت کا عطا کرنا تو اللہ تعالیٰ کے اختیار میں ہے۔ اس وقت جب میں نے زیادہ توجہ سے دیکھا تو حضرت ابراہیم علیہ السلام کی جگہ مجھے سیدنا حضرت محمود ایدہ اللہ تعالیٰ بنصرہ العزیز نظر آئے۔

دوسرے دن جلسہ سالانہ میں حضرت سیدنا خلیفۃ المسیح الثانی ایدہ اللہ تعالیٰ بنصرہ العزیز کا پُر معارف لیکچر جو ”عرفان الہی“ کے موضوع پر تھا، ہوا۔ نماز ظہر و عصر کے بعد حضور کا لیکچر شروع ہوا۔ اور عشاء کے وقت تک جاری رہا۔ جب تقریر ختم ہوئی۔ تو حضور نے اونچی آواز سے میرا نام لے کر ارشاد فرمایا کہ ”مولوی غلام رسول صاحب راجیکی نماز مغرب و عشاء پڑھائیں۔ لیکن لوگ تھکے ہوئے ہیں اس لئے نماز مختصر پڑھائی جائے۔“

چنانچہ خاکسار نے حضور کے ارشاد کے ماتحت ہزار ہا کے مجمع کو نماز مغرب و عشاء پڑھائی اور اس طرح حضور کی نیابت میں مجھے امامت کرانے کا موقع ملا۔ اس واقعہ سے یہ بھی معلوم ہوتا ہے کہ ہر الہامی کلام اپنے محل ورود اور محل مصداق کے لحاظ سے اور دائرہ عمل کے اعتبار سے مختلف حیثیتوں میں ظہور پذیر ہوتا ہے۔ جیسا کہ رات کے وقت بحالت رؤیا اِنْسِی جَاعِلُکَ لِلنَّاسِ اِمَامًا کا جو فقرہ الہامامیری زبان پر جاری فرمایا گیا۔ اس کا مطلب صرف جلسہ کے حاضرین کی امامت کرنا تھا۔ لیکن یہی الہام جب حضرت ابراہیم خلیل اللہ اور حضرت ابراہیم ثانی مسیح موعود علیہما السلام پر نازل ہوا تو اس کا ظہور بلحاظ وسعت مکان و زمان و افراد و اقوام بہت ہی وسیع رنگ رکھتا ہے۔

حضرت اقدس مسیح موعود علیہ السلام نے اپنی کتاب الہدی و تبصرة لمن یرى میں بھی اس بارہ میں تشریح فرمائی ہے۔ اور تحریر فرمایا ہے کہ بادشاہ اور معمولی فرد کی ایک ہی رؤیا کی تعبیر مختلف ہوتی ہے۔

اس واقعہ سے یہ بھی معلوم ہوتا ہے کہ سیدنا حضرت المصلح الموعود ایدہ اللہ تعالیٰ کے بظاہر معمولی واقعات اور حالات بھی بسا اوقات اللہ تعالیٰ کی خاص مشیت اور تصرف کے ماتحت وقوع میں آتے ہیں۔ خدا تعالیٰ آپ پر اپنی بے شمار رحمتیں فرمائے اور آپ کے مقاصد عالیہ کو پورا فرمائے۔ آمین

## اصحابی کالنجوم

میں نے دو دفعہ کشف میں دیکھا ہے کہ میں ایک مجلس میں بیٹھا ہوں۔ جہاں حضرت محی الدین ابن عربیؒ کے اس کشف کا ذکر ہو رہا ہے۔ جو آپ نے اپنی کتاب فتوحات مکیہ میں درج کیا ہے۔ اور جس میں آپ نے دیکھا کہ آپ نے آسمان کے ہر ستارے کے ساتھ جماع کیا اور جب اس کے متعلق کسی معبر سے دریافت کیا تو اس نے یہ تعبیر کی کہ ایسا کشفی نظارہ دیکھنے والا علم نجوم میں مہارت حاصل کرتا ہے۔

اسی دوران میں میں حاضرین مجلس کو مخاطب کر کے کہتا ہوں۔ کہ حضرت محی الدین صاحبؒ کے اس کشف کا صحیح مصداق میں ہوں۔ کیونکہ آنحضرت صلی اللہ علیہ وسلم نے فرمایا ہے کہ اَصْحَابِی کَالنُّجُومِ بِأَبْنَائِهِمْ اَهْتَمَلْتُمْ 71 یعنی میرے صحابہ ستاروں کی طرح ہیں۔ ان میں سے جن کی پیروی کرو گے ہدایت پا جاؤ گے۔ پس اس حدیث کی رو سے ستاروں کی تعبیر نبی کے صحابہ ہیں۔ اور جری اللہ فی حلل الانبیاء کے صحابی کے اندر تمام نبیوں اور رسولوں کے صحابہ کی شان پائی جاتی ہے۔ پس کواکب کے ساتھ مجامعت سے مراد تمام صحابہ کی جامع شان ہے۔ اور اس سے میری طرف اشارہ ہے۔ اور میں حضرت ابن عربیؒ کے اس کشف کا مصداق ہوں۔ کیونکہ میں حضرت احمد مرسل کا جو جری اللہ فی حلل الانبیاء ہیں صحابی ہوں۔

یہ کشفی نظارہ دو دفعہ میں نے دیکھا اور دونوں دفعہ میں نے اس مجلس میں حضرت نجی فی اللہ میر محمد اسحاق صاحب رضی اللہ تعالیٰ عنہ کو بھی دیکھا۔

دونوں دفعہ میں نے اس کشف کی تعبیر کو بڑے جلال اور جوش سے بیان کیا۔ اور اس کے بعد کشفی حالت جاتی رہی۔

## عہد شباب اور خدمت دین

ایک دفعہ اپنے بڑے چاہے اور ضعف کے پیش نظر میں نے سیدنا حضرت المصلح الموعودؑ ایدہ اللہ الودود کی خدمت بابرکت میں لکھا تھا کہ میں اب بوڑھا ہو چکا ہوں۔ اور قوی کمزور ہو چکے

ہیں۔ یہ حسرت ہے کہ کاش! جوان ہوتا تو خدمت دین احسن رنگ میں بجالاتا۔ اس عریضہ میں میں نے اپنی ایک عربی رباعی بھی تحریر کی۔ جو یہ ہے۔

وَلَوْ عَادَ الشَّبَابُ وَصِرْتُ شَابًا  
لَا ذَرْكَتُ الصَّلَاحَ وَجَبَرْتُ مَافَاتِ  
وَلَكِنْ قَدْ مَضَى مِنْ غَيْرِ عَوْدٍ  
فَقُلْتُ تَأْسُفًا هَيْهَاتَ هَيْهَاتِ

حضور ایدہ اللہ تعالیٰ بنصرہ العزیز نے اس عریضہ کے جواب میں فرمایا کہ  
”ہم آپ کے لئے دعا کرتے ہیں کہ اللہ تعالیٰ آپ کو لمبی  
عمر دے تا اور بھی زیادہ آپ دین کی خدمت کر سکیں“

### ایک دلچسپ گفتگو

ایک مجلس میں ایک غیر احمدی مولوی صاحب نے تقریر کی اور کہا کہ مرزائی لوگ حضرت مسیح کی نسبت کہتے ہیں کہ وہ مر گئے ہیں۔ اگر وہ واقعی مر گئے ہیں تو عربی زبان میں مَاتَ عِيسَى کافرہ قرآن کریم سے دکھائیں۔ اور اگر ایسا نہ دکھائیں۔ تو تمام مسلمان یا درکھیں کہ مرزائی اپنے دعوے میں جھوٹے ہیں۔

میں نے جواباً عرض کیا کہ مولوی صاحب! کیا آپ کے نزدیک پہلے نبیوں اور رسولوں میں سے کوئی نبی یا رسول فوت بھی ہوا ہے یا نہیں۔ کہنے لگے۔ حضرت مسیح کے سوا سب نبی اور رسول فوت ہو چکے ہیں۔ میں نے کہا۔ جس معیار کو آپ نے پیش کیا ہے۔ اس کے رُوءے تو کوئی نبی وفات یافتہ ثابت نہیں ہوتا۔ کیا آپ قرآن سے دکھا سکتے ہیں کہ مَاتَ اٰدَمُ یا مَاتَ نُوحٌ یا مَاتَ اِبْرٰهِيْمُ یا مَاتَ مُوسٰی کے الفاظ اس میں فرمائے گئے ہوں۔ اگر ایسا نہیں تو کیا آپ کے نزدیک یہ سب نبی ابھی تک فوت نہیں ہوئے۔ اور زندہ ہیں اگر آپ ان کو فوت شدہ تسلیم کرتے ہیں تو بتائیں کہ مَوات کے لفظ کے استعمال کے بغیر کونسی دلیل آپ کے نزدیک ان کی وفات کو ثابت کرتی ہے۔ تا میں اسی معیار کے ذریعہ سے حضرت مسیح علیہ السلام کی وفات کا ثبوت پیش کر سکوں۔ یہ سن کر مولوی صاحب کچھ کھسیانے سے ہو گئے اور فرمانے لگے کہ رَافِعَكَ اِلٰی اور بَلَّ رَفَعَهُ اللّٰهُ اِلَيْهِ کے الفاظ سے

حضرت مسیح علیہ السلام کا آسمان پر جانا ثابت ہوتا ہے۔ میں نے کہا رفع کی نسبت آسمانوں کی طرف نہیں بلکہ اللہ تعالیٰ کی طرف ہے۔ کہنے لگے کہ اللہ تعالیٰ بھی تو آسمان پر ہی ہے۔ کیا آپ دکھا سکتے ہیں کہ اللہ تعالیٰ زمین پر بھی کسی آیت سے ثابت ہوتا ہے۔ میں نے کہا ہاں۔ سورہ انعام کے شروع میں ہی اللہ تعالیٰ فرماتا ہے۔ **وَهُوَ اللَّهُ فِي السَّمٰوٰتِ وَفِي الْاَرْضِ 72**۔ یعنی اللہ آسمانوں میں بھی ہے اور زمین میں بھی۔ پھر میں نے کہا کہ آیت **هُوَ مَعَكُمْ اَيْنَمَا كُنْتُمْ 73** سے بھی خدا تعالیٰ کی معیت انسانوں کے ساتھ ہر جگہ ثابت ہوتی ہے۔ اور انسان زمین پر ہی ہوتے ہیں۔ پھر قرآن کریم میں یہ بھی مذکور ہے کہ جہاں تین آدمی اکٹھے ہوں۔ وہاں چوتھا خدا تعالیٰ ہوتا ہے۔ اور جہاں پانچ ہوں وہاں چھ خدا تعالیٰ ہوتا ہے۔ اس سے بھی خدا تعالیٰ کا زمین پر ہونا ثابت ہوتا ہے۔ اس پر مولوی صاحب نے بالکل خاموشی اختیار کر لی۔

## علماء کی طرف سے افسوسناک تحریف

غیر احمدی علماء نے علماء نصاریٰ کی تائید میں حیات مسیح کو ثابت کرنے کے لئے تحریف لفظی و معنوی کے افسوسناک نمونے دکھائے ہیں۔ سیالکوٹ کے محلہ ”یعقوب اراضی“ کے مہر غلام حسین اور مہر غلام حسن جو باغبان قوم کے معزز رکن تھے۔ جب اہل حدیث سے احمدی ہوئے تو مولوی محمد ابراہیم صاحب سیالکوٹی کو جو خود بھی اہل حدیث تھے، اس اطلاع سے بہت دکھ ہوا۔ وہ ان دونوں بھائیوں کے پاس گئے۔ اور انہیں مرتد کرنے کے لئے ان کے مکان کی چھت پر چڑھ کر آیت **يَا عِيسٰى اِنِّى مُتَوَفِّىْكَ وَ رَافِعُكَ** کی تلاوت کرتے ہوئے بجائے **رَافِعُكَ اِلٰى** کے **رَافِعُكَ اِلٰى السَّمَاءِ** پڑھنے لگے۔ جب ان دونوں بھائیوں نے کہا کہ مولوی صاحب! تحریف کا نمونہ نہ دکھاؤ۔ اور **اِلٰى السَّمَاءِ** نہ پڑھو تو مولوی صاحب نے کہا کہ مجھے تو آپ کے مرزائی ہونے سے بے حد صدمہ ہوا ہے۔ آپ میرے پرانے دوست اور محبت تھے۔ بے شک **اِلٰى** کی جگہ **اِلٰى السَّمَاءِ** پڑھنا تحریف ہے۔ لیکن میں نے معنوں کو واضح کرنے کے لئے ایسا کیا ہے تاکہ آپ مرزائیت سے تائب ہو کر واپس فرقہ اہل حدیث میں آجائیں۔



## تحریف اور خدا کی گرفت

اسی طرح کا ایک واقعہ ضلع سیالکوٹ تحصیل پرور کے ایک گاؤں کا ہے۔ وہاں پر حکیم مولوی نظام الدین صاحب ایک احمدی رہتے تھے۔ انہوں نے عند الملاقات مجھے سنایا کہ میرے رشتہ داروں میں سے اسی علاقہ کے ایک گاؤں میں ایک مولوی صاحب رہتے تھے جو واعظ بھی تھے۔ اور حیات مسیح کے عقیدہ کے اس قدر حامی تھے۔ کہ شب و روز ان کی بحث اور وعظ اسی موضوع پر ہوتا تھا۔

جب ان کی خدمت میں آیت یا عیسیٰ اِنِّیْ مُتَوَفِّیْکَ وَ رَافِعُکَ الِیْ طِیْثِ کر کے استدلال کیا جاتا۔ تو وہ نہایت جوش سے تقدیم و تاخیر کے ساتھ فقرہ مُتَوَفِّیْکَ کو وَ جَاعِلُ الدِّیْنِ اَتَّبِعُوْکَ فَوْقَ الدِّیْنِ کُفِّرُوْا اِلَیْ یَوْمِ الْقِیَمَةِ 74 کے بعد رکھتے۔ کچھ عرصہ تو وہ اپنے جذبہ جوش میں مُتَوَفِّیْکَ کو زبانی موخر کرتے رہے۔ پھر انہوں نے اسی جذبہ کی شدت سے علماء سے یہ مشورہ کرنا شروع کر دیا۔ کہ کیوں نہ قرآن کریم کے تازہ ایڈیشن میں اس فقرہ کو موخر طبع کیا جائے۔ علماء نے کہا کہ بے شک یہ لفظ ہے تو موخر لیکن اگر اس کو طباعت میں پیچھے کیا گیا تو لوگوں میں شور مچ جائے گا۔ اور بڑا سخت اعتراض ہوگا اس پر مولوی صاحب نے کہا کہ کچھ بھی ہو۔ میں یہ کام خود کروں گا۔ چنانچہ انہوں نے وعظ کر کے بہت سارے پیرو جمع کیا۔ اور امرتسر پہنچے لیکن وہاں تمام مطبع والوں نے اس طرح تحریف کرنے سے قرآن کریم کو طبع کرنے سے انکار کر دیا۔ اس پر وہ ایک سکھ مطبع والے کے پاس گئے اور بہت سارے پیرو اس غرض کے لئے پیش کیا۔ لیکن اس نے بھی مسلمانوں کے ڈر سے جرأت نہ کی اور انکار کر دیا۔

مگر مولوی صاحب مذکور کے سر میں کچھ ایسا جنون سمایا ہوا تھا کہ انہوں نے اس غرض کے لئے مطبع کے پتھر وہاں سے خرید لئے۔ اور یہ ارادہ کیا کہ وہ اپنے گاؤں میں طباعت کا انتظام کر کے تحریف کے ساتھ قرآن کریم طبع کرائیں گے۔ لیکن ان کے گھر پہنچنے پر اللہ تعالیٰ کی طرف سے عجیب پُر ہیبت نشان ظاہر ہوا۔ مولوی صاحب اور ان کے اہل و عیال یکا یک طاعون کی لپیٹ میں آ گئے۔ اور ایک ہی رات میں گھر کے سب نفوس موت کی نذر ہو گئے۔

صبح جب لوگوں کو معلوم ہوا تو شور و قیامت مچا ہو گیا۔ مولوی نظام الدین صاحب نے بتایا کہ ہم بھی تعزیت کے لئے ان کے گھر گئے۔ وہاں بہت سے لوگ جمع تھے گھر میں طباع کے لئے پتھر پڑے

ہوئے تھے۔ اور لوگ باتیں کر رہے تھے۔ کہ مولوی صاحب اور ان کے اہل و عیال کی تباعی دراصل اس بے ادبی کی وجہ سے ہوئی ہے کہ انہوں نے مرزا صاحب کی مخالفت میں قرآنی آیات کو آگے پیچھے کر کے چھاپنا چاہا۔ مولوی نظام الدین صاحب نے بتایا کہ جب میں نے یہ بات سنی تو میرے دل میں بہت خوف اور ہیبت پیدا ہوئی۔ اور اس ہولناک اور دہشت انگیز واقعہ سے خدا تعالیٰ نے میری سیدنا حضرت مسیح موعود علیہ الصلوٰۃ والسلام کی طرف رہنمائی کی۔ اور آپ کو قبول کرنے کی توفیق دی۔ اس واقعہ سے یہ بھی پتہ چلتا ہے کہ خدا تعالیٰ قرآن کریم کی حفاظت کا وعدہ کس کس رنگ میں پورا فرما رہا ہے۔ اور اس کی حفاظت کے لئے کتنی غیرت رکھتا ہے۔

اسی طرح معنوی تحریف کے نمونے بھی بڑے بڑے علماء سے ظاہر ہوئے۔ چنانچہ تَوْفِیْتَنِی کے معنی رَفَعْتَنِی کئے گئے۔ اور رَفَعَ کو جسمانی رفع کے معنوں میں لیا گیا اور یہ مخصوص معانی بھی صرف حیات مسیح کے ثابت کرنے کے لئے کئے گئے۔ ورنہ قرآن کریم میں کئی جگہ لفظ تَوْفِیٰ اور اس کے مشتقات مختلف صیغوں میں استعمال ہوئے ہیں۔ لیکن وہاں پر اور معنی کئے جاتے ہیں۔ خود آنحضرت صلی اللہ علیہ وسلم کی نسبت اَوْفَیْنَاکَ کے الفاظ استعمال ہوئے ہیں۔ اور وَرَفَعْنَاکَ کے الفاظ بھی وارد ہوئے ہیں۔ لیکن حضور صلی اللہ علیہ وسلم کے متعلق تَوْفِیٰ کے لفظ سے سوائے وفات کے اور کچھ مراد نہیں لیا گیا۔ اور نہ رفع سے مراد رفع الی السماء لیا جاتا ہے۔ صرف حیات مسیح کے عقیدہ کو ثابت کرنے کے لئے ہی ایسی دور از حقیقت تاویلیں کی جاتی ہیں۔

### بعض متبرک خطوط

حضرت اقدس مسیح موعود علیہ السلام۔ حضرت خلیفۃ المسیح اول رضی اللہ تعالیٰ عنہ اور حضرت خلیفۃ المسیح الثانی ابیدہ اللہ تعالیٰ بنصرہ العزیز کے متبرک خطوط میں سے کئی ایک غیر معمولی حوادث کی نذر ہو گئے۔ جو میرے پاس محفوظ ہیں ان میں سے چند ایک ذیل میں درج کرتا ہوں۔

(۱)

خط حضرت خلیفۃ المسیح اول رضی اللہ تعالیٰ عنہ جو حضرت نے مجھے احمدیہ بلڈنگس لاہور کے پتہ پر ارسال فرمایا۔

”السلام علیکم ورحمۃ اللہ وبرکاتہ۔“

اللہ تعالیٰ آپ کا حافظ و ناصر ہو۔ میں آپ پر بالکل خوش ہوں۔ والسلام

نور الدین۔ ۴ ستمبر ۱۲ء

پتہ: بخدمت شریف مولوی غلام رسول صاحب راجیکی

احمدیہ بلڈنگس۔ ڈاک خانہ ٹولکھا۔ لاہور

یہ خط حضور نے مجھے اس وقت تحریر فرمایا۔ جب ڈاکٹر سید محمد حسین شاہ صاحب اور ڈاکٹر مرزا یعقوب بیگ صاحب میرے خلاف حضرت کے حضور شکایت لے کر گئے کہ میں اپنے خطبات میں حضرت مسیح موعود علیہ السلام کے درجہ کے اظہار میں غلو کرتا ہوں۔ حضرت خلیفہ اولؑ نے ان کو یہ جواب دیا کہ جو درجہ حضرت صاحب کا مولوی راجیکی سمجھتے ہیں میں ان سے زیادہ سمجھتا ہوں۔ اور میرے خط کے جواب میں یہ مکتوب بطور خوشنودی کے رقم فرمایا۔

(۲)

خط حضرت خلیفۃ المسیح اول رضی اللہ تعالیٰ عنہ جو حضور نے مجھے لاہور احاطہ میاں چہ اغ دین صاحب کے پتہ پر ارسال فرمایا۔ میں اس وقت بیمار تھا۔ اور حضور کی خدمت میں قادیان جانے کی اجازت کے واسطے عرض کیا تھا:-

السلام علیکم ورحمۃ اللہ وبرکاتہ

آپ کو اختیار ہے چاہیں تو بے شک تشریف لائیں۔ یہاں

آپ کا گھر ہے اور ہم آپ کے دوست ہیں

والسلام

نور الدین ۲۶ مئی ۱۹۱۲ء

پتہ: بخدمت شریف مولوی غلام رسول صاحب راجیکی۔

احاطہ میاں چہ اغ دین صاحب۔ شہر لاہور

(۳)

مندرجہ ذیل خط سیدنا حضرت صاحبزادہ مرزا بشیر الدین محمود احمد صاحب ایہ اللہ تعالیٰ کی طرف سے میرے نام ستمبر ۱۹۱۳ء میں پیرکوٹ تحصیل حافظ آباد ضلع کو حیرانوالہ کے پتہ پر جہاں میرے سرال ہیں موصول ہوا۔ اس وقت میں بیمار تھا۔ (اس بیماری کا ذکر دوسرے مقام پر آچکا ہے)

”مکرمی مولوی صاحب۔ السلام علیکم ورحمۃ اللہ

آپ کا کارڈ ملا۔ میں آپ کے لئے بہت دعا کرتا ہوں۔ اور ایک عرصہ سے براہمہ کر رہا ہوں۔ قریباً بلاناغہ۔ اور اللہ تعالیٰ سے بہت کچھ امید رکھتا ہوں۔ لاہوری فتنہ بیدار ہو رہا ہے اور آگے سے بہت زیادہ سختی سے۔ گویا کوشش کی جاتی ہے کہ اس کام کو ملیا میٹ کر دیا جائے۔ جو حضرت صاحب نے شروع کیا تھا۔ آہ۔ آہ۔ آہ۔ اللہ تعالیٰ ہی رحم کرے اور فضل کرے۔ اب کے جماعت کا کثیر حصہ ان کے ساتھ ہے۔ میری نسبت طرح طرح کی افواہیں مشہور کی جاتی ہیں۔ کہتے ہیں سلسلہ کا سب سے بڑا دشمن ہے کم سے کم اِنِّیْ مَعَكَ وَمَعَ اٰہِلِکَ 75 کا الہام ہی یاد رکھتے۔ پیغام صلح نے الفضل پر اعتراض بھی شروع کر دیئے ہیں۔ خلیفۃ المسیح کے حکم سے ان سے جواب بھی مانگا ہے۔ مداخلت اور منع سازی کو کام میں لایا جاتا ہے۔ خدا تعالیٰ رحم کرے۔ میں ایک کمزور انسان ہوں۔ اس قدر فساد کا روکنا میرے اختیار سے باہر ہے۔ خدا کا ہی فضل ہو تو فتنہ دور ہو۔ یہ وقت ہے کہ جماعت کے مخلص دعاؤں سے کام لیں۔ اور اللہ تعالیٰ کے فضل کے طالب ہوں۔ شاید الفضل کا اس طرح اچانک نکلنا ہی ان حکمتوں پر مبنی تھا۔ میاں عبدالرحمن صاحب کو بھی میری طرف سے السلام علیکم اور جزاکم اللہ پہنچا دیں (میاں عبدالرحمن صاحب سے مراد میرے برادر نسبتی ہیں)۔ والسلام

خاکسار مرزا محمود احمد“



حضور کا جواب جو آپ نے اسی عریضہ کے اوپر قلم مبارک سے تحریر فرمایا:-

”مکرمی السلام علیکم ورحمۃ اللہ وبرکاتہ

جزاکم اللہ احسن الجزاء۔ اللہ تعالیٰ اس کے روحانی پہلو کو بھی پورا

کرے۔ اور چاروں اطراف عالم میں آپ کے ذریعہ سے احمدیت کا

اعلیٰ اور مصطفیٰ بیج بویا جائے۔ والسلام

خاکسار مرزا محمود احمد

(۶)

حضرت خلیفۃ المسیح الثانی ایده اللہ بنصرہ العزیز کا مندرجہ ذیل ارشاد مجھے جھنگ مکھیا نہ

میں معرفت بابو محمد اسماعیل صاحب سٹیشن ماسٹر موصول ہوا۔

از دفتر ڈاک قادیان

”مکرمی مولوی صاحب السلام علیکم ورحمۃ اللہ وبرکاتہ

مورخہ ۲۷/۷/۸۰۔ آپ کا خط حضرت اقدس کی خدمت بابرکت میں پہنچا۔

حضور نے خوشی کا اظہار فرماتے ہوئے فرمایا۔ کہ ”ہم آپ کے کام سے

خوش ہیں۔ اللہ تعالیٰ آپ کی زبان میں تاثیر اور کام میں برکت دے۔“

(یوسف علی پرائیویٹ سیکرٹری)

(۷)

خاکسار نے ایک خواب دیکھا تھا کہ میری وفات ہوئی ہے اور سیدنا حضرت خلیفۃ المسیح

الثانی ایده اللہ بنصرہ العزیز نے میرا جنازہ پڑھا ہے۔ میں نے اس بارہ میں حضور ایده اللہ تعالیٰ کی

خدمت بابرکت میں عریضہ لکھا۔ جس کے جواب میں حضور کا مندرجہ ذیل ارشاد موصول ہوا:-

ڈلہوزی ۳۲/۹/۵۰ مکرمی حضرت مولوی صاحب۔

السلام علیکم ورحمۃ اللہ وبرکاتہ آپ کی چٹھی مورخہ ۲۲/۸/۳۲ حضرت

خلیفۃ المسیح الثانی کے ملاحظہ میں آئی۔ حضور نے دعا فرمائی۔ ”اللہ تعالیٰ

خوابوں کو مبارک کرے۔ روپیہ مل گیا ہے۔ جزاکم اللہ۔ وفات تو  
اللہ تعالیٰ جانتا ہے کہ کون پہلے پا جائے۔ لیکن آپ میری زندگی میں  
فوت ہوں تو انشاء اللہ ضرور خود جنازہ پڑھوں گا کہ آپ صحابی، سلسلہ  
کے مبلغ اور مخلص خادم سلسلہ ہیں۔ والسلام

خاکسار قمر الدین  
برائے پرائیویٹ سیکرٹری

### اعلان مصلح موعود اور میرا عریضہ تہنیت

سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز نے جب مصلح موعود ہونے کا  
اعلان فرمایا تو خاکسار نے حضور کی خدمت میں ایک خط لکھا جو حضور کے قلمی جواب کے ساتھ ذیل میں  
درج ہے:-

بسم اللہ الرحمن الرحیم      نحمدہ ونصلی علی رسولہ الکریم وآلہ مع تسلیم و  
مسیح الموعود وآلہ المحمود

سیدنا حضرت اقدس صلوات اللہ علیکم مع البرکات کُلَّهَا و افاز کم اللہ فوزاً  
فوق کل فوز عظیم۔ آمین  
ثم السلام علیکم ورحمۃ اللہ وبرکاتہ۔ خیریت مطلوب۔

الحمد للہ ثم الحمد للہ کہ حضور اقدس کا خطبہ جمعہ جس میں حضور نے ”مصلح موعود“ کی بشارت عظیمہ کا  
الہام الہی اور اعلام خداوندی کی بنا پر اپنے تئیں مصداق قرار دے کر اعلان فرمایا ہے۔ مجھے بھی سفر  
میں پڑھنے کا موقع ملا۔ یہ اعلان خدا تعالیٰ کی فعلی شہادت اور واقعات کی تصدیق سے ”نور علی نور کی  
شان رکھتا ہے۔ اور جملہ افراد جماعت احمدیہ کے لئے یہ اعلان خلافت ثانیہ کے دور میں عید جدید کی  
حیثیت رکھتا ہے خدا تعالیٰ اس فرخندہ اعلان کو حضرت اہلبیت، جماعت احمدیہ اور جملہ اقوام عالم کے  
لئے بابرکت بنائے

بہ فضل حضرت رب تبارک  
مبارک ہو۔ مبارک ہو۔ مبارک ہو

خاکسار اس مبارک تقریب پر بطور شکرانہ نعمت و نذرانہ محبت پچاس روپیہ کی حقیر رقم حضور اقدس کی خدمت والا میں پیش کرتا ہے۔ جس میں سے مبلغ چالیس روپے کی رقم المصلح الموعود کے لئے ہے اور دس روپے حضرت سیدہ امی و ام المومنین سلمہا اللہ و مدظلہا العالی کے لئے۔  
۱۔ گر قبول افتدز ہے عز و شرف۔

نیز پچاس روپیہ کی رقم مذکورہ رقم کے علاوہ پیش خدمت ہے۔ یہ وہ رقم ہے جو حضور نے تحریک جدید کے دور اول کے سال دہم کے چندہ میں علاوہ سو روپیہ کی رقم مرسلہ کے منظور فرمائی تھی۔ یہ سراسر خدا تعالیٰ کا فضل و احسان ہے کہ خداوند کریم نے حضور اقدس کی معجزانہ دعوات کی برکات سے پھر مجھ خاکسار کو نئی زندگی بخشی ہے۔ جس سے مجھے علاوہ تحریک جدید کے دور اول کے آخری سال کے چندہ کی ادائیگی کے خدا کے فضل سے یہ موقع بھی میسر آ گیا کہ اپنی نئی زندگی میں مصلح موعود کی بشارت عظیمہ کے پورا ہونے کے اعلان بھی سن لیا۔

ان ایام میں دو دفعہ خدا تعالیٰ کے فضل و احسان سے حضور کے متعلق رؤیا بھی دیکھی۔ ایک دفعہ اس سفر میں دیکھا کہ دارالمسیح میں حضرت اقدس سیدنا مسیح موعود علیہ السلام کی قائم مقامی میں سلسلہ کے کاموں میں مصروف ہیں۔ حضرت اقدس مسیح موعود زندہ معلوم ہوتے ہیں۔ اور یہ ہرگز خیال نہیں آتا کہ حضور کی وفات ہو گئی ہے۔

دوسری رؤیا پر سو رات کی ہے کہ دارالامان کی سب آبادی ایک جشن عظیم کی تیاری میں ہے۔ بہت بڑا اجتماع ہے۔ اس میں ایک منبر بچھی ہے۔ جس کے جنوب کی طرف حضور یعنی سیدنا المصلح الموعود ہیں اور جانب مشرق حضرت میاں شریف احمد صاحب ہیں۔ دونوں حضرات کے چہرے عجیب شان دکھا رہے ہیں۔ اس وقت حضرت میاں شریف احمد صاحب بے تکلفی سے اور ہاتھوں کے اشارہ سے حضور کے ساتھ گفتگو فرما رہے ہیں اسی اثنا میں بیدار ہو گیا۔

ایسا ہی کچھ عرصہ پیشتر خواب میں دیکھا کہ حضور کی طرف سے ایک تفسیر کئی قسطوں میں شائع فرمائی جا رہی ہے۔ جو جماعت کے خاص خاص لوگوں کے ہاتھوں میں دی جا رہی ہے اس تفسیر کا نام بشارات الغفور ہے۔ وہ تفسیر خدا کے فضل سے خواب میں مجھ کو بھی دی گئی۔ پھر اسی رؤیا میں یہ بھی دیکھا کہ جن لوگوں کو یہ تفسیر ملتی ہے۔ ان کے مکانات دارالمسیح کا حصہ بنتے جاتے ہیں۔ یہ



بات عجیب معلوم ہوتی ہے کہ ایک طرف ان کے مکان الگ الگ بھی ہیں اور پھر دارالمسیح کا حصہ بھی ہیں۔ چنانچہ میرا مکان بھی اسی طرح دارالمسیح کا حصہ بنایا گیا۔ پھر مجھے دارالمسیح کے اندر ایک نکلا کے نہایت ہی مصطفیٰ پانی سے غسل کرایا گیا۔ غسل کے بعد میں بیدار ہو گیا۔ شاید اس رؤیا کی تعبیر کا تعلق تحریک جدید کے چندہ دینے سے ہو۔ واللہ اعلم باسرارہ۔ حضور اقدس کی دعاؤں کی بڑی ضرورت ہے۔ اللہ تعالیٰ اپنے اس عبد حقیر کو جن برکات کے لئے آنحضرت صلی اللہ علیہ وسلم، حضرت مسیح موعود علیہ السلام اور آپ کے خلفاء آئے ہیں، وہ سب نصیب فرمائے۔ اور مع اہل و عیال و سلسلہ اولاد نصیب فرمائے۔ بلکہ تمام افراد جماعت کو نصیب فرمائے۔ اور خدا تعالیٰ کی شدید محبت ہم سب کو اس قدر نصیب ہو کہ اس کی راہ میں قربانیاں کرنے میں ہمیں اعلیٰ سے اعلیٰ لذات محسوس ہوں اور اللہ تعالیٰ حضور اقدس کے اس دور جدید کی برکات سے ہمیں بھی کامل طور پر منتفع فرمائے۔ آمین ثم آمین

مازیم بہ ایں دور کہ از خیر کثیر است	شادیم کہ بر فصل عمر فصل کبیر است
آں مودہ کہ دادست بما احمد مرسل	از وحی خدائے کہ علیم است و خبیر است
یک مصلح موعود ز اولاد من آید	ایں امرز تقدیر خداوند قدیر است
آں مظہر آیات جمال است و جلال است	آں فخر رسل ہجو بشر است و نذیر است
صد شکر کہ دیدیم رخ مصلح موعود	با جلوہ فزوں تر ز منہ و مہر منیر است
در وحی مسیحا ہمہ اوصاف او مذکور	ہر وصف عجب معجزہ از رب نصیر است
چوں مہر جہاں تاب دریں عالم تاریک	از ہر ام ہادی و استاذ و خفیر است
از کلمہ تمجید بعد مجد و علایافت	آں رتبہ و توقیر کہ از خیر کثیر است

جواب خط از طرف سیدنا:-

سیدنا حضرت خلیفۃ المسیح الثانی ایده اللہ تعالیٰ بنصرہ العزیز نے اس خط کے جواب میں اس کے حاشیہ پر اپنے دست مبارک سے مندرجہ ذیل الفاظ تحریر فرمائے:-

مکرمی مولوی صاحب کان اللہ معک

السلام علیکم ورحمۃ اللہ وبرکاتہ۔ آپ کا خط معہ ایک سو روپیہ کے نوٹ کے بشرح

تفصیل ملا۔ جزاکم اللہ احسن الجزاء۔ اللہ تعالیٰ ہم سب کو اپنے فضل سے مقررہ  
ذمہ داریوں کو ادا کرنے کی توفیق بخشے اور نصرت اسلام اور اعلائے اسلام کی قوت  
بخشے۔ والسلام

(خاکسار مرزا محمود احمد)

## نصرت الہی

حضرت مسیح موعود علیہ السلام کے زمانہ میں ایک دفعہ جب میں گرد و نواح کے دیہات میں تبلیغ  
کر کے واپس راجپکی آیا۔ تو بعض احمدیوں نے شکایت کی کہ جب ہم مسجد میں نماز کے لئے جاتے ہیں  
تو میاں غلام حسین صاحب اور میاں فضل حسین صاحب ہمیں ڈول اور کوزوں کو ہاتھ لگانے سے منع  
کرتے ہیں اور کہتے ہیں تم کافر ہو اور تمہارے آنے سے مسجد ناپاک ہو جاتی ہے۔ میں نے کہا کہ نبی  
کے ماننے والوں کے ساتھ یہی سلوک ہوتا ہے۔ آپ کچھ دن صبر کریں۔ میں کجرات جا کر چوہدری  
نواب خاں صاحب تحصیلدار سے جو مخلص احمدی ہیں مشورہ کروں گا کہ غیر احمدی کس طرح شرارت  
سے رک سکتے ہیں۔

یہ بات جب میاں غلام حسین اور میاں فضل حسین تک پہنچی تو میاں فضل حسین نے فوراً ایک  
درخواست کجرات کے ڈپٹی کمشنر کی خدمت میں بھیج دی کہ موضع راجپکی میں کچھ نہایت ہی مفسد مرزائی  
رہتے ہیں جن سے ہمیں قتل کا خطرہ ہے۔ آپ ہماری حفاظت کا انتظام فرمائیں۔ ڈپٹی کمشنر نے اس  
درخواست کو پاہڑیاں والی کے تھانیدار کے پاس تفتیش کے لئے بھیج دیا۔

اللہ تعالیٰ کی نصرت کے ڈھنگ بھی نرالے ہیں۔ مجھے کچھ روز پیشتر قصبہ منگووال کے ایک رئیس  
میاں پیر بخش صاحب نے بلا کر کہا کہ میرا بچہ جس کی عمر سات آٹھ برس کی ہوگی۔ اچانک فوت ہو گیا  
ہے۔ جس کا مجھے شدید صدمہ ہے۔ آپ اس کا مرثیہ لکھ دیں۔ جس میں بچہ کی تاریخ وفات بھی  
آجائے۔ چنانچہ میں نے وہاں بیٹھے بیٹھے فارسی اور اردو میں دو نظمیں لکھیں۔ جن میں ان کی خواہش  
کے مطابق تاریخ وفات بھی آگئی جسے میاں پیر بخش صاحب نے بہت پسند کیا۔

انہیں دنوں پاہڑیاں والی کے تھانیدار جو مہنت کے نام سے مشہور تھے۔ کجرات سے آتے ہوئے  
کچھ دیر کے لئے منگووال ٹھیرے۔ عصر کا وقت تھا۔ میاں پیر بخش صاحب نے رات قیام کرنے کے

لئے اصرار کیا۔ مہتہ صاحب نے کہا کہ موضع راجیکی کے غیر احمدیوں کی طرف سے ڈپٹی کمشنر کی خدمت میں درخواست دی گئی ہے کہ ہمیں احمدیوں کی طرف سے قتل کا خطرہ ہے۔ اس لئے مجھے آج ہی پاہڑیاں والی پہنچنا ہے۔ تاکہ تفتیش کر سکوں اس پر میاں پیر بخش صاحب نے مہتہ صاحب سے کہا کہ موضع راجیکی میں ایک احمدی مولوی غلام رسول صاحب بھی ہیں جو میرے دوست ہیں۔ آپ ان کا خیال رکھیں۔ چنانچہ مہتہ صاحب میرا نام نوٹ کر کے پاہڑیاں والی چلے آئے۔ دوسرے دن صبح ہی صبح تھانیدار صاحب کا پر وانا آگیا کہ فریقین تھانے میں حاضر ہوں۔

چنانچہ احمدیوں کی طرف سے میں اور میرے بھائی میاں شرف الدین صاحب اور میاں غلام حیدر صاحب رضی اللہ عنہ اور غیر احمدیوں کی طرف سے میاں غلام حسین صاحب اور میاں فضل حسین صاحب پاہڑیاں والی پہنچ گئے۔ تھانیدار صاحب نے سب سے پہلے پوچھا۔ تم میں مولوی غلام رسول صاحب کون ہیں؟ میں نے کہا فرمائیے۔ کہنے لگے۔ آپ کرسی پر بیٹھیں۔ پھر غیر احمدیوں سے دریافت کیا۔ آپ کی تعداد کتنی ہے۔ انہوں نے جواب دیا ان چند احمدیوں کے سوا باقی سارا گاؤں ہمارے ساتھ ہے۔ اس پر تھانیدار صاحب کا چہرہ سرخ ہو گیا۔ اور نہایت درشت لہجے میں کہنے لگے۔ ”یہ کیسے ہو سکتا ہے کہ سارے گاؤں کو چند احمدیوں سے قتل کا خطرہ ہو۔ یہ محض جھوٹ اور بہتان ہے۔ بہر حال میں ضمنی کے کاغذات ڈپٹی دلہانہ رائے کی عدالت میں بھیج دوں گا۔ وہاں سے ہفتہ عشرہ تک سمن آجائیں گے فریقین مقررہ تاریخ پر کچاہ حاضر ہو جائیں۔“

کچھ دنوں کے بعد ہمارے نام سمن آگئے اور ہم ڈپٹی دلہانہ رائے صاحب کی عدالت میں حاضر ہو گئے۔ ڈپٹی صاحب نے فرمایا۔ ”میں احمدیوں کو خوب جانتا ہوں وہ امن پسند لوگ ہیں اور ہمیشہ مفسدانہ کاروائیوں سے مجتنب رہتے ہیں۔ بہتر یہی ہے کہ دونوں فریق صلح کر لیں۔ ورنہ دود و ہزار کی ضمانت دینی پڑے گی۔ اور جو فریق ضمانت پیش نہیں کرے گا میں اس کو حوالات میں ڈال دوں گا۔“ جب ہم عدالت کے کمرے سے باہر نکلے تو ملک عنایت اللہ صاحب احمدی مجھے میاں غلام حسین اور میاں فضل حسین کی موجودگی میں کہنے لگے مولوی صاحب! فکر کی کوئی بات نہیں ضمانت جتنی بھی دینی پڑے ہم دیں گے۔ جب دونوں بھائیوں نے دیکھا کہ احمدیوں کی مدد کے لئے تو کچاہ سے ہی لوگ آ پہنچے ہیں۔ تو انہوں نے مجھے کہا کہ صلح کر لینی چاہیے۔ چنانچہ صلح نامہ لکھا گیا اور فریقین کے دستخطوں

کے ساتھ عدالت میں پیش کر دیا گیا ۔

مراخواندی و خود بدام آمدی

نظر پختہ تر کن کہ خام آمدی

## جھوک مہدی والی

سیدنا حضرت اقدس مسیح موعود علیہ الصلوٰۃ والسلام کے عہد سعادت میں میں نے ایک پنجابی تبلیغی نظم ”جھوک مہدی والی“ کے عنوان سے منظوم کی تھی۔ اس کو حضور اقدسؑ نے سن کر پسند فرمایا۔ اسی طرح حضرت خلیفۃ المسیح اولؒ و حضرت خلیفۃ المسیح الثانیؒ ایدہ اللہ تعالیٰ بنصرہ العزیز نے بھی سن کر پسندیدگی کا اظہار فرمایا۔ اس نظم کا کچھ حصہ ذیل میں بطور انتخاب کے درج کیا جاتا ہے:-

### انتخاب

سنیاں فی سیو مہدی آجے نے ویسے نی	چھوڑ مدینہ آ گئے ساڈڑے ویسے نی
نبی محمد ہوئے مہدی دے بھیسے نی	جھوک مہدی والی ہوئی منظورے
قادیں ویسا احمد نبی دا نورے	نام مولا دے متوں رسول نوں
پاک مسیح احمد مہدی مقبول نوں	
جھوک ہادی والی	
سُنیاں فی سیو مہدی آیا جہان وچ	پتے تے خبراں جیندے لکھے قرآن وچ
آیت حدیثاں دیکھو ایس دی شان وچ	جھوک مہدی والی ہوئی منظورے
قادیں ویسا کل نبیاں دا نورے	نام مولا دے متوں رسول نوں
حضرت امام مہدی عیسیٰ مقبول نوں	
جھوک ہادی والی	
آکھاں مُلاں دیکھیں کھول قرآن نوں	سمجھ کے دسیں ذرا ایس بیان نوں
کیویں توں آکھیں عیسیٰ گیا آسمان نوں	جھوک مہدی والی ہوئی منظورے
قادیں ویسا کل نبیاں دا نورے	نام مولا دے متوں رسول نوں

چھڈو بکھیرے من کوو مقبول نوں

جھوک ہادی والی

سارے نشان چہرے لکھے قرآن وچ ایسے دے وقت ظاہر ہوئے جہان وچ

دتی کوای سبھناں ایس دی شان وچ جھوک مہدی والی ہوئی منظورے

قادیں ویا کل نبیاں دا نورے نام مولا دے متوں رسول نوں

متوں امام مہدی عیسیٰ مقبول نوں

جھوک ہادی والی

چن تے سورج اہدے ہوئے سلامی نے زمین آسمان اہدی وچ غلامی اے

وچ جہان شاہد ایس دے عامی نے جھوک مہدی والی ہوئی منظورے

قادیں ویا احمد عربی دا نورے نام مولا دے دیکھو رسول نوں

متوں امام مہدی عیسیٰ مقبول نوں

جھوک ہادی والی

کھول کے اکھاں ویکھو جنگلاں باراں نوں پھٹیاں دریاواں مارے نکلیاں نہراں نوں

ڈاک بھی دیکھو مارے ریڈاں تے تاراں نوں جھوک ہادی والی ہوئی منظورے

قادیں ویا کل نبیاں دا نورے نام مولا دے دیکھو رسول نوں

متوں امام چھوڑو بحث فضول نوں

جھوک ہادی والی

ویکھو طوفان مارے ویکھو بھونچالاں نوں پھڑپھڑیے ہویا ملک کہناں وبالاں نوں

پکڑے نے ظالم اپنے برے اعمالاں نوں جھوک ہادی والی ہوئی منظورے

قادیں ویا کل نبیاں دا نورے نام مولا دے متوں رسول نوں

متوں امام مہدی عیسیٰ مقبول نوں

جھوک ہادی والی

لکھ ہزاراں موئے مارے طاعون دے نال بھونچالاں وگے وہن نے خون دے

اے بھی ظالم منکر وانگ قارون دے جھوک ہادی والی ہوئی منظورے  
 قادیںیں و سیا کل نبیاں دا نورے نام مولا دے متوں رسول نوں  
 چھڈو بکھیرے من لوؤ مقبول نوں

جھوک ہادی والی

پتہ نہ لگا آجے بے فرماں نوں ہوئے نے منکر دیکھ لکھاں نشاں نوں  
 کانر پے آکھن ظالم اہل ایماناں نوں جھوک مہدی والی ہوئی منظورے  
 قادیںیں و سیا احمد عربی دا نورے نام مولا دے متوں رسول نوں  
 پاک مسیح احمد مہدی مقبول نوں

جھوک ہادی والی

فتوے نے لائے اہناں پاک امام تے حملے نے کیہتے اہناں دین اسلام تے  
 شور مچائے اہناں ہر مقام تے جھوک ہادی والی ہوئی منظورے  
 قادیںیں و سیا احمد عربی دا نورے نام مولا دے متوں رسول نوں  
 بُرا نہ بولو مونہوں ایس مقبول نوں

جھوک ہادی والی

قادیںیں گری جویں شہر مدینہ ۛ آیا جو اوتھے نبی پاک گنہ ۛ  
 وئی ہے رحمت کھلا نور خزینہ ۛ جھوک ہادی والی ہو گئی منظور ۛ  
 قادیںیں و سیا کل نبیاں دا نور ۛ نام مولا دے دیکھو رسول نوں  
 متوں امام احمد مہدی مقبول نوں

جھوک ہادی والی

ویس اساڈے جھولے رحمت دے جھلے ۛ آیا رسول در فیض دے کھلے ۛ  
 منکر نے جیہڑے بھیرے لوک اوہ بھلے ۛ جھوک مہدی والی ہوئی منظور ۛ  
 قادیںیں و سیا کل نبیاں دا نور ۛ نام مولا دے متوں رسول نوں  
 بُرا نہ بولو مونہوں ایس مقبول نوں

جھوک ہادی والی

واہ۔ واہ۔ اوہ لوک جیڑے قادیئیں جاندے نے      مل کے رسول تائیں فیض پئے پاندے نے  
 کردے نے بیعت جاناں گھول گہاندے نے      جھوک مہدی والی ہوئی منظور ے  
 قادیئیں وِسیا کل نبیاں دا نور ے      نام مولا دے متوں رسول نوں  
 بُرا نہ بولو مونہوں ایس مقبول نوں  
 جھوک      ہادی      والی  
 مہدی امام اساڈا اونویں ہی آیا ے      وچ حدیثاں جیویں نبیٰ فرمایا ے  
 قد میانہ گندی رنگ سوہایا ے      جھوک ہادی والی ہو گئی منظور ے  
 قادیئیں وِسیا احمدؑ عربی دا نور ے      نام مولا دے متوں رسول نوں!

مہدی ے چشمہ کوئی حسن جمال دا      منہ متور چمکے نور جلال دا  
 روشن پیشانی دے حسن کمال دا      جھوک مہدی والی ہوئی منظور ے  
 قادیئیں وِسیا کل نبیاں دا نور ے      نام مولا دے دیکھو رسول نوں!  
 متوں مسیح احمدؑ مہدی مقبول نوں  
 جھوک      ہادی      والی  
 نک سو اُچا سدھے وال نشانیاں      سوہنیاں اکھیں نرگس وانگ مستانیاں  
 لٹک کے چلے سوتی چال جیوں جانیاں      جھوک ہادی والی ہوئی منظور ے  
 قادیئیں وِسیا احمدؑ نبی دا نور ے      نام مولا دے متوں رسول نوں  
 بُرا نہ بولو مونہوں ایس مقبول نوں  
 جھوک      ہادی      والی

مہدی دے متھے چمکے نور رسولؐ دا      فتح دا جھنڈا اس دے سرتے جھول دا  
 راہ دکھایا ایس اصل اصول دا      جھوک ہادی والی ہوئی منظور ے  
 قادیئیں وِسیا کل نبیاں دا نور ے      نام مولا دے متوں رسول نوں

دیکھو امام مہدی عیسیٰ مقبول نوں

جھوک ہادی ہادی والی

آیائے مہدی مال وڈے اقبال دے      نکلے نے کیسے ایس وڈھ دجال دے  
دین دی حالت پہونچ گئی کمال تے      جھوک ہادی والی ہوئی منظور ے  
قادیئیں ویا کل نبیاں دا نور ے      نام مولا دے متوں رسول نوں  
پاک مسیح احمد مہدی مقبول نوں

جھوک ہادی ہادی والی

فس گئے دشمن سارے چھوڑ میدان نوں      ہوئی شکست آج وڈے شیطان نوں  
کیتا اکلے مہدی فتح جہان نوں      جھوک ہادی والی ہوئی منظور ے  
قادیئیں ویا کل نبیاں دا نور ے      نام مولا دے متوں رسول نوں  
مہدی امام احمد عیسیٰ مقبول نوں

جھوک ہادی ہادی والی

ہادی ہے آیا سرتاج رسولاں دا      داروایہہ رکھے کل درداں تے سولاں دا  
زندہ اس کیتا نام سب مقبولاں دا      جھوک ہادی والی ہوئی منظور ے  
قادیئیں ویا احمد عربی دا نور ے      نام مولا دے متوں رسول نوں  
برا نہ بولو مونہوں ایس مقبول نوں

جھوک ہادی ہادی والی

رحمت دے مہینہ کوئی دٹھلے جناب تھیں      فیض دے جھولے آون ملک پنجاب تھیں  
فضل ہے ہویا کوئی باجھ حساب تھیں      جھوک ہادی والی ہو گئی منظور ے  
قادیئیں ویا احمد عربی دا نور ے      نام مولا دے متوں رسول نوں  
برا نہ بولو مونہوں ایس مقبول نوں

جھوک ہادی ہادی والی

کھلے عجیب مسئلے عشق دے باب تھیں      عاشق پے تھیں کھیوے باجھ شراب تھیں



حسن دے جلوے اُٹھتے چمک حجاب تھیں جھوک ہادی والی ہو گئی منظور ے  
 قادیںیں وِسیا کل نبیاں دا نور ے نام مولا دے دیکھو رسول نوں!  
 متوں مسیح احمد مہدی مقبول نوں

جھوک ہادی والی

گھول گھمواں اپنی جان پیارے توں مہدی امام احمد نور سہارے توں  
 لعل ایہہ سچا لہہ جا جگ ہے سارے توں جھوک مہدی والی ہو گئی منظور ے  
 قادیںیں وِسیا کل نبیاں دا نور ے نام مولا دے متوں رسول نوں  
 مندا نہ بولو مونہوں ایس مقبول نوں

جھوک ہادی والی

دیکھو فی سیو لگے بھاگ جہان نوں تازہ ے کیتا مولا باغ ایمان نوں  
 نور نبیاں بھریا زمین آسمان نوں جھوک مہدی والی ہو گئی منظور ے  
 قادیںیں وِسیا کل نبیاں دا نور ے نام مولا دے متوں رسول نوں  
 متوں امام چھڈو بخشاں فضول نوں

جھوک ہادی والی

اٹھو عزیزو کرو توبہ انکار تھیں مکھ نہ موڑو ایس نبی دے یار تھیں  
 بنو نہ منکر ظالم قوم کفار تھیں جھوک ہادی والی ہوئی منظور ے  
 قادیںیں وِسیا کل نبیاں دا نور ے نام مولا دے متوں رسول نوں  
 مہدی امام احمد عیسے مقبول نوں

جھوک ہادی والی

کرو کوئی حیلہ پاس ہادی دے جان دا ویلا نہ ایہہ غفلت وچ گنواں دا  
 سکھ لو وَل رُٹھڑے یار منان دا جھوک ہادی والی ہوئی منظور ے  
 قادیںیں وِسیا احمد عربی دا نور ے نام مولا دے دیکھو رسول نوں  
 پاک مسیح احمد مہدی مقبول نوں

جھوک ہادی والی

صدقے میں جاواں احمد عیسے امام تھیں      پتا ایس دتا سانوں اصل اسلام تھیں  
 فیض دا شربت پیتا ایس دے جام تھیں      جھوک ہادی والی ہو گئی منظور ے  
 قادیئیں ویا کل نبیاں دا نور ے      نام مولا دے متوں رسول نوں  
                  دیکھو امام من لوو مقبول نوں  
                  جھوک                   ہادی                   والی  
 کون کوئی ہووے جاوے دیس رسول دے      حال سناوے جیہڑا اگے مقبول دے  
 کرے دعائیں حق ایس مکول دے      جھوک ہادی والی ہوئی منظور ے  
 قادیئیں ویا کل نبیاں دا نور ے      نام مولا دے متوں رسول نوں  
                  بُرا نہ آکھو مونہوں ایس مقبول نوں  
                  جھوک                   ہادی                   والی  
 جاندیا راہیا ایس قافلے مال دے      میٹھوں بھی سنیں کچھ عرض احوال دے  
 ماعی دے اگے میرا کریں سوال دے      جھوک مہدی والی ہوئی منظور ے  
 قادیئیں ویا کل نبیاں دا نور ے      نام مولا دے متوں رسول نوں  
                  مہدی امام عیسے احمد مقبول نوں  
                  جھوک                   ہادی                   والی  
 کرم دی نظر اک لوڑاں لے سرکار دی      میں بھی ہاں بندی اک ایس دربار دی  
 سارے آ لینی کدے اوگن ہار دی      جھوک مہدی والی ہوئی منظور ے  
 قادیئیں ویا احمد عربی دا نور ے      نام مولا دے متوں رسول نوں  
                  مہدی امام احمد عیسے مقبول نوں  
                  جھوک                   ہادی                   والی  
 لڑ میں پھڑیا ہادی تیرا ہے آن دے      پیراں تے ڈنگی اگوں جان نہ جان دے  
 تیرے نہ باجوں میرا کوئی ہے مان دے      جھوک ہادی والی ہو گئی منظور ے  
 قادیئیں ویا احمد عربی دا نور ے      نام مولا دے متوں رسول نوں

مہدی امام عیسیٰ احمد مقبول نوں

جھوک ہادی والی

بوہڑ کھاں ہادی کدی سار لے میری وے چنگی یا مندی عاجز بندی ہاں تیری وے

ملتی میں بیٹھی جمدی تیری ہاں ڈھیڑی وے جھوک ہادی والی ہوئی منظور ے

قادیئیں ویا کل نبیاں دا نور ے نام مولا دے متوں رسول نوں

چھڈو بکھیرے من نوں مقبول نوں

جھوک ہادی والی

سب گناہیاں وچوں وڈی بدکار میں حال نہ کوئی کیویں لنگھاں دی پار میں

بوہڑ آ کدے ہادی ہوئی خوار میں جھوک مہدی والی ہو گئی منظور ے

قادیئیں ویا کل نبیاں دا نور ے نام مولا دے متوں رسول نوں

مہدی امام عیسیٰ احمد مقبول نوں

جھوک ہادی والی

روداں میں تھی لے کیجے عیب میں بھارے نے وچہ گناہاں دن رات گزارے نے

فضل میں منگاں فضلوں پار اتارے نے جھوک ہادی والی ہو گئی منظور ے

قادیئیں ویا احمد عربی دا نور ے نام مولا دے متوں رسول نوں

چھڈو بکھیرے مالے بخشاں فضول نوں

جھوک ہادی والی

کون نی سیو میرے ڈکھڑے وڈے نی درواں دے سول چچھن ڈکھاں دے کنڈے نی

کس نوں میں آکھاں میری بخت ہی کھنڈے نی جھوک ہادی والی ہوئی منظور ے

قادیئیں ویا کل نبیاں دا نور ے نام مولا دے متوں رسول نوں

مہدی امام عیسیٰ احمد مقبول نوں

جھوک ہادی والی

گوکاں پئی تتسی میں تاں کنڈھی اراردی ہوئی اداسن جویں گونج پہاڑ دی

وچ جدائیاں رو رو وقت گذرا دی جھوک مہدی والی ہوئی منظور ے  
 قادیئیں ویا احمد عربی دا نور ے نام مولا دے متوں رسول نوں  
 مندا نہ بولو مونہوں ایس مقبول نوں  
 جھوک ہادی والی  
 ٹھیلیں مہانیاں ہن بیڑا ضرور دے پار لنگھاویں مینوں پہلو ے پور دے  
 دیر نہ کرنی ہووے عرض منظور دے جھوک مہدی والی ہوئی منظور ے  
 قادیئیں ویا کل نبیاں دا نور ے نام مولا دے متوں رسول نوں  
 برا نہ بولو مونہوں ایس مقبول نوں  
 جھوک ہادی والی  
 لڑیں کرواناں لے جھوک مای دے دیس نوں سنگ دلائیں جیویں بندڑی ایس نوں  
 چک مہاراں دیئے چھوڑ پر دیس نوں جھوک ہادی والی ہوئی منظور ے  
 قادیئیں ویا کل نبیاں دا نور ے نام مولا دے متوں رسول نوں  
 برا نہ بولو مونہوں ایس مقبول نوں  
 جھوک ہادی والی  
 ڈاڈی ے لگی سک بے بندڑی ایس نوں کدوں میں جاساں ربا مای دے دیس نوں  
 میل کھاں کدی بھٹ پاں پر دیس نوں جھوک ہادی والی ہو گئی منظور ے  
 قادیئیں ویا احمد عربی دا نور ے نام مولا دے متوں رسول نوں  
 مہدی امام احمد عیسیٰ مقبول نوں  
 جھوک ہادی والی  
 کیڑی اوہ گھڑی ویکھاں کھڑا پاک میں وچ فراق مای رہاں غمناک میں  
 کون اٹھاوے روواں پئی وچ خاک میں جھوک مہدی والی ہو گئی منظور ے  
 قادیئیں ویا احمد عربی دا نور ے نام مولا دے متوں رسول نوں  
 برا نہ بولو مونہوں ایس مقبول نوں  
 جھوک ہادی والی  
 جھوکاں دسیوں ساتھوں دور دوراڈیاں ملے نے پینڈے کوں پہنچاں پیادیاں



صدقے میں جاواں تیتھوں جاواں میں واری وے رکھاں امید تیرے کرم دی بھاری وے  
 کرم چا رحم میں ہاں دکھاں دی ماری وے جھوک مہدی والی ہوئی منظور ے  
 قادیں ویا کل نبیاں دا نور ے نام مولا دے متوں رسول نوں  
 برا نہ بولو مونہوں ایس مقبول نوں

جھوک ہادی والی

عشق شرابوں کرو مست فقیراں نوں نشہ پلاؤ طالب عشق تاثیراں نوں  
 کرو خلاص بندوں اینہاں اسیراں نوں جھوک ہادی والی ہو گئی منظور ے  
 قادیں ویا احمد عربی دا نور ے نام مولا دے متوں رسول نوں  
 پاک مسیح احمد مہدی مقبول نوں

جھوک ہادی والی

میں ہاں غلام رسول دی ذات دا راجیکسی پنڈ امیرا ضلع گجرات دا  
 فضل میں منگاں لوڑاں فیض نجات دا جھوک مہدی والی ہو گئی منظور ے  
 قادیں ویا احمد عربی دا نور ے نام مولا دے متوں رسول نوں  
 مندا نہ بولو مونہوں ایس مقبول نوں

جھوک ہادی والی

۱۳۲۴

تیراں سوچوی سی تاریخ رسول دی جدوں ایہہ لکھی جھوک مہدی مقبول دی  
 رکھاں امید فضلوں شرف قبول دی جھوک ہادی والی ہو گئی منظور ے  
 قادیں ویا احمد عربی دا نور ے نام مولا دے متوں رسول نوں  
 مہدی امام عیسیٰ احمد مقبول نوں

جھوک ہادی والی

## ایک روایا

حضرت خلیفۃ المسیح اولؒ کے زمانہ خلافت میں بعض ممبران صدر انجمن احمدیہ نے جو  
 خلافت ثانیہ کے دور میں غیر مبایعین کے لیڈر بنے، یہ سوال اٹھایا تھا کہ چونکہ صدر انجمن احمدیہ کو

حضرت مسیح موعود علیہ السلام نے مقرر فرمایا ہے۔ اور حضرت خلیفۃ المسیح کو انجمن نے قائم کیا ہے اس لئے خلیفۃ المسیح انجمن کے ماتحت ہیں نہ کہ انجمن خلیفۃ المسیح کے ماتحت۔ جب اندر ہی اندر اس سوال کی جماعت کے با اثر لوگوں میں اشاعت کی گئی تو حضرت خلیفۃ المسیح اول نے جنوری ۱۹۰۹ء میں جماعت کے خاص لوگوں کو مرکز میں بلایا۔ اور صبح کے وقت مسجد مبارک کی چھت پر حضور نے تقریر فرمائی۔ جس میں نظام خلافت کے فیوض اور برکات نہایت ہی مؤثر رنگ میں بیان فرمائے۔ میں نے اسی رات رؤیا میں دیکھا کہ بعض لوگ حضرت خلیفۃ المسیح اول کو مخاطب کر کے کہتے ہیں کہ آپ بڑے سہی لیکن ہیں تو ہاتھی۔ حضور اس کے جواب میں فرماتے ہیں کہ بے شک میں پہلے تو ہاتھی تھا لیکن اب شیر ہوں۔

## ایک استخارہ

جب مجھے حضرت خلیفۃ المسیح اول رضی اللہ تعالیٰ عنہ نے جماعت احمدیہ لاہور کے لئے مقرر فرمایا۔ تو میں نے عرض کیا کہ اگر حضور پسند فرمائیں تو میں استخارہ کر لوں۔ حضور نے فرمایا کہ ہاں ضرور استخارہ کر لیا جائے۔

جب میں نے استخارہ کیا تو خواب میں دیکھا کہ میں لاہور گیا ہوں۔ اور جماعت کی خدمت میں مصروف ہوں کہ اچانک خواجہ کمال الدین صاحب اور ان کے بھائی خواجہ جمال الدین صاحب نے احباب جماعت کی دعوت کی ہے۔ جب کھانے کے لئے احمدی احباب صنفوں میں بیٹھ گئے تو اس وقت معلوم ہوا کہ دعوت میں عبداللہ نام ایک بزرگ بھائی کا گوشت پیش کیا گیا ہے۔ اس پر میں یہ کہتے ہوئے کہ انسان کا گوشت کھانا قطعاً حرام ہے۔ اٹھ بیٹھا۔ میری آواز سن کر اور بھی بہت سے لوگوں نے کھانا کھانے سے انکار کر دیا اور میرے ساتھ ہی اٹھ کھڑے ہوئے۔

میں نے جب صبح حضرت خلیفۃ المسیح اول کی خدمت میں یہ رؤیا لکھ کر پیش کی تو حضور نے فرمایا ”کہ اسی لئے تو ہم آپ کو لاہور بھیج رہے ہیں“۔ چنانچہ دوسرے دن میں شیخ رحمت اللہ صاحب کی معیت میں لاہور پہنچ گیا۔

کچھ دنوں کے بعد صدر انجمن کے لاہوری ممبروں نے مجھے خلوت میں بلا کر کہا کہ رسالہ الوصیت میں کہاں لکھا ہے کہ حضرت مسیح موعود علیہ السلام کے بعد صدر انجمن کے علاوہ بھی کوئی جانشین ہوگا۔ میں

نے کہا۔ اگر صدر انجمن ہی حضرت اقدس کی جانشین تھی تو اس نے الوصیت کی تعلیم کے خلاف حضرت خلیفۃ المسیح کی بیعت کیوں کی؟ اور دوسروں کو بیعت کی تحریک کر کے گمراہ کیوں کیا؟ اس سے صاف معلوم ہوتا ہے کہ انجمن نے پہلا قدم ہی غلط اٹھایا ہے اور اگر یہ غلطی نہیں تو اسے غلطی کہنا سب سے بڑا جرم ہے۔ اور کیا آپ کو معلوم نہیں حضرت اقدس نے رسالہ الوصیت میں صاف قدرت ثانیہ کا ذکر کیا ہے۔ اور حضرت ابو بکرؓ کی مثال دے کر خلافت کے مسئلہ کو اور بھی واضح کر دیا ہے۔ میری ان باتوں سے وہ لوگ بہت مایوس ہوئے۔

## قبول احمدیت

خدا تعالیٰ کے فضل سے اس حقیر خادم سلسلہ کو لمبا عرصہ سے تبلیغی خدمات بجالانے کی توفیق مل رہی ہے۔ اور ہزاروں افراد ان مساعی کے ضمن میں بفضلہ تعالیٰ انشراح صدر حاصل کر کے احمدیت میں داخل ہو چکے ہیں۔ موضع فیض اللہ چک ضلع کوروا سپور کے متعلق اس تعلق میں ایک خبر شائع ہوئی ہے جو اتفاق سے میری نظر سے گذری وہ ذیل میں الفضل مورخہ ۲۰ جولائی ۱۹۲۳ء سے درج کی جاتی ہے۔

”۵۸۔ افراد داخل احمدیت ہوئے“

”جناب مولوی غلام رسول صاحب راجیکی بحکم ناظر صاحب تالیف و اشاعت فیض اللہ چک و یہل چک متصل قادیان ایک کام کے لئے گئے۔ جہاں ان کے وعظ و نصائح سے ۵۸ مردوں عورتوں نے بیعت کر کے احمدیت میں داخل ہونے کی سعادت حاصل کی۔ ان کے نام فہرست نومبائعین میں شامل ہوں گے۔“

## ایک قابل قدر علمی تذکرہ

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد خلافت میں ایک دفعہ خاکسار بھی حضور کی مجلس میں بیٹھا ہوا تھا۔ حضور نے حاضرین مجلس کو مخاطب کر کے فرمایا کہ جب ہمیں بوجہ اہل حدیث ہونے کے دوسرے فرقوں کے علماء سے بحث کا موقع ملتا تو ہمیں حضرت اسماعیل صاحب شہید جو حضرت سید احمد صاحب بریلویؒ مجتہد صدی سیزدہم کے خلیفہ تھے کی کتاب صراط مستقیم



کے ایک حوالہ سے بہت ہی خطرہ محسوس ہوتا کہ فریق مخالف کہیں یہ حوالہ ہمارے خلاف نہ پیش کر دے۔ بوجہ اہل حدیث ہونے کے (حضرت اقدس مسیح موعود علیہ السلام کی بیعت سے پہلے۔ مرتب) ہم اس مسئلہ المجدیث کتاب سے گریز نہ کر سکتے تھے۔ اور نہ کوئی معقول اور اطمینان بخش توجیہ سمجھ میں آتی تھی۔

وہ حوالہ اس مفہوم کا تھا کہ اللہ تعالیٰ کی نسبت یہ کہنا کہ وہ نہ جوہر ہے نہ عرض یہ بھی بدعت ہے اور آداب الوہیت کے خلاف ہے۔ لیکن حکمت اور فلسفہ کی کتابوں میں مسلمانوں نے بوجہ آداب الوہیت کے یہی نظر یہ پیش کیا ہے کہ اللہ تعالیٰ کی ہستی ایسی باتوں سے بالا ہے کہ اس کے متعلق جوہر یا عرض کی نسبت دی جائے۔ کیونکہ نہ وہ جوہر ہے اور نہ عرض ہے۔ اس کی ہستی ان دونوں سے قدوس اور بالا ہے۔ سید اسماعیل صاحب کا یہ فرمانا کہ اللہ تعالیٰ کے متعلق یہ کہنا کہ وہ نہ جوہر ہے اور نہ عرض بدعت ہے اس سے یہ ظاہر ہوتا ہے کہ گویا اس کے خلاف صورت درست ہے۔ اس حوالہ کو مخالفین اہل حدیث نے کئی دفعہ پیش کیا لیکن اس کا کوئی تسلی بخش جواب ذہن میں نہ آیا۔

حضرت خلیفۃ المسیح اول رضی اللہ تعالیٰ عنہ نے فرمایا کہ ایک عرصہ کے بعد مجھے ایک کتاب ملی جس کا نام فصل الخطاب تھا۔ اور جو حضرت سید محمد غوث صاحب کی تصنیف تھی اور اس میں بہت ہی لطیف حقائق و معارف بیان ہوئے تھے۔ جن میں ایک نکتہ معرفت آداب الوہیت کے متعلق بیان کیا گیا تھا۔ جس سے حضرت اسماعیل صاحب شہید کے بیان کردہ حوالہ کا جواب تسلی بخش صورت میں ذہن میں آ گیا۔ آپ اس کتاب میں تحریر فرماتے ہیں۔ کہ بعض معزز ہستیوں کے متعلق جو مثلاً بادشاہ یا حاکم اعلیٰ ہوں اور خاندانی لحاظ سے بھی نجیب الطرفین ہوں۔ یہ کہنا کہ وہ بھنگی، خاکروب یا چمار نہیں۔ ان کے واسطے باعث عزت و تکریم نہیں۔ کو واقعی لحاظ سے یہ درست ہے۔ لیکن پھر بھی کسی معزز ترین ہستی کی طرف کسی ذلیل یا کمینہ کو نسبت دینا خواہ وہ نسبت نفی میں ہی ہو اس معزز ترین ہستی کی کسر شان کے مترادف ہے۔ حضرت خلیفہ اول رضی اللہ تعالیٰ عنہ نے فرمایا کہ مجھے اس نکتہ کے مطالعہ سے بہت ہی لطف آیا۔ اور اس سے وہ اعتراض جو ایک مدت سے دل میں خلش پیدا کر رہا تھا، حل ہو گیا۔ اس نکتہ کی روشنی میں یہ کہنا کہ اللہ تعالیٰ کی قدوس ہستی نہ جوہر ہے اور نہ عرض۔ کو حقیقت نفس الامری کے لحاظ سے درست ہے۔ لیکن جوہر اور عرض کی نسبت اللہ تعالیٰ کی بزرگ ہستی کی طرف دینا کونفی میں ہی ہو مناسب نہیں بلکہ بدعت ہے۔ اور یہ ایسی ہی بات ہے کہ کوئی فائر العقل

آداب الوہیت کو نہ جانتے ہوئے اللہ تعالیٰ کو ان الفاظ میں پکارے کہ

یا خالق الخنازیر و یا رب القردة والکلاب!

یعنی اے خنزیروں کے خالق اور بندروں اور کتوں کے رب۔ یہ الفاظ اگرچہ حقیقتِ نفس الامری کے لحاظ سے درست ہیں۔ لیکن حضرت رب العالمین کی قدوس اور منزہ ہستی کی شان الوہیت کے منافی ہیں۔

پس یہی وجہ ہے کہ سید اسماعیل صاحب شہیدؒ نے اس قسم کی گفتگو اور نسبت کو بدعت قرار دیا۔

## معجون القرآن

ایک دفعہ سیدنا حضرت خلیفۃ المسیح اول رضی اللہ تعالیٰ عنہ نے بحیثیت طبیب حاذق اور رئیس الاطباء کے قرآن کریم کی روشنی میں ایک دوائی تیار کروائی جس کا نام ”معجون القرآن“ تجویز فرمایا۔ قرآن کریم میں جن ثمرات کا ذکر آیا ہے ان کو اس میں شامل کیا گیا اور سورہ محمدؐ میں جن چار نہروں کا ذکر ہے۔ یعنی نہر من ماء غیر آسنی۔ نہر لبن خالص۔ نہر خمر لئمة للشاربین۔ اور نہر غسل مصفیٰ ان چیزوں کو بھی اس دوائی کے اجزاء میں شامل کیا گیا۔ یہ معجون بہت سے مریضوں کو استعمال کرائی گئی۔ عجیب الخواص والبرکات تھی۔

## بنارس میں ایک لیکچر

سیدنا حضرت خلیفۃ المسیح اول رضی اللہ تعالیٰ عنہ کے زمانہ میں ایک دفعہ خاکسار حضرت مفتی محمد صادق صاحب، حضرت میر تقاسم علی صاحب، حضرت حافظ روشن علی صاحب اور خواجہ کمال الدین صاحب مرحوم بصورتِ وفد شہر بنارس میں بھیجے گئے۔ جس دن مفتی صاحب کا لیکچر بعنوان ”تحفہ بنارس“ تھا۔ اور ہم سب ناگاہ میں جلسہ گاہ کی طرف جا رہے تھے، مفتی صاحب نے اپنے لیکچر کی کامیابی کے لئے سب احباب سے درخواست دعا کی۔ چنانچہ ہم سب دعا کی طرف متوجہ ہو گئے۔ دعا کرتے وقت مجھے کشفی حالت طاری ہو گئی۔ اور میں نے دیکھا کہ آسمان سے انوار کا نزول ہو رہا ہے۔ اس کی تعبیر ہمیں یہ سمجھ میں آئی۔ کہ انشاء اللہ لیکچر کامیابی سے سنایا اور سنا جائے گا۔ اور لوگوں کے دلوں پر اس کے سننے سے سکیت اور اطمینان مازل ہوگا۔ اس کشفی نظارے سے میں نے اسی وقت وفد کے احباب کو اطلاع

دے دی۔ خدا تعالیٰ کے فضل سے یہ لیکچر حسب بشارت بہت ہی کامیاب رہا۔ اور مفتی صاحب نے اس کے طبع کرانے پر شروع میں میرے اس کشف کا بھی ذکر کر دیا۔ فالحمد للہ علیٰ ذالک

## علم تعبیر

یہ خدا تعالیٰ کا خاص فضل و احسان ہے کہ اس نے حضرت اقدس مسیح موعود علیہ السلام کی برکت سے اس عاجز کو علم تعبیر روایا سے بھی نوازا ہے۔ چنانچہ بسا اوقات خاکسار کو خوابوں کی صحیح تاویل اور تعبیر اللہ تعالیٰ کی طرف سے تفہیم ہو جاتی ہے۔ اکثر دوروز دیک سے احباب اپنی خوابوں کی تعبیریں مجھ سے دریافت کرتے رہتے ہیں۔ کسی روایا کی صحیح تعبیر تو خدا تعالیٰ کے فعل سے ہی سمجھ میں آتی ہے۔ اس لئے کہ ایسی روایا اور خواب من جانب اللہ ہو اور روح القدس کے نتیجے سے تعلق رکھتی ہو۔ اللہ تعالیٰ کے قول کے قاسم مقام سمجھی جاسکتی ہے۔ اور اللہ تعالیٰ کے قول کی تصدیق اس کے فعل سے ہی ہوتی ہے۔ پس قبل از وقت کسی خواب کی تعبیر یا تاویل اندھیرے میں تیر چلانے کے مترادف ہے جو کبھی نشانہ پر لگ جاتا ہے اور کبھی خطا ہو جاتا ہے۔

## ایک مثال

ایک دفعہ ایک مجلس میں ایک مدرس نے مجھ سے کہا کہ میں نے روایا میں دیکھا ہے کہ میرے سامنے کے دو دانت گر گئے ہیں۔ میں نے پوچھا کہ آپ کیا کام کرتے ہیں۔ کہنے لگے کہ میں مدرس ہوں۔ سکول میں لڑکوں کو تعلیم دیتا ہوں۔ میں نے پوچھا کہ آپ کے والدین زندہ ہیں یا فوت ہو چکے ہیں۔ انہوں نے کہا کہ فوت ہو چکے ہیں۔ یہ سن کر میں نے کہا کہ آپ کا انسر جب سکول کے معائنہ کے لئے آئے گا تو دو روپیہ آپ کو جرمانہ کرے گا۔ اور اس طرح دو روپیہ کے نقصان و تنزل سے یہ روایا پورا ہوگا۔ اس پر اس نے کہا کہ دو دانت زمین پر گرنے کے بعد پھر میں نے اٹھالئے ہیں۔ اور ان کی جگہ پر رکھ لئے ہیں۔ میں نے کہا کہ دو روپیہ کی کٹوتی اور تنزل کے بعد اس کو پھر بحال کر دیا جائے گا۔

ابھی چند دن ہی گزرے تھے کہ انسر ممتحن نے بعض غلطیوں کی بنا پر اس مدرس کو دو روپیہ جرمانہ کیا۔ لیکن پھر اس کی درخواست معافی پر تنزل کی صورت کو بحال کر دیا۔ چنانچہ وہ مدرس صاحب اس

کے بعد مجھے ملے اور کہنے لگے کہ آپ کی تعبیر بالکل درست نکلی۔ مجھے اس طرح حکمانہ انسر نے بطور جرمانہ و سزا کے میری تنخواہ میں سے دو روپیہ ماہوار کم کر دیئے لیکن دورہ سے واپسی پر جب پھر اس انسر سے ملاقات ہوئی۔ اور میں نے معافی چاہی تو انہوں نے مجھے معاف کر دیا۔ اور آئندہ احتیاط کرنے کی تاکید کی۔

تمام احباب مجلس نے اس تعبیر کے صحیح ہونے پر خوشی کا اظہار کیا۔ اور بعض نے دریافت کیا کہ دانتوں کے گرنے کی تعبیر تو عام طور پر رشتہ داروں کی موت ہوتی ہے۔ آپ نے بجائے موت کے جرمانہ کی رقم کس طرح سمجھی۔ میں نے عرض کیا کہ بعض حالات میں دانتوں کے گرنے سے رشتہ داروں کے مرنے کی تعبیر بھی کی جاتی ہے۔ لیکن مدرس صاحب کے والدین تو فوت ہو چکے تھے۔ اور ان کے بیوی بچے بھی نہ تھے۔ بلکہ وہ اکیلے ہی تھے۔ اور معلم اور مدرس کی حیثیت سے ہر روز گزارتے تھے۔ چونکہ کھانا منہ اور دانتوں سے کھایا جاتا ہے۔ اور جس طرح رزق کھانے میں منہ اور دانت مدد دیتے ہیں۔ اسی طرح منہ اور دانتوں کے ذریعہ سے مدرسہ میں تعلیم دینے سے تنخواہ بھی حاصل ہوتی ہے۔ لہذا میرے ذہن میں یہ تعبیر آئی کہ اوپر کے دانتوں میں سے دو کا گرنا۔ دو روپیہ کا تنخواہ میں تنزل ہے۔ اور پھر دانتوں کا اپنی جگہ پر لگ جانا بحالی کی علامت ہے۔ چنانچہ اس تعبیر کے مطابق ہی قوع میں آیا۔ فالحمد لله علی ذالک

### عشق مجازی و حقیقی

جن دنوں خاکسار بوجہ علالت حضرت خلیفۃ المسیح اول رضی اللہ تعالیٰ عنہ کے ارشاد پر علاج کے لئے دارالامان میں مقیم تھا۔ اس وقت حضرت مسیح موعود علیہ الصلوٰۃ والسلام کے مہمان خانہ میں ہی رہتا تھا اور علاوہ بعض دوسرے بزرگان اور احباب کے حضرت میر ناصر نواب صاحب رضی اللہ تعالیٰ عنہ ہر دوسرے تیسرے دن میرے پاس عیادت کے لئے تشریف لاتے۔ اور گھنٹہ گھنٹہ اور کبھی گھنٹہ سے بھی زائد خاکسار کے پاس تشریف رکھتے۔ اس وقت میں مجھ سے کئی واقعات اور حالات سنتے بھی اور سناتے بھی۔

ایک دفعہ آپؑ نے حضرت اقدس مسیح موعود علیہ الصلوٰۃ والسلام کی زبان مبارک سے سنی ہوئی یہ

حکایت سنائی کہ ایک بزرگ کے پاس جب کوئی شخص تعلق ارادت کی غرض سے بیعت کرنے کے لئے آتا تو آپ اس سے یہ دریافت فرماتے کہ کیا آپ کبھی کسی پر عاشق ہوئے ہیں۔ اگر وہ یہ کہتا کہ ہاں میں عاشق ہوا ہوں تو فرماتے مجھے اپنے عشق کے حالات سناؤ۔ تب جو شخص اپنے حالات کے ضمن میں واقعات عاشقانہ کی داستان میں تکالیف اور لوگوں کی ملامتوں اور اپنی استقامت اور استقلال کا ذکر سنا تا تو اس کی بیعت لے لیتے اور جو شخص یہ کہتا کہ میں عاشق نہیں ہوا یا یہ کہتا کہ عاشق تو ہوا تھا لیکن مجھے جب لوگوں نے گالیاں دیں اور ملامتیں کیں اور مارا تو میں نے عشق بازی سے توبہ کر لی۔ تو ایسے شخص کی بیعت نہ لیتے اور فرماتے ہمیں ایسے ارادت مند چاہئیں جو عاشق ہو کر ملامتِ خلق اور تکالیف کے وقت استقامت اور استقلال دکھاتے ہوئے عشق و وفا کی منزل میں آگے ہی آگے قدم بڑھانے والے ہوں۔ اور اگر اس راہ میں عزت، مال، وقت اور وجاہت بلکہ جان بھی قربان کرنے کی نوبت پیش آئے تو ذوق و مسرت سے بغیر کسی تردد اور تامل کے قربان کر دیں۔ اور اس وفا و محبت آزمائختہ دار منصور پر چڑھ جائیں۔ لیکن پایہ ثبات اور قدم استقلال میں کسی قسم کی لغزش وقوع میں نہ آئے۔

اس میں شک نہیں کہ خدا تعالیٰ کے نبیوں اور رسولوں کی بیعت ایسے ہی مجاہدات سے تعلق رکھتی ہے۔ اور خدا تعالیٰ بھی آیت **اِنَّ اللّٰهَ اشْتَرٰی مِنَ الْمُؤْمِنِيْنَ اَنْفُسَهُمْ وَاَمْوَالَهُمْ بِاَنْ لَّهُمُ الْجَنَّةُ** 76 کے رو سے مومنوں سے جو **وَالَّذِينَ اٰمَنُوا اشَدَّ حُبًّا لِلّٰهِ** کی شان محبت رکھتے ہیں۔ سودا کرتا ہے۔ اور اپنی محبت کے متوالوں سے ان کی جان و مال خرید کر جنت دیتا ہے۔ وہ جنت کیا ہے وہی جس کی نسبت حضرت اقدس مسیح موعود علیہ الصلوٰۃ والسلام فرماتے ہیں:۔

**الہی فلدتک النفس انک جنتی** 77

یعنی اے خدا میرے مطلوب میرے محبوب میرے مقصود اور میرے معبود میری جان تجھ پر فدا ہو تو ہی میری جنت ہے۔ گویا بتایا ہے کہ اصل جنت خدا تعالیٰ کی محبوب ترین ہستی ہے اور وہی ابدی جنت ہے کیونکہ جنت بھی بمع اپنی ہر ایک نعمت کے اسی سے ظاہر ہوتی ہے۔ اور اس کا ظہور ہے۔ اور جان اور مال کی محبت کا ہر جذبہ اور ہر کشش دراصل اسی کے لئے ہے۔ اور اس کی محبت کے لئے ایک پیمانہ ہے۔ جس سے مومن **اشدَّ حُبًّا لِلّٰهِ** کی شان محبت کا ہر آن اور میزان سے اندازہ لگاتا رہتا ہے کہ کس محبوب کا پلڑا بھاری ہے۔ آیا جان اور مال کی محبت کا یا اللہ تعالیٰ کی محبت کا۔ اگر جان و مال کی

محبت سے اللہ تعالیٰ کی محبت بڑھ جائے تو اس صورت میں جان اور مال کی قربانی اس بڑے محبوب کی راہ میں باعث لذت و مسرت ہوتی ہے۔ جیسے کہ لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ [78] کے فرمان میں اسی محبت کی طرف اشارہ کیا گیا ہے۔ لیکن اس آیت میں البر کی نیکی الف لام کے الحاقی اثر سے معین کے سب مدارج پر مشتمل پائی جاتی ہے۔ ہاں نبیوں کی محبت اعلیٰ درجہ کی بر پر دلالت کرنے والی ہے۔ اور اس کے بعد صدیقوں کی۔ اس کے بعد شہداء کی۔ اس کے بعد صلحاء کی۔ علیٰ قدر مراتب ہر ایک کی قربانی اپنی محبت کے مرتبہ سے مناسبت رکھتی ہے۔

### دو عاشقوں کا افسانہ

حضرت میر صاحب رضی اللہ تعالیٰ عنہ نے فرمایا کہ حضرت اقدس نے اس بزرگ کے متعلق یہ بیان فرمایا کہ اسی سلسلہ بیعت میں ایک دفعہ دو شخص اس بزرگ کی خدمت میں بیعت کے لئے حاضر ہوئے۔ آپ نے ان دونوں سے بھی حسب دستور سابق دریافت فرمایا۔ ان میں سے ایک نے اپنا واقعہ اس طرح بیان کیا کہ میں ایک نیچ قوم کی عورت پر عاشق ہو گیا تھا۔ پہلے تو حسبِ مقولہ کہ عشق آساں نمود اول

آزادانہ طور پر میل ملاپ کا موقع ملتا رہا لیکن جب اس عورت کے وارثوں اور متعلق کو معلوم ہوا کہ میرا ان کے ہاں آنا جانا اس عورت کے لئے ہے تو انہوں نے مجھے منع کیا کہ آئندہ تم اس طرف آئے تو ہم بہت سختی کے ساتھ پیش آئیں گے۔ چند روز کے وقفہ کے بعد پھر میں ان کے ہاں گیا۔ تو انہوں نے مجھے گالیاں دیں اور مارا پیٹا۔ اس ذات اور تکلیف و اذیت کے احساس پر میں نے عشق بازی سے توبہ کر لی۔ اس ابتلاء کے بعد اس دشمن عزت و جان محبوبہ کا کبھی نام تک لیما بھی پسند نہیں کیا۔ اور مایوس ہو کر اس خیال کو چھوڑ دیا۔

جب وہ اپنا واقعہ مذکورہ بالا سنا چکا تو آپ نے اس دوسرے شخص سے فرمایا کہ اگر آپ نے بھی کسی سے عشق کیا ہو تو اس کا واقعہ سنائیں۔ اس نے بیان کیا کہ میں ایک دن ایک مہاراجہ کے محل کے پاس سے گزرنے لگا۔ میری نظر اس محل کی طرف اوپر کو اٹھی تو مجھے ایک حسین شکل نظر آئی جو اپنی مشکلیں زلفوں کو بکھیرے ہوئے بامِ رفعت پر ٹہل رہی تھی۔ میری نظر جب اس کے دلکش اور دلربا حسین چہرہ پر پڑی۔ اور آنکھیں چار ہوئیں تو آن کی آن میں اس سینہ کا کشتہ اور تنہا ناز حسن بن گیا۔ اور

اس کی محبت کے غمار سے مخمور اور مست ہو کر وہاں اس محل کے نیچے ہی ڈیرہ لگا لیا۔ چند روز تو میری حالت عشق سے بوجہ عدم واقفیت لوگوں کو کچھ توجہ نہ ہو سکی۔ لیکن آخر شدہ شدہ میرے وہاں قیام رکھنے اور ڈیرہ جمانے سے میرے متعلق چرچا شروع ہو گیا۔ کوئی میری نسبت یہ کہتا کہ یہ مسافر ہے۔ بوجہ بے وطنی کے بیچارہ یہاں ہی بیٹھ گیا ہے۔ کوئی کہتا مست معلوم ہوتا ہے۔ چڑی اور بھنگی اور شرابی ہو گا۔ تبھی اس طرح مدہوش پڑا رہتا ہے۔ کوئی کہتا کہ فقیر سائیں ہے۔ خدا کے ذکر میں عشق الہی کی مستی میں مخمور رہتا ہے۔ اور اسی میں مست و مجذوب ہو چکا ہے۔ بعض یہ بھی کہتے کہ اس بات کا پتہ نہیں چلتا کہ اس نے شاہی محلات کو اپنے قیام کے لئے اور ان کے پاس ڈیرہ جمانے کے لئے کیوں انتخاب کیا۔ بعض تیز نگاہوں نے یہ بھی بھانپ لیا کہ شاہزادی جو محلات پر کبھی کبھی ادھر ادھر ٹہلتی ہوئی دکھائی دیتی ہے، یہ شخص اس پر عاشق ہے۔ اور اسی کے عشق میں شاہی محلات کے نیچے دھونی رما کر بیٹھ گیا ہے۔ اور یہی آخری خیال عام لوگوں میں شہرت پا گیا۔ چنانچہ اس واقعہ کے شہرت پانے پر بہت سے لوگ میرے پاس آتے اور مجھے دیکھتے کہ میں محلات کے نیچے بیٹھا ہوں۔ آخر سرکاری آدمیوں اور پولیس وغیرہ کو بھی علم ہوا۔ اور انہوں نے آکر مجھے سخت سست کہا اور حکم دیا کہ یہاں سے ڈیرہ اٹھاؤ اور کسی اور جگہ چلے جاؤ۔ شاہی محلات کے پاس تمہارا بیٹھنا مناسب نہیں۔ میں سرکاری آدمیوں کی اس بات کا کچھ جواب نہ دیتا اور نہ ہی وہاں سے اٹھتا۔ آخر مہاراجہ نے ان کو کہا کہ اسے کچھ کہنا نہیں چاہیئے ورنہ ہماری بری شہرت سارے شہر بلکہ سارے ملک میں پھیل جائے گی۔ ہاں اسے اس جگہ سے کسی دوسری جگہ پر پہنچا دینا چاہیئے۔ چنانچہ پولیس نے مجھے پکڑ کر ایک اور جگہ پر لے جا کر چھوڑ دیا۔ میں وہاں سے رات کے وقت پھر محلات کے پاس آ بیٹھا کئی روز ایسا ہی سلسلہ چلتا رہا کہ پولیس کے آدمی مجھے وہاں سے کھینچ کر لے جاتے اور میں پھر لوٹ کر محلات کے پاس آ کر ڈیرہ جما لیتا۔ کچھ عرصہ تک ایسا ہی سلسلہ جاری رہا۔ شہزادی شہر سے باہر ایک بت خانہ میں ٹھا کروں کی پوجا پاٹھ کے لئے دن کو مقررہ وقت اپنی سہیلیوں کے ساتھ ضرور جاتی۔ جب وہ جانے لگتی میں بھی اس کے درشن کے لئے اس کے پیچھے ہو لیتا۔ جب میرے متعلق اس فعل سے بھی تصدیق ہو گئی کہ واقعی یہ شخص شہزادی کا عاشق ہے اور جب کئی روز میں شاہزادی کے عقب میں..... بجذ بہ عشق نکل کر جاتا رہا تو شاہزادی کو دن کے وقت ٹھا کر دوارے میں جانے سے روک دیا گیا۔ اور حکم ملا کہ بجائے دن کے وہ رات کو جب لوگ سو جائیں۔ یعنی ۱۱-۱۲ بجے کے قریب ٹھا کروں کے درشن اور پوجا پاٹھ کے لئے جایا

کرے۔ چنانچہ میرے عشق کے فسانے علاوہ شہر کے خود شاعری محلات میں شاعری خاندان کی عورتوں مردوں میں بھی شہرت پانے لگے۔ بعض نے میری نسبت یہ بھی کہا کہ بچا رہ معذور ہے کسی کو کچھ کہتا تو ہے نہیں۔ یعنی صرف محبت کا دیوانہ ہے اور پھر ساتھ ہی یہ بھی کہا جاتا کہ ویسے تو محبت بری چیز نہیں قابل قدر چیز ہے لیکن کم بخت دنیا کی ملامت اور بد کوئی سے عزت کا ڈر ہے اور شاہزادی کی ماں اور باپ باوجود حکومت اور فرمانروائی کی شان شاہانہ رکھنے کے بہت ہی شریف اور حلیم طبع تھے۔ وہ پولیس کو اور ایسا ہی دوسرے ارکان حکومت کو بھی کہتے کہ اس دیوانہ خیال محبت کو کوئی کچھ نہ کہے نہ کوئی اسے مارے نہ اسے گالی دے۔ ہاں نرمی سے سمجھ سکے تو سمجھا دیا جائے ورنہ اسے کچھ نہ کہا جائے۔ جب مجھے معلوم ہوا کہ شاہزادی کا دن کوٹھا کر دوارے جانا ممنوع ہو گیا ہے تو میں رات کو محلات کا طواف کرتا جب مجھے معلوم ہوتا کہ شاہزادی رات کو سہیلیوں کے ساتھ بت خانہ کی طرف نکل کر چلی ہے تو میں بھی کوشش کرتا کہ کسی طرح مجھے بھی موقع مل سکے تو میں..... اس کے پیچھے پیچھے جاؤں۔ ایک دفعہ ایک تجویز میرے ذہن میں آئی کہ میں ٹھا کر دوارہ کے مہنت سے مل کر راہ و رسم پیدا کروں اور پھر مہنت صاحب کے ذریعہ کوئی صورت ملاقات کی پیدا کی جائے۔ چنانچہ میں پیشانی پر تلک لگا کر گلے میں زنار یعنی جنو ڈال کر اور بہت ساندرا نہ لے کر شام کے بعد مہنت صاحب کے چہنوں میں پہنچا۔ اور عرض کیا کہ میں نے ایک منت مان رکھی ہے کہ آج رات کوٹھا کر دوارے کی خدمت پوجا پاٹھ آپ کے بجائے میں بجالاؤں۔ معلوم نہیں رات کو پوجا کرنے والے پجاری کس کس وقت آتے ہیں۔ اور آپ کے ضعیف اعمر ہونے کے باعث یہ رات کی بیداری کی تکلیف آپ کے لئے مشکل ہے۔ اس لئے آج رات آپ آرام فرماویں اور آپ کا یہ داس آپ کی جگہ رات بھر جاگ کر یہ ڈیوٹی بجالائے گا۔ مہنت صاحب نے جب مجھے دیکھا کہ میں نے تلک لگایا ہوا ہے۔ اور زنار کے نشان سے بھی صنم پرستوں کی طرح ٹھا کر داس بنا ہوا ہوں اور دھوتی پہن رکھی ہے اور ہاتھ سے مالا کا منکا بھی چلایا جا رہا ہے اور میں نے پھلوں کے ٹوکڑے کی پیشکش اور نذرانہ بھی مہنت صاحب کے چہنوں کے پاس جا رکھا اور ہاتھ جوڑ کر عرض کیا کہ آپ اس حقیر پیشکش کو جو برگ سبزا ست کا تحفہ محبت و پریم ہے قبول فرما کر میری دلی تمنا کو بھی جو عرض کرتا ہوں قبول فرمائیں۔ چنانچہ مہنت صاحب نے میری درخواست کو قبول کیا اور کہا کہ ٹھا کر دوارے میں رات کے گیارہ بجے کبھی بارہ بجے بلکہ کبھی ایک بجے تک بھی ہماری شاہزادی اپنی سہیلیوں کے ساتھ ٹھا کروں کی پوجا پاٹھ کے لئے تشریف لایا کرتی ہیں۔ جب وہ آئیں



تو انہیں یہ سمجھا دیا جائے کہ سب کی سب اکٹھی ٹھا کروں کے مقام معبد میں نہ گھسیں بلکہ نشست گاہ میں بیٹھیں۔ اور ایک ایک کر کے معبد اصنام میں تشریف لائیں اور عمل پرستش کو بجالائیں۔ میں نے عرض کیا بہت اچھا ایسا ہی کیا جائے گا۔ اور جو آپ کی ہدایت ہے اسی کے مطابق عمل ہوگا۔ لیکن میں نے ساتھ ہی یہ بھی عرض کیا کہ جناب مہنت صاحب یہ شاہزادی صاحبہ رات کو کیوں پو جا پاٹھ کے لئے تشریف لاتی ہیں۔ دن کو کیوں تشریف نہیں لاتیں۔ اس پر مہنت صاحب نے مجھے فرمایا کہنے کی بات نہیں یہ بات دل میں بھید کے طور پر رکھو کہ ایک مسلمان ہے ویسے تو تشریف ہے اور تشریف خاندان کا سنا جاتا ہے وہ اس شاہزادی پر عاشق ہو چکا ہے۔ اور یہ بھی سنا ہے کہ شاہزادی کو بھی اس مسلمان سے بے حد پریم ہے۔ جس طرح وہ مسلمان چاہتا ہے کہ شاہزادی مجھے ملے ویسے ہی شاہزادی بھی چاہتی ہے کہ وہ مسلمان مجھے ملے۔ میں نے تجاہل عارفانہ کے طور پر عرض کیا کہ ایک مسلمان کے ساتھ بندو شاہزادی کی یہ خواہش کہ مسلمان مجھے ملے۔ مہنت صاحب یہ کیا بات ہے؟ اس کی سمجھ نہیں آئی۔ مہنت صاحب نے فرمایا۔ بابا یہ پریم نگری کی باتیں اور ہی ہیں۔ پریم اور عشق کے مذہب میں عاشق کا مذہب معشوق ہوتا ہے اور معشوق کا مذہب عاشق ہوتا ہے۔ اور عشق دنیا کے سب مذہبوں سے زالا مذہب رکھتا ہے۔ پنجاب کے دیس کا ایک مشہور اشوک ہے۔ جو عام لوگ بھی جانتے ہیں۔

بھکھ نہ منگے سالنا عشق نہ پچھے ذات ☆ نیندر سوت نہ منگدی مری سکھ وہانی رات

اسی طرح کی باتیں دیر تک ہوتی رہیں۔ اور شاہزادی اور مسلمان کی محبت کا تذکرہ..... ہوتا رہا۔ اور عجیب عجیب پیرایوں میں میں نے شاہزادی کی محبت کا کھوج نکالنے کے لئے مہنت صاحب سے واقعات سنے۔ میں نے یہ بھی کہا کہ جناب مہنت صاحب! شاہزادی کا یہ راز محبت جو آپ نے ذکر کیا ہے کیا یہ شاہزادی صاحبہ کی سہیلیوں کو بھی معلوم ہے۔ تو مہنت صاحب فرمانے لگے آپ تو بھولے ہی ہیں جب یہ باتیں شہر کے محلوں کو چوں اور بازاروں تک پھیل چکی ہیں۔ تو کیا سہیلیاں شاہزادی کے اس پریم کہانی اور فسانہ عشق سے ابھی تک بے خبر ہی ہوں گی۔ اس کے بعد مہنت صاحب فرمانے لگے۔ میں تو اب سو جاتا ہوں اب آپ کے ذمہ ٹھا کر دوارے کی خدمت ہے۔ چنانچہ وہ تولیٹ گئے اور میں انتظار کی گھڑیاں شمار کرنے میں لگ گیا کہ کب شاہزادی تشریف لاتی ہیں۔ اسی انتظار میں وقت گزر رہا تھا کہ گیا رہا رہا جے کے قریب وقت پہنچ گیا۔ اتنے میں کچھ فاصلہ سے آواز سنائی دی۔ میں نے ٹھا کر دوارے کی طرف جا کر نشست گاہ کا دروازہ کھول دیا۔ روشنی کا

انتظام تو اس میں اور ٹھا کر دو ارے میں رات بھر کے لئے پہلے سے ہی مہیا کیا ہوتا تھا۔ جب میں نے دیکھا کہ شاہزادی جمع کئی سہیلیوں کے ہاتھوں میں شمعیں لئے ہوئے قریب پہنچ گئی ہیں۔ تو میں بھی خدمت کے لئے حسب ہدایت مہنت صاحب نشست گاہ کی طرف لپکا اور ان کے پہنچنے پر انہیں نشست گاہ میں بٹھا کر عرض کیا کہ آپ اسی جگہ تشریف رکھیں اور باری باری ٹھا کروں کے درشن اور پوجا پاٹھ کے لئے ٹھا کر دو ارے تشریف لائیں۔ میں ٹھا کر دو ارے جا بیٹھا اور انتظار کرنے لگا۔ پہلے شاہزادی نے سہیلیوں کو باری باری بھیجا کہ تم جا کر درشن کر آؤ۔ میں بعد میں جاؤں گی۔ چنانچہ سہیلیوں میں سے ہر ایک باری باری سے پہنچتی گئی اور میں ایک ایک دو دو منٹ میں ان کو بھگتا کر واپس کرتا رہا۔ چونکہ بیٹھک کا دروازہ قریب ہی تھا وہاں سے ان کی آواز سنائی دیتی۔ جب کوئی سہیلی بیٹھک میں پہنچتی تو شاہزادی سے عرض کرتی کہ آج درشن کرانے والے بڑے مہنت نہیں۔ کوئی ان کی جگہ دوسرا مہنت ہے۔ بڑے مہنت تو بہت بوڑھے ہیں۔ لیکن یہ مہنت تو بالکل جوان اور بڑی سند رکھنے والی صورت کا ہے۔ اس نے تو بہت ہی توجہ اور پریم کے ساتھ ٹھا کروں کے درشن کرائے ہیں۔ ان کی یہ بات میں بھی سنتا جاتا۔ آخر سب سہیلیاں جب ایک ایک کر کے درشن کر کے نشست گاہ میں واپس چلی گئیں تو میری محبوبہ اور جان کی جان شاہزادی بھی تشریف لے آئیں۔ میں نے محبت بھرے دل کے ساتھ اور آداب بجا لا کر عرض کیا کہ اگر پہلے چند منٹ میری عرض بھی شاہزادی سن سکے تو میں کچھ عرض کر دوں۔ شاہزادی نے فرمایا ہاں بڑی خوشی سے آپ فرمائیں۔ میں سن لیتی ہوں۔ اس پر میں نے عرض کیا کہ آپ کو معلوم کیا ہے کہ میں کون ہوں۔ شاہزادی نے کہا فرمائیے۔ اس پر میں نے بھدبہ عشق اشکبار آنکھوں کے ساتھ عرض کیا میں وہی ہوں جس کا دنیا میں آپ کے سوا کوئی محبوب نہیں۔ پھر میں وہی ہوں۔ جس کے عشق کے فسانے گھر گھر شہرت پا چکے ہیں۔ اور میں طوفانی جذبات کے براہیختہ ہونے پر شاعری محلات کے نیچے آپ کے ہاں محض آپ کے درشن اور دیدار کے لئے وہاں دھونی رمائے بیٹھا رہا۔ آپ کے عشق کے محبوب ولولوں میں میں ہر قسم کی ملامتوں اور طعنوں اور بدنامیوں سے جذبات عشق کی آپاشی کرتا رہا۔ پھر میں وہی ہوں کہ دن بھر میں اس تلاش میں رہتا کہ جب بھی آپ ٹھا کر دو ارے کی طرف نکلیں تو میں بھدبہ عشق آپ کے قدموں کے کھوج سے اپنے دل کو جو آپ کی مہجوری سے ہر لمحہ بے قرار رہتا۔ سرور اور اپنی آنکھوں کو آپ کے جمال کی مسرت اور فرحت سے منور کروں۔ پھر میں وہی ہوں کہ جب آپ کو دن میں نکلنا ممنوع ہو گیا تو رات کو نکلنے پر

اطلاع پاتے ہی اس ٹھا کر دوارے کے مہنت صاحب کی خدمت میں نذرانہ لا کر پیش کیا اور آپ کے درشن کے لئے مسلمان ہوتے ہوئے ماتھے پر تلک لگا کر گلے میں جنجو بھی ڈال لیا۔ اور دھوتی بھی پہن لی۔ اور ٹھا کروں کی خدمت کے لئے ٹھا کر اس نام بھی رکھ لیا۔ اور اس طرح آج آپ کے قدموں میں پہنچنے کا موقع حاصل کیا۔ اس بیان سے شاہزادی اس قدر متاثر ہوئی کہ آبدیدہ ہو کر کہنے لگی کہ آج آپ کے عشق کی منزل ختم اور میرے عشق کا آغاز ہے۔ آپ نے میرے عشق میں تلک لگایا اور گلے میں جنجو ڈال کر میری خاطر ہندو بنے اب میں آپ کی خاطر کلمہ پڑھ کر مسلمان ہوتی ہوں۔ اور کل پرسوں تک میرے عشق کا فسانہ بھی سن لیا کہ عشق و وفا کی منزل کیسے طے کر کے دکھائی جاتی ہے۔ اس کے بعد دونوں عاشق و معشوق اس قرب و وصال کی آخری گھڑی کے بعد پشمِ اشکبار بصدِ مجبوری ایک دوسرے سے باحساسِ صدمہ، فرقتِ بصدِ حسرت علیحدہ ہوئے اور شاہزادی واپس سمیلیوں کے پاس آ پہنچی۔ اور درِ عشق کے آنسو پونچھتی ہوئی کہنے لگی اب چلیں۔ چنانچہ شاہزادی صاحبہ مع سمیلیوں کے گھر کو واپس آنے کے لئے چل پڑیں۔ سمیلیوں نے دریافت کیا کہ شاہزادی صاحبہ آپ نے تو ٹھا کروں کے درشنوں میں بہت وقت لگایا اور جتنا وقت ہم سب سمیلیوں کا درشن اور پوجا پاٹھ میں صرف ہوا اس سے بھی آپ کا وقت زیادہ گزرا۔ کیا آج کوئی خاص بات تھی اس سے پہلے تو آپ نے اتنا وقت کبھی نہ لگایا تھا۔ شاہزادی صاحبہ نے فرمایا ہاں سارے دن اور ساری راتیں اور سارے اوقات ایک جیسے نہیں ہوتے۔ اور نہ ہی غم اور خوشی اور فرقت اور قرب کی گھڑیاں ایک جیسی ہوتی ہیں۔ جب شاہزادی واپس گھر پہنچی تو والدہ نے دریافت کیا کہ بیٹی آج بہت دیر لگی ہے اس کی کیا وجہ ہوئی۔ بیٹی نے کہا میری محبت اور عشق کے فسانے تو ٹھا کر دوارے کے مہنت تک شہرت پا چکے ہیں کہ جس طرح وہ مسلمان مجھ پر فدا ہے ویسے ہی میں بھی اس مسلمان پر فریفتہ ہوں۔ معلوم نہیں شاعی محلات کے اندر سے میرے عشق کے فسانے کس طرح سے باہر پھیلے اور پھیلائے گئے۔ اب میں نے تہیہ کر لیا ہے کہ اب جس کے عشق کی بدنامی میرے متعلق اتنی ہو چکی ہے۔ میرے لئے یہی مناسب ہے کہ اپنی زندگی کے باقی ایام اسی کے ساتھ گزاروں اور جو میرا ہو چکا ہے اور میرے لئے ملا متوں اور لوگوں کے طعنوں کی تکلیفیں اٹھاتا رہا ہے میں بھی اس کی ہو رہوں۔ پس اے میری ماما اب میں شادی اسی سے کروں گی۔ آپ کی مامتا سے مجھے پیار کے طور پر امداد مل سکے تو میں اس طور پر امداد چاہتی ہوں کہ چٹاجی سے کہیں کہ میری شادی میرے اس بدنام عاشق سے کر دیں جس کے عشق میں

میں بھی بدنام ہو چکی ہوں۔ اگر ایسا نہ کیا گیا تو پھر میں مجبور ہو کر بہت ممکن ہے کہ اپنی جان پر کھیل جاؤں۔ والدہ نے جب اپنی بیٹی سے ایسے حیران کن خیالات سنے تو انگشت بدنداں ہو کر ورطہ حیرت میں پڑ گئی کہ یہ کیا ہونے لگا ہے اور گردشِ فلک کیسے تغیرات دکھانے لگی ہے۔ وہ حیران تھی کہ اب ان مشکلات کو جو رونما ہونے والی ہیں کیونکر دور کروں۔ اور نہ صرف اپنے تئیں بلکہ اپنی پیاری بیٹی اور اس کے والد کو جو ملک بھر میں شاہانہ جاہ و جلال کا مالک ہے ان مصائب سے کس تدبیر سے نجات دلاؤں۔ اور لڑکی کے ظاہر کردہ خیالات کا اس کے والد کے سامنے کس طرح ذکر کروں۔

شاہزادی کی والدہ نے مہاراجہ کے حضور مناسب موقع پر اور موزوں الفاظ میں بیٹی کے خیالات کی ترجمانی کر دی۔ مہاراجہ کے ہاں وہ ایک ہی بیٹی تھی اور بے حد ناز و نعم اور محبت سے پالی ہوئی تھی۔ مہاراجہ کو بیٹی کی والدہ سے بیٹی کے متعلق بیٹا کو اور خیالات سن کر بہت محسوس ہوا لیکن صبر و تحمل سے طبیعت کو ضبط میں رکھتے ہوئے صرف اتنا کہا کہ لڑکی بھی بوجہ شدید غلبہ محبت مجبور ہو چکی ہے۔ ان حالات میں اس پر تشدد کرنا یا اس سے سختی سے پیش آنا مناسب نہیں۔ پس اس وقت یہی تدبیر ہو سکتی ہے کہ نرمی اور محبت سے آپ بھی اور لڑکی کی سمجھدار سہیلیاں بھی اس کو سمجھائیں۔ ممکن ہے کہ وہ سمجھ کر ان خیالات اور جذباتِ طبیعت پر قابو پالے۔ اور میں اپنے خاص وزراء سے مل کر مشورہ کرنا ہوں۔ کہ ان حالات پیش آمدہ کی صورت میں کیا کرنا چاہیئے۔ چنانچہ بادشاہ نے وزراء سے مشورہ طلب کیا۔ بعض نے کہا کہ اس مسلمان کو قتل کرادیا جائے۔ بعض نے مشورہ دیا کہ اسے قید و بند میں محبوس کر دیا جائے۔ بعض نے کہا کہ لڑکی کو تشدد کی راہ سے سختی سے روکنا چاہیئے۔ بعض نے کہا کہ سب طریقے شاعی خاندان کی مزید بدنامی کا باعث ہوں گے۔ بعض نے کہا کہ جب شاہزادی کا نکاح اور شادی بہر کیف کی جانی ہے تو وہ جس سے خود بخود شادی کرنا پسند کرتی ہے کیوں نہ اس سے شادی کر دی جائے۔ بعض نے کہا کہ لڑکی ہندو ازم رکھتی ہے اور لڑکا مسلمان ہے۔ اگر تو لڑکا اور لڑکی دونوں ہم مذہب ہوتے تو کوئی بات نہ تھی۔ لیکن مذہبی اختلاف کی سخت ماکو اور صورتِ جد برداشت سے باہر ہے۔ بعض نے کہا کہ سنا ہے کہ لڑکی کلمہ پڑھ کر مسلمان ہو چکی ہے اور اس طرح سے دونوں ہم مذہب بھی ہو چکے ہیں۔ جب بادشاہ نے دریافت کر لیا کہ کیا یہ درست ہے کہ لڑکی مسلمان ہو چکی ہے تو دریافت کرنے پر اس بات کی تصدیق کی گئی کہ فی الواقعہ لڑکی مسلمان ہو چکی ہے۔ اس پر سب مجلس کے افراد غیظ و غضب سے برافروختہ ہو کر کہنے لگے کہ لڑکی کا یہ فعل مذہبی لحاظ سے سخت تکلیف دہ اور

ناگوار ہے۔ کاش وہ ایسا نہ کرتی۔ راجہ یہ معلوم ہونے پر کہ لڑکی مسلمان ہو چکی ہے بہت شپٹایا اور سخت محسوس کرنے لگا اور اس نے کہا کہ اگر لڑکی اور لڑکا دونوں اپنی مرضی کرنے سے باز نہیں آسکتے تو ملک سے باہر جا کر جہاں چاہیں شادی کر لیں۔ ہمارے شہر اور ہمارے ملک میں انہیں رہنے کی اجازت نہ ہوگی۔ اس پر سب وزراء چلا اٹھے کہ مہاراج ایسا ہرگز نہ کرنا۔ ورنہ مہاراج اور سب شاہی خاندان کی عزت برباد ہو جائے گی۔ پہلے تو صرف اپنے شہر اور ملک میں بدنامی کی ہوا پھیلی ہے پھر ملک سے باہر جب لوگوں کو معلوم ہوگا کہ یہ لڑکی فلاں بادشاہ کی بیٹی ہے جو اس مسلمان سے بیاہی گئی ہے تو نہ صرف دنیوی لحاظ سے ذلت ہوگی بلکہ مذہبی لحاظ سے بھی بدنامی ہوگی۔ اس پر راجہ نے کہا کہ پھر اور کیا تدبیر ہو جس کا عمل میں لانا مفید ہو سکے۔ اس بارہ میں وزراء نے کچھ دن سوچ بچار کرنے کے لئے مہلت حاصل کی۔ مہاراجہ نے جب محلات میں آکر مہارانی کو وزراء کے مشورہ سے اطلاع دی اور والدہ کے ذریعہ لڑکی کو بھی علم ہوا تو لڑکی اداس طبیعت کے ساتھ چھت پر چڑھ گئی اور اپنے آپ کو جنونِ عشق کی بے تابی کے جذبہ داشت سے باہر ہو کر نیچے گر ادیا۔

اور گرتے ہی اس کا طائرِ روحِ قفسِ غصہ سے پرواز کر گیا۔ اور شہر میں جا بجا چہرے چاہنے لگا کہ شاہزادی محلِ خاص سے گر کر مر گئی اور مر کر اپنی منزلِ عشق کو ختم کر گئی۔ جب عاشق کو معلوم ہوا تو دوڑ کر آیا اور جب اسے یقین ہو گیا شاہزادی کے مرنے کی خبر غلط نہیں بلکہ امرِ واقعی ہے اور وہ اپنے آپ کو قربان کر گئی ہے تو شاہزادی کے عاشق زار نے کہا کہ جس خداوند قدوس کے پاس میری پیاری شاہزادی پہنچی ہے۔ اس پیارے اور محبوب ترین خدا کے قرب و وصال کے لئے کوشش کرنا چاہئے۔ سو اس مقصد و حید کی تلاش میں وہ نکل پڑا۔ پھرتے پھرتے اور جستجو کرتے ہوئے اس بزرگ اور ہادی و رہنما کے حضور پہنچا اور اس کے فرمانے پر اپنے عشق کا فسانہ ہاں عجیب اور دلچسپ فسانہ سنایا۔ جب اس بزرگ پیر و مرشد اور رہبر و رہنما نے دونوں قسم کے عاشقوں کا بیان سنا تو فرمایا کہ آپ دونوں صاحبوں سے مجھے اس طرح کے واقعات سننے کی ضرورت اس لئے ہوئی کہ میرا سلسلہ بیعت خدا تعالیٰ کے نبیوں اور رسولوں کے طریق پر تبلیغی سلسلہ ہے اور میں اسلامی تبلیغ کے مجاہدہ کو بیعت کے بعد تزکیہ نفس اور اصلاح حال کے لئے ضروری سمجھتا ہوں اور اعلائے کلمۃ اللہ کی راہ میں شیاطین مقابلہ کے لئے جہلاء اور ابنائے دنیا کو خوب براہیختہ کرتے ہیں۔ اور اسی کشمکش میں سعید و حیں اسلام کی صداقت کو قبول کر لیتی ہیں۔ اور مخالفتوں کے جوش اور شور و شر سے ایک طرح کا اعلان اور شہرت ہو جاتی ہے۔ اور اس

طرح طریق تبلیغ سے ایک طرف تزکیۂ نفس اور تصفیۂ قلب کا فائدہ حاصل ہوتا ہے اور دوسری طرف حقائق و معارف جدیدہ کا نئے سرے سے دروازہ کھلتا ہے۔ اور رویاے صالحہ اور مبشرات اور کشوف والہامات کا فیضان جاری ہو جاتا ہے۔ نیز شفقت علی خلق اللہ کا بہترین موقع مل جاتا ہے اور طبیعت میں صبر و تحمل اور قوت ضبط کا ملکہ پیدا ہو جاتا ہے۔

پھر اس بزرگ نے فرمایا کہ چونکہ تبلیغی سلسلہ میں مبلغین کے لئے ملامتوں اور مخالفتوں کا ہونا ایک لازمی امر ہے۔ اس لئے مبلغ وہی ہو سکتا ہے جو خدا تعالیٰ کی راہ میں لوگوں کی ملامتوں اور مخالفتوں کو برداشت کرے اور تبلیغ سے نہ رکے۔ اور ہر ممکن طریق سے علم و حکمت اور صبر و تحمل کے ساتھ تبلیغ کا کام کرنا چاہئے۔

جب کوئی شخص بیعت کرنے کے لئے آتا ہے تو میں اس سے پہلے یہی دریافت کرتا ہوں کہ اگر اس نے کبھی کسی سے عشق کیا ہو تو اس کی حکایت اور داستان سنائے۔ اور جس نے اس عشق کی راہ میں لوگوں کی مخالفتوں اور ملامتوں کے ذریعہ صبر و تحمل کی مشق کی ہوتی ہے ایسا شخص ہماری تبلیغی مساعی کے لئے بہت مفید ہوتا ہے اور بیعت تو ویسے بھی ہو سکتی ہے۔ لیکن بیعت کے بعد اطاعت کا ہر پہلو..... بطور امتحان ہوتا ہے۔ جس سے ساتھ ساتھ پتہ لگتا رہتا ہے کہ بیعت کنندہ کہاں تک اطاعت کا جوا گردن پر اٹھانے کے لئے تیار ہے۔ سو اس وقت میں آپ دونوں عاشقوں میں سے صرف شاہزادی کے عشق کی بیعت لوں گا۔ جس نے شاہزادی کے عشق میں ہر طرح کی مخالفتیں اور ملامتیں سہہ کر صبر و تحمل کا بہترین نمونہ دکھایا ہے۔ امید ہے کہ ایسا مجازی عاشق حقیقی محبوب یعنی اللہ تعالیٰ کی خیر محبوبین ہستی کی راہ عشق میں بھی تبلیغی جدوجہد کر کے کامل نمونہ عشق و وفا کا دکھائے گا۔ اور دوسرے صاحب جو خام طبع اور عشق کی راہ میں عہد وفا کو انجام دینے سے قاصر ہیں..... اور ملامت ہونے پر اس سلسلہ جدوجہد سے دستبردار ہونے کے لئے تیار ہیں ہمارے کام کے نہیں اور نہ ہی تبلیغی سلسلہ میں ان کی ضرورت ہے۔ ہمارے کام وہی آ سکتا ہے جو عشق و وفا کی منازل کو حسب فرمان لَا يَخَافُونَ لَوْمَةَ لَائِمٍ 79 طے کرنے والا ہو اور اللہ تعالیٰ کی راہ میں ہر قسم کی قربانی بخوشی ادا کر دے۔ اللہ تعالیٰ ہم سب کو اس کی توفیق عطا فرمائے۔

## خدائی انصاف

ایک دن حضرت میرنا صرنواب صاحب رضی اللہ تعالیٰ عنہ نے حضرت قدس مسیح موعود علیہ الصلوٰۃ والسلام کی بیان فرمودہ مندرجہ ذیل حکایت سنائی۔

حضرت داؤد علیہ السلام کے زمانہ کی بات ہے کہ ایک درویش حجرہ نشین جو اللہ تعالیٰ کی عبادت کرتا رہتا تھا اور خلوت نشینی اس کا محبوب شغل تھا۔ ایک دن جب وہ ذکر الہی میں مشغول تھا۔ اس کے دل میں یہ شدید خواہش پیدا ہوئی کہ اگر لحم البقر ملے تو میں کھاؤں۔ چنانچہ یہ خواہش جب شدت کے ساتھ اسے محسوس ہوئی تو ایک قریب البلوغ گائے کا بچہ اس کے حجرہ کے اندر خود بخود آگھسا۔ اور اس کے گھسنے کے ساتھ ہی اس کے دل میں یہ خیال آیا کہ یہ گائے کا بچہ اللہ تعالیٰ کی طرف سے اور میری خواہش پر یہاں حجرہ میں آگھسا ہے۔ اس نے اس کو ذبح کیا تا کہ اس کا گوشت کھا کر اپنی خواہش کو پورا کر لے۔ جب ابھی ذبح کیا ہی تھا کہ اوپر سے ایک شخص آگیا۔ اور یہ دیکھ کر کہ اس درویش نے پکھڑا ذبح کیا ہے غضبناک ہو کر بولا کہ یہ میرا جانور ہے تو نے اسے ذبح کیوں کیا؟ تو اس جانور کو یہاں چوری کر کے لے آیا اور پکھڑا ذبح کر لیا۔ یہ بحرمانہ فعل ہے۔ میں اس پر عدالت میں استغاثہ دائر کروں گا۔ چنانچہ اس شخص نے بحیثیت مدعی حضرت داؤد علیہ السلام کی عدالت میں دعویٰ دائر کر دیا۔ عدالت نے ملزم کو طلب کیا۔ اور حضرت داؤد علیہ السلام نے اس درویش سے پوچھا کہ یہ شخص جو بحیثیت مدعی تجھ پر الزام لگاتا ہے کہ تو نے ایسا ایسا فعل کیا ہے اس الزام کا تمہارے پاس کیا جواب ہے۔ اس کے متعلق اس درویش نے بیان کیا کہ میرا والد جبکہ میں چھوٹا ہی تھا تجارت کے لئے کسی ملک میں گیا اس کے بعد میں جوان ہوا۔ اسے عرصہ دراز گزر چکا ہے۔ میں نے کچھ تعلیم حاصل کر کے بعض اہل اللہ سے تعلق پیدا کیا اور کوشہ نشینی کو اختیار کر لیا۔ اسی اثناء میں جب کہ میں ذکر الہی میں مصروف تھا میرے دل میں شدید خواہش لحم البقر کھانے کے متعلق پیدا ہوئی۔ اس خواہش کی حالت میں ایک گائے کا پکھڑا میرے حجرہ میں آگھسا۔ میں نے یہی سمجھا کہ اللہ تعالیٰ نے میری خواہش کو پورا کرنے کے لئے یہ گائے کا پکھڑا میرے حجرہ میں بھیج دیا ہے۔ اس لئے میں نے اسے ذبح کر لیا۔ یہ شخص اوپر سے آگیا اور غضبناک ہو کر بولا کہ تُو میرا جانور پُجرا کر لایا ہے اور پکھڑا ذبح کر لیا ہے میں عدالت میں مقدمہ دائر کرتا ہوں۔ چنانچہ اس بناء پر اُس نے مجھے ملزم قرار دے کر دعویٰ دائر

کر دیا ہے۔ اب جو فیصلہ عدالت کے نزدیک مناسب معلوم ہو، وہ کر سکتی ہے۔ حضرت داؤد علیہ السلام کے دل پر اس درویش کے بیان سے بلحاظ اس کی پارسائی اور عابدانہ حالت کے خاص اثر ہوا۔ آپ نے فرمایا کہ اچھا اس وقت جاؤ اور فلاں تاریخ کو دونوں مدعی اور مدعا علیہ حاضر ہو جاؤ۔ تا فیصلہ سنا دیا جائے۔ جب وہ مدعی اور ملزم دونوں عدالت سے رخصت کئے گئے تو حضرت داؤد علیہ السلام نے اللہ تعالیٰ کے حضور بہت دعا کی کہ اے میرے خداوند میری عدالت سے کسی کیس کے متعلق ناروا فیصلہ ہونا جو تیرے نزدیک اپنے اندر ظلم کا شائبہ رکھتا ہو۔ میں قطعاً پسند نہیں کرتا تو اس مقدمہ میں میری رہنمائی فرما اور اصل حقیقت جو بھی ہے۔ مجھ پر منکشف فرما دے۔ جب حضرت داؤد علیہ السلام نے نہایت تضرع سے دعا کی تو اللہ تعالیٰ کی طرف سے بتایا گیا کہ جو کچھ درویش نے بیان کیا ہے وہ بالکل درست ہے اور ذکر کی حالت میں اس درویش کے دل میں یہ خواہش ہم نے ہی ڈالی تھی۔ اور گائے کا بچھڑا بھی ہمارے ہی تصرف کے ماتحت درویش کے حجرہ میں لایا گیا تھا۔ اور پھر اس کا ذبح کیا جانا بھی ہمارے ہی منشاء کے ماتحت ہوا۔ اور یہ سب کاروائی ہمارے ہی خاص ارادہ کے ماتحت وقوع میں آئی۔ اور اصل حقیقت یہ ہے کہ اس درویش کا والد جو بہت بڑا تاجر تھا اور مدت تک باہر تجارت کرنے کے بعد اس نے لاکھوں روپیہ کی مالیت حاصل کی۔ اور کئی ریوڑ بھیڑوں اور بکریوں کے اور کئی گلے گایوں اور اونٹوں کے اس کی ملکیت میں تھے۔ وہ واپس وطن کو آ رہا تھا اور یہ مدعی نمک حرام اس درویش کے باپ کا نوکر تھا۔ جب وہ تاجر اپنے شہر کے قریب ایک میدان میں اُترا اور رات کو سویا تو اس نمک حرام نوکر نے اپنی چھری سے جس کے اوپر اس کا نام بھی کندہ ہے، اس تاجر کو قتل کر دیا۔ اور اس میدان کے ایک گوشہ میں معمولی سا گڑھا کھود کر اس میں گھسیٹ کر ڈال دیا۔ اور اس پر مٹی ڈال کر اسے دفن کر دیا۔ چنانچہ حضرت داؤد علیہ السلام کو خدا تعالیٰ نے برویت کشف وہ میدان اور گڑھا سب کچھ دکھا دیا۔ اور وہ چھری جس سے تاجر قتل کیا گیا اور بمعہ خون آلود کپڑوں کے دفن کیا گیا بھی دکھا دی۔ اور بتایا کہ ہم نے یہ سب کاروائی اسی لئے کروائی کہ اس قاتل کے پاس جس قدر مال و مویشی اور روپیہ ہے یہ سب درویش کو جو مقتول تاجر کا بیٹا ہے اور اصل وارث ہے دلایا جائے اور مدعی کو جو درویش کے تاجر باپ کا قاتل ہے قصاص کے طور پر قتل کی سزا دلائی جائے۔

جب حاضری کے لئے تاریخ مقررہ کا دن آیا اور دونوں مدعی اور ملزم عدالت میں حاضر ہوئے تو حضرت داؤد علیہ السلام نے اس مدعی کو کہا کہ تم اس درویش کو معاف کر دو تو تمہارے لئے اچھا



ہوگا۔ اس پر مدعی نے عدالت کے کمرہ میں شور ڈال دیا کہ دیکھو جی! کیا یہ عدالت ہے؟ کیا عدالت یوں ہی ہوتی ہے کہ مجرم کو بجائے سزا کے مدعی سے معافی دلوائی جائے۔ ایسا عدل نہ کبھی سنا اور نہ دیکھا۔ حضرت داؤد علیہ السلام کے بار بار سمجھانے پر بھی جب مدعی نے عدل عدل کی رٹ لگائی تو آپ نے فرمایا کہ بہت اچھا ہم عدل ہی کریں گے اور سپاہی کو حکم دیا کہ اس مدعی کو ہتھکڑی لگالی جائے۔ اور فلاں میدان کی طرف کوچ کیا جائے۔ وہاں پہنچ کر فرمایا کہ یہ قبر کس کی ہے اور اس کا قاتل کون ہے۔ آپ نے چھری جس پر مدعی کا نام بھی لکھا تھا اور تاجر کے خون آلود کپڑے جو ساتھ ہی مدفون تھے، کے متعلق سب کچھ گڑھا کھودنے سے قبل ہی بتا دیا اور یہ بھی بتا دیا کہ یہ مدعی اس تاجر کا جو درویش کا باپ ہے، قاتل ہے۔ جسے اس مدعی نے اپنی چھری سے سوئے ہوئے کو قتل کر دیا اور خدا نے مجھے سب کچھ بتا دیا اور دکھا دیا اور جیسے بتایا اور دکھایا اسی کے مطابق قبر سے چھری بھی نکل آئی اور خون آلود کپڑے بھی۔ اور جس طرح دکھایا گیا تھا اسی طرح برآمد ہوا۔ چنانچہ جب حضرت داؤد علیہ السلام نے مدعی قاتل کو قصاص کے طور پر قتل کی سزا کا حکم سنایا تو اس پر مدعی کہنے لگا جناب میں ملزم کو معافی دیتا ہوں اور مقدمہ کو واپس لیتا ہوں آپ بھی مجھے معاف فرمائیے۔ حضرت نے فرمایا اب معافی نہیں دی جاسکتی اب وہی عدل جس کے متعلق ”عدل“ ”عدل“ کے لفظ سے تو شور ڈالتا تھا، تمہارے ساتھ کیا جائے گا۔ اور اسی کے مطابق عدالت کی کارروائی ہوگی۔ اس کے بعد قاتل مدعی کو درویش کے تاجر باپ کے قصاص میں قتل کا آخری حکم سنایا گیا۔ اور جس چھری سے تاجر کو قتل کیا گیا تھا اسی سے بعد اقرار جرم قاتل قتل کر دیا گیا۔ اور جو کچھ مال و متاع اور مویشی اور روپیہ اور جائیداد وغیرہ تاجر کی چیزیں اس نے غصب کی ہوئی تھیں۔ سب کی سب اس درویش کو جو تاجر کا بیٹا اور حقیقی وارث تھا، دیدی گئیں۔ اس طرح باوجود اس معاملہ میں انتہائی پیچیدگی کے اللہ تعالیٰ نے حضرت داؤد علیہ السلام پر حق کھول دیا۔ اور اپنی طرف سے صحیح انصاف فرما دیا۔ اور ایک عابد زاہد مظلوم کی حق رسی فرمائی۔

## فریضہ کی تارک

ایک دن ..... ماما جان حضرت میرنا صرناوب صاحب رضی اللہ عنہ نے مجھے بھی تحریک فرمائی کہ میں کوئی حکایت آپ کو سناؤں۔ چنانچہ آپ کے فرمانے پر میں نے بھی ایک حکایت لطیفہ کے طور پر

سنائی۔ جسے سن کر آپ بہت ہنسے اور اس کو گھر جا کر بھی سنایا کہ مولوی راجیکی نے علماء مخالفین کے متعلق یہ واقعہ بطور مثال کے سنایا ہے۔ آپ نے اسے بہت ہی پسند فرمایا۔ اور پھر کئی جگہ اس لطیفہ کو تکرار کے ساتھ سنایا۔ وہ لطیفہ حضرت اقدس سیدنا المسیح الموعود علیہ الصلوٰۃ والسلام کے مخالف علماء سوء کی ضالمت اور حماقت کی ایک مثال ہے۔ میں نے بیان کیا کہ ایک مولوی صاحب نے ایک مجمع میں وعظ سنایا اور فرمایا کہ افسوس ہے کہ ہمارے مسلمان بھائی اور بہنیں معمولی معمولی مسائل سے بھی واقفیت نہیں رکھتے۔ چند ہی روز کی بات ہے کہ ایک میاں بیوی جو نیک اور نمازی مسلمان ہیں انہوں نے مجھ سے یہ مسئلہ دریافت کیا کہ حضرت رسول خدا کی سنت کے رُوسے کتنی اور کون کونسی سواری کرنا مسلمان کے لئے مسنون ہے۔ میں نے انہیں بتایا کہ حضرت رسول خدا نے گھوڑی کی سواری فرمائی ہے۔ عرب کے گدھے پر جو عام طور پر سواری کے لئے استعمال کئے جاتے ہیں بوقت ضرورت اس پر بھی سواری فرمائی ہے۔ اور اونٹوں کی سواری کا تو عربوں میں دستور ہی ہے۔ آپؐ نے اونٹ کی سواری بھی بارہا کی ہے۔ جب مولوی صاحب نے ایک اجتماع میں جس میں علاوہ مسلمان بھائیوں کے مسلمان بہنیں بھی وعظ سننے کے لئے آئی ہوئی تھیں یہ بیان کیا اور ایک مسلمان عورت نے یہ وعظ مسنون سواریوں کے متعلق سنا تو دوسری بہنوں سے کہنے لگی خدا تعالیٰ کا شکر ہے کہ دو سواریوں کی سنت پر عمل کرنا تو مجھے نصیب ہوا ہے۔ گھوڑے کی سواری کی سنت پر عمل کرنا بھی اور گدھے پر سواری کرنے کی سنت پر بھی۔ اب اونٹ کی سواری کی سنت پر عمل کرنا باقی رہ گیا ہے۔ اللہ کی ذات ہے کہ اونٹ والی سنت کے متعلق بھی سرخروئی نصیب فرمائے۔ چند دن بعد اس عورت کے شوہر کے بھتیجے کی شادی کی تقریب پیش آئی۔ اس تقریب شادی پر بہت سے رشتہ دار اور تعلقاتِ محبت والے آئے اور اس طرح ایک بہت بڑے مجمع کی صورت ہو گئی۔ اس عورت حریص عمل سنت کو اس کے شوہر نے کہا کہ میرے کپڑے کچھ میلے سے ہیں دھو دینے جائیں۔ عورت نے کہا بہت اچھا کپڑے اتار دیں میں ابھی جو ہڑ پر جا کر دھولا تی ہوں۔ چنانچہ اس نے جو ہڑ پر کپڑے دھو کر سوکھنے کے لئے دھوپ میں ڈال دیئے اور خود ڈھاب کے پانی میں غسل کرنے لگ گئی۔ اتفاق سے ایک اونٹ شادی والے گھر کا ادھر ادھر چرتا ہوا اس ڈھاب سے پانی پی کر وہاں ڈھاب کے کنارے پر ہی بیٹھ گیا۔ وہ عورت بھی غسل کر رہی تھی۔ بحالتِ غسل اسے اونٹ کو دیکھتے ہی دل میں خیال آیا کہ اس اونٹ کا اس وقت

ڈھاب کے کنارے آکر بیٹھ جانا میری مدت کی خواہش کو جو اونٹ والی سنت پر عمل کرنے کے متعلق میرے دل میں پائی جاتی تھی پورا کرنے کے لئے ہے۔ اب میں اونٹ کی سواری کی سنت پر عمل کرنے کے ثواب سے محروم نہ رہوں گی۔ ساتھ ہی اس کے دل میں یہ خیال بھی آیا کہ اس وقت کوئی آدمی تو قریب نظر نہیں آتا اور اس سواری سے مجھے اور زیادہ غرض بھی نہیں سوائے سنت کے پورا کرنے کی خواہش کے، اس لئے میں جلدی سے اونٹ پر بیٹھ کر پھر اتر آؤں گی اور یہ بھی خیال آیا کہ غسل کے بعد کپڑے پہنے لگ جاؤں تو شاید اونٹ ہی اٹھ کر چلا جائے۔ اس لئے غسل کرنے کے بعد بغیر لباس بحالتِ عریانی ہاتھ میں کپڑے دھونے والا سونا لے لیا کہ اگر اونٹ اٹھنے لگا تو سونا مار کر بٹھا لوں گی۔ اسی حالت میں وہ اونٹ پر سوار ہو گئی۔ اس کا سوار ہونا ہی تھا کہ اونٹ اٹھ بیٹھا اور جب عورت نے اونٹ کو بٹھانے کی غرض سے سونا مارا تو بجائے بیٹھنے کے اونٹ دوڑ پڑا اور سیدھا شادی والے گھر جا پہنچا۔ جہاں کثیر التعداد لوگوں کا مجمع تھا۔ اب لوگ حیران تھے کہ یہ کیا ماجرا ہے کہ اونٹ پر مادر زاد عریانی کی حالت میں ایک عورت سوار ہے۔ جب اس کے شوہر نے جو وہاں مجمع میں ہی موجود تھا دیکھا کہ عریانی کی حالت میں اس کی بیوی اونٹ پر سوار ہے تو وہ شرم کے علاوہ غیرت اور غیظ و غضب سے بھر گیا۔ اس کو ناگ سے پکڑ کر اونٹ سے نیچے گرایا۔ اور وہی سونا جو عورت کے ہاتھ میں تھا لے کر عورت کو مارنا شروع کر دیا۔ اور مکان کے اندر لے گیا اور اوپر کپڑا ڈال کر اس کا ستر ڈھانپا۔ وہ عورت مارکی وجہ سے بے تاب ہو کر چلائی اور چیختی تھی۔ جب ادھر ادھر کی ہمسایہ عورتیں بھی یہ خبر سن کر اس کے ہاں پہنچیں اور دریافت کیا کہ یہ کیا معاملہ ہے اور تمہارے شوہر نے اس قدر شدید زد و کوب کیوں کیا ہے۔ تو وہ سادہ مزاج عورت روتی ہوئی بیان کرنے لگی کہ اس ظالم خاوند نے مجھے محض سنت رسولؐ پر عمل کرنے سے مار مار کر مجروح اور زخمی کر دیا ہے۔ اور میری ہڈیاں توڑ ڈالی ہیں۔ اس پر ہمسایہ عورتوں نے اس کے شوہر سے کہا۔ بھائی! آپ نے اتنا ظلم اور اتنی سختی کی۔ وہ بیچاری اونٹ کی سواری کی سنت پر عمل کرنے کی خواہش کو پورا کرنے لگی تھی۔ آپ نے سنت رسولؐ کی وجہ سے اتنے تھک دے کام لیا کہ اسے زخمی کر دیا۔ خاوند نے جواب میں کہا کہ یہ احمق عورت، سادہ مزاج اور بے وقوف، بار بار سنت سنت کا نام لے کر مجھے بدنام کرتی ہے اور پوچھنے والوں سے بیان کرتی ہے کہ میں نے سنت کی وجہ سے اس کو مارا ہے۔ اسے پوچھنا چاہیے کہ اس احمق کو سنت پر عمل کرنا

یاد رہا۔ اور اپنی شرمگاہوں کو ڈھانپنا جو فرض تھا اور سنت سے بھی زیادہ ضروری تھا۔ وہ یاد نہ رہا۔ سو میں نے جو کچھ سختی کی ہے وہ سنت کی وجہ سے نہیں کی۔ بلکہ فرض کے ترک کرنے کی وجہ سے کی ہے۔ میں اوپر کی مثال جو سادہ مزاج عورت نے ترک فریضہ کے ساتھ عمل سنت کے متعلق دکھائی موجودہ زمانہ کے علماء مخالفین پر چسپاں کیا کرتا ہوں۔ جو اسلامی تعلیم کے خلاف عقاید اور اعمال اور اخلاق کا نمونہ رکھتے ہوئے احمدیہ جماعت کے عین مطابق اسلامی تعلیم نمونہ کے متعلق لوگوں کو دھوکہ دیتے ہیں۔ اور احمدیوں کو کافر اور گمراہ قرار دیتے ہیں۔ چنانچہ اس بارہ میں بارہا علماء سے مناظرات اور مباحثات ہوئے اور مختلف مجالس میں ان سے گفتگو کرنے کا موقع ملتا رہا۔ وہ اپنی کورانہ تھلید اور خیالاتِ فاسدہ اور اوہامِ باطلہ کی وجہ سے قرآن کریم کی صحیح تعلیم کے خلاف لوگوں سے غلط باتیں منواتے اور عمل کراتے ہیں۔ غور کرنے سے ان علماء سوء کا حالیہ بد اس سادہ مزاج عورت سے بھی بدتر ہے۔ کیونکہ اس عورت نے تو سنت پر عمل کرنے سے فرض پر عمل کرنے کو جو منتر اور پردہ سے تعلق رکھتا تھا، ترک کیا۔ لیکن یہ علماء سوء خیالاتِ فاسدہ اور اوہامِ باطلہ جو قرآن کریم کی تعلیم کے صریح خلاف اور فتنہ اوج کے تاریک دور کی پیداوار ہیں۔ ان کی وجہ سے اسلام کی مقدس اور مطہر تعلیم کو ترک کرنے والے ہیں۔

اللہ تعالیٰ ان کو ہدایت کے قبول کرنے کی توفیق دے۔ آمین!

## نسخہ اکسیری

ایک عرصہ کی بات ہے کہ میں بھیرہ میں بسلسلہ تبلیغ مقیم تھا وہاں پر علاوہ درس و تدریس اور تعلیمی و تربیتی مجالس کے مختلف محلّہ جات میں تبلیغی جلسے بھی کئے جاتے۔ جن کا اعلان بذریعہ منادی کرایا جاتا۔

ایک دن ہم پر اچہ قوم کے محلّہ میں بغرض جلسہ جمع ہوئے۔ میری تقریر نماز عشاء کے بعد تین گھنٹہ تک ہوئی۔ جب تقریر سے فارغ ہو کر میں اپنی قیام گاہ پر جانے لگا تو ایک نوجوان میرے ساتھ ہو لیا۔ اور قیام گاہ پر پہنچ کر میرے پاؤں دبانے لگا۔ چونکہ مجھے اس سے تعارف نہ تھا۔ اس لئے میں نے یہی سمجھا کہ وہ احمدی ہے۔ اور بوجہ عقیدت و حسن ظنی خدمت کر رہا ہے۔ جب میں نے دریافت کیا کہ آپ کب سے احمدی ہوئے ہیں۔ تو اس نے بتایا کہ میں احمدی نہیں بلکہ حنفی خیالات کا مسلمان

ہوں۔ اور میرا ایک خاص کام ہے، جس کے لئے آیا ہوں۔ جب میں نے اس سے غرض دریافت کی تو اس نے بتایا کہ مجھے کسی اکسیر گر سے ایک نسخہ ملا تھا۔ جس کی ادویہ اور ترتیب یہ ہے:-

”عبد یعنی غلام عربی مصفے۔ ڈیراھ تولہ۔ طلق اسود، ڈیراھ تولہ۔ دونوں کو روغن حب السلاطین میں دو گھنٹے سے جق کریں۔ پھر چار گھنٹے روغن عقاب آتش کی کھل کریں۔ اور حب مدور بنا کر محفوظ کریں۔ بعدہ ذیل کے نگدہ میں رکھ کر چار سیر پاچک کی آگ محفوظ الہوا جگہ میں دیں۔ بعد سرد ہونے کے طرح حب بر فلک ثالث یا فلک رابع یا اول پر کریں۔ بعد طرح بطریق معروف فلک رابع کا صاحب نظام نیر النہار نمایاں و درخشاں ہوگا۔

نگدہ جس میں حب مدور رکھ کر تشویدینا ہے۔ اس کی حسب ذیل ادویہ ہیں:-  
شک ابیض و احمر مسکد ایک تولہ۔ عین الخروس احمر و ابیض مسکد دو تولہ۔ ان ادویہ مسوقہ کو حب القلب دو تولہ میں ملا کر سے جق کیا جائے اور کولہ اور نگدہ بنا کر اس میں وہ حب مدور عبد و طلق کی رکھ کر آگ دی جائے۔

یہ نسخہ بتا کر اس نوجوان نے کہا کہ میں نے یہ نسخہ بعض اطباء اور علماء کو دکھایا۔ اور مذکورہ ادویہ اور ان کی ترکیب کے متعلق دریافت کیا۔ لیکن ان سب نے معذوری کا اظہار کیا۔ اور کہا کہ ہمیں ان اصطلاحات اکسیری کا علم نہیں۔ جب میں ایک عرصہ تک اس تگ و دو میں رہا۔ تو کسی بزرگ نے مجھے استخارہ کرنے کا مشورہ دیا۔ چنانچہ میں نے چالیس دن استخارہ کیا۔ تو مجھے خواب میں ایک فرشتہ نے بتایا کہ اس آنے والی جمعرات کو پر اچہ قوم کے محلہ میں ایک صاحب بعد نماز عشاء تقریر کریں گے۔ آپ ان سے ملیں۔ وہ اس نسخہ کو حل کر سکیں گے۔ چنانچہ آج میں نے آپ کی تقریر سننے کے بعد آپ کی خدمت میں اس نسخہ کے حل کرنے کے لئے درخواست کرنا مناسب سمجھا ہے۔

میں نے نسخہ دیکھ کر بتایا کہ یہ نسخہ اکسیریوں کی اصطلاح میں تحریر کیا گیا ہے۔ عبد اور غلام عربی سے مراد سیماب ہے۔ عقاب سے مراد نوشادر اور شک ابیض و احمر سے مراد سفید اور زرد نکھیا ہے۔ طلق اسود کے معنی برق سیاہ اور حب القلب سے مراد مراد ہے۔ فلک اول سے قمر یا چاندی مفہوم ہوتی ہے۔ اور فلک ثالث سے مراد زہرہ اور مس یعنی تانبا ہے۔ اسی طرح فلک چہارم سے مراد شمس یا ذہب یا سونا ہے۔ فلک ہفتم زحل، اُسر ب یا سیسہ کو کہتے ہیں۔

جب میں نے ان اکسیری اصطلاحات کی تشریح کی تو وہ نوجوان بہت خوش ہوا۔ اور بار بار جزاکم اللہ کہنے لگا۔

اس موقع پر خدا تعالیٰ کے فضل سے اس کو تبلیغ کرنے کا بھی موقع میسر آ گیا۔ فالحمد للہ  
اکسیر گروں کی اسی قسم کی اصطلاحات میں عقرب گندھک کو کہتے ہیں۔ طلق حیوانی زردی بیضہ کو  
شمس فی القمر زردی مع سفیدی بیضہ کو کہتے ہیں اور مرغ سے مراد لوہا ہوتا ہے اور مشتری سے ارزین یعنی  
قلعی مراد ہوتی ہے۔ اسی طرح حب الخروں اتقان سرخ و سفید کو کہتے ہیں

## خوش بختی

سیدنا حضرت مسیح موعود علیہ السلام کے عہد سعادت میں ایک دفعہ میں نے رویا میں دیکھا کہ  
سید الانبیاء حضرت محمد مصطفیٰ صلی اللہ علیہ وسلم، حضرت مسیح موعود علیہ السلام اور خاکسار تینوں ایک جگہ  
کھڑے ہیں۔ آنحضرت صلی اللہ علیہ وسلم کا چہرہ مبارک سورج کی طرح تاباں ہے اور آپ مشرق کی  
طرف منہ کئے ہوئے ہیں۔ حضرت مسیح موعود علیہ السلام کا چہرہ مبارک چاند کی طرح روشن ہے۔ اور  
آپ مغرب کی طرف منہ کئے ہوئے ہیں۔ اور خاکساران دونوں مقدس ہستیوں کے درمیان میں کھڑا  
ان کے روشن چہروں کو دیکھ رہا ہے۔ اور اپنی خوش بختی اور سعادت پر مازاں ہو کر یہ فقرہ کہہ رہا ہے۔  
”ہم کس قدر خوش نصیب اور بلند بخت ہیں کہ ہم نے حضرت محمد رسول اللہ صلی اللہ علیہ وسلم کو بھی پایا  
اور حضرت امام محمد مہدی علیہ السلام کو بھی پایا“  
32

اس وقت جب میں نے ان دونوں مقدسوں کے چہروں کی طرف نگاہ کی تو مجھے ایسا نظر آیا کہ  
حضرت مسیح موعود علیہ السلام کا چہرہ مبارک آنحضرت صلی اللہ علیہ وسلم کے چہرہ مبارک کے نور سے  
منور ہو رہا ہے۔

اس رویا کے بعد جب میں دوسری رات سویا تو خواب میں مجھے حضرت شیخ سعدی شیرازی ملے  
اور فرمایا کہ ”آپ لوگ کتنے خوش نصیب ہیں کہ آپ نے امام مہدی علیہ السلام کا زمانہ پایا ہے“۔ پھر  
فرمایا کہ ”میری طرف سے حضرت امام مہدی علیہ السلام کے حضور السلام علیکم عرض کر دینا“۔

میں ان دنوں اپنے وطن موضع راجیکی میں مقیم تھا۔ اس وقت تک جماعت کا امام احمدی نہ رکھا گیا تھا۔ میں  
جب صبح بیدار ہوا تو حضرت شیخ سعدی کی خواہش کے مطابق ایک عریضہ حضرت قدس مسیح موعود علیہ السلام کی

خدمتِ عالیہ میں لکھ کر آپ کا تحفہ سلام حضورؐ کی خدمت میں عرض کر دیا اور اپنی روایا بھی بیان کر دی۔ اس کے چند روز بعد مجھے پھر روایا میں حضرت شیخ صاحبؒ کی زیارت ہوئی۔ آپ نے سلام پہنچانے پر بہت ہی مسرت کا اظہار کیا۔ اور میرے ہاتھ میں ایک کتاب دے کر فرمایا کہ یہ بطور ہدیہ ہے۔ جب میں نے اس رسالہ کو دیکھا تو اس کے سرورق پر اس کا نام ”سراج الاسرار“ لکھا ہوا تھا۔ فالحمد للہ علیٰ ذالک

### برکت کا نشان

جو لوگ اللہ تعالیٰ کے مقرب ہوتے ہیں ان کے ساتھ اللہ تعالیٰ کی تائید و نصرت کے عظیم الشان نشان پائے جاتے ہیں۔ میں نے اس قسم کے برکت کے نشان بارہا سیدنا حضرت مسیح موعود علیہ السلام، آپ کے خلفاء اور اہل بیت کے وجودوں میں ملاحظہ کئے ہیں۔ مثال کے طور پر دو واقعات یہاں پر درج کرتا ہوں ورنہ واقعات تو بہت ہیں۔

ایک دفعہ جب میں لاہور میں مقیم تھا۔ اور مسجد احمدیہ میں بیٹھا ہوا تھا تو اچانک حضرت ام المؤمنین دامت برکاتہا ورضی اللہ تعالیٰ عنہا مسجد دیکھنے کے لئے وہاں تشریف لے آئیں۔ حضرت قدسیہ کی آمد پر مجھے تحریک ہوئی کہ آپ کی خدمت میں کچھ رقم بطور نذرانہ پیش کروں۔ لیکن اس وقت میری جیب میں صرف تین روپے تھے۔ مجھے یہ رقم بہت حقیر اور قلیل معلوم ہوئی۔ لیکن مجبوراً اسی کو حضرت مدوحہ کی خدمت بابرکت میں پیش کر دیا۔ آپ نے اس کو خوشی سے قبول فرمایا اور جزا کم اللہ احسن الجزاء کہا۔

مسجد دیکھنے کے بعد آپ حضرت میاں چراغ دین صاحب رضی اللہ تعالیٰ عنہ کے گھر تشریف لے گئیں۔ ابھی آدھ گھنٹہ گزرا تھا کہ ایک معزز احمدی نے اپنا ملازم بھجوایا۔ اور خواہش کی کہ میں ان کے گھر جا کر چائے پیوں۔ جب میں چائے سے فارغ ہوا اور واپس آنے لگا تو انہوں نے میری جیب میں کچھ کاغذ ڈال دیئے۔ میں نے خیال کیا کہ شاید دعا کے لئے انہوں نے کچھ لکھ کر میری جیب میں ڈالا ہے۔ اور اس کو زبانی بیان کرنا انہوں نے مناسب نہیں سمجھا۔ لیکن جب میں نے وہ کاغذ نکال کر دیکھے۔ تو دس دس کے تین نوٹ یعنی مبلغ تیس روپیہ تھے۔

ان صاحب نے بتایا کہ ”تھوڑی دیر پہلے میرے دل میں شدید خواہش پیدا ہوئی کہ آپ کو چائے پر بلاؤں اور آپ کی خدمت میں کچھ رقم پیش کروں۔“ میں نے یقین کر لیا کہ یہ حضرت

ام المؤمنین اعلیٰ اللہ درجہ کی بابرکت توجہ کا نتیجہ ہے۔

## ایک اور واقعہ

عرصہ کی بات ہے کہ میں کسی کام کے لئے گھر سے نکلا۔ بازار میں مجھے دفتر کا آدمی ملا۔ اور اس نے بتایا کہ حضرت خلیفۃ المسیح ایدہ اللہ تعالیٰ نے آپ کو قصر خلافت میں یا دفرمایا ہے۔ میں سیدھا دفتر پر انیویٹ سیکرٹری میں پہنچا۔ اور اپنے حاضر ہونے کی اطلاع حضور ایدہ اللہ تعالیٰ کی خدمت میں بھجوائی۔ اتفاق سے اس وقت میرے پاس کوئی رقم نہ تھی۔ میرے دل میں حضور کی خدمت میں خالی ہاتھ جانے سے انقباض محسوس ہوا۔ چنانچہ میں نے دفتر پر انیویٹ سیکرٹری کے ایک کارکن سے مبلغ دس روپے بطور قرض لئے۔ اور عند الملاقات حضور کی خدمت میں یہ حقیر رقم پیش کر دی۔ جو حضرت نے ازراہ نوازش کریمانہ قبول فرمائی۔

جب میں ملاقات سے فارغ ہو کر نیچے دفتر میں آیا تو اتفاق سے ایک معزز احمدی وہاں آئے ہوئے تھے۔ انہوں نے مجھے دیکھ کر بہت خوشی کا اظہار کیا اور کہا کہ میں نے آپ کے گھر ملاقات کے لئے جانا تھا۔ یہ خوشی کی بات ہے کہ یہیں پر ملاقات ہو گئی۔ اور ایک بند لافہ میرے ہاتھ میں دیا۔ جس میں مبلغ یکصد روپیہ کے نوٹ تھے۔

یہ رقم سیدنا حضرت خلیفۃ المسیح الثانی ایدہ اللہ تعالیٰ کے بابرکت وجود کا نشان تھا۔

اللہ تعالیٰ سب انبیاء، خلفاء اور اصفیاء و اولیاء اور ان کی آل و اولاد پر اپنی بے شمار رحمتیں اور فضل و ابر فرماتا رہے۔ آمین

## عیدی

۱۹۲۹ء میں ایک تبلیغی سفر کے سلسلہ میں مختلف مقامات سے ہوتا ہوا مردان شہر میں جو سرحدی علاقہ ہے پہنچا۔ دوسرے دن عید الاضحیہ کی عید کا مبارک دن تھا۔ مجھے وہاں جانے سے ایک دو دن پہلے عزیز اقبال احمد کی طرف سے ایک خط ملا تھا کہ آپ سفر پر ہیں اور مجھے کالج کی تعلیمی کتب اور فیس وغیرہ اخراجات کے لئے اس وقت کم از کم ایک سو روپیہ جلد از جلد ملنا از بس ضروری ہے۔ میرا ورود مردان میں اس موقع پر پہلی دفعہ تھا۔ وہاں کی جماعت احمدیہ کے احباب اور افراد سے قبل ازیں میرا



چنداں تعارف اور شناسائی نہ تھی کہ کسی دوست سے قرض حاصل ہو سکتا۔ صرف اللہ تعالیٰ کی خیر الامین اور خیر الحسین اور وائب الموائب ذات پر بھروسہ تھا۔ دوسرے دن احباب کی فرمائش پر میں نے نماز عید پڑھائی۔ جب میں بحالت سجدہ دعا کر رہا تھا تو مجھ پر رقت طاری ہو گئی اور رقت کا باعث یہ امر ہوا کہ نماز سے پہلے بعض احمدی بچے جو اپنے باپوں کے ساتھ مسجد میں آئے ہوئے تھے۔ اپنے اپنے باپ سے عیدی کے لئے کچھ طلب کرتے تھے اور ان کے باپ اپنے بچوں کو بقدر مناسب عیدی دے رہے تھے۔ مجھے بحالت سجدہ دعا کی تحریک انہی بچوں کی عیدی طلب کرنے پر ہوئی اور میں نے اپنے مولیٰ کے حضور عرض کیا کہ میرے مولا آج عید کا دن ہے، بچے اپنے اپنے والدین سے عیدی طلب کر رہے ہیں۔ اور میرا بچہ بھی مجھ سے بذریعہ خط ایک سو روپیہ کی ضرورت پیش کر چکا ہے۔ سو میں اپنے بچے کے لئے حضور کی خدمت میں اس رقم مطلوبہ کے متعلق ہاتھ پھیلاتا ہوں کہ میرے بچے کی شدید ضرورت کو پورا کرنے کے لئے کوئی صورت محض اپنے فضل و کرم سے مہیا فرما دے۔ تا اس پریشانی سے مخلصی حاصل ہو۔ نماز عید، کھانے اور نماز ظہر سے فارغ ہونے پر ہم نے مردان سے چارسدہ جانے کے لئے تیاری کی۔ کیونکہ چارسدہ میں جماعت احمدیہ کے ہاں جانا بھی ہمارے پروگرام میں داخل تھا۔ جب ہم مردان سے باہر نکلے پر سوار ہونے کے لئے احباب سے رخصت ہوئے تو کئی احباب ہماری مشایعت کے لئے اڈا تک آئے۔ ان میں سے اچانک ایک صاحب جن کو اس وقت میں قطعاً نہ جانتا تھا، میرے پاس سے گزرے اور گزرتے ہوئے کوئی چیز میرے کوٹ کی بیرونی جیب میں ڈال دی۔ جب ہم مردان سے سوار ہو کر چارسدہ پہنچے اور میں نے جیب میں ہاتھ ڈالا تو مجھے ایک لفافہ ملا۔ جس میں کوئی کاغذ ملفوف تھا۔ جب میں نے لفافہ کو کھولا تو اس میں ایک صد روپیہ کا نوٹ تھا جس کے ساتھ ایک رقعہ بھی تھا۔ جس میں یہ لکھا ہوا تھا کہ آپ جب نماز عید پڑھا رہے تھے تو میرے قلب میں زور سے تحریک ہوئی کہ میں سو روپیہ کی رقم آپ کی خدمت میں پیش کروں۔ لیکن اس طریق پر کہ آپ کو یہ پتہ نہ لگ سکے کہ یہ کس نے دی ہے۔ اس لئے میں نے سو روپیہ کا نوٹ آپ کی جیب میں ڈال دیا ہے۔ اور پتہ اور نام نہیں لکھا۔ تا میرا عمل بھی مخلصانہ محض اللہ تعالیٰ کے علم تک رہے۔ اور آپ کو بھی اس سو روپیہ کی رقم کا عطیہ اللہ تعالیٰ کی معطی اور محسن ہستی کی طرف سے ہی محسوس ہو۔

یہ وہی عیدی تھی جو بحالت سجدہ نماز عید میں میں نے اپنے بچے کے لئے اپنے محسن مولیٰ سے مانگی تھی۔ اور جو حضرت خیر الراحمین اور خیر الحسین مولیٰ کریم کی فیاضانہ نوازش سے مجھے عطا فرمائی گئی تھی۔ اس رقعہ کے پڑھنے سے مجھے اور بھی اس بات کا یقین ہوا کہ واقعی یہ رقم مجھے خدا تعالیٰ ہی کی طرف سے بغیر کسی کے منت و احسان کے عطا ہوئی ہے۔ اور میری روح جذبہ تشکرات سے بھر کر اپنے محسن خدا کے حضور ایک وجد نما جوش کے ساتھ جھک گئی۔ میرے قلب میں اس مخلص دوست کی اس نیکی کا بھی بہت احساس ہوا اور میں نے اس کے لئے دعا کی کہ مولیٰ کریم اپنی کرم فرمائی سے اسے جزائے خیر دے۔ اور اس کی آل و اولاد اور نسل کو اپنے فیوض خاصہ سے نوازے۔ میں نے وہ رقم عزیز اقبال احمد سلمہ کو بھجوادی۔

یہ سیدنا حضرت مسیح پاک کی اعجاز نما برکت ہے کہ ایک طرف میرے جیسے حقیر خادم کو حضور کے روحانی اور بابرکت تعلق سے دعا۔ ہاں قبول ہونے والی دعا کی توفیق نصیب ہوئی۔ اور پھر اس دعا کی استجابت کا اثر ایسے طور سے نمایاں ہوا۔ جو احتیاج خلق سے بالاتر نظر آتا تھا۔ اس قسم کا مخلصانہ عمل جس میں نمود و نمائش کا کوئی شائبہ نہیں پایا جاتا دنیا بھر میں مشکل سے مل سکتا ہے ہاں صرف احمدی جماعت کے افراد میں پایا جاتا ہے یہاں تک کہ تخریک اخلاص و للہیت رقم کے عطیہ کے ساتھ رقعہ میں نام و پتہ تک کا نہ لکھنا حد درجہ کا اخلاص ہے۔ لیکن یہ اخلاص کسی کی قوت قدسیہ اور روحانی کشش اور مؤثر توجہ سے پیدا ہوا۔ میں خدا تعالیٰ کی قسم کھا کر کہتا ہوں کہ ایسا اخلاص اور بے ریا عمل میرے پیارے اور پاک مسیح ہاں میرے مولیٰ کے محبوب اور مصلح عالم مسیح محمدی کی اعجازی برکات کا نمونہ ہے اور ایسے نمونے جماعت احمدیہ میں بکثرت پائے جاتے ہیں۔ اللہ تعالیٰ احباب جماعت کے اخلاص اور ایمان میں برکت پر برکت دے۔

ان کی زندگی اور موت رضاء الہی کے ماتحت ہو۔ اور ان کے ذریعہ سے اسلام اور احمدیت کے قیام کی غرض پوری ہو۔ امین یا رب العالمین

### ایک منذر الہام

ایک دفعہ خاکسار مرکزی ہدایت کے ماتحت ڈسکہ ضلع سیالکوٹ میں تبلیغ کی غرض سے مقیم تھا۔ دوران قیام میں ایک خط حضرت مکرم و محترم خفی فی اللہ مرزا بشیر احمد صاحب سلمہ اللہ تعالیٰ کی طرف

سے آیا۔ جس میں لکھا تھا کہ سیدہ حضرت ام طاہرہؓ حرم ثالثہ حضرت سیدنا خلیفۃ المسیح الثانیؑ ایدہ اللہ تعالیٰ بنصرہ العزیز کے لئے دعا کی جائے کہ اللہ تعالیٰ ان کو صحتیاب فرماوے انہیں لاہور کے ہسپتال میں بغرض علاج داخل کیا گیا ہے۔ نیز ان کی صحت کے متعلق استخارہ کرنے کی فرمائش تھی۔ دعا تو خاکسار اہل بیت کے لئے ان کے ہمدردانہ تعلقات کی وجہ سے پہلے ہی کر رہا تھا۔ لیکن حضرت سیدی میاں بشیر احمد صاحب کی تحریک پر پہلے سے بھی زیادہ متضرعانہ دعائیں شروع کر دیں۔ اسی سلسلہ میں ایک دن دعا کرتے ہوئے مجھ پر کشفی حالت طاری ہوئی۔ اور میرے سامنے ایک کاغذ پیش کیا گیا جس پر قضاء و قدر کے احکام میں سے آخری حکم کے نفاذ کے متعلق ایک نظم میں اطلاع دی گئی تھی وہ ساری نظم تو بعد میں مجھے یاد نہ رہی صرف ذیل کا الہامی کلام یاد رہا۔

کسے نہ ماند بہ دنیا کسے نہ خواہد ماند      بجز خدا نیکہ باقی بماند و خواہد ماند

اس کی دوسری قرأت بجائے ”کسے نہ ماند بہ دنیا“ کے ”کسے نہ ماند در نیجا“ کا فقرہ تھی۔ چنانچہ خاکسار نے اس منذر الہام سے حضرت محترم مرزا بشیر احمد صاحب مدظلہ العالی کو اطلاع دے دی۔ اس منذر الہام میں علاوہ حضرت سیدہ ام طاہرہؓ کے حضرت میر محمد اسحاق صاحب رضی اللہ عنہ کی وفات کی متعلق بھی اطلاع دی گئی تھی اور دونوں کی وفات کے درمیان چند ہی روز کا وقفہ وقوع میں آیا تھا۔ دونوں کی وفات سلسلہ احمدیہ کے لئے شدید نقصان کا موجب تھی۔ اس لئے کہ دونوں مقدس ہستیاں اہلیت کے افراد سے تھیں۔ اور اس لئے بھی کہ سلسلہ احمدیہ کی بیش بہا خدمات کی انجام دہی ان دونوں کے ساتھ وابستہ تھی۔ ان حالات میں دونوں مقدس ہستیوں کی وفات کا حادثہ کوئی معمولی حادثہ نہ تھا۔ اور یہ دونوں مقدس وجود آسمان رفعت کے کوکب و زری اور ملت بیضا کے درخشین تھے۔ اور دونوں کی وفات کا ذکر اس منذر الہام میں بطور اطلاع پیش کیا گیا تھا۔ چنانچہ یہ فقرہ کہ کسے نہ ماند در نیجا۔ اس سے حضرت ام طاہرہؓ کی وفات کی طرف اشارہ تھا۔ اور یہ فقرہ کہ کسے نخواہد ماند اس میں حضرت میر صاحبؒ کی وفات کی طرف ایما کیا گیا تھا۔ میں نے ان دونوں کی وفات پر ایک مشترکہ مرثیہ بھی لکھا تھا جو الفضل میں شائع ہو چکا ہے۔ اس کے ابتدائی شعر مندرجہ ذیل تھے۔

انسِی ذکر مجدک اُمّ طاہر      اینسِی القوم جبراً مثل اسحق  
و کلّ منہما قد عاش باراً      باصلاح و ایشار و اشفاق!

وَمِنْ جَرِّ ثَوْمَةِ السَّادَاتِ نَسْلًا      وَ أَلِ مُحَمَّدٍ مَحْبُوبٍ خَلَقًا!  
وَكُلٌّ مِنْهُمَا قَدَمَاتٍ شَابًا      وَمَوْتَ الشَّابِّ فَاجِعَةً لَأَفَاقًا!  
لَقَدْ فَرَزَعْتَ قُلُوبَ عِنْدِ نَعِي      وَقَدْ فَجَعْتَ نَفُوسَ بَعْدَ اطِّرَاقًا!  
بَحْزَنِ الْقَلْبِ تَدْمَعُ كُلِّ عَيْنٍ      وَلَوْ عَتَمَهُ فَرْقَةُ نَارٍ لِأَحْرَاقًا!

### ہمارا محبوب

اسی طرح جب حضرت میر محمد اسماعیل صاحب رضی اللہ تعالیٰ عنہ وارضاه قادیان میں شدید طور پر علیل ہوئے تو میں ان دنوں پشاور میں مقیم تھا۔ ان کی علالت کی اطلاع ملنے پر میں نے متواتر دعا کی۔ اور کئی دن تک جاری رکھی۔ آخر مجھے اللہ تعالیٰ نے ان الفاظ میں مخاطب فرمایا۔

”میر محمد اسماعیل ہمارا محبوب ہے ہم خود اس کا علاج ہیں“

اس کے چند روز بعد حضرت میر صاحب وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُونَ۔ اللہ تعالیٰ آپ پر اور آپ کی آل اولاد پر اپنی رحمت اور فضل نازل فرماتا رہے۔ آمین۔ آپ کی وفات پر میں نے فارسی زبان میں ایک مرثیہ لکھا جس میں اپنے جذبات غم اور آپ کے مناقب جلیلہ کا ذکر کیا۔

### پچی مرگ (کشمیر) میں

۱۹۴۱ء میں میں اور عزیز مکرم مولوی محمد الدین صاحب مبلغ البانیہ تبلیغ کی غرض سے علاقہ کشمیر میں گئے۔ سرینگر میں حضرت مسیح اسرائیلی علیہ السلام کے روضہ مبارک واقع محلہ خان یار کی زیارت اور اس پر دعا کی توفیق ملی۔ نیز بہت سے تبلیغی جلسوں میں شمولیت اور تربیتی اور اصلاحی امور کی سرانجام دہی کا بفضلہ تعالیٰ موقع ملا۔

اسی سلسلہ میں جب ہم لد راون پہنچے تو وہاں پر حضرت مولانا سید سرور شاہ صاحب رضی اللہ تعالیٰ عنہ کے بڑے بھائی سید محمد علی شاہ صاحب سے ملاقات ہوئی۔ ایک دن آپ نے سیدنا و مولانا حضرت خلیفۃ المسیح اول حکیم الامتہ مولوی نور الدین صاحب رضی اللہ تعالیٰ عنہ کے متعلق سنایا کہ جب حضور مہاراجہ کشمیر کے شاہی طبیب تھے تو ایک دفعہ مہاراجہ صاحب کے ساتھ سرینگر تشریف لائے۔ آپ کی شہرت سن کر دور دور سے لوگ آپ کی ملاقات اور علاج کرانے کے لئے حاضر ہوتے۔ میں

بھی زیارت کے شوق میں سری نگر پہنچا۔ اور حضرت حکیم الامتہ کی خدمت میں حاضر ہو کر آپ سے مصافحہ کیا۔ آپ نے مجھے فرمایا کہ کیا کوئی دوائی دریافت کرنی ہے۔

### سفید اور سیاہ بھنگرہ

میں نے عرض کیا کہ سفید اور سیاہ بھنگرہ کے درمیان ماہہ الامتیاز کے متعلق دریافت کرنا ہے۔ اس پر آپ نے فرمایا کہ یہ سوال بہت ضروری ہے۔ عام لوگ اس فرق کو نہیں جانتے۔ اور سفید اور سیاہ بھنگرہ کو شناخت نہیں کر سکتے۔ دونوں بھنگروں کے پھول بظاہر سفید ہوتے ہیں اور کپڑے یا ہاتھ پر ملنے سے سیاہ رنگ دیتے ہیں۔ اس لئے پھولوں سے ان میں امتیاز کرنا ممکن نہیں۔ ہاں سفید بھنگرہ کے پتے ملنے سے سبز رنگ دیتے ہیں پس پتوں کے ذریعہ سے ہی دونوں بھنگروں میں فرق کیا جاسکتا ہے۔

### چچی مرگ کو روانگی

علاقہ کشمیر میں ہماری جانے کی ایک بڑی غرض یہ تھی کہ مرکز میں یہ اطلاع ملی تھی کہ بعض غیر احمدی علماء کی وسوسہ اندازی سے چند کمزور احمدی ارتداد اختیار کر گئے ہیں۔ مکرئی چوہدری راج محمد صاحب ہمیں چچی مرگ لے جانے کے لئے وہاں سے لڈردن آئے اور ہم ان کے ساتھ چچی مرگ پہنچے۔ ان دنوں کشمیریوں کے لئے اس علاقہ میں گرمی تھی اور چوہدری راج محمد صاحب کے گھر والے شدت گرما کے احساس سے اوپر کے سرد پہاڑوں میں جا چکے تھے۔ صرف ان کی ایک بھوگھر میں رہ گئی تھیں اور کھانا پکانا اور گھر کا دوسرا کام انہی کے سپرد تھا۔ کوہمارے لئے وہاں کا موسم اتنا سرد تھا کہ ہم رات کو خوف اوڑھے بغیر نہ سو سکتے تھے۔ لیکن چوہدری صاحب کی بہومتواتر اصرار کر رہی تھیں کہ شدت گرمی کی وجہ سے وہ وہاں نہیں ٹھہر سکتیں اور سرد پہاڑ پر جانا چاہتی ہیں۔ چوہدری راج محمد صاحب نے اس کو سمجھایا کہ مرکز سے مہمان بھی آئے ہوئے ہیں ان کے کھانے وغیرہ کا انتظام بھی اس کے سپرد ہے اس لئے وہ نہ جائے۔ لیکن وہ اپنے اصرار پر قائم رہی اور مزید ٹھہرنے کے لئے تیار نہ ہوئی۔ آخر چوہدری صاحب نے مجھے کہا کہ آپ بھی اس لڑکی کو سمجھائیں۔ شاید آپ کے احترام کی وجہ سے بات مان جائے۔ میں نے اس کو سمجھایا لیکن وہ اپنی ضد سے باز نہ آئی۔ اس پر میں نے اس کو کہا کہ

”تو جا کر دیکھ لے کہ اللہ تعالیٰ تجھے کیسے واپس لاتا ہے“

خیر! وہ پندرہ بیس کوس کے قریب اوپر سرد پہاڑ پر چلی گئی۔ وہاں پہنچنے کے دوسرے دن اس کو سانپ نے ڈس لیا۔ وہ درد سے چیختی اور بار بار کہتی کہ مجھے واپس پہنچا دو۔ مولوی جی کی بد دعا کی وجہ سے مجھے سانپ نے کاٹا ہے۔ چنانچہ وہ اپنے ایک رشتہ دار کی معیت میں گھوڑی پر تیسرے دن واپس آ گئی۔ اور عاجزی کے ساتھ توبہ کرنے لگی۔ میں نے کہا کہ ہم مرکز کی ہدایت کے ماتحت یہاں آئے ہیں اور حضرت خلیفۃ المسیح ایدہ اللہ تعالیٰ کے ارشاد کی تعمیل کرنی ہے۔ سانپ کی شکل میں تیرے نفس کی سرکشی نے تجھے ڈسا ہے۔

اس کے بعد میں نے حضرت خلیفۃ المسیح اول رضی اللہ تعالیٰ عنہ کا مندرجہ ذیل نسخہ جو سانپ کے زہر میں مجرب ہے اس کو استعمال کرایا۔

### نسخہ برائے زہر سانپ

رتھھ کے چھلکے کا سفوف تین چار دفعہ گرم پانی سے استعمال کرنے سے تے واسہال سے زہر کا اثر دور ہو جاتا ہے۔ جب زہر دور ہوتا ہے تو رتھھ کے چھلکے کی کڑواہٹ معلوم ہونے لگتی ہے۔ جب تک زہر خارج نہیں ہوتا اس کی تلخی میٹھی معلوم ہوتی رہتی ہے۔ یہ نسخہ میں نے اس کو استعمال کرایا۔

### ایک اور نسخہ

سانپ کے زہر کے ازالہ کے لئے مندرجہ ذیل نسخہ بھی بارہا کا مجرب ہے۔ زہری یعنی جد وار قسم عمدہ۔ سفید گھنگلی۔ ریوند عصارہ۔ پنج نرگس۔ چاروں ادویہ ہموزن لے کر سفوف بنالیں۔ بقدر تین چار ماشہ سرد پانی سے استعمال کرائیں۔ ایک خوراک سے بفضلہ تعالیٰ آرام ہو جاتا ہے ورنہ دوسری یا تیسری خوراک کافی ہوتی ہے۔

پہلا نسخہ استعمال کرانے سے اللہ تعالیٰ نے اس لڑکی کو آرام دیا۔ اور وہ بخوشی بچی مرگ میں رہ کر ہمارے وہاں قیام کے دوران میں چوہدری صاحب کی زیر ہدایت خدمت میں مصروف رہی۔

فجزاہم اللہ احسن الجزاء

## ایک عجیب منظر

ایک دفعہ میں نے رویا میں دیکھا کہ زمین سے آسمان کی بلندیوں تک ایک نہایت خوبصورت اور مزین سڑک ہے (ایسی سڑک جس کا ذکر حضرت اقدس مسیح موعود علیہ السلام نے اپنی کتاب ”نزول المسیح“ میں حضرت مرزا ایوب بیگ صاحب کی وفات کے ضمن میں فرمایا ہے) جس پر مجھے فرشتے اوپر کی طرف لے جا رہے ہیں۔ جب ہم پانچویں آسمان پر پہنچے تو فرشتوں نے کہا کہ اس کا مقام اس بلندی سے تعلق رکھتا ہے۔ یہ سن کر میں نے ان فرشتوں سے عرض کیا کہ ”میرا خداوند قدوس کہاں تشریف فرما ہے۔ میں تو اپنے مولیٰ کریم کے پاس جانا چاہتا ہوں۔“ اس پر انہوں نے بارگاہ اقدس کے ایماء پر مجھے ایک خاص مقام پر اتار دیا۔ اور میری دنیوی حالت کے لباس کو اتار کر مجھے ایک اور لباس پہنایا۔ جس سے میری زندگی میں ایک خاص انقلاب واقع ہوا۔ اور مجھے دنیوی حالت سے اخروی حالت میں تبدیل کر دیا گیا۔ اس کے بعد میں نیند سے بیدار ہو گیا۔

فالحمد للہ

الحمد لله الذي وفق عبده الضعيف لا تمام الجلد الرابع من المقالات القلبيّة في

الافاضات الاحمليه

بھکر حضرت پروردگارے فدا باشد ولم جانم ثارے  
 بہ فصلش ختم شد ایں جلد چارم بتوفیقش عیاں شد کاروبارم  
 بعمر از ولم توفیق بخشید  
 ولم از منشش پُر شکر و تحمید

## خاتمہ کتاب جلد چہارم

اللہ تعالیٰ کے فضل و احسان سے ”حیات قدسی“ یعنی سوانح حیات حضرت مولانا غلام رسول صاحب فاضل راجیکی کی جلد چہارم مکمل ہو گئی ہے۔ حضرت مولوی صاحب (مطعننا اللہ بطول حیاتہ) کے تحریر کردہ مسودہ میں ابھی بہت سا علمی روحانی اور تبلیغی مواد باقی ہے جو امید ہے کہ بتوفیق ایزدی آئندہ جلدوں میں شائع ہو سکے گا۔

اللہ تعالیٰ اس کتاب کو سلسلہ حقہ کے لئے مفید اور بابرکت بنائے۔ آمین ثم آمین

خاکسار۔ مرتب

مورخہ ۱۵ ستمبر ۱۹۵۵ء



## کلام پاک سیدنا حضرت مسیح موعود علیہ الصلوٰۃ والسلام

### حمد باری تعالیٰ

وہ دیکھتا ہے غیروں سے کیوں دل لگاتے ہو

جو کچھ بُجوں میں پاتے ہو اس میں وہ کیا نہیں

سورج پہ غور کر کے نہ پائی وہ روشنی

جب چاند کو بھی دیکھا تو اس یار سا نہیں

واحد ہے لا شریک ہے اور لا زوال ہے

سب موت کا شکار ہیں اس کو فنا نہیں

سب خیر ہے اسی میں کہ اُس سے لگاؤ دل

ڈھونڈو اُسی کو یارو بُجوں میں وفا نہیں

اس جائے پُر عذاب سے کیوں دل لگاتے ہو

دوزخ ہے یہ مقام یہ بُتاں سرا نہیں

## حوالہ جات - حصہ چہارم

- 1- تذکرہ ص ۱۵۶ طبع ۲۰۰۴ء
- 2- کشتی نوح - روحانی خزائن جلد ۱۹ - ص ۳-۱۱
- 3- مریم: ۵
- 4- تذکرہ ص ۲۷ طبع ۲۰۰۴ء
- 5- براہین احمدیہ - روحانی خزائن جلد ۱ ص ۶۶۶
- 6- صحیح مسلم کتاب البر والصلۃ والآداب باب تفسیر البر والاثم -
- 7- حلیۃ الاولیاء - جلد ۳، ص ۶۷ طبع ۱۹۸۰ء
- 8- طہ: ۱۲۲
- 9- البقرہ: ۸۸
- 10- النساء: ۱۵۷
- 11- آل عمران: ۶۰
- 12- طہ: ۱۱۶
- 13- الاسراء: ۶۲
- 14- الحجر: ۲۹
- 15- النحل: ۱۰۳
- 16- المجادلہ: ۲۳
- 17- النساء: ۱۵۷
- 18- النمل: ۷۷
- 19- المائدہ: ۱۱۱
- 20- الکہف: ۱۱۰
- 21- یسین: ۸۳
- 22- البقرہ: ۲۸۶

- 23- الا على: ١٩- ٢٠-
- 24- البقرة: ١٠٤-
- 25- آل عمران: ١٨٢-
- 26- البقرة: ١٨٨-
- 27- الا على: ١٩- ٢٠-
- 28- الا على: ١٨٢١٠-
- 29- بدر مؤرخه ٢٢ نوفمبر ١٩٠٦ء- تذكرة ص ٢٤٢ طبع ٢٠٠٣ء-
- 30- الديباج جز اول ص ٨٢-
- 31- البقرة: ٨٩-
- 32- الشعراء: ١٢٢-
- 33- صحيح البخاري كتاب المناقب باب اتبانا اليهود النبي حين قدم المدينه-
- 34- صحيح البخاري كتاب التفسير باب يقال لا ينون احداً اي واحد-
- 35- تذكرة ص ٢٢٢ طبع ٢٠٠٣ء-
- 36- تذكرة ص ٢٢٥ طبع ٢٠٠٣ء-
- 37- البقرة: ٢٠١-
- 38- الانفال: ١٨-
- 39- الفتح: ١١-
- 40- البقرة: ١١٦-
- 41- البقرة: ١٢٦-
- 42- صحيح البخاري كتاب الرقاق باب التواضع
- 43- الشورى: ١٢-
- 44- النحل: ١٤-
- 45- آل عمران: ١٩٥-

- 46- تحفہ بغداد۔ روحانی خزائن جلد ۷ ص ۳۷
- 47- کرامات الصادقین۔ روحانی خزائن جلد ۷ ص ۹۵
- 48- بنی اسرائیل: ۸۶
- 49- الشوری: ۵۳
- 50- الشوری: ۵۳
- 51- الزمر: ۶۳
- 52- مصنف عبدالرزاق جلد ۲ ص ۱۶۱۔ کان اللہ ولم یکن معہ شیء۔
- 53- یسین: ۸۳
- 54- البقرہ: ۲۲
- 55- بنی اسرائیل: ۲۵
- 56- المائدہ: ۴
- 57- النحل: ۹۹
- 58- البقرہ: ۱۱۲
- 59- آل عمران: ۱۷۹
- 60- الفجر: ۲۸-۲۹
- 61- البینہ: ۹
- 62- البینہ: ۹
- 63- آئینہ کمالات اسلام۔ روحانی خزائن جلد ۷ ص ۶۵۸
- 64- البقرہ: ۷۳
- 65- الانعام: ۱۴۷
- 66- النور: ۵۶
- 67- تذکرہ ص ۳۲۸ طبع ۲۰۰۴ء
- 68- بنی اسرائیل: ۸۵

69۔ بنی اسرائیل: ۸۳

70۔ البقرہ: ۱۲۵

71۔ مشکوٰۃ المصابیح باب مناقب الصحابہ ص ۵۵۴ طبع آرام باغ کراچی۔

72۔ الانعام: ۴

73۔ الحديد: ۵

74۔ آل عمران: ۵۶

75۔ تذکرہ ص ۳۵۷ طبع ۲۰۰۴ء

76۔ التوبة: ۱۱۱

77۔ نزول المسیح۔ روحانی خزائن جلد ۹ ص ۱۵۹

78۔ آل عمران: ۹۳

79۔ المائدہ: ۵۵



# حیاتِ قدسی

حصہ پنجم  
یعنی

سوانح حیات حضرت مولانا غلام رسول صاحب قدسی راجیکی  
جس کا دوسرا نام

الْمَقَالَاتُ الْقُدُسِيَّةُ

فِي الْبَرَكَاتِ الْأَحْمَدِيَّةِ


ہے

طابع و ناشر - حکیم محمد عبداللطیف شاہد ۱۴ - مین بازار گوالمنڈی لاہور

ملنے کا پتہ: - قریشی محمد اکمل - افضل جنرل سٹور گول بازار

بلدہ طیبہ خلیفۃ المسیح، ربوہ شریف

৫২





## ایک تازہ غیر مطبوعہ عارفانہ نظم

عزیز مکرم جناب حکیم شاہد صاحب - السلام علیکم - ذیل کے چند اشعار جو فی البدیہہ موزوں ہو گئے ہیں - حیات قدسی حصہ پنجم کے آخر میں یا جہاں مناسب معلوم ہو طبع کر کے ممنون اور مشکور فرمادیں -

غلام رسول راجیکی قدسی

کر وہ عمل کہ جس کی جزا میں خدا ملے	ہمت بلند کر کہ یہی مدعا ملے
گر مل گیا خدا تجھے سب کچھ ہی مل گیا	باقی وہ کیا رہے گا جو رب العالی ملے
گر ذوق دید و وصل خدا چاہئے تجھے	کوشش سے کر دعا تجھے عشق خدا ملے
جب تک کسی کو بھوک نہ ہو اور پیاس ہو	کھانا لذیذ بھی ہو نہ اس سے مزا ملے
ہر اک مرض کے واسطے خالق ہے خود دوا	اے کاش اس علاج سے تجھ کو شفا ملے
دنیا بدل رہی ہے تغیر سے روز و شب	جو بے بدل ہے کاش وہ عینی البقا ملے
جو کچھ بغیر حق کے ہے باطل ہے جان من	طالب تو حق کا بن کہ تجھے حق نما ملے
عالم بے مثل آئینہ رب جہان کا	جب آئینہ ہو صاف تو عکس صفا ملے
ہے واجب الوجود ازل سے ابد تک	ممکن بھی ہے وجوب نما گر ہدا ملے
دنیا میں یہ نظام شریعت بھی راز ہے	قدرت کا ہر نظام بھی اس سے ہی آ ملے
انسان ہے خلاصہ سبھی کائنات کا	ہے سر کائنات جو عقدہ گشا ملے
اک دائرہ کی شکل میں ہستی کا دور ہے	جیسے کہ سر قدس سے قدوس آ ملے

قدسی درخت ہستی اقدس کا ہے ثمر

نقطہ انتہا سے ہی ہر ابتدا ملے



## عرض حال

حیات قدسی یعنی سوانح حیات حضرت مولانا غلام رسول صاحب قدسی راجیکی کا حصہ پنجم تارنمین کرام کی خدمت میں خلاصہ پیش ہے۔ اس کا پہلا حصہ ۲۰ جنوری ۱۹۵۱ء کو اور دوسرا حصہ یکم ستمبر ۱۹۵۱ء کو جناب سیٹھ علی محمد اے الہ دین صاحب ایم۔ اے نے سکندر آباد سے شائع کیا تھا۔ تیسرا حصہ جنوری ۱۹۵۲ء میں جناب سیٹھ محمد معین الدین صاحب چنت کٹھ (حیدر آباد دکن) کے زیر اہتمام شائع ہوا۔ اور چوتھا حصہ ۱۹۵۲ء کے اواخر میں شائع کیا گیا۔ کتاب کے یہ تمام حصص بفضلہ تعالیٰ سیدنا حضرت اقدس مسیح موعود علیہ السلام کے اور آپ کے خلفائے عظام کی برکت سے بہت مقبول ہوئے اور علاوہ احباب جماعت کے بہت سے دوسرے مسلمانوں اور غیر مسلموں نے ان سے فائدہ اٹھایا۔ کئی احباب اور بزرگان سلسلہ نے اس کتاب کے متعلق اپنے قیمتی خیالات کا اظہار فرمایا ہے۔ بخوف طوالت یہاں پر صرف سیدی حضرت مرزا بشیر احمد صاحب ایم اے مدظلہ العالی کی نہایت قیمتی اور مؤثر آراء کو درج کیا جاتا ہے۔

### حصہ اول

کے متعلق آپ تحریر فرماتے ہیں:-

”واقعات بہت دلچسپ ہیں اور جماعت میں روحانیت اور تصوف کی چاشنی پیدا کرنے کے لئے خدا کے فضل سے بہت مفید ہو سکتے ہیں۔ یہ کتاب اسی انداز کی ہے جیسا کہ حضرت خلیفۃ المسیح اول رضی اللہ تعالیٰ عنہ نے اکبر خاں صاحب نجیب آبادی کو اپنے سوانح الملاء کرائے تھے۔“

### حصہ دوم

کے متعلق آپ نے مندرجہ ذیل الفاظ میں اپنی رائے کا اظہار فرمایا:-

”یہ ایک روح پرور تصنیف ہے۔ خدا تعالیٰ جماعت کے لئے مبارک کرے۔“

### حصہ سوم

کے متعلق آپ اپنے خط بنام ابی المکرم حضرت مولانا غلام رسول صاحب راجیکی میں تحریر فرماتے ہیں:-

”آج آپ کا رسالہ حیات قدسی حصہ سوئم مرزا عزیز احمد صاحب نے لا کر دیا اور میں نے پڑھنا شروع کر دیا ہے۔ مبارک ہو، بہت روح پرور مضامین ہیں۔ ایسی کتابوں کی احمدیوں اور غیر احمدیوں میں بکثرت اشاعت ہونی چاہیے۔ مناظرانہ باتوں کی نسبت اس قسم کے روحانی مذاکرات کا زیادہ اثر ہوتا ہے۔ اللہ تعالیٰ آپ کی عمر اور علم میں برکت دے۔“ آمین

### حصہ چہارم

کے مطالعہ کے بعد سیدی حضرت میاں صاحب مدظلہ العالی نے مندرجہ ذیل رائے خاکسار کے نام ارشاد فرمائی۔ یہ رائے دراصل مجموعی طور پر سب حصوں کے متعلق ہے آپ فرماتے ہیں:-

”حضرت مولوی غلام رسول صاحب راجیکی کی زیر تصنیف ضخیم کتاب کے بعض اقتباسات حضرت مولوی صاحب کے بعض عزیزوں اور دوستوں نے شائع کئے ہیں جو حیات قدسی حصہ اول تا حصہ چہارم کی صورت میں چھپ چکے ہیں۔ یہ سلسلہ خدا کے فضل سے بہت مفید اور روحانی اور دینی تربیت کے لحاظ سے بے حد فائدہ مند ہے۔ خشک منطقی اور فلسفیانہ دلائل کی نسبت جو تاثر خدا نے روحانی لوگوں کے اقوال اور واقعات زندگی اور مکاشفات میں رکھی ہے وہ محتاج بیان نہیں۔ حضرت مولوی راجیکی صاحب کی یہ تصنیف بھی اسی ذیل میں آتی ہے۔ مخلصین جماعت کو چاہیے کہ اس کتاب کو نہ صرف خود پڑھ کر فائدہ اٹھائیں بلکہ دوسرے لوگوں میں بھی اس کی زیادہ سے زیادہ تحریک کریں۔ روح کو جلا دینے کے لئے ایسا لٹریچر نہایت درجہ مفید ہوتا ہے۔“

اللہ تعالیٰ حضرت مولوی صاحب کے علاوہ اس مفید سلسلہ کو شائع کرنے والوں کو بھی جزائے خیر دے اور حسنت دارین سے نوازے۔“ آمین

کتاب ہذا کا اصل مسودہ حضرت مولانا غلام رسول صاحب راجیکی نے الہامی تحریک کے ماتحت رقم فرمایا ہے جو بڑی تقطیع کے چھ سات ہزار صفحات پر مشتمل ہے جس میں علاوہ ایمان افروز سوانح حیات کے قرآن کریم کی مختلف آیات کی تفسیر اور روحانی حقائق و معارف پر مشتمل بہت سے گراں قدر مضامین ہیں۔

جو مقالات اس حصہ میں قارئین حضرات کی خدمت میں پیش کئے جا رہے ہیں یا کتاب کے پہلے حصے میں شامل کئے جا چکے ہیں، یہ مربوط اور مسلسل مضامین ہیں سے بعض اقتباسات ہیں جو بغیر کسی ترتیب کے شائع کئے گئے ہیں۔ ترتیب کا کام انشاء اللہ تعالیٰ آئندہ ایڈیشنوں کی اشاعت کے وقت ہو جائے گا۔ سر دست ان واقعات و مکاشفات اور ضروری مضامین کو محفوظ کرنا مد نظر ہے۔ یہ مقالات اصل مسودہ سے خلاصہ شائع کئے جا رہے ہیں اس لئے ہو سکتا ہے کہ ان کی تفسیر و تلخیص کرتے ہوئے بعض خامیاں رہ گئی ہوں یا کم از کم اصل مسودہ میں جو عالمانہ شان ہے اس کو قائم نہ رکھا جاسکا ہو۔ لیکن پھر بھی کوشش کی گئی ہے کہ اصل مقالات کا صحیح مفہوم قارئین کرام کے سامنے پیش ہو جائے۔

## معاونین حضرات

- حصہ پنجم کی اشاعت میں علاوہ دیگر مخلص احباب کے مندرجہ ذیل دوستوں نے خاص طور پر مالی اعانت کر کے اس اہم کام کو آسان فرمایا ہے۔ فجزاھم اللہ احسن الجزاء
- (۱) جناب چوہدری محمد عبد اللہ خان صاحب۔ امیر جماعت احمدیہ کراچی۔
  - (۲) جناب شیخ رحمت اللہ صاحب نائب امیر۔ جماعت احمدیہ کراچی۔
  - (۳) جناب چوہدری اسد اللہ خاں صاحب بار ایٹ لاء۔ امیر جماعت احمدیہ لاہور۔
  - (۴) جناب چوہدری مقبول احمد صاحب انجینئر۔ شیخوپورہ
  - (۵) جناب چوہدری محمد شاہنواز صاحب کراچی

بعض دیگر حضرات نے بھی اس کار خیر میں قابل قدر مالی اعانت فرمائی ہے اور وہ قابل شکر یہ اور عند اللہ ماجور ہیں لیکن افسوس ہے کہ ان کے اسمائے گرامی میرے پاس شدید علالت کے ایام میں

محفوظ نہیں رہ سکے اس لئے اس ایڈیشن میں ان کا ذکر کرنے سے قاصر ہوں۔ جزاہم اللہ احسن  
الجزاء۔

اس حصہ کی طباعت و اشاعت میں مکرمی حکیم مولوی محمد عبداللطیف صاحب شاہد نے گراں قدر  
خدمات سرانجام دی ہیں۔ اللہ تعالیٰ ان کو اس محبت اور خلوص کی جزائے خیر عطا فرمائے۔ آمین  
اس کتاب کی اشاعت کا سب سے بڑا مقصد حقانیت اسلام اور سیدنا و سید ولد آدم حضرت محمد مصطفیٰ  
صلی اللہ علیہ وسلم اور آپ کے نائب و بروز حضرت اقدس مسیح موعود و مہدی معہود علیہ السلام اور آپ کے  
خلفاء عظام کے بعض فیوض و برکات کا اظہار ہے اللہ تعالیٰ اس مقصد کو ان حالات کے ذریعہ سے پورا  
فرمائے اور ہم سب کو اپنی رضا کے راستوں پر چلائے اور حافظ و ناصر ہو۔

سیدی حضرت مرزا بشیر احمد صاحب مدظلہ العالی نے ازراہ کرم فرمائی اس کتاب کی اشاعت  
میں ذاتی دلچسپی کا اظہار فرمایا ہے اور باوجود عداوت طبع کے آسیب زدگان کے واقعات کے متعلق ایک  
قیمتی نوٹ تحریر فرمایا ہے۔ جو اس حصہ میں شائع کیا جا رہا ہے۔ فجزاہم اللہ احسن الجزاء  
آخر میں قارئین حضرات سے درخواست ہے کہ دعا فرمائیں کہ اللہ تعالیٰ اس کتاب کو سلسلہ حقہ  
کے لئے زیادہ سے زیادہ مفید بنائے اور اکناف عالم میں احمدیت کا نور جلد از جلد پھیلے۔ آمین

خاکسار

برکات احمد راجیکی۔ بی۔ اے

واقف زندگی۔ قادیان دارالامان

مورخہ ۲۰ مئی ۱۹۵۷ء

بِسْمِ اللّٰهِ الرَّحْمٰنِ الرَّحِیْمِ      نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ  
وَعَلٰی عِبْدِهِ الْمَسِیْحِ الْمَوْعُوْدِ

## حیاتِ قدسی حصہ پنجم

### احسانِ خداوندی

سیدنا حضرت اقدس مسیح موعود علیہ الصلوٰۃ والسلام کی روحانی توجہات اور خاص برکات سے حضور اقدس کی بیعت کے بعد اب تک ایسا دور مجھ پر گزر رہا ہے کہ میں اپنی کسی نیکی کو بھی خواہ وہ عقائدِ حقہ سے تعلق رکھنے والی ہو یا اعمالِ صالحہ سے اور خواہ وہ اخلاقِ حسنہ سے متعلق ہو یا عباداتِ مخصوصہ سے، اپنے لئے باعثِ فخر یا امید و رجاء قرار دینے سے سخت شرم محسوس کرتا ہوں۔ میرے دل پر یہ اثر ہے کہ میرے وجود کا ذرہ ذرہ اور میرے قویٰ اور میرے حواس مع اپنے متعلقات کے میرے محسن اور خیر الراحمین خدا کے انعامات اور احسانات میں سے ہیں اور میرے لئے خدا تعالیٰ کے حضور ان سب نعمتوں کے لئے شکر بجالانا واجب ہے۔ اس نے مجھ پر یہ کرم کیا کہ مجھے اپنے عطا کردہ سامانوں اور طاقتوں کے ذریعے نیک کام بجالانے کی توفیق دی۔ پس ان نیکیوں کی بجا آوری میں میری کوئی ذاتی خوبی نہیں۔ بلکہ یہ سراسر خدا تعالیٰ کا فضل و احسان ہے۔

اس نظر یہ سے بفضلِ تعالیٰ مجھے یہ فائدہ پہنچا کہ تکبر، غرور اور نخوت کی رگیں جو میرے لئے حجاب پیدا کرنے والی تھیں، اکثر کٹ گئیں۔ اور حضرت اقدس علیہ الصلوٰۃ والسلام کی تعلیم اور روحانی تربیت سے مجھے نفسِ امارہ کے بہت سے گندوں سے آگاہ کیا گیا۔ اور جیسا کہ حدیثِ النبی صلعم میں ہے اِذَا ارَادَ اللّٰهُ بِعَبْدٍ خَيْرًا بَصَرُهُ غُيُوبَ نَفْسِهِ<sup>1</sup> یعنی جب اللہ تعالیٰ کسی بندہ کے متعلق بھلائی کا ارادہ فرماتا ہے تو اسے اس کے نفس کے عیوب دکھا دیتا ہے۔ مجھ پر بھی خودی، خود روی، خود آرائی، خود ستائی اور خود نمائی کے عیوب ظاہر کئے گئے اور غلبہٴ ہوائِ نفس اور ظلمتِ جہالت پر مجھے آگاہ کیا گیا۔ اور محسنِ فیاض خدا کا روشن چہرہ جو تکبر اور کبر کے پردوں کی وجہ سے مستور تھا، مجھ پر ظاہر ہوا۔ اور گہری نظر سے دیکھنے سے مجھے ایسا معلوم ہوا کہ تکبر اور غرور کا خیالِ باطل زندگی کے تمام پہلوؤں پر شاخ درشاخ پھیلا ہوا ہے۔ حضرت اقدس علیہ الصلوٰۃ والسلام کے تعلقات اور روحانی فیوض سے

جب میری عارفانہ نگاہ تیز ہوئی تو میرے اندر یہ احساس پیدا ہوا کہ میں اپنی ہستی کے مسئلہ کو سمجھوں اور یہ دیکھوں کہ میرے وجود کی اصل حقیقت کیا ہے۔ تب میں نے اپنے جسم کے ذرہ ذرہ اور روح کی ہر قوت اور ہر حس کو گہری نظر سے دیکھا اور مجھے معلوم ہوا کہ دنیا کے بہت سے عیوب اور گناہ تکبر اور نخوت سے پیدا شدہ ہیں۔ اور موجوداتِ عالم کی بہت سی نیکیاں کبر و غرور کے تجابات کے پیچھے چھپی ہوئی ہیں۔ اور جب تک خدا تعالیٰ کو جو تمام جہانوں کا پیدا کرنے والا اور ربوبیت کرنے والا ہے۔ کامل معرفت سے نہ پہچانا جائے اور دنیا کا وجود اللہ تعالیٰ کے آئینہ میں نہ دیکھا جا 44۔ انسان اس تکبر اور نخوت کی نجاست سے نہیں بچ سکتا۔ اور خدا تعالیٰ کی معرفت کا ملہ اس کے مقدس نبیوں کی تعلیم کے ذریعہ سے جو وحی الہی سے حاصل ہوتی ہے اور زندہ اور تازہ نشانیوں سے جو انبیاء کے ذریعہ دنیا پر ظاہر ہوتے ہیں، حاصل ہوتی ہے۔ نیز انبیاء کے اسوۂ حسنہ کو قریب سے دیکھنے سے بھی انسان کی بہت سی آلودگیاں اور گناہ صاف ہو جاتے ہیں۔ قانونِ طبعی، عقلی قیاسات اور خشک منطق، معرفتِ کاملہ کو پانے کے لئے قطعاً کافی ہے۔ بلکہ اس کے ذریعہ سے اکثر بجائے ہدایت کے گمراہی حاصل ہو جاتی ہے۔ اور جس طرح سورج کی روشنی کے بغیر آنکھ کی بینائی کام نہیں دیتی اور کرۂ ہوائی کے بغیر کان کی شنوائی نا کافی ہے۔ اسی طرح انسانی عقل و دانش آسمانی وحی کے بغیر بچ اور بے کار ہے۔

جس طرح دریا کے قریب کی زمین نرم ہوتی ہے اور اس کو آسانی سے کھود کر پانی نکالا جاسکتا ہے، اسی طرح نبیوں کے تعلق اور قربت سے ان کی تعلیم اور اسوۂ حسنہ پر عمل کرتے ہوئے انسان بآسانی راہِ سلوک طے کر لیتا ہے۔ اور خدا تعالیٰ کی معرفت، اس کی محبت اور قرب کو حاصل کر لیتا ہے۔ انبیاء و رسل کے مبعوث کرنے کا سلسلہ اللہ تعالیٰ نے اپنی رحمت سے ہی جاری فرمایا ہے۔ اور اپنے طالبوں کی ہدایت اور رہنمائی کے لئے خود ہی سامانِ مہیا فرمائے ہیں۔ اس تعلق میں مجھے مولانا حالی کا یہ شعر جو بظاہر حدِ ادب سے کسی قدر گرا ہوا ہے، حقیقت کو ظاہر کرنے والا معلوم ہوتا ہے یعنی۔

قد ائے آں بہت شوخم کہ خود وقت وصال  
مرا طریقِ مس و بوسہ و کنار آموخت

حقیقت یہی ہے کہ اللہ تعالیٰ کو پانے کے لئے سب سے زیادہ اسی کی مدد و نصرت درکار ہے۔ ورنہ انسان مجرد عقل اور اپنی جدوجہد سے اس وراء الوریٰ ہستی کی معرفت اور قرب و وصال نہیں پاسکتا۔ اس راہ میں وہی کامیاب ہو سکتا ہے۔ جس کے دل کی گہرائیوں سے سیدنا حضرت مسیح موعود علیہ الصلوٰۃ والسلام کے یہ الفاظ نکلتے رہیں۔



در دو عالم مرا عزیز توئی

و آنچہ می خواهم از تو نیز توئی **2**

انسان اپنی مجر و عقل سے کام لے کر اور اعلیٰ سے اعلیٰ علوم کی ڈگریاں حاصل کر کے سوائے جذباتِ نفس سے کھیلنے اور فطری شرافت سے دور ہونے اور تباہ کن ایٹمی ایجادات کا جال پھیلانے کے اور کچھ ترقی نہیں کر سکا۔

لیکن احمدی جماعت کے افراد موجودہ زمانہ کے مرسل و ہادی پر ایمان لا کر اور اس کی تعلیم اور نمونہ پر چل کر اپنے اندر پاک تبدیلی پیدا کر چکے ہیں۔ اور تہذیبِ نفس، علم صحیح اور اخلاقِ فاضلہ کی وجہ سے دنیا میں شہرت رکھتے ہیں۔ ان کے مقابل پر خدا تعالیٰ نے ان لوگوں کو جو بدظنی میں مبتلا تھے یا حکومت اور قومیت کی بڑائی یا خاندانی وجاہت یا ذاتی تفوق کے غرور و تکبر میں مبتلا تھے، صداقت کو قبول کرنے سے محروم کر دیا۔

الغرض جب تک انسان کو یہ معرفت حاصل نہ ہو کہ وہ اپنی ذات کے علاوہ آفاقی نظام کو بھی جو لامحدود وسعت تک پھیلا ہوا ہے، آئینہ خود بینی بنانے کی بجائے آئینہ خدا بینی قرار دے اور اس کے ذریعہ خدا تعالیٰ کی صفات اور افعال کی پُر عظمت شان کو مشاہدہ کرے۔ اس کی نفسانیت کا حجاب دور نہیں ہو سکتا۔

اس مقصد کے حصول کے لئے میں نے نماز روزہ کے مجاہدات اور خلوت کی دعاؤں سے بہت فائدہ اٹھایا ہے۔ خصوصاً سورۃ فاتحہ کے الفاظ میں بار بار غور کرنے سے میری روح اور قلب اور حواس کو بہت ہی جلاء حاصل ہوا ہے۔ علاوہ مسنون دعاؤں کے حضرت اقدس مسیح موعود علیہ الصلوٰۃ والسلام کی برکت سے مجھے بہت سی دعائیں روح القدس کی رہنمائی سے سکھائی گئیں۔ جن میں سے بعض کا ذکر پہلی جلدوں میں کیا جا چکا ہے۔ بعض دعاؤں کا مفہوم نمونہ کے طور پر ذیل میں درج کیا جاتا ہے۔ یہ دعائیں سورۃ فاتحہ کے الفاظ سے مقتبس ہیں:-

## دعائیں

(۱)

اے میرے رحمن و رحیم اللہ! جس طرح تو نے اپنی کامل حمد اور ربوبیت سے اپنی رحمانی اور رحیمی

اور مَالِکِ یَوْمِ الدِّین کی شان سے اور اپنی ہادیانہ صفات اور معما نہ افاضات سے اپنے تمام منعم بندوں کو شیطان کی ہر قسم کی شیطیت اور رجمیت سے اپنی کامل پناہ اور حفاظت میں رکھا ہے۔ اور ان کو مغضوبیت اور ضالیت سے بچایا ہے، اسی طرح تو اپنے اس عبد حقیر کو بھی کامل طور پر اپنی پناہ میں لے کر ابد تک محفوظ رکھ۔ تاکہ تیرا یہ بندہ عقائد صحیحہ، اعمال صالحہ اور اخلاق حسنہ کی رو سے شیطان کی شیطیت اور رجمیت کے بد اثرات سے بچ سکے اور مغضوبیت اور ضالیت میں مبتلا نہ ہو جائے۔ جس طرح تو نے اپنے فضل سے مجیب الدعوات ہونے کے اعتبار سے اپنے منعم بندوں کو مستفیض فرمایا ہے، اپنے اس عبد حقیر کو بھی مستفیض فرما۔ آمین

### (۲)

اے میرے ازلی، ابدی الوہیت کی شان والے اللہ! تیری ہر وہ حمد جو تو نے اپنی رحمانیت کی بے انتہا تجلیات سے اور رَبُّ الْعَالَمِین کے فیضان اعم اور الرحمن کے فیضان عالم سے اس دنیا کی تعمیر میں نمایاں فرمائی ہے۔ اور الْمَوْحِیْم کے فیض خاص اور مَالِکِ یَوْمِ الدِّین کے فیض اخص سے عالم آخرت کی اعجب المجانب تجلیات سے جلوہ نمائی کی ہے۔ اپنی اس بے نظیر حمد سے جو ہر طرح کے حسن و احسان کا مبداء اور منبع ہے۔ اس عبد حقیر کو بھی بے نظیر حسن و احسان کے جلووں سے متاثر ہونے والے کامل حواس عطا فرما۔ جس طرح تو نے اپنے عباد معمین کو کسی دور خلق میں عطا فرمائے ہیں۔ آمین

### (۳)

اے ازلی ابدی حمد اور شان الوہیت والے میرے بے نظیر اللہ! جس نے میری ہستی کے قیام و بقا کے لئے ہر آن مخلوقات کے ذرہ ذرہ کو تعاونی طور پر میری تعمیر اور تکمیل کے لئے لگا رکھا ہے۔ اور یہ سب کچھ بغیر میری کسی تحریک یا درخواست کے اپنے فضل و احسان سے میری ربوبیت کے لئے فرمایا ہے۔ اور اپنے فیوض کے بحر بے پایاں کو ہر لمحہ تموج نما کیا ہے۔ جس طرح تو نے اپنے فیوض سے تمام منعم بندوں کے عقائد صحیحہ اور اعمال صالحہ اور اخلاق حسنہ سے ان کی روحانیت کی عمارت کو کامل بنایا

ہے۔ اور ان کو اپنے ازلی نوروں سے غسلِ طہارت کاملہ عطا فرمایا ہے۔ تیرا یہ عبد حقیر بھی تجھ سے یہ درخواست کرتا ہے کہ تو اپنے ان منعم بندوں کی طرح مجھ پر بھی اپنا فضل فرما۔ آمین

(۴)

اے ازلی ابدی اور بے نظیر و بے پایاں حسن و احسان والے محبوبِ خدا! جس نے اپنی عنایات بے انتہا اور شانِ کریمانہ سے اپنے عاشقانِ وجہِ اللہ کی روحِ قلب اور حواس کو اپنے جذباتِ حسن سے متاثر فرمایا۔ اور انہیں اپنی طرف بے انتہا مقناطیسی کششوں سے کھینچ کر اپنی طاقتِ بالا سے عشق کے طوفانی جوش سے پیدا شدہ نئے احساسات کے ذریعہ اپنے قرب و وصال کی رفعت پر پہنچایا ہے۔ اور اپنے عشق کی لذیذ شراب کے پے در پے ساغروں سے انہیں ابدی وصال کی مستی سے اس طرح مدہوش کیا ہے کہ ان کے منہ سے بے ساختہ یہ الفاظ نکلتے ہیں کہ۔

شربتِ الخمر کاساً بعد کاسٍ

فما نفعنا الشراب وما رویت

سوائے میرے بے پایاں حسن و احسان والے خدا اپنے اس عبد حقیر کو بھی اپنی نوازشِ کریمانہ اور شانِ منعمانہ کے انعاماتِ خاصہ سے نواز دے۔

ولیس نفاذ للذی عند ربنا

وللّٰہ بحر فیوضہ یتموج

أحبّ لوجه اللّٰہ عشقاً بشاقہ

وناراً لئلاّ تحرق غیرہ اذ تاجج

(۵)

اے میرے وحید و فرید اور یکتا خدا اور واحد لا شریک مولیٰ! جس طرح تو نے محض اپنے کرم سے تمام منعمین کے عقائد اور اعمال اور اخلاق کو اپنی توحید کے رنگ سے رنگین فرمایا اور انہیں کامل عبادِ موحدین ہونے کی شان بخشی۔ اپنے اس عبد حقیر کو بھی ان تمام موحدِ منعمین کی موحدانہ شان کی مظہریت کا اعلیٰ مقام اور مرتبہ نصیب فرما۔ آمین

(۶)

اے میرے ازلی ابدی واحد لاشریک اور سبوح وقدوس خدا! جس طرح تو نے اپنے تمام معصومین کے عقائد اعمال اور اخلاق کو ہر طرح کے شرک سے پاک کیا ہے۔ اور ہر طرح کی نفسانیت اور ہوائی نفسانیت اور مخلوق کے خوف و طمع اور اسباب پر بھروسہ اور توکل کے وسیع جال سے بچایا ہے۔ اور تو ہمت باطلہ کے مصلانہ اثرات سے محفوظ رکھا ہے۔ اسی طرح اس عبد حقیر کی بھی خاص حفاظت فرما۔ آمین

(۷)

اے میرے اللہ، اے میرے احد اور صد خدا! جس کامل شان احدیت کے ساتھ تو نے اپنی الوہیت اور احدیت کی تنزیہی صفات کو جلوہ نما کیا۔ اور اس کا اجمالی نقشہ تو نے سورہ اخلاص کے ذریعہ سے ظاہر فرمایا اور تیری تمام تشبیہی صفات جن کا اجمالی ذکر تو نے سورہ فاتحہ میں فرمایا۔ ان دونوں قسم کی صفات سے تو نے جس طرح تمام معصومین کی روح، قلب، دماغ اور حواس پر تجلّی فرمائی۔ اس عبد حقیر کی روح، قلب، دماغ اور حواس پر بھی اسی طرح جلوہ نمائی فرما۔ تا تیرے ازلی ابدی حسن بے پایاں سے میری روح، اعضاء اور حواس متاثر ہو سکیں اور ابد تک تیرے قرب و وصال اور مظہریت کاملہ کے افاضہ سے مستفیض ہو سکیں۔

(۸)

اے میرے خدا! اے تمام نبیوں اور رسولوں کے ذریعہ گناہ سوز ایمان، گناہ سوز یقین اور گناہ سوز تقویٰ عطا کرنے والے اور تمام قسم کی حسنات کے لئے اعلیٰ نمونہ ظاہر کرنے والے خدا! اس عبد حقیر کو بھی گناہ سوز ایمان، گناہ سوز یقین اور گناہ سوز تقویٰ اور اعلیٰ ایمان، عرفان اور اپنی رضوان عطا کرنا کہ یہ عبد حقیر اپنی زندگی تیرے پاک نبیوں اور رسولوں کے پاک نمونہ کے مطابق گزار سکے۔ اور ہر طرح کی شیطیت اور رجمیت کے بد اثرات سے جو اس وقت انبیاء و مرسلین کی تبلیغ و ہدایت کے رستہ میں رخنہ انداز ہیں، محفوظ رہ سکے۔ آمین

(۹)

اے قرآن کریم کو نازل کرنے والے خدا اور تمام منعمین کو قرآن کریم کی کامل تعلیم سے اعلیٰ علم و عرفان اور اعلیٰ محبت و رضوان کی برکات بخشنے والے۔ اور روحانی مردوں کو زندہ کرنے والے خدا، مجھے قرآنی تعلیم کی کامل برکات کا اعلیٰ نمونہ بنا۔ اور مغضوبین اور ضالین کی ٹیڑھی راہوں سے محفوظ رکھ۔ آمین

(۱۰)

اے خدا! اے محمد رسول اللہ صلی اللہ علیہ وسلم کو نبی العالمین اور احمد رسول اللہ کو مسیح العالمین بنا کر بھیجنے والے خدا۔ قرآن کریم کی جس اعلیٰ تعلیم کے ساتھ دنیا کی تمام قوموں کی ہدایت کے لئے تو نے انہیں مبعوث فرمایا ہے۔ تا دنیا کی قومیں کفر و شرک سے بچ کر تیری توحید، تسبیح، تقدیس، تحمید اور تجید کی کامل معرفت سے تجھے قبول کریں اور مغضوبین اور ضالین سے بچ جائیں۔ تو محض اپنے فضل سے ان محبوب ترین نبیوں اور رسولوں اور ان کے خلفاء اور اتباع کی تبلیغی مساعی اور ان کے تبلیغی سلسلہ میں کامل برکتیں عطا فرما۔ تا اسلام اور احمدیت کے نوروں سے تیری مخلوق منور ہو۔ اور وہ اعلیٰ مقاصد جو محمدیت اور احمدیت کے عالمگیر دور بعثت سے تعلق رکھتے ہیں۔ تیری صفات کی اعلیٰ تجلیات سے پورے ہوں۔ اپنے اس عبد حقیر کی دعاؤں اور عرضوں کو اپنے تمام منعمین و انبیاء و مرسلین اور ان کے اتباع کاملین کے اغراض و مقاصد کے ماتحت قبولیت کا شرف عطا فرما۔ آمین

## کلام والہام الہی سے محرومی کا سبب

ایک دفعہ میں اس سوال پر غور کر رہا تھا کہ اللہ تعالیٰ کے کلام و الہام سے محرومی کے کیا اسباب و بواعث ہیں۔ اس دوران میں مجھ پر کشفی حالت طاری ہو گئی اور میرے سامنے ایک کاغذ پیش کیا گیا۔ جس پر انیسویں پارہ کی پہلی آیت

وَقَالَ الَّذِينَ لَا يَرْجُونَ لِقَاءَ نَا لَوْلَا اَنْزَلَ عَلَيْنَا الْمَلٰٓئِكَةُ اَوْ نَرٰی رَبَّنَا ط لَقَدْ اسْتَكْبَرُوْا

فِيْ اَنْفُسِهِمْ وَ عَتَوْا عُتُوًا كَبِيْرًا ۝ ۳

خوشخظی کے ساتھ لکھی ہوئی تھی۔ اس آیت کا مطلب یہ ہے کہ وہ لوگ جو ہماری ملاقات سے ناامید ہو رہے ہیں۔ انہوں نے کہا کہ فرشتے ہم پر کیوں نہیں اتارے جاتے۔ یا ہم اپنے رب کو کیوں نہیں دیکھ لیتے۔ اس کے جواب میں اللہ تعالیٰ فرماتا ہے ان دونوں باتوں کا حاصل ہونا ناممکن نہیں۔ اگر ان موافق اور روکوں کو اٹھا دیا جائے جو درمیان میں حائل ہیں۔ ایسے لوگ جن کی طبائع میں کبر اور غرور ہے اور ان کی زندگی خودی، خود روی، خود بینی اور خود نمائی کے جذبات میں گزر رہی ہے۔ اور وہ اپنے نفس کی مجبوباتہ سرکشی میں مبتلا ہیں۔ ان پر فرشتوں کا نزول نہیں ہو سکتا۔ اور نہ ہی ان کو ذرۃ الخالین کی رویت اور لقاء حاصل ہو سکتی ہے۔ جب انسان خدا تعالیٰ کی ربوبیت کو جس کا وہ ہر دم محتاج ہے اپنے تمام اعضا قویٰ اور حواس کی پرورش اور ترقی میں مشاہدہ کرتا ہے اور اپنے بے نظیر خدا کے حسن و احسان کے جلوہ کو دیکھتا ہے۔ اور اپنی خودی اور خود روی کو مٹا کر نفس کشی اختیار کرتا ہے۔ تو وہ عبادِ مکر میں شامل ہو جاتا ہے۔ اُس پر ملائکہ کا نزول ہوتا ہے اور اسے اپنے قد و س مولانا اور آقا کا دیدار نصیب ہوتا ہے۔ اور وہ اپنے عقائد صحیحہ، اعمال صالحہ اور اخلاق حسنہ کے ذریعہ سے لمحہ بہ لمحہ ترقی کرتا جاتا ہے اور اس کے روحانی حواس تیز ہوتے جاتے ہیں۔

## فردوس کی آگ

جن دنوں حضرت مفتی محمد صادق صاحب بغرض تبلیغ امریکہ کے لئے رخصت سفر باندھ رہے تھے تو آپ بعض ضروری سامانوں کی خریداری کے لئے لاہور تشریف لائے۔ ان ایام میں خاکسار حضرت میاں چراغ دین صاحب رضی اللہ تعالیٰ عنہ رئیس لاہور کے مکان ”مبارک منزل“ میں قرآن کریم کا درس دیا کرتا تھا۔ ایک دن جب میں درس دے رہا تھا۔ اور حضرت مفتی صاحب بھی حلقہٴ درس میں شامل تھے تو آپ پر کشفی حالت طاری ہو گئی۔ اور آپ نے دیکھا کہ حضرت ابراہیم خلیل اللہ علیہ الصلوٰۃ والسلام بھی درس میں شامل ہیں۔ اور بڑی توجہ سے درس سن رہے ہیں۔ اس کشف کا ذکر حضرت مفتی صاحب نے اسی وقت احباب کے سامنے فرما دیا تھا۔

جب حضرت مفتی صاحب امریکہ جاتے ہوئے رستہ میں لنڈن قیام پذیر ہوئے تو آپ نے وہاں پر ایک رؤیا دیکھی اور آپ کو عجیب الہامی الفاظ سے نوازا گیا۔ آپ نے وہ رؤیا اور الہام مجھے تحریر فرمایا۔ اور اس کی تعبیر بھی دریافت کی۔ وہ رؤیا تو اب مجھے بھول گئی ہے لیکن الہام یاد ہے

جو یہ تھا:-

”آگ از فردوس دلِ دلدار را“

یعنی دلدار کے دل کے لئے فردوس سے آگ کا ہونا ضروری ہے۔ آپ نے تحریر فرمایا کہ اس کا ترجمہ تو بظاہر آسان ہے۔ لیکن فردوس کے ساتھ آگ کی نسبت عجیب معلوم ہوتی ہے۔ میں نے اس الہام کی جو تشریح حضرت مفتی صاحب کی خدمت میں بھجوائی وہ یہ تھی۔

آگ دو قسم کی ہوتی ہے ایک دوزخ کی آگ جو کفر و شرک اور فسق و فجور کی سزائیں ملتی ہے۔ دوسری فردوس کی آگ جو اللہ تعالیٰ کی محبت و عشق اور مخلوق خدا کی ہمدردی اور شفقت کے شدید جذبات سے تعلق رکھتی ہے۔ خدا تعالیٰ نے وَالَّذِينَ آمَنُوا أَشَدُّ حُبًّا لِلَّهِ 4 یعنی مومن اللہ تعالیٰ کے ساتھ شدید محبت کا تعلق رکھتے ہیں کے الفاظ میں اس کا نقشہ کھینچا ہے۔ اسی طرح مخلوق کی ہمدردی اور شفقت کے ضمن میں آنحضرت صلی اللہ علیہ وسلم کے متعلق اللہ تعالیٰ قرآن کریم میں فرماتا ہے عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ 5 یعنی حضور صلی اللہ علیہ وسلم پر یہ بات بہت گراں گزرتی ہے کہ لوگ تکلیف میں مبتلا ہوں اور آپ لوگوں کی بہبودی اور بہتری کے لئے بے حد حریص ہیں۔ نیز خدا تعالیٰ آنحضرت صلی اللہ علیہ وسلم کو مخاطب کر کے فرماتا ہے کہ

لَعَلَّكَ بِاِعْتِصَامِكِ النَّفْسِ لَا يَكُونُوا مُؤْمِنِينَ 6

یعنی کیا تو اس غم و فکر میں اپنی جان کو ہلاک کر دے گا کہ لوگ ایمان نہیں لاتے۔ یہی وہ آگ ہے جو صحیح توازن اور اعتدال کی صورت رکھتی ہے۔ اور جو حرص نفس اور دنیا طلبی کی آگ سے دور ہے۔ جو آگ حرص دنیا اور ارتکاب جرائم کی لذت کی آگ ہوتی ہے وہ انسان کو جہنم میں دھکیل دیتی ہے۔ چنانچہ میں نے اس تشریح کے ساتھ حضرت مفتی صاحب کو لکھا کہ آپ چونکہ تبلیغی جہاد پر جا رہے ہیں۔ اس لئے اللہ تعالیٰ نے آپ کو اس الہام کے ذریعہ کامیابی کا ایک عظیم الشان گر بتایا ہے یعنی فردوس والی آگ جو دل دلدار کے لئے ضروری ہے۔ اس کو اپنے دل میں مشتعل کر کے تبلیغ کا کام شروع کریں۔ یعنی ایک طرف اللہ تعالیٰ کی شدید محبت کا شعلہ دل میں مشتعل ہو۔ اور دوسری طرف مخلوق خدا کی ہمدردی اور شفقت کا شدید جذبہ جوش نما ہو۔ اس طریق پر انشاء اللہ آپ کو ضرور کامیابی حاصل ہوگی۔

چنانچہ اللہ تعالیٰ کے فضل سے کئی سال کی کامیاب تبلیغی جدوجہد کے بعد حضرت مفتی صاحب مرکز مقدس میں واپس تشریف لائے۔ اور ایک خوبصورت چوند بطور تحفہ محبت مجھے بھیجوا یا۔

فجزاهم اللہ احسن الجزا فی الدنیا والعقبی

## ایک خواب کی تعبیر

میری احمدیت کے ابتدائی زمانہ کی بات ہے کہ ابھی میں اپنے گاؤں موضع راجیکی میں ہی سکونت پذیر تھا۔ اور ایک دن مسجد میں بیٹھا ہوا ایک کتاب کا مطالعہ کر رہا تھا کہ ایک احمدی دوست میاں کریم اللہ صاحب ساکن دھارو وال متصل کولیکی میرے پاس آئے۔ اور کہنے لگے کہ میں تحصیل پھالیہ میں اپنے بعض رشتہ داروں کے ہاں گیا ہوا تھا۔ وہاں کئی دن تک مقیم رہا۔ گذشتہ رات ایک متوکش خواب کی وجہ سے میری طبیعت بہت پریشان ہو گئی ہے۔ اور میں آج صبح سویرے اپنے گاؤں جانے کے لئے روانہ ہو کر یہاں آیا ہوں۔ آپ کے پاس اس غرض سے حاضر ہوا ہوں کہ آپ سے اس خواب کی تعبیر دریافت کروں الحمد للہ کہ آپ کی ملاقات ہو گئی ہے۔

اس کے بعد انہوں نے اپنی روایا سنائی کہ:-

”میں نے دیکھا کہ موضع دھارو وال میں میرے گھر کو آگ لگی ہوئی ہے۔ اس آگ کے نیچے شعلے بھڑک رہے ہیں۔ اور شعلوں کے اوپر کی طرف گہرا دھواں اٹھ رہا ہے۔ اور یہ دھواں ہوا کے ذریعہ سے مقابل کے ایک مکان میں جا رہا ہے۔ یہ مندر نظر ارہ دیکھ کر میں گھبراہٹ سے اٹھا اور پریشانی کی وجہ سے فوراً روانہ ہو گیا۔“

میرے ذہن میں اس خواب کی جو تعبیر آئی وہ میں نے ان الفاظ میں ان کو بتادی:-

”آپ کے خواب کی تعبیر یہ معلوم ہوتی ہے کہ آپ کی اہلیہ صاحبہ کا کسی ہمسایہ عورت سے لڑائی جھگڑا ہوا ہے۔ جو غیظ و غضب سے بڑھتے بڑھتے بدکلامی اور گالیوں تک منہج ہوا ہے۔ آپ کے مکان سے مراد آپ کی اہلیہ ہیں۔ اور آگ کے شعلے جو نیچے کی طرف ہیں وہ دل کے اندر کے غیظ و غضب کو ظاہر کرتے ہیں۔ اور دھوئیں کے اوپر کی طرف سے اٹھنے کا مطلب بدکلامی اور گالی گلوچ ہے۔“



یہ تعبیر سن کر وہ دوست کہنے لگے۔ یہ بات تو کوئی زیادہ خوفناک نہیں۔ میں نے تو یہ سمجھا تھا کہ واقع میں میرا مکان جل گیا ہے۔

جب وہ گھر پہنچے تو کیا دیکھتے ہیں کہ ان کی اہلیہ ایک ہمسایہ عورت سے لڑ جھگڑ رہی ہے۔ اور ایک دوسری کو بدکلامی اور گالی گلوچ کی جارہی ہے۔ اور یہ سلسلہ برآمد دو دن سے جاری تھا۔ اور بعض ہمسایوں کے روکنے سے نہ رکا تھا۔ خیر! ان کے پہنچنے سے یہ معاملہ رفع دفع ہو گیا۔ اس کے چند دن بعد میاں کریم اللہ صاحب میرے پاس آئے اور کہنے لگے کہ آپ کی بیان کردہ تعبیر حرف بحرف پوری ہوئی ہے۔ اور مجھ سے دریافت کیا کہ آپ کو یہ تعبیر کس طرح سمجھ میں آئی۔ میں نے عرض کیا کہ قرآن کریم کی آیت **كُلَّمَا أَوْقَفُوا نَارًا لِلْحَرْبِ أَطْفَأَهَا اللَّهُ** 7 کی رو سے لڑائی کو جو غیظ و غضب کے نتیجے میں پیدا ہوتی ہے۔ آگ قرار دیا گیا ہے۔ اور جب غیظ و غضب کی آگ کے دل کے اندر جو نیچے ہے مشتعل ہوتی ہے تو اوپر کی طرف زبان کی بدکلامی اور گالی گلوچ اس آگ کا دھواں ہے جو باہر کی طرف پھیل کر تکلیف کا باعث بنتا ہے۔ اس کا علاج **وَالْكَافِرِينَ الْعَظِيمَ** 8 کے ارشاد پر عمل کرنے سے ہی ہو سکتا ہے۔ میری یہ تعبیر و تشریح سن کر میاں کریم اللہ صاحب بہت محفوظ ہوئے۔

### خواجہ کمال الدین صاحب کی ایک روایا

حضرت اقدس مسیح موعود علیہ السلام کے عہد سعادت کے آخری ایام میں جبکہ حضور نے لاہور میں تین چار دن تک ڈاکٹر سید محمد حسین شاہ صاحب کے مکان میں قیام فرمایا۔ ایک دن خواجہ کمال الدین صاحب نے میری موجودگی میں حضور اقدس علیہ السلام کی خدمت بابرکت میں اپنی روایا سنائی کہ ”میں نے دیکھا کہ ہم جماعت کے کچھ آدمی ہتھکڑیوں کے ساتھ اسیران سلطانی کی حیثیت سے ایک عدالت میں پیش کئے گئے ہیں۔ جب ہم کمرہ عدالت میں پہنچے۔ اور نظر اٹھا کر دیکھا تو سامنے کرسی عدالت پر حضرت مولانا نور الدین صاحب بطور حاکم کے تشریف فرما ہیں“ حضرت اقدس علیہ السلام نے یہ خواب سن کر فرمایا کہ خواب میں قید کو ثبات فی الدین کے معنوں میں لیا جاتا ہے ☆

حاشیہ ☆ خواجہ کمال الدین صاحب کی اس خواب کا ذکر جناب چوہدری سر محمد ظفر اللہ خان صاحب بالقابہ نے تفصیل کے ساتھ رسالہ ”فرقان“ کے خاص نمبر میں جو انہی کے مضمون پر مشتمل ہے فرمایا تھا۔ (خاکسار مرتب)

اس سے پہلے خواجہ صاحب نے حضرت اقدس علیہ السلام کے حضور اپنا یہ خواب بھی بیان کیا تھا کہ ان کے منہ سے بہت سے چوہے نکلے ہیں۔

چوہے کو عربی زبان میں فَلَار اور فَوَيْسَقَةٌ کہتے ہیں۔ اور فسار کے معنی بھاگنے والا اور فویسقه کے معنی چھوٹا فاسق بھی ہوتا ہے۔

پہلی خواب کی تعبیر یہ تھی کہ حضرت اقدس مسیح موعود علیہ السلام کے وصال کے بعد حضرت مولانا نور الدین صاحب بطور خلیفہ کے جماعت کے حاکم ہوں گے۔ جن کی دلی خلوص سے اطاعت جماعت کے ہر فرد پر واجب ہوگی۔ لیکن خواجہ صاحب اور ان کے رفقاء انشراح صدر سے آپ کی اطاعت کرنے والے نہ ہوں گے۔ بلکہ خلیفہ وقت کے نظام کے ماتحت جماعت میں ان کی شمولیت اور اطاعت اسیران سلطانی کی طرح ہوگی۔ اور وہ کرباً نظام کی پابندی اور اطاعت کرتے رہیں گے۔ چنانچہ حضرت خلیفۃ المسیح اول رضی اللہ تعالیٰ عنہ کی وفات کے بعد یہ اسیران سلطانی اطاعت و نظام کی پابندی سے آزاد ہو کر خلافت ثانیہ کے کھلے کھلے باغی ہو گئے۔ اور تخت گاہ رسول کو چھوڑ کر لاہور میں اپنا مرکز اور مولوی محمد علی صاحب کو اپنا امیر بنالیا۔ اور پھر ان عقائد حقہ کو بھی جن پر سیدنا حضرت مسیح موعود علیہ السلام کے زمانہ میں وہ قائم تھے، ترک کر دیا۔ یہاں تک کہ مولوی محمد علی صاحب ریویو آف ریلیجنز کے ایڈیٹر کی حیثیت میں حضرت اقدس علیہ السلام کے متعلق ”نبی آخر زمان“ ”نبی فارس الاصل“ وغیرہ کے الفاظ تحریر میں لاتے رہے۔ لیکن بعد میں حضرت کے الہام سَيَقُولُ الْعُلُوُّ لَسْتُ مُرْسَلًا ۹ کے ماتحت آپ کی نبوت سے انکار کر کے آپ کے دشمنوں کی صف میں جا بیٹھے۔ اِنَّا لِلّٰهِ وَاِنَّا اِلَيْهِ رَاجِعُونَ۔

## اَصْحَابُ الْيَمِينِ وَالشِّمَالِ

حضرت خلیفۃ المسیح اول رضی اللہ تعالیٰ عنہ وارضاه کی خلافت کے آخری ایام میں خاکسار نے رویا میں دیکھا کہ سیدنا مولانا حضرت محمد مصطفیٰ صلی اللہ علیہ وسلم احمدیہ بلڈنگ کی مسجد کی مشرقی جانب تشریف فرما ہیں۔ اور خواجہ کمال الدین صاحب مع چند رفقاء کے آنحضرت صلی اللہ علیہ وسلم کی دائیں جانب بیٹھے ہوئے ہیں۔ پھر وہ دائیں جانب سے اٹھ کر آپ کی بائیں طرف جا بیٹھے۔ مجھے اس پر بہت تعجب ہوا۔ گو اس وقت اس کی تعبیر سمجھ میں نہ آئی۔ لیکن بعد کے واقعات نے بتا دیا کہ

یہ لوگ بوجہ صدر انجمن احمدیہ کے ممبر ہونے کے اصحاب الیمین کی شان رکھتے تھے۔ لیکن خلافت ثانیہ حقہ کے دور میں خلافت کے انکار و بغاوت اور مخالفانہ خیالات رکھنے کی وجہ سے اصحاب الشمال (یعنی بائیں جانب والے) بن گئے۔ یہ واقعہ حدیث شریف میں بیان کردہ واقعہ سے مشابہت رکھتا ہے۔ جو آنحضرت صلی اللہ علیہ وسلم نے اپنی زبان مبارک سے بیان فرمایا کہ جب میں حوض کوثر پر ہوں گا۔ تو میرے بعض صحابہ کوفرشتے دوزخ کی طرف جانب شمال لے جائیں گے۔ تب میں کہوں گا کہ اے میرے رب یہ تو میرے اصحاب ہیں۔ تب مجھے جواب دیا جائے گا۔ انک لا تدروی ما احدثوا بعد انہم لا یزالون مرتدین علیٰ اعقابہم منذ فارقتہم 10۔ یعنی آپ نہیں جانتے کہ ان لوگوں نے آپ کے صحابہ ہونے کے باوجود آپ کی وفات کے بعد کیا کیا۔ یہ وہ لوگ ہیں کہ جب وفات کے ذریعہ آپ ان سے جدا ہوئے تو یہ مرتد ہو کر اپنی ایڑیوں پر پھر گئے۔ یہی حال ان لوگوں کا ہوا جنہوں نے خلافت ثانیہ کے وقت اپنے عقائد بدل کر اور بغاوت کا رستہ اختیار کر کے اصحاب الیمین کو چھوڑتے ہوئے اصحاب الشمال کا رستہ اختیار کیا اور خدا تعالیٰ کے خاص انعامات سے محروم ہو گئے۔

### ایک غلط فہمی

ضمناً یہ تحریر کر دینا بھی مناسب ہے کہ منشی نور احمد صاحب (جو خواجہ کمال الدین صاحب کے کلرک تھے۔ اور ان کی دعوت پر مسجد و ونگ میں مؤذن بھی مقرر ہوئے) نے میرا یہ خواب اخبار پیغام صلح میں شائع کرایا۔ لیکن اصل حقیقت کو چھپانے کے لئے صرف خواب کے پہلے حصہ کا جس میں خواجہ صاحب وغیرہ کا آنحضرت صلی اللہ علیہ وسلم کے دائیں جانب بیٹھنے کا ذکر ہے بیان کیا۔ حالانکہ اس کے دوسرے حصہ میں ان کے دائیں طرف سے اٹھ کر بائیں جانب بیٹھ جانے کا ذکر تھا۔ اور یہ حصہ خواجہ صاحب وغیرہ کی بعد کی حالت کے متعلق تھا جو خلافت ثانیہ کے انکار کی وجہ سے ان کو لاحق ہوئی۔ لیکن اس کا ذکر چونکہ ان کے لئے مفید نہ تھا اس لئے انہوں نے اس کو حذف کر دیا۔

### مکرم قاضی اکمل صاحب کی روایا

سیدنا حضرت خلیفۃ المسیح اول رضی اللہ تعالیٰ عنہ وارضاه کے دور خلافت کے اواخر میں

جب ایک دفعہ خاکسار حضورؐ کے درس قرآن کریم کو سن کر مسجد اقصیٰ سے باہر نکلا تو مکرم قاضی محمد ظہور الدین صاحب اکمل مجھے ملے اور فرمانے لگے کہ میں نے قریب کے ایام میں آپ کے متعلق ایک مندر خواب دیکھا ہے۔ اور وہ یہ کہ آپ کا دایاں بازو ٹوٹ گیا ہے۔ میں نے عرض کیا کہ خواب کی اصل حقیقت خدا کو ہی معلوم ہے۔ لیکن جہاں تک اس خواب اور موجودہ حالات کا تعلق ہے۔ یہ خواب میری ذات سے متعلق معلوم نہیں ہوتی۔ بلکہ سلسلہ کے حالات سے تعلق رکھتی ہے۔ میں نے عرض کیا کہ میرا نام ”غلام رسول“ ہے۔ اور میرے گاؤں کی نسبت سے ”راجیکی“ کا لفظ بھی میرے نام کا جزو بن گیا ہے۔ جو اپنے اندر راج اور حکومت کا مفہوم رکھتا ہے۔ اور ایسے ”غلام رسول“ جن کا تعلق حکومت اور نظام سے ہے وہ سیدنا حضرت محمود ایدہ اللہ الودود ہیں۔ کیونکہ غلام کے معنی بیٹا کے بھی ہوتے ہیں۔ جس طرح قرآن کریم میں حضرت تکلی اور حضرت عیسیٰ کے متعلق غلام کا لفظ بیٹا کے معنوں میں ہی استعمال کیا گیا ہے۔ پس حضرت ابن رسول سیدنا محمود علی ”غلام رسول“ ہیں۔ اور آپ کو سیدنا حضرت خلیفۃ المسیح اولؑ کی طرف سے جو صدر انجمن احمدیہ کی انتظامی مجلس کا پریزیڈنٹ مقرر کیا گیا ہے۔ اور خلافت کی نیابت میں سلسلہ کے نظام کی نگرانی سونپی گئی ہے اس کی طرف ”راجیکے“ کے الفاظ اشارہ کرتے ہیں۔ اور دائیں بازو کے ٹوٹنے سے یہ مراد ہے کہ صدر انجمن احمدیہ کے بعض ممبر جو خلافت کی نیابت میں پریزیڈنٹ انجمن کے لئے بطور دست تعاون کے ہیں۔ ٹوٹ کر علیحدہ ہو جائیں گے۔

سیدنا حضرت خلیفۃ المسیح اول رضی اللہ تعالیٰ عنہ کی وفات کے بعد جب صدر انجمن احمدیہ قادیان کے بعض ممبر خواجہ کمال الدین صاحب اور مولوی محمد علی صاحب کی قیادت میں حضرت ابن رسول سیدنا محمود ایدہ اللہ تعالیٰ کی خلافت کے منکر ہوئے اور سلسلہ کے مقدس مرکز کو ہمیشہ کے لئے چھوڑ کر صدر انجمن احمدیہ قادیان سے بھی کٹ گئے تو اس تعبیر کا درست ہونا ثابت ہوا۔ ہاں اللہ تعالیٰ نے اپنے وعدہ کے مطابق خلافت حقہ ثانیہ کی متواتر اور پیہم نصرت و تائید فرمائی۔ اور اعلا کلمۃ اللہ کے لئے سلسلہ کو نئے اور مخلص ممبر اور کارکن عطا فرمائے اور وہ اب تک اپنے بحق خلیفہ اور اس کے فدائیوں پر اپنی بے شمار رحمتیں اور فضل نازل فرما رہا ہے۔ فالحمد للہ رب العالمین

## ایک عجیب واقعہ

حضرت اقدس مسیح موعود علیہ السلام نے جب رسالہ الوصیت شائع فرمایا۔ اور اس میں اپنی وفات کے متعلق الہامات کے اندراج کے علاوہ جماعت کے لئے ضروری نصائح اور ہدایات بھی تحریر فرمائیں تو اس میں حضور نے ایک یہ بات بھی تحریر فرمائی کہ اللہ تعالیٰ ہمیشہ اپنی سنت کے مطابق دو قدرتیں دکھاتا ہے۔ ایک قدرت نبی کے ذریعہ اور دوسری قدرت ثانیہ نبی کی وفات کے بعد خلافت کے ذریعہ اور آپ نے جماعت کے مخلصین کو یہ وصیت کی کہ وہ مل کر دعا کرتے رہیں کہ اللہ تعالیٰ اس قدرت ثانیہ سے جماعت کو مستفید اور متمتع فرمائے۔

الوصیت کے شائع ہونے کے بعد حضرت میر ناصر نواب صاحب رضی اللہ تعالیٰ عنہ کا یہ معمول تھا کہ مسجد مبارک میں تقریباً ہر روز نماز کے بعد قدرت ثانیہ سے مستفید اور متمتع ہونے کے لئے احباب سے مل کر دعا کرتے۔ ایک دن خواجہ کمال الدین صاحب، ڈاکٹر مرزا یعقوب بیگ صاحب، شیخ رحمت اللہ صاحب اور ڈاکٹر سید محمد حسین شاہ صاحب چاروں جو صدر انجمن احمدیہ قادیان کے ممبر تھے۔ اور لاہور میں رہتے تھے۔ انجمن کے اجلاس میں شرکت کے لئے حسب دستور لاہور سے آئے۔ اور مسجد مبارک میں حضرت اقدس مسیح موعود علیہ السلام کی موجودگی میں نماز باجماعت ادا کی۔ نماز کے بعد جب حضرت میر ناصر نواب صاحب ”حسب معمول“ ”قدرت ثانیہ“ کے لئے اجتماعی دعا کرانے لگے کہ اللہ تعالیٰ قدرت ثانیہ کے ظہور کے وقت اس کی برکات سے ہمیں مستفیض کرے تو یہ چاروں صاحبان مسجد سے اٹھ کر جانے لگے۔ حضرت میر صاحب نے فرمایا ”لاہوری بھائیو! آؤ مل کر قدرت ثانیہ کی برکات سے فیضیاب ہونے کے لئے دعا کریں۔ انہوں نے جواباً کہا کہ حضرت میر صاحب! قادیان والوں کو تو دعا کے لئے ہی اللہ تعالیٰ نے موقع دے رکھا ہے۔ آپ دعا کیا کریں، ہمیں تو اور بھی کام ہیں۔ ہم نے ان کو سرانجام دینا ہے۔ میر صاحب نے فرمایا کہ دعا کام سے تو نہیں روکتی۔ چند منٹ صرف ہوں گے۔ باقی سارا دن کام ہی کے لئے ہے۔ لیکن وہ ممبران ہنستے ہوئے مسجد سے باہر چلے گئے۔ اور دعا میں شریک نہ ہوئے۔ سیدنا حضرت مسیح موعود علیہ السلام کے وصال کے بعد جب قدرت ثانیہ کا ظہور ہوا تو افسوس ہے کہ یہی ممبران اور ان کے ساتھی حضرت خلیفۃ المسیح اول رضی اللہ تعالیٰ عنہ کے مقام خلافت کے متعلق غیر مخلصانہ کاروائیوں کے مرتکب ہوئے اور بعد میں خلافت ثانیہ ﷲ سے کھلے

بندوں بغاوت کر کے قدرت ثانیہ کی برکات و فیوض سے محروم ہو گئے۔ اِنَّا لِلّٰهِ وَ اِنَّا اِلَيْهِ رَاجِعُونَ

## امراض خبیثہ کا علاج

مدت مدید کی بات ہے کہ میں ایک دفعہ وزیر آباد گیا۔ وہاں پر ایک احمدی دوست نے مجھے ضیافت پر مدعو کیا۔ جب ہم ان کے مکان پر پہنچے تو اس مکان کے بالمقابل دوسرے مکان میں ایک شخص کے آہ و بکا اور چیخ و پکار کی آواز سنائی دی۔ میں اس شدید کراہنے کی آواز سن کر احمدی دوست کے مکان میں داخل ہونے سے پہلے اس تکلیف میں مبتلا شخص کی طرف متوجہ ہوا اور اس سے وجہ دریافت کی۔ وہ نہایت عاجزی سے ہاتھ جوڑ کر کہنے لگا کہ میں اس زندگی میں آتش جہنم میں جل رہا ہوں۔ اور اپنی بد عملیوں اور بد کاریوں کی سزا بھگت رہا ہوں۔ پہلے مجھے سوزاک ہوا۔ اور پھر آتشک کی موزی بیماری سے پالا پڑا۔ اب میری آتشک کی بیماری تیسرے درجہ پر ہے۔ سارے جسم میں سوزش اور جلن کا ایک طوفان برپا ہے۔ خدا مجھے جلد موت دے تا میں اس اذیت سے نجات پا جاؤں۔

جب اسے معلوم ہوا کہ میں طبابت سے بھی کچھ واقفیت رکھتا ہوں تو وہ بڑے الحاح اور عاجزی سے کہنے لگا کہ مجھے دوائی دی جائے اور میرے لئے بارگاہ رب العزت میں دعا بھی کی جائے۔ میں نے کہا کہ آپ سچے دل سے توبہ کریں تو ممکن ہے کہ اللہ تعالیٰ جو غفور الرحیم ہے آپ کو اس تکلیف سے نجات دے دے۔ امراض خبیثہ کا علاج میں سچی توبہ کی شرط پر کرتا ہوں۔ اگر آپ سچی توبہ کریں تو میں آپ کو مجرب نسخہ لکھ کر دیتا ہوں۔ چنانچہ اس کے توبہ کرنے پر میں نے اس کو مندرجہ ذیل نسخہ جات جو سوزاک اور آتشک کی بیماریوں میں مفید اور مجرب ثابت ہوئے ہیں۔ اور میں نے ان کو کئی مریضوں پر استعمال کر کے مفید پایا ہے، لکھ کر دیئے۔

## نسخہ برائے سوزاک

مازوہنر ایک تولہ۔ طباشیر ایک تولہ۔ دانہ الائچی کلاں ایک تولہ۔ روغن صندل ایک تولہ۔ روغن کے علاوہ سب ادویہ کو باریک پیس کر ان میں روغن ملا لیں اور سات عدد پڑیا بنالیں۔  
ترکیب استعمال:- ۵ تولہ کوزہ مصری یا دوسری مصری رات کو چینی کے پیالہ میں ایک پاؤ پانی

ڈال کر ننگے منہ آسمان کے نیچے محفوظ رکھیں۔ صبح قبل از طلوع آفتاب ایک پڑیا منہ میں ڈال کر اوپر سے شربت پی لیں۔ غذا صرف دودھ چاول باقی اشیاء سے پرہیز۔ اس سے نیا اور پرانا سوزاک رفع ہو جاتا ہے۔ بلکہ پہلی خوراک سے آرام شروع ہو جاتا ہے۔

نوٹ:- یہ ضروری ہے کہ مصری رات کے وقت پانی میں بھگور کھیں۔ یہ ترکیب نسخہ کا جزو ہے۔

## نسخہ برائے آتشک

مُشک ابیض (سکھیا سفید)۔ کتھہ سفید۔ دانہ الا پچی خورد۔ کھڑیا مٹی ہموزن عرق گلاب یا پانی میں پیس کر دانہ جوار کے برابر کولیاں بنالیں۔ بارہ دن تک ایک کولی روزانہ ملائی کے ساتھ استعمال کریں۔ اگر ضعف ہو تو ایک دن کا ناغہ کر لیا جائے۔ غذائے غلیظ اور بادی اور گوشت چارپا یہ اور ترشی سے پرہیز ضروری ہے۔ نمک بھی کم کھائیں۔ روٹی گندم مع گھی و دال مونگ استعمال کی جائے۔ یہ دونوں نسخے استعمال کرنے سے خدا تعالیٰ کے فضل سے اس شخص کو شفا ہوگی۔ آتشک کا ایک اور مجرب اور نہایت مفید نسخہ جو بفضلہ تعالیٰ بغیر کسی قسم کی دقت اور تکلیف کے باعث شفا ہوتا ہے۔ احباب کے فائدہ کے لئے ذیل میں لکھتا ہوں:-

## نسخہ ۲۔ برائے آتشک ہر قسم

سکھیا سفید۔ عاقرقرحہ۔ کتھہ سفید۔ چکنی چھالیہ۔ بھنگرہ ہموزن پیس کر نخود (چنے) کے برابر کولیاں بنالیں۔ ایک کولی صبح ایک شام استعمال کریں۔ ترشی، نمک اور گوشت سے پرہیز کریں۔ ایک ہفتہ یا بارہ روز تک کھائیں اگر دوسرے اور تیسرے درجہ میں بیماری ہو تو دووائی چوبیس روز تک استعمال کریں۔ اس نسخہ کو استعمال کرانے سے پہلے سچی توبہ کرائیں۔ اور بدکاری اور بد عملی سے بچنے کا وعدہ لیں۔ یہ توبہ بھی بیماری کو دور کرنے میں مدد ہوگی۔ انشاء اللہ تعالیٰ۔

## محترم نواب اکبر یار جنگ صاحب بہادر کی طرف سے ضیافت

وزراء امراء اور روسائے حیدرآباد کا اجتماع

محترم نواب اکبر یار جنگ صاحب بہادر سابق جج ہائی کورٹ حیدرآباد دکن کی ملازمت کی

توسیع کے متعلق ایک اعجازی نشان کا ذکر اس کتاب کی جلد سوم میں گذر چکا ہے۔ جناب نواب صاحب یو۔ پی کے ضلع فرخ آباد کے قصبہ عثمان گنج کے اصل باشندہ اور افغانوں کے آفریدی قبیلہ کے ایک معزز فرد ہیں۔ اور ایک عرصہ سے حیدرآباد میں بسلسلہ ملازمت اقامت گزریں ہیں۔ آپ کی قانونی قابلیت مسلم ہے۔ قانون دان ہونے کے علاوہ آپ دینی علوم کے ماہر، اخلاق فاضلہ میں نمونہ کے انسان اور مخلص خادم سلسلہ ہیں۔

۱۹۳۵ء کے قریب جب میں حیدرآباد میں تبلیغی و تربیتی اغراض کے ماتحت نواب صاحب محترم کے ہاں ٹھہرا ہوا تھا۔ تو ایک دن آپ نے ریاست کے معززین کو مدعو فرمایا۔ چنانچہ مہاراجہ سرکشن پرشاد وزیر اعظم حیدرآباد اور بہت سے دوسرے وزراء و امراء دعوت میں شریک ہوئے۔ جناب نواب صاحب نے سب معززین سے جن میں شاہی طبیب جناب حکیم مولوی مقصود علی صاحب بھی تھے۔ میرا تعارف کرایا اور میرے متعلق یہ ذکر کیا کہ میں پنجاب سے آیا ہوں اور قرآنی حقائق و معارف کے متعلق اچھی واقفیت رکھتا ہوں۔ اگر کوئی دوست قرآن کریم کے متعلق کوئی استفسار کرنا چاہیں تو فرمائیں۔

### ایک علمی سوال

اس موقع پر حکیم مولوی مقصود علی صاحب نے کھڑے ہو کر سوال کیا کہ سورۃ الرحمن میں فَبَآئِ  
الَاءِ رَبِّكَ مَا تُكَلِّمُ الْبَنَانِ کے تکرار میں کیا حکمت ہے۔ سب حاضرین نے اس استفسار پر خوشی کا اظہار  
کیا۔ خاکسار نے اللہ تعالیٰ کے حضور جواب کے لئے توجہ کی اور اس سوال کا جواب حاضرین کے  
سامنے پیش کیا۔ ذیل میں اس جواب کا خلاصہ تحریر کیا جاتا ہے۔

### میرا جواب

قرآن کریم خدا تعالیٰ کا کلام ہے۔ اور قانونِ قدرت اس کا فعل ہے۔ کو یا قرآن کریم  
خدا تعالیٰ کی قوی کتاب ہے۔ اور قانونِ قدرت اس کی فعلی کتاب اور قول کی صداقت کے ثبوت کے  
لئے بہترین شہادت فعل سے ہی پیش کی جاسکتی ہے۔

جب ہم قرآن کریم کی قوی کتاب کے مقابل پر خدا تعالیٰ کی فعلی کتاب پر نگاہ ڈالتے ہیں۔ اور  
اس پر غور کرتے ہیں تو ہمیں صفات و افعالِ الہیہ کے ظہور میں ہر آن تکرار کا سلسلہ نظر آتا ہے اور اگر



اس تکرار کا نقد ان فرض کیا جائے تو سلسلہ موجودات کا نقد ان لازم آتا ہے۔ اور فنا اور عدم کا تصور پیدا ہوتا ہے۔ مثال کے طور پر انسانی وجود کی تخلیق میں تکرار کے مسلسل نظارے سامنے آرہے ہیں۔ اور پھر انسانی جسم کے اندر بھی باتوں کا بار بار تکرار صفت خلق کے ذریعہ سے ظہور میں آیا ہے۔ ایسا ہی انسانی جسم میں دانتوں، پسلیوں، آنتوں اور انگلیوں وغیرہ کا بھی تکرار ہے۔ اسی طرح انسان کی ہر قوت اور حس اپنے وظیفہ کو تکرار کے ساتھ عمل میں لارہی ہے۔ یہ تکرار بے فائدہ اور عبث نہیں بلکہ اپنے اندر بے شمار فوائد اور حسن کے پہلو رکھتا ہے۔ درختوں کے پتوں، پھولوں اور پھلوں کے تکرار سے یقیناً ان میں نفع اور خوبصورتی کی زیادتی ہوتی ہے۔ گلاب کے پھول کی ایک ایک پتی اپنے تکرار کی وجہ سے ہی خوشنما اور دلفریب نظر آتی ہے۔

پس جب خدا تعالیٰ کی فعلی کتاب میں تکرار سے انواع و اقسام کے محاسن پیدا ہوتے ہیں۔ اور جس جگہ کسی عضو یا حصہ میں تکرار نہیں پایا جاتا۔ اس کے فعل میں تکرار ضرور پایا جاتا ہے۔ مثلاً انسانی جسم میں بالوں اور دانتوں وغیرہ میں تکرار ہے۔ مگر منہ، زبان، سر، دل اور جگر کے عضو میں تکرار نہیں پایا جاتا۔ لیکن غور کرنے سے معلوم ہوتا ہے کہ ان اعضاء کے افعال میں تکرار پایا جاتا ہے۔

”سورہ رحمان“ پر غور کرنے سے معلوم ہوتا ہے کہ اس میں فَبَآئِیْ اَآءِ رَبِّکُمْ تَکْلِیْبَانِ کے الفاظ اکتیس دفعہ وارد ہوئے ہیں۔ یہ سورہ شریفہ ان آیات سے شروع ہوتی ہے۔

الرَّحْمٰنُ۔ عَلَّمَ الْقُرْآنَ۔ خَلَقَ الْاِنْسَانَ۔ عَلَّمَهُ الْبَیَانَ۔ الشَّمْسُ وَالْقَمَرُ  
بِحُسْبَانٍ۔ وَالنَّجْمُ وَالشَّجَرُ یَسْجُدَانِ۔ وَالسَّمَاءُ رَفَعَهَا وَوَضَعَ الْمِیْزَانَ اَلَّا تَطْغَوْا فِی الْمِیْزَانِ ۝ وَاَقِیْمُوا الْوَزْنَ بِالْقِسْطِ وَلَا تُخْسِرُوا الْمِیْزَانَ وَالْاَرْضَ وَضَعَهَا لِیَلَاکُمْ فِیْهَا فَاَکْثَہُ وَالنَّخْلُ ذَاتُ الْاُکْمَامِ وَالْحَبُّ ذُو الْعَصْفِ وَالرَّیْحَانُ۔ فَبَآئِیْ اَآءِ رَبِّکُمْ تَکْلِیْبَانِ۔ ط

ان آیات سے ظاہر ہے کہ اس سورت کا آغاز خدا تعالیٰ کے صفاتی ناموں میں سے اسم الرَّحْمٰن سے فرمایا گیا ہے۔ اور رحمن کا افاضہ اس رحم اور رحمت کے فیوض سے تعلق رکھتا ہے جن کا ظہور بغیر کسی محنت، درخواست اور دعا کے خود بخود بلا کسی معاوضہ اور مبادلہ کے ہوتا ہے اور اگرچہ

صفتِ رحمانیت کا ظہور انواع و اقسام کی مخلوقات میں ہو رہا ہے۔ لیکن اس سورۃ میں رحمانیت کے اس افاضہ کا ذکر خاص طور پر کیا گیا ہے۔ جس کا تعلق انسان سے ہے۔ اس افاضہ کے ذریعہ سے اس کو قانونِ شریعت کا علم دے کر اسے قانون کا حامل بنایا گیا ہے۔ تا ایک طرف اسے اللہ تعالیٰ کی کامل معرفت حاصل ہو۔ اور دوسری طرف مخلوقات کے ساتھ اس کے تمدنی و معاشرتی اور اخلاقی تعلقات متوازن و استوار ہوں۔ اور وہ خدا تعالیٰ کی کامل محبت اور اطاعت اور عبادت سے اس کی خلافتِ کبریٰ کے منصبِ جلیل پر فائز ہو۔ اور مخلوق کا ہمدرد و محسن ہونے سے مخلوق کی نمائندگی اور نیابت میں خلافتِ صغریٰ کی عزت و برتری بھی حاصل کرے۔ اور آیت بَلَسَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ ۝۱۱ کی رو سے اپنے خالق کا مسلم اور ولی فرمانبردار اور مخلوق کے لئے محسن اور ولی خیر خواہ بنے۔ انسان کو مخدوم العالمین ہونے کا شرف اسی صورت میں حاصل ہو سکتا ہے۔ کہ وہ معبود العالمین خدا کو اس کی شانِ الوہیت کے ہر مرتبہ میں واحد لا شریک یقین کرے۔ اور اعتقادی اور عملی لحاظ سے اس یقین پر استوار ہو۔ اور انفسی اور آفاقی طور پر اللہ تعالیٰ کی بے نظیر اور بے ہمتا ذات کے ساتھ کسی چیز کو بھی شریک نہ ٹھہرائے۔

انسان کے کفر و شرک یا فسق و فجور میں مبتلا ہونے کا اصل باعث اس کی علم صحیح سے محرومی ہے۔ اور یہی جہالت کی ظلمت و تاریکی ہے۔ جس سے انسان اپنی ہوا و ہوس میں مبتلا ہو کر افراط و تفریط کی کچی اختیار کر لیتا ہے۔ اور اعتدال سے بھٹک جاتا ہے۔ پس انسان کو انہی استعدادیں عطا کرنے کے لئے اللہ تعالیٰ نے اسے اپنے رحمانی فیض سے علم صحیح اور اس کے حصول کے سامان عطا فرمائے۔ ایک طرف اس میں علم حاصل کرنے کی قابلیت و دیعت کی۔ اور دوسری طرف معلّم کی حیثیت میں اسے قوتِ بیانیہ اور ملکہِ تقریر عطا کیا۔ یہ انسان کا ہی خاصہ ہے کہ وہ جو کچھ سیکھتا ہے۔ اپنی قوتِ بیانیہ سے ہزار ہا دوسرے لوگوں کو سکھا سکتا ہے۔ چنانچہ خدا تعالیٰ کے انبیاء و وحی الہی سے جو کچھ حاصل کرتے ہیں وہ دوسرے لوگوں کے سامنے بیان کر دیتے ہیں۔ اور اسی طرح وہ لوگ بھی علم صحیح سے شناسا ہو جاتے ہیں۔

سورۃ رحمان میں اللہ تعالیٰ کی صفتِ رحمانیہ کے افاضات کو نمایاں طور پر پیش کیا گیا ہے۔ انسان کی ابتدائی ضروریات عمومی رنگ میں چھ سجھی جاتی ہیں۔ یعنی ماکولات، مشروبات، بول و براز، ہوا اور نیند، ان ضروریات کے پورا نہ ہونے پر انسان تکلیف محسوس کرتا ہے۔ بلکہ انسانی زندگی کا قیام ان

چیزوں پر ہے۔ اور ان کی بار بار حاجت اور ضرورت پیدا ہوتی ہے۔ اور وہ ہستی جو ان ضرورتوں کو پورا کرنے کے لئے ابتدائی طور پر مسبب الاسباب ہے، ہر دم شکریہ کی مستحق ہے۔ اور اگر تمام اسباب زیت پر غور کیا جائے خواہ وہ اسباب عناصر میں سے ہوں یا موالید میں سے۔ یا اجرام سماویہ میں سے تو معلوم ہوتا ہے کہ مخلوقات کا یہ تمام سلسلہ اسی منبع سے نکلا ہے جو ذات باری تعالیٰ ہے۔ اور کائنات کی اصل علت اور سبب ہے۔ انسان جوں جوں معرفت کی نگاہ سے ان چیزوں پر غور کرتا ہے۔ اس پر یہ راز منکشف ہوتا جاتا ہے کہ علل و معلولات کا تمام سلسلہ اللہ تعالیٰ کی ذات پر ہی منتہی ہوتا ہے اور عالمین کا ذرہ ذرہ اللہ تعالیٰ کی ربوبیت، رحمانیت، رحیمیت اور مالکیت کی شان کا آئینہ ہے۔

محبوب نگاہیں اللہ تعالیٰ کے فیوض کے بے پایاں سمندر کو اس طرح بھی دیکھ سکتی ہیں کہ مثلاً ایک مخیر اور امیر آدمی لوگوں کو ایک عام ضیافت پر مدعو کرے۔ اور اپنے سینکڑوں خدام کے ذریعہ دسترخوان پر انواع و اقسام کے کھانے پچنے جانے کا انتظام کرے۔ اس وقت بے شک دسترخوان پر کھانا خدام کھلائیں گے۔ اور مختلف نعماء سے مدعوین کو سیر کریں گے۔ اور بظاہر انہی کا احسان مہمانوں پر ہوگا۔ اور وہ قابل شکریہ بھی ہوں گے۔ لیکن اگر اصل میزبان جو مہمانوں کو بلانے والا ہے دعوت کا انتظام نہ کرتا۔ اور ان سینکڑوں خدام کو کھانا کھلانے پر مقرر نہ کرتا تو کوئی مہمان بھی کھانا نہ کھا سکتا۔ اس صورت میں اگر ضیافت کھانے والے صرف خدام کا شکریہ ادا کر کے ہی چلے جائیں اور اصل محسن اور میزبان کا شکریہ نہ ادا کریں تو یہ طریق بقیناً احسان شناسی کے منافی ہوگا۔

پس کامل درجہ معرفت کا یہ ہے کہ مخدوم اور خدام، محسن اور احسانات، منعم اور نعماء میں فرق کو شناخت کیا جائے۔ اور ان فیوض کو بھی جو اللہ تعالیٰ کی صفت رحیمیت کے ماتحت حاصل ہوتے ہیں۔ اور جن کے حصول میں بہت سے درمیانی اسباب و وسائط اور کوشش اور جدوجہد کا دخل ہے اللہ تعالیٰ کی طرف سے یقین کیا جائے۔ اور اپنی نگاہ کو اسباب قریبہ سے آگے لے جا کر خالق الاسباب کی طرف اٹھایا جائے۔

سورہ رحمان میں قرآنی علوم میں سے اس حصہ کی طرف جو روحانی فیوض سے تعلق رکھتا ہے خاص طور پر توجہ دلائی گئی ہے۔ اور یہ عجیب بات ہے کہ اس میں آیت الشَّمْسُ وَالْقَمَرُ بِحُسْبَانٍ 12 میں شمسی اور قمری مہینوں کو بطور گنتی اور حساب کے ذریعہ کے پیش کیا گیا ہے۔ جس کی

مزید تشریح سورہ یوسف کی آیت **هُوَ الَّذِي جَعَلَ الشَّمْسُ ضِيَاءً** 13..... الخ میں کی گئی ہے۔ قمری مہینے ۲۹ یا ۳۰ دن کے ہوتے ہیں۔ اور شمسی مہینہ میں ۳۰ یا ۳۱ دن ہوتے ہیں۔ کوپا گنتی کے اعتبار سے مہینہ کی تکمیل ۳۱ کے ہند سے میں ہے۔ اور آیت **فَبَايَ الْآلَاءِ رَبِّكُمْ مَا تُكَلِّبُنَ** بھی اس سورہ شریفہ میں ۳۱ بار دہرائی گئی ہے۔ یہ تعداد اس طرف اشارہ کرتی ہے کہ اس سورہ میں اللہ تعالیٰ کے رحمانی فیوض کا جو انسان کو متواتر اور بار بار حاصل ہوتے ہیں۔ نمایاں طور پر ذکر کیا گیا ہے۔ اور انسان کو اس طرف توجہ دلائی گئی ہے کہ وہ خدا جس نے اپنے رحمانی افاضات سے یہ نعماء تمہارے لئے پیدا کی ہیں۔ جو تمہارا محسن آقا اور رب العالمین ہے اور اس نے تمہارے لئے جہانوں کے ذرہ ذرہ کو بطور فیوض ربو بیت تمہاری پرورش ترقی اور تکمیل کے لئے لگا رکھا ہے۔ کیا اس کی نعمتوں کی ناشکر گزاری کرو گے۔ اور ان کو جھٹلاؤ گے یہ نعمتیں تمہیں ہر آن مستفید اور متمتع کر رہی ہیں۔ اور برکت اور فیوض کے ان دروازوں کے بند ہونے سے تمہاری زندگی ایک لمحہ کے لئے بھی قائم نہیں رہ سکتی۔ ان حالات میں تمہارا ان نعمتوں کو جھٹلانا سراسر مجنونا نہ فعل ہے۔

**فَبَايَ الْآلَاءِ رَبِّكُمْ مَا تُكَلِّبُنَ** کے بار بار کے تکرار سے اللہ تعالیٰ نے انسان کی فطرت خوابیدہ کو بیدار کیا ہے۔ کیونکہ تکرار میں بھی ایک قوت مؤثرہ پائی جاتی ہے مصلیٰ پانی کا کنواں یا چشمہ نکالنے کے لئے کبھی پانچ یا دس ہاتھ کھدائی کرنی پڑتی ہے۔ کبھی پندرہ یا بیس ہاتھ کھدائی کرنے کی ضرورت ہوتی ہے۔ اسی طرح انسانی فطرت کو بیدار کرنے کے لئے کبھی ایک دفعہ کی تلقین کافی ہو جاتی ہے۔ کبھی دو دفعہ اور کبھی بار بار تکرار کی ضرورت پڑتی ہے۔ ☆

اللہ تعالیٰ نے اس سورہ شریفہ میں اس آیت کا اکتیس دفعہ تکرار کر کے ماہ کامل کے ایام کی طرح مکمل طور پر فطرت انسانی کو ابھارنے کا طریق اختیار کیا ہے۔ اور انسان کو رحمانی فیوض کے ماتحت نعماء کے لئے شکر ادا کرنے کی طرف توجہ دلائی ہے۔

اس موقع پر میں نے **دُبُّ الْمَشْرِقَيْنِ وَ دُبُّ الْمَغْرِبَيْنِ** کی تشریح کرتے ہوئے اس بات کا بھی ذکر کیا کہ دو مشرقوں اور دو مغربوں سے آنحضرت صلی اللہ علیہ وسلم کی بعثت اولیٰ اور بعثت ثانیہ حاشیہ ☆ دنیوی شاعر و ادیب بھی نظم و نثر میں بعض فقرات اور اشعار یا مصرعوں کو بار بار دہراتے ہیں۔ تاکہ کوئی خاص مضمون مؤثر رنگ میں ذہن نشین ہو جائے۔

کے زمانہ کے مشرق اور مغرب کی طرف بھی اشارہ پایا جاتا ہے۔

میرے اس جواب پر حکیم مقصود علی صاحب نے اطمینان اور دوسرے حاضرین نے مسرت کا اظہار کیا۔ اور مجلس کھانے کے لئے درخواست ہوئی۔ کھانے کے بعد نواب صاحب محترم کی کوٹھی کے برآمدہ میں مہاراجہ سرکشن پرشاد صاحب وزیر اعظم نے سورۃ الم نشرح کی آیت اِنَّ مَعَ الْعُسْرِ يُسْرًا اِنَّ مَعَ الْعُسْرِ يُسْرًا میں تکرار اور العُسْر کو دونوں دفعہ الف۔ لام کے ساتھ اور یُسْر کو بغیر الف۔ لام کے ذکر کرنے کے متعلق بھی استفسار کیا۔ جس کا تفصیلی جواب خاکسار نے حاضرین مجلس کے سامنے عرض کیا (اس سوال کا جواب دوسری جگہ تحریر میں لایا جائے گا۔ خاکسار مرتب) ☆

### محترم چوہدری محمد عبداللہ خان صاحب کے متعلق ایک واقعہ

کئی سال کی بات ہے کہ خاکسار ایک تبلیغی وفد کے ساتھ صوبہ اڑیسہ میں گیا۔ اس وفد میں میرے علاوہ مکرمی مولوی محمد سلیم صاحب فاضل، مکرمی مہاشہ محمد عمر صاحب فاضل منسکرت اور گیانی عباد اللہ صاحب بھی شامل تھے۔ ہم کلکتہ سے ہو کر کنک، بھدرک، کیرنگ، سونگڑہ اور جنگن ناتھ پوری وغیرہ مقامات میں گئے۔ اس سلسلہ میں ہم جمشید پور اور ٹانگر (جہاں لوہے کا عظیم الشان کارخانہ ہے) بھی گئے۔ ان دنوں جناب چوہدری محمد عبداللہ صاحب برادر جناب سر چوہدری محمد ظفر اللہ خان صاحب بالقابہ اس کارخانہ میں انسر اعلیٰ تھے۔ آپ کے ہاں چند دن تک ہمارا قیام رہا۔ ٹانگر میں ہمارے لیکچروں کا بہت عمدہ انتظام کیا گیا۔

جناب چوہدری صاحب نے جو نہایت مخلص خادم سلسلہ ہیں۔ بہت اخلاص اور محبت کا ثبوت دیا۔ لیکن یہ دیکھ کر مجھے بہت دکھ ہوا کہ آپ کی ایک ٹانگ گھٹنا کے اندرونی طرف ایک عصبی ورم کے باعث شدید درد اور ورم میں مبتلا تھی۔ اور باوجود کئی سال علاج کرانے کے شفایابی کی کوئی صورت پیدا نہ ہوئی تھی۔ اس تکلیف کی وجہ سے بعض ڈاکٹروں نے ٹانگ کاٹنے کا مشورہ دیا تھا۔

چوہدری صاحب نے مجھ پر حسن ظن رکھتے ہوئے مجھے بار بار دعا کے لئے کہا۔ میں جمشید پور کے قیام ☆ اس مجلس میں حضرت مولوی عبدالرحیم صاحب نیر رضی اللہ تعالیٰ عنہ بھی موجود تھے۔

کے دوران میں بھی دعا کرتا رہا۔ اور جمشید پور سے روانگی کے وقت جب احباب جماعت جن میں جناب چوہدری صاحب بھی تھے، ہمیں رخصت کرنے کے لئے اسٹیشن پر موجود تھے۔ میں نے ان کی صحت یابی کے لئے خاص طور پر دعا کی۔ اس دعا کا خاص موقع اس لئے بھی پیدا ہوا کہ چوہدری صاحب نے ہمارے قیام جمشید پور کے دوران میں بہت اخلاص اور محبت کا ثبوت دیا۔ اور پھر باوجود معذوری کے تکلیف اٹھا کر اسٹیشن پر بھی الوداع کہنے کے لئے تشریف لائے۔ میری طبیعت اس حسن سلوک سے بہت متاثر ہوئی۔ اور دعا کرنے کی طرف خاص طور پر توجہ پیدا ہوئی۔ چنانچہ میں نے اجتماعی دعا کے لئے ہاتھ اٹھائے اور احباب کو بھی دعا کے لئے خاص طور پر توجہ دلائی۔

ابھی دعا ہو رہی تھی کہ مجھ پر کشفی حالت طاری ہو گئی۔ اور میں نے دیکھا کہ چوہدری محمد عبداللہ صاحب کی ٹانگ بالکل درست حالت میں ہے۔ دعا کا سلسلہ ختم ہونے پر میں نے اس کشف کا ذکر احباب کے سامنے کر دیا۔ اور اس بنا پر مکرم چوہدری صاحب کو خاص طور پر امید دلائی کہ ہو سکتا ہے کہ اَرْحَمُ الرَّاحِمِينَ خدا آپ پر فضل فرمائے۔ اور شفا یابی کی کوئی صورت پیدا فرمائے۔

کچھ عرصہ کے بعد اللہ تعالیٰ کی طرف سے یہ سامان ہوا کہ جناب چوہدری سر محمد ظفر اللہ خان صاحب (جو ان دنوں لندن میں تھے) نے چوہدری محمد عبداللہ خاں صاحب کو علاج کے لئے لندن بلایا۔ اور وہاں پر بفضلہ تعالیٰ آپ کا کامیاب علاج ہو گیا۔ اور حالت صحت میں آپ واپس تشریف لائے۔ فَالْحَمْدُ لِلّٰهِ عَلٰی ذٰلِكَ

احمدی جماعت خوش قسمت ہے کہ قبولیت دعا کے یہ شیریں اور تازہ پھل سیدنا حضرت اقدس مسیح موعود علیہ الصلوٰۃ والسلام کی برکت سے ان کو میسر ہیں۔ اور ان پر آسمانی فیوض کی بارشیں ہوتی رہتی ہیں۔

### ایک مندر کشفی نظارہ

میں پشاور میں بسلسلہ تبلیغ مقیم تھا کہ اچانک مجھے کشفی طور پر دکھایا گیا کہ محترم نواب اکبر یار جنگ صاحب بہادر جج ہائیکورٹ حیدرآباد (جو میرے نہایت ہی مخلص احباب میں سے ہیں) کے مکان کو آگ کے شعلوں نے اپنی لپیٹ میں لے لیا ہے۔ اور آپ کے مکان کے متصل اور ساتھ کے صحن میں ایک بہت بڑی دیگ گوشت کی پک رہی ہے۔ جس کے نیچے گیلہ ایندھن جل رہا ہے۔ اور بکثرت دھواں اٹھ رہا ہے اور وہ گوشت پکتا نہیں بلکہ کافی وقت گزرنے کے باوجود کچا ہی معلوم ہوتا

ہے۔ اس کے چند دن بعد مجھے حضرت نواب صاحب موصوف کی طرف سے خط ملا کہ ان کا لڑکا عبدالحمید سخت علیل ہے۔ اس کو شدید درد چشم اور دوسرے عارضہ لاحق ہے۔ اور باوجود علاج معالجہ میں حتی المقدور کوشش کے صحت نہیں ہوتی۔ محترم نواب صاحب علاوہ سیدنا حضرت خلیفۃ المسیح الثانی ایدہ اللہ تعالیٰ کی خدمت بابرکت میں درخواست ہائے دعا کرنے کے اس حقیر خادم کو بھی بار بار دعا کے لئے لکھتے رہے۔ میں نے نواب صاحب کے اخلاص و محبت کے پیش نظر بالالتزام دعائیں کیں۔ جب بھی زیادہ توجہ اور خشوع سے دعا کا موقع ملتا۔ اور مجھے کونہ تسلی ہوتی۔ اس کے نتیجے میں عزیز کو عارضی افاقہ ہو جاتا۔ لیکن پھر حالت بیماری کی شدت کی طرف عود کر آتی۔

انہی دنوں میں میں نے رویا میں دیکھا کہ نواب صاحب موصوف کے ہاں ایک نکلا ہے جس سے صاف و شفاف پانی نکل رہا ہے۔ اس کے بعد مجھے ایک دوسری رویا دکھائی گئی۔ جس میں میں نے دیکھا کہ محترم نواب صاحب کی بیگم صاحبہ ماتمی لباس پہنے ہوئے چھوٹے قد و قامت کے ساتھ غمزہ حالت میں ہیں۔ اور ایک خراب و خستہ چارپائی پر سکر کر لیٹی ہوئی ہیں۔ اور نواب صاحب کے مکان کے ارد گرد ایک لوہے کی باڑ ہے۔ جس کے اندر کی طرف ایک جگہ میں کرسی پر بیٹھا ہوا ہوں۔ اس لوہے کی باڑ کے باہر کی طرف عزیز عبدالحمید آ کر کھڑا ہو گیا۔ اس وقت اس کا جسم نہایت تندرست اور توانا نظر آتا ہے۔ اسے اس حالت میں دیکھ کر میں بہت تعجب کرتا ہوں کہ وہ تو بہت بیمار سنا جاتا تھا۔ لیکن اب تو بالکل تندرست اور مضبوط نظر آتا ہے۔

اس کے چند دن بعد مجھے اطلاع ملی کہ عزیز عبدالحمید فوت ہو گیا ہے۔ اِنَّا لِلّٰہِ وَاِنَّا اِلَیْہِ

رَاجِعُونَ

مجھے اپنے خواب کی تعبیر یہ معلوم ہوئی کہ نکلا کے مصنف پانی کے نواب صاحب کے ہاں چلنے سے یہ مراد تھی کہ نواب صاحب اور ان کے گھر والوں کو عبدالحمید کی شدید علالت اور وفات کا ابتلا پیش آئے گا۔ اور اس ابتلاء اور تقدیر مہرم کے امتحان کو صبر سے برداشت کرنے سے ان کو روحانی فائدہ تطہیر اور تقویت ایمانی نصیب ہوگی۔ اور عبدالحمید صاحب کو لوہے کی باڑ سے باہر کی طرف تندرست و توانا دیکھنے سے یہ مراد تھی کہ وہ قید حیات اور غصری قفس سے آزاد ہو کر اس بیماری اور کمزوری سے نجات پالیں گے۔

تعبیر کی کتابوں میں اور سیدنا حضرت مسیح موعود علیہ الصلوٰۃ والسلام نے بھی یہ لکھا ہے کہ مریض کو حالتِ صحت میں دیکھنے سے بعض دفعہ بجائے صحت کے اس کی وفات مراد ہوتی ہے۔ کیونکہ وفات کے ذریعہ بھی انسان بالخصوص ایک نیک اور پاکباز انسان اپنی جملہ بیماریوں اور اسقام سے نجات پا لیتا ہے۔

میرا اپنا بھی ذاتی تجربہ ہے کہ خواب میں کسی بیمار کو صحت یاب دیکھنے سے بعض دفعہ اس کی موت بھی مراد ہوتی ہے چنانچہ ایک دن میری اہلیہ کی بڑی ہمشیرہ مکرمہ رابعہ بی بی صاحبہ سخت بیمار ہو گئیں۔ بیماری نے طول پکڑا۔ اور وہ بہت لاغر اور کمزور ہو گئیں۔ میں نے حالتِ سفر میں خواب میں دیکھا کہ ہمشیرہ صاحبہ بہت فربہ اور مضبوط اور صحت مند ہیں۔ انہی دنوں مجھے بذریعہ خط گھر سے اطلاع ملی کہ ہمشیرہ صاحبہ وفات پا گئی ہیں۔ اللہ تعالیٰ ان کے درجات بلند کرے اور اعلیٰ علیین میں جگہ دے۔ آمین

### مکرم خادم صاحب گجراتی کے متعلق کشفی نظارہ

خواب میں مریض کو تندرست و توانا دیکھنے کی تعبیر صحت بھی ہوتی ہے۔ ۱۹۴۵ء میں جب خاکسار و اتقین تحریک جدید کی تعلیم کے سلسلہ میں سیدنا حضرت خلیفۃ المسیح الثانی ایدہ اللہ بنصرہ العزیز کے ارشاد کے ماتحت ڈلہوزی میں مقیم تھا تو عزیز ی مکرم ملک عبدالرحمن صاحب خادم گجراتی کی شدید علالت کی اطلاع اخبار میں شائع ہوئی۔ خادم صاحب سلسلہ کے بہترین خدام میں سے ہیں، بہت اعلیٰ مناظر ہیں۔ اور بد کو اور بد زبان دشمنوں کو مسکت جواب دینے میں مہارت رکھتے ہیں۔ سلسلہ کے علمی ذخائر اور معلومات کو آپ نے اپنی مشہور تبلیغی پاکٹ بک میں جمع کر کے سلسلہ کی اہم خدمت سرانجام دی ہے۔ میں ان کے اخلاص، خدمات اور نفع مند وجود کا خیال کرتے ہوئے ان کی شفا یابی کے لئے بہت توجہ سے دعا کرتا رہا۔

ایک دن اخبار الفضل میں خادم صاحب کی مازک حالت کا بیان شائع ہوا۔ تب میں نے اس خیال سے کہ یہ نوجوان سلسلہ حقہ کے بہترین خدام میں سے ہے اور اچھا کام کرنے والا ہے۔ اور سلسلہ کو اس وقت ایسے خدام کی بہت ضرورت ہے۔ ان کی صحت کے لئے بہت تضرع سے دعا کی۔

تہجد کے وقت جب میں دعا کر رہا تھا تو مجھ پر کشفی حالت طاری ہو گئی۔ اور میں نے دیکھا کہ



عزیز مکرم خادم صاحب نہایت ہی عمدہ صحت کی حالت میں میرے سامنے آ گئے ہیں اور مجھ سے بہ اپ تبسم ہنس ہنس کر باتیں کرتے ہیں۔ چنانچہ میں نے صبح اٹھ کر ان کی خدمت میں ایک اطلاعی کارڈ لکھ دیا۔ اس میں کچھ دعائیہ شعر بھی لکھے۔ اور کشف سے اطلاع دیتے ہوئے صحت کی امید دلائی۔ اللہ تعالیٰ کے فضل سے اس کے بعد ان کو یوماً فیوماً صحت ہوتی گئی۔ اور پھر قادیان میں پوری صحت کے بعد مجھے ملے۔ **فَالْحَمْدُ لِلّٰہِ عَلٰی ذٰلِکَ**

اسی طرح غالباً ۱۹۴۹ء میں جب میں پشاور میں مقیم تھا۔ عزیز خادم صاحب کی بیماری کی اطلاع اخبار میں شائع ہوئی۔ ایک دن دعا کرتے ہوئے میں نے اس خیال سے کہ میں بوجہ ضعیف العمری کے اب زیادہ کام نہیں کر سکتا۔ لیکن عزیز خادم صاحب جو ان ہمت اور سلسلہ کے لئے مفید وجود ہیں۔ اس لئے میری زندگی کے بقیہ ایام بھی خادم صاحب کو دیدیئے جائیں۔ تاکہ وہ زیادہ سے زیادہ خدمات دیدیہ بجالا سکیں۔ (اہل بیت سیدنا حضرت مسیح موعود علیہ السلام میں سے اگر کوئی مقدس وجود علیل ہوں تو میں دعائے صحت کرتے ہوئے اکثر اسی طریق کو اختیار کرتا ہوں۔ اور اس امر کا واسطہ اللہ تعالیٰ کے حضور دیتا ہوں کہ اگر اس کی عام تقدیر میں صحتیابی ممکن نہیں تو اس حقیر غلام کے بقیہ ایام زندگی ان کو دے کر صحت عطا فرمائی جائے۔ اور ہمارا سب کچھ دراصل انہی پاک وجودوں کی برکت سے ہے) اس موقع پر بھی پُر سوز دعا کرتے ہوئے میں نے کشفی طور پر خادم صاحب کو بالکل صحت مند اور تندرست دیکھا۔ اور اس کشفی بشارت سے صبح اٹھ کر ان کو اطلاع دے دی۔ چنانچہ بزرگان سلسلہ خصوصاً سیدنا حضرت امیر المؤمنین المصلح الموعود ایدہ اللہ تعالیٰ کی دعوات خاصہ سے خدا تعالیٰ کا فضل نازل ہوا اور خادم صاحب تھوڑے ہی دنوں میں بالکل شفا یاب ہو گئے۔ اور اس کے بعد جلسہ سالانہ ربوہ میں میٹج پر صحت کی حالت میں مجھے ملے۔ میری طبیعت آپ کو بحالت صحت دیکھ کر بہت ہی مسرور ہوئی۔ **فَالْحَمْدُ لِلّٰہِ عَلٰی ذٰلِکَ وَالشُّکْرُ لِلّٰہِ رَبِّ الْعٰلَمِیْنَ**۔

### نواب احمد نواز جنگ صاحب کے متعلق واقعہ

غالباً ۱۹۵۰ء کے اپریل کے مہینہ میں محترم نواب احمد نواز جنگ صاحب (جو حضرت سیٹھ عبداللہ الہ دین صاحب کے چھوٹے بھائی ہیں) کے متعلق اطلاع شائع ہوئی کہ ان کو سرکار کی طرف سے حراست میں لے لیا گیا ہے۔ یہ خبر پڑھ کر مجھے خاص طور پر دعا کے لئے تحریک ہوئی۔ بالخصوص اس

لئے بھی کہ نواب صاحب حضرت سیٹھ صاحب کے بھائی ہیں۔ اور سیٹھ صاحب اپنے اخلاص، تقویٰ اور دینی خدمات کی وجہ سے سلسلہ کے ایک ممتاز رکن ہیں۔ میں نے متواتر کئی دن تک نواب صاحب موصوف کے لئے دعا کی۔ اور بوجہ تعلق محبت اور ہمدردانہ شفقت کے مجھے دعا کی اچھی توفیق میسر آگئی۔

مئی کے پہلے ہفتہ میں میں نے کشفی طور پر دیکھا کہ جناب سیٹھ عبداللہ دین صاحب مع جناب اکبر یار جنگ صاحب کے میرے سامنے کھڑے ہیں۔ اور میں ان کو مخاطب کر کے کہہ رہا ہوں کہ نواب احمد نواز جنگ اور ان کے صاحبزادہ (ان کے صاحبزادے بھی ان کے ساتھ ہی زیر حراست تھے) کے لئے دعا کی گئی ہے۔ وہ عنقریب رہا کر دیئے جائیں گے۔ میں نے دوسرے دن اس کشف سے پشاور میں کئی دوستوں کو اطلاع بھی دیدی۔

چنانچہ ۱۸ مئی کے الفضل میں عزیزہ مکرمہ زینب حسن صاحبہ برادرزادی نواب احمد نواز جنگ صاحب کی طرف سے نواب صاحب کی رہائی کی اطلاع شائع ہوئی۔ **فَالْحَمْدُ لِلّٰہِ عَلٰی ذٰلِکَ** یہ اللہ تعالیٰ کا خاص فضل و احسان ہے کہ اس نے اپنے اس عبد حقیر کو سیدنا حضرت مسیح موعود علیہ الصلوٰۃ والسلام اور آپ کے مقدس خلفاء کے افادہ سے یہ غیبی اطلاع دے کر نوازا۔ **فَالْحَمْدُ لِلّٰہِ عَلٰی ذٰلِکَ**

### قبولیت دعا کے متعلق میرا تجربہ

خاکسار حقیر خادم سلسلہ، سیدنا حضرت خلیفۃ المسیح اول رضی اللہ تعالیٰ عنہ وارضاه کے ارشاد کے ماتحت جماعت احمدیہ لاہور کی تعلیم و تربیت اور تبلیغ کے لئے مامور ہو کر لاہور میں مقیم ہوا۔ ابتداء میں میرے قیام کا انتظام ڈاکٹر سید محمد حسین شاہ صاحب نے اپنے مکان پر کرایا۔ جو کیلیا نوالی سڑک کے کنار پر واقع ہے۔ علاوہ عام درس کے خواجہ کمال الدین صاحب اور ڈاکٹر سید محمد حسین شاہ صاحب مجھ سے قرآن کریم اور بعض کتب دیدیہ متفرق اوقات میں پڑھتے۔ اور ڈاکٹر مرزا یعقوب بیگ صاحب صحیح بخاری پڑھتے۔ احمدیہ بلڈنکس کی مسجد میں باجماعت نماز ادا کی جاتی۔ اور نماز عصر یا مغرب کے بعد درس قرآن کریم دیا جاتا۔

ڈاکٹر سید محمد حسین شاہ صاحب ابتدا میں میرے متعلق بہت حسن ظن رکھتے تھے۔ اور اکثر مجھ سے

دعائیں کراتے تھے۔ اور جب میں بعض امور کے متعلق الہام، کشف یا رؤیا کے ذریعہ کوئی اطلاع ان کو دیتا اور وہ اسی طرح پوری ہو جاتی تو وہ بہت تعجب کا اظہار کرتے۔ جس کے جواب میں میں یہی کہتا کہ اس میں میری کوئی خوبی نہیں۔ بلکہ یہ سب کچھ سیدنا حضرت مسیح موعود علیہ الصلوٰۃ والسلام کی روحانی برکات اور قوتِ قدسیہ کا نتیجہ ہے۔

جمال ہمیشہیں در من اثر کرد  
وگر نہ من ہماں خاکم کہ ہستم

اسی طرح خواجہ کمال الدین صاحب اور مرزا یعقوب بیگ صاحب بھی حسن ظن رکھتے تھے۔ اور اکثر دعا کے لئے کہتے تھے۔ اور اللہ تعالیٰ کے فضل سے جب میں خاص توجہ سے دعا کرتا تھا۔ تو اللہ تعالیٰ کی طرف سے مجھے جواب مل جاتا کہ یہ کام ہو جائے گا۔ یا اس طرح ہو جائے گا۔ یا تقدیر مبرم کی وجہ سے اس کا ہونا ممکن نہیں۔

اور میرا یہ ایمان ہے کہ میں ایک لمبے تجربہ سے اس عقیدہ پر قائم ہوں کہ دعا کا جواب اللہ تعالیٰ کی طرف سے ضرور ملتا ہے۔ اور اللہ تعالیٰ کے حضور چالیس دن تک متواتر توجہ سے دعا کرنے سے ضروری جواب ملتا ہے۔ خواہ جواب اس کی رحمت کے نشان کے طور پر اثبات میں ملے۔ یا حکمت کے نشان کے طور پر نفی میں ملے۔ اور قرآن کریم میں اذْعُونَنِي اَسْتَجِبْ لَكُمْ 14 اور اُجِيبْ دَعْوَةَ الدَّاعِ اِذَا دَعَا 15 کا وعدہ بالکل سچا اور کلامِ واثق ہے۔

اور آنحضرت صلی اللہ علیہ وسلم نے جو طریق استخارہ سکھایا اس پر عمل کرنے سے یقیناً جواب مل جاتا ہے۔ اور بسا اوقات جن لوگوں پر یہ فیضان بند ہوا ان پر بھی الہام کشف یا رؤیا سے صالحہ کا فیضان دعائے استخارہ کی برکت سے کھل جاتا ہے۔

### فیضانِ خداوندی

میں اس بارہ میں خود صاحب تجربہ ہوں۔ کیونکہ میں وہ ہوں کہ باوجود صد ہا کمزوریوں، کوتاہیوں اور غفلتوں کے حضرت مسیح موعود علیہ السلام کے فیوض سے مجھے یہ برکت بھی عطا ہوئی ہے کہ میں نے بارہا اللہ تعالیٰ کی قدوس ذات کو دیکھا اور اس کے دیدار کے علاوہ اس کے کلام کو بھی سنا۔ اور بارہا اس شیریں اور زندگی بخش کلام کو سنا اور پھر اس کے ملائکہ کو دیکھا اور ان کے کلام کو بھی سنا۔

اور خدا تعالیٰ کے کئی اولوالعزم نبیوں کو دیکھا۔ اور ان کے کلام کو سنا۔ اور ان سے ملاقات کی۔ بلکہ حضرت سرور کائنات فخر موجودات حضرت محمد مصطفیٰ صلی اللہ علیہ وسلم کی بھی بارہا زیارت نصیب ہوئی۔ اور حضور کا مقدس کلام سنا۔

میں نے عالم ملکوت کی سیر بھی کی۔ اور مجھے فرش سے عرش تک جانے کی سعادت بھی نصیب ہوئی۔ بلکہ دائرہ خلق سے اوپر اور وراء الوراء جسے لامکان کہتے ہیں وہ بھی میری سیرگاہ میں شامل کیا گیا۔ لیکن باوجود اس بلند پروازی کے عالم لاہوت کے بحر محیط اور عمیق سے جو کچھ مجھے ملا وہ ایک قطرہ سے بھی کروڑوں درجہ کم محسوس ہوا۔

میں دعاؤں کا سلسلہ اس حد تک جاری رکھنا ضروری سمجھتا ہوں کہ اللہ تعالیٰ کی طرف سے مجھے دعا کا جواب مل جائے۔ اور میرے نزدیک دعا کے لئے یہی حد ہے کہ جب تک جواب نہ ملے دعا کا سلسلہ جاری رکھا جائے۔

مسلمانوں ہاں حقیقی اسلام کے ماننے والوں پر یہ خدا تعالیٰ کا عظیم الشان فضل ہے کہ اس نے سیدنا و مولانا حضرت محمد مصطفیٰ صلی اللہ علیہ وسلم اور نائب الرسول حضرت احمد علیہ السلام کے افاضات اور برکات سے ان کو قبولیت دعا کی نعمت عظمیٰ عطا فرمائی۔ جو لوگ اس نعمت کو نہیں سمجھتے۔ اور اس کی قدر نہیں کرتے کیا وہ یہ خیال کرتے ہیں کہ امت محمدیہ کے افراد اسرائیلی مردوں اور عورتوں سے بھی گئے گذرے ہیں کہ اسرائیلیوں کو تو اللہ تعالیٰ کا مکالمہ مخاطبہ ہوا۔ لیکن امت محمدیہ جیسی خیر امت اس سے محروم ہے۔

پس یہ نہایت ہی ضروری ہے کہ دعاؤں کی عادت ڈالی جائے۔ اور اس سلسلہ کو کبھی منقطع نہ کیا جائے۔ دعاؤں کے ذریعہ سے ہی اللہ تعالیٰ اپنے بندے کی طرف خاص رحمت اور رؤفیت سے متوجہ ہوتا ہے۔ اس تعلق میں مجھے اللہ تعالیٰ کی صفت رحمانیت کے وسیع ترین بلا مبادلہ اور بلا معاوضہ فیوض کی بارشوں پر غور کرنے سے بہت ہی فائدہ ہوا۔ جو محسن اور فیاض ہستی از خود ہمارے وجود کے ذرہ ذرہ کو اور اس کے ہر عضو اور ہر قوت اور ہر حس کو پیدا کر کے اس کے قیام و بقا کے انتظام کے لئے تمام عالمین کو ہمارے تعاون میں لگائے ہوئے ہے۔ اور ہر لمحہ اور ہر آن اپنی رحمتوں کی بارشیں ہمارے اوپر برسا رہی ہے۔ اس کے متعلق یہ سوء ظن کہ اس کو ہماری کیا پرواہ ہے۔ اور وہ ہماری التجائیں کیونکر

سنے گی، ایک شیطانی وسوسہ ہے۔ بے شک خدا تعالیٰ غنی ہے اور اس کو کسی کی پرواہ نہیں۔ لیکن وہ خاص فیاضانہ اور محسنانہ شان رکھتا ہے۔ اور اس میں بخل کا کوئی شائبہ نہیں ہو سکتا۔ کیونکہ اسلامی تعلیم کی رو سے یعنی اَلْبَخِيلُ عِلْمُ اللّٰہ کے ارشاد کے ماتحت بخل محسن خدا کی شان نہیں۔ بلکہ اس کے دشمنوں کا طریق ہے۔

### ڈاکٹر سید محمد حسین صاحب کے بچہ کو معجزانہ شفا

میں سٹور بلا میں ڈاکٹر سید محمد حسین شاہ صاحب کے متعلق ذکر کر رہا تھا کہ ان کو مجھ پر ابتداء میں حسن ظن تھا۔ بلکہ قبولیت دعا کے متعدد واقعات دیکھ کر ان کی اہلیہ صاحبہ بھی جو شیعہ مذہب رکھتی تھیں مجھ پر حسن ظن کرتی تھیں۔ اور اکثر دعا کے لئے کہتی تھیں۔ ایک دفعہ ان کا چھوٹا لڑکا بشیر حسین بھر چھ سات سال سخت بیمار ہو گیا۔ ڈاکٹر صاحب خود بھی خاص توجہ سے اس کا علاج کرتے۔ اور دوسرے ماہر ڈاکٹروں اور طبیعوں سے بھی اس کے علاج کے لئے مشورہ کرتے تھے۔ لیکن بچہ کی بیماری دن بدن بڑھتی چلی گئی۔ یہاں تک کہ ایک دن اس کی حالت اس قدر نازک ہو گئی کہ ڈاکٹر صاحب اس کی صحت سے بالکل مایوس ہو گئے۔ اور یہ دیکھتے ہوئے کہ اس کا وقت نزاع آ پہنچا ہے۔ کورکنوں کو قبر کھودنے کے لئے کہنے کے واسطے اور دوسرے انتظامات کے لئے باہر چلے گئے۔

اس نازک حالت میں ڈاکٹر صاحب کی اہلیہ نے بڑے عجز و انکسار اور چشم اشکبار سے مجھے بچہ کے لئے دعا کے واسطے کہا۔ میں ان کے الحاح اور عاجزی اور بچہ کی نازک حالت سے بہت متاثر ہوا اور میں نے پوچھا کہ یہ رونے کی آواز کہاں سے آرہی ہے۔ انہوں نے بتایا کہ بعض رشتہ دار عورتیں اندر ”بشیر“ کی مایوس کن حالت کے پیش نظر اظہار غم و الم کر رہی ہیں۔

میں نے کہا کہ میں دعا کرتا ہوں۔ لیکن اس شرط پر کہ آپ سب بشیر کی چارپائی کے پاس سے دوسرے کمرے میں چلی جائیں۔ اور بجائے رونے کے اللہ تعالیٰ کے حضور دعا میں لگ جائیں۔ اور بشیر حسین کی چارپائی کے پاس جائے نماز بچھا دیا جائے۔ تا میں نماز اور دعا میں مشغول ہو جاؤں۔ والدہ صاحبہ بشیر حسین نے اس کی تعمیل کی۔ مجھے اس وقت سیدنا حضرت خلیفۃ المسیح اول رضی اللہ تعالیٰ عنہ کا بیان فرمودہ قبولیت دعا کا گریہ یاد آ گیا۔ اور میں کمرہ سے باہر نکل کر کیلیا نوالی سڑک کے کنارے جا کھڑا ہوا۔ اور ایک ضعیف اور بوڑھی عورت کو جو وہاں سے گزر رہی تھی آواز

دے کر بلایا۔ اور اس کی جھولی میں ایک روپیہ ڈالتے ہوئے اسے صدقہ کو قبول کرنے اور مریض کے لئے جن کے واسطے صدقہ دیا تھا دعا کرنے کے لئے درخواست کی۔

اس کے بعد میں خود مریض کے کمرہ میں واپس آ کر نماز و دعا میں مشغول ہو گیا۔ اور سورہ فاتحہ کے لفظ لفظ کو خدا تعالیٰ کی خاص توفیق سے حصولِ شفا کے لئے رقت اور تضرع سے پڑھا۔ اس وقت میری آنکھیں اشکبار اور دل رقت اور جوش سے بھرا ہوا تھا۔ اور ساتھ ہی مجھے محسوس ہو رہا تھا کہ اللہ تعالیٰ اپنی شان کریمانہ کا ضرور جلوہ دکھائے گا۔ پہلی رکعت میں میں نے سورہ یٰسین پڑھی۔ اور رکوع و سجود میں بھی دعا کرتا رہا۔ جب میں ابھی سجدہ میں ہی تھا کہ بشیر حسین چارپائی پر اٹھ کر بیٹھ گیا۔ اور کہنے لگا کہ میرے شاہ جی کہاں ہیں۔ میری اماں کہاں ہے۔ میں نے اس کی آواز سے سمجھ لیا کہ دعا کا تیرنشانہ پر لگ چکا ہے۔ اور بقیہ نماز اختصار سے پڑھ کر سلام پھیرا۔

میں نے بشیر حسین سے پوچھا کہ کیا بات ہے۔ اس نے کہا کہ میں نے پانی پیا ہے۔ اتنے میں بشیر کی والدہ آئیں۔ اور کمرے سے باہر سے ہی کہنے لگیں کہ مولوی صاحب! آپ کس سے باتیں کر رہے ہیں۔ میں نے کہا اندر آ کر دیکھو۔ جب وہ پردہ کر کے کمرہ میں آئیں تو کیا دیکھتی ہیں کہ عزیز بشیر چارپائی پر بیٹھا ہے۔ اور پانی مانگ رہا ہے۔ تب انہوں نے اللہ تعالیٰ کا بہت بہت شکریہ ادا کیا اور بچے کو پانی پلایا۔

ابھی چند منٹ ہی گزرے تھے کہ ڈاکٹر سید محمد حسین صاحب بھی آ گئے اور یہ نظارہ دیکھ کر حیران رہ گئے۔ جب گھر والوں نے پوچھا کہ کہاں گئے تھے۔ تو قبر کا انتظام کا راز تو دل میں رکھا۔ اور خدا تعالیٰ کا شکریہ ادا کیا۔

والدہ صاحبہ بشیر حسین نے ڈاکٹر صاحب کو کہا کہ آپ کی ڈاکٹری کا امتحان کر لیا ہے جو کچھ اہل اللہ کی دعائیں کر سکتی ہیں وہ ماہر فن ڈاکٹروں اور طبیوں سے نہیں ہو سکتا۔

افسوس ہے کہ خلافتِ ثانیہ کے عہدِ سعادت میں ڈاکٹر صاحب اور ان کے دوسرے ساتھی عداوتِ سیدنا حضرت محمود ایدہ اللہ کے باعث خلافت کے ساتھ وابستگی سے محروم ہو گئے۔ ان واقعات کا تفصیلی ذکر میں دوسرے مقام پر تحریر کر چکا ہوں۔ خلافتِ جماعت کے لئے ایک نعمتِ عظمیٰ ہے۔ اور اس کے ساتھ خدا تعالیٰ کی خاص برکتیں اور انعامات وابستہ ہیں۔ اللہ تعالیٰ ہمیں ان کا مورد بنائے۔

اور شمع خلافتِ حقہ احمدیہ کے ارد گرد پروانوں کی طرح قربانی دینے کی توفیق عطا فرمائے۔ آمین

## کامیابی کے گر

سیدنا حضرت خلیفۃ المسیح اول رضی اللہ تعالیٰ عنہ ایک دفعہ بعد نماز عصر قرآن کریم کا درس فرما رہے تھے۔ آپ نے سورہ بقرہ کے پہلے رکوع کی تفسیر بیان کرتے ہوئے فرمایا کہ قرآن کریم سب کا سب ہی اپنے اندر فیوض و انوار کے خزانے رکھتا ہے۔ اور اس کے عجائبات کی کوئی حد نہیں لیکن افسوس ہے کہ مسلمان اپنی ناداری اور بے کسی کا ازالہ ادھر ادھر سے تلاش کرتے پھرتے ہیں۔ اور قرآن کریم کے بیان فرمودہ اصولوں کی طرف توجہ نہیں کرتے۔

سورہ بقرہ کے پہلے رکوع میں کامیابی اور فلاح حاصل کرنے کے لئے تین امور پیش کئے گئے ہیں۔ اس میں متقیوں کے لئے مُقْلِحُونَ یعنی ”کامیابی حاصل کرنے والے لوگ“ کے الفاظ استعمال کئے گئے ہیں۔ اور متقیوں کی تین صفات بیان کی گئی ہیں۔ اَوَّلُ یُؤْمِنُونَ بِالْغَیْبِ یعنی جب وہ کسی کام کو شروع کرتے ہیں تو اس کے انجام کے متعلق تذبذب اور شک میں نہیں ہوتے۔ بلکہ یہ یقین رکھتے ہیں اور اس پر بصیرت سے قائم ہوتے ہیں۔ کہ انجام کار وہ کامیاب و بامراد ہو جائیں گے۔

دوسری صفت یَقِیْمُونَ الصَّلَاةَ ہے۔ یعنی وہ کامیابی حاصل کرنے کے لئے صرف اپنی کوشش اور جدوجہد پر انحصار نہیں کرتے۔ بلکہ قادرِ مطلق اور مسببِ الاسباب خدا کے آستانہ الوہیت پر جھکتے ہیں۔ اور مقصد برآری کے لئے اس کی تائید و نصرت کے طلبگار ہوتے ہیں۔ اور وہ رحیم و کریم خدا جس نے اپنی شان اَمَّنْ یُجِیْبُ الْمُضْطَرَّ اِذَا دَعَاہُ وَ یُکْشِفُ السُّوءَ 16 کے الفاظ میں بیان فرمائی ہے۔ یعنی خدا تعالیٰ ہی وہ قدوس و رحیم ہستی ہے کہ جب کوئی مصیبت زدہ اور مضطر انسان اپنی تکلیف کا اظہار اس کے سامنے کرتا ہے تو وہ اس کی التجا کو سنتا اور جواب دیتا ہے۔ اور اس کی تکلیف اور مشکل کو دور کر کے اس کو کامیابی کے دروازہ کی طرف لے آتا ہے۔ ایسے متقیوں کو ضرور کامیابی عطا فرماتا ہے۔

تیسری صفت کامیاب ہونے والے متقیوں کی وَمِمَّا رَزَقْنٰهُمْ یُنْفِقُونَ بیان فرمائی گئی ہے۔ یعنی جو کچھ مال و دولت وغیرہ اللہ تعالیٰ نے انسان کو دی ہے اس میں سے خدا تعالیٰ کے لئے خرچ کرے۔ خصوصاً غرباء اور محتاجوں کو صدقات اور خیرات کے طور پر حسبِ توفیق کچھ دے اگر مشکلات انسان کے بعض گناہوں کی

وجہ سے آتی ہیں۔ تو حسب ارشاد اِنَّ الصَّدَقَةَ لَتُطْفِئُ غَضَبَ الرَّبِّ 17 (صدقات اللہ تعالیٰ کے غضب کی آگ کو بجھا دیتے ہیں) انسان جب اللہ تعالیٰ کی مخلوق پر رحم کرے گا تو اللہ تعالیٰ جو ارحم الراحمین ہے۔ وہ بھی اس پر رجوع برحمت کر کے اس کے گناہوں کو معاف کر دے گا۔ اس کی مصیبت اور دکھ دور ہو جائیں گے۔ اور وہ اپنے مقاصد میں کامیاب ہو جائے گا۔

اس سورہ شریفہ میں اور بھی بہت سے گمراہیوں کے فرمائے گئے ہیں۔ جن کی تشریح حضرت خلیفۃ المسیح اول رضی اللہ تعالیٰ عنہ فرمایا کرتے تھے۔ میں نے ڈاکٹر سید محمد حسین صاحب کے لڑکے کی بیماری کے وقت انہیں تین باتوں کو مد نظر رکھا تھا۔ اور اللہ تعالیٰ کے فضل سے کامیابی حاصل ہوئی تھی۔ اس لئے اس جگہ انہی کا ذکر کر دیا ہے۔ کامیابی حاصل کرنے کے ان اصولوں پر عمل کر کے میں نے بارہا فائدہ اٹھایا ہے۔ اور اللہ تعالیٰ نے اپنے فضل سے بہت سے مشکلات سے نجات دی ہے۔ اور مقاصد کے حصول میں کامیابی بخشی ہے۔ فَالْحَمْدُ لِلّٰہِ عَلٰی ذٰلِکَ

### بیعت حضرت اقدس علیہ السلام

جب میں نے حضرت اقدس مسیح موعود علیہ السلام کی بیعت کی تو اس سے پہلے میری حالت بہت مجبوزانہ تھی اور میں علم کی کمی اور نفسِ امارہ کی تاریکیوں میں سرگرداں تھا۔ اور تاریک تصورات اور پُر ظلمت خیالات کے دائرہ کے اندر میرے احساسات کی روچلتی تھی۔

حضرت اقدس علیہ السلام نے بیعت لیتے وقت مجھے کلمہ شہادت پڑھایا۔ اور پھر تین دفعہ اَسْتَغْفِرُ اللّٰہَ رَبِّیْ مِنْ کُلِّ ذَنْبٍ وَّ اَتُوْبُ اِلَیْہِ کا تکرار فرمایا۔ اس کے بعد دعا رَبِّ اِنِّیْ ظَلَمْتُ نَفْسِیْ وَاَعْتَرَفْتُ بِذُنُوبِیْ فَاغْفِرْ لِّیْ ذُنُوبِیْ فَاِنَّہٗ لَا یَغْفِرُ الذُّنُوْبَ اِلَّا اَنْتَ اور اس کا ترجمہ دو دفعہ پڑھوایا۔ ترجمہ حضور اقدس نے ان الفاظ میں فرمایا:-

”اے میرے رب میں نے اپنی جان پر ظلم کیا۔ اور اپنے گناہوں کا اقرار کرتا ہوں۔ پس میرے گناہ بخش کہ تیرے سوا کوئی گناہ بخشے والا نہیں“

بیعت کے بعد حضرت اقدس علیہ الصلوٰۃ والسلام بالعموم ان الفاظ میں بیعت کنندگان کے لئے دعا فرماتے:-

اَللّٰهُمَّ اغْفِرْ لَهُمْ وَاَرْحَمْهُمْ وَتُبَّہُمْ عَلٰی الْاِیْمَانِ



یعنی اے اللہ ان بیعت کرنے والوں کو بخش دے اور ان پر رحم فرما۔ اور ان کو ایمان میں ثابت قدمی عطا فرما۔ آمین

بیعت کے بعد سیدنا حضرت اقدس علیہ السلام کی توجہاتِ کریمانہ، دعواتِ خاصہ اور انفاسِ قدسیہ کی برکت سے میری مجوبانہ حالت اصلاح پذیر ہوتی گئی۔ اور میری حالت جو مردہ زمین کی طرح تھی۔ آسمانی بارش سے اس میں قوتِ مایہ پیدا ہو گئی۔ اور اللہ تعالیٰ نے مجھ حقیر پر اپنے فضل و کرم اور نور و برکت کی بے شمار بارشیں نازل کیں۔ **فَالْحَمْدُ لِلّٰہِ عَلٰی نَوَالِہِ**

### بلدہ سہرام میں توحید الہی پر تقریر

ایک عرصہ کی بات ہے کہ ایک تبلیغی وفد جو حضرت علامہ مولوی محمد سرور شاہ صاحبؒ و حضرت علامہ حافظ روشن علی صاحبؒ اور خاکسار پر مشتمل تھا۔ مختلف مقامات سے گذرتے ہوئے سہرام شہر میں پہنچا۔ اس شہر میں شیر شاہ سوری کا عظیم الشان مقبرہ ہے۔ شاعی مسجد میں ہماری تقریر کا انتظام کیا گیا۔ مجھے توحید باری تعالیٰ کے موضوع پر تقریر کرنے کے لئے ارشاد فرمایا گیا۔

میں نے آیت **فَاذْكُرُوا اللّٰہَ كَذِكْرِكُمْ اَبَاءَكُمْ** اَوْ اَشَدَّ ذِكْرًا یعنی ”خدا تعالیٰ کو اس طرح یاد کرو جس طرح تم اپنے باپوں کو یاد کرتے ہو بلکہ اس سے بھی بڑھ کر اللہ تعالیٰ کے لئے غیرت کا جذبہ رکھتے ہوئے اس کا ذکر کیا کرو“ سے استدلال کرتے ہوئے تفصیل سے بیان کیا۔ کہ اللہ تعالیٰ نے اپنی توحید کا مسئلہ سمجھانے کے لئے باپ اور بیٹے کے رشتہ کی مثال بیان کی ہے۔ بیٹا ہمیشہ مؤخّذ ہوتا ہے۔ کیونکہ وہ اپنے لئے ایک ہی باپ میں اپنی اور اپنی ماں کی عزت سمجھتا ہے۔ اور اپنے باپ کے ساتھ کسی کو شریک ٹھہرانے کو اپنے لئے اور اپنی والدہ کے لئے باعثِ توہین اور ہتک سمجھتا ہے۔ اسی طرح عورت کے لئے شوہر بھی ایک ہی ہوتا ہے۔

اللہ تعالیٰ نے **فَاذْكُرُوا اللّٰہَ كَذِكْرِكُمْ اَبَاءَكُمْ** کے ارشاد میں اسی طرح کی غیرت اپنے متعلق پیش کی ہے۔ کہ انسان جس طرح اپنے باپ کو واحد قرار دینے میں اپنی عزت سمجھتا ہے۔ اسی طرح وہ اپنے اللہ کو بھی ایک ہی قرار دے۔ اور اس کی توحید میں ہی اپنی سب عزت سمجھے۔ بلکہ باپ سے بھی بڑھ کر اپنے خدا کی توحید کے لئے غیرت دکھانے والا ہو۔ کیونکہ باپ مخلوق ہے۔ اور

اللہ تعالیٰ خالق ہے اور باپ کے متعلق شرک کو جس طرح گندی گالی اور قابل نفرت اور کراہت سمجھتا ہے۔ اسی طرح اللہ تعالیٰ کے ساتھ شرک کو بھی قابل نفرت اور کراہت یقین کرے۔

اور جس طرح شوہر والی عورت کے لئے کسی غیر آدمی سے تعلق قائم کرنا یا زنا کرنا شوہر کے نزدیک قابل برداشت اور قابل عفو جرم نہیں۔ اسی طرح اللہ تعالیٰ بھی شرک کو قابل مغفرت گناہ قرار دیتا ہے۔ کیونکہ جس طرح عورت کے لئے شوہر ایک ہی ہوتا ہے۔ اسی طرح عہد (انسان) معبود خدا ایک ہی ہے۔

اس مسئلہ کو میں نے قرآنی آیات و احادیث سے تشریح کے ساتھ بیان کیا۔ جو خدا تعالیٰ کے فضل سے حاضرین مجلس کے لئے مسرت کا باعث ہوا۔

### شہر اٹا وہ میں

اسی طرح سیدنا حضرت خلیفۃ المسیح اول رضی اللہ تعالیٰ عنہ کے عہد سعادت میں علماء کی طرف سے اٹا وہ شہر میں کانفرنس کا انعقاد کیا گیا۔ حضور رضی اللہ تعالیٰ عنہ کی خدمت میں بھی منتظمین نے احمدیہ جماعت کا وفد بھیجنے کی درخواست کی۔ حضور نے اس تقریب میں شمولیت کے لئے خواجہ کمال الدین صاحب مرحوم، ڈاکٹر یعقوب بیگ صاحب مرحوم، شیخ محمد تیمور صاحب اور خاکسار کو ارشاد فرمایا۔ اس موقع پر ہندوستان کے طول و عرض سے علماء کا عظیم الشان اجتماع ہوا۔ دہلی سے جناب مولوی عبدالحق صاحب مؤلف تفسیر حقانی بنارس سے جناب مولوی ابو القاسم صاحب اور لکھنؤ سے جناب سید سجاد حسین صاحب مجتہد العصر مشہور علماء میں سے شامل جلسہ ہوئے۔

پہلا اجلاس جناب صاحب تفسیر حقانی کی زیر صدارت ہوا۔ اور اس میں مطبوعہ پر وگرام کے ماتحت میری تقریر ’توحید الہی‘ کے موضوع پر رکھی گئی۔ میں نے اس وقت جو تقریر کی اس کا کچھ خلاصہ ذیل میں درج کیا جاتا ہے:-

۱۔ دنیا میں جب سے انسان پیدا ہوا ہے۔ اور تعلیم و تعلم کے ذریعہ سے اور انبیاء کرام کی وحی کے ذریعہ سے اس کی رہنمائی کی گئی ہے۔ باوجود صد ہاتھم کے اختلافات کے خدا تعالیٰ کی ہستی اور توحید کے عقیدہ کے متعلق اصولی طور پر اتفاق پایا جاتا ہے۔ اور تاریخی طور پر یہ معلوم ہوتا ہے کہ ہر نبی اور رسول خدا تعالیٰ کی ہستی اور اس کی توحید کی تعلیم کو مقدم رکھتا رہا ہے۔ اور جب بھی اس عقیدہ میں

نقص اور فساد پیدا ہوا خدا تعالیٰ کے انبیاء بطور مصلح کے مبعوث ہوتے رہے۔ دہریت اور شرک کا قلع قمع کرتے رہے۔ اور لوگوں کو صراطِ مستقیم کی طرف رہنمائی کرتے رہے۔

۲۔ دہریت کا عقیدہ تکبر، غرور، خود روی اور خود پسندی سے پیدا ہوتا ہے۔ اور شرک کا عقیدہ مخلوق کی بے جا محبت، عدم معرفت اور جہالت کی تاریکی سے پیدا ہوتا ہے۔

قرآن کریم میں دہریت کا نمونہ نمرود اور فرعون مصر کے ذکر سے پیش کیا گیا ہے۔ اور شرک کا نمونہ قومِ نوح، قومِ عاد اور مشرکانِ مکہ و عرب کے ذکر سے پیش کیا گیا ہے۔

۳۔ توحید کی تعلیم کو خدا تعالیٰ کے نبی علاوہ علمی دلائل اور عقلی استدلالات کے بشیر اور نذیری کی حیثیت میں تبشیری اور اندازی نشانات کے ذریعہ بھی لوگوں کو دیتے اور مومنوں کے ایمانوں کو زندہ خدا کی ہستی کے متعلق مضبوط کرتے۔ اور منکروں اور کافروں پر اندازی نشانات سے اتمامِ حجت کرتے ہیں۔ اس طرح مومن اور کافر میں فرق قائم ہو جاتا ہے۔ اور مومن کامل توحید پر قائم ہو جاتے ہیں۔ اور اس طرح توحید الہی دنیا میں پھیلتی ہے۔

قومِ نوح، قومِ ہود، قومِ صالح، قومِ لوط اور فرعونوں کو اتمامِ حجت کے بعد ہی ہلاک کیا گیا۔ وہ فرعون جو اَنَا رَبُّكُمْ اَلَا عَلٰی 18 اور لَئِنْ اَتَّخَذْتُ الْهٰٓءِ غَیْرِیْ لَا جَعَلَنَّکَ مِنْ الْمَسْجُوْنِیْنَ 19 کے بلند بانگ دعاوی کرتا تھا۔ اور تکبر اور غرور سے سرشار تھا۔ اس پر حضرت موسیٰ علیہ السلام نے معجزات و آیاتِ پینات کے ذریعہ سے اتمامِ حجت کی۔ اور جب اس نے پھر بھی سرکشی دکھائی۔ تو طوفانِ آب اس پر مسلط کیا گیا۔ جس کی شدت اور تباہی کو سامنے دیکھتے ہوئے جب وہ غرق ہونے لگا۔ تو اس وقت خدا تعالیٰ کی توحید جو اس سے پہلے اس کو سمجھ نہ آتی تھی۔ سمجھ آنے لگی۔ اور اس کی فطرت کی گہرائی سے یہ آواز نکلی۔ کہ اٰمَنْتُ اِنَّہٗ لَا اِلٰہَ اِلَّا الَّذِیْ اٰمَنْتُ بِہٖ بَنُوْٓاۤیِسْرَٔاۤیِلُ 20 یعنی میں ایمان لاتا ہوں کہ اس خدا کے سوا جس پر بنی اسرائیل ایمان لائے ہیں۔ اور کوئی معبود نہیں۔ کو یا اس وقت جب موت اس کو چاروں طرف سے گھیرے ہوئے تھی اس نے اقرار کیا کہ نہ میں خدا ہوں۔ نہ میرے سوا مخلوق سے کوئی اور خدا ہے۔ ہاں سچا خدا وہ قدوس ہستی ہے جس پر بنی اسرائیل حضرت موسیٰ علیہ السلام کے ذریعہ ایمان لائے ہیں اور میں اس پر ایمان لاتا ہوں۔ تا کہ اس موت اور عذاب سے نجات پاسکوں۔

وہ اگرچہ غرق ہونے سے بچ نہ سکا۔ اور مع اپنے لشکر کے غرق ہو گیا۔ لیکن اس کے جسم کو نشانِ عبرت کے طور پر اب تک محفوظ رکھا گیا۔ تاکہ یہ ظاہر ہو کہ جس خدا کو حضرت موسیٰ علیہ السلام نے پیش کیا تھا۔ وہی سچا اور اکیلا خدا ہے۔ اور اس کے ساتھ کوئی دوسرا اس کی خدائی میں شریک نہیں۔ اسی طرح حضرت سرور کائنات، خیر موجودات محمد مصطفیٰ صلی اللہ علیہ وسلم مشرکین مکہ اور عرب کے لئے توحید کا پیغام لائے۔ اور معجزات اور آسمانی نشانوں سے آخر عرب کی اصنام پرستی ختم ہوئی۔ اور بت پرست تائب ہو کر خدا پرست بن گئے۔ اور مثیل موسیٰ کے ذریعہ سے توحید کا صحیح عقیدہ پہلے عرب میں اور پھر وہاں سے اکنافِ عالم میں قائم اور شائع ہوا۔

۴۔ ان امور پیش کردہ کے علاوہ خاکسار نے آیت فَاذْكُرُوا اللّٰهَ كَذِكْرِكُمْ اٰبَاءَكُمْ اَوْ اَشْدَّ ذِكْرًا سے توحید کا وہ استدلال پیش کیا جس کا بیان بلندہ سہرام کے واقعہ کے ضمن میں گذر چکا ہے۔ اس وقت اللہ تعالیٰ کی توفیق سے سامعین پر اس قدر اثر ہوا کہ جب صاحب صدر نے میرے وقت کے اختتام کا اعلان کیا۔ تو کئی علماء حاضرین میں سے کھڑے ہو کر عرض کرنے لگے کہ ابھی اس تقریر کو بند نہ کیا جائے۔ جب صدر صاحب نے طے شدہ پروگرام کے مطابق مزید وقت دینے سے معذوری ظاہر کی تو علامہ سجاد حسین صاحب مجتہد لکھنؤ نے کھڑے ہو کر کہا کہ اگر ان کا وقت ختم ہو چکا ہے تو میں ان کو اپنا وقت دیتا ہوں۔ اس تقریر کو بند نہ فرمائیے گا لیکن صدر صاحب نے کہا کہ اس وقت شائع شدہ پروگرام پر عمل کرنا ہے۔ اگر ممکن ہو سکا تو یہ تقریر کسی دوسرے وقت میں بھی سنی جاسکتی ہے۔ اس پر لوگ خاموش ہو گئے۔

جناب مولوی عبدالحق صاحب مفسر تفسیر حقانی نے کہا کہ جو تفسیر آیت فَاذْكُرُوا اللّٰهَ كَذِكْرِكُمْ..... الخ آج احمدی مولوی صاحب نے کی ہے وہ اس سے پہلے میں نے پڑھی یا سنی نہیں۔ کئی علماء نے میرا ایڈریس نوٹ کیا۔ اور خوانہ نش ظاہر کی کہ اگر ہم آپ کو اپنے ہاں جلسوں پر بلائیں تو آپ ضرور آئیں۔

حضرت سید صادق حسین صاحب جو حضرت اقدس مسیح موعود علیہ السلام کے صحابہ میں سے تھے اور سادات کے مشہور خاندان کے علاوہ اہل علم اور اطباء کی اولاد میں سے ایک معزز بزرگ تھے۔ اور سلسلہ کے ساتھ نہایت اخلاص رکھتے تھے۔ اور انہی کے گھر ہمارا وفد ٹھہرا ہوا تھا۔ بہت ہی محظوظ ہوئے اور بار بار مسرت کا اظہار فرماتے اور احمدیت کی روشنی میں بیان کردہ مسائل کی فوقیت پر

شاداں و فرحاں ہوتے۔ قَالَ حَمْدُ لِلّٰہِ عَلٰی ذٰلِکَ

## مسیح شیطان سے حفاظت

ایک دفعہ یہ حقیر خادم بارگاہ حضرت اقدس مسیح موعود علیہ الصلوٰۃ والسلام میں حاضر تھا اور حضور کے اصحاب کبار حضرت مولانا نور الدین صاحب و حضرت مولوی عبدالکریم صاحب و جناب مولوی محمد احسن صاحب وغیرہم بھی موجود تھے۔ اور احادیث نبوی کے متعلق گفتگو ہو رہی تھی۔ اس دوران میں بخاری کی کتاب التفسیر کی اس حدیث کا ذکر آیا کہ جو مَاصِنُ مَوْلُوْدٍ یُّوْلَدُ اِلَّا وَالشَّیْطَانُ یُمَسُّہُ حِیْنَ یُّوْلَدُ 21..... الخ کے الفاظ میں مذکور ہے۔ یعنی جو کوئی نومولود پیدا ہوتا ہے اس کو بوقت پیدائش شیطان مس کرتا ہے۔ جس سے وہ چیخ مارتا ہے۔ سوائے مریم اور اس کے بیٹے کے۔

حضرت اقدس علیہ السلام نے اس کے متعلق فرمایا کہ اس حدیث کے الفاظ کو اگر حقیقت پر محمول کیا جائے۔ اور صرف حضرت مریم اور ابن مریم علیہما السلام کو مس شیطان سے پاک سمجھا جائے تو اس سے بہت بڑی قباحت لازم آتی ہے۔ اور تمام انبیاء معصومین خصوصاً سید المعصومین حضرت محمد مصطفیٰ صلی اللہ علیہ وسلم کی ہتک لازم آتی ہے۔ اور ان کی مقدس و مطہر ذات پر سخت حملہ ہوتا ہے۔ پس ہم اس حدیث کو ظاہری معنوں میں ہرگز قبول نہیں کر سکتے۔

حضور اقدس نے اس حدیث کی صحیح تاویل اور تشریح اس طرح فرمائی کہ اس حدیث میں مریم اور ابن مریم علیہما السلام کے الفاظ استعارۃً وصفی معنوں میں استعمال ہوئے ہیں۔ اور ہر وہ مقدس ہستی جو مریم اور ابن مریم کی صفات رکھتی ہے اور ان وجودوں کی مثیل ہوتی ہے۔ وہ مس شیطان سے پاک اور محفوظ ہے۔ اور قرآن کریم کی نصوص صریحہ سے بھی اس کی تائید ہوتی ہے۔ چنانچہ سورہ بنی اسرائیل کی آیت اِنَّ عِبَادِیْ لَیْسَ لَکَ عَلَیْہِمْ سُلْطٰنٌ 22 میں اللہ تعالیٰ نے اپنے خاص بندوں انبیاء و رسل اور صدیقین، شہداء اور صالحین کو شیطان کے تسلط سے محفوظ قرار دیا ہے۔ اور دوسری جگہ جہاں حکایت شیطان کے قول کا ذکر فرمایا گیا ہے۔ وہاں بھی اِلَّا عِبَادِکَ مِنْہُمْ الْمُخْلِصِیْنَ 23 کا استثناء ہے۔ یعنی مخلص بندے شیطان کے تصرف و تسلط سے محفوظ رہیں گے۔

اس تعلق میں حضرت اقدس علیہ السلام نے بعض مفسرین کے قول کو بھی بطور استشہاد کے فرمایا۔

چنانچہ علامہ زنجیری کی تفسیر کا حوالہ دیا۔ اور ان کی بیان کردہ تاویل کا ذکر فرمایا۔ حضور علیہ السلام نے مولوی محمد احسن صاحب کو مخاطب کر کے فرمایا کہ اس کے متعلق ایک رسالہ بھی لکھنا چاہیے۔ چنانچہ جناب مولوی صاحب نے حضور اقدس مسیح موعود علیہ السلام کے ارشاد کی تعمیل میں اس موضوع پر ایک رسالہ تصنیف کر کے شائع کیا۔ حضرت اقدس علیہ السلام کی اس مجلس میں خاکسار کو بھی حاضری کی توفیق ملی۔ اس لئے اس واقعہ کا ذکر کر دیا ہے۔ **فَالْحَمْدُ لِلّٰہِ عَلٰی ذٰلِکَ**

### فیروز پور میں عیسائیوں سے بحث

ایک دفعہ خاکسار تبلیغی سلسلہ میں فیروز پور شہر میں مقیم تھا کہ وہاں عیسائیوں نے ایک جلسہ منعقد کیا۔ اس جلسہ میں ملک کے مشہور پادریوں کا اجتماع ہوا۔ پادری عبدالحق صاحب جو دراصل موضع چواتیاں (متصل مدرسہ چٹھہ) ضلع کوثر انوالہ کی مسجد کے ملاں محمد حیات صاحب کے لڑکے ہیں۔ اور ایک ناپسندیدہ فعل کے نتیجہ میں وطن چھوڑ کر چلے گئے۔ اور عیسائی ہو کر ان کے مشہور مناد بنے۔ انہوں نے اس موقع پر غیر احمدی علمائے اسلام کو چیلنج دیا کہ وہ ان سے قرآن کریم اور بائبل کی الہامی تعلیم کے متعلق بحث کر لیں۔ باوجود بار بار کے چیلنج کے غیر احمدی علماء کو ان کے مقابلہ کی جرأت نہ ہوئی اور انہوں نے بحث سے اعراض کیا۔ آخر مجمع کے سب مسلمانوں نے اسلام کی طرف سے مقابلہ کرنے کے لئے مجھ سے خواہش کی اور مجھے بحث کے لئے اپنا نمائندہ مقرر کیا۔ لیکن پادری صاحب نے مجھ سے تبادلہ خیالات کرنے سے انکار کر دیا۔ آخر بہت جیس جیس کے بعد اور لوگوں کے مجبور کرنے پر پادری صاحب بحث کے لئے تیار ہو گئے۔ میں نے ان کی تقریر پر جو قرآن کریم کے بالمقابل انجیل کی الہامی کتاب اور الہامی تعلیم کے متعلق تھی۔ علاوہ اور باتوں کے یہ اعتراض کئے کہ اگر انجیل کی تعلیم الہامی ہے تو یہ الہامی تعلیم کس کی طرف سے نازل ہوئی ہے آیا تثلیث کے مجموعہ کی طرف سے یا اقنومِ ثلاثہ میں سے کسی ایک فرد کی طرف سے۔ اور یہ امتیاز کس طرح کیا جائے کہ یہ الہامی تعلیم باپ نے اتاری ہے یا بیٹے نے یا روح القدس نے یا تینوں نے یا دو نے یا ایک نے۔ پھر یہ امر کس طرح شناخت کیا جائے کہ یہ تعلیم فلاں کی طرف سے نازل ہوئی تھی اور فلاں کی طرف سے نازل نہ ہوئی تھی۔

ان سوالات کو سن کر پادری عبدالحق صاحب سخت گھبرا گئے۔ اور بجائے جواب دینے کے غیر احمدی علماء کو کہنے لگے کہ میں نے اشتہار اور منادی میں تقادیانی علماء کو مخاطب نہیں کیا۔ بلکہ مسلمان علماء کو مخاطب کیا ہے۔ اور چونکہ مسلمان علماء میرے مقابل پر نہیں آئے۔ اس لئے وہ شکست خوردہ اور بھگوڑے ہیں۔ اور فتح اور غلبہ مجھے نصیب ہوا ہے۔ لہذا اب بحث کی ضرورت نہیں۔ جلسہ پر خواست کیا جاتا ہے۔

ہم نے بار بار یہ تجربہ کیا ہے کہ عیسائی احمدیوں کے مقابل پر آنے سے گھبراتے ہیں۔ بالکل اسی طرح جیسے غیر احمدی علماء اپنے گند اور زنگ آلود دلائل کے ساتھ پادیوں کے مقابل پر آنے سے گریز کرتے ہیں۔ خدا تعالیٰ کے فضل سے احمدی جماعت کے پاس سیدنا حضرت مسیح محمدی کے سلمہ خانہ کے تیز و تند ہتھیار ہیں۔ اور کسی بڑے سے بڑے عیسائی پادری کو یہ جرأت نہیں۔ کہ وہ اس آسمانی میگزین کے ہتھیاروں کا مقابلہ کر سکے۔ اس زمانہ میں یہ باطل شکن دلائل صرف اور صرف سیدنا حضرت مسیح محمدی علیہ السلام کے خدام کو عطا کئے گئے ہیں۔ اور عیسائی اور دوسرے معاندین اسلام ہر روز مقابلہ کے میدان میں پیچھے ہٹ رہے ہیں۔ اور وہ دن دور نہیں جب اسلام کا سورج ایک دفعہ پھر اپنی درخشاں روشنی سے اکناف عالم کو منور کرے گا۔

إِنَّ الصَّلِيبَ سَيُكْسَرْنَ وَيُدْفَقْنَ

جَاءَ الْجِيَادُ وَزَهَقَ أَتَانِهِمْ

### سری کرشن جی کے سوانح پر تقریر

۱۹۴۱ء میں خاکسار مع عزیز مکرم مولوی محمد الدین صاحب مبلغ البانیہ سرینگر گیا۔ ان دنوں کشمیری پنڈتوں نے سری نگر میں سری کرشن جی کے متعلق ایک جلسہ کا انعقاد کیا۔ جس میں علاوہ ہندوؤں کے دوسرے مذاہب کے علماء کو بھی تقریر کرنے کی دعوت دی۔ احمدیہ جماعت کی طرف سے خاکسار تقریر کے لئے مقرر ہوا۔ لیکن غیر احمدی علماء کی طرف سے کوئی تقریر نہ ہوئی۔

جلسہ کے منتظمین نے پروگرام اس طرح وضع کیا کہ غیر مذاہب کے مقررین کی تقاریر پہلے رکھی گئیں۔ تاکہ ان تقاریر میں اگر کوئی حصہ قابل اعتراض ہو یا لائق جواب ہو تو بعد میں سناتنی ہندوؤں کی طرف سے اس کا جواب دیا جاسکے۔

میری تقریر سب سے پہلے رکھی گئی۔ جب میں اپنی نشست گاہ سے اٹھ کر منیج کی طرف گیا تو میری سادگی لباس کو دیکھ کر منتظمین جلسہ نے بہت فکر محسوس کیا۔ کیونکہ مسلمانوں میں سے صرف میری ہی تقریر تھی اور میری وضع قطع سے بظاہر جلسہ کی کامیابی نظر نہ آتی تھی۔

میں نے منیج پر پہنچ کر اونچی آواز سے کلمہ شہادت اور سورہ فاتحہ پڑھ کر اپنی تقریر شروع کی۔ شروع میں بعض تمہیدی باتیں بیان کیں اور پھر کرشن جی مہاراج کے سوانح حیات کے ظاہری واقعات کے متعلق جو اعتراض کی صورت پیدا ہوتی ہے اس کے جواب دیئے۔

مثلاً یہ بتایا کہ کرشن جی ایثور کے مقدس اوتار اور مقدس ہستی تھے۔ ان کی طرف بعض باتیں منسوب کر کے جو اعتراض ان کی ذات اور اخلاق پر کئے جاتے ہیں۔ وہ حقیقتاً قابلِ اعتراض نہیں۔ محبوب نگاہیں ان کو قابلِ اعتراض سمجھتی ہیں۔ دراصل ایسے واقعات اپنے اندر معرفت اور حکمت رکھتے ہیں۔ کرشن جی مہاراج کا گائیوں کو چرانا اور بنسری بجانے کا یہ مطلب ہے کہ گائیوں سے مراد مفید، کارآمد اور غریب طبع لوگ ہیں۔ اور کرشن جی ایسے لوگوں کی رکھشا کیا کرتے تھے۔ اور ان کی پرورش کی وجہ سے گوپال کہلاتے ہیں۔

کرشن جی کی بنسری سے مراد ان کی الہامی کتاب گیتا ہے۔ اور بنسری بجانے سے مراد اللہ تعالیٰ کا کلام معرفت لوگوں کو سنانا ہے۔ گیتا کا لفظ گیت سے ہی ہے۔ یعنی ایسا کلام جو سریلی آواز سے گایا جاتا ہے۔ جیسے حضرت داؤد علیہ السلام کی الہامی کتاب کا نام زبور رکھا گیا ہے اور زبور اور گیتا کا ایک ہی مفہوم ہے اور قرآن کریم میں آیت مَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ [24] میں اسی طرح اشارہ پایا جاتا ہے۔ کہ جس طرح بنسری میں سے وہی سُرنکلتی ہے جو بنسری بجانے والا نکالتا ہے۔ اسی طرح خدا کے نبی وہی کلام کرتے ہیں جو خدا تعالیٰ ان کی زبان پر جاری کرتا ہے اور اپنی وحی سے ان کو تعلیم کرتا ہے۔

اسی مضمون کو حضرت مولانا روم رحمۃ اللہ علیہ نے اپنی مثنوی میں اس طرح ادا کیا ہے کہ۔

بشنواز کئے چوں حکایت مے کند

واز جدائی ہا شکایت مے کند

یعنی خدا کے اوتار اس کی بنسری ہوتے ہیں۔ جن میں خدا تعالیٰ اپنی آواز پھونکتا ہے تا جو لوگ خدا کے



وصال کے طالب ہیں اس کی آواز کو سن کر اس کی طرف چلے آئیں۔ اور ہجر اور جدائی کی تکلیف سے بچ جائیں۔

کرشن جی مہاراج کی کوپیوں کے متعلق میں نے یہ بیان کیا کہ یہ اعتراض بھی سطحی خیال کے لوگ کرتے ہیں کہ کرشن جی مہاراج نے بڑی تعداد میں کوپیاں رکھی ہوئی تھیں۔ حالانکہ یہ استعارہ کی زبان ہے۔ ہر نبی اور پیشوا اپنے ماننے والوں پر اثر ڈالتا ہے۔ اور اس کی جماعت کے افراد اس کا اثر قبول کرتے ہیں۔ اور اس افاضہ اور استفاضہ کو استعارہ کی زبان میں مختلف الفاظ میں ادا کیا جاتا ہے۔ چنانچہ قرآن کریم میں حضرت داؤد علیہ السلام کی جماعت کو دُنیاں قرار دیا گیا ہے۔ اور حضرت مسیح کو انجیل میں خدا کا بڑا اور قوم اسرائیل کو اس کی بھیڑیں کہا گیا ہے۔ اسی طرح قرآن کریم میں حضرت نبی کریم صلی اللہ علیہ وسلم کو سورہ تحریم میں استعارہ شوہر کی مثال سے اور تمام مومنوں کو عورتوں کی مثال سے ذکر کیا گیا ہے۔ پس کوپیاں آپ کے مخلص مومنین ہی تھے۔ جو ہر دم آپ کے نور و برکت سے استفادہ کر رہے تھے۔

اور یہ واقعہ جو سری کرشن جی کے سوانح میں مذکور ہے۔ کہ آپ کو پیوں کے نہاتے وقت ان کے کپڑے اٹھا کر درخت پر چڑھ گئے اس میں ایک عارفانہ حقیقت بیان کی گئی ہے۔ کرشن جی نے اپنے مریدوں کو یہ سمجھایا کہ تمہارا اصل لباس جس سے گناہوں کو ڈھانپا جاسکتا ہے۔ وہ تقویٰ اور نیکی کا لباس ہے۔ جو آسمان سے خدا تعالیٰ کے اوتار کے ذریعہ سے نازل ہوتا ہے خود بخود تمہارے لئے ممکن نہیں کہ تم اس کو حاصل اور اختیار کر سکو۔

قرآن کریم میں بھی ”لباس التقویٰ“ کا محاورہ استعمال کیا گیا ہے۔ اور ذٰلِکَ خَیْرٌ کے الفاظ میں اس کی خوبی کا اظہار کیا گیا ہے۔ اور اس واقعہ میں پانی میں نہانے کا جو ذکر ہے اس میں یہ حقیقت ہے کہ جس طرح پانی بدن کی ظاہری میل کچیل کو صاف کرتا ہے۔ اس طرح روحانی پانی یعنی کلام الہی اور وحی آسمانی قلوب اور باطنی کدورت کو پاک و صاف کرتی ہے۔ اور یہ پانی خدا کے اوتار یعنی نبی کے ذریعہ سے ہی حاصل ہوتا ہے۔ گویا اس واقعہ کے ذریعہ سے یہ بتانا مقصود ہے کہ گناہوں کو ڈھانکنے والا لباس تقویٰ اور گناہوں سے پاک کرنے والا آب حیات دونوں خدا تعالیٰ کے اوتاروں کے ذریعہ ملتے ہیں۔

یہ الزام جو سری کرشن جی پر لگایا جاتا ہے کہ گویا آپ نے مکھن چڑایا۔ یہ آپ کے مخالفین کی طرف سے جو ویدوں کے ماننے والے تھے لگایا گیا ہے۔ اور یہ بھی ایک مذہبی استعارہ ہے۔ جس کی رو سے اس علم کو جو خدا تعالیٰ کی کتاب شریعت میں ملتا ہے۔ دودھ سے تشبیہ دیتے ہیں۔ اور ”طریقت“ کی مثال دہی سے دیتے ہیں۔ اسی طرح ”حقیقت“ مکھن اور ”معرفت“ خالص گھی کہلاتی ہے۔ اور یہ سب دودھ سے ہی حاصل ہوتے ہیں۔ جس طرح طریقت، حقیقت اور معرفت سب شریعت سے ہی ملتی ہیں۔

جب کرشن جی مہاراج نے ویدوں کی تعلیم کا خلاصہ گیتا کی شکل میں پیش کیا۔ تو وید کے پنڈتوں نے کہا کہ گیتا کا اعلیٰ عرفانی کلام جو لوگوں کو دل پسند اور دلکش معلوم ہوتا ہے۔ اور لوگ ویدوں کو چھوڑ کر گیتا کی طرف متوجہ ہو رہے ہیں۔ یہ دراصل ویدوں کا مکھن ہی ہے۔ جو ویدوں سے چڑا کر لوگوں کے سامنے پیش کیا گیا ہے۔ اس طرح کرشن جی پر مکھن چڑانے کا الزام عاید کیا گیا۔ لیکن اس سے مراد ظاہری مکھن کی چوری نہ تھی۔ بلکہ ویدوں کی تعلیم کو اخذ کر کے گیتا میں شامل کرنا تھا۔

کرشن جی کو رُڈر گوپال کے صفاتی نام بھی دیئے گئے ہیں۔ رُڈر کے معنی سُرور کو قتل کرنے والا، اور گوپال کے معنی گؤؤں کی پالنا اور رکھشا کرنے والا ہیں۔ ان الفاظ سے بدوں اور برے لوگوں کا نشت کرنے والا۔ اور نیک اور فائدہ مند وجودوں کی حفاظت اور پرورش کرنے والا مراد ہے۔ اور گیتا میں کرشن جی نے ایک پیشگوئی بھی فرمائی ہے۔ کہ جب دھرم کی نیستی اور ادھرم کا دور دورہ ہوتا ہے۔ تو میں اوتا ر لیتا ہوں۔ اصل شلوک کا ترجمہ علامہ فیضی (جو بادشاہ اکبر کے درباری تھے) نے فارسی کے اس شعر میں کیا ہے۔

چو بنیاد دیں ست گردو بُسے  
نمائیم خود را بشکل گسے

جس طرح کرشن جی مہاراج نے پہلی دفعہ اصالتاً اس دنیا میں آ کر نیکیوں کی رکھشا اور بدوں کا ناس کیا ہے۔ اور صحیح دھرم کو قائم کیا ہے۔ اسی طرح اس زمانہ میں جب ادھرم اور پاپ کی گھٹائیں دنیا پر چھائی ہوئی ہیں۔ کرشن جی صفاتی طور پر حضرت مرزا غلام احمد صاحب قادیانی علیہ الصلوٰۃ والسلام کے روپ میں قادیان میں تشریف لائے۔ اور گیتا میں مذکور وعدہ پورا ہوا۔

کرشن جی مہاراج کے بروز اور مثیل بھی وہی کام کر رہے ہیں۔ جو کرشن جی خود کیا کرتے تھے۔ اور ان کے ذریعہ سے پر ماتما کا سچا دھرم دنیا میں قائم ہو رہا ہے۔ اور پاپ اور ادھرم مٹ رہے ہیں۔ یہ تقریر خدا تعالیٰ کی خاص تائید و نصرت سے بہت مقبول ہوئی اور حاضرین نے دوران تقریر میں بار بار چیخ و زینے اور مسرت کا اظہار کیا۔ اور وہ لوگ جو میری سادہ وضع اور لباس کو دیکھ کر مایوسی کا اظہار کر رہے تھے۔ احمدیہ جماعت کے ایک حقیر خادم کی کامیاب تقریر سے حیرت میں آ گئے۔

فَالْحَمْدُ لِلَّهِ رَبِّ الْعَالَمِينَ.

## ایک مشردہ

بعض اوقات ایک معمولی سی بات بہت بڑے فضل کا موجب بن جاتی ہے۔ ۱۹۲۰ء میں خاکسار لاہور سے مرکز مقدس میں سیدنا حضرت خلیفۃ المسیح الثانی ایدہ اللہ بنصرہ العزیز کی خدمت میں حاضر ہوا۔ میں اپنے ساتھ مولوی محمد علی صاحب امیر غیر مبائعین کا ایک ٹریکٹ بھی لے آیا۔ جو ان دنوں تازہ شائع ہوا تھا۔ اور حضور ایدہ اللہ تعالیٰ کی خدمت میں پیش کر دیا۔ حضور نے ارشاد فرمایا کہ اب اس ٹریکٹ کا جواب بھی طبع ہونے پر لے جائیں اور مولوی محمد علی صاحب کو پہنچا دیں۔ چنانچہ حضور نے اس ٹریکٹ کے جواب میں اپنی گراں قدر کتاب ”حقیقۃ النبوة“ تصنیف فرمائی اور طبع کروا کر مجھے مولوی محمد علی صاحب کو پہنچانے کے لئے دی۔ اس کتاب کو جب خاکسار نے کھول کر دیکھا تو صفحہ نمبر ۹ پر اس عاجز حقیر خادم کا نام بھی ٹریکٹ لانے کے متعلق مذکور تھا۔ اور حضور نے ازراہ نوازش کریما نہ خاکسار کے نام کے ساتھ ”حُبِّی فِی اللہ“ کے الفاظ تحریر فرمائے تھے۔ اس عاجز کے لئے تو ”مُحِبِّی فِی اللہ“ کے الفاظ بھی حد درجہ کی مسرت اور عزت کا باعث تھے۔ لیکن جب میں نے حُبِّی فِی اللہ کے الفاظ اپنے نام کے ساتھ لکھے ہوئے دیکھے تو میرے قلب نے انتہائی خوشی اور مسرت محسوس کی۔ اور اب تک میں ان الفاظ کو خوشی اور مسرت کا موجب سمجھتا ہوں۔

سیدنا حضرت اقدس مسیح موعود علیہ الصلوٰۃ والسلام کو خدا تعالیٰ نے کہا۔

إِنِّی مَعَكَ وَمَعَ أَهْلِکَ وَکُلِّ مَنْ أَحَبَّکَ [25] یعنی میری معیت تجھے حاصل ہے اور تیرے اہل کو حاصل ہے۔ اور اس خوش نصیب شخص کو بھی حاصل ہے جو تیرے ساتھ محبت رکھتا ہے۔

اس کلام الہی سے جب مُجَبِّی فی اللہ کے الفاظ کے مستحق اشخاص کو بھی اللہ تعالیٰ کی معیت حاصل ہے تو حَبِّی فی اللہ کے مستحقین کے لئے درجہ اولیٰ معیت کا استحقاق ہے۔ اللہ تعالیٰ محض اپنے فضل سے اس معیت خاصہ کی برکاتِ مُنصہ سے علاوہ جماعت کے مخلصینِ مُہین کے اس خاکپائے مقدسین کو بھی نوازے۔

شاہاں چہ عجب گر بنوازند گدا را

سیدنا حضرت مسیح موعود علیہ السلام کا ایک الہام یہ بھی ہے۔ کہ الْأَرْضُ وَالسَّمَاءُ مَعَكَ كَمَا هُوَ مَعِي **26** یعنی زمین اور آسمان اسی طرح تیری معیت میں ہیں۔ جس طرح وہ میرے ساتھ ہیں۔

اس الہام کو جب اس سے پہلے ذکر کردہ الہام کے ساتھ ملا کر دیکھا جائے تو حضرت مسیح پاک علیہ الصلوٰۃ والسلام کے صادقِ مَحْبُوب کے لئے بہت ہی عظیم الشان مژدہ نظر آتا ہے گویا آسمان اور زمین کی نصرتیں اور برکتیں اور فیوض و خزائن جس طرح اللہ تعالیٰ کی معیت میں ہیں۔ اسی طرح حضرت اقدس علیہ السلام، آپ کے مقدس اہل بیت اور آپ کے مُہین کے ساتھ وابستہ ہیں۔ موجودہ دور میں مہمانِ حضرت مسیح الاسلام کے لئے یہ عظیم الشان مژدہ ہے جس پر جتنا بھی اللہ تعالیٰ کا شکر بجالایا جائے کم ہے۔

اس الہام میں محبوں کا نمبر تیسرا رکھا گیا ہے۔ اور اس میں اس بات کی طرف اشارہ ہے کہ معیت دراصل وہی ہے جو دلی خلوص اور محبت کے تعلق سے ہو۔ ورنہ ایک دشمن بھی ظاہری اعتبار سے معیت اختیار کر سکتا ہے۔ اور پہلو نشین ہو سکتا ہے۔ لیکن یہ نفسِ امارہ کی معیت بجائے نفع رساں ہونے کے نقصان دہ ثابت ہوتی ہے۔ اصل معیت محبت کے تعلق پر موقوف ہے خواہ محبتِ محبوب سے بظاہر ہزاروں کوس دور ہو۔ پھر بھی قریب ہی محسوس ہوتا ہے۔ اور ہر وقت اپنے محبوب کے رنگ میں رنگین اور اس کی محبت کے نشہ میں سرشار رہتا ہے۔

دین عاشق دینِ معشوق است و بس

عشق خالق دینِ مخلوق است و بس

## حضرت اقدس علیہ السلام کی بارگاہ میں نظم خوانی

کرم دین والے مقدمہ میں جب سیدنا حضرت اقدس مسیح موعود علیہ السلام جہلم تشریف لے گئے۔ تو اس موقع پر خاکسار کو بھی حضور اقدس کی بارگاہ میں جہلم حاضر ہونے کی توفیق ملی۔ حضور علیہ السلام کی ایک مجلس میں حضرت مولوی محمد علی صاحب نے جو پنجابی کے شاعر تھے۔ اپنی ایک نظم جو کائناتوں کے طرز پر کہی گئی تھی۔ سنائی۔ اس نظم میں یہ فقرہ تکرار کے ساتھ آتا تھا۔

وے مالکا پچیاں مال رلائیں

یعنی اے ہمارے مالک و آقا خدا ہمیں سچے لوگوں کے ساتھ ملانا۔ اس نظم کے پڑھنے کے بعد میں نے حضرت مولوی صاحب سے عرض کیا کہ آپ تو اللہ تعالیٰ کے فضل سے حضرت اقدس علیہ السلام کی بیعت کر کے سچے لوگوں کے ساتھ مل چکے ہیں۔ اس صورت میں اس دعائیہ فقرے کی ضرورت نہیں۔ کیا آپ کو کوئی شبہ معلوم ہوتا ہے۔ حضرت مولوی صاحب نے فرمایا کہ آپ کے خیال میں کس طرح لکھنا چاہیے۔ میں نے عرض کیا کہ ایک احمدی کو جو ایمان کی نعمت سے سرشار ہو چکا ہے، یہ اعلان کرنا چاہیے کہ مسیح موعود اور امام مہدی آچکے ہیں۔ میں سب لوگوں کو بشارت دیتا ہوں کہ آؤ اور اس موعود کو قبول کرو۔

اس کے بعد میں نے وہاں جہلم میں ہی اس مضمون کو مد نظر رکھ کر ایک نظم لکھی۔ اور ۱۹۰۳ء میں قادیان مقدس میں سیدنا حضرت اقدس علیہ السلام کے حضور بعد نماز مغرب سنائی۔ اس میں مندرجہ ذیل مصرعہ کا تکرار ہوتا تھا۔

آیا نی آیا مہدی عیسیٰ محمدی آیا

اور غالباً ایک بند اس طرح تھا:-

باپ تے دادے ساڈے چنگ چنگیرے

مہدی اڈیکدیاں لدے سویرے

عیسے نوں نکدے گئے بھلیرے

کسے ایہہ وقت نہ پایا

آیا نی آیا مہدی عیسیٰ محمدی آیا

جب خاکسار نے یہ نظم سنائی تو اس مجلس میں حضور اقدس علیہ السلام کے قریب حضرت مولانا نور الدین صاحب رضی اللہ تعالیٰ عنہ، حضرت مولوی عبدالکریم صاحب، حضرت مولوی فضل دین صاحب بھیروی وغیرہم بزرگان سلسلہ بھی موجود تھے۔ نظم سنانے کے بعد حضرت منشی محمد فضل صاحب ایڈیٹر اخبار البدر نے وہ نظم مجھ سے لے کر ”کامن احمدی“ کے نام سے شائع کر دی۔ اور دیہات میں احمدی مستورات اور لڑکیاں ایک عرصہ تک اس کو گا کر پڑھتی رہیں۔ اور اس سے تبلیغی فائدہ پہنچتا رہا۔

## خدا تعالیٰ کے الہام

بعض دفعہ خدا تعالیٰ اپنی حکمت کے ماتحت گذشتہ زمانہ کے معروف اشعار، مصرعے، مقولے بطور الہام نازل فرما دیتا ہے۔ قرآن کریم کی آیت اِفْتَرَبَتِ السَّاعَةُ وَانْشَقَّ الْقَمَرُ [27] کے متعلق عیسائیوں نے بے سمجھی سے اس وجہ سے اعتراض کیا ہے کہ یہ کسی سابقہ زمانے کے شاعر کے کلام کا حصہ ہے۔

سیدنا حضرت مسیح موعود علیہ السلام پر خدا تعالیٰ نے کئی الہامات ایسے نازل فرمائے ہیں جو کسی گذشتہ شاعر یا بزرگ کے کلمات کا حصہ ہیں۔ مثلاً حضور اقدس علیہ السلام کا الہام عَفَّتِ الدِّيَارُ مَحَلُّهَا وَمُقَامُهَا [28] مشہور شاعر لبید کے ایک قصیدہ کا (جو سبع تعلقات میں شامل ہے) کا مصرعہ ہے۔

اسی طرح حضرت مولوی نظامی گنجوی کی کتاب خسر و شیریں کا ایک شعر ہے۔

بدیں امید ہائے شاخ در شاخ  
کرمہائے تو مارا کرد گستاخ

اس شعر کا دوسرا مصرعہ حضرت اقدس علیہ السلام کو الہام ہوا [29]۔ حضرت شیخ سعدی کے مندرجہ ذیل اشعار بھی حضور پر الہاماً نازل فرمائے گئے۔

۱:- دلم سے بلرزد چو یاد آورم

مناجاتِ شوریدہ اندر حرم [30]

۲:- سر انجام جاہل جہنم بود

کہ جاہل نکو عاقبت کم بود [31]

۳:- مکن تکیہ بر عمر ناپائیدار 3 2

مباش ایمن از بازی و روزگار

اسی طرح حضرت امیر خسرو کا شعر۔

دبدبہ خسرویم شد بلند

زلزلہ در کور نظامی قلند 3 3

بھی حضرت اقدس علیہ السلام کے الہامات میں شامل ہوا۔ نیز حضرت نظامی گنجوی کا منظوم کلام

سپردم بتو مایہ خویش را

تو دانی حساب کم و بیش را 3 4

بھی حضرت مسیح موعود علیہ السلام کو الہام ہوا۔

میں نے اوپر کی مثالیں اس لئے تحریر کی ہیں۔ کہ یہ اللہ تعالیٰ کی سنت ہے کہ وہ گزشتہ کلام کو کبھی کبھی اپنے الہام میں شامل فرمالیتا ہے۔ اور یہ سنت الہی انبیاء کے ساتھ مخصوص نہیں۔ بلکہ ان کے ماننے والوں اور پیروؤں کے ساتھ بھی بعض دفعہ اللہ تعالیٰ اپنی اس سنت کو اختیار کر لیتا ہے۔ چنانچہ خاکسار نے اوپر اپنی جس نظم کا ذکر کیا ہے۔ اس کے متعلق یہ واقعہ ہوا کہ جب میرے رشتہ داروں اور گاؤں والوں نے میری بیعت کے بعد سخت مخالفت کی اور بار بار یہ اعتراض کیا کہ اگر حضرت مرزا صاحب علیہ السلام امام مہدی اور سچے ہیں۔ تو حضرت ”میاں علم دین صاحب“ (جو میرے چچا تھے۔ اور جن کے متعلق کئی واقعات پہلی جلدوں میں مرقوم ہو چکے ہیں) کو خدا تعالیٰ نے کیوں نہیں بتایا۔ کیا اس کی اطلاع میاں غلام رسول کو ہی ملنی تھی چنانچہ میں نے قبول حق میں حضرت میاں علم دین صاحب کے وجود کو روک محسوس کرتے ہوئے ان کے لئے متواتر دعا کی۔ اور ان سے مختلف مسائل پر گفتگو بھی کرتا رہا۔ آخر انہوں نے استخارہ کیا اور اللہ تعالیٰ اور حضرت سیدنا و مولانا محمد مصطفیٰ صلی اللہ علیہ وسلم نے ان کو حضرت اقدس مسیح موعود علیہ السلام کی سچائی پر آگاہ کیا۔ اور انہوں نے بیعت کر لی۔ بیعت کے بعد ان کو میری نظم کا تکراری مصرعہ یعنی۔

آیا نی آیا مہدی عیسیٰ محمدی آیا

الہام ہوا۔ جس کا ذکر انہوں نے عام لوگوں میں فرمایا۔ اور ان کے بیعت نہ کرنے کی وجہ سے

جو روک تھی اللہ تعالیٰ نے اس کو اٹھا دیا۔ فَالْحَمْدُ لِلّٰہِ عَلٰی ذٰلِکَ

## ہم کون ہیں (نظم)

مندرجہ ذیل نظم خاکسار نے فارسی میں پشاور میں کہی تھی۔ جو اخبار الفضل ۱۹۳۷ء میں بھی شائع ہو گئی تھی۔ جناب چوہدری سر محمد ظفر اللہ خان صاحب بالقابہ کو یہ نظم بہت پسند آئی۔ اور ایک دفعہ قادیان میں انہوں نے اپنی کوٹھی پر مجھے یہ نظم زبانی سنائی۔ جو انہوں نے حفظ کی ہوئی تھی۔ جب مخالفین نے بار بار چیلنج دیا اور احمدیت کی تخفیف اور تذلیل کی کوشش کی۔ تو میں نے احمدیت کی شان کے اظہار کے لئے یہ نظم کہی تھی۔

ما تجیہ صوریہ بعد شورش محشر	ما جلوہ کوریم بعد منظر موسیٰ
ما تقدیر از دم اعجاز مسیہ حیم	ما مچی اصحاب قبوریم چو عیسیٰ
ما از پئے احیاء جہاں جان نثاریم	ما جان جہانیم و فدائیم بہ احیاء
ما از پئے ایں دور جدیدیم اساسے	ما دست قضائیم بہ تعمیر بناہا
آں رسم قتیہ لان محبت کہ کہن گشت	ما تازہ کلیم از سر نو دارو رسن را
آں منزل خونبار کہ شد مقتل عشاق	از مقصد ما ہست بعد جوش تمنا
از بہر رخے غازہ ز خونابہ عشق است	زافست کہ سر بردم تیغ است قلم را
ہر جا کہ بھومیم کفن بستہ بدوشیم	خوش مسلک خونیں است پئے عاشق شیدا
مرگ است بہ احیائے کسے ندیہ عشاق	ایں موت حیاتے است دریں رسم تولد
آں راز کہ مے بود نہاں دوش بہ عارف	امروز عیاں گشت بہر محفل اعداء
ما کافر توایم و بحق مسلم توایم	ما از پئے ہر باطل و حقیم تماشا
ما سر نہانیم بعد پردہ ظلمات	ما نور عیانیم زہر منظر اسنے
در منزل خاکیم و کم از خاک و حقیریم	بر مسند افلاک بعد دوات علیا
ما ساتی عہدیم وہم مست الستیم	ما جام بدستیم بہر طالب مولا
ما از پئے ہر تشنہ لب آب حیاتیم	ما آب حیاتیم بعد نغمہ صہباء
ما از پئے ہر درد دوائیم و شفائیم	ما فصل خدائیم پئے چارہ مرضے



مامـنـجـی ہر غرتہ طوفانِ ضلالم  
 ما صاحب بنی احمد موعودِ خدا تيم  
 ما بانگِ صغیریم بعد جذبِ جہانگیر  
 ما کاسِ اضماء و صلبِ ایدیم بہ حجت  
 ما قاتلِ خنزیر و شریکِ بہر سو  
 ما طاقتِ ہر علم و ہدائیم بہ تقدیس  
 ما مظہرِ آیاتِ جمالیم و جلالیم  
 ما سرِ وجود از پئے تکوینِ خدا تيم  
 ہر منزلِ ما منزلِ صد وادی ایمن  
 اے سالکِ سرگرم دریں منزلِ آداب  
 کشتیِ نوحیم دریں سیلِ بلا ہا  
 ما حزبِ خدا تيم پئے شوکتِ طہ  
 ما جمعِ کلیم از رہے مرغانِ حرم را  
 ما حجتِ حقیم چو صد نیرِ بیضا  
 ما دفعِ ہر فتنہ و شریم زہر جا  
 ما قوتِ تقدیسِ خدا تيم بہ دنیا  
 ما ہادی و نوریم دریں فتنہِ صماء  
 ما نورِ شہودیم بہر مشہدِ اجل  
 ہر ہیکلِ ما ہیکلِ قدس است چو بطحا  
 ہمدار کہ ایں رہ دم تیغ است نہ صحرا  
 قدسی تو بایں نطق بجو محرمِ اسرار  
 کایں حکمتِ لاہوت زنا محرمِ انحرار

### سورج کا سٹم بدل گیا

۱۹۲۷ء کا واقعہ ہے کہ میں لاہور میں احمدیہ مسجد کی چھت پر سویا ہوا تھا۔ اور میاں محمد حیات صاحب (جو نقیب مسجد تھے) بھی میرے قریب ہی چار پائی پر لیٹے ہوئے تھے۔ رات کو میری زبان پر بار بار یہ الہامی الفاظ جاری رہے کہ۔

”سورج کا سٹم بدل گیا“

میں چونکہ انگریزی زبان سے ناواقف ہوں اس لئے ”سٹم“ کا انگریزی لفظ نہ سمجھ سکا۔ بعض انگریزی دان احباب سے جب سٹم کے معنی دریافت کئے گئے۔ تو معلوم ہوا کہ اس کے معنی دستور، روش، نظام یا طرز، طریق کے ہیں۔

ایک عرصہ تک مجھے اس الہام کے مفہوم کے متعلق خلش رہی کہ اس کا کیا مطلب ہے۔ بعد میں جب سیدنا حضرت خلیفۃ المسیح المصلح الموعود ایدہ اللہ بنصرہ العزیز نے ہجری قمری کے سن کے ساتھ ہجری شمسی کا اجر فرمایا تو مجھے اس الہام کا ایک یہ مفہوم بھی ذہن میں آیا۔ کہ پہلے شمسی سنیں

عیسوی۔ بکری یا بعض اور طریق کے رائج تھے۔ حضرت المصلح الموعود ایدہ اللہ تعالیٰ کے اصلاحی کارناموں میں اس کارنامے کا بھی اضافہ ہوا کہ آپ نے ہجری شمسی سن کا اجر فرمایا اور اس طرح پہلے رائج شدہ شمسی سسٹم کو بدل دیا۔

ممکن ہے اس الہام کا کوئی اور مفہوم بھی ہو۔ لیکن ابھی تک میرے ذہن میں یہی بات آئی ہے۔  
وَاللّٰهُ اَعْلَمُ بِالصَّوَابِ۔

## ملٹری اور رسول

اسی طرح کا ایک عجیب واقعہ سیدنا حضرت خلیفۃ المسیح اول رضی اللہ تعالیٰ عنہ کے عہد خلافت میں وقوع میں آیا۔

حضور نے خاکسار کو تبلیغی و تربیتی اغراض کے ماتحت سکول سے فارغ کر کے لاہور مقرر فرمایا تھا۔ وہاں سے میں بنگال کے علاقہ برہمن بڑیہ وغیرہ تبلیغی و فوڈ میں شامل ہو کر گیا۔ اور وہاں پر شدید اعصابی امراض کا شکار ہو گیا۔ (اس بیماری کا ذکر پہلی جلدوں میں گذر چکا ہے) واپسی پر میں اعصابی بیماری میں مبتلا تھا کہ ایک دن میں نے رویا میں دیکھا کہ دو فرشتے میرے سامنے ظاہر ہوئے ہیں۔ اور میرے بالکل قریب ہو کر میری طرف اشارہ کرتے ہوئے کہتے ہیں کہ

”یہ آدمی تو ملٹری کا تھا۔ لیکن ہم نے بوجہ اس کی علالت کے اسے سول میں لے لیا ہے“

اس وقت تک مجھے رسول اور ملٹری کے معنوں کا علم نہ تھا۔ دوسرے دن میں نے حضرت میاں چراغ دین صاحب رضی اللہ تعالیٰ عنہ سے دریافت کیا۔ تو انہوں نے بتایا کہ ملٹری سے مراد فوجی محکمہ ہے۔ اور رسول سے مراد محکمہ پولیس اور انتظامیہ ہے۔ تب مجھے اپنا وہ کشف یاد آیا کہ جس میں مجھے آنحضرت صلی اللہ علیہ وسلم کی فوج میں بھرتی کیا گیا۔ اور اپنے گاؤں سے صرف مجھے ہی بھرتی میں لیا گیا۔ (اس کشف کی تفصیل پہلی جلدوں میں گذر چکی ہے) چنانچہ جب خلافت ثانیہ کا دور سعادت شروع ہوا۔ تو سیدنا حضرت خلیفۃ المسیح الثانی ایدہ اللہ بنصرہ العزیز کی دعوات خاصہ کی برکت سے اللہ تعالیٰ نے مجھ پر فضل فرمایا۔ اور جب میں ابھی اپنے سرال پیر کوٹ میں غلیل ہی تھا۔ کہ حضور ایدہ اللہ تعالیٰ کا ارشاد پہنچا کہ جس طرح بھی ہو آپ لاہور پہنچ کر وہاں کی جماعت میں سنبھالیں۔ چنانچہ خاکسار لاہور پہنچا۔ اور حضرت خیر الراحمین و خیر المحسنین ہاں میرے بے نظیر اور محسن

مولا نے اپنے اعجازی کرشموں سے مجھ عہد حقیر کو شفا بخشی۔ اور ان لوگوں کو جو میری موت کا انتظار کر رہے تھے۔ اور کہتے تھے کہ اس اب لاہور میں مولوی محمد علی صاحب کے آجانے کے بعد آنے کا موقع نہ ملے گا۔ بلکہ اپنے سسرال کے علاقہ میں ہی مر جائے گا۔ مامراؤ اور خائب و خاسر رکھا۔

اس کے بعد دو برخلاف تہانیہ میں خاکسار کو علاوہ تبلیغی خدمات کے اکثر جماعت کی تربیت و اصلاح اور درس و تدریس کا کام کرنے کی توفیق ملی۔ اور اعصابی بیماری کے بعد میری صحت کے پیش نظر یہ کام ہی میرے لئے زیادہ موزوں و مناسب تھا۔ اس طرح اللہ تعالیٰ نے مجھ سے سول کا کام لینا بھی پسند فرمایا۔ اللہ تعالیٰ اپنے فضل سے اس عہد حقیر اور جماعت کا حافظ و ناصر ہو۔ اور خدا تعالیٰ کا لگایا ہوا یہ پودا ہر اعتبار سے بسرعت ترقی کرے۔ بڑھے پھولے اور پھلے۔

## ہوشیار پور کے کمرہ چلہ کشی میں دعا

۱۹۴۴ء میں اللہ تعالیٰ نے اپنے فضل سے سیدنا حضرت خلیفۃ المسیح الثانی ایدہ اللہ بنصرہ العزیز پر آپ کے المصلح الموعود ہونے کا انکشاف فرمایا۔ سیدنا حضرت اقدس مسیح موعود علیہ السلام کی اس پیشگوئی کے پورا ہونے پر حضور ایدہ اللہ تعالیٰ نے اس آسمانی نشان کے اظہار کے لئے ہوشیار پور، لاہور، لدھیانہ اور دہلی میں تقاریر فرمائیں۔

ہوشیار پور کا جلسہ اور تقریر خاص طور پر اہمیت رکھتی تھی۔ کیونکہ ہوشیار پور میں ہی ۱۸۸۶ء میں حضرت اقدس مسیح موعود علیہ السلام نے خدائی منشاء کے ماتحت چلہ کشی فرمائی اور اس کے نتیجے میں آپ کو موعود فرزند اور مصلح موعود کے ظہور کا نشان عطا فرمایا گیا۔

جس کمرہ میں حضرت اقدس علیہ السلام نے چلہ کشی فرمائی وہ مکان اور کمرہ ۱۹۴۴ء تک موجود تھا۔ جو اس وقت ایک ہندو دوست سیٹھ ہرکشن داس کے قبضہ میں تھا۔ اس مکان کے سامنے ہی جلسہ مصلح موعود منعقد ہوا۔ اور چلہ کشی کے کمرہ میں حضرت المصلح الموعود ایدہ اللہ تعالیٰ نے چونتیس احباب کے ساتھ جن میں خاندان حضرت اقدس مسیح موعود علیہ السلام کے صاحبزادگان اور حضرت خلیفۃ المسیح اول رضی اللہ عنہ کے صاحبزادہ کے علاوہ حضرت اقدس مسیح موعود علیہ السلام کے پرانے صحابہ اور ناظران سلسلہ شامل تھے۔ دعا فرمائی۔ اس موقع پر اس عہد حقیر کو بھی صحابہ کرام کے زمرہ میں اس کمرہ میں حضور ایدہ اللہ تعالیٰ کی معیت میں دعا کرنے کی سعادت نصیب ہوئی۔

سیدی حضرت میاں بشیر احمد صاحب مدظلہ العالی نے مکان کے باہر کھڑے ہوئے اس عاجز کو بھی خاص طور پر مدعو کر کے حضرت المصطلح الموعود ایدہ اللہ بنصرہ العزیز کے ارشاد سے دعا میں شامل فرمایا۔ **فَالْحَمْدُ لِلّٰہِ عَلٰی ذٰلِکَ**

## عزیز اقبال احمد صاحب کے متعلق ایک واقعہ

جب میرا لڑکا عزیز اقبال احمد لاکل پور کے زراعتی کالج میں تعلیم پاتا تھا۔ تو ایک دفعہ تعطیلات کے بعد وہ ایک صدیس روپے کی رقم تعلیمی اخراجات کے لئے گھر سے لے کر کالج ہوٹل پہنچا۔ تھوڑی دیر کے بعد ایک نوجوان لڑکا جو اس سے تعارف رکھتا ہے ملاقات کے لئے کمرہ میں آیا۔ عزیز اقبال احمد صاحب اکرامِ ضیف کے خیال سے اس کے لئے سوڈا وغیرہ لینے کے لئے دکان پر گیا۔ جب واپس کمرہ میں آیا تو نوجوان وہاں سے غائب تھا۔ دریافت کرنے پر معلوم ہوا کہ وہ سرگودھا روانہ ہو چکا ہے۔

اس کے بعد جب عزیز موصوف نے اپنے کوٹ کی جیب جس میں ایک سوئس روپے کی رقم تھی دیکھی تو اس میں رقم موجود نہ تھی۔ یہ دیکھ کر اس کو بہت دکھ ہوا کہ فیس، کتابوں اور ہوٹل وغیرہ کے اخراجات کیسے پورے ہوں گے۔

میں ان دنوں ضلع جھنگ کے تبلیغی دورہ پر تھا۔ عزیز اقبال احمد نے رقم کے گم ہونے کی ساری کیفیت اور اخراجات کے متعلق اپنی پریشانی کا ذکر بذریعہ خط لکھا۔ میں نے اس کو جواباً تسلی دی۔ اور لکھا کہ ایسے حادثات انسان کی زندگی میں ہو جاتے ہیں۔ اس حادثہ سے کم از کم آپ کو آئندہ محتاط رہنے کا سبق حاصل ہو گیا ہے۔ اور میں دعا کرتا ہوں کہ اللہ تعالیٰ جلد تلافیِ مافات کی کوئی صورت پیدا کر دے۔

اس کے بعد میں نے عزیز کی پریشانی کے پیش نظر اللہ تعالیٰ ہاں اپنے خیر الراحمین اور خیر المحسنین اللہ کے حضور عرض کیا۔ ابھی چند روز ہی گزرے تھے۔ اور میں دورہ پر ہی تھا۔ کہ کسی دوست نے ازراہِ محبت واحسان اڑھائی صد روپیہ مجھے ارسال کر دیا۔ جس میں سے میں نے ایک صدیس روپیہ عزیز موصوف کو بھیج دیا۔ اور گم شدہ رقم کے متعلق اللہ تعالیٰ کی طرف سے غیبی نصرت و تائید اس طرح ظہور میں آئی۔ کہ وہ نوجوان جو عزیز اقبال احمد کی رقم چر کر بھاگ گیا تھا۔ جب وہ سرگودھا پہنچا۔ تو وہاں بھی اپنی عادتِ بد کی وجہ سے چوری کا ارتکاب کیا۔ جس پر اس کے خلاف پولیس

میں رپورٹ درج کرائی گئی۔ اور جب پولیس نے تلاشی لی۔ تو اس سے ایک سو روپیہ کی رقم برآمد ہوئی۔

جب پولیس نے اپنے مخصوص طریق پر اس سے یکصد روپے کے متعلق دریافت کیا تو اس نے بتایا کہ میں نے اقبال احمد ولد مولوی غلام رسول صاحب راجیکی سے ایک سو بیس روپے کی رقم بطور قرض حاصل کی ہے۔ تب پولیس کی طرف سے بذریعہ تارا اقبال احمد سے دریافت کیا گیا کہ کیا فلاں نام کے لڑکے نے آپ سے یکصد بیس روپیہ بطور قرض لیا ہے۔ جس کے جواب میں عزیز اقبال احمد نے اپنی شرافت طبع سے یہ خیال کرتے ہوئے کہ کہیں میری وجہ سے یہ نوجوان مایوس نہ ہو جائے۔ پولیس کے تارکے جواب میں صرف اتنا کہا کہ ایک صد بیس روپے کی رقم انہوں نے میری جیب سے نکالی تھی۔ ان کو ضرورت ہوگی۔ اور انہوں نے مجھ پر حسن ظنی کرتے ہوئے کہ مجھے ان کی رقم لے جانے پر کوئی اعتراض نہ ہوگا مجھے اطلاع نہ دی۔

پولیس نے اپنی محکمانہ فراست سے عزیز اقبال احمد کی رقم کی چوری کا الزام اس شخص پر عائد کیا اور ایک صد روپیہ جو اس سے وصول ہو چکا تھا۔ اقبال احمد کو بھیجوا دیا۔ باقی رقم یعنی بیس روپے وہ خرچ کر چکا تھا۔ اس لئے واپس نہ ہو سکی۔ کو چوری کے کیس میں اس کو عدالت سے سزا ہو گئی۔ اس طرح بھی اللہ تعالیٰ نے عزیز کے نقصان کی تلافی کر دی۔ **فَالْحَمْدُ لِلّٰہِ عَلٰی ذٰلِکَ**

## ایک اور واقعہ

عزیز اقبال احمد سلمہ اللہ تعالیٰ ابھی دو تین سال کا تھا۔ اور خاکسار سیدنا حضرت خلیفۃ المسیح اول رضی اللہ تعالیٰ عنہ کے ارشاد سے نیا نیالاہور میں وارد ہوا تھا۔ اور احاطہ میاں چراغ دین میں مبارک منزل مامی مکان میں مقیم تھا۔ کہ ایک دن عزیز بعارضہ نمونیہ سخت بیمار ہو گیا۔ رات کے دو بجے وہ شدت بیماری سے سخت مڑ حال تھا۔ اس کا تنفس اکھڑ چکا تھا۔ اور حالت مایوس کن ہو گئی تھی۔ میری اہلیہ نے اسے اس حالت میں دیکھ کر پچشم آشکار کہا کہ بچے کی حالت بہت مازک ہے۔ آپ ڈاکٹر مرزا یعقوب بیگ صاحب یا ڈاکٹر محمد حسین صاحب کو بلا کر دکھا دیں۔ میں نے کہا کہ ڈاکٹر صاحب تو یہاں سے دور کیلیاں والی سڑک پر رہتے ہیں۔ اور سارے دن کی کوفت و مصروفیت کی وجہ سے اب آرام کر رہے ہوں گے۔ ان کو اس وقت تکلیف دینا مناسب نہیں۔

میری اہلیہ نے جب پھر اصرار کیا تو میں نے کہا کہ اس وقت ایک ڈاکٹر ہیں جو بیدار ہیں۔ اور زیادہ قریب بھی ہیں۔ ان سے عرض کرنا ہوں اگر انہوں نے مہربانی کی تو بہت ممکن ہے کہ بچے کو آرام ہو جائے۔

میری بیوی نے پوچھا کہ کون ڈاکٹر ہیں۔ میں نے کہا کہ وہ اللہ تعالیٰ کی خیر الراحمین اور واہب الشفاء ہستی ہیں۔ جو سب سے زیادہ قریب، قادر مطلق اور ارحم الراحمین ہیں۔ اور سکن کے حکم سے بچے کو بچا سکتے ہیں۔

اس کے بعد میں وضو کر کے جائے نماز پر کھڑا ہو گیا۔ اس وقت دسمبر کا مہینہ اور سخت سردی پڑ رہی تھی۔ اور بچہ کی حالت نہایت مازک اور آخری سانس معلوم ہوتے تھے۔ بلکہ نزاع کی حالت تھی۔ جب میں نماز کے لئے کھڑا ہوا تو اللہ تعالیٰ ہاں محسن و کریم خدا کی طرف سے خاص دعا کی توفیق مل گئی۔ طبیعت میں دعا کے لئے انشراح پیدا ہو گیا۔ اور روح جوش رقت سے گداز ہو کر آستانہ الہی پر بار بار جھکنے لگی۔ اور نہایت عجز و انکسار اور تضرع سے بارگاہ قدس میں طالب شفا ہوئی۔ ابھی میں سلام پھیر کر نماز سے فارغ نہ ہوا تھا کہ بچے کی حالت سنبھل گئی۔ وہ چارپائی پر اٹھ کر بیٹھ گیا اور والدہ نے اسے کود میں بٹھالیا۔ پھر میں نے کود میں اٹھایا۔ اور وہ کھیلتا کھیلتا تھوڑی دیر میں سو گیا جب صبح اٹھا تو بیماری کا نام نشان نہ تھا۔ فَاَلْحَمْدُ لِلّٰہِ عَلٰی ذٰلِکَ

### عزیز اقبال احمد کے متعلق تیسرا واقعہ

جب عزیز اقبال احمد کی عمر سات، آٹھ سال کی تھی۔ اور وہ پرائمری میں پڑھتا تھا۔ اس کی والدہ اپنے میکے گئی ہوئی تھیں۔ اور وہ میرے پاس لاہور میں اکیلا تھا کہ ان دنوں ایک غیر احمدی مولوی اللہ دتا جو مشہور واعظ تھے۔ اور انہوں نے ایک پنجابی منظوم رسالہ ”پنجابی چرخہ“ کے نام سے شائع کیا تھا۔ اور اس نظم کو خوش الحانی سے مختلف مجالس میں پڑھ کر لوگوں کو محفوظ و متاثر کرتے تھے۔ وہ میرے درس قرآن میں بھی شریک ہونے لگے۔ اور احمدیوں کے بیان کردہ حقائق سے بہت متاثر ہوئے۔ چونکہ ان کی رہائش ہمارے سکونت مکان کے قریب تھی۔ اس لئے وہ کبھی کبھی میرے پاس گھر میں بھی ملاقات کے لئے آجاتے۔ اور مختلف آیات کے معانی و مطالب کے متعلق استفسار کرتے رہتے۔

ایک دن وہ گھر پر آئے اور عزیز اقبال احمد سے باتیں کرتے رہے۔ ان کے سوالات کے جب اس نے باوجود صغیر سنی کے بہت معقول اور عمدہ جواب دیئے۔ تو وہ بہت متاثر ہوئے۔ اور بار بار کہتے کہ یہ لڑکا تو آفت ہے۔ اس نے مجھ جیسے جہاندیدہ کو ساکت کر دیا ہے۔ اور جو بات بھی میں نے اس سے دریافت کی ہے اس کا حیرت انگیز جواب دیا ہے۔

جونہی وہ مولوی صاحب عزیز اقبال احمد کے متعلق حیرت کا اظہار کرتے ہوئے گھر سے باہر نکلے۔ اقبال احمد کو شدید بخار اور سارے جسم میں درد شروع ہو گئی اور اس کی آنکھیں اس قدر متورم ہو گئیں کہ نظر بالکل بند ہو گئی۔ میں نے محسوس کیا کہ شاید اس فاسد ملاں کی نظر بد کا اثر ہوا ہے۔ اور اس کی زہریلی توجہ سے یہ بچہ بیمار ہو گیا ہے۔ کیونکہ نظر بد کا لگنا بھی نظام قانون طبعی کے سلسلہ تاثرات و تاثرات سے تعلق رکھتا ہے۔ اور اَلْعَيْنُ حَقٌّ 35 کا فرمان نبوی اس کا مُصَدِّق ہے۔ اسی لئے بعض روایات میں آتا ہے کہ حضرت عثمان رضی اللہ تعالیٰ عنہ خلیفہ سوم چھوٹے بچوں کی ٹھوڑی یا چہرہ پر سیاہ داغ لگا دیتے تھے۔ تاکہ نظر بد کے اثر سے بچ جائیں۔ بہر حال عزیز اقبال احمد کے متعلق مجھے نظر بد کے لگنے کا ہی خیال ہوا۔

میں نماز مغرب کے لئے مسجد میں گیا۔ اور وہاں پر بعض ضروری امور کی سرانجام دہی کی وجہ سے مجھے دیر ہو گئی۔ جب میں مکان پر واپس آیا۔ تو کیا دیکھتا ہوں کہ میرا بچہ شدت تکلیف و درد سے کراہتے ہوئے اللہ تعالیٰ کے حضور دعا کر رہا ہے کہ

”اے میرے مہربان خدا مجھ پر مہربانی فرما۔ میری تکلیف کو دور کر دے۔ اور میری منہمی سی جان پر رحم فرما۔ اب تو میری آنکھوں سے کچھ نظر بھی نہیں آتا۔ ان کو صحت دے تاکہ میں دوبارہ دیکھنے لگ جاؤں“

جب میں نے بچہ کو اس طرح دعا کرتے ہوئے سنا تو میرا قلب جوش شفقّت اور جذبہ ترحّم سے بے تاب ہو گیا..... میں نے اس کو گود میں بٹھالیا۔ اور اشکبار آنکھوں سے اور تضرع اور اضطراب سے دعا میں مشغول ہو گیا۔ میں دعا کر رہا تھا کہ مجھ پر کشفی حالت طاری ہو گئی۔ اور میں نے اپنے خَيْرُ الرَّاحِمِينَ اور خَيْرُ الْمُحْسِنِينَ خدا کو سامنے دیکھا۔ اس رؤف و رحیم اور بے مثل خدا نے مجھے فرمایا کہ

”اس بچے کی سب تکلیف تپ اور درد ابھی دور کر دی جائے گی۔ اور ورم بھی صبح تک دور کر دی جائے گی۔“

میں نے اس بشارت سے عزیز اقبال احمد کو اسی وقت اطلاع دے دی۔ تب اللہ تعالیٰ کی نظرِ کرم سے تپ اور درد چند منٹوں میں ہی جاتے رہے۔ اور صبح کے وقت جب عزیز اٹھا تو اس کی متورم آنکھیں بھی بالکل صحتیاب تھیں۔ چنانچہ بچے نے اٹھتے ہی خوشی سے اس بات کا اظہار کیا کہ میں اب بالکل اچھا ہوں اور مجھ پر اللہ تعالیٰ کا فضل ہو گیا ہے۔

میں اس معجزانہ شفا اور کشفی نظارے پر اپنے بے نظیر اور خیر الخبویں خدا کی کرم فرمائی پر اس کے حضور سجداتِ شکر بجالا رہا تھا۔ اور میری روح ہاں اس عہدِ حقیر اور مالِ لائقِ خادم کی روح اپنے پیارے مسیح محمدی علیہ الصلوٰۃ والسلام کی قوتِ قدسیہ اور برکاتِ روحانیہ کے فیضان کے مشاہدہ پر اس کی بارگاہِ پر تو اجد اور تراقص کر کے اس پر اور اس کی آل و اولاد پر درود بھیج رہی تھی۔ وَالشُّكْرُ لِلَّهِ رَبِّ الْعَالَمِينَ۔

## سہارنپور میں ایک کشفی نظارہ

خاکسار سہارنپور میں بسلسلہ تبلیغ وارد تھا کہ ایک دن میں نے کشفی نظارہ دیکھا کہ میں دارالمسیح میں مقیم افراد میں سے ایک ہوں۔ اس وقت سیدنا حضرت اقدس مسیح موعود علیہ السلام بھی دارالمسیح کے کمروں اور صحن میں پھرتے ہوئے معلوم ہوتے ہیں۔

اسی اثناء میں میں کیا دیکھتا ہوں کہ سیدنا حضرت خلیفۃ المسیح الثانی ایدہ اللہ تعالیٰ دارالمسیح کے ایک کمرہ سے باہر تشریف لائے ہیں۔ آپ نے نہایت ہی خوبصورت لباس زیب تن کیا ہوا ہے۔ اس لباس پر بے شمار ہیرے اور جواہرات جڑے ہوئے ہیں۔ جن کی خوبصورتی اور چمک دمک آنکھوں کو خیرہ کر رہی ہے۔ حضور کے سر پر ایک تاج ہے۔ جو ہیروں اور جواہرات سے مرصع ہے۔ اور بہت خوشنما ہے۔ اور کانوں میں نہایت خوبصورت الماس کے آویزے ہیں۔

اس کے دوسرے تیسرے روز بعد رات کو روپا میں دیکھا کہ ایک بہت اونچا اور خوش منظر پہاڑ ہے۔ جس پر ہر طرف سبزہ زار نظر آتا ہے۔ اور ایک طرف کوٹھیاں اور بنگلے تعمیر شدہ ہیں۔ وہاں پر ایک وسیع و عریض صحن ہے۔ جس میں ایک طرف سیدنا حضرت خلیفۃ المسیح الثانی ایدہ اللہ تعالیٰ



ایک کرسی پر تشریف فرما ہیں۔ اور سامنے ایک میز رکھی ہے۔ اور پاس ہی ایک دوسری کرسی رکھی ہے۔ جب میں نے حضور کو دیکھا تو آپ کے قریب چلا گیا۔ حضور نے مجھے اس دوسری کرسی پر بیٹھنے کے لئے ارشاد فرمایا۔ چنانچہ میں حسب ارشاد اس کرسی پر بیٹھ گیا۔

اس وقت میرے ذہن میں ایک عجیب خیال پیدا ہوا۔ اور وہ یہ تھا کہ میں حضور سے سوال کروں کہ آنحضرت صلی اللہ علیہ وسلم نے اپنے صاحبزادہ حضرت ابراہیم علیہ السلام کے متعلق فرمایا تھا کہ میرے بچے ابراہیم کے لئے جنت میں ایک مرضعہ مقرر کی گئی ہے۔ جو اسے دودھ پلاتی ہے۔ میں نے حدیث کی اس روایت کے متعلق یہ استفسار کیا۔ کہ کیا وہ مرضعہ ابھی تک جنت میں حضرت ابراہیم علیہ السلام کو دودھ پلائے جا رہی ہے۔ یا اب دودھ پلانے کا زمانہ حضرت ابراہیم کے لئے ختم ہو چکا ہے۔

میرے اس استفسار کے جواب میں میں نے دیکھا۔ کہ حضور کے ہاتھ میں قرآن کریم ہے۔ اور آپ کا منہ یورپ کی طرف ہے۔ اور قرآن کریم سے آپ سورہ انبیاء تلاوت فرما رہے ہیں۔ اسی حالت میں میری حالت نوم سے یقظہ میں تبدیل ہو گئی۔ اور میں بیدار ہو گیا۔

بیداری کے بعد میں تعجب سے اس رویا کی تعبیر کے متعلق غور کرتا رہا۔ تو مجھے یہ تفہیم ہوئی کہ حضور کا میرے جواب میں قرآن کریم کی سورہ انبیاء کی تلاوت کرنا اور یورپ کی طرف منہ کرنا ان معنوں میں ہے کہ حضرت ابراہیم ابن رسول اللہ صلی اللہ علیہ وسلم کے اس وقت آپ بروز ہیں۔

اور جو تبلیغی کام انبیاء کے فرائض میں سے ہے وہ اللہ تعالیٰ اس وقت آپ سے لے رہا ہے۔ اور آپ کی توجہ کا رخ تبلیغ رسالت کے اعتبار سے یورپ کی طرف ہے۔ اور یٰٰتَزَوِّجْ وَ یُولَدْ لَہٗ ۳۶ کی پیشگوئی جو آنحضرت صلی اللہ علیہ وسلم نے فرمائی اس کے بھی آپ مصداق ہیں۔ وَاللّٰہُ اَعْلَمُ بالصَّوَابِ۔

## لکھنؤ میں عیسائی مشنری سے گفتگو

۱۹۳۳ء میں خاکسار مرکزی ہدایت کے ماتحت بغرض تبلیغ لکھنؤ گیا۔ وہاں پر علاوہ تبلیغی جلسوں میں تقاریر کرنے کے باقاعدہ قرآن کریم کے درس کا سلسلہ شروع کیا۔ جس میں علاوہ احمدی احباب کے غیر احمدی بھی شریک ہوتے۔ ایک دن ایک غیر احمدی دوست نے اطلاع دی کہ لکھنؤ میں ایک عیسائی مشنری عورت آئی ہوئی ہے۔ جو علمائے اسلام کو متواتر چیلنج دے رہی ہے۔ لیکن کوئی غیر احمدی

عالم اس کا چیلنج قبول نہیں کرتا۔ اور اس طرح اسلام کی بدنامی ہوتی ہے۔

میں نے کہا مجھے تو آج تک اس کا علم نہیں ہوا۔ ورنہ ضرور اس کا جواب دیتا۔ چنانچہ میں نے اس مشنری عورت سے خط و کتابت کر کے گفتگو کے لئے وقت اور جگہ طے کی۔ اور وقت مقررہ پر بعض احمدی اور غیر احمدی احباب کے ساتھ اس کی قیام گاہ پر پہنچا۔ اس مشنری عورت نے جس کا نام روت تھا۔ اور وہ مشہور پادری مسٹر ایم۔ این۔ ہوزکی لڑکی تھیں۔ کئی عیسائی مشنری اپنی اعانت کے لئے بلائے ہوئے تھے۔ حاضرین کی کل تعداد میں پینتیس کے قریب تھی۔

اس مجلس میں میں نے پہلے اپنی آمد کی غرض بیان کی۔ اور پھر روت صاحبہ سے کہا کہ اگر وہ پسند کریں تو اپنا مدعا یا سوال پہلے پیش کریں۔ یا اگر مجھے اجازت دیں تو میں اپنی طرف سے پہلے بات کروں۔ روت صاحبہ نے یہی پسند کیا کہ پہلے میں بیان کروں۔

میں نے روت صاحبہ سے پہلے یہ سوال کیا کہ لعنت اچھی چیز ہے یا بری؟ انہوں نے کہا کہ لعنت بہت بری چیز ہے۔ میں نے کہا کہ کیا شیطان لعنتی ہے؟ انہوں نے جواب دیا کہ ہاں شیطان لعنتی ہے اور یہ مسلمہ عقیدہ ہے۔ میں نے عرض کیا کہ مسیح علیہ السلام جن کی صلیبی موت کی وجہ سے یہود و نصاریٰ دونوں قومیں ان کے لعنتی ہونے پر متفق ہیں۔ کیا ان میں اور شیطان میں بحیثیت لعنتی ہونے کے کچھ فرق ہے۔ اور پھر کیا حضرت مسیح علیہ السلام کے علاوہ کوئی اور بانی مذہب بھی لعنتی اور شیطان کا لعنتی ہونے کی حالت میں شریک ٹھہرایا گیا ہے۔ نیز کیا کسی دوسرے مذہب کے بانی نے اپنے مذہب کے ماننے والوں کو لعنت سے چھڑانے کے لئے پیش کیا ہے۔ یا یہ کہ وہ خود ہی اپنے مذہب کو پیش کر کے لعنتی بنتے ہیں۔

میں نے یہ سوال بھی کیا کہ اگر عیسائی مذہب کی رُو سے ایک خدا تین اور تین ایک ہیں۔ تو کیا صلیبی موت سے تینوں مرے ہیں یا ایک مرا ہے۔ اور وہ ہستی جو مر گئی وہ خدا کیسے ہوئی۔ کیونکہ خدا تو غیر فانی ہے۔ جس پر کبھی موت نہیں آتی۔ مسیح جس کو ابن اللہ سمجھا جاتا ہے۔ اس کے متعلق کہا جاتا ہے کہ وہ خدا جو اہمیت کے مرتبہ پر تھا۔ مصلوب ہوا اور مر گیا۔ اور تینوں کے ایک ہونے سے تینوں کے متعلق بمعنی التثلیث فی التوحید یہ تسلیم کرنا پڑا کہ تینوں ہی مر گئے۔ اور پھر مصلوب ہو کر تینوں ہی لعنتی موت مرے اور ملعون ٹھہرے۔ پھر موجودہ عیسائی مذہب نے شریعت کو بھی لعنت قرار دیا۔

اب جس مذہب کا خدا لعنتی ٹھہرا جس کا بانی مسیح بھی لعنتی ٹھہرا اور اس کی شریعت بھی لعنت قرار پائی۔ اس کی طرف کوئی غیر عیسائی لعنت سے بچنے اور نجات حاصل کرنے کے لئے کیونکر رجوع کر سکتا ہے۔ جب عیسائی مذہب اپنے خدا کو لعنت سے نہ بچا سکا۔ اپنے ہادی مذہب حضرت مسیح علیہ السلام کو لعنت سے نہ بچا سکا۔ اور اپنی مسلمہ شریعت کو لعنت سے نہ بچا سکا۔ تو اس سے یہ کیسے امید کی جاسکتی ہے کہ اس پر چل کر کوئی شخص لعنت سے بچ جائے گا۔ یہ سوالات تو عیسائی مذہب کے اصول متعارفہ کی بنا پر پیش کئے گئے ہیں۔

اب دوسری بات یہ عرض کی جاتی ہے کہ حضرت مسیح علیہ السلام قوم یہود کی طرف بھیجے گئے۔ اور عیسائیوں نے آپ کو قبول کیا۔ یہ دونوں قومیں جن کا آپ سے براہ راست اور پہلا تعلق ہے مسیح کے صلیبی موت کی وجہ سے ملعون ہونے کی قائل ہیں۔ اور اب تک اسی عقیدہ پر راسخ اور جمی ہوئی ہیں۔ اگر لعنت کوئی اچھی چیز ہوتی تو اس کی وجہ سے شیطان اس قدر بدنام اور ذلیل نہ ہوتا۔ لیکن اگر لعنت بری اور قابل نفرت چیز ہے تو جو لوگ یہ کہتے ہیں کہ مسیح ملعون ہوا۔ ان کے مقابل پر وہ لوگ جو یہ کہتے ہیں کہ مسیح علیہ السلام ملعون نہیں ہوئے یقیناً بہتر اور حضرت مسیح علیہ السلام کی شان اور عزت کو قائم کرنے والے ثابت ہوتے ہیں۔

میں نے اس نکتہ کو واضح کر کے روت صاحبہ کی فطرت اور عقل کو اپیل کی جس پر انہوں نے میرے ساتھ اتفاق کیا۔ اور ان لوگوں کو اچھا قرار دیا جو مسیح علیہ السلام کو لعنت سے پاک اور مقدس و مطہر سمجھتے ہیں۔

اس کے بعد میں نے عرض کیا کہ قوم نصاریٰ اور یہود میں سے تو ایک بھی نظر نہیں آتا جو مسیح کی صلیبی اور لعنتی موت کا اقرار نہ ہو۔ لیکن عرب کے صحرا اور ریگستان سے ایک مقدس وجود مبعوث ہوا جس نے اعلان کیا۔ کہ عیسائیوں اور یہودیوں کا یہ متفقہ عقیدہ کہ حضرت مسیح مصلوب و ملعون ہوئے۔ ایک غلط فہمی کی بنا پر ہے۔ اور حقیقتاً مسیح مصلوب ہونے سے بچ گئے تھے۔ اس مقدس انسان نے وحی الہی سے یہ اعلان کیا کہ مَا قَتَلُوهُ وَمَا صَلَبُوهُ وَلَٰكِنْ شُبِّهَ لَهُمْ ۚ ۳۷۔ یعنی مسیح قتل ہونے اور صلیبی موت سے مرنے سے بچ گئے۔ اور اس بارہ میں یہود و نصاریٰ کو غلط فہمی اور شبہ ہوا۔

اب قوم یہود و نصاریٰ ایک طرف ہیں جو مسیح کے اپنے ہو کر بھی اس کو ملعون مانتے ہیں اور

دوسری طرف حضرت سیدنا بانی اسلام صلی اللہ علیہ وسلم ہیں جو عرب کی سرزمین سے حضرت مسیح علیہ السلام کی حمایت اور بریت میں اپنی آواز بلند کرتے ہیں کہ وہ صادق اور مقدس مسیح ہرگز مصلوب ہو کر لعنتی موت نہیں مرا۔

اللہ تعالیٰ کی شان ہے کہ مجھ سے یہ آخری الفاظ کچھ ایسے مؤثر انداز میں اُٹھیں کہ روت صاحبہ ابدیدہ ہو گئیں۔ اور کہنے لگیں کہ آج یہ پہلا دن ہے کہ میرے دل میں حضرت محمد صاحبؐ کے تقدس اور پاکیزگی کے متعلق ایک گہرا اثر پیدا ہوا ہے۔ اور میں آئندہ آنحضرتؐ کے متعلق کوئی کلمہ تحقیر یا استخفاف کا استعمال نہ کروں گی۔

اس کے بعد روت صاحبہ نے مناظرانہ رنگ میں کوئی اعتراض پیش نہ کیا۔ اور نہ ہی اسلام پر کوئی نکتہ چینی کی۔ ایک گھنٹہ تک یہ مجلس قائم رہی۔ اور روت صاحبہ مختلف مسائل کے متعلق محبت اور عقیدت سے استفسار کرتی رہیں اور مجادلہ کا طریق قطعاً اختیار نہ کیا۔ اس گفتگو کا حاضرین پر جن میں معزز غیر احمدی بھی تھے خدا تعالیٰ کے فضل سے اچھا اثر ہوا۔ میرے قادیان آنے کے بعد بھی روت صاحبہ ایک عرصہ تک خط و کتابت کرتی رہیں۔

### ریکارڈنگ مشین

جب ہم روت صاحبہ کے ساتھ گفتگو سے فارغ ہوئے تو ایک ڈاکٹر جو امریکہ کے سندیافنتہ تھے۔ کہنے لگے کہ میں بھی اسی بلڈنگ کے ایک حصہ میں رہتا ہوں۔ میرا بھی حق ہے کہ آپ مجھے کچھ وقت دیں۔ جب ہم ان کے کمرہ میں گئے تو دیکھا کہ قرآن کریم رحل پر رکھا ہوا ہے جو وہ باقاعدہ روزانہ فارغ وقت میں تلاوت کیا کرتے تھے اور ان کا طبی کاروبار بھی کامیابی سے چلتا تھا۔

انہوں نے بتایا کہ امریکہ جانے سے پہلے ایک دفعہ لکھنؤ کے ایک بہت بڑے عالم کے وعظ میں شریک ہوا۔ جس میں انہوں نے حشر و نشر اور یوم الحساب کے متعلق اسلامی نظریہ پیش کیا اور بیان کیا کہ ہمارے اعمال نامے کراماً کاتبین لکھتے ہیں اور ان کے مطابق جزاء مزا دی جائے گی۔

میری طبیعت آزاد قسم کی اور نکتہ چین واقع ہوئی تھی۔ میرے دل میں سوال پیدا ہوا کہ ان فرشتوں کے پاس قلم و دوات اور کاغذ کہاں ہیں اور ان کے ہاتھ کہاں ہیں اور اعمال کا موازنہ کرنے کے لئے ترازو کہاں سے آئیں گے۔ اسی قسم کے فضول سوالات میرے ذہن میں پیدا ہوئے اور مجھے

اسلامی عقائد اور تعلیمات کے متعلق بدظنی پیدا ہوگئی۔

لیکن جب میں اعلیٰ تعلیم کے لئے امریکا گیا اور ایک کالج میں داخل ہوا۔ تو ایک دن بعض دوستوں نے کہا کہ ایک نئی ایجاد ہوئی ہے۔ جس کے عجائبات میں سے ایک یہ عجوبہ ہے کہ کوئی شخص کسی کمرہ میں جہاں وہ مشین رکھی ہوئی ہو۔ خواہ کسی قسم کی حرکات کرے یہ آلہ ان سب حرکات کو ریکارڈ کر لیتا ہے اور پھر ان کو مشاہدہ کرا دیتا ہے۔

چنانچہ میں نے اس عجیب آلہ کو خود مشاہدہ کیا اور ایک کمرہ میں جہاں وہ آلہ رکھا ہوا تھا مختلف قسم کی حرکات کیں جو سب اس مشین میں ریکارڈ ہو گئیں اور بعد میں ہو بہو مجھے دکھا دی گئیں۔

میں یہ نظارہ دیکھ کر حیرت زدہ ہو گیا۔ اور مجھ پر سکتہ کا عالم طاری ہو گیا۔ اور میں نے خیال کیا کہ جب انسان اس قسم کی مخیر العقول مشین ایجاد کر سکتا ہے تو انسانوں کا خالق جس نے اسے ایسی ایجاد کی توفیق بخشی ہے۔ اس کے سامنے انسان کی کوئی حرکت پوشیدہ رہ سکتی ہے اس ایجاد سے مجھے اسلام اور قرآن کریم کی پیش کردہ تعلیم کہ فرشتے انسان کے اعمال ریکارڈ کرنے کے لئے مقرر کئے گئے ہیں اور سب اعمال کا قیامت کے دن موازنہ اور حساب ہوگا کے متعلق پورا پورا انشراح ہو گیا۔ اور میں نے اپنی سابقہ بد اعتقادیوں اور بدظنیوں پر بہت شرم محسوس کی اور قرآن کریم اور اسلامی تعلیمات پر نئے سرے سے ایمان لایا اور اب اسلامی تعلیمات کے متعلق احترام اور احتیاط کا پہلو مد نظر رکھتا ہوں اور اسلامی احکام پر خلوص سے کار بند ہوں۔

یہ واقعہ سن کر میں نے کہا کہ یہ زمانہ جو سیدنا المسیح المہمّدی کی بعثت کا دور ہے اس میں قدرت کے باریک درباریک اسرار ظاہر ہونے مقدر ہیں۔ چنانچہ قرآن کریم کی آیت یَوْمَ تُبْلَى السَّرَائِرُ فَمَا لَهُ مِنْ قُوَّةٍ وَلَا نَاصِرٍ [38] میں اسی امر کی پیشگوئی کی گئی ہے کہ ایک دور جدید علمی حقائق اور دقائق کا ایسا بھی آنے والا ہے جس میں خواص الاشیاء اور پوشیدہ در پوشیدہ صنعتیں ظاہر ہوں گی اور دنیا میں قانونِ طبعی کے عجیب اسرار ظاہر ہوں گے اور ایسی ایجادات اور عجائب امور کا ظہور میں لانا انسانی طاقت اور قوت سے باہر ہے۔ یہ خالق الاشیاء ہی کی ہستی ہے جو ان سب باتوں پر قدرت اور طاقت رکھتی ہے۔

اس موقع پر ڈاکٹر صاحب سے اور بھی بہت سی تبلیغی باتیں ہوئیں جن کا خدا تعالیٰ کے فضل سے

ان پر اور دوسرے حاضرین مجلس پر اچھا اثر ہوا۔ قَالَ حَمْدُ لِلّٰہِ عَلٰی ذٰلِکَ

## مبارک دو شنبہ

۱۹۴۷ء کے جلسہ سے فارغ ہو کر خاکسار سیدی حضرت مرزا بشیر احمد صاحب مدظلہ العالی کے ارشاد کے ماتحت بعض تربیتی امور کی سرانجام دہی کے لئے لالہ موسیٰ ٹھہرا۔ وہاں پر مکرمی ماسٹر نعمت اللہ خان صاحب کو ہر بھی کسی رشتہ دار کو ملنے کے لئے آئے ہوئے تھے۔ میری آمد کے متعلق سن کر میری ملاقات کے لئے آگئے اور فرمانے لگے کہ حضرت اقدس مسیح موعود علیہ السلام کا الہام ”دو شنبہ ہے مبارک دو شنبہ“ [39] المصلح الموعود کے لئے بطور علامت کے ہے لیکن حضرت خلیفۃ المسیح الثانی ایدہ اللہ تعالیٰ کی پیدائش ہفتہ یعنی شنبہ کے دن ہوئی اور آپ خلیفہ بھی ہفتہ کے دن ہوئے اور دو شنبہ یعنی سوموار سے آپ کا کوئی تعلق معلوم نہیں ہوتا۔ پس آپ کس طرح مصلح موعود ہوئے۔

میں نے کہا کہ آپ نے تو اپنی تشریح سے ثابت کر دیا ہے کہ سیدنا حضرت محمود ایدہ اللہ اللہ وودود مصلح موعود کی پیشگوئی کے مصداق ہیں۔ جب حضور کی ولادت شنبہ کو ہوئی اور آپ مسند خلافت پر بھی شنبہ کے دن بیٹھے۔ تو یہ دو مبارک ”شنبہ“ ہوئے۔ ایک شنبہ ولادت کا اور دوسرا شنبہ خلافت کا اور یہ دونوں دن ہی باعث صد مبارک اور مسرت ہیں۔

اس پر ماسٹر کو ہر صاحب فرمانے لگے کہ لیکن عربی میں جہاں اس پیشگوئی کا ذکر ہے وہاں پر یہ الفاظ ہیں۔

یوم الاثنين فوائها لك يا يوم الاثنين اور یوم الاثنين سوموار کے دن کو کہتے ہیں نہ کہ ہفتہ کے دن کو۔ اس سے معلوم ہوتا ہے کہ مصلح موعود کی پیدائش کا دن سوموار ہے نہ کہ ہفتہ۔ میں نے عرض کیا ”یوم الاثنين“ کے لفظ کے اندر دونوں طرح کے مفہوم پائے جاتے ہیں۔ اس کے عام معروف معنی تو سوموار کے دن کے ہیں۔ لیکن اشین اور یوم کی اضافت کی رو سے اس سے مراد دو امور سے تعلق رکھنے والے دن کے ہیں اور وہ دو امور المصلح الموعود کا تولد اور خلافت ہیں۔ جن کا تعلق شنبہ یعنی ہفتہ سے ہے اور اگر دوسرے تائیدی قرآن مثلاً مصلح موعود کے اسماء مبارکہ میں سے محمود، فضل، فصل عمر، بشیر ثانی، کلمۃ اللہ، عالم کباب وغیرہ کو سامنے رکھتے ہوئے سیدنا حضرت خلیفۃ المسیح الثانی ایدہ اللہ بنصرہ العزیز کی ذات صفات اور افعال پر روشنی ڈالی جائے تو آپ ہی

مصلح موعود کی پیشگوئی کے مصداق ٹھہرتے ہیں۔

اور دو شنبہ کے ساتھ مبارک کالفظ اس لئے بڑھایا گیا ہے کہ ہفتہ کا دن زحل ستارے سے نسبت رکھتا ہے جو آسمان ہفتہ کا ستارہ ہے اور ماہرین علم نجوم اسے دوسرے ستاروں کی نسبت جلالی اور قہری تجلیات والا ستارہ قرار دیتے ہیں اور قہری حوادث سے تعلق رکھنے کی وجہ سے اسے منحوس قرار دیتے ہیں۔ سیدنا حضرت اقدس مسیح موعود علیہ السلام نے اپنی کتاب ”تحفہ کوکبہ“ کے صفحات ۱۸۰ تا ۱۸۳ میں حضرت آدم علیہ السلام کی پیدائش کے ضمن میں ستاروں کی اس تاثیر کا ذکر فرمایا ہے۔ اور خود المصلح الموعود کا ایک صفاتی نام ”عالم کباب“ بھی ہے۔ جس کے متعلق حضرت اقدس مسیح موعود علیہ السلام تحریر فرماتے ہیں:-

”عالم کباب سے یہ مراد ہے کہ اس کے پیدا ہونے کے بعد..... دنیا پر ایک سخت تباہی آئے گی۔ کويا دنیا کا خاتمہ ہو جائے گا۔ اس وجہ سے اس لڑکے کا نام عالم کباب رکھا گیا۔ غرض وہ لڑکا اس لحاظ سے کہ ہماری دولت اور اقبال کی ترقی کے لئے ایک نشان ہوگا بشیر الدولہ کہلائے گا اور اس لحاظ سے کہ مخالفوں کے لئے قیامت کا نمونہ ہوگا عالم کباب کے نام سے موسوم ہوگا۔“ 40

پس یہ جلالی شان زحل ستارے کی نسبت سے ظاہر کرتی ہے کہ مصلح موعود کی پیدائش اور خلافت ہفتہ کے روزی مقدرتھی اور چونکہ منجمین کے نزدیک یہ ستارہ نحس سمجھا جاتا تھا۔ اس لئے اللہ تعالیٰ نے ”مبارک“ کالفظ الہام میں رکھانا کہ یہ ظاہر ہو کہ المصلح الموعود کا وجود جلالی شان اور قہری نشانات رکھنے کے باوجود بہت ہی بابرکت اور موجب رحمت ہے۔

میرا یہ بیان سن کر مکرمی ماسٹر کو ہر صاحب کہنے لگے کہ اچھا اب معلوم ہوا کہ دو شنبہ سے کیا مراد ہے۔ میں نے کہا کہ یہ تاویل میں نے آپ کی توضیح کے مطابق کی ہے ورنہ ہو سکتا ہے کہ سیدنا المصلح الموعود ایدہ اللہ تعالیٰ کی زندگی کے آئندہ واقعات میں کوئی عظیم الشان نشان سوموار کے دن ظہور میں آجائے۔ چنانچہ الہام ”یوم الاثنين وفتح الحنین“ 41 سے معلوم ہوتا ہے فتح حنین کے مشابہ کوئی عظیم الشان نشان سوموار کو ظہور میں آئے گا۔ اور تذکرہ ص ۱۴ پر اس طرح مرقوم ہے:-

”بعالم کشف چند ورق ہاتھ میں دیئے گئے اور ان پر لکھا ہوا تھا کہ فتح کا نشانہ

بجے۔ پھر ایک نے مسکرا کر ان ورقوں کی دوسری طرف ایک تصویر دکھائی اور کہا کہ ”دیکھو کیا کہتی ہے تصویر تمہاری“۔ جب اس عاجز نے دیکھا تو وہ اسی عاجز کی تصویر تھی اور سبز پوشاک تھی مگر نہایت رعب ناک جیسے سپہ سالار مسلح فتیاب ہوتے ہیں اور تصویر کے یمین و یسار میں ”حجۃ اللہ القادر“ و ”سلطان احمد مختار“ لکھا تھا اور یہ سوموار کا روز اور انیسویں ذوالحجہ ۱۳۰۶ھ..... ہے۔ ☆

اس عبارت سے جو الہامی اور کشفی ہے بہت سے امور ظاہر ہوتے ہیں اور معلوم ہوتا ہے کہ سوموار کے دن کو سلسلہ عالیہ احمدیہ کی کسی فتح عظیم سے تعلق ہے جو بہت ہی مبارک ہوگی ہو سکتا ہے کہ قادیان کی واپسی کا دن جو فائنات خانہ شان سے تعلق رکھتا ہے۔ سیدنا المصلح الموعود ایدہ اللہ تعالیٰ کے بابرکت وجود کے ساتھ سوموار کا دن ہی ہو اور فتح کا شمار سوموار کو ہی بجے۔ واللہ اعلم باسرارہ

### دعوتِ مقابلہ

جناب مولوی محمد ابراہیم صاحب سیالکوٹی کے ساتھ میرے بارہا مناظرے ہوئے ہیں ۱۹۳۸ء میں خاکسار سیالکوٹ میں مقیم تھا۔ مولوی صاحب نے اپنے ایک جلسہ میں مجھے مقابلہ کے لئے چیلنج دیا۔ اور کہا کہ مرزا صاحب اور مرزائی قرآن کی عبارت صحیح نہیں پڑھ سکتے۔ ان کے اس ادعا کے باطل ثابت کرنے کے لئے خاکسار نے مندرجہ ذیل ٹریکٹ شائع کیا۔ جس میں بیاسی اشعار کا قصیدہ بھی شامل کیا۔ خدا تعالیٰ کے فضل سے مولوی محمد ابراہیم صاحب پر سلسلہ کا ایسا رعب چھایا کہ وہ اس کے جواب میں ایک شعر نہ لکھ سکے اور عام لوگوں میں سلسلہ حقہ کی حقانیت اور علمی قوت کا خوب چرچا ہوا۔

### دعوتِ مقابلہ

#### نعم الرّقیم فی جواب دعوة لبراهیم

#### التصیّدۃ العربیہ

مولوی محمد ابراہیم صاحب سیالکوٹی نے اپنی تقریر میں جو اپنے محلّہ اراضی یعقوب میں کی، بلند آواز سے حاضرین کو مخاطب کرتے ہوئے کہا کہ مرزا صاحب اور مرزائی قرآن کریم کی عبارت تک پڑھنا نہیں جانتے اور پھر میرا نام لے کر مناظرہ کا چیلنج دیا کہ اگر اس میں ہمت ہے تو میرے ساتھ



مناظرہ کرے۔ یہ عربی قصیدہ ان کے اس قول اور اس دعوتِ مناظرہ کا جواب ہے امید ہے کہ مولوی صاحب اس قصیدہ کے جواب میں بصورتِ قصیدہ اپنی عربی دانی کا ثبوت دیتے ہوئے پبلک پر یہ واضح کر دیں گے کہ ان کا قول برعکس نہ ہند نامِ زنگی کا نور کا مصداق نہیں بلکہ ایک حقیقت ہے اور اگر میرے اس قصیدہ کے جواب میں مولوی محمد ابراہیم صاحب سیالکوٹی کا قلم ٹوٹ جائے۔ ان کی دوات پھوٹ جائے اور ان کا کاغذ پھٹ جائے یعنی ہر طرح سے عربی قصیدہ جواب میں لکھنے سے عاجز ثابت ہوں تو ہم اور تو کچھ نہیں کہتے صرف اتنا بہ ادب عرض کرتے ہیں کہ وہ آئندہ احمدی افراد کے متعلق اور نیز ہمارے سید و مولیٰ حضرت اقدس مسیح موعود علیہ الصلوٰۃ والسلام کے متعلق غلط بیانی کرنے اور لاف زنی سے پرہیز کیا کریں کہ انسانی شرافت اور وقار اسی میں ہے۔

خاکسار غلام رسول راجیکی احمدی نزیل سیالکوٹ ۸ ستمبر ۱۹۳۸ء

المشتر سیکرٹری احمدیہ یگ نوک ایسوسی ایشن

- |    |                               |                             |
|----|-------------------------------|-----------------------------|
| ۱  | ایما من دعا مثلی و بعد تعرفی  | إلى البحث دعوة مجتہل مزرّف  |
| ۲  | لتعلم انی فی میادین بحثکم     | حضرت مررارا عند وقت التزلّف |
| ۳  | ففزنا بنصر اللہ فی کلّ موطن   | علونا عدلو الحق فر کمسلف    |
| ۴  | فتعرف قوة صلقتنا و صلدانا     | ایخفی علیک مفاونا غیر مخفی  |
| ۵  | جذبنا قلوبا فی المباحث بعد ما | تجلت حقیقة امرنا بالتشرف    |
| ۶  | اتنسی جلالہ ما بدنا من مسیحنا | لا ابطال ما قمتم له بالتعسف |
| ۷  | رأى الناس انوار الصلوق بجلوة  | فاعناقهم خضعت لصلق معرف     |
| ۸  | ألم تر ان اللہ اید حزبہ       | ویوما فیوما زادهم بالتالف   |
| ۹  | و بارک فیہم من عجائب برکة     | بنصر عزیز صانہم من مخوف     |
| ۱۰ | وقد اشرقت ارض بانوار ربہا     | وانی لو طرا طیراها کمشرف    |
| ۱۱ | وانّ ظهور الاحممدیة اية       | وتعرفها عین تراها کم نصف    |
| ۱۲ | وانّ نداء الحق یعلو ویلمعن    | ویجذب قلب البار کالمتصرف    |
| ۱۳ | وانا لننصر رسلنا قول ربنا     | و ذالک وعد اللہ فی کلّ مصحف |

- ١٣ و قَالَ وَعَيْدًا فِيهِ خَابَ مَنْ افْتَرَى  
١٤ يَا مَنْ يَصُولُ عَلَى الصَّدُوقِ مَكْنِبًا  
١٥ تَفَكَّرْ فَإِنَّ الصَّدُوقَ بَعْدَ تَفَكُّرٍ  
١٦ وَإِنْ غَرَّاسُ الْإِحْمَدِيَةِ قَدْ نَمَا  
١٧ فَلَيْسَ نَصِييْكَ أَنْ تَرَى الزُّورَ غَالِبًا  
١٨ سَلَكْتَ مَعَ سَيْفِ الْفَلَاةِ تَعَامِيَا  
١٩ وَمَا عِنْدَكُمْ شَيْءٌ مِنَ الْعِلْمِ وَالْهَدْيِ  
٢٠ نَعَمْ سُبُّكُمْ بِالْفَحْشِ يَغْلِبُ غَيْرَكُمْ  
٢١ مَكَاءٌ وَتَصَدِيَةٌ بِضَجَّةٍ هَزَلَكُمْ  
٢٢ أَيُخْفِي عَلَيْكُمْ مَا فَعَلْتُمْ بِأَحْمَدَا  
٢٣ رَمَيْتُمْ حَجَارًا بِالسَّبَابِ وَشِيْمَةً  
٢٤ كَذَلِكَ لَمَّا جَاءَ ابْنُ مَسِيحِنَا  
٢٥ وَلِلْمَرْءِ مِنْ حَسَنِ الْخِصَالِ أَنَاتُهُ  
٢٦ وَأَنَا أَمَرْنَا بِالصُّطْبَارِ نَفُوسَنَا  
٢٧ وَلِلْخَلْقِ أَحْمَالٌ عَلَيْنَا لَصَبْرُنَا  
٢٨ رَيْنَا مَسِيحَ الْخَلْقِ نَابَ مُحَمَّدًا  
٢٩ لَهُ الدُّورُ دُورَ الْأَنْبِيَاءِ جَمِيعِهِمْ  
٣٠ فَأَنَا وَرَثْنَا السَّابِقِينَ هِدَايَةً  
٣١ رَزَقْنَا بِمَجْدِ الْحَقِّ عِلْمًا وَحِكْمَةً  
٣٢ وَمَوَاطِيْ أَقْدَامِنَا فَوْقَ شَاهِقٍ  
٣٣ وَنَحْنُ سَيُوفُ اللَّهِ فِي حَرْبِ خَصْمِنَا  
٣٤ وَمَنْ كَانَ ذَا عِلْمٍ وَفَهْمٍ وَفُطْنَةٍ  
٣٥ وَقَالُوا نَعَمْ أَذْ قِيلَ مَاتَ مُحَمَّدٌ  
أَذْ لَكَ مَعْيَارُ الْهَدْيِ غَيْرَ مَكْتَفَى  
بِعَيْنِ التَّقَى أَبْصِرْ وَدَعْ كُلَّ طَائِفٍ  
لَتَعْرِفَ بِالتَّقْوَى عَلَى نَهْجِ عَارِفٍ  
وَشَاهِدَتْ دُوحَتُهَا بِأَثْمَارِ مَتَحِفٍ  
وَلَا أَنْ تَبِيدَ الْحَقُّ ظُلْمًا كَمَعَسِفٍ  
وَتَفْخَرُ بِالتَّزْوِيرِ كَالْمَتَصَلِفِ  
وَمَا مِنْ أَدَلَّةٍ مَا ادَّعَيْتُمْ كَمُسْرِفٍ  
وَرَمَى الْحَجَارَةَ مِنْ حَجَارَةِ طَائِفٍ  
فَلَمَّا لَكَ مِنْ اخْلَاقٍ قَوْمٌ مَخْصِفٍ  
إِذَا جَاءَ بِلَدِّكُمْ كَضِيفٍ مُضِيفٍ  
كَأَنَّ رَسُولَ اللَّهِ حَلَّ بِطَائِفٍ  
أَكْرَامَ ضَيْفٍ عِنْدَكُمْ بِالتَّعَسُّفِ  
وَصَبْرٍ وَحِلْمٍ بَعْدَهُ بِالتَّلَطُّفِ  
كَأَنَّا خَلَقْنَا لَلتَّصَبُّرِ فَاصْطَفِ  
وَذَكَرَ رَضَى الْمَوْلَى لَنَا مِنْ مَخْفَفٍ  
بَشَارَةَ فَيْضٍ مِنْهُ لَلْمُتَلَهِّفِ  
لَهُ النُّورُ نُورَ الرِّسَالِ لَلْمُتَشَرِّفِ  
وَنُورًا وَعُرْفَانًا لِعَيْنِ الْمَعَارِفِ  
وَجَلَدًا مَتَاعًا مِنْ تَلِيدٍ وَمُطَرَفٍ  
وَحَرْبَ الْمُلُوكِ لِرَغْمِ الْمُرَاعِفِ  
لَا فَنَاءَ رَجُلٍ الْمُبْطِلِينَ بِمُتَلَفٍ  
لِيَعْرِفَ عِنْدَ النَّظَرِ قَوْلَ الْمُحَرِّفِ  
لَمُوتِ الْمَسِيحِ تَغِيظُوا بِالتَّزْهِفِ

- ٣٧ مخاطب ابراهيم في الوقت ناصحا  
٣٨ صرفت المساعي في حيات ابن مريم  
٣٩ لا كلفت اطراء بعيسى مؤيدا  
٤٠ غلوا اطراء لعيسى التنصر  
٤١ ويا عجباً للبغض مثلك للذي  
٤٢ و ان حيات المصطفى بافاضة  
٤٣ فاني لعيسى مثل فيض محمد  
٤٤ فمن هو حي ثم محي لسرمه  
٤٥ ومن مات حقاً ثم ماتت فيوضه  
٤٦ و ان لابراهيم شغلاً بشغفه  
٤٧ اله النصاري لا تريد مماته  
٤٨ و انت سمى خليل رب مهيم  
٤٩ اخير لمثلك ما اريت نموذجاً  
٥٠ و خاطبت جمعاً في الخطابة خادعاً  
٥١ و في المنتدى ناديتنا متحلياً  
٥٢ فليت دعوتك التي تبغى بها  
٥٣ فان كنت شيئاً فات مضمار فاتك  
٥٤ لسان كتاب الله للبحث اجدر  
٥٥ و ادعوك ابراهيم خاصاً لدعوتي  
٥٦ و اني دعوت كما دعوت مخاطباً  
٥٧ كتبت رسائل ثم اكتب بعلمها  
٥٨ فحرك يراحمك راقماً بتأهب  
٥٩ و اني نظمت قصيدتي هذه لمن  
عليك بنظر الحق كالسمترف  
ومن مات حقاً كيف يحي لمرجف  
لبشرك النصاري ادعيت كاسقف  
ابعد التسلم قد ضللت كمسرف  
اتانا مسيحا مرسلًا كالخلائف  
الى اخر الدنيا بغير التحلف  
فيا عجباً من شر عكس مظف  
يقولون ذالك ميت بالمخارف  
يقولون ذاحي الى الان فاقتف  
لعيش ابن مريم دائماً بزخارف  
وتذكر موت المصطفى كالمعنف  
فترجى لبر فيه كالمتشرف  
وذمتنا كالمزدرى بتصلف  
وناديت تجهيلاً لنا بالتصحف  
و حقرتنا متعلياً بالتطرف  
صراعاً لصرعك رمت كالمتسرف  
لا ثبات دعوى العلم في لمن مصحف  
ففيه نباحث كل من ذاك يصطفى  
بما قد دعوت مناظراً بالتكلف  
فلما لك دين فادح من مكلف  
حذاء ك نشرة اختبار لموقف  
ومثلك حبر لودعى فيقتفى  
دعاني الى بحث فقامت بمرحفي

- ۶۰ فکسرت بالضرب الشلید خداعه  
 ۶۱ وانی لسر حوب تأسد بالهوی  
 ۶۲ اخاطب ابراهیم هات قصیده  
 ۶۳ فاطلب منک نظیرها متحدیا  
 ۶۴ و ان تاتنی بالنظم مثل قصیدتی  
 ۶۵ و یاتنی زمان یکشفن حقیقة  
 ۶۶ فتعلم انک ساهف بتخیب  
 ۶۷ و انا کسرنا مرقمًا لک حجة  
 ۶۸ و ان تعجزن عما طلبنا فعبرة  
 ۶۹ وانی غلام للرسول محمد  
 ۷۰ و اخر دعوانا ان الحمد کله
- بعضب الصداقة هازم الزور مردفی  
 یقابل ضرغامًا له صرع متلف  
 کنظمی فالأهلب وجوم التخلّف  
 فلا تدبرن کمشمت و مجوف  
 فاکسر اقلامی لمثلک بالذف  
 لمجد الصدوق وذلة المتصلّف  
 فتزهق نفسک حسرة بالتأسف  
 فان کنت تقدیر فاکتبن لا تغیف  
 لمثلک مما قمت کالمتصلّف  
 و خادم احمد حفسی بالحوارف  
 لرب الخلائق کلها کالمحفّف
- اس قصیدہ کے کل ۸۲۔ اشعار تھے اس وقت بخوف طوالت ستر اشعار لکھے گئے ہیں۔ اصل ٹریکٹ میں اشعار کا ترجمہ بھی دیا گیا تھا جو اس وقت چھوڑ دیا گیا ہے یہ اشتہار اور ٹریکٹ اخبار فاروق میں بعد میں شائع ہو گیا تھا۔

### ذکر محاسن حضرت میر محمد اسماعیل صاحبؒ

حضرت میر محمد اسماعیل صاحب رضی اللہ تعالیٰ عنہ کی وفات پر خاکسار نے ایک مرثیہ فارسی زبان میں لکھا تھا جس کے ساٹھ کے قریب اشعار تھے ان میں سے بعض اشعار بطور نمونہ درج ذیل کئے جاتے ہیں:-

میر صاحب محمد اسماعیل	آنکہ مے بود ہچو ابن خلیل
آنکہ سید بسند وحی نبی	از بنی فاطمہ شریف و نبیل
وصف او در بیاں نمی گجد	گریبانش کذیم بالنفیل
فطرتش فطرت ہمہ اہمار	ذات او متصف بوصف جمیل

قدسیاں را شدہ دلش منزل  
 شوق و ذوقش ہمہ بذکر خدا  
 ذرہ ذرہ بہ چشم او مرآت  
 منزلِ قدس بود منزل او  
 عباداں را عبادتش اُسوہ  
 علم و فضلش ز فیض ہائے قدس  
 عارفِ نکتہ ہائے سر نہاں  
 در تصوف ہدش بلند پایہ  
 زہد و تقویٰ و صدق و عشق و خلوص  
 راسخِ العلم عاشقِ قرآن  
 از تفکر بہ بحر دین غواص  
 یادگارِ بے ہماند ایں جا  
 سرگذشتش کہ ”آپ بیتی“ نام  
 بہر خلقِ خدا شفیقِ بے  
 یک طرف عارفان بہ ہر مش مست  
 مونسِ خلق و مشفق و ہمدرد  
 سائلان را عطاء و دستِ کرم  
 خندہ رو بود با تبسم لب  
 کنجِ خلوت پسند و تنہائی  
 ذوقِ بودش بے پے دعوات  
 یادِ داریم ہزم ”ذکر حبیب“  
 ہر دُش شعلہ زن بہ آتشِ عشق  
 صاحبِ کشف بود ملہمِ حق

عارفان را ہر سیم او تبیل  
 مستِ تقدیس و محو در جلیل  
 بہر روئے نگار ہجو و میل  
 بہ زبانش حقائق از تنزیل  
 زاہداں را ہر ہند او تمثیل  
 مہبطِ نور ہائے رب جلیل  
 کاشفِ راز ہائے از تاویل  
 نفسِ او پاک تر زہر تسویل  
 بچنیں باشاء و وصفِ جمیل  
 وقتِ خلوت تلاوتِ ترتیل  
 وز تعمقِ بعمقِ قلزم و نیل  
 واز عجب ”لطائفِ تنزیل“  
 نظم و نثرش عجب نما بے قیل  
 چشمہ فیضِ عام در تکفیل  
 یک طرف در علاجِ خلقِ علیل  
 غمگسارِ ہمہ عزیز و رذیل  
 دستِ او در کرمِ عریض و طویل  
 وقتِ گفتار دُرِشاں بے قیل  
 از ہر ائے تبیل و تبیل  
 با تضرع بہ پیشِ رب جلیل  
 یادِ داریم مارِ عشقِ خلیل  
 سوختہ جاں بہ عشقِ رب جلیل  
 عارفِ فیضِ قرب مثلِ نزیل

در اطاعت نمونہ بہر مطیع	با مطاعے باتحاد و مثیل
در تصوف یگانہ و یکتا	در تعرف بموہبت تحصیل
نافع الخلق و حامی ملت	بہر دنیا و دیں بہ فیض کفیل
خاندان نبوتش ہماراز	در حریم قدس بقرب و خیل
فیضیاب از مسیح مطلع نور	منظر انبیاء و شیخ نبیل
با مسیح جہان نبت داشت	چوں بہ آغوش شدہ مسیح حلیل
دودمانش بہرت آغوش	یافتہ عزتے بعد تفضیل
آہ و صد آہ کہ ایں چنین محبوب	شد مفارق زما بوقت قلیل
سال رحلت بہ میم و مغفورش	ماہ شعبان و جمعہ روز رحیل
باقضائے خدا	رضا وادیم
مومنان را	رضاء و صبر جمیل

## عرش الہی

سیدنا حضرت خلیفۃ المسیح اول رضی اللہ تعالیٰ عنہ کے عہد سعادت کے آخری ایام میں مجھے کشفی طور پر روحانی سیر کرائی گئی اور آسمانی بلندیوں میں پرواز کروایا گیا۔ میں نے دیکھا کہ ایک شخص جو میرے ساتھ کھڑا ہے مجھے کہتا ہے کہ عرش کیا ہے اور اس کی حقیقت کیا ہے۔ میں نے اسے کہا کہ آپ میرے ساتھ چلیں میں آپ کو عرش دکھاتا ہوں چنانچہ ہم دونوں نے پرواز کرنا شروع کیا اور ساتویں آسمان سے گذر کر ہم اوپر نکل گئے۔ وہاں پر ہمیں ایک نئی قسم کا آسمان نظر آیا۔ جس کے نیچے شفق نما سرخی جو نیچے سے نظر آ رہی ہے عرش کی ہے تب میرے ساتھی نے کہا کہ ہم عرش کو اوپر سے بھی دیکھنا چاہتے ہیں اس کے بعد آنا فانا ہم کیا دیکھتے ہیں کہ ہم عرش کے اوپر کی طرف ہیں اور ہمیں ایسا معلوم ہوتا ہے کہ ہم عرش کے کنارے پر کھڑے ہیں اس جگہ سے ہمیں عرش کے وسط میں ایک قبۂ نور نظر آتا ہے جس سے نہایت تیز شعاعیں نکل رہی ہیں کہ آنکھیں ان کی تاب نہیں لاسکتیں۔

میں نے اپنے ساتھی سے کہا کہ چلو اس جلوہ نما قبۂ کو قریب جا کر دیکھیں میرے ساتھی نے آگے جانے سے معذوری کا اظہار کیا۔ تب میں نے کہا کہ اگر آپ نہیں جاسکتے تو نہ جائیں لیکن میں تو قریب

جا کر دیکھوں گا اور حضرت رب العالمین کی ضرورت زیادہ تر کروں گا۔ پھر میں اس قبۂ نور کے قریب پہنچا تو کیا دیکھتا ہوں کہ اللہ تعالیٰ سیدنا حضرت محمود ایدہ اللہ وودہ کی شکل میں جلوہ نما ہے اس کے بعد میری کشفی حالت جاتی رہی۔ اس کشف کے چند دن بعد ہی سیدنا محمود مسند خلافتِ ثانیہ پر رونق افروز ہوئے۔ اللہم ایلہ و انصرہ

## بیٹا اور ملازم

بیٹے اور ملازم کی حیثیت جداگانہ ہوتی ہے ملازم اور خادم اپنے آقا اور مالک کا کام محض اجرت اور تنخواہ کے لئے کرتا ہے اور اس کو اپنے مفوضہ کام اور مزدوری کے لالچ کے سوا اپنے آقا سے اور کوئی سروکار نہیں ہوتا لیکن بیٹا ملازموں اور خدام سے بہت بالا حیثیت رکھتا ہے وہ خود بطور مالک اور مختار کے ہوتا ہے۔ بے شک وہ اپنے مقررہ فرائض اور کام کے اوقات کی بھی پابندی کرتا ہے لیکن مزدور اور ملازم کی طرح یہ نہیں ہوتا۔ کہ مقررہ کام اور اوقات کے بعد اس کا اپنے باپ کے ساتھ کوئی واسطہ نہیں رہتا بلکہ وہ بطور مختار و مالک کے اپنے باپ کے کام اور سرمایہ کے نفع و نقصان میں شریک اور اپنے باپ کی بہبودی خیر خواہی اور محبت کا اپنے آپ کو ہر طرح ذمہ دار اور مستحق سمجھتا ہے اور اپنے باپ کے کام روپیہ اور نفع و نقصان کو اپنا کام، روپیہ اور نفع نقصان سمجھ کر شب و روز تندہی کے ساتھ خدمت میں مصروف رہتا ہے اس کے مد نظر باپ کی خوشنودی رضا اور اس کی خیر خواہی ہوتی ہے اور وہ ہر کام میں اپنے آپ کو باپ کے قائم مقام سمجھتا ہے نہ اس کو تنخواہ کا لالچ ہوتا ہے اور نہ مزدوری و انعام کی خواہش۔

بیٹے کا باپ سے ایسا گہرا تعلق ہوتا ہے کہ ملازموں اور خادموں کو اس کا عشرِ عشیر بھی حاصل نہیں ہوتا۔ بیٹا اپنے باپ کی جائیداد بلکہ اخلاق و عادات اور صفات کا بھی وارث ہوتا ہے وہ رات دن اپنے باپ کے کام میں مستغرق رہنے کے باوجود کسی مزدوری کا طالب نہیں ہوتا بلکہ اس کو اپنے لئے موجب ہتک خیال کرتا ہے بسا اوقات وہ ملازموں سے کئی گنا زیادہ کام کرتا ہے لیکن پھر بھی کوئی اجرت طلب نہیں کرتا۔ کیونکہ وہ جانتا ہے کہ جو کچھ اس کے باپ کا ہے وہ سب کچھ اسی کا ہے اور وہی اس کا وارث ہے۔ پس باپ کی خوشنودی اور رضا اس کے لئے ہزار ہا تنخواہوں سے بڑھ کر ہوتی ہے۔

یہی وہ بات ہے جس کے پیش نظر اللہ تعالیٰ نے فرمایا کہ





ایسی کثرت پر دلالت کرتا ہے جو گنتی اور شمار میں نہ آ سکے چنانچہ ایک شاعر نے اپنے ممدوح کے متعلق انہی معنوں میں یہ دونوں الفاظ استعمال کئے ہیں۔

وانت کثیر یا ابن مروان طیب

وکان ابوک ابن الفضائل کوثر

یعنی اے ابن مروان تو بھی بکثرت فضائل رکھتا ہے اور یہ بات اچھی اور پسندیدہ ہے لیکن تیرا باپ ابن الفضائل کی شان رکھتا تھا اور اس کے فضائل اس قدر زیادہ تھے کہ وہ شمار میں نہ آ سکتے تھے۔

(۲) سورہ کوثر میں اللہ تعالیٰ نے کوثر کو آنحضرت صلی اللہ علیہ وسلم کے لئے بطور عطیہ ذکر فرمایا ہے۔ انا اعطینا کے فقرہ میں اللہ تعالیٰ نے اپنے لئے جمع متکلم کی ضمیر استعمال فرمائی ہے اور ضمیر خطاب جس کے مخاطب اصالتاً رسول کریم حضرت سیدنا و مولانا محمد مصطفیٰ صلی اللہ علیہ وسلم ہیں واحد استعمال کی ہے کوثر کے معنی حدیث میں نہر فی الجنة یعنی جنت میں ایک نہر بھی فرمائے گئے ہیں بعض حدیثوں میں اسے حوض بھی لکھا گیا ہے۔ بعض صحابہؓ سے یہ مروی ہے کہ کوثر سے مراد دنیا میں جماعت المؤمنین کی کثرت ہے اور حضرت علی رضی اللہ تعالیٰ عنہ نے نحر سے مراد نماز کے وقت ہاتھوں کو سینے پر باندھنا اس طریق پر کہ یحین اوپر اور یسار نیچے ہو بھی لیا ہے۔

اہتر کے معنی مقطوع النسل کے ہیں اور اسے ایسا شخص مراد ہوتا ہے جس کے بعد نہ اس کی کوئی اولاد ہو اور نہ جائشیں اور اہتر ایسے منحوس شخص کو بھی کہتے ہیں جو ہر طرح کی خیر و برکت سے بے نصیب ہو۔

(۳) فَصَلِّ لِرَبِّكَ وَانْحَرْ کے فقرہ میں نماز اور قربانی کے لئے حکم دیا گیا ہے۔ جیسے قُلْ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ 45 کے الفاظ میں تشریح پائی جاتی ہے کہ آنحضرت صلی اللہ علیہ وسلم کی زندگی نماز کا نمونہ ہے اور آپ کی قربانی موت کا نمونہ و رنگ رکھتی ہے اور آپ رب العالمین کی شان کو اپنی نماز اور قربانی سے ظاہر کرنے والے ہیں اور ہر حالت عمر و یسر میں اللہ تعالیٰ کو ہی زندگی کا سب سے بڑا اور اعلیٰ مقصد سمجھتے ہیں۔

اور نماز کے ہر رکن کی نقل و حرکت کے وقت اللہ اکبر کا تکرار محض اس مطلب کے اظہار کے لئے ہے کہ جس طرح نماز کا نقطہ مرکزی اللہ اکبر ہے اسی طرح انسان کی زندگی عبد ساجد کی حیثیت میں

گذر فی چاہئے۔ یعنی اللہ تعالیٰ کا سب سے بڑا ہونا ہر وقت اس کے سامنے رہنا چاہئے اور کامل علم و معرفت کے ذریعہ روح اور قلب کے اندر اللہ اکبر کی شان کا پورا احساس ہونا چاہئے یہاں تک کہ اللہ تعالیٰ کے آفتاب حسن کے سامنے دنیا کا ہر حسن ایسا ہی بے نمود محسوس ہو۔ جیسے سورج کے جلوہ نیروز کے مقابل پر ستارے مستور اور بے نمود ہو جاتے ہیں۔ اسی طرح اللہ اکبر کی شان پر عظمت، دولت، حکومت، محبت و قربت کے اعتبار سے سب محبوبوں پیاروں رشتہ داروں اور حاکموں اور بادشاہوں سے زیادہ شاندار محسوس ہو اور لا الہ الا اللہ کا وہ تصور جو سید ولد آدم حضرت سیدنا محمد مصطفیٰ صلی اللہ علیہ وسلم نے پیش فرمایا اور اپنے پاک نمونہ سے ظاہر کیا ہے وہ ہر وقت سامنے ہو یعنی ہر تنگی و آسانی بے کسی و بے سروسامانی میں خدا تعالیٰ کی قدوس ذات ہی سب سے بڑھ کر محبوب، مطلوب اور مقصود ہو۔ پھر دولت و حکومت اور جاہ و حشمت کے حصول پر بھی عملی طور پر لا الہ الا اللہ کا نمونہ اپنے اخلاق اور اعمال میں ظاہر ہو۔ آنحضرت صلی اللہ علیہ وسلم نے لا الہ الا اللہ کے مقصد کو مد نظر رکھتے ہوئے دنیا میں اللہ تعالیٰ کی توحید، تمجید، تہجد، تسبیح اور تقدیس کو قائم کیا اور اس سے دنیا سے کفر و شرک اور فسق و فجور کی گندگیوں کو دور کیا۔

(۴) پس فَصَّلْ لِرَبِّكَ وَانْحَرِ کی آیت اپنی حقیقت کی رو سے انسانی زندگی کے متعلق رہنمائی ہے اور وانحر کا فقرہ حقوق العباد اور شفقت علی خلق اللہ کی مثال اپنے اندر رکھتا ہے اور اسلام کی تعلیم کا جو ما حاصل آیت بلسی من اسلم وجہہ للہ وهو محسن میں پیش کیا گیا ہے یعنی یہ کہ مومن انسان خدا تعالیٰ کا کامل مطیع و منقاد اور فرمانبردار ہو اور مخلوق خدا پر بجز بہ ترحم و شفقت احسان کرنے والا ہو وہ بھی انہی معنوں میں پایا جاتا ہے۔

آنحضرت صلی اللہ علیہ وسلم نے جس طرح لوگوں کے لئے اپنے جذبہ ترحم اور شفقت کا اظہار فرمایا اس کا نمونہ قرآن کریم کے ان الفاظ میں پیش کیا گیا ہے لعلک باخع نفسک الا یکونوا مومنین یعنی حضور صلی اللہ علیہ وسلم لوگوں کی ہدایت اور اصلاح کے لئے اس قدر نفس کشی اور جان توڑ تبلیغی مجاہدات عمل میں لاتے ہیں اور مضطرانہ دعوات کرتے ہیں اور یہ شب و روز کے مجاہدات اس حد تک پہنچ جاتے ہیں کہ خالق فطرت خود آپ کو مخاطب کر کے فرماتا ہے کہ کیا تو اپنی جان کو اس وجہ سے ہلاک کر دے گا کہ یہ لوگ راہ ہدایت کو اختیار کرنے سے کیوں محروم ہیں۔ آنحضرت صلی اللہ علیہ وسلم

کی اس قربانی کا ذکر **وَأَنْحَرُ** کے الفاظ میں پایا جاتا ہے۔ یعنی علاوہ مضطرانہ دعاؤں کے جو ہر نماز میں حضورؐ کی طرف سے کی گئیں آپ تبلیغی مجاہدات اور کوششوں سے لوگوں کو جو کفر و شرک کی آلودگیوں میں پھنسے ہوئے تھے، ایمان اور ہدایت کی طرف لائے اور اس راہ میں خدا تعالیٰ کے حکم سے ہر قسم کی مخالفتوں بدکلامیوں اور افترا پردازیوں کو برداشت کیا۔ حضرت اقدس مسیح موعود علیہ السلام اس تعلق میں کیا خوب فرماتے ہیں۔

دعوتِ ہر ہرزہ کو کچھ خدمتِ آساں نہیں

ہر قدم میں کوہِ ماراں ہر گذر میں دشتِ خار **46**

(۵) سورہ کوثر کا دوسری آیات سے تعلق۔ سورہ کوثر کا ماقبل اور مابعد کی سورتوں سے گہرا اور اعجاز نما تعلق ہے۔ اس سورہ سے پہلے سورہ الماعون ہے جس میں یہ تعلیم دی گئی ہے کہ لوگوں کو چاہیئے کہ اس ربِّ البیت جو اللہ تعالیٰ ہے، کی عبادت کریں جو کعبۃ اللہ کی ہمسائیگی میں رہنے کی وجہ سے ہی ان کی پرورش نہیں کرتا بلکہ جب وہ موسم گرما و موسم سرما میں تجارتی کاروبار کے لئے سفر پر ہوتے ہیں تو ان کی بھوک کی حالت میں کھانا مہیا کرتا ہے اور اللہ تعالیٰ ان مکہ والوں کو محض کعبۃ اللہ کی حرمت اور عزت کی وجہ سے لوٹ مار وغیرہ سے امن میں رکھتا ہے۔

پس ان دنیوی فوائد کے حاصل ہونے کی وجہ سے کیا ان لوگوں کے لئے ضروری و مناسب نہیں کہ جس ربِّ البیت نے اپنے گھر کی عظمت اور حرمت کے طفیل انہیں ہر طرح کے فائدے پہنچائے تھے وہ اس کی عبادت اور پرستش کریں اور اس کے مسکین بندوں اور یتیموں کی کس مہربانی کی حالت میں ہمدردی اور امداد کریں لیکن انہوں نے ایسا نہیں کیا بلکہ اس خدا کو جو خانہ کعبہ کا رب ہے چھوڑ کر بت پرستی اور اصنام پرستی کے گند میں ملوث ہو گئے اور اس دین کو جو خدا تعالیٰ نے اپنے رسولِ برحق کے ذریعہ حقوق اللہ اور حقوق العباد کی تعلیم دینے کے لئے بھیجا، جھٹلانے کے درپے ہوئے اور ان کی اخلاقی حالت یہاں تک گر گئی کہ وہ بے کس و بے بس یتیموں کو دھکے دینے سے بھی باز نہ آئے۔ نماز کے نام پر جو رسوم عبادت وہ ادا کرتے ہیں وہ محض ریاکاری اور پڑاز غفلت حرکات ہیں اور ان کو حضورِ قلب حاصل نہیں۔

سورہ الماعون میں جو نقشہ حق اللہ اور حق العباد کی کوتاہی کے متعلق بطور مثال پیش کیا گیا ہے یہ نمونہ آنحضرت صلی اللہ علیہ وسلم کی بعثت کے وقت عرب اور دوسرے مقامات پر پایا جاتا تھا۔ جب

خدام کعبہ کی یہ حالت تھی جو حضرت ابراہیم اور حضرت اسماعیل علیہما السلام کی اولاد میں سے تھے یعنی اس مقدس ہستی کی اولاد میں سے جو ضیف اور ماکان من المشرکین کے وصف سے متصف تھی اور جس کی مہمان نوازی کا تذکرہ اللہ تعالیٰ نے خود فرمایا ہے تو دوسرے علاقوں اور ملکوں میں بسنے والوں کے اخلاق اور اعمال کا کیا حال ہوگا یقیناً ان کو ظہر الفساد فی البہر والبسحر [47] کے الفاظ میں ہی درست طور پر بیان کیا جاسکتا ہے۔

حضرت ابراہیم علیہ السلام تو اجنبی مسافروں کی مہمانی کرنے میں اعلیٰ نمونہ دکھانے والے تھے لیکن ان کی اولاد کی حالت یہاں تک گر گئی کہ ان کو یتیموں اور مسکینوں کی حالت زار پر بھی رحم نہ آتا۔ ایسے لوگوں سے یہ امید کس طرح کی جاسکتی تھی کہ وہ کعبۃ اللہ میں حقیقی نماز جو سہو و غفلت اور ریاکاری سے آلودہ نہ ہو ادا کریں گے اور اپنے مال سے فریضہ زکوٰۃ کو بجالائیں گے یا کسی اور خیراتی کام میں حصہ لیں گے۔

جب دنیا میں عموماً اور مکہ والوں میں خصوصاً کفر و شرک اور بد اعمالی اور بد اخلاقی کی مسموم ہوائیں چلیں تو ان مفاسد کی اصلاح کے لئے اللہ تعالیٰ نے حضرت سید ولد آدم محمد مصطفیٰ صلی اللہ علیہ وسلم کے ذریعہ دین اسلام کو بھیجا جو اپنی وسیع برکات کی وجہ سے کوثر ثابت ہوا اور مسلمانوں کو اللہ تعالیٰ نے نسلِ بعد نسل ان برکات و فیوض کا حامل بنا کر ان کو کثیر الخیر بنایا اور کوثر کے انعام سے نوازا۔

اور ان شانِ شک ہوالا بتر کے الفاظ میں کوثر کے وعدے کے مقابل پر اسلام اور نبی اسلام علیہ السلام کے دشمنوں کے اہتر ہونے کا وعید پیش کیا چنانچہ آنحضرت صلی اللہ علیہ وسلم کو اللہ تعالیٰ نے اس کثرت سے روحانی اولاد عطا فرمائی کہ سارا عرب، عراق، ایران، فلسطین، شام، مصر اور کئی دوسرے ممالک آپ کے تابعین سے بھر گئے لیکن ابو جہل کا جو آپ کے دشمنوں کا سرغنہ تھا کوئی نام لیوا آج دنیا میں نظر نہیں آتا۔ بلکہ اس کا اپنا صلیبی بیٹا عکرمہؒ بھی آنحضرت صلی اللہ علیہ وسلم کی غلامی میں آکر حضور کی روحانی اولاد میں شامل ہونے کو ہی اپنے لئے باعث فخر سمجھتا تھا۔

سورہ کوثر میں کوثر کا وعدہ ہے جو دنیا اور آخرت کی نعمتوں اور کامیابیوں پر مشتمل ہے اور اس کے حصول کا ذریعہ فصل لربک یعنی خالص اپنے رب کے لئے نماز پڑھنے کو قرار دیا گیا ہے یعنی ایسی نماز جس میں وِلِّ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَآءُونَ [48] کا

رنگ نہ پایا جاتا ہو۔ وہ نماز خالص اپنے رب کے لئے ہو جو اس کے بے پایاں احسانات کو بار بار ذہن میں لا کر اس کی ازلی وابدی محبت کا احساس کر کے اور اس کی عظمت کو مد نظر رکھ کر ادا کی جائے اور جس کے ساتھ عملی طور پر مخلوق خدا کے ساتھ رحم وشفقت کا سلوک کیا جائے اور اس غرض کے لئے قربانی پیش کی جائے اور ایسے طریق سے بچا جائے جس کا ذکر بمنعون الماعون کے الفاظ میں سورہ الماعون میں آیا ہے۔

(۶) فصل لربک وانحر کے یہ معنی بھی ہیں کہ چونکہ کوثر کا عطیہ قابل شکر نعمت ہے اس لئے اس کے ملنے پر بطور شکر کے نماز پڑھنے کا حکم ہے اور یہاں پر نماز سہو وریاء والی نماز نہیں جس کا ذکر سورہ الماعون میں کیا گیا ہے بلکہ وہ مخلصانہ نماز مراد ہے جو اللہ تعالیٰ کی ربوبیت کو مد نظر رکھ کر ادا کی جائے۔ رب کے لفظ سے اس طرف اشارہ کیا گیا ہے کہ جس طرح دنیا میں انسان کا عام دستور ہے کہ جن لوگوں کی وہ ربوبیت کرتا ہے باوجود اس کے کہ وہ سامان ربوبیت بھی دراصل اللہ تعالیٰ ہی کی طرف سے مہیا ہوتے ہیں ان سے اس ربوبیت کے عوض میں خدمت چاہتا ہے۔ مثلاً اپنے ماتحتوں، خادموں یا ملازموں سے اور کم از کم چاہتا ہے کہ بجائے کفران نعمت اور مخالفت کے اس بات کا اظہار بطور شکر یہ کیا جائے کہ فلاں صاحب ہمارا ربی اور محسن ہے اور عملی طور پر بھی اپنے محسن کے احسان کا ممنون ہو۔

اللہ تعالیٰ کی محسن ہستی تو ایسی محسن و مربی ہے کہ انسان کے وجود کا ذرہ ذرہ اس کا مرہون منت ہے اور ہر آن انسان کے وجود کا قیام و بقا اسی محسن اعظم رب العالمین کے انواع و اقسام کے افاضات کے ماتحت رونما ہو رہا ہے، پس جب ایک محسن انسان جو عارضی اور نسبی فائدہ پہنچاتا ہے، کے متعلق زیر احسان شخص کے دل میں محبت اور خلوص پیدا ہوتا ہے تو خیر الراحمین اور خیر المحسنین خدا کے متعلق محبت اور اخلاص، عقیدت اور تشکر کے جذبات کس قدر بڑھے ہوئے ہونے چاہئیں۔

(۷) سورہ الکوثر میں الکوثر اور الابتر کے الفاظ میں جو پیشگوئیاں ہیں ان میں سے الکوثر والی پیشگوئی آپ کے اور آپ کے دوستوں کے اور ماننے والوں کے متعلق ہے اور الابتر کی پیشگوئی آپ کے دشمنوں اور مخالفوں کے متعلق ہے۔ آپ کے دشمن آپ کے متعلق یہ کہتے تھے کہ

نعوذ باللہ آپ الابر ہیں آپ کا سلسلہ آپ کی وفات کے بعد ختم ہو جائے گا۔ کیونکہ آپ کی زینہ اولاد نہیں۔ اللہ تعالیٰ نے اس طعن کے جواب میں آپ کے لئے کوثر دیئے جانے کی پیشگوئی فرمائی یعنی یہ کہ آپ کا سلسلہ ختم نہ ہوگا بلکہ آپ کی روحانی اولاد آپ کی موجودگی میں اور آپ کی وفات کے بعد بھی بکثرت بڑھے گی اور نسلاً بعد نسل ہر دور جدید میں یہ سلسلہ بڑھتا رہے گا۔ چنانچہ اسلام کی تبلیغ جس جس ملک اور علاقہ میں پھیلتی گئی اور اب تک پھیل رہی ہے اس سے جماعت مومنین بڑھ رہی ہے اور کافروں اور مخالفوں کے افراد میں کمی آرہی ہے کويا الكوثر اور الابر کی پیشگوئیاں ایک ہی وقت میں عظیم الشان طریق سے پوری ہو رہی ہیں۔ یہ سورۃ تو مکہ میں نازل ہوئی جب آنحضرت صلی اللہ علیہ وسلم کی حالت نہایت خطرے میں تھی اور آپ کے سلسلہ کی ترقی کی کوئی ظاہری صورت نظر نہ آتی تھی پھر اللہ تعالیٰ نے اس بشارت کے ماتحت فتح و نصرت کی ہوائیں چلائیں اور آپ کی زندگی میں ہی آپ کو اپنے دشمنوں پر کثرت اور غلبہ بخشا اور آپ کی وفات کے بعد آپ کے سلسلہ کو مشرق و مغرب میں خارق عادت طور پر بڑھایا اور آپ پر جان نثار کرنے والوں کو دشمنوں اور مخالفوں میں سے کھینچ کھینچ کر لایا۔

اس عظیم الشان پیشگوئی کا ہر دور جدید میں نسلاً بعد نسل دوستوں اور مخالفوں میں پورا ہونا کس قدر ایمان افزاء اور روح پرور ہے۔ آج احمدیہ جماعت کے ذریعہ سے جو تبلیغی جہاد دنیا کے ہر گوشہ میں ہو رہا ہے اور اس کے نتیجے میں سعید رو حیں اسلام میں داخل ہو کر حلقہ بگوشان سیدنا محمد مصطفیٰ صلی اللہ علیہ وسلم ہو رہی ہیں اس سے الکوثر اور الابر کا نظارہ ایک دفعہ پھر دنیا دیکھ رہی ہے۔ اس موقع پر سورۃ کوثر کے اور بھی بہت سے مطالب میں نے بیان کئے اور اس سورۃ کے مابعد کی سورتوں کے ساتھ تعلق بھی واضح کیا (یہ مطالب دوسری جگہ درج کئے جائیں گے۔ انشاء اللہ تعالیٰ۔ خاکسار مرتب)

## صبر اور صلوة

قرآن کریم میں اللہ تعالیٰ فرماتا ہے **وَاسْتَعِينُوا بِالصَّبْرِ وَالصَّلَاةِ** [49] یعنی ضبط نفس یا روزوں اور نماز سے مدد چاہو۔ صبر کی بہترین مثال رمضان المبارک کے روزے ہیں اس آیت

میں صبر کو صلوٰۃ پر مقدم کیا گیا ہے اور یہی طبعی ترتیب ہے۔ صبر کے معنی ضبط نفس اور منہیات و ممنوعات شرعیہ سے پرہیز کرنا ہے۔ ایک مریض جب کسی حاذق طبیب کے پاس آتا ہے تو وہ شفلایابی کے لئے اس کو ہدایت کرتا ہے کہ اول وہ ان تمام مضرات سے بچے جو اس کی صحت کو خراب کرنے کا باعث ہوئے ہیں اور مکمل پرہیز اختیار کرے۔ اس کے بعد وہ ایسی اشیاء بطور ادویہ اور غذا کے مریض کو دیتا ہے جن کے استعمال سے اس کی صحت عود کر آئے اور اس کے جسم اور قویٰ میں طاقت پیدا ہو۔ صبر پرہیز کا قائم مقام ہے اور صلوٰۃ مقوی دوا اور غذا کی قائم مقام ہے اور انسان کی روحانی صحت اور صلاحیت کے لئے ان دونوں تدابیر پر عمل کرنا نہایت ضروری ہے۔

خدا تعالیٰ کا الصلوٰۃ سے پہلے صبر کو رکھنا اس وجہ سے ہے کہ انسان کو پہلے اپنے گناہوں سے تائب ہو کر اور کمزوریوں کو چھوڑ کر ہر قسم کے ممنوع اور غیر مشروع اعمال سے پرہیز کرنا چاہیئے تاکہ اس کی نماز میں اسی طرح لذت، رغبت اور دلی خواہش پیدا ہو جس طرح ایک تندرست انسان کو بھوک کی حالت میں کھانے کی لذت اور رغبت پیدا ہوتی ہے۔

قرآن کریم میں تَامِرُونَ بِالْمَعْرُوفِ وَ تَنْهَوْنَ عَنِ الْمُنْكَرِ 50 کے ارشاد میں بھی اسی مضمون پر روشنی ڈالی گئی ہے یعنی ایک طرف نیک کاموں کی تلقین کی جائے اور دوسری طرف بدیوں سے روکا جائے۔ اللہ تعالیٰ ہم سب کو ان احکام خداوندی پر عمل کرنے کی توفیق عطا فرمائے۔

### بعض علمی لطائف بطورالغاز

تبلیغی کام میں سوشل اور مجلسی تعلقات بہت مفید ہوتے ہیں۔ مبلغ کے لئے ضروری ہے کہ وہ مجلسی علوم سے واقفیت رکھتا ہو۔ میں نے بفضلہ تعالیٰ اس طریق سے بہت فائدہ اٹھایا ہے۔ ایک عرصہ کی بات ہے کہ میں بسلسلہ تبلیغ ملتان گیا۔ شہر کے قریب ہی ایک باغ تھا۔ جس میں شہر کے علماء علمی مجالس منعقد کر کے اپنے لئے اور دوسروں کے لئے دلچسپی کا سامان بہم پہنچاتے تھے۔ میں بھی تبلیغ کی غرض سے ان علماء کی جن میں اہل حدیث اور اہل شیعہ علماء بھی شامل تھے، مجلس میں حاضر ہوتا۔ جس سے مختلف مسائل پر گفتگو کا موقع ملتا۔ ایک دفعہ مجلس میں بعض چیتانی لطائف شروع ہو گئے۔ ایک صاحب نے مندرجہ ذیل شعر بطور چیتان کے پیش کیا۔

نغز کے دیدم عجب در کشور ہندوستان  
پوستش بر مویٰ باشد مویٰ او بر استخوان

اس کے متعلق میں نے بتایا کہ اس سے مراد آم کا پختہ پھل ہے جس کے اوپر کا پوست جو نظر آتا ہے اس کے نیچے صوف ریشے اور تاریں بالوں کی طرح ہیں اور ان بالوں کے نیچے گٹھلی ہے جو استخوان یعنی ہڈی کی طرح سخت ہے۔ پنجابی زبان میں اس پھلی کو ان الفاظ میں بیان کیا گیا ہے۔

دیکھو بھائیو! قدرت رب دی کیسے اس دے کم  
ہڈیاں اُٹے وال جے والاں اُٹے چم

ایک اور صاحب نے مندرجہ ذیل شعر پیش کیا ہے۔

کے اپنے عجب دیدم کہ شش پائے دو سُم دارد

عجب تر ہم ازاں دیدم میانِ پشت دُم دارد

یعنی میں نے ایک عجیب گھوڑا دیکھا کہ جس کے چھ پیر اور دو سُم ہیں اور عجیب تر یہ بات ہے کہ اس کی کمر کے درمیان دُم ہے۔

میں نے اس کے متعلق عرض کیا کہ اس شعر میں تر از کی شکل کو پہیلی کے طور پر بیان کیا گیا ہے۔ تر از میں دو سُم یعنی پلڑے ہوتے ہیں اور چھ زنجیریں یا رسیاں جو دونوں پلڑوں کے ساتھ ہوتی ہیں وہ گویا چھ پاؤں ہیں اور وہ کپڑے کا لکڑیا دھاگوں کا کچھا جو تر از کی ڈنڈی کے درمیان میں پکڑنے کے لئے ہوتا ہے اس شعر میں اسے کمر کے درمیان میں دُم قرار دیا گیا ہے۔

جب میں نے ان دونوں چیتانوں کا حل علماء کے سامنے پیش کیا تو بعض نے مجھ سے خواہش کی کہ میں بھی کوئی علمی لطیفہ بطور پہیلی کے بیان کروں۔ چنانچہ میں نے مندرجہ ذیل اشعار بطور چیتان کے علماء کے سامنے پیش کئے۔

(۱) چشم بکشا زلف بشکن جان من      بہر تسکین دل بریان من

(۲) خدنا لمیمین من میم فلا تنقط علی امری

لعلم اسم من اھوی و تعرف من بہ فخری

(۳) حروف نام یار من      پنج ہستند

چو یک را دور سازی ہشت مانند



(۴) فَعِيلُ الْخَلَّةِ فَعِلَانِ رَحِمَتِ

وَبَيْنَهُمَا التَّنَاسُبُ وَالْوَلَاءُ

ان اشعار کے علماء کی خواہش پر میں نے مندرجہ ذیل حل پیش کئے۔

(۱) پہلے شعر میں اسمِ عِلّیٰ کو بطور معتمہ پیش کیا گیا ہے اس کے معنی ہیں۔ ”اے میری جان آنکھ کھول اور اپنی زلف کے پیچ کو شکن نما بنا کے دکھاتا تیرے اس جلوہ حسن سے میرے سوختہ دل کو تسکین ہو۔“

اس شعر میں شاعر نے اشارہ مر موزہ سے اپنے محبوب ”علی“ کا نام پیش کیا ہے اور وہ اس طرح کہ علی نام کا پہلا حرف عین ہے اور حرف عین کو حرکتِ فتح سے مفتوح ظاہر کرنے کے لئے لفظ بکشا استعمال کیا گیا ہے چشم کا ترجمہ عین اور بکشا کا ترجمہ اِفْتَح ہے یعنی حرف عین کو فتح دے۔ اور زلف جو سر کے بال ہیں اس کو حرف لام سے تشبیہ دی ہے اور شکن کے معنی عربی زبان میں اِنْكسَر کے ہیں۔ جس کے معنی کسرہ یعنی زیر دینے کے بھی ہیں۔ اور بریان کا درمیانی حرف ”ی“ ہے جو بریان کے پانچوں حروف میں سے درمیان میں ہے جس طرح دل جسم کے درمیانی حصہ میں ہے اور تسکین سے سکون دینے کی طرف اشارہ کیا ہے کو یا اس محبوب کا نام ع۔ ل۔ ی تین حروف پر مشتمل ہے۔ جن میں سے پہلا حرف مفتوح دوسرا مکسور اور تیسرا ساکن ہے اور یہ نام علی ہے۔

(۲) دوسرے شعر کا ترجمہ یہ ہے کہ حرف میم سے دو میم لئے جائیں اور لفظ خذ جو فعل امر ہے پر نقطے نہ لگائے جائیں یعنی خ اور ذ کے فطاط کو دور کیا جائے۔ باقی ح اور د رہ جائیں گے۔ اس طرح تجھے میرے محبوب اور قابلِ فخر ہستی کے نام کا علم ہو جائے گا۔ اگر ایک میم حرف ح سے پہلے اور دوسرا میم حرف ”د“ سے پہلے منضم کیا جائے تو محمدؐ کا نام بنتا ہے جو میرا محبوب اور میرے لئے قابلِ فخر ہے۔

(۳) تیسرے شعر کا ترجمہ ہے کہ میرے دوست کے نام کے حروف پانچ ہیں اگر ایک حرف کو دور کیا جائے تو آٹھ ہو جاتے ہیں۔ اس معتمہ میں عثمان کا نام پیش کیا گیا ہے۔ جس کے پانچ حروف ہیں اور اگر ع کو دور کیا جائے تو باقی ثمان یعنی آٹھ رہ جاتا ہے۔

(۴) چوتھے شعر میں ”خلیل الرحمن“ کے نام کو پیش کیا گیا ہے یعنی الْخَلَّةِ کو اگر فَعِيل کے

وزن پر رکھا جائے تو خلیل بنتا ہے۔ رحمت کو اگر فحلان کے وزن پر رکھا جائے تو رحمان بنتا ہے اور ان دونوں کو ملانے سے خلیل الرحمن کا نام بنتا ہے۔

ان چیتانی اشعار کی تشریح سن کر سب علماء بہت محظوظ ہوئے اور میری باتوں میں دلچسپی لینے لگے۔ چنانچہ میں نے اس دلچسپی سے فائدہ اٹھاتے ہوئے احمدیہ جماعت کے عقاید سیدنا حضرت مسیح موعود علیہ السلام کی صداقت اور حضور کے بیان فرمودہ قرآنی معارف کے متعلق کئی باتیں بیان کیں اور یہ علمی مذاکرہ کئی روز تک جاری رہا۔ اس دوران میں ایک صوفی صاحب نے بھی بہت سے سوالات قرآنی آیات اور علم تصوف کے مرموز کلام کے متعلق دریافت کئے اور خدا تعالیٰ کے فضل سے تبلیغ کا نہایت عمدہ موقع میسر آیا۔ فالحمد للہ علی ذالک (صوفی صاحب کے سوالات اور ان کے جوابات انشاء اللہ تعالیٰ کسی دوسرے مقام پر درج کئے جائیں گے۔ مرتب)

### مذہب کی تعریف اور اس کی ضرورت

مندرجہ ذیل مضمون ۱۹۴۵ء میں میں نے لکھ کر مکرئی مولوی عبدالرحمن صاحب مبشر کو دیا تھا جو انہوں نے ٹریکٹ کی صورت میں شائع کیا تھا۔ اس کو محفوظ کرنے کے لئے نیز احباب کے فائدہ کے لئے اس کو ذیل میں تحریر کیا جاتا ہے۔

نمبر ۱۔ مذہب راستہ کو کہتے ہیں۔ جس کے ذریعہ انسان منزل مقصود تک پہنچتا ہے۔ عقل اس ضرورت کو محسوس کرتی ہے کہ انسان کے مقاصد حیات میں سے جو بھی مقصد ہو اس تک پہنچنے کے لئے کوئی راہ جو ذریعہ حصول مقصد ہو ضرور ہونی چاہیے۔

نمبر ۲۔ انسان اپنی زندگی کے قیام اور بقا کے لئے بہت سے اسباب اور سہاروں کا محتاج ہے۔ جس طرح انسان کا اپنا جسم مع ذات جسم کے اور اس کی اپنی روح مع قوی و حواس کے اس کی اپنی پیدا کردہ نہیں اسی طرح وہ اسباب اور وہ سہارے کہ جن پر اس کی زندگی کے قیام و بقاء کا مدار ہے۔ وہ بھی اس کے اپنے پیدا کردہ نہیں اور نہ خرید کردہ ہیں اور نہ مانگ کر ہی اس نے لئے ہیں کیونکہ انسان کی پیدائش سے بھی پہلے کے یہ پیدا شدہ ہیں۔

نمبر ۳۔ غور کرنے سے ہمیں نظام عالم میں ایک گہرا تعلق اور مضبوط رابطہ معلوم ہوتا ہے مثلاً آنکھ کا سورج سے تعلق ہے۔ کان کا فضا (ہوا) سے۔ کیونکہ آنکھ بغیر سورج کی روشنی کے بیکار رہتی ہے اور

کان بھی ہوا کے ذریعہ ہی کلام سنتے ہیں اور پھیپھڑے اور قلب کے لئے ہوا باعِثِ حیات ہے۔ ایسا نظامِ کامل جو علم اور قدرت کے انتظام کا مقتضی ہے ایک ہستی کے وجود کی ضرورت کو ظاہر کرتا ہے جو کامل علم اور کامل قدرت والی اور ہر پہلو سے اپنی شان میں بے نظیر اور بے مثال ہو۔

نمبر ۴۔ انسان خود تو اپنے ارادہ اور اپنے اختیار سے پیدا نہیں ہوا کہ اپنی زندگی کا مقصد خود مقرر کر سکے بلکہ انسانی زندگی کا مقصد مقرر کرنا اسی کا حق ہے کہ جس نے اسے پیدا کیا ہے۔

نمبر ۵۔ انسان اپنے جوائج کے لئے ذرہ ذرہ کا محتاج ہے جو اس کے خالق نے اس کی پیدائش سے بھی بہت پہلے پیدا کر دیئے ہوئے ہیں۔ کائناتِ عالم کے تمام ذرات اور ان کے خواص کا اس کی خدمت کو بجالانا اس کے پیدا کرنے والے کی اُن گنت نعمتوں میں سے ہے جس سے ظاہر ہے کہ انسان کا خالق اس کے لئے کتنا بڑا محسن ہے اور محسن کے احسانات کی حسبِ منطوق جُبلتِ القلوب عَلٰی حُبِّ مَنْ أَحْسَنَ إِلَيْهَا 51۔ کہ دل احسان کرنے والے کی محبت کے احساس پر پیدائے گئے ہیں۔ قدر کرنا اور اس سے محبت کرنا اس کا فطری مذہب ہے۔

نمبر ۶۔ انسان اگرچہ اپنی فطرت کی رو سے عقل اور علم و عرفان کے حصول کے لئے اپنے اندر اعلیٰ استعداد رکھتا ہے لیکن جس طرح وہ جسمانی نشو و نما اور ظاہری تربیت کے لئے والدین اور دوسرے اسباب کا محتاج ہے اسی طرح عقل اور علم و عرفان کے حصول کے لئے بھی اساتذہ اور مربیانِ ہدایت کا محتاج ہے اور جس طرح باوجود عقل اور علم رکھنے کے ایک بی۔ اے اور ایم۔ اے کی قابلیت کا انسان باوجود روشن دماغ اور چشمِ بینا کے زمینی راستے جو آنکھ سے نظر آتے ہیں اور بدیہات اور مشاہدات کی چیز معلوم ہوتے ہیں۔ جب تک واقف انسان نہ بتائے خود بخود معلوم نہیں کر سکتا اور یہی وجہ ہے کہ جن چیزوں کے انسان نام سیکھتا ہے یا علوم حاصل کرتا ہے خواہ وہ طب ہو خواہ فلسفہ اور حکمت یا ریاضی اور تواریخ وغیرہ ہو۔ ان کے حصول کے لئے استادوں کی تعلیم اور رہنمائی کا محتاج ہے اور جو کچھ اس نے سیکھا ہے اگر استادوں سے نہ سیکھتا تو خود بخود اس کا سیکھنا اس کے لئے سخت مشکل اور دشوار ہوتا بلکہ وہ زبان اور منطق و گویائی جس کے ذریعے انسان پوچھ کر علم حاصل کرتا ہے اگر اسے یہ بولی اور زبان سے کلام کرنا بھی دوسروں کے ذریعے حاصل نہ ہوتا تو اکبر بادشاہ کے گنگ محل کے آڑا طبع انسانوں کی طرح صرف حیوانوں کی آواز اور شور و غوغا سے بڑھ کر اور کچھ جوہر ظاہر نہ کر سکتا۔

قاعدہ کے حروف سمجھنے تک تو یہ عاجز انسان استاد کی رہنمائی کا محتاج ہے تو پھر روحانی اور عرفانی اور ربانی علوم کے لئے روحانی استادوں اور معلموں کی تربیتی ضرورت کا کیونکر محتاج نہ ہوگا۔

نمبر ۷۔ عقل بھی آنکھ کی طرح بے شک مفید چیز ہے لیکن جس طرح آنکھ اندھیرے میں کچھ نہیں دیکھ سکتی اور خارجی روشنی کے بغیر خواہ کس قدر ہی بینا کیوں نہ ہو۔ ہرگز دیکھ نہیں سکتی بلکہ اندھے کی آنکھ کے مشابہ ہے۔ اسی طرح عقل کا حال ہے کہ اس کے لئے مذہبی اور روحانی علم کے بغیر جو الہام الہی کے ذریعہ خدا کی طرف سے مختلف مدارج کی روشنی رکھتا ہے صحیح ادراک کرنا اور یقینی معلومات تک خود بخود پہنچنا ناممکنات سے ہے۔

نمبر ۸۔ عقل کی مثال آنکھ کی ہو تو الہامی نور اور مذہبی روشنی دو دربین کے شیشے کے مشابہ ہے اور ظاہر ہے کہ جو کچھ انسان دو دربین اور دو دربین کے شیشہ کے ذریعے باریک سے باریک اور دور سے دور چیز دیکھ سکتا ہے وہ محض آنکھ سے نہیں دیکھ سکتا۔ یہی بات اپنی مثال میں انوار نبوت و رسالت سے تعلق رکھتی ہے کہ جو کچھ خدا کا نبی اور رسول وحی نبوت و رسالت کے نور کے ذریعہ دیکھتا ہے وہ دنیا کے دانشمند اور عقلاء محض عقل و دانش سے ہرگز نہیں دیکھ سکتے اور نہ عقل کے ذریعہ انکشاف حقائق میں علم کا وہ یقینی مرتبہ حاصل ہو سکتا ہے جو انوار نبوت کے ذریعہ حاصل ہوتا ہے۔

نمبر ۹۔ خدا کے نبی اور رسول جو خدا کی طرف سے آئے اور اب تک آتے رہے خواہ وہ مختلف زمانوں میں آئے اور مختلف ملکوں اور زبانوں میں یا مختلف قوموں میں آئے مگر سب کے سب حسب منطوق وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ [52] اور ضرور ہم نے ہر قوم میں رسول یہ تعلیم دے کر بھیجے کہ اللہ کی عبادت کرو اور باطل معبودوں سے بچو، توحید الہی کی تعلیم لے کر آئے اور سب نے اپنی اپنی قوم کے آگے لا الہ الا اللہ کی تعلیم کو پیش کیا۔ لیکن جہاں عقل نے اپنے ڈھکوسلوں سے کام لیا شروع کیا۔ توحید کے عقیدہ کو بگاڑنے کے ساتھ کسی قوم نے اہرمن اور یزدان و خداؤں کی پرستش کسی کو اجرام سماویہ و ارضیہ کی پرستش کرائی اور مشرک قوموں میں سے متفقہ طور پر کوئی بھی ایک عقیدہ پر قائم نہیں پائی جاتی اور یہ فتراتی قوم عالم محض عقلی راہنمائی کے نتیجہ میں ظاہر ہو رہا ہے ورنہ انبیاء کی تعلیم صرف توحید پر دنیا کو قائم کرنے والی ہوتی ہے۔

نمبر ۱۰۔ مادی عقل والوں کی عقلی تحقیق کا یہ حال ہے کہ حکمائے یونان اپنی تحقیق سے زمین کو

ساکن اور آسمان کو دو لابی صورت میں چکر کھانے والا اور کواکب کو کونئیں کی ٹنڈوں اور ڈولوں کی طرح آسمان سے پیوست شدہ مانتے رہے اور بعد کے حکماء کی جدید تحقیق نے اس تحقیق کو غلط قرار دے کر اس پر پانی پھیر دیا اور موجودہ سائنس دانوں نے تجارب اور مشاہدات کی باریکیوں سے جہاں اپنی مادی عقل سے بال کی کھال اتار کر دکھائی اور سائنس کی موٹو گائیڈوں سے صنایع جدیدہ کا دروازہ کھول کر سیٹیر، ہوائی جہاز، ریل، تار برقی، ریڈیو، ٹیلی ویژن وغیرہ ایجادیں کیں۔ وہاں اسی مادی عقل نے دنیا کا امن برباد کرنے کے لئے ہوا و ہوس کے بندوں سے آتشبار بم اور خونریز آتشیں اسلحہ سے ملکوں کے ملک اور شہروں کے شہر ویران اور کھنڈرات بنا دیئے اور قوموں کو حربی جہنم کا ایندھن بنا کر رکھ کر دیا۔

نمبر ۱۱۔ عقل انسانی صرف مادی قوانین ناقص طور پر تیار کر سکتی ہے جن کی خرابیوں کے نتائج آئے دن دنیا کی اقوام کو بھگتنے پڑتے ہیں اور ان میں تبدیلیاں کرنی پڑتی ہیں۔ پس اس کے لئے کسی ایسے ضابطہ اور مجموعہ قوانین کی ضرورت ہے جو تمام انسانی ضروریات کے مطابق ہو اور انسانی تنگ خیالی اور تنگ نظری سے مبرا ہو۔

نمبر ۱۲۔ انسانی قوانین کی گرفت کا خطرہ تمام لوگوں کو ہر وقت خلوت اور جلوت میں بدیوں اور بد اخلاقیوں سے روکنے میں ناکام و ناکارہ ثابت ہوا ہے مگر روحانی ضابطہ ہر حالت میں انسان کو بدیوں سے روکتا ہے۔ اور اس بارے میں کامیاب ثابت ہوا ہے لہذا ضرورت مذہب ثابت ہے۔

## (۲)

اب ذیل میں ان سوالات کے جوابات درج کئے جاتے ہیں جو بالعموم مذہب کے متعلق کئے جاتے ہیں۔

سوال۔ کیا مذہب انسان کی عقل کو کند کرتا ہے۔

جواب۔ (۱) عقل آنکھ کی طرح ہے۔ کیا آنکھ کو ظاہری روشنی یا سرمہ بصارت افزا یا دور بین اور خوردبین کا شیشہ کند کرتا ہے یا تیز کرتا ہے پس جس طرح کا فائدہ آنکھ کو خارجی نور اور روشنی اور خوردبین اور دوربین کے شیشہ وغیرہ کے ذریعہ حاصل ہو سکتا ہے اسی پر مذہب اور الہام کا فائدہ عقل کی نسبت قیاس کر لینا چاہئے۔

(۲) اسلامی پیشگوئیاں جو نبی اسلام اور مسیح اسلام کے ذریعہ آج تک ظہور میں آئیں اور باوجود اسباب مخالفہ اور حالات نامساعدہ اور عقلی استدلالات کے مایوس کن فتوؤں کے اسلام کے نبی اور مسیح موعود کی کامیابیوں اور پیشگوئیوں کا وقوع میں آنا اور بالکل حرف بحرف اور لفظ بلفظ پورا اترنا۔ عقل بشریہ سے یہ بالاتر واقعات صاف بتاتے ہیں کہ مذہبی الہام عقلی آنکھ کو تیز کرنے والی چیز ہے کیونکہ عقل کا منبع مشاہدات اور تجربات تک محدود ہے لیکن مذہب حق کی الہامی روشنی کا منبع قانونِ نیچر سے بالا خدائے علیم کا علم اور کلام ہے۔

(۳) نبی کی بعثت سے پہلے لوگ منتشر ہوتے ہیں اور حقیقی اتحاد اور وحدت اور سچی ہمدردی جو نبی کے ذریعہ اس کی جماعت میں پیدا ہوتی ہے اس کی مثال دنیا میں مفقود ہوتی ہے۔ یہ نظام وحدت بھی عقلی تدابیر سے حاصل نہیں ہو سکتا بلکہ مذہبی تعلیم اور الہامی رہنمائی کے ذریعہ یہ نمونہ پیدا ہوتا ہے ہر ایک رسول جو صاحبِ سلسلہ کی حیثیت میں آیا جس کی سخت سے سخت اور شدید سے شدید مخالفوں کے باوجود دنیا میں جماعتِ روحانی قائم ہوئی اور وہ اپنے مخالفین پر آخر غالب ہوا۔ اور مادی عقل والے اور مادی عقل کی تدبیروں کو عمل میں لانے والے ہی اس کی جماعت کے مقابل مغلوب ہوئے۔ کیا اس سے سمجھ میں نہیں آتا کہ عقل کے مقابل الہامی بصیرت بڑھ کر ہے۔ حضرت موسیٰ علیہ السلام اور مثیل موسیٰ یعنی آنحضرت صلی اللہ علیہ وسلم جس بے کسی اور بے سروسامانی کے ساتھ دنیا میں آئے اور دعویٰ نبوت کو خدا کی طرف سے پیش کرنے والے ہوئے۔ مادی عقل کی رہنمائی میں سوچ کر واقعات پر نگاہ ڈال کر نتائج اخذ کرنے والا کوئی شخص یہ کہہ سکتا تھا کہ ایسی بے سروسامانی کے ساتھ نبوت کے مدعی اور منجانب اللہ تبلیغ رسالت کرنے والے بھی دنیا میں جماعت بنا سکیں گے اور ان پر کوئی ایمان لا سکے گا اور پھر اپنے باسروسامان دشمنوں اور مخالفوں پر باوجود ان کی دنیوی حشمت اور شوکت و جلال کے جو فوجوں اور لشکروں کی عظمت کے ذریعہ ہیبت اور دہشت پیدا کرنے والی تھی کبھی موسیٰ فرعون اور فرعونوں پر غالب آ سکے گا اور مثیل موسیٰ یعنی رسول عربی صلی اللہ علیہ وسلم کو کبھی ایسی قوت اور طاقت حاصل ہو سکے گی کہ جس سے آپ تمام عرب پر ہی نہیں بلکہ قیصر و کسریٰ کی حکومتوں پر غالب آ جائیں گے۔ اور ایسا اتفاقی طور پر نہیں ہوا بلکہ اپنی بے سروسامانی کی حالت میں قبل از وقت تحدی کے ساتھ اپنے غلبہ اور اپنے دشمنوں کی شکست اور تباہی کا اعلان بھی کر دیا۔ کیا اس

سے صاف طور پر سمجھ دار انسان اس بات کو سمجھ نہیں سکتا کہ مذہبی تعلیم اور الہامی بصیرت کا مرتبہ مادی عقل سے بہت بڑھ کر ہے اور یہ کہ عقل کو مذہب کند کرنے والا نہیں بلکہ تیز کرنے والا اور اس کی بینائی و بینش کو اور بھی ترقی دینے والا ہے۔

(۴) عرب کے لوگوں کو دنیا وحشی اور حیوانوں سے بڑھ کر نہیں سمجھتی تھی پھر آنحضرت صلی اللہ علیہ وسلم کے مبعوث ہونے پر آپ کے شرف اتباع اور آپ کی تعلیم سے مسلمانوں کے دل اور دماغ میں ایسی اعلیٰ درجہ کی روشنی پیدا ہوئی کہ وہ لوگ ہر طرح کے علوم و فنون میں دنیا کے استاد مانے گئے حضرت عمر جیسے شخص نے جو قبل از قبول اسلام اونٹوں کا چرواہا تھا اسلام قبول کرنے کے بعد اپنے قلب صافی اور روشن ضمیری اور تیزی ذہانت میں وہ ترقی اور کمال حاصل کیا کہ اپنے چند سالہ دور خلافت میں اپنی سیاست کی حیرت انگیز بوقلمونیوں سے دنیا کی کایا پلٹ دی اور ایک نیا جہان اپنے نظام نو سے پیدا کر دیا اور آپ کے کارنامے جو حسن تدبیر سے آپ کی کامیاب خلافت کو چار چاند لگائے ہوئے ہیں۔ آج یورپ والے جو دنیوی اور سیاسی عروج کے اعلیٰ مینار پر اپنے تئیں سمجھے بیٹھے ہیں۔ کیا یہ تمام مادی عقل والے بہت سے سیاسی مسائل میں حضرت عمرؓ کی خوشہ چینی کرنے والے نہیں ہیں۔ کیا مذہب جس نے حضرت عمر فاروقؓ کو دینی و دنیوی حسن تدبیر میں زمانہ کا یکتا بنا دیا اس نے اس مذہبی انسان کی عقل کو کند بنا دیا یا ترقی دے کر اور بھی تیز کر دیا۔ پس حقیقت یہی ہے کہ مذہب عقل کو کند نہیں کرتا اور بھی تیز بنا دیتا ہے۔

(۳)

دوسرا سوال۔ کیا مذہب دنیا میں لڑائی اور فساد کا باعث ہے؟  
جواب۔ حقیقی امن بغیر صحیح مذہب کی تعلیم پر عمل کرنے کے دنیا کو کبھی حاصل نہیں ہوا کیا صحیفہ انبیاء مثلاً تورات و انجیل کی تعلیم فساد اور لڑائی کی تعلیم دیتی ہے۔ جس میں یہاں تک لکھا ہے کہ اگر کوئی تیرے واسطے گال پر تھپڑ مارے تو دوسرا بھی اس کی طرف پھیر دے پھر قرآن مجید کی کیسی پاکیزہ تعلیم ہے کہ جس کا مقابلہ کوئی تہذیب و سیاست نہیں کر سکتی۔ بطور نمونہ صرف ایک آیت ہی ملاحظہ ہو۔

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ

وَالْبَغْيُ 53۔ یقیناً اللہ تعالیٰ حکم دیتا ہے عدل و انصاف اور احسان اور قریبی رشتہ داروں جیسا سلوک کرنے کا اور روکتا ہے بے حیائی اور ناپسندیدہ باتوں اور بغاوت سے۔ پس عدل و انصاف اور فطری ہمدردانہ سلوک پر عمل کرنا اور ذاتی بدی جو بدکار کی طرف سے کسی دوسرے تک اثر انداز ہوتی ہے اور المنکر کے نام سے موسوم ہے اور پھر وہ بدی جو اپنے محسنوں اور پاسبان حکومتوں اور امن کے حامیوں کے خلاف کی جاتی ہے ان سے خود بھی مجتنب رہنا اور دوسروں کو بھی مجتنب رکھنا۔ یعنی عدل و احسان اور فطری ہمدردی کا سلوک دنیا میں عمل میں لانا اور فحشاء اور منکر اور بغی سے بچنا اور بچانا یہ چھ امور یا یہ چھ خصائل ایسے ہیں کہ اگر دنیا میں امن کی تعلیم جو امر و نہی کی صورت میں پیش کی گئی ہے رواج پذیر ہو جائے تو ہر طرف ہر ملک میں اور ہر قوم میں امن ہی امن قائم ہو جائے۔ دنیا میں ہزاروں لاکھوں عقلمند اور علم والے اگر کسی مجلس میں باہمی مشورہ اور رائے صائب سے زیادہ سے زیادہ تدبیر اور غور کے بعد بھی امن عالم کے لئے کوئی قانون پاس کریں یا تعلیم رائج کریں تو قرآن کریم کی اس مختصر اور جامع مانع اور کامل تعلیم سے بڑھ کر نہ پیش کر سکیں گے۔

دنیا میں بد امنی عدل کی ضد یعنی ظلم سے ہوئی یا محسن کشی سے جو احسان کی ضد ہے یا والدین اور محسن حکومت کی بغاوت سے جو ایتاء ذی القربی کی ضد ہے اگر یہ اضداد دور ہو جائیں تو پھر امن کی صورت ضرور پیدا ہو جائے گی اور اگر لف و نشر کے رو سے بصورتِ عکس دیکھا جائے تو فحشاء عدل کی ضد ہے اور منکر احسان کی اور بغی ایتاء ذی القربی کی۔

دنیا میں جب بھی امن کی کامل اور صحیح طور پر صورت پیدا ہوئی تو خدا کے نبیوں اور رسولوں کے ذریعہ ہی پیدا ہوئی۔ تاریخ کے صفحات سے یہ معلوم کیا جاسکتا ہے کہ عرب میں رسول عربی صلی اللہ علیہ وسلم کی بعثت سے پہلے قوم عرب کن حالات میں سے گزر رہی تھی آیا امن میں یا فساد میں اور پھر آنحضرت صلی اللہ علیہ وسلم کے ذریعہ پیدا شدہ جماعت نے بلحاظ امن کے کیسے اچھے حالات پیدا کئے پھر دنیا جانتی ہے کہ نبیوں رسولوں کی اتمام حجت کے بعد حسب دستور سنت الہیہ کہ مَا كُنَّا مُعَذِّبِينَ حَتَّىٰ نَبْعَثَ رَسُولًا 54۔ یعنی ہم عذاب دینے والے نہیں جب تک کہ رسول مبعوث نہ کر لیں۔ شریر مخالفوں کی تباہی اور ہلاکت کے لئے ضرور عذاب آیا کرتے ہیں۔ چنانچہ قوم نوح قوم ہود قوم صالح قوم لوط قوم شعیب اور فرعونوں پر عذاب آئے اور وہ عذاب اور ہلاکتیں اسی لئے موجب تباہی بنیں



کہ نبیوں اور رسولوں کے مقابلہ میں شرارت کرنے والوں نے ہر طرح سے امن کو برباد کرنے کی کوشش کی اور انہوں نے درندہ ہو کر چاہا کہ زمین پر درندوں کا ہی قبضہ رہے اور خدا کے نیک اور امن پسند بندے زمین سے نابود کر دیئے جائیں۔ اس صورت میں خدا نے رسولوں کے ذریعہ ان شریروں کو پہلے بہت کچھ سمجھایا۔ لیکن جب وہ نہ سمجھے اور نہ شرارت سے ہی باز آئے تو خدا نے اپنے تباہ کن عذابوں سے اس گندے عنصر کو مٹا کر دنیا میں امن قائم کیا۔ پھر خدا کے رسولوں کو ماننے والی اور ان کی تعلیم پر چلنے والی جماعت ہمیشہ ہی محفوظ رہی ان شریروں سے بھی اور خدا کے عذابوں سے بھی نوح کی جماعت کے لوگ جو مومن تھے کشتی کے ذریعہ امن میں رہے اور خدا نے ان کی حفاظت فرمائی۔ اسی طرح ہود، صالح وغیرہ رسولوں کی جماعت کو بھی ہر طرح امن حاصل رہا۔ جس سے صاف ظاہر ہے کہ خدا کے رسولوں کے ذریعہ مذہب کا اور مذہبی تعلیم کا دنیا میں پیش کیا جانا امن اور سلامتی کا باعث ہے نہ کہ فساد اور بدمعاشی کا۔ اور عذاب صرف اور صرف لامذہبیت کے نتیجہ میں ظاہر ہوئے ہیں۔

(۲) مذہب اور مذہبی تعلیم اور الہام الہی کا مسئلہ جو ازمنہ ماضیہ اور قرون سابقہ کی بات ہے شاید کوئی اسے فسانہ بے حقیقت اور داستان بے معنی خیال کرے لیکن موجودہ زمانہ کے حالات اور واقعات جو بصورت مشاہدہ ثابتہ کے متحقق ہیں ان سے کسی کو کیا انکار ہو سکتا ہے۔ حضرت سیدنا مسیح موعود و مہدی موعود اور موعود اقوام عالم اسی دور جدید میں مبعوث فرمائے گئے۔ آپ نے خدا تعالیٰ سے الہام پا کر ساری دنیا کے لئے یہ اعلان کیا کہ ۔

صدق سے میری طرف آؤ اسی میں خیر ہے

ہیں درندے ہر طرف میں عافیت کا ہوں حصار <sup>55</sup>

اسی طرح آپ نے یہ محبت بھرا پیغام بھی دیا کہ ع

امن است در مقام محبت سرائے ما <sup>56</sup>

یعنی ہمارے مقام محبت سرائے میں ہر طرح امن ہی امن ہے۔ ہاں جو لوگ اپنی بد اعمالیوں کی وجہ سے بربادی اور تباہی کے گڑھے کے کنارے کھڑے تھے آپ نے انہیں بھی خبردار کرتے ہوئے

الہاماً فرمایا:-

”دنیا میں ایک نذیر آیا پر دنیا نے اس کو قبول نہ کیا لیکن خدا اسے قبول کرے گا اور بڑے زور  
آ و حملوں سے اس کی سچائی ظاہر کر دے گا۔“ [57]

دنیا کا لفظ بتاتا ہے کہ آپ کا نبی اور نذیر ہو کر آنا ساری دنیا کے لئے ہے اور دنیا کا آپ کو قبول  
نہ کرنا بلکہ رد کرنا یہ بغاوت اور مخالفت پر دلالت کرتا ہے اور نبی اور نذیر کا لفظ بتاتا ہے کہ نبوت کے  
ذریعے آپ تمام دنیا کی قوموں کے لئے اندازی پیشگوئیاں بھی کریں گے اور تبشیری بھی کیونکہ نبی  
بشیر بھی ہوتا ہے اور نذیر بھی۔ اپنے لئے اور اپنی جماعت کے لئے جو آپ پر ایمان لانا ہے حفاظت اور  
ترقی کی بشارتیں دینے والے اور اپنے مخالف کافروں اور شریر منکروں کے لئے عذابوں اور تباہی کی  
خبریں دینے والے اور انہی اندازی نشانات کے وقوع کو خدا کے زور آ و حملوں کے الفاظ سے ذکر کیا  
گیا ہے اور ان کی اصل غرض خدا کی قبولیت کا اظہار ہے۔ جس سے یہ ثابت ہوگا کہ آپ نعوذ باللہ  
مفتری اور کاذب اور مردود نہیں بلکہ خدا کے مقبول اور سچے نبی اور رسول ہیں۔ چنانچہ ہزار ہا قسم کے  
نشان آپ کی پیشگوئیوں کے مطابق ظاہر ہوئے اور لاکھوں سعید روحیں آپ پر ایمان بھی لائیں اور  
مادی دنیا کے طالبوں اور پرستاروں کو ضلالت اور گمراہی کے تباہ کن اتھاہ سمندر سے ہدایت اور سلامتی  
کے کنارے پر پہنچانے کی غرض سے عتابات اور تنبیہات کے لئے ہولناک اور دہشت انگیز عذابوں  
کی صورت بھی پیدا کی گئی جو بروں کو مٹانے اور آئندہ بدی کے بیج کو اکھیڑ دینے کے لئے تھیں۔ دنیا کی  
کوئی قوم بھی اپنی مادی تدبیروں کے ذریعے ان عذابوں سے محفوظ اور مامون نہ رہی اور جو بجائے  
نقصان اور تنزل کے دن وونی اور رات چوگنی ترقی پر ترقی کرتی چلی جا رہی ہے۔ وہ جماعت احمدی  
جماعت ہے۔ جس کی حفاظت اور امن اور ترقی کا واحد ذریعہ موجودہ زمانہ میں حضرت اقدسؑ پر  
ایمان لانا اور آپ کی پیش کردہ تعلیم کے مطابق عقائد حقہ اور اعمال صالحہ کا نمونہ پیش کرنا ہے

آج بھی دنیا نے دیکھ لیا ہے کہ مذہب سے بیزار ہونے والوں اور دہریت کو اختیار کرنے  
والوں نے مذہب اور مذہبی زندگی کو ترک کر کے کیا لیا۔ کیا موجودہ جنگیں دنیا کی مادی عقلوں اور  
سامند انوں کی تدبیروں کا نتیجہ نہیں۔ کیا یہ بد امنی اور تباہی مذہب کے نتیجہ میں ظاہر ہوئی یا مذہب کے  
ترک کرنے کے نتیجہ میں۔ کیا اس سے ظاہر نہیں کہ مذہب امن و سلامتی کا پیامبر ہے اور لا مذہبیت امن

عالم کو تباہ کرنے والی چیز ہے۔ یورپ اور مغربیت میں بلکہ دنیا بھر میں جب بھی امن قائم ہوگا مذہب کے ذریعہ ہوگا۔ اور مذاہب عالم میں سے بھی مذہب اسلام اور احمدیت کے ذریعے۔ اور وہ وقت دور نہیں کہ زمانہ خود اس کی تصدیق کے سامان پیدا کرے گا اور نظام نو جو سر اسر مذہب کی بنیادوں پر قائم کیا جائے گا۔ امن عالم کا ذریعہ بنے گا۔

(۳) مذہب کی وجہ سے مذہب کے اصولوں پر عامل ہوتے ہوئے کبھی فتنہ و فساد کی صورت پیدا نہیں ہوئی اس کی کوئی ایک مثال بھی مذہب کے مخالف پیش نہیں کر سکتے۔ ہاں ہم یہ تسلیم کرتے ہیں کہ مذہب کے نام پر لڑائیاں ضرور ہوئی ہیں مگر مذہب کو چھوڑ کر اور اس کی تعلیم کو پاس پشت ڈال کر ایسا ہوا ہے۔ اور اگر وہ لڑائیاں قابل اعتراض بتائی جائیں جو قیام امن کے لئے حاملین مذاہب نے کیں تو یہ چیز قابل اعتراض نہیں۔ بلکہ یقیناً لائق صد تحسین ہے کہ دنیا میں امن قائم کرنے اور مظلوموں کو ظالموں کی چیرہ دستیوں سے بچانے کے لئے مٹھی بھر جماعتوں نے ہر زمانہ میں اپنی جانیں ہتھیلی پر رکھ کر زبردست جنگجو قوموں کا مقابلہ کرنے سے دریغ نہیں کیا۔ کیا کوئی عقلمند اسے مذہبی لوگوں کے لئے باعث ملامت قرار دے سکتا ہے؟ ہرگز نہیں۔

(۴) پھر معتز ضین حضرات ذرا اتنا تو سوچیں کہ اگر صرف مذہب کے نام پر چند خود غرض لوگوں کا ناجائز فعل مذہب کے نام پر دھبہ لگاتا ہے اور ان کے نزدیک یہ بات انہیں ترک مذہب پر آمادہ کرتی ہے۔ تو کیا آئے دن جو دنیا داری کی خاطر کثرت سے نہ صرف جہلاء بلکہ بڑے بڑے عقلاء اور مدبرین جو دنیا کی خاطر لڑائیاں کرتے ہیں۔ تو کیا وہ اس کی وجہ سے دنیا کو چھوڑ دیں گے۔ دیدہ باید

(۴)

تیسرا سوال۔ موجودہ زمانہ میں مذہب کی کیا ضرورت ہے؟

جواب (۱) اگرچہ مذہب کی ضرورت ہر زمانہ کے لوگوں کو رہی ہے۔ لیکن میرے خیال میں مذہب کی ضرورت موجودہ زمانہ میں سب زمانوں سے زیادہ ہے اس لئے کہ مذہب کی صحیح اور اصل غرض خدا کا عبد اور مظہر بنانا ہے اور تَخَلَّقُوا بِأَخْلَاقِ اللَّهِ 58 یعنی اللہ تعالیٰ کی صفات کو اپنا اخلاقی

معیار بناؤ۔ زندگی کے ہر پہلو میں اختیار کرنا ہے۔

آج دنیا کی جو حالت ہے وہ کسی صاحب عقل و دانش سے مخفی نہیں۔ اللہ تعالیٰ کی صفات اور اخلاق کو اختیار کرنا تو الگ رہا۔ خود اس کی ہستی سے ہی انکار کیا جا رہا ہے اور مذہب کی ضرورت اور اس کی شاندار اخلاقی تعلیم کو پس پشت ڈال کر محض اپنے عقلی ڈھکوسلوں کی پیروی پر لوگوں کو کمر بستہ کرنے کی کوششیں ہو رہی ہیں۔ انسانی فطرت کو جس چیز کی مدتوں سے تلاش تھی یعنی خدا تعالیٰ کی جستجو اور اس کی کامل محبت اور اخلاق کے اعلیٰ معیار کو قائم کرنا۔ وہ دنیا سے مفقود ہے۔ موجودہ زمانہ کے لوگوں نے صرف اپنی عقلی تجاویز کو ہی اپنی اخلاقی حالت کا معیار قرار دے رکھا ہے اور اس کا نتیجہ صاف ظاہر ہے کہ بعض بالکل عریاں قسم کی بے حیائی کے کام بھی ان کی عقل کے نزدیک عین شرافت اور تہذیب سمجھے جانے لگے ہیں جیسا کہ یورپ میں مانگوں کی سوسائٹی کا وجود اور ملک کے لئے بغیر نکاح کے اولاد پیدا کرنے والوں کی مدد اور حوصلہ افزائی وغیرہ امور ہیں جنہیں بعض افراد اپنے عقلی ڈھکوسلوں کی بناء پر اعلیٰ درجہ کی تہذیب اور اخلاق قرار دینے لگے ہیں اور پھر بعض حکومتیں جبراً لوگوں کے پسینہ کی کمائی چھین کر ان پر قبضہ رکھنا اسے انتہائی رواداری قرار دینے لگ پڑی ہیں غرض جب بڑے اور چھوٹے اس درجہ اخلاقی پستی میں گر چکے ہوں کہ بد اخلاقی کو خوش اخلاقی اور ظلم کو انصاف سمجھنے لگ پڑے ہوں تو ایسے زمانہ میں تو مذہب کی سب سے زیادہ ضرورت ہے۔

(۲) اس زمانہ میں ہر فرد اور ہر قوم کو اس بات کی تو ضرورت محسوس ہوتی ہے کہ کاش دنیا میں انسانی زندگی قومی ہو یا انفرادی امن اور آرام سے گزرے۔ لیکن مذہب کی منکر اور محض عقل کو رہنما بنانے والی قومیں آج دیکھ رہی ہیں کہ ان کی عقل نے قوموں کی قومیں ہلاک اور ملکوں کے ملک ویران اور بحر و مد کی آبادیوں اور شہروں کو کھنڈرات بنا دیا ہے اور جب کوئی مغلوب حکومت صلح کے لئے ہاتھ بڑھاتی ہے تو غالب اور جاہل حکومتیں غیر مشروط طور پر ہتھیار ڈالنے پر اسے مجبور کرنے لگ پڑتی ہیں مگر وہ اتنا نہیں سوچتیں کہ اگر وہ خود مغلوب ہوتیں تو یقیناً غیر مشروط طور پر ہتھیار ڈالنے کی بجائے شرائط والی صلح پسند کرتیں۔ اگر انقلاب زمانہ نے آج ایک قوم کو مغلوب کر دیا ہے تو کیا یہ ممکن نہیں کہ دوسرے وقت میں یہی مغلوب قوم غالب آجائے اور جو آج غالب ہیں وہ مغلوب ہو جائیں۔ بات صرف اتنی ہے کہ گردشِ ایام سے غافل ہونے کے نتیجے میں وہ نہیں جانتیں کہ نہ رات کا دور دائمی ہے

اور نہ دن کا دور ہمیشہ کے لئے قائم رہے گا۔ انقلاب کے دروازہ کو کس نے بند کیا ہے کہ وہ آئندہ بند رہ سکے گا۔ بہت ممکن ہے کہ نئے انقلاب سے مغلوب حکومتیں غالب ہو سکیں اس وقت یہی قانون جو آج غالب حکومتیں پسند کر رہی ہیں ان سے بھی زیادہ تشدد کے لئے وہ شدید ترین اور تباہ کن قدم اٹھانے والی ہوں۔ اس وقت کوٹھوڑ رکھ کر فطرت سے سوال کیا جائے تو فطرت کبھی بھی اپنے لئے بلحاظ انفرادی و قومی حالات کے ایسی شدید سیاسی گرفت اور بردبار کن سختی کا قانون پسند نہ کرے گا بلکہ نفرت اور کراہت سے اس کی مدافعت کے لئے کسی کوشش اور حیلہ کی تلاش کرے گی سو زمانہ ہمیشہ یکساں نہیں رہتا۔ پس غالب کو غلبہ کے حاصل ہونے کے وقت مغلوب پر رحم کرنا مغلوب کو اس کے غلبہ کے وقت اپنے اوپر مہربان بنانے کی تحریک ہاں فطری تحریک ہے۔ اور رحم اور نرمی کی جگہ تشدد اور سختی کا برتاؤ کرنے سے اپنی تباہی کی تحریک کے لئے زمانہ کو تیار کرنا ہے۔ کم از کم مغلوب حکومت صلح کا ہاتھ بڑھائے اور شرائط پر صلح پیش کرنے کی تحریک ہو تو غنیمت سمجھتے ہوئے صلح کر لینی چاہیے۔ قرآن کی اس امر کے متعلق کیا ہی پر حکمت اور امن بخش تعلیم ہے کہ **اِنْ جَنَحُوا لِلسَّلْمِ فَاجْنَحْ لَهَا** 59۔ کہ دشمن اگر صلح کے لئے جھکے تو اس کے لئے فوراً جھک جانا چاہیے۔

(۳) عقل سلیم اور فطرت سلیمہ بھی اگر الہامی تعلیم اور مذہبی روشنی میں دنیا کے قیام امن کو ملحوظ رکھتے ہوئے غور کرے تو صلح کا ہاتھ جب بھی ایک فریق کی طرف بڑھے دوسرے فریق کو بھی فوراً بڑھانا مناسب ہے ورنہ باوجود تحریک صلح کے پھر بھی جنگ کو جاری رکھنا اس کے معنی کسی علمی تدبیر یا عقل سلیم کی پیروی کے نہیں بلکہ درندگی اور وحشت کے وحشیانہ جوش کا محض انتقامی جذبہ اور مظاہرہ ہے اور بس۔ جس طرح درندے جب تک کہ ان کے اندر درندگی کا جوش اور غیظ و غضب کا جذبہ ابھار میں رہتا ہے۔ وہ دوسرے کی تباہی اور ہلاکت سے باز نہیں رہ سکتے۔ یہی حالت ان درندہ صفت انسانوں کی ہے کہ ان کی جنگ کسی امن اور صلح کی غرض سے نہیں ہوتی۔ اور نہ ہی کسی فتنہ اور فساد کی مدافعت کی غرض سے ہوتی ہے بلکہ اس لئے ہوتی ہے کہ ہمارے پاس ابھی جنگ و قتال کے لئے حربی ساز و سامان کثرت اور وفور کے ساتھ موجود ہے اور مغلوب حکومت کا ملک جب تک کلیئہ ہمارے زیر نگین نہیں آتا اور اس مقصد کے حصول میں جو روکیں ہیں جب تک وہ ہم دور نہ کر لیں جنگ بند نہیں ہو سکتی بلکہ جاری رہے گی۔ ہاں جنگی سامانوں کے قائم رہنے تک قائم اور جاری رہے گی۔ کیا یہ نظر یہ

کسی اصلاح کا محتاج نہیں۔ اگر محتاج ہے اور محتاج اصلاح ہونے سے اس کا فاسد ہونا امر مسلم ہے تو ایسا فساد کس نے پیدا کیا۔ کیا مذہب نے یا عقل نے۔ ظاہر ہے کہ یہ عالمگیر جنگ جس نے ایک دنیا جہان کو ویران کر دیا اور ڈکٹیٹروں اور عقلی راہنماؤں نے ہی مذہب کو پس پشت پھینک کر اطراف دنیا میں جنگ کی آگ سلگائی جس نے بڑھتے بڑھتے ایک جہان کو اس کا ایندھن بنا کر رکھ کر دیا جس سے عقل کا نام اور عقل عقل پکارنے والوں کو معلوم ہو گیا ہوگا کہ مذہبی تعلقات سے محض بیگانہ ہونے کے نتیجے میں عقل کی راہنمائی یہ لکھلاتی ہے۔

دنیا کی آباد بستیوں کی ویرانی اور آباد شہروں اور ملکوں کی بربادی اور تباہی ہولناک نظاروں اور ہیبت ناک منظروں اور دہشت انگیز ویرانوں سے اس مادی عقل کی گمراہ کن تجویزوں اور فساد آلود تدبیروں پر ماتم کر رہی ہے لیکن باوجود اس شور و قیامت اور حشر عظیم کی سی مصیبت کے احمدی ہاں صرف احمدی جماعت ہے جو موجودہ دور کے طوفان عظیم کی تباہی سے نوح کے سلامتی بخش سفینہ میں بیٹھنے والے ہیں اور حسب ارشاد اَلَّذِينَ آمَنُوا وَلَمْ يَلْبِسُوا اِيْمَانَهُمْ بِظُلْمٍ اُولٰٓئِكَ لَهُمُ الْاَمْنُ ۖ۶۰۔ محض خدا اور اس کے رسول پر سچا ایمان لانے اس کی پیش کردہ الہامی اور مذہبی تعلیم پر عمل کرنے سے مقام امن میں ہیں۔ عذابوں پر عذاب آئے اور آرہے ہیں۔ ہلاکتوں سے دنیا تباہ اور برباد ہو رہی ہے اور قوموں کی قومیں زمانہ کی چکی میں پستی جا رہی ہیں۔ اور نقصان پر نقصان اٹھا رہی ہیں لیکن جماعت احمدیہ ہے کہ وہ ہر طرح کے نقصانوں سے محفوظ بلکہ ترقیات پر ترقیات اور برکات پر برکات حاصل کر رہی ہے کیا اس زمانہ میں کسی سمجھدار کے لئے ان ابتلاؤں اور بلاؤں میں امن عالم کے اسباب کا سمجھنا اور محض عقل کی پیروی کے نتائج اور مذہب کی رہنمائی اور پیروی کے نتائج کے درمیان کھلے طور پر فرق اگر معلوم کرنا چاہے تو کیا معلوم نہیں کر سکتا۔ نتائج ہر ایک کے کھلے ہیں اور سامنے موجود ہیں پھر نظری نہیں روحانی اور مخفی نہیں بلکہ ظاہر ہیں اور مشہودات سے ہیں۔ پس یہ زمانہ عقل کی خامیاں دکھانے اور مذہب کے فوائد اور خوبیاں ظاہر کرنے کے لئے عجیب زمانہ ہے جس کی نظیر پہلے کبھی نہیں پائی گئی۔ مبارک ہیں وہ جو اس بدیہی اور کھلے فرق کو سمجھنے کی کوشش کر کے مذہب کی ضرورت کا احساس کریں۔

(۵)

چوتھا سوال۔ اَزمِنہ سابقہ میں مذہبی لوگوں نے دنیا کی کیا راہنمائی کی؟

جواب (۱) خدا تعالیٰ کے نبیوں اور رسولوں کے زمانہ کے حالات اور واقعات بلحاظ

مقاصد نبوت و رسالت متماثل اور متشاکل ہوتے ہیں۔ ہر نبی اور رسول خدا کی وحی اور الہام کی راہنمائی میں مذہب کی بنیاد قائم کرتا ہے اور اپنی مذہبی تعلیم سے لوگوں کے عقائد۔ اعمال اور اخلاق کے صحیح توازن کے لئے اپنا اسوہ حسنہ پیش کرتا ہے اور انفراط و تفریط کو دور کر کے اپنی جماعت کو جو ایمان لانے اور پیش کردہ تعلیم پر عمل کرنے سے کامل طور پر مومنانہ اخلاص کا نمونہ ظاہر کرتی ہے حد اعتدال پر قائم کر دیتا ہے اور اس طرح دنیا سے کفر اور فسق و فجور کا گندہ ہر ایک نبی اور رسول نے کچھ جماعت کے پاک نمونہ سے دور کیا اور کچھ کافروں کی ہلاکت اور تباہی سے خدا کے عذابوں نے صفائی اور پاکیزگی زمین میں پیدا کی۔

ازمنہ سابقہ اور قرون ماضیہ میں ہر نبی اور رسول پر ایمان لانے والوں نے مذہب کے ذریعہ حسنات دنیا اور حسنات آخرت کی کامیابیاں حاصل کیں اور امن میں بھی رہے اور سچے مذہب اور الہامی تعلیم کے مخالفوں نے ہمیشہ اور ہر زمانہ رسول میں مخالفت کا براہ اختیار کیا اور بجز عذاب اور ہلاکت اور تباہی و بربادی کے اور کچھ فائدہ حاصل نہ کیا۔ خود بھی تباہ ہوئے اور دوسروں کو بھی تباہ کیا۔ اس سے ظاہر ہے کہ ازمنہ ماضیہ میں نبیوں اور رسولوں کی راہنمائی کے نتائج کیا ظاہر ہوئے اور لیڈروں اور ڈکٹیٹروں کی راہنمائی جو نبیوں اور رسولوں کی مخالفت میں ظاہر ہوئی، اس کے نتائج کیا برآمد ہوئے۔ قرآن نے آیت **هَلْ أَتَاكَ حَدِيثُ الْجُنُودِ فِرْعَوْنَ وَ ثَمُودَ** 61 کے رُوسے فرعون کی ڈکٹیٹر شپ اور قوم ثمود کی جمہوریت کا نمونہ پیش کر کے انجام بھی دونوں کا جو مذہب کی بغاوت میں رونما ہوا بتا دیا کہ کیا ہوا۔

(۲) درحقیقت آرام کی زندگی کے ساتھ خود روی کے وحشیانہ جذبات کا مظاہرہ صحیح نظام یا الہی نظام کی پابندی سے آزاد رکھنا چاہتا ہے اور یہی وجہ ہے کہ ہر نبی اور رسول کی بعثت میں جو صحیح نظام قائم کیا جاتا ہے۔ بنائے دنیا اس مذہبی نظام کو اپنی طبعی آزادی اور خود روی کے خلاف پا کر اس کے دشمن بن جاتے ہیں اور اس کے استیصال کے درپے ہو جاتے ہیں اور ان کی بے راہ روی اور خدا کے نبیوں اور رسولوں کے مذہبی نظام کی مثال بالکل ویسی ہی ہوتی ہے جیسے ڈاکوؤں چوروں اور بد معاشوں کے گروہ اور نظام حکومت کی۔ نظام حکومت کا مقصد یہ ہوتا ہے کہ دنیا میں قیام امن کے لئے دستور اور

سیاست و حکومت قائم رہے لیکن چور اور ڈاکو اور بد معاش نہیں چاہتے کہ حکومت جو اپنے نظام اور انتظامی تصرفات سے لوگوں کی ان سے حفاظت کرنا چاہتی ہے ان کے لئے مزاحمت کے قوانین کا اجراء کرے اور انہیں بد معاشیوں سے روکے۔ یہی وجہ ہے کہ ان بد معاشوں کی تباہ شدہ فطرت اتنا بھی محسوس نہیں کر سکتی کہ اخلاق کیا ہوتے ہیں اور انسانی زندگی کا حقیقی مقصد اور اس کا اعلیٰ نمونہ بجز مذہب اور الہی تعلیم کے حاصل ہی نہیں ہو سکتا۔

(۳) صحیح مذہبی تعلیم جو الہام الہی کے ذریعہ دنیا میں پیش کی جاتی ہے انسان کو روحانیت کے وسیع سمندر میں اتارتی اور اسے خدا شناسی کی اعلیٰ شناسی اور غوامی سے خدا کا ہمکلام اور مقرب بنا دیتی ہے جسے دنیا دار لوگ سمجھنے سے قاصر ہیں۔

اس تعلیم کا ہر پہلو کے لحاظ سے یہ ڈکٹیٹر اور قومی لیڈر کہلانے والے اور مذہب پر نکتہ چیںیاں کرنے والے بلحاظ حقیقت دلائل اور صحیح ایثار و قربانی اور بہترین نتائج کے مقابلہ نہیں کر سکتے۔ منطقیوں کے مغالطات کی طرح اور فلسفیوں کے غلط اور مادی نظریوں سے ظاہر پرستوں کو دھوکا دے لیا اور بات ہے لیکن نبیوں اور رسولوں کی قوت قدسیہ اور الہامی رہنمائی، جس کے ذریعہ مایوس کن حالات اور واقعات کے جنگلوں اور ریگستانوں سے گذرتے ہوئے الہی بشارت کی روشنی میں خدا کے نبی اور رسول مع اپنی جماعت کے کامیابی کی منزل پر جا پہنچتے ہیں کیا اس کا نمونہ تلاش کرنے سے ابنا دنیا میں بھی مل سکتا ہے۔

(۴) عقل سلیم اور فطرت صحیحہ خالق فطرت کی ہستی کو محسوس کرتی ہے اور نظام عالم کی باہمی ترکیب و ترتیب کو اپنے لئے اپنے محسن خالق کے اسباب تربیت و احسانات کے رو سے استعانت اور اعانت اور استغاضہ اور افاضہ کے تعلقات کا احساس رکھتی ہے۔

خدا کے نبی اور رسول جو الہامی تعلیم پیش کرتے ہیں اس میں حق اللہ اور حق العباد یا تعظیم لامر اللہ اور شفقت علی خلق اللہ کے دونوں پہلوؤں پر کامل روشنی ڈالتے ہیں۔

اسلامی تعلیم کی روشنی میں حضرت نبی اسلام کا کامل نمونہ اور اسوۂ حسنہ اس شان کے ساتھ پیش کیا گیا ہے کہ علاوہ انسانوں کے حقوق کے عام جانوروں اور جانداروں کے ساتھ بھی شفقت سے نیک



سلوک کرنا اسلامی تعلیم نے سکھایا ہے چنانچہ جہاں يُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَّ اَسِيرًا 62 کی رو سے پُر شفقت سلوک کے ساتھ مسکینوں یتیموں اور اسیروں کو جو مالی تکلیف کی حالت میں بھوک سے کھانے کے محتاج ہوتے ہیں انہیں محض اس خیالِ محبت سے کہ یہ بے بس اور محتاج لوگ ہمارے اللہ کے بندے ہیں بحالتِ توفیق و استطاعت و مقدرت انہیں کھانا کھلاتے ہیں علاوہ انسانوں کے حسب ارشاد و فِیْ اَمْوَالِهِمْ حَقٌّ مِّمَّا لِلنَّاسِ مِنَ الْمَحْرُومِ 63 بے زبان اور معذور جانوروں کو جو زبانِ قائل سے اپنی حالتِ احتیاج کا اظہار نہیں کر سکتے۔ ایک مسلم کے لئے اسلامی ہدایت اور تعلیم کے رو سے انہیں بھی اپنے مال میں حق دار سمجھ کر ان کا حق ادا کرنا ضروری ہے۔ چنانچہ صحیح بخاری میں اسی قسم کی تعلیم پیش کرنے کی غرض سے بطور نمونہ ایک عورت کی حکایت بیان فرمائی کہ اس نے ایک پیاسے کتے کو جو شدتِ پیاس کی وجہ سے مضطرب الحال ہو رہا تھا۔ کنویں سے پانی نکال کر اسے پلایا اور اس کا یہ عمل اس کے خالق اور محسن خدا نے اتنا پسند کیا کہ اس عورت کی نجات اور فلاح کا باعث یہی عمل بنادیا۔

اسی طرح تشدد اور سخت دلی سے تکلیف دہ سلوک علاوہ انسانوں کے اسلام کی تعلیم میں جانوروں اور جانداروں سے کرنا بھی منع کیا گیا ہے۔ چنانچہ صحیح بخاری میں محض اسی طرح کے تشدد اور سختی سے روکنے کے لئے آنحضرت صلی اللہ علیہ وسلم نے بطور مثال ایک اور واقعہ بیان فرمایا کہ ایک عورت نے بلی کو بصورتِ جسبند اور محبوس رکھنے سے بلا کھلانے اور پلانے کے اس قدر تشدد اور سختی سے کام لیا کہ آخر بلی اسی تکلیف سے تڑپ تڑپ کر مر گئی اور خدا نے اپنی مخلوق بلی پر اس طرح کے تشدد کو سخت ناپسند کرتے ہوئے اس عورت پر ناراضگی کا اظہار کرتے ہوئے مناسب سزا دینے کے لئے دوزخ میں ڈالنے کا حکم فرمایا۔

اب یہ تعلیم اور ایسی کامل اور وسیع تعلیم جو نبیوں اور رسولوں کی طرف سے دنیا میں پیش کی جاتی ہے ظالم ڈکٹیٹر اور بدکیش اور ستمگر لیڈر جو اپنی خود غرضی اور خود پرستی اور خود روی کے مطمع النظر کے سوا اور کچھ جانتے ہی نہیں اور حُبِ مدح اور حُبِ جاہ کے بغیر ان کا کوئی نصب العین ہی نہیں کیا جانیں اور کیا سمجھیں کہ الہامی تعلیم کی بناء پر پیش کردہ ملتِ بیضا اور مذہبِ حق کیا ہوتا ہے۔ بالآخر دعا ہے کہ اللہ تعالیٰ موجودہ زمانہ کے لوگوں کی آنکھیں کھول دے تا وہ مذہب کی ضرورت کو سمجھیں۔ پھر صحیح

مذہب کو قبول کر کے خدا کی رضا حاصل کریں۔ وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

## سوامی یوگندر پال سے مناظرہ

ایک دفعہ ریاست پٹیالہ کے شہر سامانہ میں سوامی یوگندر پال مشہور آریہ مناظر سے میرا مباحثہ ہوا۔ علاوہ اور باتوں کے سوامی نے کہا کہ آج کل یورپ اور امریکہ والے آسمان میں بسنے والی مخلوق سے میل ملاقات کی کوشش کر رہے ہیں اور اس غرض کے لئے مختلف تجاویز کی جارہی ہیں جب زمین والے آسمان کی آبادیوں میں جا پہنچے تو پھر وہاں قرآن کی تعلیم پر کس طرح عمل ہوگا۔

میں نے جواباً کہا کہ قرآن کریم وید کی طرح ملکی اور قومی بندھن میں جکڑا ہوا نہیں کہ آسمانی اور زمینی مخلوق کے ملنے پر اس کی تعلیم کے اجراء میں مشکل پیش آئے۔ قرآن کریم تو خود اس بات کا دعویٰ کرتا ہے کہ وہ رب العالمین کی طرف سے نازل کیا گیا ہے یعنی اس کی تعلیم اس خدا کی طرف سے ہے جو زمینی مخلوق کو بھی پیدا کرنے والا ہے اور اس کی پرورش کرنے والا ہے اور آسمانی مخلوق کی بھی ربوبیت کرنے والا ہے اور یورپ و امریکہ والے تو آج آسمانی مخلوق سے رابطہ کرنے کی کوشش کرنے لگے ہیں۔ قرآن کریم تیرہ سو سال سے بھی پہلے پیشگوئی فرما چکا ہے کہ وَمِنۡ اٰیٰتِہٖ خَلْقُ السَّمٰوٰتِ وَالْاَرْضِ وَ مَا بَیْنَہُمَا مِنْ دَابَّةٍ وَہُوَ عَلٰی جَمْعِہُمْ اِذَا یَشَآءُ قَدِیْرًا 64 اس آیت میں خدا تعالیٰ نے اپنے نشاناتِ قدرت میں سے یہ بھی بیان فرمایا ہے کہ اس نے آسمان و زمین کو پیدا کیا اور زمین میں اور آسمان کی بلندیوں یعنی نجوم اور سیاروں وغیرہ میں دابہ اور دؤاب کو پھیلا یا بَیْٹ کا لفظ کثرت سے پھیلائے کے معنوں میں آتا ہے جیسے سورہ نساء میں اللہ تعالیٰ فرماتا ہے۔ وَبَیْٹٌ مِنْہُمَا رِجَالًا کَثِیْرًا وَّ نِسَآءً 65۔

اس آیت میں جو وَہُوَ عَلٰی جَمْعِہُمْ کے الفاظ فرمائے گئے ہیں اس میں جمع مذکر کی ضمیر استعمال کی گئی ہے جس سے یہ مفہوم نکلتا ہے کہ جس طرح زمین میں من دابہ سے ذوی العقول اور غیر ذوی العقول دؤاب مراد ہیں اور اس میں دوسرے جانوروں کے علاوہ انسان بھی پائے جاتے ہیں اسی طرح آسمان کی بلندیوں میں جو مخلوق پائی جاتی ہے اس میں علاوہ غیر ذوی العقول دؤاب کے ذوی العقول دؤاب بھی پائے جاتے ہیں۔ یعنی انسان بھی موجود ہیں۔

اور وَہُوَ عَلٰی جَمْعِہُمْ اِذَا یَشَآءُ قَدِیْر کے الفاظ میں یہ پیشگوئی ہے کہ جب اللہ تعالیٰ کی

مشیت ہوگی یہ انسان جو زمین و آسمان میں پائے جاتے ہیں ان کو اللہ تعالیٰ ایک جگہ جمع کر دے گا بیشک موجودہ حالات میں یہ تصوّر ربوہ نقد ان اسباب کے عجیب معلوم ہوتا ہے لیکن ایک وقت آنے والا ہے جب کہ سائنس کی ایجادات اس حد تک ترقی کر جائیں گی کہ یہ پیشگوئی پوری ہو جائے گی۔ انشاء اللہ تعالیٰ۔

پس جس قرآن نے قبل از وقت یہ اطلاع دی ہے کہ ایک وقت آنے والا ہے جب مسکن ارض و سماء آپس میں مل جائیں گے۔ اس میں ان کے میل و ملاقات کے بعد کے حالات کو مد نظر رکھ کر مناسب اور مکمل تعلیم بھی پیش کی گئی ہے۔ ہاں ایسے حالات پیدا ہونے پر وید کی تعلیمات رائج کرنے میں ضرورت ہوگی۔

## حضرت خلیفۃ المسیح الثانی ایدہ اللہ تعالیٰ کی مجلس میں

ایک عرصہ کی بات ہے کہ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز نے مجلس میں بعد نماز عصر خاکسار کو مخاطب کر کے فرمایا کہ ”مولوی صاحب! حضرت مسیح موعود علیہ السلام کے زمانہ میں تو آپ بڑی گرمجوشی سے نظمیں اور قصیدے حضور کی مجلس میں سنایا کرتے تھے۔ ہمارے وقت میں تو آپ کا جوش ٹھنڈا پر گیا ہے۔“

اس پر خاکسار نے ایک فارسی قصیدہ تیار کر کے حضور کی خدمت میں دوسرے دن بعد نماز عصر جب حضور قرآن کریم کے درس سے فارغ ہوئے پیش کر دیا۔ یہ قصیدہ ساٹھ ستر اشعار کا تھا جو بعد میں اخبار ”الفضل“ میں بھی شائع ہو گیا۔ اس کے چند ابتدائی اشعار یہ تھے۔

ہماں تجلّی نور قدم بہ یاد افتاد	چو روئے منظر حسن ازل در آمد باد
من آں شدم کہ بہ پیئم جہاں برنگِ دگر	نگاہ شوق نمودہ بہ جلوہ دورِ سعادت
مرا کہ پیر طریقت بشرطِ صدق و وفا	نمودہ وعدہ کشف رموز و سرّ مراد
بہ جدوجہد نتانم کہ کامگار شوم	مگر بہ ہمتِ مرداں کہ می کنند امداد
دعائے شیخ کہ ما آزمودہ ایم بے	بود کہ بازوئے ہمت شود ہداں اسعاد
بدا زوادی ایمن کہ می شفقت کلیم	نہ بود صید نہ موسیٰ برائے اوصیاد

عجب کہ طالبِ ناز از طلب بہ نور رسید      کہ داند از سر تحقیق سر حق بہ عباد  
گدائے گوئے شہانم بہ آں امید بزرگ      بود کہ دولتِ علیا مرا دہد آں داد  
ندام ایں کہ خدا آید از خودی رفتن      کہ ایں خودی ز خدا آمدن شود برباد

### جناب چوہدری سر محمد ظفر اللہ خاں بالقبائہ کا واقعہ اتقاء

سیدنا حضرت خلیفۃ المسیح اول رضی اللہ عنہ کے عہد سعادت میں جناب چوہدری محمد ظفر اللہ خاں صاحب پیر سٹری کی تعلیم کے لئے لندن گئے۔ سفر پر روانگی سے پہلے آپ حضور رضی اللہ عنہ کی خدمت میں حاضر ہوئے اور دعا کے لئے عرض کیا۔ حضرت خلیفۃ المسیح اول رضی اللہ عنہ نے فرمایا کہ آپ لندن جا رہے ہیں۔ لندن شہر دنیا کی زیب و زینت کے اعتبار سے مصر سے بھی بڑھ کر ہے۔ آپ ہر صبح سورہ یوسف کی تلاوت کرتے رہنا۔ اور ہر شہر میں شرفاء کا طبقہ ہوتا ہے اپنے ہم جلیس شریف لوگوں کو بنانا۔ حضور کی ان نصائح پر عمل کرتے ہوئے جناب چوہدری صاحب نے لندن میں تعلیم کا زمانہ گزارا اور قریباً ہر روز سورہ یوسف کی تلاوت کرتے رہے۔ ان دنوں خواجہ کمال الدین صاحب ووکنگ مسجد میں تھے۔ انہوں نے حضرت چوہدری نصر اللہ خاں صاحب رضی اللہ عنہ والد ماجد جناب چوہدری صاحب کی خدمت میں لندن سے خط لکھا کہ لندن شہر اس وقت زیب و زینت اور دلکشی میں مصر سے بڑھا ہوا ہے لیکن چوہدری ظفر اللہ خاں صاحب اس میں حضرت یوسف علیہ السلام کی طرح تقویٰ اور طہارت کا نمونہ پیش کر رہے ہیں۔

جب جناب چوہدری صاحب ہندوستان کے مرکزی حکومت کے رکن کی حیثیت میں دہلی میں مقیم تھے تو میں نے ایک دن خواب میں دیکھا کہ حضرت چوہدری نصر اللہ خاں صاحب آپ کے کونھی کے برآمدہ میں کھڑے ہو کر قرآن کریم سے سورہ یوسف تلاوت فرما رہے ہیں اور بلند آواز سے کہتے ہیں کہ میرا یوسف۔ میرا یوسف۔ اور اشارہ اپنے صاحبزادہ یعنی چوہدری محمد ظفر اللہ خاں صاحب کی طرف کرتے ہیں۔ اس رؤیا سے میں نے جناب چوہدری صاحب کو اطلاع دے دی تھی۔ **فَالْحَمْدُ لِلّٰہ**

### ایک عجیب رؤیا

غالباً ۱۹۴۳ء کا واقعہ ہے کہ سیدنا حضرت خلیفۃ المسیح الثانی ایدہ اللہ بنصرہ العزیز کی طرف سے خاکسار کو حکیم محمد یوسف صاحب صدر انجمن اسلامیہ علاقہ ورنگل ریاست حیدرآباد کے

بعض اعتراضات و شبہات بغرض جواب بھجوائے گئے اسی دوران میں مرکز کی ہدایت کے ماتحت خاکسار کو چک نمبر ۵۶۵ ضلع شیخوپورہ میں بعض تربیتی اور اصلاحی امور کی سرانجام دہی کے لئے جانا پڑا۔ اور پھر یہ ہدایت موصول ہوئی کہ وہاں سے فارغ ہو کر میں سہارنپور میں جاؤں جہاں پر نواب عادل خاں صاحب نے تبلیغی اغراض کے ماتحت میرے بھجوانے کے لئے درخواست دی تھی۔ خاکسار دوران سفر میں حکیم محمد یوسف صاحب کے اعتراضات کے جوابات لکھتا رہا اور جماعتوں کے اصلاحی اور تربیتی امور کو بھی سرانجام دیتا رہا۔

سہارنپور میں میں نے رویا میں دیکھا کہ میں دارالسمسیح میں ہوں جہاں بہت خوبصورت اور قیمتی قالین بچھے ہوئے ہیں اور ان پر ایک نورانی صورت کی نوجوان عورت جس کی عمر ۱۷-۱۸ سال کی معلوم ہوتی ہے بیٹھی ہے اور اپنے بالوں کو کنگھی کر رہی ہے جب اسی مکان کے مقابل پر برآمدہ میں ہوں میری نظر پڑی تو سیدنا حضرت اقدس مسیح موعود علیہ السلام برآمدہ میں ٹہلتے ہوئے نظر آئے حضور اقدس علیہ السلام کے قریب ہی ایک فرشتہ کھڑا ہے جو مجھے مخاطب کر کے کہتا ہے کہ کیا تو جانتا ہے کہ یہ نورانی عورت کون ہے؟ یہ ام المومنین ہیں اور حضرت مسیح موعود علیہ السلام انہیں ساتھ لے جانے کے لئے انتظار میں ٹہل رہے ہیں۔ جب وہ کنگھی سے اپنے بالوں کی الجھنوں صاف کر لیں گی تو اس کے بعد حضرت اقدس ان کو اپنے ساتھ لے جائیں گے۔ انتظار صرف الجھنوں کے صاف ہونے تک ہے۔

اس رویا سے مجھے معلوم ہوا کہ سیدۃ النساء حضرت ام المومنین رضی اللہ تعالیٰ عنہا کا زمانہ حیات بھی بہت سی برکات کا باعث ہے اور اللہ تعالیٰ کی نصرت آپ کی حیات طیبہ سے خاص طور پر وابستہ ہے۔ واللہ اعلم بالصواب وعندہ ام الكتاب۔

### ایک تبشیری الہام

ایک دفعہ خاکسار مرکزی ہدایت کے ماتحت موضع دھرگ میانہ ضلع سیالکوٹ بھیجا گیا دھرگ کے ذیلدار مکرم چوہدری عنایت اللہ صاحب ایک مختص اور با اثر احمدی ہیں ان کی صاحبزادی کی شادی عزیزم چوہدری ظہور احمد صاحب باجوہ جو مکرم چوہدری شیر محمد صاحب ساکن چک نمبر ۳۳ سرگودھا کے فرزند اور جناب چوہدری علی بخش صاحب کے پوتے ہیں سے قرار پائی تھی۔ دونوں خاندانوں

سے میرے دیرینہ تعلقات تھے۔ بلکہ چوہدری علی بخش صاحب کی بیعت مع بعض دیگر افرادِ خاندان کے بفضلِ تعالیٰ میری کوشش سے ہی ہوئی تھی۔

چوہدری علی بخش صاحب تعلیم یافتہ اور حد درجہ کے متعصب اور مخالفِ احمدیت تھے۔ اور ان کے لڑکے مکرم چوہدری شیر محمد صاحب احمدی ہو چکے تھے۔ دونوں کے درمیان مذہبی اعتبار سے بہت انشقاق اور اختلاف رہتا تھا۔ جب میں چک نمبر ۳۳ گیا اور چوہدری شیر محمد صاحب کی تحریک پر میں ان کے مکان کے صحن میں تقریر کرتا تو چوہدری علی بخش صاحب کمرے کے اندر چھپ جاتے اور جب میں اندر جا کر ان سے گفتگو کرنا چاہتا تو باہر چلے جاتے۔ علماء سوء اور متعصب پیروں اور سجادہ نشینوں سے وہ بے حد متاثر تھے اور کسی احمدی کو ملنا یا اس کی باتیں سننا ان کو ہرگز گوارا نہ تھا۔

ایک دن جب میں صحن میں لوگوں کے سامنے تصوف کے مسائل اور روحانی حقائق بیان کر رہا تھا اور وہ کمرے کے اندر تھے تو بعض باتیں ان کے کان میں بھی پڑیں۔ ہدایت کا وقت قریب تھا، وہ ان باتوں سے متاثر ہوئے اور جب ہم حسبِ پروگرام چک نمبر ۴۳ میں چوہدری غلام حیدر صاحب احمدی کے ہاں جانے لگے اور گھوڑیوں پر سوار ہونے کو تھے کہ چوہدری علی بخش صاحب نے ایک آدمی کے ذریعہ پیغام بھجوایا کہ مولوی صاحب اگر آج رات یہاں ٹھہر جائیں تو میں ان کی تقریر تصوف اور فلسفہ ایمان پر سن کر حضرت مرزا صاحب اور اپنے پیروں کی تعلیم میں موازنہ کروں گا۔

یہ پیغام سن کر سب احباب کو خوشی ہوئی اور میں نے ایک دن کے لئے اپنی روانگی ملتوی کر دی اور چوہدری غلام حیدر صاحب کو اس سے اطلاع دے دی۔ چنانچہ وہ بھی چک نمبر ۴۳ سے میری تقریر سننے کے لئے پہنچ گئے۔ رات کو میں نے تین گھنٹہ تک فلسفہ ایمان اور مسائل تصوف پر تقریر کی۔ جس کو سن کر چوہدری علی بخش نے کہا کہ اگر میں ایک دن اور ٹھہر جاؤں تو وہ جلسہ سالانہ پر قادیان جانے کا وعدہ کرتے ہیں۔ اس پر احباب نے خواہش کی کہ اب جبکہ چوہدری صاحب بہت کچھ نرم ہو چکے ہیں مزید ایک دن کے لئے ٹھہر کر اس موقع سے فائدہ اٹھاؤں۔ چنانچہ میں ٹھہر گیا اور چوہدری صاحب اس دن کی تقریر اور گفتگو سے اس قدر متاثر ہوئے کہ بعض دوسرے دوستوں کے ساتھ مشورہ کرنے کے بعد سب نے بیعت کر لی۔ **فالحمد للہ علیٰ ذالک**

دونوں خاندانوں کی خواہش تھی کہ نکاح میں پڑھاؤں انہوں نے زیادہ اصرار اس لئے بھی کیا کہ خاکسار حقیر خادم کو سیدنا حضرت اقدس مسیح موعود علیہ السلام کی صاحبزادی کے خطبہ نکاح پڑھانے

کی سعادت بھی حاصل ہو چکی تھی (اس واقعہ کا ذکر چوتھی جلد میں گذر چکا ہے)

اس تقریب پر چوہدری عنایت اللہ صاحب نے بہت سے غیر احمدی سکھ اور عیسائیوں کو بھی مدعو کیا۔ اور مجھے فرمایا کہ اس موقع پر ایسا خطبہ دیا جائے کہ سب مذاہب والے اس سے فائدہ اٹھا سکیں۔ ذیلدار صاحب کے گھر کے قریب ہی مسجد تھی میں اس میں چلا گیا اور اللہ تعالیٰ کے حضور دعا کی کہ وہ اپنے خاص فضل سے مجھے ایسی تقریر کرنے کی توفیق دے جو سب سامعین کے لئے فائدہ بخش ہو۔ میں دعا کر رہا تھا کہ اللہ تعالیٰ کی طرف سے نہایت شیریں اور دلپسند لہجہ میں مجھ پر مندرجہ ذیل پنجابی منظوم کلام نازل ہوا۔

سبھو حمد خدائے نوں جیندی مثل نہ کو

اکوے اتے مجید نوں جس نے بخشی کو

اس الہام میں اکوے اور مجید کے متعلق مجھے تفہیم ہوئی کہ یہ زبان کے نیچے کی دو رگیں ہیں جو کو یائی میں کام دیتی ہیں۔ اور دوسرے مصرعہ میں گو کا لفظ کو یائی کا مخفف ہے۔ مجھے اس بشارت سے ایک کونہ تسلی ہوئی اور اس کے چند منٹ بعد مجھے خطبہ نکاح کے لئے بلایا گیا۔ حاضرین کی تعداد کئی سو تھی۔ خطبہ شروع ہوا تو اللہ تعالیٰ نے روح القدس سے تائید فرمائی اور میری زبان پر فلسفہ نکاح اور حکمت تزویج کے متعلق ایسے معارف جاری ہوئے کہ تمام حاضرین نہایت محظوظ ہوئے اور بار بار اس بات کا اظہار کرنے لگے کہ ایسے حقائق اس سے پہلے سننے میں نہیں آئے میں نے عرض کیا کہ یہ فیض اور برکت حضرت مسیح موعود علیہ السلام کی ہے اور آپ کی تعلیم کے ماتحت یہ معارف بیان کئے گئے ہیں۔

مجھے اس کامیابی پر اس لئے بھی زیادہ خوشی تھی کہ اللہ تعالیٰ نے سیدنا حضرت اقدس علیہ السلام اور آپ کے خلفاء عظام کی برکت سے قبل از وقت بذریعہ الہام مجھے بشارت دے کر میرے ایمان کو تازہ کیا۔ مجھے اس بات کا علم نہیں کہ زبان کے نیچے کس قسم کی رگیں ہیں جو کو یائی میں مدد دیتی ہیں یا ان کا کیا نام ہے لیکن بذریعہ الہام مجھ پر یہی انکشاف ہوا۔ واللہ اعلم باسراہ و الشکر للہ رب العلمین

## ایک علمی اشکال کا حل

ایک عرصہ کی بات ہے کہ خاکسار بسلسلہ تبلیغ فیروز پور شہر میں مقیم تھا کہ بعض احباب نے پرچہ

اہل حدیث جو مولوی ثناء اللہ صاحب امرتسری کی ادارت میں شائع ہوا تھا مجھے دکھایا اس پرچہ میں غالباً ریاست جوڈھپور کے ایک مستفسر کا سوال درج تھا اور لکھا تھا کہ کسی پرانی قلمی بیاض میں ایک دوائی کا نام بطور خطِ رموز تحریر ہے۔ جس کے خواص بہت عمدہ اور اللہ تعالیٰ کے خزانے میں سے ایک خزانہ بتائے گئے ہیں لیکن اس کا نام رمز میں اس لئے تحریر کیا گیا ہے کہ نام اہل اس کے ذریعہ سے ناجائز فائدہ نہ اٹھا سکیں۔

اس دوائی کا نام علمِ جفر کے حسابِ جمل اور علمِ نجوم کے بموجب اور ہفت سیارگان اور علمِ رمل کی ۱۶ اشکال سے مرکب صورتِ رموزہ میں پیش کیا گیا تھا۔ خاکسار کو بھی ان علوم کے مطالعہ کا موقع بفضلہ تعالیٰ میسر آیا تھا۔ اور ان علوم میں کئی کتب میں نے دیکھی تھیں۔ جب احباب فیروز پور نے بتایا کہ شہر کے غیر احمدی علماء کے نزدیک یہ عقدہ لاتخل ہے اور اس دوائی کا نام کسی کو معلوم نہیں ہوتا تو خاکسار نے اس رموزہ نام کے متعلق غور کیا۔ اللہ تعالیٰ کے خاص فضل سے میں یہ عقدہ حل کرنے میں کامیاب ہو گیا اور حسبِ قواعد علمِ جفر، نجوم اور رمل اس کا حل شرح و بسط سے لکھ کر اخبار ”اہل حدیث“ میں شائع ہونے کے لئے بھجوا دیا۔ جو نام میں نے قواعد مخصوصہ کی روشنی میں استخراج کیا وہ حبّ الغراب یعنی کچلہ تھا۔ جب میرا حل شدہ جواب اخبار ”اہل حدیث“ میں شائع ہوا تو مولوی محمد امین صاحب جو مولوی ثناء اللہ صاحب کے خاص شاگردوں میں سے تھے اور سلسلہ احمدیہ کے سخت مخالف تھے اس جواب کو پڑھ کر میری ملاقات کے لئے قادیان آئے اور ان علوم کے متعلق بعض دیگر مسائل بھی دریافت کرتے رہے۔

یہ مولوی صاحب سخت گندہ دہن تھے اور قادیان کا نام سننا بھی گوارا نہ کرتے تھے لیکن میرے جواب کو دیکھ کر ان علوم کے متعلق بعض دیگر باتیں معلوم کرنے کے لئے میرے پاس قادیان آ گئے۔ اس واقعہ کا خاکسار نے اس لئے ذکر کیا ہے کہ ہر قسم کے علوم و فنون دینی خدمات کے لئے بسا اوقات بطور آلات کے کام دیتے ہیں اور ان علوم کے ذریعہ کئی لوگوں کے ظلماتی حجاب دور ہو جاتے ہیں اور ان کے لئے ہدایت کا راستہ آسان ہو جاتا ہے۔

## اخلاقِ کریمانہ

۱۹۱۸ء میں جب انفلوینزا کی وبا شدت اختیار کر گئی اور سیدنا حضرت خلیفۃ المسیح الثانی



ایده اللہ بنصرہ العزیز بھی سخت بیمار ہو گئے۔ ان ایام میں خاکسار لاہور سے مرکب مقدس آیا اور حضور کی شدید علالت کے پیش نظر حضور کی عیادت کے لئے حاضر ہوا۔ حضور اس وقت چارپائی پر لیٹے ہوئے تھے اور مکرم و محترم مولوی عبدالرحیم صاحب درد اور جناب ڈاکٹر حشمت اللہ صاحب چارپائی کے پاس فرش پر بیٹھے ہوئے تھے۔ جب خاکسار حقیر غلام کمرہ کے اندر آ کر نیچے فرش پر بیٹھنے لگا تو حضور فوراً اٹھ کر فرمانے لگے کہ آپ سر ہانہ کی طرف تشریف رکھیں۔ میں نے عرض کیا کہ خاکسار نیچے فرش پر بیٹھنے میں ہی سعادت سمجھتا ہے۔ حضور نے اصرار کے ساتھ سر ہانہ کی طرف بیٹھنے کا ارشاد کیا اور فرمایا کہ آپ حضرت مسیح موعود علیہ السلام کے صحابہ میں سے ہیں اور صحابہ کا احترام ضروری ہے۔ چنانچہ حضور نے ایک طرف ہو کر خاکسار کو چارپائی پر بٹھالیا۔

جب خاکسار عیادت کے بعد واپس ہوا تو حضور کے اخلاقِ حسنہ اور نمونہٴ ادب و احترام صحابہ حضرت اقدس مسیح موعود علیہ السلام سے بے حد متاثر ہوا۔ اور دیر تک رقتِ قلب سے حضور کے لئے اور حضور کی نسلوں کے لئے دعا کرتا رہا۔ اے خیر الراحمین اللہ تو اپنے ان مقدسوں پر اپنی بے شمار رحمتیں تابدار فرما تا رہ۔ آمین

## ظہیر الدین اروپی

ظہیر الدین اروپی مدعی الہام تھا اور اپنے آپ کو یوسف موعود کہتا تھا۔ ایک دن جب میں مبارک منزل احاطہ میاں چراغ دین صاحب میں قرآن کریم کا درس دے رہا تھا تو وہاں ظہیر الدین آگیا اور اس نے سب احباب کے سامنے اپنا دعویٰ پیش کیا اور قبول کرنے کی دعوت دی۔ اس نے اپنے دعویٰ کی تائید میں کچھ اشتہار بھی شائع کئے تھے اور کئی لوگ اس کے ہم خیال بھی ہو گئے تھے میں نے اسے کہا کہ آپ ایسی باتوں سے پرہیز کریں اور حضرت مسیح موعود علیہ السلام کی جماعت میں فتنہ کی صورت پیدا نہ کریں۔ اس پر اس نے کہا کہ میرا دعویٰ خدا تعالیٰ کی وحی کے ماتحت ہے۔ میں نے اسے کہا کہ کیا آپ اپنے اس دعویٰ الہام کے متعلق تحریر دے سکتے ہیں اس پر اس نے ایک تحریر لکھ دی۔ ابھی اس تحریر پر چالیس دن ہی گزرے تھے کہ اسے کسی شدید جرم کی بناء پر ملازمت سے معزول کر دیا گیا۔ کچھ عرصہ بعد اس پر غبن کا مقدمہ دائر ہوا اور اس کی بہت ذلت اور رسوائی ہوئی۔ بعد ازاں ایک عورت کے اغوا کے کیس میں بھی وہ ماخوذ ہوا۔ ان پیہم حوادث سے اس کی ہوش

ٹھکانے ہوئی۔ اس کے عقیدتمند اس سے بدظن ہونے لگے اور اس نے ان کو کہا کہ چونکہ میرے دعویٰ کے بعد خدا تعالیٰ کی تائید میرے شامل حال نہیں اس لئے میں اپنے دعویٰ کو سر دست ملتوی کرتا ہوں۔ تنگی معاش کی وجہ سے اس نے غیر مبائعین کے امیر مولوی محمد علی صاحب سے بھی خط و کتابت شروع کی۔ لیکن انہوں نے اس کو منہ لگانا پسند نہ کیا۔ اس کے بعد اس نے ٹمٹم چلانے کا کام شروع کیا لیکن اس میں بھی کامیاب نہ ہوا اور اب معلوم نہیں کہ وہ کہاں اور کس حالت میں ہے۔

ظہیر الدین کے متعلق میں نے دورویا بھی دیکھے تھے۔ جن کا ذکر انہی دنوں اخبار ”فاروق“ مورخہ ۲۵ جولائی ۱۹۱۸ء میں شائع ہو گیا تھا۔ یہ دورویا مندرجہ ذیل الفاظ میں شائع ہوئیں۔

### دورویا

مندرجہ ذیل سطور مولانا غلام رسول صاحب فاضل راجیکی کے ایک خط سے چھاپی جاتی ہیں۔

### پہلی روایا

”ڈاکٹر نور محمد صاحب نے کل میرے نام ایک اشتہار آخری حجت نامہ بھیجا۔ جس میں کئی طرح کی ہزلیات کا ذکر ہے اس میں اس نے ظہیر کی پیشگوئی شائع کی ہے کہ میں ڈیڑھ سال کی میعاد میں فوت ہو جاؤں گا۔ کل دعا کا موقع میسر آیا اور ان دعاؤں میں ہی سو گیا۔ کیا دیکھتا ہوں کہ جلسہ سالانہ ہے اور اس میں حضرت مسیح موعود علیہ السلام منتظم ہیں۔ موسم بہار کا معلوم ہوتا ہے۔ اسی اثناء میں حضرت ممدوح کی طرف سے ایک خوبصورت کٹورے میں جو غالباً چاندی کا معلوم ہوتا ہے۔ ایک عجیب قسم کا شربت جو نہایت ہی لذیذ اور خوشبودار ہے، آیا۔ تاکہ میں اسے پی لوں اور میں نے اسے تین دفعہ کر کے پیا ہے۔ پھر میں خواب میں ہی حکیم محمد الدین صاحب سے کہتا ہوں کہ ظہیر نے تو میرے لئے ڈیڑھ سال کی پیشگوئی کی تھی کہ میں مر جاؤں گا۔ لیکن اس شربت سے مجھے یہی علم دیا گیا ہے کہ میں تین سال سے پہلے نہیں مروں گا۔“

### دوسری روایا

”ان دنوں میں نے ظہیر الدین کے فتنہ کے متعلق بہت زور سے دعا کی اور اس بارہ میں مجھے دکھایا گیا کہ ایک سانپ ہے جس پر سیاہ اور سفید قسم کے داغ اور نقش ہیں۔ وہ ایک دیوار پر چڑھ رہا ہے۔ میرے ہاتھ میں ایک بہت بڑا سونٹا ہے جس سے میں نے اسے بالکل کچل دیا ہے اور اس کے سر

کو ایسا کچلا ہے کہ بس اس کو ہلاک ہی کر دیا ہے۔ پھر میں نے ظہیر کو دیکھا کہ وہ مجھ سے کچھ باتیں کرنا چاہتا ہے۔ میں نے کہا جب تک تیری بددعا پر جو تو نے اشتہار میں شائع کی ہے پورا سال نہ گزر جائے میں بات نہیں کروں گا۔

غلام رسول راجیکی۔ ۱۷ جولائی ۱۹۱۸ء

جناب ایڈیٹر صاحب اخبار ”فاروق“ نے مورخہ ۹ ستمبر ۱۹۱۸ء کے پرچہ میں مندرجہ ذیل نوٹ شائع کیا۔ جس کا عنوان یہ تھا:-

”سال کے اندر اندر ظہیر کے اشتہار اور یوسف موعود کے دعویٰ کا انجام اور اس کی ذلت اور دعویٰ سے انکار۔“

ظہیر الدین اروپی اپنی ناکامی اور ناکامی کی وجہ سے جولائز مافترا اور پیروی حدیث انفس ہے۔ ہر چند اس قابل نہیں کہ اس کے لئے ایک کالم بھی دیا جائے۔ لیکن ایک نشان صداقت ظاہر ہونے کی وجہ سے معافی چاہتا ہوں کہ چند سطور دینے پر مجبور ہوا ہوں۔ ۳۱ دسمبر ۱۹۱۷ء کو ظہیر نے ایک دعا شائع کی جس کا خلاصہ اسی کے الفاظ میں یہ ہے:-

”وہ کلام الہی اور الہام ربانی جو مجھ پر نازل ہوا ہے اور جس کی بناء پر میں نے اپنے تئیں یوسف موعود قرار دیتا ہوں..... فی الواقع خدا تعالیٰ ہی کا کلام اور وحی ہے۔ اور خدا تعالیٰ کی قسم کھا کر کہتا ہوں کہ وہ نہ تو از قسم اضغاث واحلام ہے نہ از قسم احادیث انفس نہ ہی کذب اور افتراء اور نہ از قسم آراء بلکہ خدا تعالیٰ کی قسم کھا کر کہتا ہوں کہ جس کی جھوٹی قسم کھانا لعنتیوں کا کام ہے کہ وہ خاص خدا تعالیٰ کی وحی اور الہام اور اسی کا مقدس کلام ہے..... میں دعا کرتا ہوں کہ اگر میں نے تحریر بالا میں کسی قسم کے جھوٹ اور فریب سے کام لیا ہے تو اے میرے خدا جس کے قبضہ قدرت میں میری جان ہے تو مجھے اپنے سخت سے سخت عبرتناک عذاب میں ایک سال تک ہلاک اور بالکل برباد کر دے اور مجھ پر ایسا عذاب نازل کر دے کہ تمام دنیا کے لئے عبرت ہو۔“

یہاں خدا کا اقتداری نشان دیکھئے کہ اسی سال میں ظہیر کی وہ ذلت ہوئی کہ خدا دشمن سے دشمن کو بھی نصیب نہ کرے اور اس آیت قرآنی نے اپنا جلوہ دکھایا جو یوں ہے

إِنَّ الْبَازِينَ اتَّخَذُوا الْعِجْلَ سِينًا لَهُمْ غَضَبٌ مِنْ رَبِّهِمْ وَ ذِلَّةٌ فِي الْحَيَاةِ الدُّنْيَا  
وَكَذَلِكَ نَجْزِي الْمُفْتَرِينَ ۝۶۶۔ سو اس سے بڑھ کر اور کیا ذلت ہو سکتی ہے جو ظہیر کی اگست  
کے مہینہ میں ہوئی اور جس کی تفصیل ۱۱ ستمبر کے ”پیغام“ میں ہے جو آج ۱۷ ستمبر کو موصول ہوا۔ ظہیر  
کا ایک خط چھپا ہے جو اس نے مولوی محمد علی صاحب کے نام نہایت لجاجت سے لکھا ہے اس کے  
بعض فقرات یہ ہیں:-

”آپ کو علم ہے کہ میرا کوئی چھوٹا یا بڑا بھائی نہیں اور نہ ہی کوئی چاچا بابا ہے (یعنی  
وحید طریقہ ہوں۔ مائل) جو گھر کے کاروبار کا خیال رکھ سکے۔ اس لئے میں نے آپ سے  
عرض کیا ہے کہ اگر میں ہفتہ وار لاہور سے گھر آؤں تو پھر تیس روپے ماہوار کافی ہوں گے  
اس لئے انجمن میرے لئے مکان کا بھی بندوبست کرے۔“

سنئے ظہیر پھر کیا کہتا ہے۔ مجھے تیس روپے اور مکان دے دو اور میں اس کے لئے اپنے  
عقائد چھوڑتا ہوں۔ ظہیر پھر خط میں یوں لکھتا ہے۔

آئندہ کے لئے میں نے اپنے دل میں عہد کر لیا ہے کہ ایسے خیالات کا میری طرف  
سے کبھی اظہار نہ ہوگا بلکہ میں آپ کو اطمینان دلاتا ہوں کہ اپنے دعویٰ کا بھی کسی سے ذکر  
نہ کروں گا..... میں نے آپ کی طرف لکھ دیا تھا کہ آئندہ کوئی اشتہار شائع نہ ہوگا اور یہ  
کیسے ہو سکتا ہے کہ انجمن (لاہور) کی ماتحتی میں رہ کر کوئی ایسی کارروائی کی جائے.....  
پس میں بجائے حضرت مسیح موعود پر کوئی الزام لگانے کے اپنے آپ پر الزام لگاتا ہوں  
اور اپنی بیوقوفی اور غلطی کا اقرار کرتا ہوں“

باوجود اس قدر لجاجت اور اپنے عقائد سے مرتد ہونے کے مولوی محمد علی صاحب نے  
شملہ سے یہ جواب دیا کہ آپ اس مضمون کا ایک اشتہار بھیج دیں اور میں اسے لاہور پہنچ کر  
چھپوا دوں گا لیکن سر دست یہ نہیں کہہ سکتا کہ اس کے بعد کیا ہوگا۔ یہ فقرہ پڑھ کر ظہیر سمجھ گیا ہوگا  
کہ باوجود اتنی بڑی قربانی اور اپنے عقائد سے کھلا کھلا ارتداد اختیار کرنے کے پھر بھی میں  
روپے کی نوکری مع مکان کا وعدہ نہیں ہوتا۔ تو وہ فرنٹ ہو گیا لیکن جو کچھ اس کے دل میں تھا  
وہ ظاہر ہو گیا یعنی دنیا نے یہ دیکھ لیا کہ اس کی اشتہار بازی اور مسیح موعود کو صاحب شریعت

ظاہر کرنا اور یوسف موعود ہونے کا دعویٰ محض دنیا طلبی کے لئے تھا اور اس کی قدر و قیمت محض تمیں روپے ماہوار اور کراپیہ مکان ہے۔ ٹھٹھ ہے ایسی زندگی پر۔ اس سے بڑھ کر ایک لکھے پڑھے مدعی الہام انسان کی کیا ذلت ہو سکتی ہے اور کیا بڑا غضب اور عذاب ہوگا لیکن اگر یہ کم ہے تو خدائے منتقم ابھی زندہ ہے۔ میں مولوی غلام رسول صاحب کو مبارک باد دیتا ہوں کہ ان کے ہاتھ پر ایک ابنِ صیاد ہلاک ہوا۔“

### ضروری نوٹ

میری مذکورہ بالا دونوں روایا کی تصدیق اللہ تعالیٰ نے طفیلِ برکت حضرت سیدنا مسیح پاک علیہ السلام ظاہر فرمادی۔ اول ظہیر نے میرے متعلق یہ پیشگوئی شائع کی تھی کہ میں ڈیڑھ سال کی میعاد کے اندر فوت ہو جاؤں گا۔ اس کے بعد اس نے خاکسار اور سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز واطلع شمس طالعہ کے متعلق شائع کیا کہ دونوں کی وفات ۱۹۲۰ء تک ہو جائے گی۔ اللہ تعالیٰ کی نصرت سے اس کی یہ دونوں پیشگوئیاں بالکل غلط ثابت ہوئیں اور سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز مع جملہ فیوض و برکات کے خیر و عافیت سے ہیں اور حضور کا یہ حقیر غلام بھی اب تک جبکہ ۵۷ء شروع ہو چکا ہے بفضلہ تعالیٰ بقید حیات ہے۔  
فالحمد للہ۔

نوٹ:- ظہیر کبھی کا فوت ہو چکا ہے۔ عبداللطیف شاہد پبلشر کتاب ہذا۔

### بنارس کا نیپالی مندر

سیدنا حضرت خلیفۃ المسیح اول رضی اللہ تعالیٰ عنہ وارضاه کے عہد سعادت میں ایک تبلیغی وفد جس میں حضرت مولوی محمد سرور شاہ صاحب، حضرت میر تقاسم علی صاحب، حضرت حافظ روشن علی صاحب، حضرت مفتی محمد صادق صاحب، خواجہ کمال الدین صاحب اور خاکسار شامل تھے، بنارس گیا۔ جب ہم جلسہ میں تقریریں کرنے سے فارغ ہو کر قیام گاہ پر آئے تو خواجہ صاحب نے کہا کہ یہاں پر ایک مشہور تاریخی مندر نیپالی مندر کے نام سے مشہور ہے اور لوگ دور دور سے اسے دیکھنے آتے ہیں اگر ہم بھی اسے دیکھ لیں تو معلومات میں اضافہ ہوگا اور تبلیغی اعتبار سے فائدہ اٹھایا جاسکے گا۔

چنانچہ ہم سب احباب اس مندر کو دیکھنے کے لئے گئے۔ یہ مندر ایک بہت بڑی بلڈنگ میں ہے۔ جس کے اوپر جابجا جسے تراشے ہوئے ہیں۔ اوپر کرشن جی مہاراج کی مورتیاں ہیں اور نیچے

آسنوں کے نمونے دیئے گئے ہیں یعنی عورت و مرد کے ساگم کے حیا سوز مناظر۔ جب یہ مندر بنایا گیا تو بے حیائی کا عجیب زمانہ تھا اور بڑے بڑے پنڈتوں اور لیڈران قوم کا انداز فکر اتنا پست اور فاسد تھا کہ ان کی اخلاقی حالت پر رونا آتا ہے۔

مندر کے چبوترے کے اوپر ایک پاسان بیٹھا تھا۔ جو صرف مردوں کو درشن کے لئے اندر جانے کی اجازت دیتا تھا۔ عورتوں کو اندر جانے کی اجازت نہ تھی۔ جب ہم وہاں پہنچے تو امریکا کی ایک سیاح لیڈی اس مندر کو دیکھنے کے لئے اندر داخل ہونے لگی۔ دربان نے اس کو روکنا چاہا۔ لیکن اس لیڈی نے کہا کہ میں سیاحت کے لئے امریکا سے ہندوستان آئی ہوں اور نیپالی مندر دیکھنا میرے پروگرام میں شامل ہے۔ اس لئے مجھے روکا نہیں جاسکتا۔ اس نے پانچ روپے محافظ کی نذر کئے اور اندر جانے میں کامیاب ہو گئی۔

اخلاقی اعتبار سے ایسے حیا سوز نظارے جگن ناتھ پوری اور اڑیسہ کے دوسرے مشہور مندروں میں بھی کثرت سے نظر آتے ہیں، جن کو دیکھ کر اب شریف ہندو بھی شرماتے ہیں۔

### اللہ بخش صاحب ضیاء پشاور کی متعلق روایا

اللہ بخش صاحب ضیاء پشاور کی قبول احمدیت کے بعد ابتدا میں بہت اخلاص اور عقیدت کا اظہار کیا۔ ۱۹۲۹ء میں میں نے ایک عربی قصیدہ جس کے ساڑھے تین صد اشعار تھے پشاور میں لکھا۔ اللہ بخش صاحب نے اس قصیدہ کو طبع کرانے کے لئے اسے کاتب سے لکھوایا۔ اور حضرت مولانا محمد سرور شاہ صاحب رضی اللہ تعالیٰ عنہ کے سوانح حیات بھی شائع کرنے کا ارادہ کیا اور سلسلہ کے بعض دیگر کام بھی اپنی مرضی کے ماتحت سرانجام دینے شروع کئے۔ ضیاء صاحب ابھی قادیان مقدس میں تھے۔ کہ خاکسار کو تبلیغی سلسلہ میں لکھنؤ جانا پڑا۔ وہاں پر میں نے ایک رات روایا میں دیکھا کہ ضیاء صاحب کا خوبصورت چہرہ بالکل سیاہ ہو گیا ہے۔ مجھے اس روایا سے بہت تشویش ہوئی۔ قرآن کریم کی آیات کی روشنی میں اس کے دو مطلب ہو سکتے تھے۔ اول لڑکی پیدا ہونا جیسا کہ آیت اذ ابشر احمدہم بالانثی ظل وجہہ مسودا وهو کظیم 67 سے مستنبط ہوتا ہے۔ دوم ایمانی حالت سے ارتداد اختیار کرنا۔ جیسا کہ سورہ آل عمران میں اللہ تعالیٰ فرماتا ہے فَاَمَّا الْيَتِيمَ اسْوَدَّتْ وُجُوْهُهُمْ اَكْفَرْتُمْ بَعْدَ اِيْمَانِكُمْ 68 یعنی سیاہ چہروں کی تعبیر ایمان کے بعد کفر اختیار کرنا ہے یہ دوسری تعبیر

میرے لئے تشویش کا باعث تھی۔

میں نے ضیاء صاحب کو خط لکھا کہ اگر ان کے گھرا میدواری ہو تو رویا کی تعبیر لڑکی کے تولد سے پوری ہو سکتی ہے۔ لیکن دوسری صورت شدید الانذار اور خطرناک ہے جس کے لئے ان کو خاص طور پر دعا، استغفار اور صدقہ کی طرف توجہ کرنا چاہئے۔

اس کے کچھ عرصہ بعد ضیاء صاحب لاہور چلے گئے اپنی خوبصورت منشر عائدہ اڑھی بھی منڈواوی اور بعض وسوہ اندازوں سے متاثر ہو کر سلسلہ سے دور ہو گئے۔ انا للہ وانا الیہ راجعون  
خدا تعالیٰ سے دعا ہے کہ وہ ان کی آنکھیں کھولے اور جس آسمانی نور کو انہوں نے نہایت جوش اور جذبہ سے قبول کیا تھا اس کو دوبارہ قبول کرنے کی انہیں توفیق ملے۔ واللہ علیٰ کلّ شئیٰ قلیب۔

### صوفی عبدالرحیم صاحب امرتسری کے متعلق رویا

صوفی عبدالرحیم صاحب امرتسر کے رہنے والے ایک مخلص احمدی کے لڑکے ہیں۔ انہوں نے پہلے علوم شرقیہ کی تحصیل کی اور بعد میں ایم اے کی ڈگری حاصل کی۔ یہ سلسلہ ملازمت عراق میں بھی رہے اور بعد میں ریلوے کے ایک بڑے عہدہ پر فائز ہوئے۔ لاہور میں قیام کے دوران جب وہ سلسلہ میں داخل تھے تو میرے ساتھ بھی ان کے مراسم تھے اور بعض اوقات تصوف کے معارف اور نکات کے متعلق ان سے باتیں کرنے کا موقع ملتا تھا۔

ایک دفعہ خاکسار اور حضرت سید زین العابدین ولی اللہ شاہ صاحب صوفی صاحب کے گھر بیٹھے ہوئے تھے تو انہوں نے کہا کہ ہم دونوں ان کی محکمانہ ترقی کے لئے دعا کریں۔ چنانچہ ہم نے مل کر دعا کی۔ اور حضرت شاہ صاحب اور صوفی صاحب کے فرمانے پر میں نے رات کو بھی توجہ سے دعا کی۔ رات کو مجھے رویا میں بتایا گیا کہ صوفی صاحب کو ترقی مل جائے گی۔ میں نے اس کی اطلاع صوفی صاحب کو دی بلکہ ان کے کہنے پر لکھ کر دے دی۔ اس وقت ان کی تنخواہ چار پانسو روپے ماہوار تھی بعد میں وہ ترقی کرتے ہوئے قریباً پندرہ سو روپے ماہوار تک جا پہنچے۔ لیکن افسوس ہے کہ ظاہری ترقی کے ساتھ ان کا سلسلہ سے ربط قائم نہ رہ سکا۔

۱۹۳۷ء میں میں نے صوفی صاحب کی نسبت ایک مندر رویا دیکھا کہ ان کا چہرہ سیاہ ہو گیا ہے۔ نیز یہ بھی دیکھا کہ اخبار الفضل میں ان کے متعلق اخراج از جماعت کا اعلان ہوا ہے۔ میں نے بوجہ دیرینہ تعلقات محبت کے ازراہ ہمدردی صوفی صاحب کو اطلاع دی کہ میں نے آپ کے متعلق ایک شدید مندر رویا دیکھی ہے۔ آپ خاص طور پر استغفار اور توبہ کریں اور اصلاح کی طرف قدم بڑھائیں۔ صوفی صاحب نے مجھے لکھا کہ آپ یہ بتائیں کہ وہ رویا کیا ہے اور کب پوری ہوگی۔ میں نے لکھا کہ آپ بجائے رویا کی تفصیل دریافت کرنے کے استغفار اور اصلاح کی طرف توجہ کریں۔ رویا بہت مندر ہے لیکن توبہ سے اللہ تعالیٰ کی قضاء عمل سکتی ہے۔ اس کے بعد بھی صوفی صاحب رویا بتانے پر اصرار کرتے رہے آخر میں نے صوفی صاحب کے اصرار کی وجہ سے ان کو رویا سے اطلاع دے دی اور لکھا کہ اگر آپ اصلاح کی طرف توجہ نہ کریں گے تو آپ کا اخراج از جماعت ۱۹۴۰ء تک ہو جائے گا چنانچہ ایسا ہی وقوع میں آیا۔ اب معلوم ہوا ہے کہ صوفی صاحب جماعت احمدیہ سے بہت دور ہو چکے ہیں۔ انا للہ وانا الیہ راجعون

### پیرا پھاڑیا

سیدنا حضرت اقدس مسیح موعود علیہ السلام کے عہد سعادت میں حضور اقدس کے ہاں کو جرقوم کا ایک پھاڑی شخص ملازم تھا جو بہت ہی سادہ طبع تھا۔ اس کا نام پیرا تھا۔ ایک دن وہ حضرت خلیفۃ المسیح اول رضی اللہ تعالیٰ عنہ کے مطب میں آگیا۔ آپ نے اس سے دریافت کیا۔ تمہارا مذہب کیا ہے وہ اس وقت وہاں سے چلا گیا اور کچھ دیر کے بعد ایک پوسٹ کارڈ لے آیا اور حضور کو عرض کرنے لگا کہ میرے گاؤں کے نمبردار کو یہ خط لکھ دیں۔ آپ نے فرمایا کہ یہ خط کس غرض کے لئے لکھانا ہے۔ کہنے لگا آپ نے جو دریافت کیا تھا۔ کہ میرا مذہب کیا ہے آپ ہمارے گاؤں کے نمبردار کو لکھ کر دریافت کر لیں اس کو معلوم ہے۔ حضرت نے یہ سن کر تعجب فرمایا کہ اس کی سادگی کس حد تک پہنچ چکی ہے کہ اس کو اپنے مذہب کا علم نہیں۔

ایک دفعہ حضرت خلیفۃ المسیح اول رضی اللہ عنہ نے اس کو نماز پڑھنے کی تلقین کی۔ وہ اس



وقت تو خاموش رہا۔ لیکن کچھ دن کے بعد نماز پڑھنا شروع کر دی۔ جب آپ نے دریافت فرمایا کہ اب کیسے نماز شروع کر دی ہے تو کہنے لگا کہ مجھے خدا کی طرف سے آواز آئی ہے کہ ”اُٹھ او سو رانماز پڑھ“ پس میں نے نماز شروع کر دی ہے۔ اس کی سادگی کا یہ عالم تھا کہ ایک دفعہ جب وہ نماز پڑھ رہا تھا تو ایک خادمہ نے اسے آواز دی تو وہ نماز میں ہی بول اُٹھا کہ تھوڑی سی نماز ابھی باقی ہے پڑھ کر آتا ہوں۔

یہی وہ سادہ شخص تھا جس نے باوجود سادگی اور کم علمی کے ایک دفعہ بٹالہ میں مولوی محمد حسین صاحب بٹالوی کو ایسا مدلل اور دندان شکن جواب دیا کہ پھر اس کو حضرت اقدس علیہ السلام پر اس کے سامنے اعتراض کرنے کی جرأت نہ ہوئی۔

## رگِ جان کے متعلق میری روِیا

۱۹۵۰ء میں خاکسار نے پشاور میں ایک روِیا دیکھی کہ میں قادیان میں ہوں اور وہاں سیدنا حضرت اقدس مسیح موعود علیہ السلام بھی بقید حیات مشاغلِ ضروریہ میں مصروف نظر آتے ہیں حضرت اقدس نے اپنی طرف سے جلی حروف میں ایک بڑا اشتہار شائع کیا ہے جس کا عنوان

### میری صداقت کا ایک عظیم الشان نشان

ہے اس اشتہار میں آپ نے نَحْنُ اقْرَبُ اِلَيْهِ مِنْ حَبْلِ الْوَرِيدِ [69] کی تشریح فرماتے ہوئے اپنی صداقت پیش کی ہے اور فرمایا ہے کہ کو مادی اسباب کے اعتبار سے رگِ جان انسانی حیات کی آخری کڑی ہے لیکن خالقِ الاسباب اور مقتدرِ خدا جس نے اس رگِ جان کو پیدا کیا ہے انسانی زندگی کے لئے اس سے بھی زیادہ مؤثر اور قریب ہے۔

آنحضرت صلی اللہ علیہ وسلم کے بعثِ اول میں اللہ تعالیٰ نے نحن اقرب الیہ من حبل الوريد کا اعجازِ نشان دکھایا اور جب آنحضرت صلی اللہ علیہ وسلم اور آپ کے صحابہ کو مکہ مکرمہ سے جو اسلام کی اجتماعی زندگی کے لئے رگِ جان کی طرح تھا ہجرت کرنا پڑی اور آپ کے دشمنوں نے خیال کیا کہ اب حضور صلی اللہ علیہ وسلم کا مشن نعوذ باللہ نیست و نابود ہو جائے گا تو وہ قادر و قیوم خدا جو آپ کے لئے

رگِ جان سے بھی زیادہ قریب تھا اس نے ایسے اسباب پیدا کئے کہ مکہ مکرمہ سے جدا ہو کر بھی حیاتِ اسلامی قوتِ مامیہ حاصل کرتی رہی۔ یہاں تک کہ آنحضرت صلی اللہ علیہ وسلم اور آپ کے صحابہ کرام کو اتنی طاقت حاصل ہو گئی کہ آپ دس ہزار قدوسیوں کے ساتھ مکہ مکرمہ میں فاتحانہ شان سے داخل ہوئے اور کافروں اور منافقوں کا یہ وسوسہ کہ مکہ مکرمہ سے جو مسلمانوں کے لئے مرکزی مقام اور رگِ جان کی مانند ہے، نکلتا مسلمانوں کے لئے تباہی کا باعث ہوگا: بالکل غلط ثابت ہوا۔ اسلام کی مکہ مکرمہ سے جدا ہو کر ترقی اور عروجِ خدا تعالیٰ کا ایک عظیم الشان نشان تھا جو آنحضرت صلی اللہ علیہ وسلم کے بعثِ اول میں ظہور پذیر ہوا اور اس نشان سے یہ ثابت ہوا کہ اللہ تعالیٰ انسان کی رگِ جان سے بھی زیادہ قریب ہے اور رگِ جان کٹ جانے کے بعد بھی اسبابِ حیات پیدا کر سکتا ہے۔

یہی صورت آنحضرت صلی اللہ علیہ وسلم کی بعثتِ ثانیہ یعنی حضرت مسیح موعود علیہ السلام کے زمانہ میں ظاہر ہوگی جبکہ پیشگوئیوں کے مطابق مرکبِ احمدیت قادیان سے جو جماعت احمدیہ کی ترقی اور نمو کے لئے رگِ جان کے مشابہ تھا۔ ہجرت کرنا پڑی اور منافقین احمدیت اور منافقین نے خیال کیا کہ قادیان چھوڑنے کے بعد اب احمدیوں کی ترقی کی کوئی صورت نہیں۔ گویا ان کی رگِ جان کٹ گئی ہے تو اللہ تعالیٰ نے جو رگِ جان سے بھی زیادہ قریب ہے، ایسے اسباب پیدا فرمائے کہ جب قادیان سے ہجرت کے بعد حضرت سیدنا خلیفۃ المسیح الثانی ایدہ اللہ بنصرہ العزیز نے اپنے عزمِ مقبلانہ سے لاہور میں ڈیرہ ڈالا تو وہاں بھی جماعت ترقی کرتی چلی گئی اور اب حضور نے اپنا نیا مرکز ربوہ تعمیر فرمایا اور اللہ تعالیٰ کی تائید و نصرت سے جماعت دن و رات چوگنی ترقی کر رہی ہے اور لِرَاذِکَ السَّامِعِ ۷۰ کے وعدہ کے ماتحت یہ مقدر ہے کہ خدا تعالیٰ اپنا عظیم الشان نشان قادیان کی واپسی کے متعلق دکھائے گا۔ اور اس نشان سے ایک دفعہ پھر دنیا پر ظاہر ہو جائے گا کہ خالقِ اسباب خدا زندگی کے اسباب کے فقدان کے بعد نئے اسباب تخلیق کر سکتا ہے اور اس کے آگے کوئی بات انہونی نہیں۔

سیدنا حضرت اقدس مسیح موعود علیہ السلام نے آیت مذکورہ بالا کی جو تشریح پوسٹر میں فرمائی اس کا مفہوم تقریباً وہی تھا جو میں نے اوپر درج کیا ہے۔ الفاظِ میرے اپنے ہیں۔

## المرء مع من أحب

جب اوپر کا کشفی نظارہ مجھے دکھایا گیا تو میں نے رؤیا میں عی حضرت اقدس مسیح موعود علیہ السلام سے دریافت کیا کہ حضرت سیدنا و مولانا محمد مصطفیٰ صلی اللہ علیہ وسلم سے ایک دفعہ ایک صحابی نے عرض کیا تھا کہ جنت میں حضور کا مقام بہت بلند اور رفیع المنزلت ہوگا لیکن ہم اپنے درجہ کے مطابق بہت پست مقام پر ہوں گے۔ پس ہمارے لئے جنت میں حضور کی صحبت سے مستفیض ہونا کیسے ممکن ہوگا۔ اس پر آنحضرت صلی اللہ علیہ وسلم نے فرمایا کہ المرء مع من أحب 71 یعنی انسان جس کے ساتھ محبت رکھتا ہے اسی کی معیت اس کو حاصل ہوگی یہ واقعہ عرض کر کے میں نے حضرت اقدس مسیح موعود علیہ السلام سے دریافت کیا کہ کیا آپ کے محبوبوں کو بھی آپ کی معیت اسی طرح حاصل ہوگی جس طرح آنحضرت صلی اللہ علیہ وسلم کے حبیبین کو حاصل ہے۔

اس پر یک دم نظارہ بدلا اور میں نے دیکھا کہ حضرت اقدس مسیح موعود علیہ السلام کے دور کے بجائے حضرت المصلح الموعود ایدہ اللہ تعالیٰ کا دور سامنے آ گیا اور مجھے بتایا گیا کہ المرء مع من أحب کی شان والے محبت و بی ہوں گے جو حضور کی تحریک جدید میں حصہ لے رہے ہیں اور قربانی کا اعلیٰ نمونہ دکھا رہے ہیں اور اپنے اموال اور جائیدادوں کو دینی اغراض کے ماتحت وقف کر رہے ہیں اگر ایسی قربانی اور اخلاص کا جذبہ جماعت کے معتد بہ حصہ میں پیدا ہو جائے تو ایک طرف تو وہ المرء مع من أحب کی شان کے مستحق ہو جائیں گے اور دوسری طرف قربانی اور خلوص کے اس جذبہ کو دیکھ کر خدا تعالیٰ اپنی خاص تجلی ظاہر فرمائے گا اور نقد ان اسباب کی یاس آلود حالت کو بدل کر نئے اسباب حیات پیدا کرے گا اور مرکز احمدیت قادیان کی واپسی کی صورت پیدا ہوگی اور ایسے مخلصین اور عاشقانِ وجہ اللہ فدائیوں کی خاطر اللہ تعالیٰ ہمیشہ اپنی قدرت نمائی فرماتا ہے۔ اللہ تعالیٰ ہمیں بھی ان محبوبوں اور خدا کی راہ میں فنا ہونے والوں میں شامل فرمائے۔ آمین

### قصیدہ لامیہ

۱۹۲۹ء میں جب خاکسار تبلیغی اغراض کے ماتحت پشاور میں مقیم تھا۔ تو میں نے ایک عربی قصیدہ لکھا جس کے ۳۶۰ اشعار تھے۔ اس قصیدہ کو لکھنے کے بعد رؤیا میں مجھے سیدنا حضرت مسیح موعود

علیہ السلام کی زیارت نصیب ہوئی اور حضور نے یہ قصیدہ مجھ سے سنا۔ اس کے بعد قادیان میں سیدنا حضرت خلیفۃ المسیح الثانی ایدہ اللہ بنصرہ العزیز کی خدمت میں بھی اس قصیدہ کا معتد بہ حصہ سنانے کا موقع ملا۔

اس قصیدہ کا ایک حصہ عربی رسالہ ”البشری“ فلسطین میں میرے نوٹوں کے ساتھ ”لامیۃ الہند“ کے عنوان سے شائع ہوا۔ اس کے چند اشعار بطور نمونہ کے ذیل میں درج کرتا ہوں۔

ایا اهل "ارض الثغر" مسعى الجحافل	واقصى بلاد الهند اقصى المنازل
نزلت ببلتکم "فشاوړ" منزلى	وارجو رجاء الخير منکم لنازل
وجئت لا یام و بعد مضیہا	لیوم الرحیل ویوم رجعی لقافل
سلام علیکم من غریب بارضکم	سلام علیکم من نزیل وراحل
وهل من انیس فی الدیار لنازل	وهل من جلیس یرحب فی المحافل
وان نزولی عندکم لبشارة	وهل فی لبشارة رغبة للامثال
وشمرت ذیلی بالوداد لخدمة	وبذلی لجهد المستطیع لقابل
ولله در شفیقکم و انیسکم	بارسال من یرجی لتبشیر آمل
امام الزمان خلیفۃ لمسیحنا	و "محمود" وصف الحق عند الافاضل
ومثلی له الخدام تحت نظامه	ولخلق منه مبشر کل فاضل
وما جئت الا امتثالاً لامره	وما انا الا مثل عبد وعامل
وما جئت الا لبلاغ مواسیا	وتبلیغ امر الحق غیر مجادل
ومرجونا حرّ نجیب و بارع	ومرجونا سمع لحق کناهل
والی اقول الحق والصلق مشربی	فسمع کلامی نافع عند عاقل
وان کلامی ناطق ومثل	وقوة نطقی قد علت بالدلائل
وهل عندکم قلب شهید و ناظر؟	وهل عندکم سمع الرضاء لقائل
فبشری لکم قد جاء موعود ربکم	مسیحاً ومهدیاً باوصاف کامل
وجاء بایات من الله مرسل	واذ جاء کم لم تعرفوه کغافل

ومن كان لم يعرف امام زمانه  
 وما جاء الا عند شلة حاجة  
 فما هو الا كالرجاء لامل  
 وأنزل غيث الفضل عند نزوله  
 أرى النفخ نفخ الصور من قوة العلى  
 وفاز بفتح الباب علماً وحكمة  
 ومص علوماً ملهماً ومكلاً  
 وحل محل الرسل للخلق هادياً  
 واسس بنيان الهدى بتجدد  
 كلام له قد افصحت بملاحمة  
 ويصبي قلوب الناس حُسن بيانه  
 ويشفى العليل بحكمة قلمية  
 رياح العدى قتالة بسمومها  
 علّت صحفه مملوءة من معارف  
 وانفاسه ذات العجائب اية  
 لا تباء قوم قد تجلت برحمة  
 فما هو الا حجة الله فى الورى  
 دعا الخلق مأموراً بشأن رسالة  
 ولاح لاهل العصر كالشمس فى الضحى  
 وكان زمان الغى كالليل مظلماً  
 بنور الهدى قد اشرق ارض ربنا  
 وعسكرايات بعظمة شأنها  
 جلالة رب العرش جلّت بقدسها  
 فعند رسول الله مات كجاهل  
 اتى عند شدة انتظار لنازل  
 وما هو الا كالجواب لسائل  
 وفارت ينابيع جود ووابل  
 لأحياء خلق اهلكوا بالتغافل  
 لنور جديد حاز كل الفضائل  
 بتعليم وحى الله عين الفواضل  
 بشيراً نذيراً مصلحاً كالمجامل  
 بشأن عجيب قدارى شان كامل  
 كما بهى اللالى تلمعن والوذائل  
 بانطاق روح القدس خص بحاصل  
 ويروى الغليل من الزلال بعاجل  
 وترياقها فى كتبه والرسائل  
 باعجاز جذب الحق فى حد كامل  
 كسم وترياق بتاثير عامل  
 لا فناء قوم قد ارت فعل قاتل  
 وما هو الا رحمة فى النوازل  
 ونادى لبر كل عالى وسافل  
 تجلى لأفاق بانوار كافل  
 ارى دور شمس بعد ليل وافل  
 تراءت به سبل الهدى بالشواكل  
 لصدق مسيح الحق فوج العوامل  
 اذا قام للتقديس عكسر زاجل

وان نبي الله احمد قد علا  
 بايات صدق المرسلين لصادق  
 ولما ادعى اغلا نصر قديرنا  
 وقد جاء في القران خاب من افتري  
 "وانا لننصر رسلنا" قول ربنا  
 و ربى لمنصور مسيح محمد  
 فما عنده من حظكم و نصيبكم  
 فان تؤمنوا تستبشروا بمفازكم  
 وان حياة الانبياء لنعمة  
 ويأتى لخلق الله دور حياتهم  
 كذا لك دور حيات احمد قد اتى  
 اضعم بغفلتكم زمانا مباركا  
 وان مسيح الحق شمس بجلوة  
 وبورك للتقليد ابناء فارس  
 فطوبى لعين قد رأت وجه احمد  
 فيا قومنا قوموا الى الحق توبة  
 اقول وايم الله ليس بكاذب  
 ولا ح كمرآة لوجه محمد  
 وهذا امام صاحب العصر كامل  
 و اغلا لواء الحمد لله عاليا  
 على رأس هذا القرن قام مجددا  
 فان كان فى دعواه ليس بصادق  
 و اين لهذا القرن من يهيننه

بنصر من الله العزيز ونائل  
 وتصديق معيار الحق و باطل  
 و من قبل دعواه لعاش كخامل  
 ايفلح كالصديق دعوى المخاتل  
 فنصر بغير الصديق ليس لباطل  
 مجددين الله فى وقت آمل  
 خمنوه بشكرو استفيضوا بعاجل  
 وان تكفروا تب لكم بالنوازل  
 فوها لكم ان تشكروها كعاقل  
 نصيبا من الرحمن غبا كواهل  
 وهل بعده يأتى الزمان لآمل  
 والهتكم الا هواء من حب باطل  
 بطلعة موعود اتانا كنازل  
 وبورك اقوام بهم كالامائل  
 وبشرى لعين قد ترى من مماثل  
 و من جاء موعودا بكل الفضائل  
 له من علائم صدقه كالدلائل  
 ارى شانه لا سنى بوصف التماثيل  
 و علل و حكم من حكيم و عادل  
 و اهلك كل الملل فسلت بباطل  
 لتجديد دين الله كالبدل كامل  
 فاين الذى قد قام للذين فاصل  
 و اين لهذا الدور وعد لنازل

مضى نصف هذا القرن وازداد فرقته  
 وآي الجمال مع الجلال تالأت  
 قراءت علامات الزمان بوقتها  
 وقد كان قلب المرء احرى برشده  
 واحبار قوم بالتخاصم قد غلبوا  
 باخطائهم في الاجتهاد تخالفوا  
 وما عندهم الا فساد وفتنة  
 وما عندهم الا جلال وزلة  
 يقولون بافواه ما ليس فيهم  
 ومن عندهم سب ورمى حجارة  
 وان كان فيهم عالم متبحراً  
 ويحسبه جبراً وفي العلم فائقاً  
 فادعوا الى الميدان كل مبارز  
 ليكتب من التنزيل معيار صادق  
 وانى لتلميذ لذي المجد والعلی  
 ومن فيض صحبته هليت كاننى  
 على مقولى ماقد جرى من معارف  
 وانشاد مثلى بالنبوغ كرامة  
 وجاء مسيح الخلق من عند ربنا  
 ومن معضلات الدين حل رموزها  
 واهلك اديان الضلالة كلها  
 وتأثير دعوته حسام مشهر  
 واموات ازمنة لا حى بنفخة

أخلف وعدا ام عصيتم كجاهل  
 لصلق المسيح وانزلت كالمساحل  
 تجلت له آيات صلق لنازل  
 ولكن قد زاغ من حب باطل  
 كحاطب ليل فى بيان المسائل  
 ومن بعد قاموا بالهوى والتفاضل  
 وما عندهم الا غواية جاهل  
 وما عندهم الا طريق التخافل  
 ويسطون بالكفير لا بالدلائل  
 محل الدليل فانه عند جاهل  
 ويوجد فى الدنيا بشأن الافاضل  
 وعلامة فى الدهر من كل فاضل  
 وادعو بصوت الحق كل مجادل  
 بتفسير آيات بشرط التقابل  
 وانى بفيضان المسيح كفاضل  
 تعلمت درس الصلق من كل كامل  
 فمن بحر حكمته كقطرة وابل  
 وهذا باعجاز المسيح المجامل  
 ليحكم بين الناس عند التناجل  
 وحل عويضا مشكلا فى المسائل  
 بقوة برهان علا اهل باطل  
 بدا كالصواعق خاطفا كل نابل  
 فواها لا عجاز اراه ككامل

وأيّد دين الله دين محمد  
 وروضة ملتنا لعادت ببهجة  
 فهل من رفيع قد علا بجلالة  
 ارى قوة الاقلام فوق الصوارم  
 وقالوا الجهاد لواجب في زماننا  
 ومن كان يدعو دعوة بآذلية  
 وثلج قلوب بالبراهين والهدى  
 ولله دين ليس فيه تجبر  
 ومن عنده علم وفهم وحكمة  
 وجاء بحربة بينات مسيحنا  
 وكسر صلبان النصارى بحجة  
 ففروا من الميمان خوفاً وهيبة  
 وان النصارى والهنود ودونهم  
 فسل كل قسيس اتانا مناظراً  
 لقد مات دوى بعد ما قام سانلاً  
 فقام لدعوته مسيح محمد  
 ومن قبل هذا ليكرام الفشاورى  
 فقتله سيف من الله فاصلاً  
 وقامت عليهم حجة الله تامة  
 لهم اى عذر بعد اتمام حجة  
 وانا من الكفار فى عين حاسد  
 وانا سمعنا السب والشتم للهدى  
 ومن كان لا يخشى ظباة صوارم

واعلا هدى الاسلام عند التقابل  
 الى نضرة و نضارة بمناهل  
 كما حمد ذى شان رفيع المنازل  
 وما فى كلام ليس فى سيف قاتل  
 نعم واجب! لكن جهاد الدلائل  
 فليس بمحتاج المدى للمقاتل  
 وراحة ارواح بلوق الدلائل  
 وما فيه من جبر ترى بالتداخل  
 سعى سعى اصلاح بحسن التعامل  
 لكسر صليب قد علا بالحبائل  
 ولاح جلال الصديق عند الافاضل  
 وكانوا بزعم فوق سحبان وائل  
 رأوا قوة الاسلام دين الفضائل  
 وسل كل آرى دعا كالمنازل  
 وكان لاعلام الصليب كحامل  
 فاهلك دوى من دعا للمباهل  
 وكان لسب المصطفى نطق طامل  
 ومن قبل انباء المسيح كفاصل  
 بانواع ايات الهدى والدلائل  
 وليس التقى انكارهم بالتجاهل  
 ولكن بشأن المؤمنين لعادل  
 فكيف نخاف اللوم لوم العواذل  
 فانى له التهديد من عدل عاذل



و من قام منّا قام للّله نادياً  
 و فى ارضكم عشاق وجه مسيحا  
 و فيكم لافراد كثير كمثلـه  
 اخافوا سيوفنا او حجاراً بعشقه  
 و من قام لالائناء ظلماً بشقوة  
 فيربىر والشعير بمثله  
 و كأس شربنا فى وهاد بلدة  
 نباهى بان اللّـه ارسل احمداً  
 له نعمة بدوامه و دوامها  
 ولولاه لم يخلق زمان تجدد  
 له الملك ملكوت السموات والعلـى  
 و انا و جملنا نعمة بعد نعمة  
 هدايا لروضات النعيم و قبله  
 سقانا من الصهباء كأساً رويةً  
 و حُبب ذكر اللّـه من حب احمداً  
 فرغنا به من حسن ليلى و عشقها  
 تركنا وجوها كان يصبي جمالها  
 جمال الحبيب و حسن محبوب ربنا  
 لنا فى هواه عجائب بلماذة  
 الى بابـه العشاق يسعون بالهوى  
 فيروى العطاشى من كزوس تواليا  
 وقد ازلفت جنات عدن لبابه  
 و يأتى زمان مثل برق لنصره  
 فكيف له التخويف من سيف قاتل  
 و منهم قتيـل الحب فى ارض "كابل"  
 فهل خاف منكم احمدى لصال  
 و كل قتيـل قد فلماه كباسل  
 له عبرة تكفيه فى ارض كابل  
 ليجزى بحسب البئر فعل الحافل  
 و اخرى لنا فوق المصاد بنائل  
 نباهى ببعث العبد فينا كنازل  
 فكل نعيم عنده غير زائل  
 ولا دور فلـكياته بالمحامل  
 له الملك لا يبلـى يدوم بنائل  
 اذا ما وجدنا بعث هادى مجامل  
 لكنا كضال السبب المتحاحل  
 نعم كأس حب اللّـه ذوقا كواصل  
 الى قلب لاهى بعد شفف التغازل  
 و من ذكر محملها و نجد و راحل  
 لوجه لا صبي كل مصبى و قائل  
 كفانا بشغل الحبّ عن كل شاغل  
 لنا من مباحات بنيل و نائل  
 لكاس لها قيل ادرها و ناول  
 و يحيى قلوبنا بالهدى غير ماطل  
 له الباب ما وصى فبشرى لماخل  
 له تخضع الاعناق من غير اجل

و ان ملوك الارض يوماً لمجده  
 و يغنون بركته بمس ثيابه  
 لاحمد مجد الحق بالمدح والثناء  
 لبارك فيه الحق من كل بركة  
 له عزة لا توهبن لغيره  
 الا ان ارض الهند فاقت بشانها  
 و كالكادسية قاديان مسيحنا  
 لحفظ من الافات مثل سفينة  
 و مهبط انوار النبيين كلهم  
 و في هذه الدنيا من الله جنة  
 و من يسكنون بها طيور جنانها  
 و يامن توطنها و حل مهاجراً  
 سلام على دار المسيح و اهلها  
 سلام على المحمود ابن مسيحنا  
 و فينا كمي فاتك و فصافص  
 و في الحسن والاحسان مثل مسيحنا  
 و للخلق حصن باذخ حرز دينه  
 بشير فقمر الانبياء بنوره  
 و نفسي فدت وجه المسيح بحسنها  
 و عيني رأت حسنا بليعا و مصييا  
 و انسى ولا انسى حبيبي و ذكره  
 سلام على حبي و عشاق وجهه  
 ولى نعمة الورقاء فى مدح احمدنا  
 ليأتون باب الصلح وعدا لنازل  
 فبشرى لهم من زينة لعواطل  
 له فى بلاد الله ذكر الفضائل  
 فبورك اسعافا بأعلى الوسائل  
 له رفعة لا تكسبن لعامل  
 لعزة ذى مجد و شهرة كامل  
 و بيضتها دار الامان لداخل  
 و بلدتها قد قدست للامثال  
 و منزل قدوس بتقديس نازل  
 و اثمارها قد ذلكت لمحاول  
 سلام سلام قولهم عند واصل  
 هنيئاً لعيشك من جنان الفضائل  
 سلام عليها من نزيل و راحل  
 امام الهدى للخلق حقاً كباصل  
 و فى كل ميدان همام و باذل  
 و توجه الرحمن تاج الفضائل  
 لامن من الافات مامن نازل  
 شريف له شرف الملوك و عادل  
 و روحى فلت احسانه والخصائل  
 و احسن منه ما رأت من مماثل  
 فكيف و ذالك سر روحى و حاصل  
 سلام على حسن و صب و واصل  
 ولى فى الثناء تغرد كالعناذل

و اوصافه من مدحنا لغنیة  
و صلی علیہ الہنا بملوامہ  
و انی غلامٌ للرسول والہ  
و قلبی بما انشدتْ ہز تشکرًا  
و انی لعبد مذنب ثم تائب  
بشقوة نفسی ابتلیت بشرہا  
فاستغفر اللہ العظیم لما بدا  
وارجو نجاتی من شفاعۃ محسنی  
واسئل رب العرش فیض تعشق  
و عشقی علی موج البحار تموجًا  
و کنت من العشاق فردًا و منزلی

و عما بدا من شرح حسن الشمائل  
و اخلافہ بتوالد و تناسل  
و انی ابوالبرکات من فیض کامل  
و نصحا کافی من کمید و جاذل  
و ربی غفور ما بدامن ردائلی  
والہیت من ملہی بسوء العوامل  
من الذنب والعصیان منی کجافل  
بفضل من اللہ الکریم المجامل  
و نفسی فلتہ کل حین کواصل  
لقلزم عشقی لا یری حمد ساحل  
أرانی بہ اقصى العلی من منازل

علی باب مولانا مددت یدالرجاء  
فہل من کریم من عطاء لسائل

### میرا شجرہ نسب (سورج بنسی)

غلام رسول ولد میاں کرم دین صاحب ولد میاں پیر بخش صاحب ولد حاجی احمد صاحب ولد محمد صاحب  
ولد حافظ عبد الغفور صاحب ولد حضرت میاں نور صاحب چنابی ولد خلیفہ عبد الرحیم صاحب ولد حضرت شیخ  
حاجی احمد صاحب ولد سارنگ ولد بیگ ولد لکھڑ ولد راجہ۔ ولد مگھو ولد کنور ہری ولد مہاراجہ جیتو ☆ ولد راجہ ویر  
ولد مانی ولد دیور ولد پانڈ ولد مولا ولد سدھ ولد بگا ولد وڈ اولد وڈ انج ولد متہ ولد تھلپال ولد نارو ولد شاہ ولد  
کانٹی ولد ہر بند ولد سورج۔ نوٹ:- یہ شجرہ نسب غیر مکمل ہے۔

☆:- جیسا کہ حیات قدسی کے حصہ اول میں تفصیل دی جا چکی ہے ہماری قوم وڈ انج کہلاتی ہے  
اور سورج بنسی شاخ ہے۔ مہاراجہ جیتو کی سادھی ابھی تک ریاست جیند میں ہے جہاں پر میلہ بھی لگتا  
ہے۔ جیتو نامی ایک ریلوے سٹیشن بھی بھٹنڈہ لائن پر ہے۔

## کوئٹہ کا ہولناک زلزلہ

جب کوئٹہ میں تباہی آگن زلزلہ آیا تو خاکسارانِ دنوں حیدرآباد میں مکرم و محترم جناب نواب اکبر یار جنگ بہادر کی کوٹھی میں مقیم تھا۔ جس رات زلزلہ آیا اس کی صبح کو اس کی خبر حیدرآباد میں بھی پہنچی۔ بعد نماز فجر میں محترم نواب صاحب کی کوٹھی کے برآمدہ میں ٹہل رہا تھا کہ شہر کے ایک نواب صاحب کار پر آئے اور میرے مقابل پر کار روک کر اس سے باہر نکلے۔ علیک سلیک کے بعد مجھ سے دریافت کرنے لگے کہ کیا جناب نواب اکبر یار جنگ بہادر اندر تشریف رکھتے ہیں آج رات کوئٹہ میں شدید زلزلہ آیا ہے جس سے بڑی تباہی آئی ہے اس کی جناب نواب صاحب کو اطلاع دینے آیا ہوں میں نے جواباً کہا کہ جناب نواب صاحب کوٹھی میں ہی تشریف رکھتے ہیں ان کو ابھی اطلاع بھیجوا تا ہوں۔ ساتھ ہی میں نے کہا کہ ہمارے حضرت بانی سلسلہ احمدیہ نے اللہ تعالیٰ سے اطلاع پا کر پانچ زلزلوں کی پیشگوئی فرمائی ہوئی ہے ان میں سے ایک یہ زلزلہ کوئٹہ میں حادثہ نما ہو گیا ہے۔

میرے منہ سے ابھی یہ الفاظ نکلے ہی تھے کہ وہ نواب صاحب چیں بجیں ہو کر بڑا بڑا ہوتے ہوئے موٹر پر سوار ہو گئے اور جناب نواب اکبر یار جنگ صاحب سے بات کئے بغیر واپس چلے گئے۔ اس وقت مجھے بہت تعجب ہوا کہ یہ صاحب تباہی خیز زلزلہ سے تو بالکل نہیں گھبرائے لیکن جب ان کو یہ بتایا گیا کہ یہ زلزلہ ایک منجانب اللہ مامور کا نشانِ صداقت ہے اور اس کی پیشگوئی کو پورا کرنے والا ہے تو وہ اس کو برداشت نہ کر سکے حالانکہ یہ ایک حقیقت تھی اور ان کے لئے مناسب تھا کہ کم از کم وہ مجھ سے استفسار کر کے مزید تحقیق فرمالیتے اور اگر بعد تحقیق اس بیان کو درست پاتے تو اس سے فائدہ اٹھا کر ابدی سعادت حاصل کرتے لیکن جب انسان کج روی اختیار کرتا ہے تو وہ راہِ سد کو بالکل فراموش کر دیتا ہے۔ انا للہ و انا الیہ راجعون۔

## حدیث نزولِ ابنِ مریم

ایک دفعہ ایک علمی مجلس میں جس میں میں بھی موجود تھا۔ ایک غیر احمدی عالم نے بیان کیا کہ حضرت مسیح اسیٰ علیہ السلام کا قرآن کریم کی رو سے زندہ بحسدہ العصری آسمان پر چڑھنا ثابت ہوتا ہے۔ جب وہ اپنا مضمون تفصیل سے بیان کر چکے تو میں نے عرض کیا کہ اگر اجازت ہو تو اس تعلق

میں میں بھی کچھ عرض کروں۔ حاضرین کی اجازت سے میں نے کہا کہ کوئی مسلمان قرآن کریم کے فیصلہ کا انکار نہیں کر سکتا۔ اگر وہ ایسا کرے تو اس کا ایمان جاتا رہتا ہے۔ جناب مولوی صاحب نے حیات مسیح کے متعلق جو کچھ بیان فرمایا ہے اس کا خلاصہ تین امور ہیں (۱) حضرت مسیح علیہ السلام زندہ ہیں (۲) وہ بحسدہ العصری زندہ ہیں (۳) آسمان پر اپنے جسم کے ساتھ چڑھے ہیں اور جسم عنصری کے ساتھ وہاں موجود ہیں اور ان سب باتوں کا ثبوت قرآن کریم سے ملتا ہے۔

میری صرف اتنی گزارش ہے کہ حضرت مسیح علیہ السلام کے متعلق جو کچھ مولوی صاحب نے بیان کیا ہے اس کے متعلق قرآن کریم میں الفاظ دکھائیے جائیں یعنی لفظ حسی اور بجسدہ العنصری اور رفع بجسدہ العنصری الی السماء اگر یہ الفاظ قرآن کریم میں مل جائیں تو میں ابھی اسی مجلس میں حضرت مسیح کی حیات اور اس کے زندہ آسمان پر چڑھنے کا اقرار کر لوں گا اور جناب مولوی صاحب کی صداقت بھی ثابت ہو جائے گی اور مجھے بھی قرآن کریم کے الفاظ کے مطابق ہدایت نصیب ہو جائے گی۔ میں نے حاضرین سے پرزور الفاظ میں خطاب کیا اور کہا کہ کیا یہ طریق فیصلہ سب کو منظور ہے۔ سب حاضرین نے میری بات کی تصدیق کی اور غیر احمدی عالم سے مطالبہ کیا کہ وہ یہ الفاظ قرآن کریم میں دکھائیں ورنہ وہ احمدیوں کے عقیدہ کو درست تسلیم کریں گے۔

اس پر غیر احمدی مولوی صاحب نے کہا کہ میں حضرت مسیح علیہ السلام کے متعلق قرآن کریم سے مذکورہ الفاظ تو نہیں دکھا سکتا۔ لیکن جب میں نے احادیث سے حضرت مسیح علیہ السلام کی حیات ثابت کر دی ہے تو مزید کسی ثبوت کی کیا ضرورت ہے۔ میں نے عرض کیا کہ قرآن کریم خدا تعالیٰ کا کلام ہے اور احادیث اس کے پاک نبی کا کلام ہے اور خدا اور اس کے رسول کا کلام آپس میں موافق ہونا چاہیئے جب قرآن کریم سے حیات کا ثبوت نہیں ملتا بلکہ برخلاف اس کے حضرت مسیح کی وفات ثابت ہوتی ہے تو احادیث قرآن کریم کے مخالف کیسے ہو سکتی ہیں۔ مزید برآں اگر مذکورہ بالا الفاظ حضرت مسیح علیہ السلام کے متعلق احادیث میں پائے جاتے ہیں تو وہی پیش کر دیئے جائیں۔

یہ سن کر غیر احمدی مولوی صاحب نے کہا کہ یہ الفاظ بعینہ تو احادیث میں موجود نہیں اور احمدی لوگ تاویلوں سے کام لیتے ہیں۔ ورنہ بخاری شریف میں صاف لکھا ہے کہ کیف انتم اذا نزل ابن مریم فیکم و امامکم منکم **72** اس حدیث میں لفظ ابن مریم اور لفظ نزل موجود ہے اگر تاویل

نہ کی جائے تو صاف معلوم ہوتا ہے کہ حضرت مسیح ابن مریم نے نزول فرمانا ہے اگر وہ آسمان پر سے نازل ہونے والے نہ ہوتے تو یہ الفاظ حدیث میں کیوں وارد ہوتے۔ ان الفاظ میں تاویل کی کوئی گنجائش نہیں۔ اگر احمدی لوگ تاویل نہ کریں تو بات صاف ہے۔

میں نے جو اباعرض کیا کہ مولوی صاحب نے اپنی طرف سے احمدیوں پر یہ الزام لگایا ہے کہ وہ تاویل کرتے ہیں۔ میں ان سے دریافت کرتا ہوں کہ کیا تاویل قرآن کریم کے رو سے ناجائز ہے؟ مولوی صاحب نے کہا ہاں ناجائز ہے۔ میں نے عرض کیا کہ ہر صورت میں منع ہے یا بعض صورتوں میں جائز ہے۔ انہوں نے کہا کہ ہر صورت میں منع ہے اور سب کے لئے منع ہے۔ میں نے کہا کہ قرآن کریم کی سورہ یوسف میں آتا ہے کہ جب برادران یوسف اور ان کے والدین نے حضرت یوسف علیہ السلام کی شان و شوکت کو دیکھ کر اللہ تعالیٰ کے حضور سجدہ کیا۔ تو حضرت یوسف علیہ السلام نے فرمایا **هَذَا تَأْوِيلُ رُؤْيَايَ مِنْ قَبْلُ قَدْ جَعَلَهَا رَبِّي حَقًّا** [73]۔ اس آیت میں حضرت یوسف نے اپنی رؤیا کی تاویل کا ذکر کیا ہے اسی طرح آپ نے اللہ تعالیٰ کی نعمتوں کے ذکر میں فرمایا ہے **وَعَلَّمْتَنِي مِنْ تَأْوِيلِ الْأَحَادِيثِ** [74]۔ یعنی اے خدا تو نے مجھے تاویل الاحادیث کا علم بھی سکھایا پھر قید خانہ میں دو قیدیوں نے جب آپ سے اپنے خواب کی تعبیر دریافت کی تو حضرت یوسف سے انہوں نے عرض کیا کہ **نَبْنِنَا بَتْلُولِهِ** یعنی ہماری رؤیا کی تاویل سے ہمیں آگاہ فرمائیے۔

پھر سورہ آل عمران کے پہلے رکوع میں اللہ تعالیٰ فرماتا ہے۔ **فَمَا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ** [75]۔ اس آیت سے یہ ظاہر ہے کہ جن لوگوں کے دلوں میں کجی ہے وہ محکّمات کو نظر انداز کر کے متشابہات کے حصہ کے پیچھے پڑ جاتے ہیں محض اس لئے کہ یا تو خدا تعالیٰ کے نبی یا رسول کے مبعوث ہونے پر اس کی مخالفت کا پہلو اختیار کریں اور یا محکّمات کو ترک کرنے سے لوگوں کے لئے فتنہ کی صورت پیدا کریں جیسا کہ مسیح اور ابن مریم کے لفظ کے ساتھ نازل کا لفظ جو بطور متشابہات کے تھا اسے محکّمات کے طور پر پیش کر کے مسیح محمدی حضرت مرزا غلام احمد صاحب علیہ السلام کے مقابل پر علماء کھڑے ہو گئے اور مسلمان ہو کر یہودیوں اور عیسائیوں کے مسیح کو جو موسوی سلسلہ کا مسیح تھا۔

مسلمانوں کا موعود مسیح قرار دینے لگے اور اس طرح دین میں فتنہ اور فساد پیدا ہوا۔ یہ علماء چونکہ ”راسخون فی العلم“ نہ تھے اس لئے غلط تاویلات کے مرتکب ہوئے۔ حالانکہ صحیح تاویل کا علم محض خدا تعالیٰ کے فضل سے حاصل ہوتا ہے اور وہ ان لوگوں کو حاصل ہوتا ہے جو وقت کے مامور پر ایمان لا کر دعاؤں اور تدبیر سے صراطِ مستقیم پر ہدایت پاتے ہیں۔

میں نے کہا کہ میری پیش کردہ آیات سے یہ ثابت ہوتا ہے کہ صحیح تاویل قرآن کریم کے رو سے جائز ہے۔ ہاں ان لوگوں کے لئے جو کجی سے تاویلات کریں ایسا کرنا جائز نہیں۔

اب میں حاضرین مجلس کے سامنے حدیث کیف انتم اذا نزل فیکم ابن مریم و امامکم منکم کے متعلق صحیح تاویل پیش کرتا ہوں۔ ہم احمدیوں پر یہ الزام لگایا گیا ہے کہ احمدی تاویلوں سے کام لیتے ہیں۔ حالانکہ احمدی اگرچہ تاویل کرتے ہیں لیکن وہ صحیح تاویل کرتے ہیں مگر غیر احمدی علماء نہ صرف یہ کہ تاویلات سے کام لیتے ہیں بلکہ بسا اوقات غلط تاویلات کرتے ہیں۔

اس مختصر حدیث میں ضمیر جمع مخاطب چار دفعہ استعمال ہوئی ہے یعنی (۱) انتم (۲) فیکم (۳) امامکم (۴) منکم کے الفاظ میں۔ میں نے غیر احمدی مولوی صاحب سے پوچھا کہ کیا یہ درست ہے؟ انہوں نے تصدیق کی۔ پھر میں نے کہا کہ اس حدیث میں جن لوگوں کو آنحضرت صلی اللہ علیہ وسلم نے انتم کے الفاظ میں مخاطب فرمایا وہ کون تھے۔ مولوی صاحب نے فرمایا کہ وہ آنحضرت صلی اللہ علیہ وسلم کے اصحاب تھے۔ میں نے کہا یہ درست ہے اور اب یہ سوال پیدا ہوتا ہے کہ آنحضرتؐ نے جن اصحاب کو مخاطب کر کے فرمایا تھا کہ ابن مریم تم میں نازل ہوگا۔ کیا ان کی زندگی میں ابن مریم ان میں نازل ہوئے۔ یا جب تک ابن مریم کا نزول نہ ہوا ان اصحاب کی زندگی کے ممتد کرنے کا اللہ تعالیٰ نے سامان فرمایا۔ اگر ایسا نہیں ہوا اور اس حدیث کے مذکورہ بالا الفاظ کی کوئی تاویل کرنے کی بھی گنجائش نہیں تو کیا اس حدیث کے صدق پر حرف نہیں آتا۔ کیونکہ اس حدیث کے مطابق صحابہؓ کی زندگیوں ابن مریم کا نزول ان میں نہیں ہوا۔

یہ سن کر مولوی صاحب کہنے لگے کہ حدیث صحیح ہے اور ابن مریم کا نزول بھی درست ہے صحابہ کرامؓ کی وفات کے بعد اس حدیث کے مخاطب وہ مسلمان ہوں گے جن میں مسیح علیہ السلام کا نزول ہوگا۔ میں نے عرض کیا کہ صحابہؓ کی جگہ بعد کے زمانہ کے مسلمان مراد لیتا تو تاویل ہے اور تاویل کو آپ

ناجائز قرار دیتے ہیں۔ اس حدیث میں چار دفعہ یعنی انتم۔ فیکم۔ امامکم اور منکم میں خطاب کی ضمیر صحابہ کرام کی طرف راجع تھی۔ جس کی آپ نے چار دفعہ تاویل کر کے اس سے آئندہ زمانہ کے مسلمان مراد لئے ہیں۔ اور اس تاویل کو آپ نے اس لئے جائز قرار دیا کہ صحابہ کرام کی وفات کی وجہ سے ان الفاظ کو ظاہر پر محمول نہیں کیا جاسکتا اور اس طرح حدیث مجروح ٹھہرتی ہے۔

اندریں صورت اگر ہم احمدی ابن مریم کے لفظ کو ظاہر پر محمول نہ کریں اور آنے والے مسیح کو امت محمدیہ کا ایک فرد سمجھیں۔ کیونکہ قرآنی آیات سے اور دوسری احادیث سے حضرت مسیح ابن مریم کی وفات فصوصِ پینہ سے ثابت شدہ ہے تو اس ایک تاویل پر آپ کو کیا اعتراض ہو سکتا ہے۔ اس موقع پر میں نے کسی قدر تفصیل سے وفاتِ مسیح ابن مریم کے متعلق آیات قرآنی اور احادیث سے استدلال پیش کئے اور بتایا کہ جب قرآن کریم و احادیث سے ثابت ہے کہ حضرت مسیح اسرائیلی فوت شدہ ہیں اور آیتِ اختلاف کے رو سے جس طرح موسیٰ خلفاء حضرت موسیٰ کی امت سے پیدا ہوئے اسی طرح امت محمدیہ کے خلفاء بھی اسی امت میں سے پیدا ہوں گے۔ اور جس طرح قرآن کریم کی آیتِ اختلاف میں محمدی خلفاء کو لفظ **مِنْكُمْ** میں امت محمدیہ کے افراد قرار دیا گیا ہے اسی طرح حدیث **کیف انتم الخ** میں امامکم منکم کے الفاظ فرما کر محمدی مسیح کے نزول کی طرف اشارہ کیا گیا ہے اور اس غلط فہمی کو دور کیا گیا ہے کہ آنے والا ابن مریم مسیح اسرائیلی ہوگا۔

پھر صحیح بخاری میں دو مسیحیوں کے مختلف حلیئے اسی غرض سے بیان کئے گئے ہیں تاکہ مسیح اسرائیلی اور مسیح محمدی میں امتیاز ہو سکے۔ ماہرین فن انگوٹھے کی باریک لکیروں سے جو بالکل مشابہ ہوتی ہیں مختلف افراد میں امتیاز کر لیتے ہیں تو کیا دونوں مسیحوں کے رنگ اور حلیہ میں جو نمایاں فرق حدیث میں مذکور ہے اس سے کسی کا اشتباہ باقی رہ سکتا ہے۔

اندریں حالات جب مولوی صاحب کو صحابہ کرام کی وفات کی وجہ سے حدیث کی چار جگہوں میں تاویل کرنا پڑی تو کیا ہم احمدی بالکل اسی صورت کے پیدا ہونے پر یعنی حضرت مسیح علیہ السلام کی وفات کی وجہ سے ابن مریم کے ایک لفظ کی صحیح تاویل نہیں کر سکتے؟



جب میں نے یہ بات وضاحت سے پیش کی تو مولوی صاحب کہنے لگے کہ ابن مریم تو کنیت ہے اور کنیت قابل تاویل نہیں ہوتی اور حدیث میں نزول کا لفظ بھی ہے جس سے ثابت ہوتا ہے کہ ابن مریم آسمان پر ہیں اور وہاں سے نازل ہوں گے۔ میں نے کہا کہ اول تو حضرت مسیح اسرائیلی کی وفات ثابت ہو جانے کے بعد نزول کا لفظ ان کے متعلق قرار نہیں دیا جاسکتا بلکہ آنے والے مسیح موعود کے متعلق ہے جو پہلے مسیح کی مماثلت میں امت محمدیہ میں آنے والا ہے۔ اور دوسرے یہ بات کہ کنیت قابل تاویل نہیں ہوتی۔ یہ بھی درست نہیں۔ کیا قرآن کریم میں ابن اللہ، ابناء اللہ، ابن السبیل اور ابولہب کے الفاظ جو بطور کنیت کے استعمال ہوئے ہیں ظاہری صورت پر محمول کئے جاسکتے ہیں اور کیا ان کی تاویل نہیں کی جاتی۔ اور حدیث بخاری میں ابوسفیان اور ہرقل شہنشاہ روم کا جو مکالمہ آنحضرت صلی اللہ علیہ وسلم کے متعلق لکھا ہوا ہے اس میں ابوسفیان نے آنحضرت صلی اللہ علیہ وسلم کے متعلق امر ابن ابی کبشہ **76** کے الفاظ استعمال کئے ہیں۔ اور آپ کی کنیت ابن ابی کبشہ بتائی ہے اور ابن ابی کبشہ اور ابی کبشہ دونوں کنیتیں قابل تاویل ہیں۔

پھر حدیث میں آتا ہے کہ حضرت ابو ہریرہؓ نے کہا کہ اُنْکُمْ یَا بَنِیْ مَاءِ السَّمَاءِ **77**۔ یعنی حضرت ہاجرہ تمہاری ماں تھی اے آسمان کے پانی کے بیٹے۔ پس عربوں کو بنی ماء السماء کی کنیت سے پکارنا ظاہری معنوں میں نہیں بلکہ اس لئے ہے کہ عرب میں پانی کی قلت کی وجہ سے جہاں کہیں آسمانی پانی برستا عرب لوگ وہاں ڈیرے ڈال دیتے اور وہ پانی ان کی زندگی اور پرورش کا باعث بنتا۔ اس لئے ان کو آسمانی پانی کے بیٹے کہا۔ خود ابو ہریرہؓ بھی کنیت ہے جو آنحضرت صلی اللہ علیہ وسلم نے رکھی اور یہ بھی تاویل کے قابل ہے۔

لفظ نزل جو حدیث میں وارد ہے جس کا مصدر نزول ہے اور اسی سے نزیل مشتق ہے جس کے معنی مسافر کے ہیں۔ اس تعلق میں قرآن کریم میں اللہ تعالیٰ فرماتا ہے۔ وَاَنْزَلْنَا الْحَدِیْدَ (سورہ حدید) یعنی ہم نے لوہا نازل کیا اور انزل لکم من الانعام ثمانیہ ازواج (زمر) یعنی خدا نے تمہارے لئے آٹھ جوڑے چوپاؤں میں سے نازل کئے۔ اسی طرح اللہ تعالیٰ فرماتا ہے اَنْزَلْنَا عَلَیْکُمْ لِبَاسًا یُّوَادِیْ سَوَاتِکُمْ (اعراف) یعنی ہم نے لباس اتارا جو تمہاری شرمگاہوں کو ڈھانپتا ہے اور اللہ تعالیٰ فرماتا ہے وَاِنْ مِنْ شَیْءٍ اَلَا عِنْدَنَا خَزَائِنُهٗ وَمَا نَزَلْهُ اِلَّا بِقَدْرِ مَعْلُوْمٍ۔ یعنی کوئی

بھی ایسی چیز نہیں جس کے ہمارے پاس خزانے نہیں لیکن ہم اس کو معلوم اندازے سے اتارتے ہیں اسی طرح آیت وانزل معهم الكتاب کے الفاظ سے ظاہر ہے کہ کتابوں کے ساتھ نبیوں کا بھی نزول ہوتا ہے۔ کیا تمام نبی آسمان سے نازل ہوتے ہیں اور دنیا کی ہر چیز آسمان سے نازل ہوتی ہے اور پھر کیا لوہا، لباس اور چوپائے آسمان پر رہتے ہیں اور وہاں سے نازل ہوتے ہیں۔ میری ان تشریحات کو سن کر سب حاضرین نے میرے ساتھ اتفاق کیا اور غیر احمدی مولوی صاحب بالکل خاموش ہو گئے۔

## جلسہ لائل پور میں تقریر

جس سال لائل پور شہر میں مسجد کے افتتاح کے سلسلہ میں سیدنا حضرت خلیفۃ المسیح الثانی ایدہ اللہ بنصرہ العزیز وہاں تشریف لے گئے تو جلسہ میں علاوہ اور مقررین کے خاکسار کی تقریر حدیث نزول مسیح کے متعلق جناب چوہدری فتح محمد صاحب سیال کی صدارت میں رکھی گئی۔ اس تقریر میں نے علاوہ اور باتوں کے مذکورہ بالا امور بھی پیش کئے۔ تقریر کے بعد جناب چوہدری صاحب اور بعض دیگر حاضرین نے بہت مسرت کا اظہار فرمایا اور اس تقریر کا غیر احمدیوں پر بھی بفضلہ تعالیٰ اچھا اثر ہوا۔

میں نے جو کچھ بیان کیا تھا یہ سیدنا حضرت اقدس مسیح موعود علیہ السلام کے معارف کی خوشہ چینی اور آپ کے فیضانِ علم میں سے ایک قطرہ تھا۔ فالحمد للہ علیٰ ذالک۔

## تصفیہ قلب

خاکسار نے ایک دفعہ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی خدمت میں تحریر کیا کہ سیدنا حضرت اقدس مسیح موعود علیہ السلام کی بیعت کے بعد حضور کے فیضان سے مجھے غسلِ دماغ نصیب ہوا (اس واقعہ کا ذکر پہلی جلدوں میں گذر چکا ہے) اب اگر قلبی غسل اور امارت (باطنی نور موہبت ہونا) کا افاضہ حضور کے طفیل ہو جائے تو دماغ کے ساتھ قلب بھی منور ہو جائے۔

اس کے کچھ عرصہ بعد حضور ایدہ اللہ تعالیٰ نے قادیان کی مسجد مبارک میں مجلس علم و عرفان میں تقریر کرتے ہوئے ہدایت فرمائی۔ کہ نوجوانوں کو چاہئے کہ وہ ہر نماز کے فرضوں کے بعد بارہ دفعہ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ اور بارہ دفعہ درود شریف پڑھا کریں۔ یہ ہدایت زیادہ تر ممبران خدام الاحمدیہ کو تھی۔ لیکن خاکسار نے اسی دن سے اس پر باقاعدہ عمل شروع کر دیا اور آج تک بالالتزام اس ہدایت پر عمل پیرا ہے۔

اس عمل سے بفضلہ تعالیٰ مجھے بہت سے فوائد حاصل ہوئے۔ جن میں سے ایک بڑا فائدہ یہ ہوا کہ مجھے تصفیہ قلب اور تجلیہ روح کے ذریعہ ایک عجیب قسم کی انارت محسوس ہونے لگی اور جس طرح آفتاب و مہتاب کی روشنی کو آنکھ محسوس کرتی ہے اسی طرح میرا قلب دعا کے وقت اکثر کبھی بجلی کے قمتے کی طرح اور کبھی گیس لیمپ کی طرح منور ہو جاتا ہے اور کبھی ایسا محسوس ہوتا ہے کہ میرا وجود دوسرے پاؤں تک باطنی طور پر نورانی ہو گیا ہے۔

اور جب سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کی اقتداء میں نماز ادا کرنے کی توفیق ملے۔ یا صحابہؓ حضرت اقدس مسیح موعود علیہ السلام میں سے کسی مقدس وجود کی اقتداء کا موقع نصیب ہوا اور نماز بہ قرأت جہر ہو رہی ہو تو بعض دفعہ ایسا محسوس ہوتا ہے کہ قرآن کریم کے ہر لفظ سے نور کی شعاعیں نکل نکل کر میرے قلب پر مستولی ہو رہی ہیں اور اس وقت ایک عجیب نورانی اور سرور بخش منظر محسوس ہوتا ہے۔ فالحمد لله علی ذالک۔

### ممبر سے فائدہ نہ اٹھانے دیا ہمیں

۱۹۵۱ء کی مجلس مشاورت سے پہلے ایک موزون کلام خدا تعالیٰ کی طرف سے میری زبان پر جاری ہوا کہ ”ممبر سے فائدہ نہ اٹھانے دیا ہمیں“۔ میں نے اس کلام سے مکرمی میاں شمس الدین صاحب امیر جماعت احمدیہ پشاور کو اور گھر کے افراد کو اطلاع دے دی۔ اس وقت تو اس کا مفہوم سمجھ میں نہ آیا۔ لیکن بعد میں معلوم ہوا کہ یہ الہام الیکشن کے متعلق تھا جو ملک میں حکومت کی طرف سے کئے جا رہے تھے اور جس میں کئی احمدی بھی بطور امیدوار کھڑے ہوئے تھے لیکن افسوس ہے کہ احرار یوں اور دوسرے مخالفین احمدیت کی شدید مخالفت اور مسموم پراپیگنڈہ کی وجہ سے ہمارا کوئی

بھی ممبر کامیاب نہ ہو سکا اور جماعت اور ملک کو جو فائدہ احمدی ممبروں کی وجہ سے پہنچنا تھا اس سے محرومی ہو گئی۔ اس الہام میں اسی طرف اشارہ تھا اور خدا تعالیٰ نے بعد کے حالات سے اس الہام کی تصدیق فرمادی۔ اللہ تعالیٰ اپنے فضل سے احمدیت کے نور کو پھیلانے کے بہترین اسباب پیدا فرمائے اور مخالفین احمدیت کی آنکھیں کھول کر ان کو اس آسمانی نور کی شناخت کی توفیق بخشے۔ آمین۔

### مدرسہ چٹھہ میں شیعہ مجتہد العصر سے مناظرہ

مدتِ مدید کی بات ہے کہ خاکسار نے شیعہ علماء کی تفاسیر کا بلاستیعاب مطالعہ کیا۔ جب میں تفسیر صافی پڑھ رہا تھا تو سورہ احزاب کی آیت خاتم النبیین کے تفسیری نوٹوں کے ضمن میں یہ حدیث درج تھی کہ: **أَنَا خَاتَمُ الْأَنْبِيَاءِ وَيَا عَلِيُّ أَنْتَ خَاتَمُ الْأَوَّلِينَ** [78] یعنی میں خاتم الانبیاء ہوں اور اے علی تم خاتم اولیا ہو۔ اس حدیث سے مختلف مناظروں میں بالخصوص شیعہ حضرات کے ساتھ بحث میں ہم نے بہت فائدہ اٹھایا چنانچہ ایک دفعہ ضلع کوہر انوالہ کے گاؤں مدرسہ چٹھہ میں میرا مناظرہ شیعوں کے مناظر علامہ فضل الدین مجتہد العصر سے (جو لکھنؤ سے خاص طور پر مناظرہ کے لئے بلائے گئے تھے) ہوا۔ موضوع بحث شیعوں کی طرف سے مسئلہ ختم نبوت رکھا گیا اور یہ مسئلہ شیعوں نے اس لئے رکھا تا کہ مسلمانوں کے دوسرے فرقوں کی احمدیوں کے خلاف ہمدردی حاصل کی جاسکے۔

میں نے اجراءِ نبوت کی تائید میں علاوہ اور دلائل کے تفسیر صافی سے مذکورہ بالا حدیث پیش کی میرے پاس ایران کی مطبوعہ تفسیر موجود تھی۔ جب میں نے یہ حوالہ پیش کیا تو شیعہ مناظر صاحب نے میری تقریر کے دوران میں ہی شور مچانا شروع کر دیا۔ اور ”غلط“ ”غلط“ کہنا شروع کیا۔ میں نے عرض کیا جناب علامہ صاحب آپ کے نزدیک کوئی بات غلط ہے اس پر شیعہ مناظر صاحب نے کہا کہ حضرت علی کرم اللہ وجہہ کے متعلق خاتم اولیا کے الفاظ نہیں بلکہ خاتم الاولیاء کے الفاظ ہیں جب انہوں نے اصرار کے ساتھ اپنا اعتراض دہرایا تو میں نے ان پر حجت قائم کرنے کے لئے کہا کہ اس حوالہ پر مناظرہ کا فیصلہ رکھا جائے۔ انہوں نے اور دوسرے حاضرین نے جب اس کو قبول کیا تو میں نے ایران کی مطبوعہ تفسیر صافی سے اصل حوالہ نکال کر پہلے اہل حدیث اور حنفی علماء کے پاس جا کر ان

کو دکھایا اور جب انہوں نے یہ حوالہ دیکھ کر کئی ہزار کے مجمع میں اس کی تصدیق کی تو میں نے یہ حوالہ جناب مجتہد العصر صاحب کو دکھایا۔ جب انہوں نے یہ حوالہ دیکھا تو ان کا چہرہ زرد پڑ گیا اور میں نے باواز بلند حاضرین کے سامنے اعلان کیا کہ علامہ صاحب بڑی تحدی سے یہ کہتے تھے کہ یہ حوالہ درست نہیں اور خاتم الاولیاء کے الفاظ اس حدیث میں ہرگز پائے نہیں جاتے یہ احمدیت کی صداقت کا کتنا بڑا نشان ہے کہ جس بات کو جناب مجتہد العصر صاحب ناممکن قرار دیتے تھے وہ ممکن ہو گئی اور احمدیت کے حق میں حوالہ صحیح ثابت ہو گیا۔

میرے اس اعلان سے حاضرین پر خدا تعالیٰ کے فضل سے ایسا اثر ہوا کہ اسی وقت آٹھ آدمیوں نے احمدیت قبول کرنے کا اعلان مجمع میں کیا۔ یہ اعلان سن کر شیعہ مناظر شکستہ دل ہو کر مجلس سے اٹھ کھڑے ہوئے اور اسی وقت (باوجود لوگوں کے اصرار کے کہ وہ مزید ٹھہریں) سواری کا انتظام کرا کے لکھنؤ کے لئے روانہ ہو گئے۔

اس سے پہلے مدرسہ چٹھہ میں صرف ایک احمدی تھا۔ اب خدا تعالیٰ کے فضل سے نو افراد کی جماعت ہو گئی۔ اس کے بعد اسی موضع میں سید ذوالفقار علی صاحب کے ساتھ میرا مناظرہ ہوا۔ جس میں ۱۲ افراد نے بیعت کی۔ اب اس گاؤں میں صرف ایک گھر شیعوں کا باقی ہے اور تقریباً سارا گاؤں احمدی ہو چکا ہے۔ مکرمی چوہدری محمد حیات صاحب وہاں کے رئیس اور مخلص اور بااثر احمدی ہیں اللہ تعالیٰ ان سب کا حافظ و ناصر ہو۔ آمین

## رضائے الہی

سیدنا حضرت خلیفۃ المسیح اول رضی اللہ عنہ وارضاه نے ایک مجلس میں جس میں یہ حقیر خادم بھی حاضر تھا۔ بیان فرمایا کہ ہمارا ایک پرانا دوست جو معززانہ پوزیشن کا مالک تھا، ملاقات کے لئے ہمارے گھر پر آیا۔ ہم نے اسی وقت گھر میں چائے کا انتظام کرنے کے لئے کہا اور جب چائے تیار ہو کر آئی تو ہم نے اپنے دوست کو کہا کہ آپ کے لئے چائے تیار کروائی ہے نوش فرمائیے۔ یہ بات سنتے ہی ہمارے وہ دوست بدافروختہ ہو گئے اور کہنے لگے کہ آپ نے یہ بات کہہ کر ہماری ہنک کی ہے کیا ہم نے اس سے پہلے کبھی چائے نہیں پی جو آپ خاص طور پر اس کی تیاری کا ذکر کر رہے ہیں۔

سیدنا حضرت خلیفۃ المسیح اول رضی اللہ تعالیٰ نے اس واقعہ کا ذکر کر کے فرمایا کہ جب انسان ایسا عاجز ہے کہ وہ دوسرے انسان کی جس کے ساتھ اس کے دیرینہ مراسم اور میل ملاقات ہے مرضی بھی سمجھ نہیں سکتا۔ اور بغیر بتلانے کے یہ جان نہیں سکتا۔ کہ وہ کیا چاہتا ہے تو وہ اللہ تعالیٰ کی مرضی کو جو غیب الغیب اور وراء الوریٰ ہے خود بخود کیسے معلوم کر سکتا ہے اور اس بالا ہستی کی رضا کو کیسے پاسکتا ہے پس شریعت حقہ کا خدا تعالیٰ کی طرف سے بذریعہ الہام نزول ضروری ہے انسان مجرد عقل کے ذریعہ سے خدا کی رضا کو جو مذہب کی اصل غرض اور حیات انسانی کا اصل مقصد ہے معلوم نہیں کر سکتا۔ سیدنا حضرت اقدس مسیح موعود علیہ السلام نے کیا خوب فرمایا ہے ۔

فلسفی کز عقل می جوید ترا دیوانہ ہست

دور تر ہست از خرد ہا آں رو پنہاں تو

از حریم تو ازیناں پیچ کس آگاہ نہ شد

ہر کہ آگہ شد شد از احسان بے پایاں تو 79

### صدر انجمن احمدیہ کی ممبری

ماہ فروری ۱۹۵۷ء میں سیدنا حضرت خلیفۃ المسیح الثانی ایہ اللہ تعالیٰ بنصرہ العزیز نے خاکسار حقیر خادم کو باوجود میری پیرانہ سالی اور ضعف کے ازراہ نوازش صدر انجمن احمدیہ کا ممبر نامزد فرمایا اس تعلق میں خاکسار کے نام دو چٹھیاں موصول ہوئیں جن کی نقول درج ذیل ہیں ۔

نقل چٹھی حضرت مرزا عزیز احمد صاحب ایم۔ اے ناظر اعلیٰ صدر انجمن احمدیہ

بسم اللہ الرحمن الرحیم ۔ نحمدہ و نصلی علی رسولہ الکریم و علی عبدہ المسیح الموعود

محترمی ۔ السلام علیکم ورحمۃ اللہ وبرکاتہ

اطلاعات تحریر خدمت ہے کہ سیدنا حضرت امیر المومنین خلیفۃ المسیح الثانی ایہ اللہ بنصرہ العزیز نے آپ کو صدر انجمن احمدیہ پاکستان ربوہ کا ممبر نامزد فرمایا ہے اللہ تعالیٰ آپ کو یہ اعزاز مبارک کرے ۔ صدر انجمن کے اجلاسوں کی اطلاع آپ کی

خدمت میں ہر وقت بھجوا دی جایا کرے گی۔ والسلام  
(دستخط) مرزا عزیز احمد ناظر اعلیٰ صدر انجمن احمدیہ پاکستان۔ ربوہ

۲۷/۲/۵۷

بخدمت محترم حضرت مولوی غلام رسول صاحب راجیکی ربوہ  
نقل چٹھی جناب میاں غلام محمد صاحب اختر۔ ناظر اعلیٰ ثانی  
بسم اللہ الرحمن الرحیم

کیمپ کراچی ۲۱/۲/۵۷

واجب الاحترام حضرت مولانا سلمکم اللہ تعالیٰ  
السلام علیکم ورحمۃ اللہ وبرکاتہ۔

اللہ تعالیٰ آپ کے ساتھ ہو۔ سیدنا حضرت امیر المومنین ایدہ اللہ تعالیٰ بنصرہ العزیز  
نے ازراہ غلام نوازی آپ کو صدر انجمن احمدیہ کا ممبر نامزد فرمایا ہے اللہ تعالیٰ یہ اعزاز  
آپ کو اور آپ کے خاندان کو مبارک کرے۔

خد تعالیٰ آپ کی اولاد کو اپنے محترم اور واجب العزت والد کے نقش قدم پر چل کر  
اخلاص کا ایک غیر معمولی نمونہ پیش کرنے کی توفیق عطا فرمائے۔ آمین۔ آپ کو بہت  
بہت مبارک ہو۔

میرے اور میری اولاد اور میری بیوی کے لئے بھی دعا فرمادیں۔ ان دنوں میری  
بیوی کی صحت ٹھیک نہیں ہے۔ خاص دعا فرمائیں۔

خاکسار آپ کا خادم  
(دستخط) غلام محمد اختر ناظر اعلیٰ ثانی

## ایک مفید مثال

ایک دفعہ کا ذکر ہے کہ ایک علمی مجلس میں گفتگو کے دوران میں یہ سوال پیدا ہوا کہ عقل انسانی کی  
موجودگی میں وحی و الہام کی کیا ضرورت ہے۔ میں نے عرض کیا کہ انسانی عقل کی مثال آنکھ کی طرح  
ہے انسانی آنکھ باوجود بینا ہونے کے اندھیرے میں نہیں دیکھ سکتی۔ آنکھ کا بالقوۃ بینا ہونا بغیر خارجی

روشنی کے ناکافی ہے۔ پھر آنکھ خارجی روشنی کے مختلف درجات سے مختلف قسم کے انکشافات کا فائدہ حاصل کرتی ہے چنانچہ معمولی چراغ کی روشنی میں آنکھ جس حد تک دیکھتی ہے۔ بجلی کے قمتے کے ذریعہ اس سے زیادہ دیکھتی ہے اور چاند اور ستاروں کی روشنی میں اس پر جو انکشاف ہوتا ہے سورج جو غیر انتہا رہے اس کی روشنی میں اس سے کہیں زیادہ انکشاف اس پر ہوتا ہے۔

اسی طرح دور بین اور خوردبین کے شیشہ سے آنکھ جو کچھ دیکھ سکتی ہے اس کے بغیر وہ اس پر منکشف نہیں ہوتا۔ عقل انسانی بھی خدا تعالیٰ کی وحی اور الہامی کلام کی دور بین اور خوردبین سے جو کچھ دیکھ سکتی ہے وہ اس کے بغیر ہرگز مشاہدہ میں نہیں آتا۔ الہامی دور بین سے زمانہ ماضی اور مستقبل بعید کے واقعات بالکل قریب نظر آتے ہیں۔ اور کلام الہی کی خوردبین سے باریک سے باریک اسرار اور غوامض جن تک عقل انسانی کی رسائی نہیں ہو سکتی نظر آ جاتے ہیں اس کی تصدیق کے طور پر میں نے فرعون موسیٰ کی لاش کے محفوظ رہنے کا انکشاف اور حضرت یوسف علیہ السلام کی فرعون مصر کے خواب کی تعبیر کا واقعہ جو قرآن کریم کی وحی میں مذکور ہے اس کا ذکر کیا نیز قرآن کریم میں جو آئندہ زمانہ کے متعلق پیشگوئیاں پائی جاتی ہیں ان کا ذکر بطور مثال کے کیا۔

### سیدۃ النساء حضرت ام المومنین رضی اللہ تعالیٰ عنہا کا وصال

جب سیدۃ النساء حضرت ام المومنین رضی اللہ تعالیٰ عنہا کا وصال ہوا تو خاکسار جنازہ میں شرکت کے لئے پشاور سے ربوہ حاضر ہوا۔ اس سے قبل خاکسار نے یوم حشر کی طرح ایک نظارہ دیکھا تھا جو حضرت ام المومنین رضی اللہ تعالیٰ عنہا کے جنازہ کے اجتماع کے مشابہ تھا۔ اس نظارہ کو دیکھ کر خاکسار شدتِ غم اور جذبات کے تلاطم کی وجہ سے از خود رفته ہو گیا اور اس موقع پر دو دفعہ مجھ پر غشی کی حالت طاری ہوئی۔ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز نے ازراہ ترجم خسر وانہ خاکسار کی طرف خاص توجہ فرمائی۔

اس کے بعد خاکسار نے اپنے جذبات کا اظہار بطور مرثیہ کے عربی زبان میں کیا یہ عربی اشعار رسالہ البشرى فلسطین میں لأم المؤمنین بدارت حال کے عنوان سے شائع ہو چکے ہیں بعض اشعار ذیل میں درج کرتا ہوں۔



ايا يوم الرحيل و يوم حسرات  
 رأينا فيك من حشر عظيم  
 لأم المؤمنين بدا ارتحال  
 فعند النعي قد فزعت قلوب  
 وبعد مسيحننا يوم الرزية  
 رأينا منظر الأفاق كاليل  
 رضينا بالقضاء وما لقينا  
 لعبد مومن صبراً واجراً  
 ونشكوا بثنا حزناً بدمع  
 وان حياة دنيانا كاسفار  
 وذكر الخير يبقى بعد موت  
 وأم المؤمنين حياة قوم  
 ونعلم شان ام المؤمنين  
 وان الله قد اثنى عليها  
 وسمّاها خديجة بوحى  
 جرى الله فى حلل النبيين  
 مسيح الخلق مهدى وهادى  
 رسول الله احمد ذو المكارم  
 هو الموعود ذو قدر رفيع  
 له ذكر التزوج فى حديث  
 بشارة زوجة فيها بأولاد  
 لها من ربها شان عظيم  
 كذا لك جاء فى التنزيل ذكر

باحزان القلوب و سيل عبرات  
 كأن الله نزل من السموات  
 وقدر الله حل بهول مافات  
 وقد فجعت نفوس عند صلوات  
 لرحلتها اشد من المصيبات  
 وفى ابصارنا الدنيا بظلمات  
 وليس لنا نقول خلاف مرضات  
 ليرحم بالهدى من بعد صلوات  
 الى الرحمن مولانا و زفات  
 لاعوام و أيام و ساعات  
 وذكر الخير كالمحيا لاموات  
 وخير الامهات كاهل خيرات  
 لها مجد و عند الله درجات  
 و اكرمها بانواع الكرامات  
 ونعمته لمرسله كبركات  
 لها زوج واسى بالرسالات  
 نبى الله حقاً بالكمالات  
 و موعود المهيمن بالبشارات  
 هو المعهود ذو مجد بآيات  
 ويعلم من له علم بمشكوات  
 فكل قد تحقق بالعلامات  
 لها قبل التولد من بشارات  
 ولكن بالاشارة والكنيات

و من جرثومة السادات نسلًا  
و بنت المصطفى من نسل زهراء  
مقدسة مطهرة تقى  
و كرمها المهيمن اصطفاء  
لها من حسن اخلاق بشأن  
و للغرباء كانت مثل أم  
و مونة اليتامى و المساكين  
تعين على النوائب و النوازل  
تحب الله من حب شديد  
و تذكره بتسبيح و حمد  
لها شغل لذيذ فى دعاء  
ليمضى وقتها فى الدين نصحا  
لها فى الدين سعى بعد سعى  
مجاهدة و عابدة بشأن  
بوقت الابتلاء زمان بؤس  
ارت صبرا بسمع كل سب  
بدعوتها و نصرتها العظيمة  
و اعطاها العطاء رب كريم  
بشارات لها قبل التولد  
لها الاولاد فى الدنيا و نسل  
و ندعو الله يعطى ما تشاء

و ال محمد فخر لسادات  
و كانت للمسيح كخير زوجات  
و بالنفس الزكية اظهر الذات  
لمرسله كآيات بركات  
و من أسنى المكارم بالمباهات  
و للفقراء مسعفة بحاجات  
و مشفقة عليهم بالمواسات  
تواسى اهلها عند المهمات  
و تفدى وجهه حبا بجذبات  
و كان بشغفها فى كل اوقات  
لها خير المشاغل فى العبادات  
لها الطاعات او شغل المناجات  
لها فى الله جهد عند خدمات  
و صابرة بصبر كل حالات  
اذا الاقوام قامت بالمعادات  
و تدعو للعدل و دعاء خيرات  
لقد وجدت من الله المرادات  
و اغناها المهيمن بالعنايات  
و بعد مماتها تبشير جنات  
لها البشرى و كانوا مثل آيات  
و فى الجنات يرفعها بمرجات

و يحفظ الهام من ال احمد

و ينصرهم بنصرته و بركات

## آنحضرت صلی اللہ علیہ وسلم پر درود بھیجنے کا فلسفہ

خاکسار نے ایک مضمون بعنوان بالالکھا تھا۔ جو احباب کے فائدہ اور برکت کے لئے یہاں تحریر کیا جاتا ہے۔

درود شریف کی اہمیت اور عظمت اسی سے ظاہر ہے کہ خدا تعالیٰ کی طرف سے نماز کا فریضہ جسے ہر ایک مسلم کے لئے طرہ امتیاز قرار دیا گیا ہے اور جس کی ادائیگی ہر مومن کے لئے ایسی ہی ضروری قرار دی گئی ہے جیسے قیام زندگی کے لئے غذا اور دفعِ علالت کے لئے علاج اور دوا۔ درود شریف کو اس دائمی اور ابدی عظیم الشان عبادت کا جزو قرار دیا گیا ہے اور جس طرح نماز کے لئے قرآن کریم اور احادیث نبویہ میں لفظ صلوٰۃ استعمال ہوا ہے اسی طرح یہی لفظ درود شریف کے لئے رکھا گیا ہے۔ جس سے یہ امر قرین قیاس اور صحیح الامکان معلوم ہوتا ہے کہ نماز کا نام صلوٰۃ نماز کے اسی جزو کی بناء پر رکھا گیا ہے جیسے بعض سویر قرآنیہ کے اسماء ان کے بعض اجزاء کے نام پر رکھ دیئے گئے ہیں۔ علاوہ اس کے درود شریف کا نماز کے ہم اسم ہونے کی صورت میں پایا جانا اس کی اہمیت اور فضیلت کو جس اجلی شان کے ساتھ ظاہر کر رہا ہے۔ وہ مخفی نہیں۔

### فضیلت درود

درود شریف بہترین حسنت کے ذخائر اور خزانوں میں سے ہے اور اس سے بڑھ کر درود شریف کا پڑھنا اور کیا موجب حسنت ہو سکتا ہے کہ خدا تعالیٰ نے اسے اپنا اور اپنے ملائکہ کا فعل قرار دیا ہے جس سے درود شریف پڑھنے والا مومن خدا تعالیٰ اور ملائکہ کا شریک فعل ہو جاتا ہے گو یہ دوسری بات ہے کہ ہر ایک کے درود شریف کی نوعیت جداگانہ ہے۔ درود شریف چونکہ مومنوں کا وصف ہے اس لئے درود شریف علامتِ ایمان اور اللہ تعالیٰ کے قرب کا ذریعہ بھی ہے۔ چنانچہ آنحضرت صلی اللہ علیہ وسلم نے فرمایا ہے کہ جو شخص مجھ پر ایک دفعہ درود پڑھے تو خدا تعالیٰ اس پر دس دفعہ رحمت نازل فرماتا ہے یہ بشارت دراصل آیت قرآنی مَنْ جَاءَ بِالْحَسَنَةِ فَلَهُ عَشْرُ مَثَالِهَا **80** کے ماتحت ہے کہ ایک نیکی کی جزا کم از کم دس گنا زیادہ ملتی ہے لیکن عرفان اور نیت کی وسعت سے جزا کا دائرہ اور بھی وسیع ہو جاتا ہے۔

## دروود شریف کا حاصل

آنحضرت صلی اللہ علیہ وسلم پر درود بھیجنے کا مطلب وہی ہے جو لفظ صلوٰۃ اور سلام سے ظاہر ہے۔ صلوٰۃ کا لفظ اللہ تعالیٰ کی صفت حمید و مجید کے لحاظ سے جو درود شریف میں دعائے صلوٰۃ کی مناسبت سے لائی گئی ہے۔ آنحضرت صلی اللہ علیہ وسلم کے لئے حمد اور حسن ثناء اور آپ کی عظمت اور مجد کے لئے درخواست کرنے کے معنوں میں ہے۔ اُولَئِكَ عَلَيْهِمْ صَلَوَاتٌ مِّنْ رَبِّهِمْ **81** کے ارشاد باری میں صلوات کے معنی حسن ثناء بھی ہیں یعنی خدا تعالیٰ کی طرف سے ان کے متعلق ثناء اور تعریف کا اظہار ہوتا ہے۔ اسی طرح آیت هُوَ الَّذِي يُصَلِّيْ عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ اِلَى النُّوْرِ **82** کے ارشاد سے ظاہر ہوتا ہے کہ صلوٰۃ سے مراد ایسی رحمت بھی ہے کہ جس کے ذریعہ انسانوں کو انواع و اقسام کی تاریکیوں سے نور کی طرف نکالا جاتا ہے ان معانی کے لحاظ سے آنحضرت صلی اللہ علیہ وسلم پر درود بھیجنے کا مفہوم اور مطلب یہ ہوگا کہ سب مومن صَلُّوا عَلَيْهِ وَسَلِّمُوا تَسْلِيمًا **83** کے ارشاد کی تعمیل میں آنحضرت صلی اللہ علیہ وسلم کے متعلق مخالفین اور کافرین کی مذمتوں اور غلط بیانیوں کے مقابل حسن ثناء اور مدح اور تعریف کی اشاعت کریں کیونکہ کافر اور مخالف لوگ اپنے بُرے پر ایگنڈے سے ظلمات اور تاریکی کے پردے حائل کرنا چاہتے ہیں تا آنحضرت صلی اللہ علیہ وسلم کی صداقت اور آپ کی نبوت و رسالت کی اصلی اور خوبصورت شان کو دیکھ کر لوگ مسلمان نہ ہو جائیں اس لئے اللہ تعالیٰ نے حکم دیا کہ جہاں مخالف لوگ آنحضرت صلی اللہ علیہ وسلم کی صداقت پر تاریکی کے پردے ڈال کر آپ کی اصل حقیقت کو چھپانا چاہیں تم مومن لوگ ان کے اعتراضات کی تردید اور ان کے غلط خیالات کا ازالہ کرتے ہوئے وہ سب تاریکی کے پردے ہٹا دو اور دنیا کو آنحضرت صلی اللہ علیہ وسلم کے اصل حال اور حقیقی نورِ صداقت سے آگاہ کر دو۔ تا ایک طرف تمہارے اس صلوٰۃ اور سلام سے آپ مخالفوں کی پیدا کردہ تاریکیوں سے باہر آجائیں اور دوسری طرف محقق اور طالبانِ حق آپ کی اصل اور پُر حقیقت شان سے آگاہ ہو کر اس حق کو قبول کر کے نور حاصل کر لیں۔

## صلوٰۃ اور سلام کی چار قسمیں

غرض مومنوں کا صلوٰۃ اور سلام چار رنگوں کا ہو سکتا ہے اول یہ کہ وہ آنحضرت صلی اللہ علیہ وسلم کے

دشمنوں اور مخالفوں کے تاریک اور پر مذمت پر اپیگنڈہ کی تردید اور اس کا کماحقہ ازالہ کریں اور بتائیں کہ آپؐ مذموم نہیں بلکہ محمد ہیں اور آپؐ کاذب اور مفتری نہیں بلکہ خدا کے سچے نبی ہیں۔ حدیث میں آتا ہے کہ امام مہدی کے اصحاب ہر مجلس میں مہدی کا ذکر کثرت کے ساتھ کیا کریں گے اس کا بھی یہی مطلب ہے کہ مہدی کے مخالفوں کی طرف سے چونکہ جابجا مخالفانہ ذکر ہوں گے اس لئے اصحاب مہدی بطور ذب کے تردید کریں گے اور تبلیغ کی غرض سے مہدی کا ذکر کثرت و قوع میں آئے گا۔

دوسرے یہ کہ آنحضرت صلی اللہ علیہ وسلم کی تعلیم اور آپ کے خلقِ عظیم کے سچے وارث بن کر پاک نمونہ اور پاک اخلاق کے ساتھ دنیا کو دکھائیں کہ آنحضرت صلی اللہ علیہ وسلم کا وہ نمونہ نہ تھا جو مخالف اور آپ کے دشمن پیش کرتے ہیں بلکہ آپ کا نمونہ اور خلق وہ ہے جو مومنین کی پاک جماعت آنحضرت صلی اللہ علیہ وسلم کی پاک تعلیم کو اپنے پاک نمونہ اور پاک اعمال سے ظاہر کر رہی ہے اور اس طرح آنحضرت صلی اللہ علیہ وسلم کا جلوہ صداقت جو مومنین کے پاک نمونہ کے ذریعہ ظہور میں آئے گا، مخالفوں کو تاریکی شہات سے باہر نکالے گا۔

تیسرے یہ کہ آنحضرت صلی اللہ علیہ وسلم کی پاک تعلیم کی اشاعت اور اسلام کی تبلیغ کے لئے دنیا کی ہر قوم کو دعوت دے کر آپ کے محامد اور محاسن سے انہیں آگاہ کرتے ہوئے لوگوں کے آگے سے تاریکی جہالت کے پردوں کو اٹھایا جائے اور آنحضرت صلی اللہ علیہ وسلم کے نور صداقت کا ہر وقت اور ہر جگہ جلوہ حقیقت ظاہر کیا جائے۔

چوتھے یہ کہ اللہ تعالیٰ کی جناب میں بکمال تضرع و خشوع اور بکمال ارادت و صدق آنحضرت صلی اللہ علیہ وسلم کے اغراض و مقاصد کی تکمیل کے لئے دعائیں کی جائیں تاکہ تاریکی کے سب پردے اٹھا دیئے جائیں اور ہر ایک انسان آنحضرت صلی اللہ علیہ وسلم کے نمونہ کا مظہر ہو کر آپ کی قوت قدسیہ کا جلوہ دنیا کو دکھائے اور تا ابو البشر حضرت آدم علیہ السلام کی وہ نسل جو آنحضرت صلی اللہ علیہ وسلم کے پاک نمونہ سے منحرف ہو کر جہنمی زندگی کے اتھاہ گڑھے میں گر پڑی ہے دوبارہ آپ کی اتباع سے آدم کی طرح مسجود ملائکہ بننے کی مستحق ٹھہرے پس یہ صلوٰۃ اور سلام جو چار رنگوں کا ہے اگر مومن اس کی تعمیل کریں تو یہ انہیں آنحضرت صلی اللہ علیہ وسلم کے انصار میں سے بنا دیتا ہے اور باوجود بعد زمانی اور مکانی کے ایسا مومن جو صلوٰۃ اور سلام کے مذکورہ کوائف سے اپنا درود شریف پیش کرتا

ہے لا ریب آنحضرت صلی اللہ علیہ وسلم کا سچا اور کامل ناصر اور جماعت انصار میں اپنی خاص شان کا انصاری ہوتا ہے۔

### درود شریف سے صفات الہیہ کا ظہور

اللہ تعالیٰ کا قرآن کریم میں ارشاد ہے وَسَلَامٌ عَلٰی الْمُرْسَلِیْنَ وَالْحَمْدُ لِلّٰہِ رَبِّ الْعَالَمِیْنَ [84] اس سے پہلے آتا ہے سُبْحَانَ رَبِّكَ رَبِّ الْعِزَّةِ عَمَّا یَصِفُوْنَ [85]۔ ان دو آیتوں کا یہ مطلب ہے کہ خدا تعالیٰ کے مرسلوں کو معصوم تسلیم کرنا، ہر عیب اور ہر نقص سے پاک اور سلامتی کے ساتھ ماننا ہی اس بات کی دلیل اور علامت ہے کہ سب کی سب اور کامل حمد اللہ تعالیٰ کے لئے ہے جس کی حمد کی یہ شان ہے کہ وہ سب عالموں کی ربوبیت کا فیضان ہر وقت نازل فرما رہا ہے اور جس کی ربوبیت کے ماتحت خدا کے مرسلوں کی بعث ظہور میں آئی اور بالآخر محمد رسول اللہ صلی اللہ علیہ وسلم جیسے عظیم الشان مرسل کو تمام دنیا کی قوموں اور سب عالموں کی ربوبیت کے لئے مبعوث فرمایا۔ تا خدا تعالیٰ کی حمد کے اظہار کے علاوہ دہریوں اور مشرکوں پر یہ ثابت کرے کہ تیرا رب جس نے اے رسول تجھے مبعوث فرمایا بہت بڑی عزت والا ہے اور ان سب نقائص اور عیوب سے منزہ ہے جن کو اس قدوس اور سیّوح ذات کی طرف جاہل مشرک اور دہریہ لوگ منسوب کرتے ہیں۔

پس صَلُّوْا عَلَیْہِ وَسَلِّمُوْا تَسْلِیْمًا کے ارشاد میں صلوٰۃ کے علاوہ سلام بھیجنے کی غرض انہی معنوں میں ہے جیسا کہ اوپر بیان کر دیا گیا چنانچہ یہی وجہ ہے کہ آنحضرت صلی اللہ علیہ وسلم پر درود شریف پڑھنے کے لئے جو الفاظ مسنونہ صلوٰۃ کے ہیں ان میں اللہ تعالیٰ کی صفت حمید اور مجید کو پیش کیا گیا جس کا یہ مطلب ہے کہ خدا تعالیٰ کی حمد اور مجد کو آنحضرت صلی اللہ علیہ وسلم کے مرسل ہونے کی حیثیت اور آپ کی صداقت کے ظہور کے ساتھ خاص طور پر تعلق ہے۔

### آنحضرتؐ کے اغراض و مقاصد

درود شریف کو جب دعا کے طور پر پڑھا جائے تو چاہئے کہ آنحضرت صلی اللہ علیہ وسلم کے اغراض و مقاصد کو ملحوظ رکھ کر ان کی تکمیل کے لئے دعا کی جائے۔ آپ کے اغراض و مقاصد تین طرح پر ہیں ایک خالق کے متعلق دوسرے مخلوق کے متعلق تیسرے نفس کے متعلق۔ خالق کے متعلق آپ کا

مقصد یہ ہے کہ اعلاٰ حکمتہ اللہ اور تعظیم لامر اللہ کی شان دنیا میں ظاہر ہو۔ مخلوق کے متعلق یہ کہ ہر انسان خدا تعالیٰ کی توحید کو اعتقادی اور عملی صورت میں پانے والا ہو جائے اور حق اللہ اور حق العباد کی امانت کو ادا کرنے والا اور تعظیم لامر اللہ اور شفقت علی خلق اللہ کے فرائض کی ادائیگی کے لئے کامل نمونہ ہو۔ خدا کے قرب اور وصل سے جنت کا وارث اور جہنمی زندگی سے نجات پانے والا بنے۔ ذاتی مقصد یہ ہے کہ: **اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعٰلَمِيْنَ** [86] کے مطابق آپ خدا تعالیٰ کے عرفان اور قرب و وصل کے مدارج میں جس قدر بھی پیش از پیش ترقی کے خواہشمند ہیں ان مدارج میں آپ کو ہر لمحہ ترقی حاصل ہوتی رہے چنانچہ **وَلِلْآخِرَةِ خَيْرٌ لَّكَ مِنَ الْاُولٰٓئِ** [87] میں اس امر کی بشارت دی گئی ہے کہ آنحضرت صلی اللہ علیہ وسلم کی ترقی غیر متناہی مدارج کی شان رکھتی ہے۔

### صلوٰۃ نسک حیات وممات

آیت کریمہ **اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعٰلَمِيْنَ** میں آنحضرت صلی اللہ علیہ وسلم کی صلوٰۃ کو مقام استفاضہ پر اور حیات کے بالمقابل رکھا ہے اور نُسُک یعنی آپ کی قربانی کو مقام افاضہ پر اور ممات کے بالمقابل پیش کیا ہے اس سے آپ کی زندگی کا اعلیٰ مقصد یہ بتایا گیا ہے کہ ایک طرف اللہ تعالیٰ سے استفاضہ کا لامتناہی سلسلہ علی الذ و ام جاری ہے اور دوسری طرف آپ کی طرف سے خلق خدا کے لئے افاضہ کا غیر متناہی اور ابدی سلسلہ چلتا رہے اسی مقصد کو **فَصَلِّ لِرَبِّكَ وَانْحَرْ** کے الفاظ میں بھی پیش کیا گیا ہے یعنی **فَصَلِّ** سے استفاضہ کرا اور **انْحَرْ** سے قربانی کا سلسلہ جاری رکھ جو تیری طرف سے خلق کے لئے افاضہ کی حیثیت میں ہے اس کے نتیجہ میں کوثر تجھے عطا ہوگا۔ یعنی ہر طرح کے انعامات اور برکات کی وہ کثرت جو غیر متناہی اور گنتی و شمار کی حدود سے باہر ہے۔ آنحضرت صلی اللہ علیہ وسلم کی قربانی کو **لَعَلَّكَ بَاخِعٌ نَّفْسَكَ اَلَا يَكُونُ نَا** **مُؤْمِنِيْنَ** اور **عَزِيْزٌ عَلَيْهِ مَا عَنِتُّمْ** [88] کے الفاظ میں بھی ذکر کیا ہے کہ دوسری مخلوق کے متعلق آپ کی ہمدردی اور شفقت تو درکنار کافروں تک کے لئے جو آپ کے جانی دشمن تھے آپ کی ہمدردی اور قربانی کا یہ حال تھا کہ خدا تعالیٰ جو خالق فطرت اور عالم سر و علن ہے شہادت دیتا ہے کہ آپ کافروں اور دشمنوں کی ہمدردی سے اس قدر گداز ہو رہے تھے کہ اپنی جان کو بوجہ شفقت اور مجاہدات

شائے کے ہلاکت میں ڈالے ہوئے تھے پس آنحضرت صلی اللہ علیہ وسلم کی ان شفقتوں کو ملحوظ رکھتے ہوئے اور آپؐ کی محسنانہ اور کریمانہ عنایتوں اور مہربانیوں کو مد نظر رکھتے ہوئے آپؐ پر درود شریف پڑھتے وقت آپؐ کے مقاصد کی تکمیل کے لئے دعائیں کرنا چاہئے۔

### اللہ تعالیٰ اور ملائکہ کا درود

اللہ تعالیٰ اور اس کے ملائکہ کا درود مومنوں سے الگ حیثیت رکھتا ہے اور وہ یہ کہ اللہ تعالیٰ اور ملائکہ کا درود صفتِ رحمانیت کے افاضہ کے رنگ میں بلا محنت بلا کسی معاوضہ و مبادلہ کے پیش ہوتا ہے لیکن مومنوں کا درود ایک دعا اور روحانی مجاہدہ اور کوشش ہے جس کے مقابلہ میں خدا تعالیٰ کی طرف سے بطور معاوضہ صفتِ رحیمیت کے افاضہ کے ماتحت فیضان نازل ہوتا ہے اس طرح سے آنحضرت صلعم کو صفتِ رحمانیت اور صفتِ رحیمیت دونوں قسموں کے فیضان کا مورد بنایا جاتا ہے ہاں یہ دوسری بات ہے کہ مومن اپنی نیت اور عرفانی وسعت سے اپنے درود میں اللہ تعالیٰ اور اس کے ملائکہ کے درود بلکہ جمع انبیاء و مومنین کے برکات دعا اور انعامات و دعوات کو بھی شامل کر کے دعا کرے اور اس طرح کی دعا کے وسیع دائرہ سے آنحضرت صلی اللہ علیہ وسلم کے لئے استفادہ کے دائرہ کو وسعت دے اور اپنے درود میں صفتِ رحمانیت اور رحیمیت کے فیوض کو جمع کر کے جامع حیثیت میں پیش کرے۔

### النبی اور آل کا لفظ

صَلُّوا عَلَيْهِ وَسَلِّمُوا تَسْلِيمًا کے ارشاد میں صرف النبی کا لفظ لایا گیا حالانکہ درود شریف میں آل کا لفظ پیش کیا گیا ہے یہ آنحضرت صلی اللہ علیہ وسلم نے النبی کی تشریح لفظ محمد اور آل محمد سے فرمائی ہے اور اس لئے کہ نبوت کے لحاظ سے اگرچہ آنحضرت صلی اللہ علیہ وسلم قیامت تک کے لئے نبی تھے لیکن شخصی حیثیت سے جب آپؐ تریسٹھ سال کی عمر تک پہنچ کر دنیا سے رحلت فرما گئے تو شخصی وجود کی عدم موجودگی میں آپؐ کی قائم مقامی میں آل محمدؐ ہی کام کر سکتی تھی اور آل محمدؐ سے مراد آپؐ کی امت کے صدیق، شہید، صالح اور خصوصاً امت کے مجدد دین جو علماء امتی کا نبیاء بنی اسرائیل 89 کے مصداق ہیں اور خلفائے راشدین مہدیین ہیں اور چونکہ نبی بغیر امت کے نہیں ہو



سکتا اس لئے النبی کے لفظ کے بطن میں جب امت داخل ہے تو آل محمد جو نبی کے سچے وارث اور اس کی امانت کے سچے حامل ہیں کیوں داخل نہ ہوں اور جب النبی اپنے اغراض و مقاصد کی تکمیل کے لئے امت کے انصار کی دعا اور درود شریف کی نصرت کا مقتضی ہے تو آل نبی اور آل محمد جو محمد رسول اللہ کے اغراض و مقاصد کی تکمیل کی غرض سے ہی حامل امانت کی حیثیت میں کام کرنے والے ہیں ان کو کیوں اس درود شریف میں شامل کرنے کی ضرورت محسوس نہ ہو۔ پس آنحضرت صلی اللہ علیہ وسلم کا النبی کے لفظ کی تشریح اور توضیح میں درود شریف میں محمد اور آل محمد کے الفاظ کو پیش کرنا عین حکمت اور ضرورت کے اقتضاء کے ماتحت ہے اور تفسیر کے لحاظ سے نہایت ہی صحیح اور بہترین تفسیر لفظ النبی کی فرمائی گئی ہے۔

## ایک سوال کا جواب

ہاں یہ امر کہ کَمَا صَلَّيْتُ عَلَىٰ إِبْرَاهِيمَ وَ عَلَىٰ آلِ إِبْرَاهِيمَ الخ کے الفاظ پڑھنے کی ضرورت کیوں اور کہاں سے پیدا کی گئی سو اس کے جواب میں یہ عرض ہے کہ حضرت ابراہیم علیہ السلام نے دعا فرمائی تھی رَبَّنَا وَاجْعَلْنَا مُسْلِمِينَ لَكَ وَ مِنْ ذُرِّيَّتِنَا أُمَّةً مُّسْلِمَةً لَّكَ **90** اور ساتھ ہی یہ دعا کی تھی کہ رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَ يَعْلَمُهُمُ الْكِتَابَ وَ الْحِكْمَةَ وَ يُزَكِّيهِمْ **91**۔ جس کا مطلب یہ ہے کہ اے خدا جیسے ہم دونوں یعنی ابراہیم اور اسمعیل (علیہما السلام) تیرے خادم اور دین حنیف کی اشاعت و حمایت کرنے والے ہیں۔ اسی طرح اس دین کی خدمت اور اشاعت کے لئے ہماری ہی اولاد اور ذریت سے ایک امت مسلمہ بنانا اور اس میں ایک ایسا رسول بھی مبعوث فرمانا جو تیری آیات ان پر تلاوت کرے اور انہیں کتاب اور حکمت کی تعلیم دے اور ان کو اعتقادی اور عملی اور حالات کے لحاظ سے پاک کرے۔

یہ وہ دعا ہے جس کے اثر اور نتیجہ کے ماتحت آنحضرت صلی اللہ علیہ وسلم کی بعثت ظہور میں آئی اور اسی کے ماتحت آپ کی امت جو امت مسلمہ ہے ظہور پذیر ہوئی۔ پس حضرت ابراہیم علیہ السلام کی اس دعا سے آپ کو یہ برکت ملی کہ آپ کے برکات کا سلسلہ اور آپ کی ذریت اور اولاد کی برکات کا سلسلہ علی الدوام قیامت تک کے لئے لمبا کیا گیا۔ جیسا کہ حضرت ابراہیم علیہ السلام کے متعلق دوسرے مقام میں بھی اس بات کا بطور برکت ذکر فرمایا۔ کہ قَالَ إِنِّي جَاعِلُكَ لِلنَّاسِ إِمَامًا قَالَ

وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ 92 اس دعا کی رو سے جب تک حضرت ابراہیم علیہ السلام کی ذریت اور نسل دنیا میں رہے گی امامت اور نبوت کا انعام آپ کی صالح اولاد میں جاری رہے گا اور چونکہ حضرت ابراہیم علیہ السلام کی ذریت کا سلسلہ قیامت تک قائم رہنے والا ہے۔ لہذا سلسلہ برکات امامت و نبوت بھی قیامت تک جاری رہنے والا ہے ہاں اس انعام کی محرومی کے لئے صرف ظالمین کو مستثنیٰ کیا ہے۔ لیکن اس استثناء سے یہ لازم نہیں آتا کہ ایک غیر ظالم ذریت بھی اس انعام سے ابد تک محروم رکھی جائے۔

ان دونوں آیات سے ظاہر ہے کہ حضرت ابراہیم علیہ السلام کی دعا کے اثر اور نتیجہ میں آپ کی نسل دو سلسلوں میں چلی اور دونوں کو انعامات امامت اور برکات نبوت سے مستفیض فرمایا گیا۔ ایک سلسلہ حضرت اسحق علیہ السلام سے شروع ہو کر حضرت مسیح پر ختم ہوا اور دوسرا حضرت اسمعیل علیہ السلام سے شروع ہو کر آنحضرت صلی اللہ علیہ وسلم تک پہنچا۔

پس آنحضرت صلی اللہ علیہ وسلم کا درود شریف کے الفاظ میں ابراہیم اور آل ابراہیم کے صلوات اور برکات کے لئے دعائیہ الفاظ پیش کرنا اپنے لئے اور اپنی امت کے لئے انہی برکات کے سلسلہ کی غرض سے ہے۔

### درود شریف کے پاک اثرات

امت کی یہ دعا جو درود شریف کے الفاظ میں پیش کی گئی ہے اور جو خدا تعالیٰ کے امر اور ارشاد کے ماتحت مانگی جاتی ہے ایک قبول شدہ دعا ہے اس کی قبولیت کے متعلق آنحضرت صلی اللہ علیہ وسلم کو بشارت بھی دی گئی۔ اسی بشارت کے ماتحت آپ نے فرمایا علماء امتی کا نبیاء بنی اسرائیل اور فرمایا يُؤشِكُ أَنْ يَنْزِلَ فِيكُمْ ابْنُ مَرْيَمَ حَكَمًا عَدْلًا وَإِمَامًا مَهْدِيًّا 93 یعنی میری امت کے علماء مجددین جو اسرائیلی انبیاء کی طرح مخصوص القوم اور مخصوص الزمان حیثیت سے مبعوث ہوں گے، وہ اسرائیلی انبیاء کے نمونہ پر ہوں گے اور یہ برکت آنحضرت صلی اللہ علیہ وسلم کو حضرت ابراہیم علیہ السلام کے سلسلہ نسل کے لحاظ سے اس نمونہ پر عطا ہوگی جو حضرت ابراہیم علیہ السلام کو اسحاقی سلسلہ کے ذریعہ عطا کی گئی اور مسیح موعود کی برکت جو امام مہدی ہو کر آنے والے ہیں اور جن کی بعثت دنیا کی سب قوموں اور قیامت تک کے لئے ہوگی، وہ ہے جو آنحضرت صلی اللہ علیہ وسلم کو

حضرت ابراہیم علیہ السلام کے سلسلہ نسل کے لحاظ سے اس نمونہ پر عطا ہوگی۔ جو حضرت ابراہیم کو اسمعیلی سلسلہ اور آنحضرتؐ کے وجود باوجود کے ظہور سے ملی۔ سو خدا کے فضل سے آج اس زمانہ تک امت کی دعا اور درود کے پاک اثرات ظہور میں آچکے اور ایک طرف تیرہویں صدی تک ہر صدی کے سر پر مجددین کی بعثت سے علماء امتی کا نبیاء بنی اسرائیل کے رو سے اسحاقی سلسلہ کی برکت کا نمونہ ظاہر ہو گیا اور دوسری طرف اس چودھویں صدی کے سر پر سیدنا حضرت مسیح موعود و امام مہدی معبود علیہ السلام کی بعثت سے وہ دوسری بات بھی ظاہر ہو گئی جو اسمعیلی سلسلہ کی برکت کے نمونہ پر آنحضرت صلی اللہ علیہ وسلم کی بعثت سے ظہور میں آئی اور جس طرح آپ کی بعثت اسرائیلی انبیاء کے بعد ظہور میں آئی اور شان میں بھی اسرائیلی انبیاء کی برکات سے بڑھ چڑھ کر ظہور میں آئی۔ اسی طرح تیرہویں صدی تک کے مجددین جو اسرائیلی انبیاء کے نمونہ پر آئے ان سے مسیح موعود علیہ السلام بوجہ رسول کریم صلی اللہ علیہ وسلم کے منظر اکمل اور بروز اتم ہونے کے پہلے کے سب مجددین سے افضل شان کے ساتھ ظہور فرما ہوئے اور جس طرح آنحضرت صلی اللہ علیہ وآلہ وسلم میں خاتم الانبیاء ہونے کی خصوصیت ہے اسی طرح آپ میں خاتم الاولیاء ہونے کی خصوصیت پائی جاتی ہے۔ پس آج اس زمانہ میں اہل اسلام کے لئے بے حد مسرت اور خوشی کا موقع ہے کہ ان کا درود شریف پڑھنا بابرکت ثمرات اور مبارک نتائج کے ساتھ ظہور پذیر ہوا۔

### رسول کریم کی نبوت کے برکات

اگرچہ صدیقیت شہدیت اور صالحیت کے مدارج کے لوگ بھی امت میں پیدا ہوئے لیکن انبی کے لفظ میں جو یصلون علی النبی کے ارشاد میں ہے اس بات کی طرف اشارہ پایا جاتا ہے کہ آنحضرت صلی اللہ علیہ وسلم نے اپنی صدیقیت - شہیدیت - صالحیت اور اپنی مومنانہ شان کا جلوہ دکھاتے ہوئے جہاں بہت سے صدیق شہید صالح اور مومن پیدا کئے۔ وہاں نبی بھی آپ کی اتباع سے آپ کی امت میں پیدا ہونے والے ہیں۔ یہی وجہ ہے کہ آل محمد کو انبی کے لفظ میں داخل کر کے کمالات نبوت میں بھی ظلی طور پر شامل ہونے کی طرف اشارہ کیا گیا۔

## درود شریف اور حضرت مسیح موعود

درود شریف جس کے الفاظ نماز میں پڑھے جاتے ہیں ان پر غور کرنے سے یہ بھی ثابت ہوتا ہے کہ آنے والے مسیح موعود محمدی ہیں نہ کہ اسرائیلی اور وہ اس طرح کہ آنحضرت صلی اللہ علیہ وآلہ وسلم کے لئے دعایہ ہے کہ حضرت ابراہیم علیہ السلام اور آل ابراہیم کے برکات آنحضرت صلی اللہ علیہ وآلہ وسلم اور آل محمد کو عطا ہوں اور چونکہ مسیح اسرائیلی بھی آنحضرت صلی اللہ علیہ وسلم سے پہلے اور اسرائیلی نبیوں میں سے ہیں اور آل ابراہیم میں سے، اس لئے درود شریف کی دعا سے یہ مطلب ظاہر ہوتا ہے کہ آنحضرت صلی اللہ علیہ وسلم کو حضرت ابراہیم اور آپ کی آل کی طرح ایک مسیح بھی دیا جائے۔ کو یا آنحضرت صلی اللہ علیہ وآلہ وسلم کو پہلے مسیح کی طرح کا ایک اور مسیح دیا جانا ہے نہ یہ کہ وہی پہلا مسیح آپ کو دیا جانا ہے اگر پہلا مسیح آئے تو پھر کما کا حرف تشبیہ جو پہلے مسیح کے مشبہ کو چاہتا ہے نہ کہ پہلے مسیح کے عین کو وہ اپنے مفاد کے لحاظ سے باطل ٹھہرتا ہے کیونکہ مشبہ اور مشبہ بہ کے درمیان مغایرت کا پایا جانا ضروری ہے ورنہ تشبیہ کا فائدہ ہی کیا پس حرف کما نے اپنے مفاد سے یہ ظاہر کر دیا کہ آنے والا مسیح موعود پہلا مسیح اور اسرائیلی مسیح نہیں بلکہ اس کا مثیل ایک دوسرا مسیح ہے جو مسیح محمدی اور امت محمدیہ کا ایک فرد ہے جیسا کہ حدیث اِمَامُكُمْ مِنْكُمْ اور حدیث حُلَیْکُنَّ اور آیت اختلاف یعنی وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ 94 الخ کے لفظ مِنْكُمْ اور كَمَا میں بھی اسی طرح اشارہ ہے کہ آنحضرت صلی اللہ علیہ وسلم کی نیابت اور خلافت کے لئے جو شخص متعین ہوگا وہ امت محمدیہ کا فرد ہوگا۔ اس صورت میں مسیح اسرائیلی جو قرآن اور حدیث اور واقعات تاریخ کی رو سے فوت شدہ ثابت ہیں اگر انہیں زندہ تسلیم کر لیا جائے تو بھی وہ آنحضرت صلی اللہ علیہ وآلہ وسلم کے خلیفہ نہیں بن سکتے اس لئے کہ قرآن، حدیث اور درود شریف کے الفاظ مِنْكُمْ اور كَمَا اس امر کے لئے مافع ہیں کہ ایسا مسیح آنحضرت صلی اللہ علیہ وآلہ وسلم کا خلیفہ بنے جو آپ کی امت سے نہ ہو۔

## مسیح موعود میں شانِ محمدیت کا جلوہ

درود شریف کے الفاظ پر غور کرنے سے یہ بھی معلوم ہوتا ہے کہ حضرت ابراہیم علیہ السلام اور

آلِ ابراہیم کی سب برکات کا مورد آنحضرت صلی اللہ علیہ وسلم اور آلِ محمد کو بنایا جانا ان معنوں میں ہے کہ آپ آدم سے لے کر مسیح تک سب انبیاء کے کمالات اور برکات کے مورد بنائے گئے۔ رسول اکرم صلی اللہ علیہ وسلم کا وہ کشف جس میں آپ نے بیت المقدس میں سب انبیاء کی امامت میں نماز ادا کی اس سے بھی یہی ظاہر ہوتا ہے کہ آپ کی اتباع سے سب انبیاء کے کمالات منفرداً اور مجموعاً حاصل ہو سکتے ہیں۔

چنانچہ علماء اُمّتی کا نبیاء بنی اسرائیل کے ارشاد کے رو سے آپ کی امت کے مجددین میں سے ہر ایک مجدد کسی نہ کسی نبی کے کمالات کا وارث ہوا اور حضرت مسیح موعود علیہ السلام جو مجددِ اعظم ہیں جوری اللہ فی حلال الانبیاء کی شان کے ساتھ سب انبیاء کے کمالات کے مجموعی طور پر وارث بنائے گئے بلکہ اس لحاظ سے کہ آنحضرت صلی اللہ علیہ وآلہ وسلم بھی آلِ ابراہیم سے ہیں۔ مسیح موعود آلِ محمد میں سے ہونے کی وجہ سے کما صلیت اور کما بارکت علی ابراہیم و علی آلِ ابراہیم کے الفاظ سے آنحضرت صلی اللہ علیہ وسلم کے کمالات اور برکات کے بھی ظنی طور پر کامل وارث ہوئے۔

### درویش شریف کے متعلق حضرت مسیح موعودؑ کی وحی

حضرت مسیح موعود علیہ السلام پر جو وحی درویش شریف کے متعلق نازل ہوئی وہ یہ ہے صلّ علی محمد و آل محمد الصلوٰۃ هو المرستی انی رافعک الی والقیث علیک محبۃ منی ۹۵ یعنی محمد اور آلِ محمد پر درود بھیج۔ درود ہی تربیت کر کے ترقی اور کمال بخشنے والا ہے میں تجھے بلند کروں گا۔ میں اپنی طرف سے تجھے محبت کا خلعت پہناؤں گا۔ حضرت مسیح موعود نے یہ ترجمہ خود فرمایا۔ اور اس کے ساتھ ہی فرماتے ہیں کہ آنحضرت صلی اللہ علیہ وسلم پر درود بھیجنے سے انسان عیسیٰ بلکہ موسیٰ کا مقام پا سکتا ہے۔ جس کا ثبوت میں تیرے وجود کو پاک بناؤں گا۔ پھر حقیقتہً الوحی کے ص ۱۲۸ پر فرماتے ہیں:-

”ایک مرتبہ ایسا اتفاق ہوا کہ درویش شریف کے پڑھنے میں یعنی آنحضرت صلی اللہ علیہ وسلم پر درود بھیجنے میں ایک زمانہ تک مجھے بہت استغراق رہا کیونکہ میرا یقین تھا کہ خدا تعالیٰ کی راہیں نہایت دقیق راہیں ہیں۔ وہ بجز وسیلہ نبی کریم کے مل نہیں سکتیں جیسا

کہ خدا تعالیٰ بھی فرماتا ہے **وَابْتَغُوا إِلَيْهِ الْوَسِيلَةَ** (اس کی طرف وسیلہ طلب کرو) تب ایک مدت کے بعد کشفی حالت میں میں نے دیکھا کہ دو سٹے یعنی ماشکی آئے اور ایک اندرونی راستے سے اور ایک بیرونی راہ سے میرے گھر میں داخل ہوئے ہیں اور ان کے کاندھوں پر نور کی مشکیں ہیں اور کہتے ہیں **هَذَا بِمَا صَلَّيْتَ عَلَيَّ مُحَمَّدٍ** (یعنی یہ اس کی وجہ سے ہے جو تم نے محمدؐ پر درود بھیجا ہے)۔

### درود شریف کے برکات

درود شریف پڑھنے کے بہت سے فوائد ہیں منجملہ دیگر فوائد کے ایک یہ بھی ہے کہ درود شریف کی دعا چونکہ قبول شدہ ہے اس لئے اگر اپنی ذاتی دعا سے پہلے اور پیچھے اسے پڑھ لیا جائے تو یہ امر آنحضرت صلی اللہ علیہ وسلم کی شفاعت کے معنوں میں قبولیت دعا کے لئے بہت بھاری ذریعہ ثابت ہوتا ہے۔

پھر آنحضرت صلی اللہ علیہ وآلہ وسلم چونکہ بنی نوع انسان کی شفقت کی وجہ سے ہر ایک انسان کی زندگی کے بہترین دینی و دنیوی مقاصد کے حصول کے خواہاں ہیں اس لئے آپ ہی کے مقاصد میں اگر اپنے مقاصد کو بھی شامل کر کے درود شریف پڑھا جائے تو یہ امر بھی قبولیت دعا اور حصول مقاصد کے معنوں میں نہایت مفید ہے کوئی مشکل امر جو حاصل نہ ہو سکتا ہو درود شریف پڑھنے سے اس صورت میں حاصل اور حل ہو سکتا ہے کہ درود شریف پڑھنے سے جو دس گنا ثواب جزا کے طور پر ملتا ہے اس ثواب کو مشکل کے حل ہونے کی صورت میں جذب کیا جائے اس طرح ضرور کامیابی حاصل ہوتی ہے۔

### قرب الہی کا عجیب و غریب ذریعہ

چونکہ آنحضرت صلی اللہ علیہ وآلہ وسلم نے نماز کو معراج بھی قرار دیا ہے اور درود شریف نماز کا جزو ہے اس لئے درود شریف معراج کے معنوں میں قرب الہی اور وصل الہی کے منازل تک پہنچانے کے لئے عجیب ذریعہ ہے۔ چنانچہ بعض روایات میں پایا جاتا ہے کہ آنحضرت صلی اللہ علیہ وآلہ وسلم شب معراج خدا تعالیٰ کے قرب اور وصل کے لحاظ سے اس مقام اور مرتبہ پر پہنچے جہاں کے لئے فرمایا کہ **لِي مَعَ اللَّهِ وَقْتُ لَا يَسْعُنِي فِيهِ نَبِيٌّ مُرْسَلٌ وَلَا مَلَكٌ مُقَرَّبٌ** [96] یعنی خدا کی معیت اور

حالت وصول کے لحاظ سے مجھے وہ وقت بھی میسر آ جاتا ہے کہ میں قرب اور وصل الہی کے اس بلند تر اور قریب تر مرتبہ پر ہوتا ہوں جہاں نہ کوئی نبی مرسل پہنچ سکتا ہے اور نہ ہی کسی مُلکِ مقرب کی رسائی ہے بعض روایات میں ہے کہ آنحضرت صلی اللہ علیہ وآلہ وسلم اللہ تعالیٰ کے حضور پہنچے تو آپ نے فرمایا التَّحِيَّاتُ لِلَّهِ وَالصَّلَوَاتُ وَالطَّيِّبَاتُ کہ ہر قسم کی قوی اور بدنی اور مالی قربانی خدا ہی کے لئے ہے۔ اس کے جواب میں اللہ تعالیٰ کی طرف سے یہ فرمایا گیا السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ۔ گویا سلام رحمت اور برکات ہر سہ امور خدا تعالیٰ کی طرف سے پیش کئے گئے۔

اب ان الفاظ کے پڑھنے کا موقع نماز میں قعدہ اور تشہد ہے۔ تشہد سے مرتبہ شہود کی طرف بھی اشارہ ہے کہ ہر ایک مومن نماز کے ذریعہ جو معراج المومنین ہے تشہد کی آخری منزل میں قرب اور وصل الہی کے مرتبہ کو حاصل کرنے والا ہے چنانچہ مومن کا التَّحِيَّاتُ لِلَّهِ وَالصَّلَوَاتُ وَالطَّيِّبَاتُ کے الفاظ کو خدا کے حضور پیش کرنا آنحضرت صلی اللہ علیہ وآلہ وسلم کی ظلیت میں آپ کی مظہریت اور فنا فی الرسول کے مرتبہ کو حاصل کرنا ہے۔ کیونکہ یہ مرتبہ اصالتہ اور حقیقتہ آپ کا ہے اور اس پر جو شخص بھی فائز ہوگا ظلی اور بروزی طور پر ہی ہوگا اور جب مومن السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ کے الفاظ آنحضرت صلی اللہ علیہ وآلہ وسلم کے حضور پیش کرتا ہے تو اس وقت یہ فنا فی اللہ کی حیثیت میں خدا تعالیٰ کی ظلیت کی چادر پہن کر آنحضرت صلی اللہ علیہ وسلم پر درود بھیجتا ہے۔

پس درود شریف ان معنوں کے لحاظ سے نماز کی اس حقیقت پر بہترین دلالت ہے جو معراج کے معنوں پر اشمال رکھتی ہے کیونکہ درود شریف سے فنا فی الرسول اور فنا فی اللہ اور اللہ اور رسول کی ظلیت کا مرتبہ حاصل ہوتا ہے وهو المراد رزقنا اللہ هذا المرام۔

اسی طرح وہ سب مومن جو نماز کے معراج کی برکات سے متمتع ہوتے ہیں وہ سب کے سب آل محمد میں داخل ہیں چنانچہ خدا تعالیٰ کے سلام میں جو بالفاظ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ آنحضرت صلی اللہ علیہ وآلہ وسلم کے لئے پیش ہوا۔ آپ نے اسے اپنی ذات تک محدود نہیں رکھا۔ بلکہ اس کے ساتھ ہی السَّلَامُ عَلَيْنَا وَ عَلَىٰ عِبَادِ اللَّهِ الصَّالِحِينَ فرما کر اس سلام میں اپنی آل کو بھی جو عباد اللہ الصالحین ہیں شامل فرمایا اور جیسے یصلون علی النبی کے ارشاد میں النبی کے لفظ کے نیچے محمد اور آل محمد کو پیش کیا اسی طرح السَّلَامُ

عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ کے فقرہ میں لفظ نبی کے نیچے السَّلَام عَلَيْنَا وَ عَلٰی عِبَادِ اللَّهِ الصَّالِحِينَ فرما کر عَلَيْنَا کی ضمیر جمع متکلم جو مجرور واقع ہوئی ہے اس سے عِبَادِ اللَّهِ الصَّالِحِينَ کی شمولیت کی وضاحت فرمادی کہ الہی اپنے سلسلہ نبوت کے امتداد کے لئے عِبَادِ اللَّهِ الصَّالِحِينَ کے وجود کا بالضرور مقتضی ہے تا نبی کی شخصی زندگی کے خاتمہ کے بعد آل نبی اور عباد اللہ الصالحین اس کی تعلیم اور امانت نبوت کے حامل پائے جائیں سو جس طرح السَّلَامُ عَلَیْكَ أَيُّهَا النَّبِيُّ الخ کے فقرہ کے بعد السَّلَامُ عَلَيْنَا وَ عَلٰی عِبَادِ اللَّهِ الصَّالِحِينَ فرما کر نبی کے ساتھ عباد اللہ الصالحین کا الحاق فرمایا اسی طرح اَللّٰهُمَّ صَلِّ عَلٰی مُحَمَّدٍ اور اَللّٰهُمَّ بَارِكْ عَلٰی مُحَمَّدٍ الخ میں وَ عَلٰی اِلِ مُحَمَّدٍ کے الحاق کو پیش کیا اور سلام کے الفاظ میں جنہیں عِبَادِ اللَّهِ الصَّالِحِينَ کے وصف سے نامزد کیا۔ انہیں صلوٰۃ والی بشارت میں آل محمد کے لفظ سے تعبیر کر دیا۔ اس وضاحت اور الحاق سے آپ کی امید افزاء بشارت نے بتا دیا کہ جو کمالات قرب الہی اور وصل الہی کے آنحضرت صلی اللہ علیہ وآلہ وسلم کو حاصل ہیں وہ سب کے سب ظنی طور پر آپ کی آل کو وراثتاً عطا ہو سکتے ہیں یہی وجہ ہے کہ الصَّلٰوۃ معراج النبوی نہیں فرمایا بلکہ الصَّلٰوۃ معراج المومن [97] فرمایا کہ اس معراج میں ہر ایک مومن اپنے نبی کی اقتدا میں ظنی طور پر حصہ دار ہے۔

### ایہا النبئی کے خطاب میں ایک خاص نکتہ

یہ بات کہ آنحضرت صلی اللہ علیہ وسلم تو فوت ہو چکے ہیں اور حاضر نہیں پھر آپ کو انتحیات میں بیٹھ کر ایہا النبئی کے صیغہ مخاطب سے پکارنا کس وجہ سے ہے؟ اس کے متعلق عرض ہے کہ یہ خطاب شخصی حیثیت سے نہیں کیا جاتا۔ یہی وجہ ہے کہ اَلسَّلَامُ عَلَیْكَ یا محمد نہیں کہا جاتا اور جہاں درود شریف میں محمدؐ کا لفظ لایا گیا ہے وہاں اَللّٰهُمَّ صَلِّ عَلٰی مُحَمَّدٍ وَ عَلٰی اِلِ مُحَمَّدٍ کے الفاظ سے خطاب خدا تعالیٰ سے کیا ہے اور محمدؐ اور آل محمد کو صیغہ غائب کی حیثیت میں پیش کیا ہے ایہا النبئی کے صیغہ خطاب کو لانے سے یہ مدعا ہے کہ مومن نماز کے آخری نتیجہ میں اور اس کے آخری حصہ میں روحانیت کے اس بلند مقام کو جس کے حصول کے لئے نماز کو معراج بتایا گیا ہے حاصل کر کے صرف شخصی



حیثیت کے محمد کو نہیں بلکہ محمدؐ بشارتِ نبوت کو اپنی ظلیت کے مرتبہ پر مشاہدہ کرے اور انوارِ نبوت کو مشاہدہ کرتے ہوئے الٰہی کو پر وہ غائب میں نہیں بلکہ مرتبہ شہود میں انکشافِ سرّ حقیقت و حقیقتِ سرّ نبوت منہ سے یہ کہے کہ السَّلَامُ عَلَیْكَ اَیُّهَا النَّبِیُّ۔ پس یہ خطاب اور صیغہ مخاطب صرف قال کے لحاظ سے نہیں بلکہ حال کے لحاظ سے بھی ہے۔ خدا تعالیٰ ہر مومن کو یہ مرتبہ عطا کرے۔

## قرآن کریم کی اعجازی شان

علماء اسلام فہم اعموج کے اثرات کے تحت قرآنی حقائق و معارف سے بیگانہ ہو چکے تھے سیدنا حضرت اقدس مسیح موعود علیہ السلام نے قرآن کریم کی ترتیب، ربط دعاوی اور دلائل کے متعلق اہل اسلام کو نیا علم کلام دیا۔ چنانچہ ۱۸۹۳ء میں جو امرتسر کے مقام پر عیسائیوں کے ساتھ آپ کا مشہور مناظرہ پندرہ دن تک ہوا اور جو ”جنگ مقدس“ کے نام سے شائع شدہ ہے اس میں آپ نے یہ عظیم الشان بات پیش کی کہ سچے مذہب کے پیروؤں کے لئے یہ ضروری ہے کہ وہ جو امر بھی پیش کریں اس کے متعلق دعویٰ اور اس کے اثبات میں دلائل اپنی الہامی کتاب سے پیش کریں یہ بات درست نہیں کہ کسی مذہب کا نمائندہ اس مذہب کی طرف ایسا دعویٰ منسوب کرے جو اس مذہب کی الہامی کتاب میں نہ پایا جاتا ہو اور نہ اس کے اثبات میں دلائل الہامی کتاب میں موجود ہوں۔ جب حضور نے یہ نکتہ الہامی کتاب کے کامل ہونے کے متعلق پیش فرمایا تو حاضرین حیران ہو گئے۔ حضرت علامہ مولانا نور الدین صاحب رضی اللہ تعالیٰ عنہ نے جب یہ نکتہ سنا تو آپ نے فرمایا کہ حضرت اقدس علیہ السلام نے یہ نکتہ پیش کر کے ہمیشہ کے لئے قرآن کریم کی بائبل کے مقابل پر جیت ثابت کر دی ہے۔ یہ وہ عظیم الشان نکتہ تھا جس کی حضرت اقدس علیہ السلام کو ہی مخالفین اسلام کے مقابل پر پیش کرنے کی بفضلہ تعالیٰ توفیق ملی۔ فَالْحَمْدُ لِلّٰہِ عَلٰی ذٰلِکَ

## واو ترتیب

سیدنا حضرت اقدس مسیح موعود علیہ السلام کے دعویٰ کے ابتدائی دور میں جبکہ حیاتِ مسیح کے عقیدہ کے متعلق عام مسلمانوں میں بہت جوش و خروش تھا اور علماء کی طرف سے وفاتِ مسیح کا عقیدہ رکھنے کی بناء پر احمدیوں کے خلاف کفر کے فتوے لگائے جا رہے تھے۔ حضرت علامہ مولانا نور الدین صاحب

رضی اللہ تعالیٰ عنہ ایک دفعہ لاہور تشریف لے گئے بعض معززین نے آپ کی لاہور میں آمد سے فائدہ اٹھاتے ہوئے مشہور عالم مفتی غلام مرتضیٰ صاحب آف میانی ضلع شاہپور سے آپ کا مناظرہ حیات و وفات مسیح کے متعلق کرایا۔ وفات مسیح کے ثبوت میں حضرت مولانا نور الدین صاحب نے یَا عِیْسٰی اِنِّیْ مُتَوَفِّیْکَ وَ رَافِعُکَ اِلٰی ۹۸ لُح والی آیت کو پیش کیا اور حرف واؤ کو وترتیب قرار دے کر فرمایا کہ توفی کا وعدہ نمبر اول پر ہے اور رفع کا نمبر دوم پر۔ اس صورت میں ضروری ہے کہ وعدہ کے مطابق مسیح علیہ السلام کی وفات پہلے ہو اور ان کا رفع اس کے بعد وقوع میں آئے اور وفات کے بعد جسمانی رفع نہیں ہوتا۔ بلکہ روحانی رفع ہوتا ہے اور یہ بات تو مسلمان مانتے ہیں کہ مسیح علیہ السلام کا رفع ہو چکا۔ پس ان کی وفات جو رفع سے پہلے ہوئی تھی۔ لازماً رفع سے پہلے وقوع میں آچکی ہے۔

مفتی صاحب نے جواباً کہا کہ میرے نزدیک اس آیت میں حرف واؤ جمع کے لئے استعمال ہوا ہے نہ کہ ترتیب کے لئے اگر حرف واؤ ترتیب کے لئے استعمال ہوتا ہے تو اس کا ثبوت پیش کیا جائے اس پر حضرت مولانا صاحب رضی اللہ تعالیٰ عنہ نے فرمایا کہ حرف واؤ ترتیب کے لئے استعمال ہوتا ہے۔ جیسا کہ آیت ان الصفا والمروة من شعائر اللہ ۹۹ سے ثابت ہوتا ہے کہ اس آیت کے نازل ہونے پر صحابہ کرامؓ نے آنحضرت صلی اللہ علیہ وسلم سے دریافت کیا کہ صفا اور مروہ پہاڑیوں کے درمیان جو سعی کا حکم ہے یہ سعی صفا سے شروع کی جائے یا مروہ سے۔ تو آنحضرت صلی اللہ علیہ وسلم نے فرمایا کہ اِبْدَءْ وَاِبْمَا بَدَءَ اللہ ۱۰۰ یعنی سعی کا عمل اسی ترتیب سے شروع کیا جائے جس ترتیب سے اللہ تعالیٰ نے ان کا نام رکھا ہے کیونکہ صفا کا نام پہلے ہے اس لئے اسی مقام سے ابتدا کی جائے اور مروہ کو بعد میں رکھا جائے۔ حضرت حکیم الامتہ نے فرمایا کہ اس آیت سے ثابت ہوتا ہے کہ حرف واؤ ترتیب کا فائدہ بھی دیتا ہے۔ یہ سن کر مفتی صاحب خاموش ہو گئے۔

## آسیب زدگان کے متعلق بعض واقعات

آئندہ صفحات میں بعض واقعات آسیب زدہ مریضوں کے متعلق شائع کئے جاتے ہیں ان واقعات کے متعلق سیدی حضرت مرزا بشیر احمد صاحب مدظلہ العالی کی موثر رائے جو آں محترم نے خاکسار کے نام تحریر فرمائی ہے۔ شکریہ کے ساتھ درج کی جاتی ہے۔ (برکات احمد راجکی مرتب)

حضرت مخدومی امکرم میاں صاحب مدظلہ العالی تحریر فرماتے ہیں:-

”حضرت مولوی غلام رسول صاحب راجیکی نے موضع سعد اللہ پور ضلع کجرات اور موضع راجیکی ضلع کجرات کا ایک ایک واقعہ اور لاہور شہر کے دو واقعات لکھے ہیں۔ جن میں ان کی دعا اور روحانی توجہ کے ذریعہ آسیب زدہ لوگوں کو شفا حاصل ہوئی۔ جہاں تک کسی کے آسیب زدہ ہونے کا سوال ہے، میرا نظریہ یہ ہے کہ یہ ایک قسم کی ہسٹیریا کی بیماری ہے۔ جس میں بیمار شخص اپنے غیر شعوری یعنی سب کائناتیں خیال کے تحت اپنے آپ کو بیمار یا کسی غیر مرئی روح سے متاثر خیال کرتا ہے اور اس تاثر میں اس شخص کی سابقہ زندگی کے حالات اور اس کی خواہشات اور اس کے خطرات غیر شعوری طور پر اثر انداز ہوتے ہیں یہ بھی ایک قسم کی بیماری ہے۔ مگر یہ احساس بیماری ہے حقیقی بیماری نہیں۔ اسلام ملائکہ اور جنات کے وجود کا تو قائل ہے اور قرآن کریم میں اس کا ذکر موجود ہے اور یہ بھی درست ہے کہ اللہ تعالیٰ کے فرشتے خدا تعالیٰ کے حکم کے ماتحت نظام عالم کو چلاتے اور لوگوں کے دلوں میں نیکی کی تحریک کرتے اور بدیوں کے خلاف احساس پیدا کرتے ہیں لیکن یہ درست نہیں اور نہ اس کا کوئی شرعی ثبوت ملتا ہے کہ جنات لوگوں کو چٹ کر اور ان کے دل و دماغ پر سوار ہو کر لوگوں سے مختلف قسم کی حرکات کرواتے ہیں۔ یہ نظریہ اسلام کی تعلیم اور انسان کی آزادی ضمیر کے سراسر خلاف ہے۔ اس کے علاوہ اسلام نے جنات کا مفہوم ایسا وسیع بیان کیا ہے کہ اس میں بعض خاص مخفی ارواح کے علاوہ نہ نظر آنے والے حشرات اور جراثیم بھی شامل ہیں۔ چنانچہ حدیث میں جو یہ آتا ہے کہ اپنے کھانے پینے کے برتنوں کو ڈھانپ کر رکھو ورنہ ان میں جنات داخل ہو جائیں گے۔ اس سے یہی مراد ہے کہ بیماریوں کے جراثیم سے اپنی خورد و نوش کی چیزوں کو محفوظ رکھو۔

بہر حال جنات کا وجود تو ثابت ہے اور خدا تعالیٰ کے نظام میں حقیقت تو ضرور ہے مگر کھیل نہیں۔ اس لئے میں اس بات کو نہیں مانتا خواہ اس کے خلاف بظاہر غلط فہمی پیدا کرنے والی اور دھوکا دینے والی باتیں موجود ہوں کہ کوئی جنات ایسے بھی ہیں جو انسانوں کو اپنے

کھیل تماشے کا نشانہ بناتے ہیں لہذا میرے نزدیک جو چیز آسیب کہلاتی ہے وہ مسٹر یا کی بیماری ہے۔ اور جو چیز آسیب کے تعلق میں معمول کہلاتی ہے وہ خود نام نہاد آسیب زدہ شخص کا اپنے ہی وجود کا دوسرا پہلو ہے جو غیر شعوری طور پر آسیب زدہ شخص کی زبان سے بول رہا ہوتا ہے اور چونکہ آسیب زدہ شخص لازماً کمزور دل کا مالک ہوتا ہے۔ اس لئے جب کوئی زیادہ مضبوط دل کا انسان یا زیادہ روحانی اس پر اپنی توجہ ڈالتا ہے تو وہ اپنی قلبی اور دماغی یا روحانی طاقت کے ذریعہ آسیب کے طلسم کو توڑ دیتا ہے۔ مادی لوگ تو محض قلبی توجہ سے یہ تغیر پیدا کرتے ہیں لیکن روحانی لوگوں کے عمل میں روح کی توجہ اور دعا کا اثر بھی شامل ہوتا ہے اور توجہ کا علم بہر حال حق ہے۔

پس جب حضرت مولوی غلام رسول صاحب راجیکی نے سعد اللہ پور، راجیکی اور لاہور والے واقعات میں اپنی روحانی توجہ اور دعا کا اثر ڈالا تو اللہ تعالیٰ نے اپنے فضل سے اس اثر کا نتیجہ پیدا کر دیا اور آسیب زدہ شخص اپنے نام نہاد آسیب سے آزاد ہو گیا۔ باقی رہا سعد اللہ پور کے واقعہ میں برتنوں کا ٹوٹنا اور لاہور کے واقعہ میں انگٹھی کا غائب ہو کر پھر حاصل ہو جانا۔ تو اول تو یہ ثابت ہے کہ علم توجہ کے ماہرین بعض اوقات ایسی طاقت پیدا کر لیتے ہیں کہ بے جان چیزوں پر بھی وقتی طور پر ان کی توجہ کا اثر ہو جاتا ہے۔ مثلاً ایسی باتیں سننے میں آتی ہیں کہ ایک جلتی ہوئی موم بتی پر توجہ کی گئی تو وہ بجھ گئی یا کسی بند دروازے کی کنڈی توجہ کے نتیجہ میں خود بخود کھل گئی۔ غالباً سعد اللہ پور والے واقعہ میں آسیب زدہ لڑکی نے اپنے دل میں آسیب دور ہونے کی یہ علامت رکھی ہوگی کہ کمرے کے اندر رکھے ہوئے برتن گر جائیں اور حضرت مولوی صاحب کی قلبی اور روحانی توجہ اور دعا سے یہ علامت پوری ہو گئی۔ اس طرح لاہور والے واقعہ میں آسیب زدہ لڑکی کے دل میں اپنی انگٹھی کا خیال آیا ہوگا اور اس نے اپنے خیال میں یہ علامت مقرر کر لی ہوگی کہ انگٹھی کھوئی جائے اور پھر مل جائے۔ یہ بھی بعید از قیاس نہیں کہ چونکہ آسیب زدہ شخص نیم بیہوشی کی حالت میں ہوتا ہے اس لئے اس نے خود ہی انگٹھی کسی خاص جگہ چھپا دی ہو اور پھر وہاں سے وہ انگٹھی برآمد ہو گئی ہو۔ بہر حال

ان باتوں میں کوئی اچھا چیز نہیں ہے اور نہ کوئی بات عقل کے خلاف ہے۔ بلکہ سوچنے سے معقول تشریح کا راستہ کھل سکتا ہے۔

اس جگہ طبعاً یہ سوال پیدا ہوتا ہے کہ اگر بعض اوقات غیر روحانی لوگ بھی علم توجہ میں کمال پیدا کر لیتے ہیں تو پھر انبیاء اور اولیاء کے معجزات اور کرامات کا کیا امتیاز باقی رہا۔ سو اس کے متعلق اچھی طرح یاد رکھنا چاہیے کہ یہ امتیاز بہر صورت نمایاں طور پر قائم رہتا ہے اور ہمیشہ سے قائم رہا ہے اور ہمیشہ قائم رہے گا۔ حضرت موسیٰ علیہ السلام کے مقابل پر توجہ کرنے والے نام نہاد ساحروں نے اپنی رسیوں اور جالوں میں اپنی توجہ کے ذریعہ ایک حرکت پیدا کر دی اور بظاہر یہ توجہ اپنے اندر ایک کمال کا رنگ رکھتی تھی۔ مگر حضرت موسیٰ علیہ السلام کے عصاء کے سامنے اس سحر کا تاثر و پودہ آن واحد میں تباہ و برباد ہو کر رہ گیا۔ پس امتیاز اقتدار میں ہے یعنی بالمقابل کھڑے ہونے پر ہمیشہ خدا کے برگزیدہ لوگوں کو غلبہ حاصل ہوتا ہے۔ حضرت مسیح موعود علیہ السلام کے زمانے کا واقعہ ہے کہ ایک ہندو کجرات سے قادیان آیا۔ وہ علم توجہ کا بڑا ماہر تھا اور اس نے اپنے دوستوں سے کہا کہ میں مرزا صاحب کے پاس جاتا ہوں اور توجہ کے زور سے ان سے ایسی حرکات کراؤں گا کہ ان کا سارا روحانی اثر مٹ جائے لیکن جب وہ حضرت مسیح موعود علیہ السلام کے سامنے آکر بیٹھا اور آپ پر توجہ ڈالنے کی کوشش کی تو چیخ مار کر بھاگ اٹھا۔ اور پوچھنے پر بتایا کہ جب میں نے مرزا صاحب پر توجہ ڈالی تو میں نے یوں محسوس کیا کہ میرے سامنے ایک ہیبت ناک اور زبردست شیر کھڑا ہے اور مجھے ہلاک کرنے کے لئے مجھ پر کود کر آرہا ہے اس دہشت سے میں چیخ مار کر بھاگ آیا۔ پس یہی وہ اقتدار ہے جو امتیاز پیدا کرتا ہے ورنہ توجہ کا علم ایسا ہے کہ اس میں مادی اور روحانی ہر دو قسم کے لوگ مہارت پیدا کر سکتے ہیں۔

بہر حال حضرت مولوی غلام رسول صاحب راجیکی حضرت مسیح موعود علیہ السلام کے قدیم اور مخلص اور بزرگ صحابی ہیں۔ ان کی توجہ اور دعا کے ذریعہ اللہ تعالیٰ نے نام نہاد آسیب زدہ لوگوں کے آسیب کو توڑ دیا اور انہیں شفا دے دی۔ اور آسیب زدہ لوگوں کے دل

کی تسلی اور پختگی کے لئے بعض صورتوں میں اس طلسم کے ٹوٹنے کی ایک ظاہری علامت بھی  
 قائم کر دی۔ واللہ اعلم بالصواب ولا علم لنا الا ما علمنا اللہ العظیم۔  
 والسلام

خاکسار مرزا بشیر احمد۔ ربوہ۔ ۵/۵/۵۷

### موضع سعد اللہ پور کا واقعہ

سیدنا حضرت مسیح موعود علیہ السلام کے عہد مبارک میں ایک دفعہ موضع سعد اللہ پور میں ایک  
 نوجوان لڑکی کو آسیب جسے جتن چڑھنا بھی کہتے ہیں، اس کا شدید دورہ ہوا اور اس کے رشتہ داروں  
 نے دور دور کے پیروں فقیروں اور عاملوں کو اس کے علاج کے لئے بلایا۔ مگر ان عاملوں نے جب  
 اس لڑکی کا علاج شروع کیا تو اس لڑکی نے ان کو گالیاں دیں اور اینٹیں بھی ماریں۔ اس کے بعد مکرم  
 مولوی غوث محمد صاحب احمدی رضی اللہ عنہ (جو اس گاؤں کے باشندہ تھے اور کچھ اس قسم کے عملیات کا  
 تجربہ بھی رکھتے تھے) بھی اس لڑکی کے علاج کے لئے بلائے گئے مگر ان کے ساتھ بھی لڑکی نے پہلے  
 عاملوں جیسا سلوک کیا۔ آخر مولوی غوث محمد صاحب نے ایک آدمی کو رقعہ دے کر گھوڑے پر میری  
 طرف دوڑایا اور پیغام بھیجا کہ جتنی جلدی ہو سکے آپ موضع سعد اللہ پور پہنچئے۔ چنانچہ میں اسی وقت  
 موضع مذکور میں پہنچا اور مولوی غوث محمد صاحب سے مل کر کیفیت دریافت کی۔ انہوں نے اس لڑکی کی  
 ساری سرگذشت سنائی اور مجھے اپنے ساتھ اس لڑکی والے مکان کی طرف لے گئے۔ میں جب وہاں  
 پہنچا تو اس حویلی کے آس پاس کے کوٹھوں پر مخلوق کا اژدھام پایا جو اس حویلی کے اندر اس آسیب زدہ  
 لڑکی کا نظارہ کر رہے تھے۔ خدا کی حکمت ہے کہ جب میں اس لڑکی والی حویلی میں داخل ہوا تو اسی  
 وقت وہ لڑکی میرے لئے صحن میں چار پائی لے آئی اور بچھادی۔ چنانچہ میں اس چار پائی پر بیٹھ گیا اور  
 اس معمول کو حکم دیا کہ تم اس لڑکی کو چھوڑ کر چلے جاؤ۔ اس معمول نے کہا کہ آپ ہمارے بزرگ اور  
 پیشوا ہیں اس لئے آپ کا حکم سر آنکھوں پر مگر میں جاتے ہوئے اس مکان کے چھت کی تختی (ستون)  
 گرا جاؤں گا۔ میں نے کہا یہ بات تو ٹھیک نہیں اس سے ان گھروالوں کا بہت نقصان ہوگا۔ یہ سن کر  
 اس نے کہا تو اچھا پھر میں سامنے طاقتے پر رکھے ہوئے برتنوں کی تین قطاریں گرا دوں گا۔ میں نے  
 سمجھا کہ اس میں چنداں مضائقہ نہیں۔ چنانچہ جب وہ لڑکی میرے پاس صحن میں بیٹھی تھی تو جونہی اس

معمول نے مجھے سلام کہا فوراً مٹی کے برتنوں کی تین قطاریں اس کمرہ میں جو ہم سے فاصلہ پر تھا جس میں تقریباً سات سات آٹھ آٹھ برتن نیچے اوپر رکھے ہوئے تھے دھڑام سے نیچے گریں اور اسی وقت اس مریضہ نے کلمہ پڑھا اور ہوش میں آ گئی۔ میرے لئے حضرت اقدس علیہ السلام کی یہ برکات روحانیہ بھی سلسلہ تبلیغ میں بہت ہی مفید ثابت ہوئیں اور اس کے بعد اس علاقہ میں میرے لئے تبلیغ سلسلہ کا میدان بہت ہموار ہو گیا۔ الحمد للہ تعالیٰ۔

## موضع راجیکی کا ایک واقعہ

ایسا ہی موضع راجیکی میں میرے فارسی کے استاد میاں محمد صاحب کشمیری کے بھٹلے بھائی میاں امام دین کی لڑکی کو بھی شدید دورہ پڑا۔ مگر میاں امام دین چونکہ احمدیت کی وجہ سے میرا بدترین دشمن تھا اس لئے میرے پاس نہ آیا۔ اور میرے چچا زاد بھائی حافظ غلام حسین صاحب جو اس علاقہ میں عامل اور ولی مشہور تھے ان کے پاس گیا انہوں نے حسب معمول بعض تعویذات دیئے مگر کوئی فائدہ نہ ہوا۔ اس لڑکی کے گھر والوں اور گاؤں کے اکثر لوگوں نے جب اس کی ناگفتابہ حالت دیکھی تو میاں امام دین کو مجبور کیا کہ وہ میرے پاس آ کر اپنی لڑکی کے علاج کے متعلق درخواست کرے لیکن میاں امام دین نے کہا کہ خواہ میری لڑکی مر جائے میں اس کافر سے کبھی استمداد نہیں کروں گا۔ خدا تعالیٰ کی حکمت ہے کہ اس لڑکی کی حالت اور بھی خراب ہو گئی اور اس پر ایسی دیوانگی طاری ہوئی کہ پانچ پانچ چھ چھ آدمیوں کو اس نے جھٹک کر بھاگنا شروع کر دیا۔ گاؤں والوں نے جب یہ حالت دیکھی تو انہوں نے میاں امام دین مذکور کو برا بھلا کہتے ہوئے غیرت دلائی اور سمجھایا کہ اگر تم اپنی عزت اور لڑکی کی خیریت چاہتے ہو تو ابھی ”مرزائی میاں صاحب“ کے پاس جاؤ اور ان کی منت زاری کرو۔ وہ ضرور مان جائیں گے اور ان کے منانے کا یہی طریقہ ہے کہ تم ان کے پاس جاتے ہی مرزا صاحب کی تعریف شروع کر دو اور پھر ایک دو گھنٹہ کے لئے ان کی تبلیغی باتیں بھی سن لو اس طرح وہ ضرور راضی ہو جائیں گے اور تمہارا کام بھی ہو جائے گا۔ اس پر امام دین نے مجبور ہو کر اپنے لڑکے غلام الدین نام کو بھیجا مگر میں نے اسے یہ جواب دے کر واپس کر دیا کہ جب یہ آسیب اس علاقہ کے بڑے بڑے ولیوں اور مومنوں سے نہیں نکلا تو میرے جیسے آدمی سے جسے تم لوگ کافر سمجھتے ہو کیسے نکل سکتا ہے۔ جاؤ کوئی اور چارہ جوئی کرو۔ لڑکے نے واپس جا کر اپنے باپ کو میرا یہ جواب سنایا تو وہی امام دین جو پہلے احمدیت کی وجہ سے میری شکل دیکھنا بھی گوارا نہیں کرتا تھا۔

آخر میرے پاس آیا اور پگڑی اتار کر میرے قدموں پر رکھتے ہوئے بولا کہ خدا کے لئے آپ میری خطا معاف فرمائیں اور میرے ساتھ چلیں۔ میری لڑکی کی بہت بری حالت ہے۔ آخر جب میں نے دیکھا کہ اس کا نخوت اور غرور سے بھرا ہوا سر احمدیت کی چوکھٹ پر گر گیا ہے تو میں نے اسی وقت رَبِّ كُنْ لِشَيْئِ خَادِمِكَ رَبِّ فَاحْفَظْنِيْ وَانْصُرْنِيْ وَارْحَمْنِيْ ایک کاغذ پر لکھا اور جاتے ہی پانی میں گھول کر اس مریضہ کو پلا دیا اور وہ لوگ جو اسے پکڑے ہوئے تھے انہیں کہا کہ اسے چھوڑ دو۔ خدا تعالیٰ کا فضل اور احمدیت کی برکت ہے کہ اس پانی کے پیتے ہی وہ لڑکی بھلی چنگی ہو گئی اور وہ جن جو اپنے آپ کو سید احمد شاہ بتاتا تھا۔ اسی وقت مجھے سلام کرتے ہوئے رخصت ہو گیا اور گاؤں کے بچے بوڑھے اور مرد و زن سب کی زبان پر اس وقت یہی لفظ تھے کہ کرامت ہو تو ایسی ہو۔ اور وہی امام دین جو پہلے بے حد مخالف تھا کہنے لگا کہ اگر آج کے بعد بھی میں مرزا صاحب کی شان میں کوئی گستاخی کروں تو پھر میرے جیسا برا آدمی کوئی نہ ہوگا۔ افسوس ہے کہ ایسے یسے ثبوت کے ہوتے ہوئے جو ان لوگوں کے نزدیک ایک خارق عادت کرامت تھی۔ پھر بھی ان لوگوں کو احمدیت کے قبول کرنے کی سعادت نصیب نہ ہو سکی۔ يَا حَسْرَةً عَلٰی

الْعِبَادِ 101 الخ لایہ

### لاہور شہر کے دو واقعات

ایسا ہی لاہور کے ایک احمدی دوست جو ملازمت کے سلسلہ میں شملہ میں رہائش رکھتے تھے ایک دفعہ میرے پاس آئے اور اپنی ہمیشہ کی سرگذشت سنائی جو لاہور میں ہی بیایا ہوئی تھی اور آسیب کے مرض میں مبتلا تھی۔ انہوں نے بتایا کہ میں بہت سے عاملوں سے مایوس ہونے کے بعد آج آپ کی خدمت میں حاضر ہوا ہوں۔ اس لئے اگر آپ سے کوئی چارہ جوئی ہو سکے تو بڑی مہربانی ہوگی۔ چنانچہ میں ان کی فرمائش پر ان کے ساتھ ان کی ہمیشہ کے گھر پہنچا اور جاتے ہی ایک پانی کے گلاس پر سورۃ فاتحہ، آیۃ الکرسی، تینوں قل اور رب کل شیئ خادِمک رب فاحفظنی وانصرنی وارحمنی اور بعض آیات پڑھ کر دم کیا اور اس پانی کا چھینٹا اس مریضہ کے منہ پر مارا اس مریضہ نے اسی وقت آنکھیں کھول دیں اور مجھے دیکھ کر کہنے لگی اوہو آپ بھی تشریف لے آئے ہیں اچھا ہوا کہ آپ کی زیارت ہو گئی۔ فرمائیے کیا ارشاد ہے۔ میں نے کہا یہی کہ اس مریضہ کو چھوڑ دو۔ وہ معمول کہنے لگا۔ آپ کے ارشاد کی تعمیل تو ضرور کروں گا۔ کیونکہ آپ ہمارے بزرگ ہیں۔ مگر جاتے ہوئے میں مریضہ کی



سونے کی انگٹھی ضرور لے جاؤں گا اور آپ کی دوبارہ زیارت کرنے کے لئے آٹھویں دن پھر اس مریضہ کے پاس حاضر ہو جاؤں گا۔ چنانچہ اس کے بعد اس معمول نے مجھے سلام کہا اور چلا گیا اور وہ مریضہ اسی وقت کلمہ پڑھتے ہوئے ہوش میں آ گئی۔ مگر عجیب بات یہ ہوئی کہ اس وقت اس مریضہ کی انگلی سے سونے کی انگٹھی بھی غائب ہو گئی۔ ٹھیک آٹھویں دن جب اس معمول کے وعدہ کے مطابق اس مریضہ کو دوبارہ دورہ پڑا تو مجھے پھر وہ دوست بلا کر لے گئے۔ مجھے دیکھتے ہی وہ آسیب کہنے لگا۔ لیجئے ہم اپنے وعدہ کے مطابق ٹھیک آٹھویں دن حاضر ہو گئے ہیں۔ میں نے کہا یہ تو ٹھیک ہے مگر اس مریضہ کی سونے کی انگٹھی کہاں ہے۔ کہنے لگا وہ انگٹھی چاہیے تو وہ اس مکان کے فلاں کمرے میں جو برتن پڑے ہوئے ہیں ان کے اندر رکھی ہوئی ہے۔ چنانچہ اسی وقت جب انگٹھی اس جگہ تلاش کی گئی تو واقعی انہی برتنوں میں سے ایک برتن کے اندر وہ انگٹھی مل گئی۔ اس کے بعد اس مریضہ کو صحت ہو گئی اور وہ آسیب پھر نہیں لوٹا۔ اس واقعہ میں اور موضع سعد اللہ پور کے واقعہ میں برتنوں کا ٹوٹنا اور انگٹھی کا غائب ہونا ایک عجیب بھید ہے۔ واللہ اعلم باسرارہ۔

### دوسرا واقعہ

ایسا ہی لاہور میں ایک مرتبہ حضرت میاں چراغ دین صاحب رضی اللہ عنہ کے نواسے اور جناب حکیم مرہم عیسیٰ صاحبؒ کے ہمشیرہ زادہ ڈاکٹر عبد الحمید صاحب پسر میاں نظام الدین صاحب جو اس وقت میٹرک میں تعلیم پاتے تھے، کو یہ عارضہ ہوا تو آسیب مجھے کہنے لگا کہ آپ ہمارے بزرگ اور بادشاہ ہیں اور آپ کا نام ہماری قوم میں ”زمرہ سلیمان“ مشہور ہے اور میں آپ کا درس بھی سننے آیا کرتا ہوں۔ میں نے کہا خیر یہ باتیں تو ہونیں۔ تم اس مریض کو چھوڑ کر چلے جاؤ۔ چنانچہ اس کے بعد اللہ تعالیٰ نے ڈاکٹر عبد الحمید صاحب پسر میاں نظام الدین صاحب کو شفا دی اور پھر اس موذی مرض نے عود نہ کیا۔ آج کل وہ ڈاکٹری کے شعبہ میں ملازمت پر ہیں۔ اَلْحَمْدُ لِلّٰہِ عَلٰی ذٰلِکَ۔

### جناب چوہدری سر محمد ظفر اللہ خان کا تقرر بطور نجج عالمی عدالت

یہ ان دنوں کی بات ہے کہ جب عالمی عدالت میں جج کی ایک اسامی خالی ہوئی تو جناب چوہدری سر محمد ظفر اللہ خان صاحب بھی اس کے لئے بطور امیدوار کھڑے ہوئے۔ اس تعلق میں سیدنا

حضرت خلیفۃ المسیح الثانی ایدہ اللہ تعالیٰ بنصرہ العزیز کی طرف سے بعض صحابہ کو جس میں خاکسار حقیر خادم بھی شامل تھا۔ بوساطت سیدی حضرت مرزا بشیر احمد صاحب مدظلہ العالی دعا اور استخارہ کرنے کا ارشاد موصول ہوا۔

خاکسار بھی اس بارہ میں متواتر دعا اور استخارہ کرتا رہا۔ جس کے نتیجہ میں خدا تعالیٰ کی طرف سے مجھے الہاماً فرمایا گیا:-

فِي مَقْعَدِ صَدَقٍ عِنْدَ الْمَلِكِ الْمَلِيكِ الْمُقْتَدِرِ

یہ الہام اپنے مفہوم کے لحاظ سے کامیابی کی بشارت دیتا تھا اور اس سے یہ اشارہ پایا جاتا تھا کہ آپ کی یہ کامیابی دینی و دنیوی اعتبار سے بہت بڑی عظمت اور شان رکھے گی لفظ ”صدق“ سے کامیابی یقینی طور پر ہونا ظاہر ہوتا ہے اور ”الملک“ کے لفظ سے دنیوی بادشاہت کی نسبت سے اعزاز اور ”المملک المقتدر“ کے الفاظ سے اللہ تعالیٰ کی قدوس اور ذوالاقتدار ہستی کی نصرت اور برکت کی طرف اشارہ پایا جاتا تھا۔

چنانچہ محترم چوہدری صاحب ممدوح اس بشارت کے مطابق اللہ تعالیٰ کے فضل اور اس کے مقدسوں کی برکت سے عالمی عدالت کے جج کے عہدہ جلیلہ پر فائز ہوئے۔ اور آپ کو دنیوی اعزاز و مرتبہ کے علاوہ اس عہدہ پر فائز ہونے کے بعد خاص طور پر دینی خدمات سرانجام دینے کی بھی توفیق ملی۔ فالحمد للہ علی ذالک۔

## حضرت اُمّ المؤمنین رضی اللہ تعالیٰ عنہ کے وصال کے متعلق الہام

جب خاکسار پشاور میں مقیم تھا تو سیدۃ النساء حضرت ام المؤمنین رضی اللہ تعالیٰ عنہا کی طبیعت زیادہ غلیل ہو گئی۔ تو حضرت مقدسہ و مطہرہ کی صحتیابی کے لئے دعا کے اعلانات کے علاوہ سیدی حضرت مرزا بشیر احمد صاحب مدظلہ العالی کے متعدد خطوط خاکسار کے نام دعا کے لئے موصول ہوئے۔ چنانچہ خاکسار ناچیز غلام نے دعاؤں کا سلسلہ بالالتزام جاری رکھا۔ ایک دن میں دعا کر رہا تھا کہ اچانک میری زبان پر الہاماً یہ فقرہ جاری ہوا:-

فِي مَقْعَدِ صَدَقٍ عِنْدَ مَلِيكِ مُقْتَدِرٍ

میں نے اس الہام سے حضرت میاں صاحب مدظلہ العالی کی خدمت میں اطلاع دے دی جس کے جواب میں آپ نے تحریر فرمایا کہ اس الہام سے تو حضرت مقدسہ کی رحلت کی طرف اشارہ پایا جاتا ہے۔ چنانچہ چند روز کے بعد ہی حضرت سیدۃ النساء انتقال فرما گئیں۔ انا لله وانا اليه راجعون۔ نلیا حضرت کی وفات پر خاکسار نے جو مرثیہ بحالت غم والم لکھا۔ وہ دوسری جگہ درج ہے اللہ تعالیٰ آپ کے درجات اعلیٰ علیین میں بلند فرمائے اور آپ کی آل واولاد پر رحمتوں کا نزول فرماتا رہے۔ آمین

### استغفار کے متعلق عجیب نکتہ معرفت

ایک دفعہ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز اپنی مجلس عرفان میں معارف وحقائق بیان فرما رہے تھے۔ اسی دوران میں آپ نے استغفار کے متعلق ایک عجیب نکتہ معرفت بیان فرمایا۔ آپ نے فرمایا کہ استغفار پڑھتے ہوئے زمانہ ماضی کے متعلق یہ مفہوم مد نظر رکھا جائے کہ زمانہ ماضی میں اب تک جو عیوب اور ذنوب سرزد ہوئے ہیں جن کی وجہ سے میری روحانی یا ظاہری ترقی میں روک پیدا ہو سکتی ہے ان کی سزا سے بچایا جائے اور آئندہ زمانہ میں بھی ایسے گناہوں اور نقائص سے محفوظ رکھا جائے اور ان کے برے اثرات سے بچایا جائے جن کی وجہ سے میری ترقی اور بلندی کے حصول میں روک پیدا ہو سکتی ہے۔ کو یا استغفار کا مفہوم زمانہ ماضی اور مستقبل دونوں پر حاوی ہے۔ حضور کے ارشادات کو میں نے اپنے الفاظ میں بیان کر دیا ہے تاکہ احباب بھی اس سے فائدہ اٹھا سکیں۔

### ایک عجیب کشف

کچھ عرصہ ہوا کہ میں نماز پڑھ کر دعا کر رہا تھا کہ اچانک میں نے ایک عجیب کشفی نظارہ دیکھا میں نے دیکھا کہ سیدنا حضرت المصلح الموعود ایدہ اللہ تعالیٰ اپنے اخص احباب کے ساتھ کہیں تشریف لے جا رہے ہیں خاکسار راقم بھی ان احباب کی معیت میں حضور کے ساتھ ہے جو نبی میں نے حضور کے چہرہ کی طرف نظر اٹھائی تو میں نے آپ کے آمینہ وجود میں خدا تعالیٰ کی تجلّی محسوس کی اور یہ منظر بے حد حسن و جمال کے ساتھ بار بار میرے مشاہدہ میں آیا اور اس جلوہ قدس سے متاثر ہو کر میں

بے ساختہ وجد کی حالت میں حضور کے سامنے کھڑا ہو گیا جب حضور نے مجھے اس طرح دیکھا تو آپ بھی سامنے کھڑے ہو گئے۔ تب میں نے بحالتِ وجد ذیل کے چار پنجابی مصرعے پڑھ کر سنائے۔

ص صفت تہا ڈی کی ہووے ساتھوں شان کمال تہا ڈڑا اے

دو جگ دے وچ دھوم ہے جس دی اوہ حسن جمال تہا ڈڑا اے

نجر کرم نت ٹھانھیں جسدا اوہ جوش انضال تہا ڈڑا اے

ایہہ دونویں عالم صدقے جس توں اوہ مکھڑالال تہا ڈڑا اے

(ترجمہ پنجابی از طرف مرتب۔ آپ کی صفت ہم سے کیسے بیان ہو سکے آپ کی شان و کمال بلند

ہے۔ جس کی دونوں جہانوں میں شہرت ہے وہ آپ کا حسن و جمال ہے۔ جس سے نجر کرم جوش زن

ہے وہ آپ کا ہی ابر کرم ہے یہ دونوں جہان جس پر قربان ہیں وہ خوبصورت چہرہ آپ ہی کا ہے)

اس کے بعد میری کشفی حالت تو جاتی رہی لیکن اس خوشنظر نگارہ کی وجہ سے میں نے کافی عرصہ

خودی اور مستی کی حالت میں عالم روحانیت کی پُر کیف منزل میں گزارا۔ فالحمد للہ علیٰ نوالہ۔

## ایک اور کشفی منظر اور اللہ تعالیٰ کی رویت

کچھ عرصہ کی بات ہے کہ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کے

ارشاد کے ماتحت پرائیویٹ سیکرٹری صاحب کی طرف سے مجھے یہ پیغام ملا کہ جناب سیٹھ عبداللہ

دین صاحب جو سکندر آباد کے ایک نہایت مخلص احمدی اور اخلاص خدام سلسلہ میں سے ہیں مالی

مشکلات میں مبتلا ہیں ان کے لئے خاص طور پر دعا کی جائے خاکسار نے حضرت اقدس کے ارشاد

کے ماتحت بالالتزام ان کے لئے دعا کا سلسلہ جاری کیا۔

ایک دن اسی سلسلہ میں میں دعا کر رہا تھا کہ مجھ پر کشفی حالت طاری ہوئی اور میں نے دیکھا کہ

میں آسمانوں کی بلندیوں کو پرواز کر کے عرشِ مجید کے قریب پہنچ گیا ہوں۔ وہاں پر میں نے دیکھا کہ

ایک نہایت خوبصورت اور منقش برآمدہ ہے۔ جس میں اللہ تعالیٰ کی قدوس ہستی حضرت

خلیفۃ المسیح الثانی ایدہ اللہ تعالیٰ بنصرہ العزیز کی شبیہ مبارک کے تمثیل میں جلوہ نما ہے عمر ۳۵ سے

۴۰ سال تک معلوم ہوتی ہے ریش مبارک سیاہ، چہرہ نہایت خوبصورت اور نورانی اور قد و قامت

حضور کے موجودہ قد سے بہت بالا نظر آتا ہے۔ سر پر برف سے بھی زیادہ سفید پگڑی نظر آتی ہے۔

باوجود اس کے کہ شبیبہ سیدنا حضرت خلیفۃ المسیح ایہ اللہ تعالیٰ کی ہے لیکن میرے ذہن میں یہی خیال راسخ ہے کہ اللہ تعالیٰ کی قدوس ہستی سامنے نظر آ رہی ہے اور میں اللہ تعالیٰ کی ہستی کے تصور سے باحساس عظمتِ شان الوہیت اللہ تعالیٰ کے حضور سر بسجود ہو جاتا ہوں۔ جب کچھ دیر کے بعد میں سجدہ سے سر اٹھانے لگا۔ تو مجھے محسوس ہوا کہ کوئی شخص میرے بائیں پہلو میں بھی اللہ تعالیٰ کے حضور سر بسجود ہے۔ جب میں نے سجدہ سے سر اٹھایا تو اس شخص نے بھی میرے ساتھ سر اٹھایا۔ اور مجھے معلوم ہوا کہ یہ دوسرا شخص جناب سیٹھ عبداللہ دین صاحب تھے۔ اس کے بعد نظارہ بدلا اور میں نے دیکھا کہ ہم دونوں عرشِ مجید سے سیڑھیوں کے ذریعہ زمین کی طرف نیچے اتر رہے ہیں اس حالت میں سیٹھ صاحب بار بار یہ الفاظ اونچی آواز سے کہہ رہے ہیں۔

”قادر ہے وہ بارگہ جو ٹوٹا کام بناوے“

یہ الفاظ سیدنا حضرت اقدس مسیح موعود علیہ السلام کے الہامی شعر کا ایک مصرعہ ہیں ☆ اور کو اس کے دوسرے مصرعہ میں اندازِ پهلوی پایا جاتا ہے لیکن حضرت سیٹھ صاحب اس وقت مندرجہ بالا الفاظ ہی دہرا رہے تھے۔

اللہ تعالیٰ اپنے فضل سے جناب سیٹھ صاحب کی حالت کو بدل کر ان کے لئے مالی وسعت کے سامان پیدا فرمائے۔ وَهُوَ عَلَىٰ كُلِّ شَيْءٍ قَدِيرٌ

### لوح محفوظ

ایک مجلس میں کسی صاحب نے بعض علماء سے لوحِ محفوظ کے متعلق دریافت کیا اس کے جواب میں ایک غیر احمدی عالم نے کہا کہ لوحِ محفوظ عرش و کرسی کے اوپر ایک تختی ہے جس پر جو کچھ ہو چکا اور جو کچھ آئندہ ہوگا وہ سب کچھ محفوظ ہے۔ یہ جواب سن کر ایک صاحب نے مجھے مخاطب کر کے کہا کہ آپ لوحِ محفوظ کے متعلق کچھ کہئے۔ میں نے عرض کیا کہ قرآن کریم کی سورۃ بروج میں اللہ تعالیٰ نے فرمایا ہے کہ بَلْ هُوَ قُرْآنٌ مَّجِيدٌ فِی لَوْحٍ مَّحْفُوظٍ 102 ط یعنی کافر لوگ جو قرآن کریم کی تکذیب کرتے ہیں اور یہ کہتے ہیں کہ یہ خدا کا کلام نہیں بلکہ افتراء ہے اور تقوّل کے طور پر پیش کیا گیا ہے اس کی تردید میں اللہ تعالیٰ فرماتا ہے کہ کافروں کا الزام درست نہیں۔ قرآن کریم تو بزرگ شان والا اور پڑھنے کے قابل ہے اور اس کا لوحِ محفوظ ہونا اس کی شان اور بزرگی کو ظاہر کرتا ہے۔

قرآن کریم سے خدا تعالیٰ کی قولی کتاب مراد ہے اور لوح محفوظ سے اس کی فعلی کتاب مراد ہے یعنی قرآن کریم کی تعلیمات اور احکام قانون نیچر کے عین مطابق ہیں اس لئے یہ محفوظ اور قائم رہے گا نمونہ کے طور پر ہر حافظ قرآن کی قوت حافظہ بھی ایک اعتبار سے لوح محفوظ ہے اور اسی قوت حافظہ کی مدد سے وہ قرآن کریم کے الفاظ کو محفوظ رکھتا ہے اور تلاوت کرتا ہے۔ پھر قرآن کریم کی کتابت اور طباعت کے ذریعہ بھی قرآن کریم کو بین الدفتین محفوظ کیا جاتا ہے۔

اسی طرح آنحضرت صلی اللہ علیہ وسلم اور آپ کے خلفاء اور اولیاء مجددین امت کا متواتر سلسلہ ہے۔ جن کے قلوب اور صدور میں روح القدس کے انوار سے قرآن کریم کے معارف اور حقائق محفوظ رہتے ہیں۔ یہ مطہر قلوب اور صدور بھی لوح محفوظ کا حکم رکھتے ہیں اور یہ سلسلہ دائمی اور قیامت تک جاری ہے۔

### ق وَالْقُرْآنِ الْمَجِيدِ ج

ایک دفعہ خاکسار مسجد احمدیہ پشاور میں قرآن کریم کا درس دے رہا تھا کہ ایک صاحب نے سوال کیا کہ ق وَالْقُرْآنِ الْمَجِيدِ 103 ج کا کیا مطلب ہے اور ق کا قرآن مجید سے کیا تعلق ہے اس وقت معامیرے دل میں القا ہوا کہ ابجد کے حساب سے ق کے ساعد دہوتے ہیں اور اس آیت سے اس طرف بھی اشارہ کیا گیا ہے کہ ہر سو سال کے بعد یعنی صدی کے سر پر خدا تعالیٰ تجدید دین کا ایسا سلسلہ جاری کرے گا جس سے قرآن کریم کی مجد اور بزرگی ظاہر ہوگی اور ہر سو سال کے بعد کامل مجد دین کے ذریعہ سے اللہ تعالیٰ ایسے نشانات اور معجزات اور نئے علوم ظاہر کرے گا جو قرآن کی شان کو بلند کرنے والے ہوں گے اور یہ سلسلہ قیامت تک معتد ہوگا۔

”ق“ سے مراد قیامت بھی لی جاتی ہے۔ یعنی ایسی قیامت جو خدا تعالیٰ کے مرسلوں اور ماموروں کے ذریعہ قائم ہوتی ہے اور جس سے مردہ قوموں میں حیات نو سرایت کرتی ہے۔ سیدنا و مولانا حضرت سرور کائنات محمد مصطفیٰ صلی اللہ علیہ وسلم کے ذریعہ بھی ایسی قیامت کا ظہور ہوا آپ نے خود فرمایا ہے کہ اَنَا الْحَاشِرُ الَّذِي يُحْشَرُ النَّاسُ عَلَيَّ قَدَمِي 104۔ یعنی میں حاشر ہوں جس کی اطاعت کے ذریعہ سے روحانی مردے زندہ ہوں گے۔ آنحضرت صلی اللہ علیہ وسلم کی دوسری بعثت یعنی حضرت مسیح

موعود علیہ السلام کے ذریعہ سے بھی ایک قیامت برپا ہوئی اور اس کی ابتدا قادیان سے ہوئی جس کا پہلا حرف بھی ”ق“ ہے اور آپ کے ذریعہ سے قرآن کریم کی مجد اور شان دنیا کے کناروں تک پھیلی۔ اور موجودہ زمانہ میں قادیان کا تعلق قرآن کریم کی شان کے اظہار اور اس کی تعلیمات کی اشاعت کے ساتھ اس قدر گہرا ہے جس کی نظیر پہلے زمانوں میں نہیں پائی جاتی۔ اور ق وَالْقُرْآنِ الْمَجِيد کے الفاظ میں اس تعلق سے ہے۔

## خدائے قدوس کی رؤیت

غالباً ۱۹۵۵ء کی بات ہے کہ خاکسار ترقی اسلام و سلسلہ حقہ احمدیہ اور بلندی درجات و حفاظت سیدنا و مولانا حضرت محمد مصطفیٰ صلی اللہ علیہ وسلم و سیدنا حضرت مسیح موعود علیہ السلام اور آپ کی آل و اولاد کے لئے دعائیں مصروف تھا کہ اچانک مجھ پر کشفی حالت طاری ہو گئی اور میں نے دیکھا کہ میں ”رتن باغ لاہور“ کے پاس موجود ہوں۔ جب میں اس کے دروازے کے اندر داخل ہوا تو میں نے دیکھا کہ اللہ تعالیٰ کی قدوس ہستی بھی عظیم الشان انسانی تمثیل میں بہت شاندار منظر کے ساتھ رتن باغ میں داخل ہوئی ہے۔

سب سے پہلے نواب زادہ میاں عباس احمد خان صاحب سلمہ ربہ جو قریب ہی نظر آئے کے سر پر اللہ تعالیٰ نے شفقت اور پیار سے ہاتھ پھیرا۔ پھر ان کے پاس ہی ان کی والدہ ماجدہ حضرت وخت کرام نظر آئیں اور ان کے سر مبارک پر بھی حضرت رب العالمین نے پیار سے ہاتھ پھیرا اس کے بعد دروازہ کی جنوبی طرف سیدی حضرت مرزا بشیر احمد صاحب مدظلہ نظر آئے ان کے قریب ہی ایک چارپائی پر ان کی بیگم صاحبہ حضرت سیدہ ام مظفر احمد کٹر اوڑھے لیٹی ہوئی نظر آئیں اللہ تعالیٰ نے حضرت مقدس و محترم صاحبزادہ صاحب کے سر پر پیار سے ہاتھ رکھا۔ بعد ازاں اللہ تعالیٰ کی قدوس ہستی نے سیدنا حضرت المصلح الموعود ایدہ اللہ تعالیٰ جوشمالی جانب ایک طویل و عریض اور خوشنما کمرے میں کرسی پر بیٹھے ہیں کے قریب کھڑے ہو کر محبت بھرے لہجہ میں آپ کو مخاطب کرتے ہوئے فرمایا:-

”آپ تو ہمارے ہی ہیں اور ہم آپ کے ہیں“

پھر کشفی نظارہ بدل گیا۔ اور ایک دوسرا نظارہ کراچی میں اللہ تعالیٰ کی معیت میں دکھایا گیا۔ بعض احمدی احباب جس میں خاکسار حقیر خادم بھی ہے کے ساتھ اللہ تعالیٰ کے دست کرم اور تطفیف کا اظہار تھا اور اس میں خاکسار کو حضرت رب العلمین کی معیت حاصل تھی۔

و لست بشئ كالوجود بعده  
باشراق شمس الحق لمعان ذرّتی

## روح اطاعت

سیدنا حضرت اقدس مسیح موعود علیہ السلام کے عہد سعادت میں ایک دفعہ بٹالہ کا ایک ہندو رئیس جس کی بیوی بیمار تھی۔ اس کے علاج کے لئے قادیان حضرت سیدنا مولانا نور الدین صاحب رضی اللہ تعالیٰ عنہ کی خدمت میں حاضر ہوا۔ جب اس نے بغرض علاج بٹالہ جانے کی آپ سے درخواست کی تو آپ نے فرمایا کہ:-

”میں قادیان میں آزاد اور خود مختار نہیں بلکہ حضرت اقدس مرزا صاحب کے تابع فرمان ہوں۔ اگر حضور مجھے ارشاد فرمائیں گے تو میں بخوشی علاج کے لئے آپ کے ساتھ چلا جاؤں گا“

وہ ہندو رئیس فوراً حضرت اقدس علیہ السلام کی خدمت میں حاضر ہوا اور حضور سے ماجرا بیان کیا۔ حضور اقدس نے جو اس کے خاندان سے بخوبی واقف تھے حضرت مولانا صاحب کو علاج کے لئے ساتھ لے جانے کی بخوشی اجازت دے دی۔ جب حضرت مولانا کو اجازت کا علم ہوا تو آپ بٹالہ روانہ ہونے سے پہلے حضور کی ملاقات کے لئے حاضر ہوئے ملاقات کے وقت حضور نے فرمایا کہ ”مولوی صاحب! آپ آج ہی واپس تشریف لے آئیں گے؟“ آپ نے جواباً عرض کیا۔ ”ہاں حضور! آج ہی انشاء اللہ واپس آ جاؤں گا“۔

اس کے بعد حضرت مولانا صاحب حضور سے رخصت ہو کر بٹالہ کے لئے یکے پر سوار ہوئے اتفاق سے رستہ میں سخت بارش ہو گئی اور بٹالہ قادیان کا کچا راستہ خراب ہو گیا۔ حضرت مولانا صاحب رضی اللہ تعالیٰ عنہ نے بٹالہ پہنچ کر مریضہ کا معائنہ کیا۔ ضروری نسخہ اپنے سامنے تیار کروایا اور مغرب کے قریب واپسی کے لئے تیار ہو گئے۔ مالک مکان نے عرض کیا کہ بارش کی وجہ سے راستہ ناقابل گزر ہو رہا ہے اور اس وقت کوئی یکہ بان اس راستہ پر جانے کے لئے تیار نہ ہوگا مغرب کا



وقت بھی قریب ہے۔ آپ آج رات میرے ہاں تشریف رکھئے آپ کو ہر طرح آرام و سہولت رہے گی۔ حضرت مولانا صاحبؒ نے فرمایا کہ میں حضرت مرزا صاحب سے وعدہ کر کے آیا ہوں کہ آج ہی واپس آ جاؤں گا لہذا میں یہاں ٹھہر نہیں سکتا۔ میں نے بہر حال آج ہی واپس جانا ہے۔

مالک مکان نے عرض کیا کہ ”حضرت مرزا صاحب کو علم ہے کہ سخت بارش کی وجہ سے راستہ ناقابلِ گزر ہے اس لئے مجبوری ہے اور قادیان میں کوئی فوری کام بھی درپیش نہیں۔ کل آپ کی واپسی کا پورا انتظام ہو جائے گا۔“ لیکن وعدہ کرنے والے حضرت حکیم الامتہ مولانا نور الدین رضی اللہ تعالیٰ عنہ تھے اور وعدہ اپنے مرشد اور آقا سے تھا۔ تخلف کیسے ہوتا۔ آپ نے جب دیکھا کہ صاحب المذہب اپنی طرف سے ازراہ ہمدردی سواری کا انتظام کرنے کے لئے تیار نہیں اور وقت زیادہ ہو رہا ہے تو آپ بغیر اطلاع بیٹھک سے نکل کر پیدل قادیان کے لئے روانہ ہو گئے۔ راستہ جا بجا کیچڑ، دلدل اور پانی سے بھرا ہوا تھا اور اوپر سے بارش ہو رہی تھی۔ حضرت مولانا صاحب جسم کے بھاری بھر کم اور چلنے میں سست اور بھٹی السیر تھے۔ بڑی دقت سے ابھی چند قدم ہی طے کئے تھے کہ دلدل میں پھنس گئے آخر مجبوراً جوتے اتار کر اُفتاں و خیزاں آگے بڑھے۔ سنگریزوں اور کانٹوں کے چھینے کی وجہ سے پاؤں چھلنی اور لہولہاں ہو گئے۔ اور آپ جوشِ عشق اور جذبہ اطاعت میں گرتے پڑتے تقریباً ساری رات چلتے رہے۔ یہاں تک کہ صبح کی اذان سے تھوڑا وقت پہلے قادیان پہنچ گئے اور جسم دھو کر اور کپڑے بدل کر صبح کی نماز میں مسجد مبارک میں شریک ہو گئے۔

نماز کے بعد حضرت اقدس علیہ السلام نے کسی کام کے لئے آپ کو یاد فرمایا اور آپ نے اپنے آقا کے حضور حاضری دیدی۔ اللہ! اللہ! اطاعت اور فرمانبرداری کا کیا ہی شاندار نمونہ تھا جو حضرت سیدنا نور الدین رضی اللہ تعالیٰ عنہ نے پیش فرمایا۔ فجزاہ اللہ احسن الجزاء

### جاؤ! جا کر بیعت کر لو

جناب حکیم محمد حسین صاحب مرہم عیسیٰ جو حضرت میاں چراغ الدین صاحب رضی اللہ تعالیٰ عنہ رئیس لاہور کے صاحبزادہ تھے۔ ابھی چند سال ہوئے ان کی وفات ہوئی ہے اور اللہ تعالیٰ نے ان کو بہشتی مقبرہ میں دفن ہونے کی سعادت بھی نصیب فرمائی۔ اَللّٰهُمَّ نَوِّرْ مَرْقَدَهُ۔

جناب حکیم صاحب وفات سے کچھ عرصہ پیشتر ربوہ میں میرے مکان پر ملاقات کے لئے

تشریف لائے۔ تذکرہ محبت کے طور پر بہت سی پرانی باتیں کرتے رہے۔ جن میں سے مندرجہ ذیل ایمان افزاء واقعہ احباب کے استفادہ کے لئے درج کرتا ہوں۔ یہ واقعہ انہوں نے میرے لڑکے عزیز میاں برکات احمد صاحب بی اے کی موجودگی میں ذکر کیا۔ جناب حکیم صاحب نے بیان فرمایا کہ:

”۱۹۲۰ء میں جب میرے والد ماجد حضرت میاں چراغ دین صاحبؒ کی وفات ہوئی تو میں اس وقت احاطہ مدراس میں مولوی محمد علی صاحب مرحوم کی طرف سے بطور مبلغ غیر مہایعین متعین تھا۔ تقریباً تین صد روپیہ مجھے مولوی محمد علی صاحب کی طرف سے مشاہرہ ملتا تھا اور اتنی ہی رقم مدراس کے ایک سیٹھ ادا کرتے تھے۔

جب مجھے مولوی محمد علی صاحب کی طرف سے میرے والد صاحب کی وفات کی اطلاع بذریعہ تار ملی اور ساتھ ہی لاہور پہنچنے کی ہدایت تو میرا دل اچاٹ ہو گیا اور میں واپس لاہور آنے کے لئے بے تاب ہو گیا۔ مدراس کے سیٹھ صاحب نے مجھے کہا کہ اب واپس لاہور پہنچنے کا کوئی فائدہ نہیں۔ جنازہ میں تو آپ شریک نہیں ہو سکتے لیکن میری طبیعت میں بے چینی تھی۔ میں وہاں مزید نہ ٹھہرا اور سیدھا لاہور پہنچا گھر سے مجھے معلوم ہوا کہ میرے والد محترم کی تدفین بہشتی مقبرہ قادیان میں ہوئی ہے میں غمزدہ حالت میں اسی وقت قادیان کے لئے روانہ ہو گیا۔ قادیان پہنچ کر سیدھا بہشتی مقبرہ گیا اور وہاں اپنے والد صاحب مرحوم کی قبر دریافت کر کے اس پر دعا کے لئے ہاتھ اٹھائے۔ دعا کرتے ہوئے ابھی مجھے ایک دو منٹ ہی گزرے تھے کہ مجھ پر کشفی حالت طاری ہو گئی اور میں نے دیکھا کہ والد صاحب حضرت میاں چراغ الدینؒ قبر کے سرہانہ کے پاس کھڑے ہیں اور بلند آواز سے مجھے پکارتے ہیں ”محمد حسین“ ”محمد حسین“۔ میں ان کی آواز سن کر اور ان کو سامنے زندہ دیکھ کر حیرت میں آ گیا اور ان کو کچھ جواب نہ دے سکا۔ آخر جب انہوں نے تیسری مرتبہ مجھے زور سے پکارتو میں نے جواباً عرض کیا۔ میاں جی! حاضر ہوں فرمائیے۔“ آپ نے نہایت پُر جلال الفاظ میں فرمایا:-

”جاؤ! جا کر بیعت کر لو!“

میں نے عرض کیا ”اچھا! میاں جی میں تیار ہوں“۔ جونہی میں نے یہ جواب دیا میری کشفی حالت جاتی رہی اور میں نے دیکھا کہ میں قبر کے پاس دعا کر رہا ہوں۔

دعا کے بعد مجھے اس کشفی نظارہ نے عجیب حیرت اور تذبذب میں ڈال دیا۔ میں نہ صرف یہ کہ غیر مبایعین میں شامل تھا اور مولوی محمد علی صاحب کا تنخواہ دار ملازم تھا بلکہ جماعت مبایعین سے مجھے سخت اختلاف تھا اور سیدنا حضرت محمود ایدہ اللہ تعالیٰ بنصرہ العزیز کی اس طرح اچانک بیعت کرنے کے لئے اپنے آپ کو تیار نہ پاتا تھا۔ لیکن کشفی حالت میں اپنے والد ماجد سے بیعت کرنے کا وعدہ کر چکا تھا۔ میں چند منٹ تک تذبذب کی حالت میں رہا۔ آخر میرے دل نے فیصلہ کیا کہ خواہ کچھ بھی ہو۔ وعدہ کے مطابق حضرت سیدنا محمود ایدہ اللہ تعالیٰ کی بیعت کرنی ضروری ہے۔ چنانچہ میں بہشتی مقبرہ سے کول کمرہ میں حضور ایدہ اللہ کی خدمت میں حاضر ہوا۔ اور سب ماجرا بیان کر کے بیعت کے لئے درخواست کی۔ حضور نے ازراہ شفقت فرمایا۔ کہ اختلافات آہستہ آہستہ مٹ جائیں گے۔ آپ ہمارے پاس آجائیں چنانچہ میں حضور کی بیعت میں شامل ہو گیا اور مولوی محمد علی صاحب کی ملازمت سے استعفیٰ دے دیا۔“

مندرجہ بالا واقعہ جناب حکیم صاحب نے جب وہ اپنی وفات سے کچھ عرصہ پیشتر ربوہ میں تشریف لائے سنایا۔ اَللّٰهُمَّ اغْفِرْهُ وَ اَحْسِنْ مَسْوَاهُ۔

## اللہ اکبر

ایک دفعہ میں نماز پڑھ رہا تھا۔ اور قیام، رکوع اور سجود میں اللہ تعالیٰ کے حضور جنت الفردوس کی درخواست کر رہا تھا کہ یکدم میرے قلب پر معرفتِ حقہ کا عجیب نور نازل کیا گیا۔ اور مجھے اس بات کی تفہیم ہوئی کہ میں نماز کی ہر نقل و حرکت پر اَللّٰهُ اَكْبَرُ۔ اَللّٰهُ اَكْبَرُ کے الفاظ دہراتا ہوں۔ کیا میں نے ان کے مفہوم کے متعلق بھی سوچا ہے؟

اللہ اکبر کی حقیقت یہ ہے کہ اللہ تعالیٰ تمام مخلوقات سے خواہ اس کا تعلق اس دنیا سے ہو یا آخرت سے اپنی پر عظمت کبریائی میں بلند درجہ رکھتا ہے۔ کیونکہ خالق بہر حال اپنی مخلوق سے بڑے درجہ پر ہوتا ہے بالفاظ دیگر اللہ اکبر من کلّ شئی یا اللہ اکبر جمع الکابر والکبراء پس جنت الفردوس بھی جس کو اللہ تعالیٰ نے ہی پیدا کیا ہے اور وہ منعم خدا کی نعمتوں میں سے ایک نعمت ہے بہر حال خدا تعالیٰ سے چھوٹی ہے اور اللہ تعالیٰ جنت اور اس کی نعماء کے مقابل پر بہت بلند درجہ رکھتا ہے سیدنا حضرت مسیح موعود علیہ السلام نے خوب فرمایا ہے۔

إِلٰهِي فَلْتَكِ النَّفْسُ إِنَّكَ جَنَّتِي

وَمَا أَنْ أَرَى خُلُمًا كَجِثْلِكَ يُشِيرُ 105

”یعنی اے خدا تجھ پر میری جان نذا ہو۔ تو ہی میری جنت ہے اور میں نہیں سمجھتا کہ خدا کے نام والے بہشت میں بھی وہ شیریں پھل ہوں جو میرے محبوب مولا ہر آن تجھ سے حاصل ہو رہے ہیں۔“

پس عاشقانِ وجہ اللہ کے لئے سب سے بڑھ کر محبوب چیز اللہ تعالیٰ کی رضوان اور اس کا وصال اور رویت ہے جو جنت کی نعمتوں سے بھی بڑھ کر ہے۔ جب یہ نکتہ میرے ذہن میں آیا تو جنت کے حصول کی درخواست کی بجائے میں نے اللہ تعالیٰ کی رضا اور وصال کے حصول کے لئے نہایت توجہ اور عاشقانہ لذت سے دعا شروع کر دی اور میرے قلب کی گہرائیوں سے اس مضمون کی دعا اور التجا نکلی شروع ہوئی۔

در دو عالم مرا عزیز توئی  
و آنچہ می خواهم از تو نیز توئی

بسم اللہ الرحمن الرحیم

## ضمیمہ کتاب حیات قدسی

### حصہ پنجم

بعض احباب نے حیات قدسی میں شامل کرنے کے لئے کچھ واقعات ارسال کئے ہیں جو شکر یہ کے ساتھ یہاں پر درج کئے جاتے ہیں۔ (مرتب)

### قبولیت دعا کا نظارہ

۱۹۴۲ء کا واقعہ ہے کہ سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز کے ارشاد کے ماتحت ایک اہم کام کی سرانجام دہی کے لئے قادیان سے حضرت مولوی غلام رسول صاحب راجیکی، جناب مہاشہ محمد عمر صاحب، جناب مولوی محمد سلیم صاحب فاضل اور گیانی عبد اللہ صاحب کیرنگ (اڑیسہ) تشریف لائے۔ حضرت مولوی راجیکی صاحب امیر وفد تھے۔ آپ کی خواہش کے مطابق مسجد احمدیہ میں رہائش کا انتظام کیا گیا۔ جناب مولوی محمد سلیم صاحب سے میں نے حضرت مولوی صاحب کی تعریف سنی کہ آپ حضرت اقدس مسیح موعود علیہ السلام کے قدیمی صحابی اور صاحب کشوف و الہام ہیں۔ مجھے آپ سے بے حد عقیدت ہو گئی۔ دل چاہتا تھا کہ آپ کی خدمت میں کمر بستہ رہوں لیکن بیسیوں خدام ہر وقت حاضر تھے۔ اس لئے مجھے خدمت کا موقع کم میسر آتا تھا۔

ایک دن بعد دوپہر خاکسار نے دیکھا کہ حضرت مولوی صاحب اکیلے چارپائی پر لیٹے ہوئے ہیں۔ خاکسار اس موقع کو غنیمت سمجھتے ہوئے حضرت مولوی صاحب کے پاؤں دبانے کے لئے آپ کی چارپائی کے قریب آیا۔ حضرت مولوی صاحب نے خاکسار کی طرف نظر اٹھا کر دیکھا اور دریافت کیا کیا ہے؟ میں نے عرض کیا کہ آپ کے پاؤں دبانے چاہتا ہوں۔ اس پر آپ نے فرمایا کہ پہلے بتاؤ کہ کیا شادی کر چکے ہو؟ خاکسار نے عرض کیا کہ ہاں دو سال سے شادی ہو چکی ہے پھر آپ نے دریافت فرمایا کہ کیا کوئی بچہ بھی ہے۔ میں نے عرض کیا کہ ابھی تک تو کوئی بچہ نہیں ہوا۔ اس پر آپ نے فرمایا کہ کیا بیوی آپ کے گھر پر ہے میں نے عرض کیا کہ ہاں۔ پھر آپ نے دوسری بار میری

طرف نظر اٹھا کر دیکھا اور فرمایا۔ اچھا دباؤ اللہ تعالیٰ آپ کو ایک لڑکا دے گا۔“

اس کے بعد ٹھیک ایک سال بعد میرے ہاں لڑکا پیدا ہوا۔ جس کا نام احسان الحق رکھا گیا اس کی عمر اب تیرہ سال ہے۔ یہ حضرت مولوی صاحب کی توجہ اور دعا کا بفضلہ تعالیٰ ثمرہ ہے۔ اس کے بعد اور کوئی اولاد میرے ہاں نہیں ہوئی۔“

خاکسار محسن خاں کیرنگ (اڑیسہ) مورخہ ۵۶-۱۱-۳

## امتحان میں خارق عادت کامیابی

”میں گولڈ کوسٹ کا رہنے والا ایک غیر ملکی طالب علم ہوں۔ میری والدہ نے مجھے مرکز میں عربی اور دینیات کی تعلیم حاصل کرنے کے لئے بھجوایا۔ میں اواخر ۱۹۵۲ء میں ربوہ پہنچا۔ اور جامعہ المہترین میں داخل ہوا۔ اور سات ماہ کے قلیل عرصہ تک اردو زبان پڑھی اس کے بعد میں جامعہ احمدیہ میں داخل کیا گیا۔

جامعہ احمدیہ میں ذریعہ تعلیم اردو ہے اور مولوی فاضل کے پرچے بھی اردو میں لکھنے پڑتے ہیں۔ جن طلباء کی مادری زبان اردو ہے وہ بھی مولوی فاضل کا کورس تیار کرنے میں وقت محسوس کرتے ہیں اور میرے لئے اردو میں پڑھنا اور امتحان دینا ایک ناقابل برداشت بوجھ تھا۔ ہمارا چار سال کا کورس تھا۔ بہت مشکل کے ساتھ میں پہلے سال میں کامیاب ہو گیا۔ دوسرے سال میں منطق اور فقہ جیسے مشکل مضامین تھے۔ جن کو اردو میں تیار کرنا میرے لئے ناممکن تھا بالخصوص منطق کے مسائل میرے ذہن میں بالکل نہ آتے تھے۔

جوں جوں امتحان قریب آتا گیا میری تشویش اور پریشانی اپنی حالت کو دیکھتے ہوئے بڑھتی گئی۔ میں نے اس کا ذکر اپنے مشرقی افریقہ کے دوست مسٹر عمری عبیدی سے کیا۔ جن کو حضرت مولانا غلام رسول صاحب راجیکی سے تعارف حاصل تھا اور وہ ان کے فیوض سے متمتع ہو چکے تھے۔ انہوں نے بہت سے معجزانہ واقعات جو انہوں نے حضرت مولانا صاحب کی دعاؤں کے نتیجے میں بفضلہ تعالیٰ ظاہر ہوتے دیکھے مجھ سے بیان کئے اور کہا کہ مجھے یقین ہے کہ اللہ تعالیٰ حضرت مولانا صاحب کی دعا کی برکت سے آپ کو کامیاب کر دے گا۔

ہم دونوں حضرت مولانا صاحب کے مکان پر حاضر ہوئے۔ آپ ایک کتاب مطالعہ فرما رہے تھے۔ ہماری آمد پر آپ نے کتاب ایک طرف رکھ دی اور آنے کی غرض دریافت کی۔ مسٹر عمری عبیدی اور خاکسار نے امتحان کی کامیابی کے لئے درخواست دعا کی۔ حضرت مولوی صاحب نے دعا کے لئے ہاتھ اٹھائے اور ہمیں بھی دعا میں شامل ہونے کے لئے فرمایا۔

دعا سے فارغ ہونے کے بعد آپ نے فرمایا کہ میں نے دعا کرتے ہوئے کشفی حالت میں حضرت اقدس مسیح موعود علیہ السلام کے دست مبارک کو آپ دونوں کے سروں پر رکھا ہوا دیکھا ہے جس کی تعبیر میں یہ سمجھتا ہوں کہ اللہ تعالیٰ حضرت اقدس علیہ السلام کی برکت سے آپ کو کامیابی بخشے گا۔

آپ کے مکان سے واپس آنے پر میں نے سب سے پہلے منطق کے مضمون کا مطالعہ شروع کیا جو میرے لئے بہت مشکل تھا۔ میرے تعجب کی انتہا نہ رہی جب میں نے دیکھا کہ میں جتنے صفحات پڑھتا جاتا ہوں وہ آسانی سے مجھے یاد ہوتے جاتے ہیں اور تھوڑے سے وقت میں میں نے چالیس صفحات کے قریب یاد کر لئے۔ خدا تعالیٰ کے فضل سے میں نے آسانی سے امتحان کی تیاری کر لی اور ہم دونوں نے جب امتحان دیا تو پرچوں کو بہت ہی آسان پایا۔

جب امتحان کا نتیجہ نکلا تو میری انتہائی خوشی کا موجب ہوا۔ میں نہ صرف امتحان میں جس کو میں اردو ذریعہ تعلیم ہونے کی وجہ سے بہت مشکل سمجھتا تھا کامیاب ہوا۔ بلکہ اپنی جماعت میں اول نمبر پر آیا۔ فاشکرہ شکراً کثیراً والحمد للہ رب العلمین۔

خاکسار عبدالوہاب آف کولڈ کوسٹ ۵۶-۷-۱۴

(نوٹ۔ اصل خط انگریزی میں ہے جس کا مختصر ترجمہ دیا گیا ہے)

## سب و شتم اور عناد کا انجام

۱۹۳۸ء کا واقعہ ہے کہ ہمارے حلقہ انتخاب (حافظ آباد) میں پنجاب لیجسلیٹیو کونسل کی ممبری کے لئے دو امیدوار کھڑے ہوئے یعنی (۱) چوہدری ریاست علی صاحب چٹھہ (۲) میاں مراد بخش صاحب بھٹی۔ یہ دونوں امیدوار علاقہ کے احمدیوں سے ووٹ دینے کے لئے درخواست کر رہے تھے۔ احمدی احباب نے ہمارے امیر جماعت جناب میاں سردار خاں صاحب بھٹی کی

زیر ہدایت یہی جواب دیا کہ ہم از خود کسی امیدوار سے امداد کا وعدہ نہیں کر سکتے۔ ہمارے امام ہمام سیدنا حضرت خلیفۃ المسیح الثانی ایدہ اللہ جو ملی اور قومی حالات اور مفاد کو سب سے زیادہ بہتر سمجھتے ہیں ہمیں جو ارشاد فرمائیں گے اس کے مطابق قدم اٹھایا جائے گا۔ علاقہ کے بھٹی قوم کے رؤسا اور امیدوار مذکور بار بار فیصلہ کرنے پر اصرار کرتے لیکن محترم میاں سردار خاں صاحب رضی اللہ تعالیٰ عنہ ان کو یہی جواب دیتے کہ جب تک حضور ایدہ اللہ کی طرف سے کوئی فیصلہ صادر نہ ہو وہ کسی امیدوار کے حق میں وعدہ نہیں کر سکتے۔

الغرض مرکزی ہدایت کی ہم سب کو بہت انتظار تھی اور ہم سے بڑھ کر ہمارے غیر احمدی رشتہ داروں کو بھی آخر کچھ دنوں کے بعد حضرت مولانا غلام رسول صاحب راجیکی سیدنا حضرت خلیفۃ المسیح ایدہ اللہ تعالیٰ کے ارشاد کے ساتھ تشریف لے آئے اور گاؤں کی بھری مجلس میں جس میں علاوہ احمدیوں کے بہت سے غیر احمدی بھی موجود تھے۔ یہ ہدایت سنائی کہ اسمبلی کی نشست کے لئے ووٹ چوہدری ریاست علی صاحب چٹھہ کو دیئے جائیں۔ یہ خلاف توقع فیصلہ سن کر علاوہ احمدیوں کے تمام حاضرین جو چوہدری ریاست علی کے مخالف تھے، غصہ سے تلملا اٹھے اور احمدیوں کے خلاف سب و شتم اور مخالفانہ مظاہروں سے علاقہ کی فضا کو مسموم کر دیا۔ ہم نے اس مخالفت کو صبر و استقلال سے برداشت کیا۔

اس موقع پر علاقہ کے ایک بھٹی رئیس حاتم علی مامی نے تو مخالفت انتہا کو پہنچا دی اور جوش غیظ میں نہ صرف یہ کہ عام احمدیوں کو گالیاں دیں بلکہ حضرت مولانا صاحب اور سیدنا حضرت خلیفۃ المسیح الثانی ایدہ اللہ تعالیٰ اور حضرت اقدس مسیح موعود علیہ السلام کو بھی سب و شتم کا نشانہ بنایا اور ان بزرگ ہستیوں کی سخت ہتک اور توہین کا ارتکاب کیا۔ جب اس کی بدزبانی کی انتہا ہو گئی تو حضرت مولانا راجیکی صاحب نے حاضرین مجلس کے سامنے اس کو ان الفاظ میں مخاطب کیا

”حاتم علی! دیکھ اس قدر ظلم اچھا نہیں تیرے جیسوں کو خدا تعالیٰ زیادہ مہلت نہیں دیتا۔ یاد رکھ اگر تو نے توبہ نہ کی تو جلد پکڑا جائے گا۔“

حضرت مولوی صاحب مجمع عام میں یہ الفاظ کہہ کر اور احباب جماعت کو صبر کرنے اور اللہم اِنَّا نَجْعَلُكَ فِيْ نُحُوْرِهِمْ وَ نَعُوْذُ بِكَ مِنْ شُرُوْرِهِمْ 106 کی دعا پڑھتے رہنے کی تلقین کر کے



واپس تادیان تشریف لے گئے۔ حاتم علی آپ کے جانے کے معاً بعد بعارضہ سہل بیمار ہو گیا۔  
مقامی طور پر علاج کی کوشش کی اور آخر میوہ پتال لاہور میں ماہر ڈاکٹروں سے بھی علاج کرایا۔ مگر ع  
مرض بڑھتا گیا جوں جوں دوا کی  
قریباً چار ماہ کی شدید اور تکلیف دہ علالت کے بعد یہ معاند احمدیت اپنے سب جاہ و جلال کو  
چھوڑ کر دنیا سے اٹھ گیا۔

حاتم علی کی وفات کے دوسرے دن جماعت احمدیہ شاہ مسکین ضلع شیخوپورہ کا تبلیغی جلسہ تھا اس  
میں شمولیت کے لئے علاوہ اور علماء سلسلہ کے حضرت مولانا غلام رسول صاحب راجیکی بھی تشریف  
لائے ہوئے تھے۔ میرے مرحوم بھائی مولوی امیر احمد صاحب بھی اس جلسہ میں شریک ہونے کے  
لئے شاہ مسکین گئے اور وہاں پر حضرت مولانا صاحب سے ملاقی ہوئے۔ آپ نے میرے بھائی جان  
کو دیکھتے ہی فرمایا۔ ”سنائیے بھائی محمد امیر اس گالیاں دینے والے حاتم علی کا کیا حال ہے؟“۔ میرے  
بھائی مرحوم نے بطور امتحان کے اصل واقعہ کو چھپاتے ہوئے عرض کیا۔ کہ حضرت! حاتم علی کے  
غرور و تکبر کو آپ جانتے ہیں اس میں کیا کمی ہو سکتی ہے۔ یہ سن کر حضرت مولوی صاحب متنبہم چہرے  
سے فرمانے لگے۔ ”گھروں میں آواں تے سپیے توں دیویں۔ مجھ سے بات چھپاتے ہو۔ جس دن  
سے میں تمہارے گاؤں سے گیا ہوں اس دن سے حاتم علی کی بیماری اور اس کے علاج کی کیفیت  
متواتر مجھے بذریعہ کشف بتائی جا رہی ہے۔ کیا کل تمہارا سارا گاؤں اس کو قبرستان میں دفن کر کے  
بارش اور آندھی میں واپس نہیں لوٹا؟“۔

چونکہ واقعات ہو بہو اسی طرح ہوئے تھے میرے بھائی صاحب حضرت مولوی صاحب کی زبانی  
یہ کیفیت سن کر حیران ہو گئے۔ کہ کس طرح ایک سومیل کے فاصلہ پر بیٹھے ہوئے جملہ حالات سے  
اللہ تعالیٰ نے ان کو ساتھ ساتھ آگاہ فرمایا۔ چنانچہ میرے بھائی صاحب نے شاہ مسکین کے جلسہ میں  
حاضرین کے سامنے احمدیت کی صداقت کے طور پر یہ واقعہ بیان کیا اور وہ ہمیشہ لوگوں کے سامنے  
حلیفہ اس واقعہ کا ذکر کرتے تھے۔ سچ ہے ۔

جو خدا کا ہے اسے لاکرنا اچھا نہیں ہاتھ شیروں پر نہ ڈال اے رو بہ ☆ زار و زار

خاکسار رائے ظہور احمد خاں ناصر۔ بھاکا بھیاں ضلع کوجرانوالہ مورخہ ۱۸-۵-۵۷

## معجزانہ شفایابی

۱۹۴۴-۴۵ء کا واقعہ ہے کہ ایک رات قادیان میں حضرت ابی امکرم مولانا غلام رسول صاحب سخت بخار کے عارضہ سے بیمار ہو گئے۔ درجہ حرارت ایک سو تین سے متجاوز ہو گیا۔ علاج کے لئے ڈاکٹر نذیر احمد صاحب ریاض کو بلایا گیا۔ انہوں نے معائنہ کے بعد نسخہ تجویز کیا اور دوائی پینے کے لئے دی حضرت والد صاحب بخار کی وجہ سے سخت کرب و گھبراہٹ میں تھے اور دوا پینے کے لئے آمادہ نہ ہوتے تھے۔ ڈاکٹر صاحب نے تحریص دلانے کے لئے کہا کہ:

”مولوی صاحب! یہ دوائی ضرور پی لیں اس سے ضرور آرام ہو جائے گا۔“

حضرت والد صاحب یہ فقرہ سنتے ہی جوش میں چارپائی پر اٹھ کر بیٹھ گئے اور فرمانے لگے:-

”دوائی لے جاؤ میں یہ ہرگز استعمال نہیں کروں گا۔ شفا دینے والا تو شافی مطلق خدا ہے یہ دوائی اس کے اذن کے بغیر کیا کر سکتی ہے۔ آپ کہتے ہیں کہ یہ دوائی شفا دے گی میں اس کو پینے کے لئے تیار نہیں جس کو آپ خدا کا شریک ظاہر کرتے ہیں۔“

ڈاکٹر صاحب نے اور ہم سب اہل خانہ نے کافی منت سماجت کی لیکن حضرت والد صاحب نے دوائی نہ پی۔ آخر ڈاکٹر صاحب کو مجبوراً رخصت کیا گیا جونہی ڈاکٹر صاحب واپس ہوئے آپ کی حالت درست ہوئی شروع ہوئی اور ایک دو گھنٹوں میں بخار جاتا رہا اور صبح کو آپ بالکل صحت کی حالت میں اٹھے یہ شفا اس غیرت کا نتیجہ تھی جو آپ نے خدائے قدوس و شافی کے لئے دکھائی تھی اور اللہ تعالیٰ نے اس کو نوازتے ہوئے معجزانہ سلوک فرمایا۔ **فَالْحَمْدُ لِلّٰہِ رَبِّ الْعَالَمِیْنَ۔**

(برکات احمد راجکی مرتب رسالہ ہذا)

## بارش سے حفاظت

۱۹۴۲ء کا ذکر ہے کہ میں لاہور میں ملازم تھا۔ میرے بائیں کان میں پھوڑا نکلا اور شدید ورم اور درد پیدا ہوئی۔ جس کی وجہ سے میں بیمار ہو کر رخصت پر قادیان آ گیا۔ چار ماہ کی رخصت دفتر والوں نے جناب ڈاکٹر حشمت اللہ صاحب انچارج شفا خانہ نور کے سرٹیفکیٹ پر منظور کر لی۔ جب میری رخصت ختم ہونے میں چند دن باقی تھے اور میری طبیعت بھی بہت حد تک سنبھل چکی تھی دفتر کی

طرف سے سول سرجن صاحب کورد اسپور کو لکھا گیا کہ ہم انچارج شفا خانہ نور کے سرٹیفکیٹ کو کافی نہیں سمجھتے۔ آپ معائنہ کر کے رپورٹ کریں اور مجھے بھی اس کی نقل بھجوا کر جلد معائنہ کرنے کی ہدایت کی گئی۔ میری طبیعت پر یہ بوجھ تھا کہ اب رخصت کے آخری دن ہیں اور صحت کافی اچھی ہو چکی ہے۔ اگر سول سرجن نے لکھا کہ میں ڈیوٹی دینے کے قابل ہوں۔ تو دفتر والے الزام دیں گے کہ پہلا سرٹیفکیٹ غلط تھا۔ جس میں اتنے عرصہ کی رخصت کی سفارش تھی اور اگر اس نے کام کے ما قابل بتایا تو انسران بالا جن میں سے ایک میرا سخت مخالف تھا۔ لمبی بیماری کی وجہ سے ملازمت سے درخواست کرنے کے لئے قدم اٹھا سکتے تھے۔

میں نے اپنی اس الجھن کو حضرت والد بزرگوار مولانا غلام رسول صاحب راجیکی کی خدمت میں بیان کیا۔ آپ نے فرمایا۔ میں دعا کروں گا تم کوئی فکر نہ کرو۔ اور کورد اسپور جا کر معائنہ کروالو۔ چنانچہ میں سائیکل پر نہر کے راستہ کورد اسپور روانہ ہوا۔ برسات کا موسم تھا اور آسمان پر کہیں کہیں بادل کے ٹکڑے منڈلا رہے تھے۔ لیکن میں محفوظ اور آرام کورد اسپور پہنچ گیا۔ جب میں معائنہ کرا کے واپس لوٹا تو راستہ میں نہر کی پٹری پر بارش کے آثار تھے۔ اور بعض نشیبی جگہوں پر پانی بھی کھڑا تھا۔ لیکن جہاں سے میں گزر رہا تھا وہاں مطلع صاف تھا۔ اور اس طرح خاکسار سہولت اور بغیر بھینگے کے واپس لوٹا۔ واپسی پر حضرت والد صاحب نے بتایا کہ جب تم سائیکل پر روانہ ہوئے تو کچھ دیر بعد ایک گھنا بادل چھا گیا۔ اور بارش شروع ہو گئی۔ میں نے تمہاری تکلیف اور بے سروسامانی کا خیال کر کے خدا تعالیٰ کے حضور التجا کی کہ بارش سے برکات احمد نچ جائے اور اس کو کوئی تکلیف نہ ہو۔ چنانچہ اللہ تعالیٰ کا فضل شامل حال ہوا اور تم آرام و سہولت سے واپس آ گئے۔ فالحمد للہ

بعد میں دفتر کی الجھن بھی خدا تعالیٰ نے اپنے فضل سے دور فرمادی۔ فالحمد للہ رب العالمین ۛ

## خدا تعالیٰ کی طرف سے تادیب

۱۹۴۰ء کے قریب کا زمانہ تھا۔ حضرت والد ماجد (مولانا غلام رسول صاحب راجیکی) قادیان میں تھے۔ سخت سردی کا موسم تھا۔ ایک دن آپ کو شدید نزلہ اور بخار کی شکایت ہو گئی۔ رات کو ہم سب سوئے ہوئے تھے کہ نصف شب کے قریب آپ نے ہمیں جگایا۔ اور فرمایا کہ مجھے شدید پیشاب کی

حاجت ہوئی تھی۔ سردی اور بخار کی وجہ سے میں چار پائی سے نیچے نہ اتر سکا اور مجبوراً پانچ کی طرف سے بستر ہٹا کر پیشاب کر لیا۔ ابھی میں پیشاب سے فارغ ہوا ہی تھا کہ مجھ پر غنودگی کی حالت طاری ہو گئی اور میں نے کشفی نظارہ میں دیکھا کہ ایک بیل زمین پر کھڑا پیشاب کر رہا ہے اس کے پیشاب کی دھار جب زمین پر پڑتی ہے تو زمین سے ٹکرا کر اس میں سے چھینٹے ادھر ادھر پڑتے ہیں۔ وہ چھینٹے آگ کی شکل اختیار کر لیتے ہیں۔

یہ نظارہ دیکھ کر میں بہت مشوش ہوا اور مجھے آنحضرت صلی اللہ علیہ وسلم کی وہ حدیث یاد آ گئی۔ جس میں یہ ذکر ہے کہ حضورؐ نے ایک دفعہ راستہ میں دو قبریں دیکھیں۔ اور فرمایا کہ ان دو آدمیوں کو معمولی گناہوں کی وجہ سے عذاب مل رہا ہے۔ ان میں سے ایک کا گناہ حضورؐ نے یہ بتایا کہ وہ پیشاب کرتے وقت اپنے کپڑوں کو آلودگی سے نہ بچاتا تھا۔ جب میں نے یہ کشفی نظارہ دیکھا۔ اور ساتھ ہی حدیث کا مذکورہ واقعہ یاد آیا۔ تو میں اللہ تعالیٰ کی اس تنبیہ سے بہت گھبرایا اور ضروری سمجھا کہ ابھی پانی منگوا کر چار پائی اور فرش کو صاف کر والیا جائے۔

چنانچہ آپ کے کہنے پر چار پائی کا وہ حصہ جہاں پیشاب لگا تھا اور فرش کو دھویا گیا۔ اور آپ اطمینان سے سو گئے۔ اِنَّ اللّٰهَ يَحِبُّ التَّوَّابِيْنَ وَيَحِبُّ الْمُتَطَهِّرِيْنَ 107 -

(برکات احمد راجیکی بی اے قادیان)

## حواله جات

- 1- اتحاف السادة المتقين بشرح احياء علوم الدين جلد ٩ ص ٦١٢
- 2- براين احمد يه چهار حصص - روحاني خزائن جلد ١ ص ١٦
- 3- الفرقان: ٢٢
- 4- البقره: ١٦٦
- 5- التوبة: ١٢٩
- 6- الشعراء: ٢
7. المائده: ٦٥
- 8- آل عمران: ١٣٥
- 9- تذكرة ص ٣١٩ - طبع ٢٠٠٢ء
10. سنن الترمذى كتاب صفة القيامة والرقائق والورع عن رسول الله باب ما جاء فى شان الحشر.
- 11 - البقره: ١١٣
- 12 - الرحمن: ٦
- 13 - يونس: ٦
- 14 - غافر: ٦١
- 15 - البقره: ١٨٤
- 16 - النمل: ٦٣
- 17 - ترمذى كتاب الزكوة ما جاء فى فضل الصدقة -
- 18 - النازعات: ٢٥
- 19 - الشعراء: ٣٠
- 20 - يونس: ٩١

21. صحيح البخارى كتاب تفسير القرآن باب و انى اعيد هابك و  
دريتها من الشيطان الرجيم.
- 22 - الحجر: ٢٣
- 23 - ص: ٨٢
- 24 - النجم: ٤-٥
- 25 - تذکرہ ص ٢٦٤ طبع ٢٠٠٢ء -
- 26 - تذکرہ ص ٥٢ طبع ٢٠٠٢ء
- 27 - القمر: ٢
- 28 - تذکرہ ص ٢٣٢ طبع ٢٠٠٢ء ص ٢٩٨ -
- 29 - تذکرہ ص ٤٩ طبع ٢٠٠٢ء
- 30 - تذکرہ ص ٣٢١ طبع ٢٠٠٢ء
- 31 - تذکرہ ص ٣٩١ طبع ٢٠٠٢ء
- 32 - تذکرہ ص ٦٢٠ طبع ٢٠٠٢ء
- 33 - تذکرہ ص ٦٣٢ طبع ٢٠٠٢ء
- 34 - تذکرہ ص ٦٤٣ طبع ٢٠٠٢ء
- 35 - صحيح بخارى كتاب الطب باب العين حق -
- 36 - مشکوٰۃ مترجم جلد ٣ باب نزول عيسى عليه السلام
- 37 - النساء: ١٥٨
38. الطارق: ١٠-١١ -
- 39 - تذکرہ ص ١١٠ طبع ٢٠٠٢ء
- 40 - تذکرہ ص ٥٣٢ طبع ٢٠٠٢ء
- 41 - تذکرہ ص ٣٨٢ طبع ٢٠٠٢ء
- 42 - البقره: ٢٠٨

- 43- العنكبوت: ٥٩
- 44- تذكرة ص ٢٤٢ طبع ٢٠٠٢ء
- 45- الانعام: ١٦٣
- 46- براہین احمدیہ حصہ پنجم۔ روحانی خزائن جلد ٢١ ص ١٢٨
- 47- الروم: ٢٢
- 48- الماعون: ٤٥
- 49- البقرہ: ١٥٢
- 50- آل عمران: ١١١
- 51- اتحاف السادة المتقين بشرح احياء علوم الدين كتاب كآب الحبة والشوق والافس والرضا  
وهو اكآب السادس من رلج المنجيات من كتب احياء علوم الدين جلد ٩ ص ٥٥٢
- 52- النحل: ٣٤
- 53- النحل: ٩١
- 54- بنى اسرائيل: ١٦
- 55- براہین احمدیہ حصہ پنجم۔ روحانی خزائن جلد ٢١ ص ١٢٥
- 56- تذكرة ص ٢٥٦ طبع ٢٠٠٢ء
- 57- تذكرة ص ٨١ طبع ٢٠٠٢ء
- 58- التعريفات جلد ١ ص ٢١٦۔ (علی بن محمد بن علی جرجانی)
- 59- الانفال: ٦٢
- 60- الانعام: ٨٣
- 61- البروج: ١٨-١٩
- 62- الدهر: ٩
- 63- المعارج: ٢٥-٢٦
- 64- الشوری: ٣٠

65- النساء: ۴

66- الاعراف: ۱۵۳

67- النحل: ۵۹

68- آل عمران: ۱۰۷

69- ق: ۱۷

70- تذکرہ ص ۲۵۷- طبع ۲۰۰۴ء

71- جامع الترمذی ابواب الزهد باب ما جاء ان المرء مع من احب -

72- صحيح البخاری کتاب احاديث الانبياء باب نزول عيسى

ابن مريم عليهما السلام. صحيح مسلم كتاب الايمان باب نزول عيسى ابن مريم حاكما بشريعة نبينا محمد.

73- يوسف: ۱۰۱

74- يوسف: ۱۰۲

75- آل عمران: ۸

76- صحيح البخاری کتاب الايمان باب كيف كان بدء الوحي الى

رسول الله صلى الله عليه وسلم -

77- صحيح البخاری کتاب احاديث الانبياء باب قول الله تعالى

واتخذ الله ابراهيم.

78- تفسير الصافي زیر آیت خاتم النبیین (مما كان مُحَمَّدٌ اَبًا اَخِي مِنْ رِجَالِكُمْ

وَلَكِنْ رُسُلُ اللَّهِ وَخَاتَمُ النَّبِيِّينَ. الاحزاب ۴۱)

79- چشمه مسیح - روحانی خزائن جلد ۲۰ ص ۳۹۱

80- الانعام: ۱۶۱

81- البقره: ۱۵۸

82- الاحزاب: ۴۴



- 83- الاحزاب: ۵۷
- 84- الصافات: ۱۸۲-۱۸۳
- 85- الصافات: ۱۸۱
- 86- الانعام: ۱۶۳
- 87- الضحی: ۵
- 88- التوبة: ۱۲۹
- 89- كشف الخفاء جلد ۲ ص ۸۳
- 90- البقره: ۱۲۹
- 91- البقره: ۱۳۰
- 92- البقره: ۱۲۵
- 93- مسند حمیدی جلد ۲ ص ۵۳۶
- 94- النور: ۵۶
- 95- برائین احمدیہ چہار حصہ - روحانی خزائن جلد ۱ ص ۲۴۲
- 96- الموضوعات الکبریٰ علی قاری حدیث نمبر ۶۴ - ۷۷
97. تفسیر المکبیر لامام الفخر الدین الرازی تفسیر سورة الفاتحه
- القسم الثانی الفصل الاول
- 98- آل عمران: ۵۶
- 99- البقره: ۱۵۹
100. صحیح مسلم کتاب الحج باب حجة النبی صلی اللہ علیہ وسلم.
- اتحاف السادة المتقين بشرح احياء علوم الدين جلد ۲ ص ۳۵۹. ص ۲۵۲
- 101- یسین: ۳۱
- 102- البروج: ۲۲-۲۳
- 103- ق: ۲

104 - مسند احمد بن حنبل كتاب اول مسند المدنين اجمعين حديث جبير بن معطم -

105 - اعجاز احمدى - روحانى خزائن جلد ١٩ ص ١٥٩

106. سنن ابو داؤد كتاب الصلوة باب ما يقول الرجل اذا خاف قوماً.

107 - البقره: ٢٢٣

## اشاریہ - حیات قدسی

مرتبہ: عبدالملک

3	آیات قرآنیہ
7	احادیث مبارکہ
8	الہامات حضرت مسیح موعود علیہ السلام
9	اسماء
23	مقامات



## آيات قرآنيه

البقره	آل عمران
وَالَّذِينَ آمَنُوا أَفْعَدُ خَيْرًا لِلَّهِ.	رَبِّ هَبْ لِي مِنْ أَذْلِكَ ذُرِّيَّةً طَيِّبَةً
عَسَى أَنْ تَكْرَهُوا هَٰذَا هَلْ وَهِيَ خَيْرٌ لَكُمْ.	يَا عِيسَى ابْنِي مَرْيَمَ خُذْكِ وَرَافِعُكَ رَبِّي
مَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا.	إِنْ مَنَعِ عِيسَى عِنْدَ اللَّهِ كَمَفْلٍ أَدَمَ
كَمَفْلٍ خَيْرٌ لِمَنْ مَنَعَ سَبْعَ سَنَابِلٍ فِي كُلِّ سَنَابِلَةٍ مِائَةُ خَبْءٍ	وَيُعَلِّمُهُمُ الْكِتَابَ وَالْحِكْمَةَ
وَالْإِسْلَامَ بِرُوحِ الْقُدُسِ	الَّذِينَ قَالُوا إِنَّ اللَّهَ عَهِدَ إِلَيْنَا أَلاَّ نُؤْمِنَ إِلَّا بِرَسُولٍ
قَلِيلًا مَّا يُؤْمِنُونَ	حَتَّى يَأْتِيَنَا بِقُرْآنٍ بَشِيرٍ وَنَذِيرٍ ۚ قُلْ قَدْ جَاءَكُمْ
كُلٌّ آمِنٌ بِاللَّهِ وَمَا يَعْبُدُونَ خَيْرٌ وَرَسُولِهِ.	رَسُولٌ مِّنْ قَبْلِي بِالْبَيِّنَاتِ وَبِالْبُدَى قَلْبُكُمْ فَلِمَ
مَا تَتَّبِعُونَ مِنْ آيَةٍ.	تَقْتُلُوهُمْ وَلَوْ أَن كُنْتُمْ حَادِقِينَ
أَجَلٌ لَّكُمْ ثَلَاثَةُ أَيَّامٍ فَرُدُّكُمْ إِلَىٰ أَسْوَاقِكُمْ	رَبَّنَا وَابْعَثْنَا عَلَىٰ رَسُولِكَ وَلَا تَجْعَلْنَا
لِيَذْمَ تَوَلَّوْهُمْ وَجَنَّةِ النَّارِ.	يَوْمَ الْقِيَامَةِ ۚ إِنَّكَ لَا تُخْلِفُ الْوَعْدَ
فَاذْكُرُوا اللَّهَ كَذِكْرِكُمْ آبَاءَكُمْ أَوْ أَفْعَدُ كَذِكْرًا ۚ	لَمَّا نُمَاتِي نَهَمُ لِمَ ذُكِّرُوا لَمَّا
331، 330، 534، 498، 495	وَجَاعِلٌ لِّالَّذِينَ يُجْزَوْنَ فَوْقَ الْإِلَهِينَ سَخِرَ لَنَا رَبِّي
أَنْ يَهْجُرَ اثْنَيْنِ الْفُلَكَائِيَيْنِ وَالْعَبْكَائِيَيْنِ وَفَرَّجَ السُّجُودَ	يَوْمَ الْقِيَامَةِ
يَتَّبِعُهُ النَّاسُ مِمَّا دُورُهُمْ قُلُوبُهُمْ خَلْفَهُمْ	لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ
بَنَىٰ مِنَ الْإِسْلَامِ وَجْهَهُ لِلَّهِ وَهُوَ مُحَرَّرٌ	تَعْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ
وَأَذَقْتُمْ لَفْسًا	فَلَمَّا الْإِلَهِينَ اسْوَدَّتْ وَجُوهُهُمْ ۚ أَكْفَرْتُمْ بَعْدَ إِيمَانِكُمْ
رَبِّي جَاعِلُكَ لِلنَّاسِ إِمَامًا	فَلَمَّا الْإِلَهِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ
تُحِبُّ دَعْوَةَ اللَّهِ إِذَا دُعِيَ	الْفِتْنَةِ وَابْتِغَاءَ تَأْوِيلِهِ ۚ وَمَا يَعْلَمُ تَأْوِيلَهُ إِلَّا اللَّهُ وَالزَّيْحُونَ
مَنْ يُشْرِكْ لَنُفِئَنَّ ابْتِغَاءَ مَرْضَاتِ اللَّهِ	فِي الْعِلْمِ يَقُولُونَ آمَنَّا بِهِ ۚ كُلٌّ مِّنْ عِنْدِ رَبِّنَا ۚ وَمَا يَذَّكَّرُ
وَالسَّاعِيُونَ بِالضُّلُوفِ	إِلَّا أَوَلَّوْا الْأَنْبَابَ
لَوْ لَيْتَ عَلَيْكُمْ ضُلُوفٌ مِّنْ رَبِّهِمْ	
رَبَّنَا وَابْعَثْنَا مُسْلِمًا لِّكَ وَ مِنْ ذُرِّيَّتِنَا أُمَّةً	
مُسْلِمَةً لِّكَ	
رَبَّنَا وَابْعَثْ فِيهِمْ رَسُولًا فَيُخَوِّفُهُمْ يَتْلُوا عَلَيْهِمْ يُرِيكَ	وَمَنْ يُطِيعِ اللَّهَ وَرَسُولَهُ قَارِئُكَ مَعَ الْإِلَهِينَ الْغَنَمِ اللَّهُ
وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ	عَلَيْهِمْ مِنَ الْقَبِيلِ وَالصَّابِقِينَ وَالشَّهَادَةِ وَالضَّالِّينَ
قَالَ رَبِّي جَاعِلُكَ لِلنَّاسِ إِمَامًا ۚ قَالَ وَمِنْ ذُرِّيَّتِي ۚ قَالَ	وَحَسَنَ أَوْلَٰدِكَ وَفِيهَا
لَا يَنَالُ عَهْدِي الظَّالِمِينَ	وَعَلَىٰ مَرْيَمَ إِتْمَانًا عَظِيمًا
لَنْ أَصْغَرَ أَمْرًا مِّنْ هَٰذَا ۚ اللَّهُ	مَا قَتَلُوهُ وَمَا ضَلُّوهُ وَلَكِنْ حَبَّ نَهَمُ
إِنَّ اللَّهَ يُحِبُّ الْمُتَّقِينَ وَيُحِبُّ الْمُتَعَفِّفِينَ	وَبِكَ مِنْهُمْ رَجَالًا كَثِيرًا أَوْ إِنَاءَ
642	588

44	إِلَّا الْقَوْمَ فَكُفِّرُوا	المائدة	لا يخافون لومة لائم
186	فوق كل ذي علم عليم	428	كُلَّمَا أَوْفَدُوا نَارًا يَلْحَرُوبُ أَظْفَارُهَا فَالَهُ
588	هَذَا تَارِيْلٌ رَوَيْتُ مِنْ قَبْلِ قَدْ جَعَلَهَا رَبِّي حَقًّا	471	وَالْكَافِرِينَ فَعَبَّ
588	وَعَلَّمَنِي مِنْ تَارِيْلِ الْأَخْيَارِ	471	
	الحجر	الأنعام	
113	وَأَعْبَدُواكَ حَتَّى يَأْتِيَكَ النَّيَقُ	50	مَا تَلْبِسُهُمْ مِنَ الْإِثْمِ مِنَ الذِّبْ زِيَهُمْ إِلَّا كَلَّوْا عَنْهَا مَغْرَضِينَ
	وَأَقَالَ رَبُّكَ لِلْمَلَأِكَةِ إِنِّي خَلَقْتُ نَشْرًا مِّنْ ضَلَالٍ	235	إِنْ تَطِيعُ أَكْثَرُ مَنْ فِي الْأَرْضِ يَصِلُوكَ عَنْ سَبِيلِ اللَّهِ
	مِنْ خَمِيٍّ مُّسْتَوٍ فَإِذَا اسْتَوَيْتَهُ وَانْفَجَتْ فِيهِ مِنْ رُّوحِي		وَلَا أَرَاكَ إِلَّا يَخْضَعُونَ فِيَّ إِنِّي فَاعٍ مِّنْ عَنْهُمْ
306	فَفَعُوا اللَّهَ مُجِبِينَ		حَتَّى يَخْضَعُوا فِي حَدِيثٍ غَيْرِهِ وَإِنَّمَا يُسَبِّحُكَ
499	إِنْ عِبَادِي لَيْسَ لَكَ عَلَيْهِمْ سُلْطَانٌ	237	فَتُطِيطُ فَلَا تَقْعُدُ بَعْدَ الذِّكْرِ مَعَ الْقَوْمِ الْفَاطِمِينَ
	الحمل	374	وَعَلَى قُلُوبِنِ هَازِلًا خَرْنَا كُلُّ دِي هَقَرٍ
	وَاللَّهُ نَحْرُجُكُمْ مِّنْ بَطْنٍ تَهْبِطُكُمْ لَا تَعْلَمُونَ هُنَا	390	وَنَهَرُ اللَّهُ فِي السُّمُوتِ وَفِي الْأَرْضِ
	وَجَعَلَ لَكُمْ السَّمْعَ وَالْأَبْصَارَ وَالْأَفْئِدَةَ لَعَلَّكُمْ		قُلْ إِنْ ضَالٌّ لِّي وَلَسَكِي وَمَنْعِي وَفِيَّ
229	تُشْكِرُونَ	605-535	رَبِّ الْعَالَمِينَ
306	قُلْ لِّزَلَّةِ رُوحِ الْقُدُسِ مِنْ رَبِّكَ بِالنَّحْوِ	556	الَّذِينَ آمَنُوا وَهُمْ يَقْسِمُونَ بِأَنَّهُمْ لَوْلَاكَ لَهْمُ الْآفَنِ
330	وَلَا تَضُرُّوهُمُ إِلَّا أَلْفَاظُ	601	مِنْ جَاءَ بِالنَّحْوِ فَلَهُ عَشْرُ لَفْظَاتٍ
352	إِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ		الأعراف
	وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا	228	وَلَوْ هُنَا لَرَفَعْنَاهَا وَلَكِنَّهُ أَخْلَدَ فِي الْأَرْضِ
546	الطَّاغُوتِ		إِنَّ الَّذِينَ أَخْلَدُوا لِيُجْعَلَ مِثْلُكُمْ غَضَبٌ مِنْ رَبِّهِمْ
	إِنَّ اللَّهَ يَغْفِرُ الْغَدَلِ وَالْإِحْسَانَ وَإِنِّي فَقْرِي	570	وَلَدَّةٌ فِي فَخِيرِهِ فَذَلِكُنَّ وَكَلَامُكَ لِنَجْرِي فَمُطَهَّرِينَ
549	وَيُنْهَى عَنِ الْفَحْشَاءِ وَالْمُنْكَرِ وَالْفُجْيِ		الأنفال
572	إِذَا بَشَرَ أَمْوَالُهُمْ بِالْآلِئِ هَلْ وَجْهَهُ مَسْودًا وَهُوَ كَظِيمٌ	330	وَمَا زَيَّيْتُ إِلَّا ذَمِّيَّتِي وَلَكِنَّ اللَّهَ زَيَّى
	نبي إسرائيل	555	إِنْ جَنَحُوا لِلسَّلَامِ فَاجْنَحْ لَهَا
339, 37	رَبِّ أَرْحَمُهُمَا كَمَا رَتَّبْنَا إِلَى ضَعْفٍ		التوبة
550, 136	وَمَا كُنَّا مُعَذِّبِينَ حَتَّى تَبْعَثَ رَسُولًا	419	إِنَّ اللَّهَ مُغْفِرٌ ذُنُوبِ الْغَافِلِينَ
229	مَنْبَعِي أَلَيْسَ لِمَنْ يَعْزِ بِغَدِيدٍ	605, 469	عَزِيزٌ عَلَيْهِ مَا عَنِتُّمْ خَرِيفٌ عَلَيْكُمْ
231	وَمَا جَعَلْنَا قُرْآنًا يَا أَيُّهَا لَوْلَاكَ إِلَّا فَتْنَةً		يونس
305	وَأَقْلَنَّا لِلْمَلَأِكَةِ اسْتَعِذُوا لَدُنَّ	50	قَوْلًا قَوْلٍ عَلَيْهِ تَبَيَّنَ
	يَسْتَلْزِمُكَ عِي قُرْآنٌ قُلْ قُرْآنٌ مِنْ نَحْرِ رَبِّي وَمَا		آلَا إِنْ أُولَئِكَ فَلَهُ لَا خَوْفَ عَلَيْهِمْ وَلَا هُمْ يَحْزَنُونَ
336	أَوْ يَنْتَبِهُ مِنْ أَعْلَامِ الْأَقْلَانِ	107	قُلُوبِنِ آمَنُوا وَكَلَّوْا يَتَّقُونَ
380	قُلْ كُلٌّ يَعْمَلُ عَلَى هَاكِلِهِ	482	هَوَ الْأَيْدِي جَعَلَ قَسَمًا حَيَاتٍ
	وَلَنَزَّلُ مِنَ الْقُرْآنِ مَا هُوَ هِفَاةٌ وَرَحْمَةٌ لِلْمُؤْمِنِينَ	497	أَمْسَتْ وَهَ لَا إِلَهَ إِلَّا الْقُدُّ أَمْسَتْ بِهِ نَبُو مُسَرِّقِينَ
381	وَلَا يَرِيدُ الْقَالِينَ إِلَّا خَسَارًا		يوسف
	الكهف		لَا تَأْتِنَسُوا مِنْ رُوحِ اللَّهِ وَهَ لَا يَلْبِسُ مِنْ رُوحِ اللَّهِ
305	وَأَقْلَنَّا لِلْمَلَأِكَةِ اسْتَعِذُوا لَدُنَّ		

602	انظروا الى النور -	309	لو كان قنجر مذل لكانت ربي
602	ضلوا عليه وسلموا تسليمًا	مریم	
	يَسَن	200	كلهم اليه يوم القيمة فردا
	اوليس الذي خلق السموات والارض ... كل هي	273	وهي اعظم مني ولعل الراس هي
135	واليه ترجعون	ط	
309	وما نعمة اذا ناز علينا ان يقول له نحن فيكون	303	عظمي اذم ربه فغوى
622	يا خسرنا على اوجنا	303	فنبسى ولم نجد له عزما
	الصف	الامياء	
604	وسلام على المرسلين والحمد لله رب العالمين	224	لا اله الا انت سبحانك ابي كنت من الظالمين -
604	سبحان ربك رب العزة عما يصفون	النور	
	ص	376	ومن كفر بعد ذلك فاولئك هم الفاسقون
203	رب هب لي ملكا لا ينبغي لاحد من عبدي	وعند الله الذين امنوا ومنكم زعموا فضليت	
499	الا عبادك منهم المخلصين	610	ليست بعلمهم في الارض كما يستعطف الذين من قبلهم
	الزمر	الفرقان	
338	الله اعلم بما كنتم تكتمون	203	ربنا هب لنا من ذرينا قره انبي
	المومن	وقال الذين لا يؤمنون يا اهل الكتاب انزل علينا المائدة	
489	ادعوتهم فاستجبنا لهم	او نرى ربنا فقد استكبروا في نفوسهم وهو حقوا كبيرا	467
	الشورى	اشعراء	
330	ليس كماله هي	فعلك بنوع نفسك الا يكونوا مؤمنين 605, 536, 469, 16	
336	وكذا اليك اوحينا اليك روحا من امرنا	ما كان انكرهم مؤمنين	326, 235
	وكذا اليك اوحينا اليك روحا من امرنا	فبي انزلنا فيهم من انفسهم	497
	فمن انشأ من عبدا ط و اليك فتهدي الى صراط	الزل	
337	مستقيم	فتبينوا صاحبك	83-82
	ومن الله خلق السموات والارض وما بينهما	ان هذا القرآن ينص على بني اسرائيل انكر اولي	
560	دابة وهو على جمهم اذا هماء قدير	هم فيه يفتخرون	308
	محمد	فمن يجيب المضطر اذا دعاه ويكشف السوء	493
182	ان تنصروا الله ينصركم	الحكيات	
	الفتح	والذين جاهدوا فينا لنهدينهم سبلنا	143
99	هو الذي نزل فيك في قلوب المؤمنين	بهم انجر فاعلمين	534
	ان الذين ياتونك المانيات يقولون الله يذله	الموم	
330	فوق ايديهم	فهم ففسد في قلوبهم والنجس	538
	المجرات	الاحزاب	
215	ان بغض ظنهم	هو الذي يضل عليكم وملكته ينجر جنكم من	

## ق

575 نحن قرب فيه من خيل الزويد  
628 ق<sup>١</sup> والقرآن فمنجيد

## التم

502 ما ينطق عي فهو <sup>٥</sup> ان هو إلا ونحي يوحى

## القم

40 فهل من مدكر  
508 فترتيب الساعة والخلق فقم

## الرحمن

الرحمن. علم فقرآن. خلق الإنسان. علمه البيان.  
الشمس والقمر بحسبان. وفتحم وفتجر يسجدان.  
والسماء رفعها ووضع الميزان ألا تطغوا في الميزان  
واقيموا الوزن بالقسط ولا تخسروا الميزان والارض  
وضعها لانعام فيها فاكهة واتخذ ذات الانعام والنعم  
كذ الغضب والريخان. فباني الاء ربكم انك باني  
479 رب المشرق والمغرب  
482 هو معكم انما كنتم

## الحديد

390 يرفع الله الذين امنوا بكم<sup>١</sup> والذين آمنوا بالعلم

## الحج

228 خرج  
307 اولئك كتب في قلوبهم الإيمان وأيدهم برزخ منه

## الحشر

307 م هو اولئك كتب في قلوبهم الإيمان وأيدهم  
برزخ منه.

## الملك

41 قل إنما أعلم عند قل<sup>١</sup> وإنما قال لي لم يبين  
41 يقولون منى هذا فوعده ان كنتم صديقين

## المعارج

559 في نواحيهم حتى معلوم<sup>٥</sup> بلسان<sup>١</sup> والمنحزم

## المز

111 ثم لك من المضلين

## المر

559 يعجزون فاعلم على حبه وسكنا ونينا ونينا

## المط

497 انارتم الاعلى

## المر

557 هل لك حديث فتعزذ<sup>٥</sup> فرعون ودمود  
627 بل هو قرآن مجيد<sup>١</sup> في لوح محفوظ

## الطارق

523 يوم تبارق<sup>١</sup> فترق<sup>٥</sup> فما له من قوة ولا نصير

## الاعلى

ان هذا الذي الضعيف الاولى<sup>٥</sup> ضعف ابراهيم  
و موسى<sup>١</sup> 313-314  
فلما كن ان لغيب<sup>١</sup> فذكر من يوحى<sup>٥</sup> وينسخها  
الافى<sup>٥</sup> الذي يضل الشز فذكرى<sup>٥</sup> ثم لا يموت فيها  
ولا يحيى<sup>٥</sup> قد فلع من نركى<sup>٥</sup> وذكر اسم ربه فضلى<sup>٥</sup>  
314 بل تولى ون فحيرة الغيا<sup>٥</sup> والاحرة خير<sup>٥</sup> بقى<sup>٥</sup>

## الاعلى

314-313 ان هذا الذي الضعيف الاولى<sup>٥</sup> ضعف ابراهيم و موسى<sup>١</sup>

## المر

يا ايها النفس المطمئنة<sup>١</sup> رجعى الى ربك واجبة  
مراجعة فادخلني في عبيدى<sup>٥</sup> وادخلني جنتي<sup>١</sup> 370-114

## المر

605 ولما جرة خير لك من الاولى

## البيته

370 رضى الله عنهم ورضوا عنه  
371 ذاك لمن حوى ربه

## الماعون

وذي قلمضلين<sup>٥</sup> قليلين هم عن ضالهم سافرون<sup>٥</sup> قليلين  
هم يراون<sup>١</sup> 538

## المر

536 فضل يربك وفخر  
538 ان هالك هو الابتر



## احادیث نبوی

صحیح بخاری	مسند احمد بن حنبل
11	628 لا حاشر الذي يحشر الناس على قنهم
231	628
249	مسند حميد بن
326	يوسفك ان ينزل فيكم ابن مريم حكما عدلا ولا لها
328	608 مهنيا
330	كشف الكهنة
499	72 سور الاموم هفاء
589, 587	قائمة اسمى كتيبا بني لبر قيل 606, 608, 609, 611
591	حلية الاولياء
591	302 لرحم مريم
صحیح مسلم	مستدرک الحاکم
75	128, 85 زولي غبار دد حبا
300	ابجد العلوم
616	19 لاله يرمي بنور قلته
سنن الترمذی	تفسير الكبير لامام الفخر الدين الرازي
473	614, 231, 15 الفصل في معراج الاموم
494	تفسير طبري
577	231 فليست في قافي المنجود فخر لم
سنن ابوداود	تفسير الصافي
44	594 لا عالم الانبياء ويا عالم لا عالم الاولياء
638	الدرجات
سنن النسائي	322 من كفر اخاه الاموم فيعود عليه كفره
78	مستشف عبد الرزاق
سنن ابن ماجه	338 كان الله وكم معه هيء
111	مقلوطة المصالح
235	388 اصحابي كاشعوم بانهم لست فيهم
اشراف السادة المتقين بشرح احياء العلوم الدين	519 يتزوج ويولد له
111	اتعريفات
229, 191	553 يخلقوا باخلاق قلته
234	الموضوعات الكبرى
461	612 لي منح الله وقت لا يستغنى فيه نبي مرسل ولا ملك مقرب
545	

508	ص	لم یسجدوا لک و لم یسجدوا لک	عربی
508		مناجات شوریہ اندر حرم۔	لک درجہ فی السماء و فی الملین
508		سرخجام جہل بود کہ جہل کو عاقبت بود۔	هم یبصر و ی-
509		مکن تکیہ بر عمر یا پائیدار۔	منعہ مایع من السماء-
509		دیدہ خسرویم شد بلند ز لرزہ در گورنہای بلند۔	الی معین من ارادہ اعالک، الی مہین من
509		سہر دم تو ملیہ خویش را تو دانی حساب کم و بیش را۔	ارادہ اعالک،
524		دوشنبہ ہے مبارک دوشنبہ۔	الخوارق تحت منہی صدق الالقدام کن
551		امن است در مکان محبت سرانے ما۔	لک جمیعاً و مع اللہ جمیعاً،
		اُردو	ابر اہیم،
70		مجموعہ فتوحات۔	الت منی بمنزلہ و المدی-
		قا در چہوہا رگہا ہونا کام ہوا۔ بنانا یا توڑ دے کوئی	الت منی بمنزلہ اولادی-
318		اس کا بھید نہ پاوے۔	الی معک و مع اہلک-
379		وسوہ نہیں رہے گا۔	مقبول العلولست مر ملا-
524		دوشنبہ ہے مبارک دوشنبہ۔	الی معک و مع اہلک و کل احبک-
		حالم کہاب سے مراد یہ ہے کہ..... اس کے پیدا ہونے کے	الارض و السما معک کما ہو معی-
		بعد دنیا پر سخت تباہی آئے گی..... مخالفوں کیلئے قیامت کا	الخریب الساعۃ و التلیق القصر-
525		نمونہ ہوگا، عالم کہاب کے نام سے موسوم ہوگا۔	عفت المیار محلہا و مقامہا-
		بہ عالم کشف چند ورق ہاتھ میں دیے..... پوریہ ہووا کا روز	یوم الاثنين و فتح الحین-
525-526		اور انیسویں ذوالحجہ ہے۔	البرک اللہ علی کل شیء-
		دنیا میں ایک مذہب آیا پر دنیا نے اسے قبول نہ کیا لیکن خدا	لرآذک الی معاد-
		اسے قبول کرے گا اور بڑے زور اور جلوں سے اس کی	صل علی محمد و ال الصلوۃ ہو المرہی الی
552		سچائی ظاہر کر دے گا۔	والعک الی و القبت علیک محبۃ منی
			ہذا بنا صلیت علی محمد-
			فارسی
			کرم ہائے تو مارا کر دگستاخ۔
			508



## اسماء

125	احمد الدین ذبیح بدینی	آ۔ آ	آدم علیہ السلام
125	احمد الدین ذبیح	12-133-227-305	
105	احمد الدین ذبیح مولوی	306-328-525-536-603	
73	احمد دین ذبیح	347	آزادستانی مولوی۔
161-160-159-125	احمد دین ذبیح	36-5	آمنہ بی بی (مولانا غلام رسول صاحب رانگی کی والدہ)۔
31-30-29	احمد دین مولوی	119-8	آپ کی رفقا۔
280-279	احمد دین ذبیح	519	ابو اکرم (آنحضرتؐ کے صاحبزادے)
488-487	احمد نواز جنگ ذوقیپ (ابو سیف محمد عبداللہ الدین)	12-292-293-314	ابو اکرم علیہ السلام۔
125	احمد یار ذبیح بدینی	386-387-468-538-607	
95	اروزے خان ذبیح	608-609-610-611	
459	اسد اللہ خاں پیر بدینی (ابو جماعت احمدیہ لاہور)	308	الہیوس۔
609-608-12	اسحاق علیہ السلام	591	ابن ابی کبیر۔
416-415-414	اسما کیل عسید	376-198	ابن قثم۔
608-607-538-12	اسما کیل علیہ السلام	535	ابن مروان۔
100	افضل بیگ دمردا	586-587-588-589-590-591	ابن مریم۔
166	اللاطون	369	ابو البرکات رانگی۔
140-138	اقبال احمد (مولانا رانگی صاحب کائنات)	414	ابوبکرؓ۔
518-517-516-515-514-440-438	اکبر (مغل بادشاہ)	538	ابو جہل
545-504	اکبر (مغل بادشاہ)	374-318	ابو حنیفہ۔
261-61	اکبر خان نجیب آبادی	374	آپؐ کا لادری کہتا۔
333-189-188-187	اکبر یار جنگ بھاد	591	ابو خلیفہ۔
586-488-485-484-483-478-477		206	ابو سعید خدری۔
23-22	اللہ بخش نمبردار	243-171	ابو سعید خدری۔
323-299-298	اللہ بخش ذبیح	496	ابو القاسم۔
573-572	اللہ بخش ضیاء	591	ابولہب۔
181	اللہ جوائی	591-128-85	ابو مرثد۔
10	اللہ جواہر فندہ	283-282	اجمل خاں ذبیح۔
276-266-264-46-45-44	اللہ دار	636	احسان الحق۔
53	اللہ داد خان	270	احمد خان۔
273-272-52	اللہ دتا		



120	حمید احمد۔ (مولوی راجہ کی صاحب کاپیتا)	124	حضرت ادریس کی بات میں دعوت شرکت
133	ع (ااا)	125	آپ کے صاحبزادگان و اوران
27	خان محمد	413	جمال الدین داغوب
236 - 235 - 233	خان محمد نبردار	181	جمال وین لوار
102	خدا بخش	301	جیلے شاہ
304	خدا بخش ملک	21	چند بغدادی
137	خدا یار داغ بدری	126	جہان خان داغ بدری
290	ظیل احمد صاحبزادہ مرزا	227	حضرت ادریس کے آخری صحابی
359 - 197 - 195	ظیل احمد موٹھیر کی ہیکیم	5	چیتو (راجہ)
543	ظیل الرحمن	27 - 26 - 25	چیلن خان
35	حقیر	126	چیلن کشمیری
348 - 89	نضر علیہ السلام	101	چراغ (موچی)
40	خوئی محمد	378 - 248 - 247 - 245 - 242 - 214	چراغ وین لوار کی
54	خوئی محمد میاں	632 - 631 - 623 - 567 - 515 - 468 - 437 - 393	
		227 - 126	چہر خان
	<u>د۔ د۔ د۔</u>		<u>ح۔ ح۔</u>
503 - 502 - 431 - 430 - 429	دوا و علیہ السلام	639 - 638	حاتم علی بختی (مبارک احمد رت)
401	دلبارغ رائے ڈپٹی	6	حاتی
340	دینا نند سوامی	35	حاتم الدین
246 - 245	ڈوٹی	462	حاتی ڈالاف حسین۔ (شاعر)
595 - 134	ذوالفقار علی بھٹو	126	حاتی باندہ میاں
273	ذکر علیہ السلام	377	حاتی شاہ بھر
	<u>ر۔ ز۔</u>	378	ہیت خلارٹ فانیہ
486	راجہ بی بی (راجہ کی صاحب کی بیوی کی بھینر)۔	8	حسام الدین (مولانا راجہ کی صاحب کے بے بھائی)
444 - 443	راجہ محمد داغ بدری	100	حسام الدین بھر
5	راجہ۔ موضع راجہ کی کو آباد کرتا۔	43	حسن محمد
46	راجہ خان	46	حسن محمد داغ بدری
341	رازی ڈالام	279	حسن محمد ڈالام
268	رحمت اللہ	179 - 178 - 177	حسن محمد ستری
459 - 262	رحمت اللہ (نائب امیر کراچی)۔	243	حسن کلامی داغوب
475 - 413	رحمت اللہ داغوب	640 - 567 - 188	حشمت اللہ ڈاکٹر
395	رحیم بخش		

49-48-47	سید ال	534-291	رشید الدین خلیفہ
		317-316-315-312	رضوی ذوالاب سید
		522-521-520	روت (عسائی شہزی خاتون)
129	شاہد لدی	125	روشن الدین چہدری
372	شاہ شرف بھٹی تندر	194-193-192-82-65-42-41	روشن علی خان
172	شاہنواز ڈاکٹر	571-495-416-332-329-325-320-319-232-201	روم مولانا
65	شرف الدین	502-329-127-105-54-51-16-15-8	ریاست علی پٹھہ
103	شاہ	638-637	رشمیری علامہ
401-117	شرف الدین امیاں (مولانا شکی صاحب کے ے بھائی)	500	نصیب لیلی
51-49	شرف دین دمر	42	نصیب حسن
398-379	شریف احمد حضرت صاحبزادہ مرزا	488	زین الصابہ دین ولی اللہ شاہ
550	شعیب علیہ السلام	573-309-215	
54	شمس الدین شہیر		
54	شمس الدین ذہجہ بدری		
35	شمس الدین دمیایں (مولوی صاحب کے بچا)		
593-295	شمس الدین دمیایں (امیر جماعت احمدیہ پٹا ور)	5	سارنگ
245	شمس الدین دمیایں (245)	496	سجاد حسین ہسید
168-167-166	شمس دین (میدلی کشر)	498	انی تقریر کا وقت بھی رائیگی صاحب کو بنا
274	شوکت حیات خاں دمر وار	272	سراج الحق دیکیم
310-134	شوکت علی مولانا	143-142	سراج الحق نمائی دہیر
126	شیہاز خاں ملک	638-637-137	سردار خان بھٹی
104-21-20	شیخ احمد مولوی	279	سردار شاہ ہسید
564-563	شیر محمد ذہجہ بدری	483-478	سرکشن پے شاہ (وزیر اعظم حیدر آباد کن)
495	شیر شاہ سوری	508-435-287-64	سعدی ذہجہ
176-175-174	شیر عالم مولوی	436-64	امام مہدی کے حضور سلام عرض کرنا
290-185	شیر علی مولوی	127-116	سکندر خان ذہجہ بدری
		288-136	سلطان عالم ذہجہ بدری
		43-42	سلطان محمود
129-128-127-107-106-105	ماحبہ اد خان	130-129-105	سلطان محمود قاضی
105	مفتوی مولانا روم کو قرآن کہنا	83	سلیمان علیہ السلام
498	صاوق حسین ہسید	310-134	سلیمان بدوی ہسید
550-497-12	صالح علیہ السلام	126	سید احمد
137	علاقہ خان	414	سید احمد، یوٹی

## ش

## ص

## س

487-488	عبدالرحمن خادم	ظ	ظفر احمد کپور، تھلوانی ہاشمی
386-204-88	عبدالرحمان: اسرار (سابقہ سرسنگھ)		ظفر الاسلام
544	عبدالرحمن بکشر	95-67	ظفر علی خان ہولانا
318	عبدالرحمن بدر اسی بیٹھ	208	ظہور احمد باجوہ
39+-125-118	عبدالرحمن: میان (ماجیکی صاحب کے اور بستی)	153	ظہور احمد ناصر
350	عبدالرحیم: مبلغ سلسلہ مالابار	563	ظہور الدین اکمل: ڈاکھنی
168	عبدالرحیم پنجابی ہولوی	639	ظہور الدین اروہلی
350	عبدالرحیم ہولوی	78-88-90-119-173-174	
13-7-6	عبدالرحیم: خلیفہ	571-570-569-568-567	
567-269	عبدالرحیم: رو		
573	عبدالرحیم: صوفی	ع	
574	سلسلہ سے فراغ		عاد
483-243-217	عبدالرحیم: نذر	497	عادل خان: نواب
312	عبدالرزاق: بغدادی: سید	563-367	عادل شاہ: سید
273	عبدالستار: شاہ: سید	109	عالم خان: ڈیج: بدری
245	عبدالعزیز: بھٹل	52	عالم صدر: بھٹل (حضرت ام المومنین)
185	عبدالعلی: ہولوی: خانقا	231	عباد اللہ: امرکسری: ڈاکٹر
7	عبدالغفور: خانقا	250	عباد اللہ: گیلانی
348-23+-231-89-21-15-14-13-9	عبداللہ: درجہ: قلی	483	عباس احمد خان: نواب: زاوہ
350	عبداللہ: درستی	629	عبدالکفایتا
173	عبداللہ: در: بلخ: (مبلغ سلسلہ)	268	عبداللہ: در: بدری
169	عبداللہ: در: ہولوی: ابراہیم	213	عبدالکئی: پادری
327-326	عبداللہ: در: وکیل: ہولوی	501-409	مولانا: راجکی: صاحب سے مہا: حلق سے افکار و قرار
143-142-1+-1-80-73-67-18	عبدالکریم: ہولوی	500	عبدالکئی: ہولوی
508-499-223-222		498	عبدالکیم: ڈاکٹر
358	عبدالکریم: ہولوی: (خنی: ارادہ: جب) آپ کی قبول: احمد: برت	154	عبدالکیم: چٹا: لوی: مرقد: ڈاکٹر
105	عبدالکریم: شاہ: ہولوی	154	عبدالکیم: ڈاکٹر
320-319	عبدالواحد	623	عبدالکیم: مولانا: راجکی: صاحب کی دعا سے پیدا: ہونے والا: بچہ
413	عبداللہ	272	عبدالکیم: (نواب: اکبر: یار: جنگ: کاجیتا)
156	عبداللہ: اعظم	485	عبدالکئی: صاحب: جز: اوہ
627-626-488-487	عبداللہ: الد: یثی	205	عبدالکئی: عرب
101	عبداللہ: خان: بہاولپور: دی	369-206-114	عبدالرحمن: ہمدان: (سر: سنگھ)
		88	

543	علی۔	74	عبداللہ پیکر الموی
594۔ 35۔ 292۔ 291۔ 243۔ 225۔	علی (حضرت ہرالمؤمنین)۔	88	عبداللہ خان پیر بدی۔ (مرکز نظر اللہ صاحب کے ماسر)
159	آپ کے وعا یہ اشعار	222	عبداللہ سنورنی
110۔ 41	علی احمد ذکیم۔	140۔ 125۔ 99۔ 98	عبداللہ خان (۲ لٹرائٹنگ صاحب کے ماسر)
564۔ 563	علی بخش ذبیح بدی۔	44	عبداللہ خان نمبردار
457۔ 261۔ 61۔ 58۔ 26	علی محمد الدوین دسیہ۔	635۔ 168	عبداللہ عیالی۔
104	علی محمد ذبیح بدی۔	206	عبداللہ عرب دسید
102	علی محمد نیلاری۔	569۔ 460۔ 455۔ 453۔ 140	عبد اللطیف شاہ کمرانی دیکس۔
156	محمد والد بن داوری۔	294۔ 293	عبد اللطیف عسید حضرت سید
534	محمد والد بن علفیہ (ارادک لٹرائٹنگ خلیفہ و شہداء بن صاحب)۔	185	عبدالحی عاقل
43	عمر لی لی	169	عبدالمجید ممولوی
122	عمر الدین مہیاں	245	عبدالمجید۔ (غیر مہیاں)
549	عمر فاروقی (ایمر المؤمنین)	383	عبدالمجید دیکس
105	عمر شاہ	96۔ 95۔ 94	عبدالمجید خان
637۔ 636	عمری عیدی	139	عبدالمفتی دہریہ
125	مناہت اللہ مہیاں	320۔ 319	عبدالواحد ممولوی
565۔ 563۔ 126	مناہت اللہ ذبیح بدی	197۔ 196	عبدالوہاب ممولوی
401	مناہت اللہ ملک	637	عبدالوہاب
234۔ 232۔ 230۔ 228۔ 156۔ 103۔ 12	منشی علیہ السلام	139	عبید اللہ
474۔ 442۔ 391۔ 390۔ 308۔ 306۔ 305		543	عنان
غ		517	عنان (ایمر المؤمنین)
غلام احمد میرزا۔ (حضرت مسیح موعود و مہدی مسیح علیہ السلام)۔		190۔ 189۔ 187	عنان علی خان نکلام ہر
67۔ 66۔ 64۔ 63۔ 46۔ 45۔ 43۔ 41۔ 34۔ 32۔ 18		597۔ 596۔ 458۔ 261	عزیز احمد حضرت حاجز اور مرزا۔
82۔ 80۔ 79۔ 78۔ 76۔ 75۔ 73۔ 72۔ 71۔ 69۔ 68		274۔ 119	عزیز احمد (رائٹنگ صاحب کا بیٹا)
172۔ 153۔ 132۔ 131۔ 127۔ 124۔ 89۔ 87۔ 85		119	عزیز بخش۔ (مولانا رائٹنگ صاحب کی بیٹی)
289۔ 228۔ 222۔ 214۔ 201۔ 184۔ 183۔ 175		120	رائٹنگ صاحب کی عمر کے شائق آپ کا خواب
364۔ 360۔ 325۔ 318۔ 97۔ 296۔ 295۔ 294		316	عزیز الدین بن خواجہ۔
638۔ 588۔ 504۔ 409۔ 371		538	مکرم۔
14	الحیہ بنوں میں آپ کا ایک نام "عبداللہ" بھی ہے	35۔ 34۔ 32۔ 26	ظہار الدین مہیاں (۲ لٹرائٹنگ صاحب کے لٹ)
494۔ 19	مولانا غلام رسول صاحب رائٹنگ کا آپ کی بیعت کرتا	509۔ 129۔ 48۔ 47	
137۔ 104۔ 31	آپ کی شان میں گستاخی کرنے کا انجام	33۔	آپ کی بیعت
		300	ظہار الدین ڈاکٹر



287	غلام حسین ڈیچہ بدری	639-279-277	روز قیامت آپ کی تعریف یا تنقید کے متعلق بھی باز پرس ہوگی
47-46	غلام حسین دکنیم	40	آپ کی اعجازی کمالات
621-131-49-47-35-21	غلام حسین دکانی	42	غیر از جماعت کے پیچھے باز پرس سے منع فرماتا
294	غلام حسین ہولوی	49	غماز میں مستونہ دعاؤں کے علاوہ اپنی زبان میں بھی دعا کر لی چاہئے
390	غلام حسین ہمبر	63	مولانا راجکی صاحب کے سینہ پر اچھ بھرتا
401-400	غلام حسین دمیاس	72	دو شریف کثرت سے پڑھنا چاہئے۔
401-75-38-37-34	غلام حیدر (مولانا راجکی صاحب کے گھار)	71	دو دو پڑھنا چاہئے جس پر آنحضرت صلی اللہ علیہ وسلم
564	غلام حیدر ڈیچہ بدری		کی خدمت کی مرہم۔
-30-28-22-21-20-11-8-5	غلام رسول راجکی مولانا	77	مولانا راجکی صاحب کو اپنی کتب و بنا
-55-54-53-52-47-46-45-44-43-39-37		81	آپ کی سبکدوش میں شریف اور کی
-91-89-88-87-82-80-75-73-72-66-61		100-87	آپ کا اعجاز مسمانی
-103-102-101-100-99-98-96-95-94-92		164-141	سائے درختوں کے کچھ لہرائیں کلاں کا بھلا بد بھلا
-119-118-117-114-113-109-107-104		165-161-154	آپ کی ایک دعا۔
-153-147-139-138-137-135-130-127		157	آپ کی بیان کردہ حکایات
-178-177-174-173-172-167-166-159		429-420-161	دعا کے متعلق آپ کا ارشاد
-215-213-194-191-187-184-181-179		180	۱۹۵ء کے بزرگ کے ایام میں ارباب ہشتی مغرور میں قیام
-243-233-232-230-228-226-223-217		184	سانچوں کے خطرہ سے محفوظ رہنے کی دعا
-271-266-265-261-247-246-245-244		222	آپ کی نوٹ بک۔
-292-282-279-278-276-275-274-273		241	صحابہ کی مدح میں آپ کا شعر
-315-313-312-310-309-300-290-289		243	سوئی تو ابلیس پر مس
-326-325-324-323-321-320-318-317		293	آپ کے کچھ خوب بات
-344-342-341-336-333-331-328-327		382	بیعت کندگان کے لئے آپ کی دعا
-365-359-358-350-349-348-346-345		494	ایک حدیث کی تشریح
-395-393-387-384-380-377-376-369		499	آپ کا سفر جہلم
-455-440-437-431-418-414-412-401		507	آپ پر ظہم توجہ کا ارشاد لئے دعا کا انجام
-483-474-472-470-468-459-458-457		619	غلام احمد دمیاس
-515-513-507-501-496-495-489-488		40-39	غلام احمد ہولوی کا منسل
-617-597-594-592-571-569-561-527		105	غلام احمد ہولوی
-641-640-639-638-636-635-619-618		10	غلام احمد خانراہ
-16-15-14-13-12-11-10-9	آپ کے کلامات مبارک	311	غلام الدین
-43-42-40-33-31-29-27-25-23-21		621	غلام حسن ہمبر
-77-76-71-70-69-68-65-64-63-54		390	

73	خواہ کوئی بھی عدا آپ پر سے پاس آ کر بیٹھ جایا کریں۔	78-79-83-85-86-90-93-97-98-99
	سچے دل سے حضرت ادرش کے ہاتھ پر قربہ کرنے والے کے گناہ بخلے جاتے ہیں	131-132-133-135-138-139-150
74		188-189-192-198-199-202-204
81	حضورؐ کا آپ کو اپنی لعینیت دینا	206-207-208-209-210-211-212
87	حضرت ادرش کی صداقت کی دلیل	214-215-219-224-228-229-238
92	حضورؐ کی کازت کرنا	239-244-248-249-250-251-267
99	کتنے کے کالے اور سرور کا علاج	268-270-272-274-277-278-280
102	آپ کی دعا سے کشتہ ہلا کے کالہ	284-285-286-287-291-295-310
106	نولی اللہ اور رسول اللہ کے الفاظ کی تشریح	316-334-353-354-364-371-375
138	آپ کی تاثیر دعا	386-388-395-396-398-401-413
13	آپ کو حضرت ادرش کی دعا	416-436-437-441-445-453-467
142	آپ کے نام حضرت ادرش کے کنو بات	472-484-485-486-487-488-511-512
171-170-169	آپ کی دعا سے بارش کا رکنا	515-517-518-519-532-562-563-565
176	حضرت مسیح موعودؑ کی صداقت کا نشان	568-572-574-575-577-593-624-625
182	خلیفہ و امت کی بافرمانی کا انجام	626-627-629-635-637-639-642
184	حضرت خلیفہ اولؑ کی شانگرونی	8
	حضرت ادرش کے زائر اور سیلاب والے شہر کا مطلب بیان کرنا۔	16
192	حضرت خلیفہ اولؑ کی آپ کیلئے دعا	17
208-207	چپ کے روزے رکھنا	18
213	سلطان العارین اور رئیس العارین کا خطاب	19-494
216	بدظنی کے بارہ میں آپ کا بیان کروا یکہ اللہ	23-24-96-156-157-171-182
219-218	آسمانی حکومت خاتمہ کی توجہ کا انجام	191-239-252-366-455-510
220	آپ کی منظوم وصیت	27-137-639
222	مالی مشکلات سے نجات کا خلیفہ	31
226	نعمہ قبول کرنے والے کا نعمہ پیش کرنے والے پر بھی احسان ہوتا ہے۔	36
223	آپ کی غصہ و مائے استعارہ۔	38
239	ورود کا ارہن کر آ حضور کے گلے میں پڑنا	41
350-241	مساجد کا سبک بننا اور کھنا	63
281	دعا کے قبول نہ ہونے میں حکمت	65
259	آپ کے متعلق حضرت خلیفہ المسیح الثالثیؑ کا اشارہ	67
265	دست غیب سے کفالت	68-213
284	احمد بیت کی بدولت زائرہ سے محفوظ رہنا	72
	آپ کی پیدائش۔	
	حضرت مسودہؑ اور دم سے مٹھوی کے مشکل مقامات کو کھنا۔	
	حضرت ادرش کی تعریف آئینہ کمالۃ اسلام کا جلی ولہ پڑھنا	
	خط کے ذریعہ بیعت	
	آپ کی دینی بیعت	
	آپ کی شاعری	
	مساجد احمد بیت کا انجام	
	آپ کو پھرنار لے والے کا انجام	
	آپ کے والدین کی آپ کیلئے دعا	
	آپ کی خدائی ضیافت	
	آپ کی اجتہاد کی عظمتی ہے اللہ تعالیٰ کی ہے وہ بیٹھی	
	کثرت سے استغفار پڑھنے سے مراکم از کم 100 مرتبہ پڑھنا ہے	
	ہمہ مسیح سے پانی پینا	
	آپ کے ولیہ قیامت کا ہر لحاظ سے تصور	
	جنتیوں کے رجسٹر میں آپ کا نام	
	حضور کے دم کو وہ پانی کا پینا	

495	ترجید کے موضوع پر آپ کی تقریر	296	احمدی نام کی شہرت
530	حضرت ڈاکٹر ہر محمد اسلم صاحب کی وفات پر فارسی مرثیہ	298	درویش شریف کا اثر
534	تفسیر سورہ کوہ	304	غلام مسیح پادری کے سوالوں کا جواب
540	روزے صبر کی بہتر مثال	322	احمدی جماعت کے ناجی ہونے کی دلیل
577	دینا میں لکھا حرمین کدو لہذا تم ہو گا لہذا لانی کا اہل حیا نثر یکجہ میں حصہ	330-495	خدا کرو! اللہ کا ذکر کم بات کم کی تفسیر
585	آپ کا شجر و نسب	290-332	حضرت خلیفہ دانی کے آپ کے نام خطوط
596	صدر انجمن احمدیہ کی قبر کی	336	آیت ینزلونک غیہ الروح کی تفسیر
601	درویش شریف کی اہمیت و فضیلت	352	الابار میں دس فقرات
620	آسیب دور کرنا	353	الابار میں آپ کے نقل کا پرچہ
624	حضرت ام المومنین کے وصال کے متعلق الہام	360	کسی کے بار سے تبلیغ نہ کرنا بھی شرک ہے
228	غلام رسول (نکاح طلیع کجرات)	362	مسیح پاک کا نام رکھیں اور درویش کیلئے "باقی اکبر ہے"
103-228	غلام رسول وزیر آبادی	363	حضرت ڈاکٹر ہر محمد اسلم صاحب کو روانہ کیا گیا مکتبہ انوار شریف لاہور
121	غلام علی رہا سخی	364	ہدی سے باز آنا اور انسان تبلیغ شروع کر دے
34-35	غلام علی دمیاس	372	لفظ "تقدیر" کی تشریح
54	غلام نوت دبیر	387	جلسہ سالانہ خاندانہ مغرب و مشرق کی اہمیت
40	غلام محمد	389	دلیل و قاتل مسیح
302	غلام محمد	391	تحریف قرآن پر خدا کی گرفت
597	غلام محمد اختر (ناظر اعلیٰ دانی)	392	حضرت خلیفہ دانی کے آپ کے نام خطوط
125	غلام محمد ذبح بدری	394	حضرت خلیفہ دانی کے آپ کے نام خطوط
378	غلام محمد جعفر رمین	41	ایک روایہ کی تعبیر کرنا
178	غلام محمد اراکمی	432	آپ کی بیان کردہ ایک حکایت
208	غلام محمد امرکری دیکھیم	435	اکسیری اصطلاحات کی تشریح
290	غلام محمد دھونی	437-438	حضرت ام المومنین اور خلیفہ دانی کو زمانہ پیش کرنے کی کثرت
54	غلام محمد ولد بہرام	444	سانپ کے زہر کا نسخہ
49-50-51-141	غلام محمد ہمبر	461-462	تکبر کے نقصانات
241	غلام علی الدین ستنی	462	انبیاء سے تعلق اور قرب کا فائدہ
616	غلام مرتضیٰ دہلوی	463	آپ کو سکھائی گئی دعائیں
302-303-304-309	غلام مسیح پادری	469	مفتی محمد صادق صاحب کے الہام کی تشریح
28-29-30-31-118-179-228-620	غلام شمس الدین سلوی	476	نسخہ جات، اے سوزاک و آنکھ
29	آپ کی بیعت	478	نبی فلاں دیکھا کے نگرار کی حکمت
		490	دعاؤں کی مادت ڈالی جائے
		491	قبولیت و مائتھر
288	فاطمہ		


127	فیمر شاہ	592 - 217	فتح محمد سبانی
	ک۔ گ	103	قمر الدین بن نابہ
		324	فرزعلی ہاشمی
341 - 340 - 336 - 335	کالی جہنم پندت	598 - 557 - 548 - 497 - 308	فرعون
571 - 505 - 504 - 503 - 502 - 501 - 317	کرشن علیہ السلام	272	فضل احمد بٹاری شیخ
46	کرم داد	65	فضل الدین
35 - 5	کرم الدین (مولانا راجگی صاحب کے والد)	147	فضل الدین ہولوی (سلف حیدر آباد کن)
122	کرم الدین دمیایاں	508 - 81	فضل الدین بھروئی دیکھیم
126	کرم الہی ہولوی	595 - 594	فضل الدین (شید عالم)
50 - 294	کرم دین	382 - 381	فضل الہی آف لاروسنی
301	کریم بخش دھانی	123 - 122	فضل الہی دمیایاں
262	کریم بخش شیخ	271	فضل النساء دیکھیم
42	کریم بخش دمیایاں	131	فضل حسین دھانی
179 - 178 - 177	کریم بخش ہستری	401 - 400	فضل حسین دمیایاں
472 - 471 - 470	کریم اللہ دمیایاں	279 - 278 - 277 - 276 - 275 - 274	فضل داد چھری
548	کسری	205 - 126	فضل دین سلف سلسلہ
22	کلم اللہ ہولوی	295	فضل شاہ ہسید
250 - 248 - 198 - 193 - 192 - 133	کمال الدین خواجہ	323	نصیر اللہ داسر
316 - 315 - 314 - 313 - 312 - 310 - 309		272 - 271 - 125	فیروز زالدین
379 - 378 - 376 - 375 - 362 - 332 - 317		324	فیض محمد پنداری
488 - 474 - 473 - 472 - 471 - 414 - 413		504	فیض علامہ (اکبر بادشاہ کا درباری)
571 - 562 - 496 - 489			
350	سنتی احمد		
242	گلشن خان		
	ل		ق
312 - 309 - 279 - 133	ول شاہ فی چاوری ہسید	308	قارون
508	لید (عربی شاعر)	54	قاسم الدین بھروہ
550 - 497 - 132	لوط علیہ السلام	571 - 416 - 319 - 233 - 201 - 196 - 194 - 193	قاسم علی ہسیر
	م	127 - 54	قطب الدین
320 - 319 - 201 - 82	سبارک علی ساگرانی ہولوی	179 - 178 - 177	قطب الدین ہستری
120	سبارک (مولوی راجگی صاحب کی بیٹی)	127 - 105 - 104 -	قطب الدین ہولوی
		208	قطب دین دیکھیم
		397	قمر الدین (پرانوٹ بکرزی)
		548	فیمر

396	محمد اسماعیل ڈاکنر	385-184	سہارن پور کے محترم صاحبزادی
332	محمد اسماعیل حلالپوری	274-273-262	میرزا احمد۔ (رائیگی صاحب کاجیٹا)
300	محمد اسماعیل ڈاکنر	122	محبوب عالم
253-148	محمد اسماعیل فاضل وکیل	636	عسکری خان
508-301	محمد الفاضل حافظ	70-69-32-17-12-11-10-9	محمد علی شاہ علیہ وسلم
453	محمد اکمل قریشی	472-331-214-207-156-128-113-71	
508	محمد الفاضل پاشی	606-604-603-572-538-522-519-490	
279	محمد امین ڈیٹ	605	آپ کی کفار سے مدد دی
566	محمد امین مولوی (مولوی ثناء اللہ کے شاگرد)۔	621	محمد کشمیری دامیاں (مولانا رائیگی صاحب کے فارسی کے استاد)
320	محمد امین حافظ	325	محمد صاحب مولوی
300	محمد بخش ڈھکیڈار	101	محمد۔
496	محمد تیمور ڈیٹ	212	محمد، انجم حافظ۔
105	محمد جہ ارغ مولوی	197-196-173-172	محمد، انجم ساکونی مولوی
575-304-126	محمد حسین بٹالوی	345-335-232-231-230-229-228	
365-349-335-249-245-242	محمد حسین قریشی ڈیکیم	527-526-390-346	
633-632-631-623-378		10	محمد، انجم مولوی
634	حضرت عظیم دانی کی بیعت کرنا	390	قرآن شریف مشتمل کرنا
377-376-247-246-245-198	محمد حسین شاہ ڈاکنر	304	محمد، انجم وکیل لاہوری
515-494-492-491-488-475-471-393		500-499	محمد حسن مولوی
148	محمد حسین احمدی (صدر جماعت چنتہ کمر)	501-442	محمد الدین۔ (مبلغ المانیہ)
137	محمد حسین کولٹار ڈوی مولوی	54-53	محمد الدین بیچہ بدلی
126-105	محمد حسین مولوی فاضل	288-287	محمد الدین: حاجی (جماعت احمد پتھال کے سربراہ)
500	محمد حیات مولوی۔ (پادری عبدالحق کے والد)	48-47	محمد الدین تمام
204-201-140-125-119-118-102	محمد حیات: ڈیکیم	568-280-279	محمد الدین: ڈیکیم۔ (میرزا محمد احمد پتھال کے والد)
511-126	محمد حیات دامیاں	75	محمد الدین دامیاں
595	محمد حیات بیچہ بدلی	125	محمد الدین دامیاں
125	محمد خاں بیچہ بدلی	621-42-8	محمد الدین کشمیری (سورما رائیگی صاحب کے استاد)
94	محمد خان کپڑا تھلوی پاشی	104	محمد الدین مولوی
179-178-177	محمد یونس ستری	126-125	محمد اسحاق دامیاں
227	محمد یونس انگر	441-388-366-365-332-289-80-65	محمد اسحاق: میر
320-319-242-201-196-194-193	محمد سرور شاہ	138-137-126-125	محمد اسماعیل: ڈیکیم
573-572-571-495-442-332-322-321		530-442-363-362-359-82	محمد اسماعیل ڈاکنر میر

507	محمد علی مولوی (بنجالی شاعر)	358	محمد سید ذاکر
635-483-168	محمد عمر مہاشر	635-483-203-168	محمد سلیم فاضل
125	محمد نعت دہ بدی	289-288	محمد شاہ سید
415	محمد نعت سید	459	محمد شاہنواز دہ بدی
349-335-80	محمد کتنی مولوی	324-323	محمد صادق
188-187	محمد لقمان جالندھری	290-207-192-96-82-71	محمد صادق بلخی
173-172	محمد مراد روزی	571-470-469-416	آپ کی روایہ
457-261-148-145	محمد مصنف الدین سیٹھ	468	محمد صالح دہ بدی
562-278	محمد نصر اللہ خان دہ بدی	104	محمد صالح سالہ بیکسم
53	محمد نواز دہ بدی مولانا بیکلی صاحب کا دے بیٹے کی پیدائش	174	محمد صدیق
126	محمد وارث نظام	104-103	محمد صدیق مولوی
315-314-313-312	محمد ہاشم بھائی	103	محمد طاہر امام
125	محمد یار دہ بدی	234	محمد ظفر اللہ خان دہ بدی
6	محمد یحییٰ (عرف میاں نذر چٹائی)	290-279-278-277-88	آپ کا تقریبی ولادت
563-562	محمد یحییٰ سلف بیکسم	624-623-562-510-484-483-471	محمد عالم دلاس
81-67-66-64	محمد داہد ہمرزا (حضرت خلیفہ المسیح الثالثی)	562	محمد عبداللہ دہ بدی
211-209-208-207-206-205-140		105-27-26-25	محمد عبداللہ (سیکرٹری بیلٹی مقررہ)
249-248-246-237-214-213-212		265-264	محمد عبداللہ دہ بدی
291-290-289-288-286-270-251		257	محمد عبداللہ دہ بدی (عہدہ سربراہان صاحب کے بھائی)
387-377-364-361-357-356-295		48+483	محمد عبداللہ خان صاحب (امیر جماعت احمدیہ کراچی)
519-518-505-474-398-396-392		459-262	محمد عبداللہ خان صاحب
633-629-561-534-533-524		385	محمد عبداللہ خان صاحب
165	مسلمانوں کو چاہیے کہ اپنی اقتصادی حالت کو درست کریں	350-235-233	محمد عبداللہ مولوی فاضل
259	مولانا راجنیکل صاحب کے بارہ میں آپ کا ارشاد	323-105	محمد عظیم مولوی
394-332-290	مولوی راجنیکل صاحب کے نام آپ کے خط	250	محمد علی باورچی
511	بھری شمشکی کن کا اہل	327-325	محمد علی فاضل الجہیرت
567	صحابہ کا احترام	386-297-206-159-125	محمد علی خان صاحب انوار
625	استغفار کے متعلق نکتہ معرفت	442	محمد علی شاہ (مولوی محمد سرور شاہ صاحب کے بھائی)
349-344-335-241-201-200	محمد داہد عرفانی	349-250-247-246-245-206	محمد علی مولوی
363-362-361-359-358-352-350		633-632-570-568-513-505-474-472	آپ کی روحانی موت
7-6-5	محمد طاہر	205	محمد علی مولوی (برادر مولانا شوکت علی)
287-105	محمد دستگیر مولوی	310	

170	تھے خاں ڈچ بدری	388-234-21	نقی الدین ابن عربی
8	نجم الدین (سودا راجہ کی صاحب کے بڑے بھائی)	349-331-329-328-327	نقی الدین دہلوی
122	نذیر احمد خاں	637	مراڈیٹس بھٹی
640	نذیر احمد ریاض ڈاکٹر	499-308-307-305-82	مریم علیہا السلام
562-278	نہرا لکھنوی ڈچ بدری	137	مستی خاں
437-364-363	نہرے جہاں سنگھ سیدہ (ام المومنین)	61	مصلح الدین راجہ کی
624-598-563-598		459	مقبول احمد ڈچ بدری
243	نکاح الدین اولیاء	483-478	مقصود علی دیکھو مولوی
126-10	نکاح الدین باغدہ	5	نگر (راجہ)
35-34-26	نکاح الدین حافظ	234	لاحلی قادری
392-391	نکاح الدین دیکھو مولوی	270	ملک صاحب ڈخان بھادر
623-271	نکاح الدین دمیایاں	188	ملک محمد
508	نکاح سنجوی حضرت مولوی	104	مولود شاہد حضرت قدس کی شان میں کہتا ہے غیر شک انجام
525-524	نعت اللہ کوہرہ اسیر	332	منگو رنجہ پیر
400-68	نواب خاں تحصیلدار	497-314-308-232-192-12	موسیٰ علیہا السلام
550-497-12	نوح علیہا السلام	619-590-548-498	
473	نور احمد بلوچی (طوبی کمال الدین کے کزن)		سودا راجہ کی بیوی بدری - حارثہ القلیح کے نوان کا کتبہ تیار کرنا - 172
382	نور الدین جعفری خلیفہ	177-174	مولانا بخش داغ
67-66-65-64	نور الدین: نکیم (حضرت علیہ السلام اوّل)	40	مولود او
140-130-127-88-80-73-71-70		30	مولود او وڈا کی
193-192-190-183-164-160-157		635-483-168	مہاش محمد عمر
212-211-209-206-205-200-199		204-88	میر سنگھ
293-291-250-244-240-227-226		125	میتا ب الدین دمیایاں
375-374-373-323-302-297-297		401-400	میر
472-471-442-415-414-406-376		189	میر عثمان علی دنگام
631-616-615-508-499-493-474		300	میراں بخش
184	مولانا راجہ کی صاحب کو طے پڑھانا		
226	نقد قول کرنے والے کا نقد نہیں کرنے والے پر احسان		
241	حضرت ادریش کی نوٹ بک دیکھنا	126-117	ناصر الدین دمیایاں
392	راجہ کی صاحب کے نام آپ کے کزن	227	ناصر دین ڈچ بدری
444	نسخہ اے زیر سانپ	475-431-429-420-418-268	ناصر نواب حضرت میر
471	نہایت کا لہا لہا دین کا آپ کے سائے اسیر سلطانی کی جیت سے نہیں بھا	279-88	نی بخش داغ

308	ایمان	493	تنہا کی صفات۔
591	ہرقل	630	حضرت ادریش کی اطاعت۔
513	ہرکشن واس داسیٹر	6-7-10-13-32-64	نور صاحب چٹاپلی بیسیاں
5	ہرکی	125	نور محمد ڈیچہ بدلی
30	ہست خان مانگٹ	568	نور محمد ڈاکٹر
369-368-367	ہلالی	125	نور محمد بیسیاں
550-105-12	ہرودلیہ السلام	293-292	نور محمد باطافا
520	ہوزا ایم۔ این (پوری)	168	نور محمد۔ مولوی
474-273	عجی علیہ السلام	<u>و۔ ۵۔ ی</u>	
546	یزدان		
312-309-245-198-133	یضوب بیک ڈاکٹر مرزا	75	وارث شاہ
515-496-489-488-475-393-379-377-317		323-322-321-320	واعظ الدین نامولوی
268-212-211-201	یتھو ب علی عرفانی	75	وڈ بیسیاں
598-588-562-278-253-32-12	یوسف علیہ السلام	332	وزیر محمد بابو
396	یوسف (پے ایوٹ بیکر ڈی)	278-234-231-77	ولی اللہ شاہ
560	یوگندر پال نامواہی۔	55-54	ولی محمد
224	یونس علیہ السلام۔	591	ایمہ علیہا السلام





## مقامات

117-116	بہت موضع	آ۔ ا	آگرہ۔
5	ہڑاج	193	آئی اوان۔
126	بکری شاہ حمان	129-105	ااور۔
5	بکروچ	496	احمد آباد
414	کلی چک	269	ازبک۔
434	بھیرہ	636-635-573-483-168	افریقہ
		636-221-78	البانیہ
105	پادشہاں	501-442	امریکسر
29	پادشہانی موضع	615-573-391-173-156-123-28-20	امریکہ
597-596-122	پاکستان	572-560-523-522-468-380	اندرمان
372-363-362-359	پانی پت	205	انہالہ
401-400	پانڈی انوال	233	انگلستان
358	پنجاکوٹ	317	اوچے انکٹ
560-272	چنارہ	228-227-205-130-126	اودھ
100	چی منڈاں موضع	5	ایران
272	پریم کوٹ	594-538	الہہ
391	پروہ	223	
510-487-484-442-295-242-149	پٹاوار	ب۔ ب	بالاکوٹ
628-624-598-593-577-575-572		242	بٹالہ
136-123-104-89-88-87-5	پنجاب	630-294-272-86-85	بہنہ
637-478-360-320-310-159		585	بھمن ہریہ
173-172	پنڈی بھنپاں	512-320-319-201	بہلی
104-103-51-46-41-30-20	پھالیہ	347	بلند او
470-127-115		15-14	بلوچستان
201-140-125-120-99-98	بیرکوٹ موضع	283	بلوچستان
512-394-244-228-227-204		159	بلوچستان
125	بیرکوٹ کے سماپہ	362-359-348-347-315-312-249	بسنی
118-103-102	بیرکوٹ دہلی موضع	571-496-416-192	بنارس
350-349-335-241	پیننگا ڈی	512-323-319-201	بنگال
268	رنگری	311-310-309-134	بنگور
287-82	تہال موضع	639-137	بھانا بھنپاں
483-168	لاکھ	169	بھاگپور
346	ڈکی	193-192-187-186	بھار
126	خضہ کھراں	375	بھاو پور
		483-168	بھورک

## پ۔ ت۔ ٹ

563	دھڑک میاں دھوئیں	ج۔ چ۔ ح۔ خ	جائیدہ
116 . 105 . 101 . 43 . 27 . 26 . 25	دھڑک	395 . 154	جائیدہ
104 . 20	دھڑک	27	جائیدہ
266 . 243 . 193 . 124 . 123 . 122	دھڑک	106	جائیدہ
562 . 513 . 496 . 366 . 283 . 282 . 278	دھڑک	181	جائیدہ
440	دھڑک	572 . 483	جائیدہ
486 . 358 . 333 . 290 . 289	دھڑک	484 . 483 . 168	جائیدہ
105	دھڑک	585	جائیدہ
88	دھڑک	105	جائیدہ
242 . 241	دھڑک	566	جائیدہ
39 . 35 . 34 . 31 . 29 . 20 . 10 . 7 . 5	دھڑک	507 . 320 . 294 . 264 . 173 . 105 . 31 . 29	جائیدہ
129 . 113 . 101 . 91 . 47 . 46 . 42	دھڑک	125	جائیدہ
436 . 401 . 400 . 286 . 143 . 132	دھڑک	514 . 396 . 299 . 298 . 168 . 167 . 166 . 165	جائیدہ
641 . 618 . 617 . 474 . 470	دھڑک	351	جائیدہ
50	دھڑک	439	جائیدہ
154	دھڑک	279 . 277 . 275	جائیدہ
597 . 596 . 576 . 487 . 453	دھڑک	236 . 232	جائیدہ
636 . 633 . 631 . 598	دھڑک	127 . 104	جائیدہ
127 . 115 . 105 . 46 . 30	دھڑک	320	جائیدہ
41	دھڑک	279	جائیدہ
235 . 233	دھڑک	457 . 148 . 145	جائیدہ
118	دھڑک	500	جائیدہ
324 . 323	دھڑک	172	جائیدہ
	دھڑک	127 . 105	جائیدہ
560	دھڑک	227 . 138 . 137 . 126 . 118 . 102 . 74	جائیدہ
280 . 174	دھڑک	281 . 280 . 272 . 247 . 245 . 244	جائیدہ
181	دھڑک	637 . 394 . 286	جائیدہ
563 . 514 . 273 . 185	دھڑک	224 . 205 . 190 . 187 . 148 . 147 . 126	جائیدہ
501 . 443 . 442 . 382	دھڑک	477 . 457 . 360 . 333 . 315 . 261	جائیدہ
110 . 50 . 49 . 44 . 34 . 28 . 23 . 14	دھڑک	586 . 562 . 484 . 478	جائیدہ
228 . 182 . 181 . 180 . 178 . 177 . 141 . 118	دھڑک	89	جائیدہ
623 . 620 . 618 . 617 . 442 . 274 . 264	دھڑک	442	جائیدہ
626 . 457 . 261 . 61 . 58	دھڑک	117 . 46 . 31 . 30 . 29 . 9	جائیدہ
483	دھڑک	301	جائیدہ
563 . 518 . 369 . 368 . 367	دھڑک		جائیدہ
103	دھڑک		جائیدہ
498 . 495	دھڑک		جائیدہ
228 . 173 . 172 . 158 . 100 . 88 . 87	دھڑک		جائیدہ



121	مظفر گڑھ	142-90-72-54-53-51-16-15-9-8	سرگئی
576-575-537-498-497	مکر مرہ	470-178-177	
109	کھٹانوالی		
8-5	مگروال		لایکچر
396	مٹھیانہ	118	لارہ پک
541-50	ملتان	23	لارہ سونی
165	مٹکانہ	524-381	لاہور
173	منڈی بہاؤالدین	140-102-85-80-75-37-20-6-5	
347	منگور	212-211-198-174-173-172-153	
400-105	منگروال	248-247-246-245-242-228-227	
196-193-192-187	مونیگھیر	281-280-279-277-271-268-250	
104	میاند پک	309-303-302-294-287-286-282	
616	میانی	375-364-349-334-323-311-310	
251	میرٹھ	437-413-393-392-386-380-378	
311-309-134	میسور	475-472-471-468-459-453-439	
38	منہی	516-515-513-512-511-505-488	
86	مٹھیہ	617-616-576-573-570-567-534	
125	نت پتارہ	640-639-632-631-629-623-622-618	
208	نجیب آباد	592-514-213-118	لاٹل پور (فیصل آباد)
288	نصیرا	443-442	لارہ وال
288	نورنگہ	513-232	لارہ پانہ
127	وانیا نوالی	596-594-572-522-519-498-496	لکھنؤ
124-86	واڈا گڑھیاں	325	لکھنؤ کے
562	ورنگل	562-484-468-316-315-250-248	لنڈن
476-228-89	وزیر آباد	228-40-39	لنکہ
444-443-442	تی مرک		
5	برہنہ والا		اجھی
185-168-155-131-87-81-11	ہندوستان	87	مالا بار
572-496-372-367-226-225-193-190	ہوشیار پور	347-335-334-249-241	
513-395-223	ہیلاں موضع	360-358-354-352-350-49	
46-30	پاڈگیر	159-125	مالیر کھنڈہ
253-148	لہلی	632-360-359-358	مداس
478-367	لہ پ	595-594	مداس پنڈھ
560-554-549-519-250-210	لہ پ	176-174-173-172	مڈھ رانچا
		439-438	مردان
		598-562-538-276-201	سمر
☆☆☆☆☆			



نام کتاب: ..... حیات قدسی

مؤلف: ..... ابو البرکات مولانا غلام رسول قدسی راجیکی

ناشر: ..... عبدالمنان کوثر

پرستار: ..... طاہر مہدی امتیاز احمد وڑائچ

مطبع: ..... ضیاء الاسلام پریس ربوہ (چناب نگر)